

आनन्दाश्रमसंस्कृतग्रन्थावलिः ।

---

ग्रन्थाङ्कः २२ *Vidyaranya*

श्रीविद्यारण्यविरचितः श्रीमच्छंकर-  
दिग्विजयः ।

अद्वैतराज्यलक्ष्मीटीकान्तर्गतविशेषविभागटिप्पणीभिस्तथा  
धनपतिसूरिकृतडिण्डिमाख्यटीकया च समेतः ।

---

एतत्पुस्तकमानन्दाश्रमस्थपण्डितैः संशोधितम् ।

तच्च

महादेव चिमणाजी आपटे

इत्यनेन

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

---

शालिवाहनशकाब्दाः १८१२ ।

ख्रिस्ताब्दाः १८९१ ।

---

( अस्य सर्वेऽधिकारा राजशासनानुसारेण स्थायसीकृताः )

मूल्यं रूपकषट्कम् । रु० ६



## आदर्शपुस्तकोलेखपत्रिका ।

अस्य शंकरदिग्विजयस्य पुस्तकानि यैः परहितैकतानतया संस्करणार्थं प्रदत्तानि तेषां नामादीनि पुस्तकानां संज्ञाश्च कृतज्ञतया प्रकाश्यन्ते ।

( क. ) इति संज्ञितम्—मूलं डिण्डिमाख्यटीकासमेतं ' गणपतकृष्णाजी ' इत्येतस्य मुद्रणालये मुद्रितं, आनन्दाश्रमस्थम् ।  
मुद्रणकालः शके १७८६ ।

( ख. ) इति संज्ञितम्—मूलं डिण्डिमाख्यटीकासमेतं चतुर्दशसर्गपर्यन्तमपूर्णं, दक्षिणापथवर्तिविद्यालयग्रन्थसंग्रहगृहस्थं ' डॉक्टर ' इत्युपपदधारिभिर्भांडारकरोपाह्वै रामकृष्ण गोपाल इत्येतैर्दत्तम् । पत्राणि २०८ । एकपत्रस्थपङ्क्तिसंख्या २८ । एकपङ्क्तिस्थानामक्षराणां संख्या ४९ । लेखनकालस्तु चत्वारिंशत्संवत्सरमित इत्यनुमीयते ।

( ग. ) इति संज्ञितम्—मूलं डिण्डिमाख्यटीकासमेतं ' रानडे ' इत्युपाख्यानां पुण्यपत्तननिवासिनां रा. रा. ' बंडुनाना ' इत्येतेषाम् । पत्राणि २७२ । पङ्क्तयः ३२ । अक्षराणि ३९ । लेखनकालः शके १७९७ ।

( घ. ) इति संज्ञितम्—मूलं डिण्डिमाख्यटीकासमेतं रत्नागिरीनिवासिनां ' आठल्ये ' इत्युपाह्वानां रा. रा. ' वासुदेव हरी ' इत्येतेषाम् । पत्राणि १९३ । पङ्क्तयः ३४ । अक्षराणि ४१ । लेखनकालस्त्रिंशत्संवत्सरमित इत्यनुमीयते ।

अद्वैतराज्यलक्ष्मीटीकायाः पुस्तकं वे० शा० रा. रा. ' साठे ' इत्युपाह्वैः पुण्यपत्तननिवासिभिर्नारायणशास्त्रिभिः केवलं परहितैकपरायणमनीषयैव प्रदत्तम् ।  
सदन्तर्गताविशेषविभानां टिप्पण्यप्यत्र सङ्कलिताऽति ।

समाप्तमिदं सूचीपत्रकम् ।



## अथ विषयानुक्रमः ।

[ सर्गानुक्रमः ]	[ विषयानुक्रमः ]	[ पृष्ठाङ्काः ]
१ उपोद्धातः ।	....	१
२ आचार्यजन्मादिकथनम् ।	....	२९
३ देवावताराः ।	....	६२
४ कौमारचरितवर्णनम् ।	....	९१
५ संन्यासग्रहणम् ।	....	१४०
६ आत्मविद्याप्रतिष्ठा ।	....	२१४
७ व्यासदर्शनादिचरितवर्णनम् ।	....	२५८
८ श्रीमदाचार्यमण्डनमिश्रसंवादः ।	....	२९५
९ श्रीमदाचार्यसरस्वतीसंवादः ।	....	३४३
१० राजदेहप्रवेशादिकथनम् ।	....	३७४
११ उग्रभैरवपराजयः ।	....	४१५
१२ हस्तामलकादीनां शिष्यत्वेन ग्रहणम् ।	....	४३४
१३ ब्रह्मविद्याप्रचारः ।	....	४६४
१४ पद्मपादतीर्थयात्रावर्णनम् ।	....	४८४
१५ आचार्यकृतदिग्जयवर्णनम् ।	....	५२९
१६ श्रीमदाचार्याणां शारदापीठवासवर्णनम् ।	....	६००



॥ श्री ॥

ॐ तत्सद्ब्रह्मणे नमः

श्रीविद्यारण्यविरचितः ।

श्रीमच्छंकरदिग्विजयः ।

अद्वैतराज्यलक्ष्मीटीकान्तर्गतविशेषविभागटिप्पणीभिस्तथा

धनपतिसूरिकृतडिण्डिमाख्यटीकया च समेतः ।

प्रथमः सर्गः ।

प्रणम्य परमात्मानं श्रीविद्यातीर्थरूपिणम् ॥

प्राचीनशंकरजये सारः संगृह्यते स्फुटम् ॥ १ ॥

श्रीमद्विष्णुमर्जाभिवन्द्यचरणं गोपादिकारावितं

वन्दे पूर्णसितास्रसौम्यवदनं संसारतापापहम् ॥

सत्यं ज्ञानमनन्तमाद्यविधुरं गोभारसंहारकं

सर्वात्मानमपस्तसर्वममलं विश्वेश्वरं शंकरम् ॥ १ ॥

नुमः श्रीबालगोपालतीर्थान्वयासमुखान्मुनीन् ॥

विघ्नहर्तृन्गणेशादीन्पण्डितांश्च विमत्सरान् ॥ २ ॥

व्याख्यानरहितस्यास्य व्याख्यानं डिण्डिमाभिधम् ॥

क्रियते स्वीयबोधाय प्रमादः क्षम्यतां बुधैः ॥ ३ ॥

निखिलानर्थनिवृत्तिपूर्वकपरमानन्दाविर्भावलक्षणपरमपुरुषार्थानन्यसाधनाद्वैतज्ञानवि-  
जयपर्यवसन्नं श्रीमच्छंकराचार्यविजयमाविष्कर्तुं ग्रन्थमारभमाणः श्रीमन्माधवाचार्य-  
स्तस्य निर्विघ्नपरिसमाप्त्यादिसिद्धयेऽविगीतशिष्टाचारानुमितश्रुतिप्रमितकर्तव्यताकं वि-  
षयप्रयोजनसूचकं मङ्गलमाचरंश्चकीर्णितं प्रतिजानीते ।

प्रणम्येति । परमात्मानं परमेश्वरं प्रणम्य प्राचीनशंकरजये सारो मया माधवेन  
संगृह्यते । संग्रहत्वेनास्फुटत्वमाशङ्क्याऽऽह । स्फुटं यथा स्यात्तथेति । परमात्मानं  
विशिनाष्टि । श्रीविद्यातीर्थरूपिणम् । अनेन स्वगुरोः श्रीविद्यातीर्थस्येश्वरावतारत्वं  
तत एव सर्वज्ञत्वं च सूचितम् । अन्येषामपि परमात्मनि स्वगुरौ च तुल्यभक्त्यैव  
निःश्रेयसप्राप्तिरित्यापि ध्वनितम् । तथाच श्रुतिः—

१ घ. 'जादिव' । २ ख. 'र्णविचन्द्रसौ' । ३ ख. घ. 'विद्येश्व' । ४ ग. 'ज्ञानिनि' । ५ क. 'श्रीमा  
न्मा' । ६ ख. 'र्थरूपस्ये' ।



‘यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः’ इति ।

यद्वा परं परमेश्वरं सर्वात्मानं शिवं प्रणम्येत्यर्थः । तं विशिनष्टि । श्रीविद्यातीर्थ-  
रूपिणम् । तार्किकादिकल्पितैः कुतर्कैर्मेलिनीकृताया विद्यायाः सरस्वत्यास्तन्मला-  
पकरणेन शोधकत्वाद्विद्यातीर्थः । श्रिया ब्रह्मविद्यात्मिकया युक्तः श्रीविद्यातीर्थो  
भगवान्भाष्यकारस्तद्रूपिणम् । तथाचोक्तं संक्षेपशारीरकाचार्यैः—

‘वक्तारमासाद्य यमेव नित्या सरस्वती स्वार्थसमन्विताऽऽसीत् ।

निरस्तदुस्तर्ककलङ्कपङ्का नमामि तं शंकरमर्चिताङ्घ्रिम्’ इति ।

शिवावतारत्वं च भगवतो भाष्यकारस्य शिवपुराणादेरवगन्तव्यम् । तथाचोक्तं  
शिवपुराणे—

‘ठ्याकुर्वन्व्याससूत्रार्थं श्रुतेरर्थं यथोचिवान् ।

श्रुतेन्यायः स एवार्थः शंकरः सविता न नः’ इति ।

यद्वाऽऽत्मानं प्रत्यगभिन्नं परं परमेश्वरं श्रीर्माया विद्याशब्देन परापरविद्ये तत्मा-  
प्यौ मोक्षदेवलोकौ च गृह्येते । तीर्थशब्देन—

‘तीर्थं शास्त्राध्वरक्षेत्रपात्रोपाध्यायमन्त्रिषु ।

अवतारर्षिजुष्टाम्भः स्त्रीरजःसु च विश्रुतम्’ ।

इति विश्वोक्तानि शास्त्रादीनि गृह्यन्ते । तद्रूपिणं सर्वात्मकमित्यर्थः । ‘सर्वं ख-  
ल्विदं ब्रह्म । एकमेवाद्वितीयम्’ इत्यादिश्रुतेः । तथाच श्रीमच्छंकरजयनिरूपणेन  
तदुक्तस्य ब्रह्मात्मभावस्यैव जय इति स एवाज्ञातः सन्विषयो ज्ञातः सन्प्रयोजनम् ।  
आचार्यविजयज्ञानं त्ववान्तरप्रयोजनमिति परमेत्यादिना सूचितम् । अत्रानेकार्थ-  
शब्दन्यासाच्छ्लेषालंकारः । तदुक्तं—‘नानार्थसंश्रयः श्लेषः’ इति ।

‘देवतावाचकाः शब्दा ये च भद्रादिवाचकाः ।

ते सर्वे च न निन्धाः स्युर्लिपितो गणतोऽपि च’ ।

इत्युक्तत्वाज्जगणादिप्रयोगो न दोषावह इति मन्तव्यम् ॥ १ ॥ \* [ श्रीति । अत्र  
रूढ्या स्वगुर्वभिन्नमित्यर्थः । विद्याशब्दितद्वैतब्रह्मात्मैक्यविषयकसाक्षात्कारलक्षणचर-  
मान्तःकरणवृत्तिविशेषरूपाखण्डप्रमाप्रतियोगिकतीर्थशब्दितोपायत्वस्यापि तत्र योग-  
वृत्त्या लाभद्रुत्वसामग्रीसिद्धिः । तथाहि । विद्याया ब्रह्मविद्यायांस्तीर्थं तीर्थं शास्त्रा-

\* अतः परं [ ] इति चिन्हे यदागमिष्यति साऽद्वैतराज्यलक्ष्मीटीकान्तर्गतविशेषविभागटिप्पणी-  
ति हेयम् ।



यद्वद्वटानां पटलो विशालो विलोक्यतेऽल्पे किल दर्पणेऽपि ॥  
तद्वन्मदीये लघुसंग्रहेऽस्मिन्बुद्धीक्ष्यतां शांकरवाक्यसारः ॥ २ ॥  
यथाऽतिरुच्ये मधुरेऽपि रुच्युत्पादाय रुच्यान्तरयोजनाऽर्हा ॥  
तथेष्ट्यतां प्राक्कविहृद्यपद्येष्वेषाऽपि मत्पद्यनिवेशभङ्गी ॥ ३ ॥

ध्वरक्षेत्रोपायेत्यादिमेदिनीवचनादुपायः । तद्विज्ञानार्थं स गुरुमेवाभिगच्छेत्समित्पाणिः  
श्रोत्रियं ब्रह्मनिष्ठमिति श्रुतेः शब्दपरब्रह्मनिष्णातत्वलक्षणः सामग्रीविशेषो यस्मिन्स  
विद्यातीर्थः । श्रीमान्परिपक्वकषायस्वशरणागताशिष्याणां दर्शनादिकरणकशक्तिपातेन  
तत्त्वज्ञानोत्पत्त्यादिप्रतिबन्धकदुरितनिराकरणसामर्थ्यवानित्यर्थः । स चासौ विद्यातीर्थ-  
श्चेति । तथा पुनरपि स रूपं यस्येति बहुव्रीहिविग्रहस्तमिति यावत् । अत्र भारती-  
पदस्थाने विद्यापदप्रयोगस्तु साक्षाद्गुरुनामोच्चारणस्य—

“आत्मनाम गुरोर्नाम नामातिरूपणस्य च ।

श्रेयस्कामो न गृण्हीयाज्ज्येष्ठापत्यकलत्रयोः” इति निषेधादेव ] ॥ १ ॥

ननु प्राचीनशंकरजय उदाहृतानां शांकरवाक्यानां सारस्त्वदीये संग्रहे कथमवलोकनीयस्तव संग्रहस्याल्पत्वादिति चेत्तत्राऽऽह । यद्वदिति । यद्वद्वटानां कुम्भानामि-  
भशिरसां वाऽद्रिशृङ्गाणां वा पटलः समुदायो विशालो विस्तृतोऽल्पेऽपि दर्पणे वि-  
लोक्यते । किलेति प्रसिद्धम् । तद्वदस्मिन्बुद्धिस्थे मदीये लघुसंग्रहे शांकरवाक्यानां  
सार उद्धीक्ष्यतां सम्यगवलोक्यताम् । उपमालंकारः ‘साधर्म्यमुपमाभेदः’ इत्युक्तेः ।  
इन्द्रोपेन्द्रवज्राभिश्चनादुपजातिवृत्तम् ‘अनन्तरोदीरितलक्ष्मभाजौ पादौ यदीयावुप-  
जातयस्ताः’—

इति लक्षणात् ॥ २ ॥ [घटानां—

‘घटा घटनगोष्ठीभघटनासु च योषिति’ इति मेदिन्याः करिघटनानां हस्तिपरं-  
पराणामित्यर्थः । ] [ शांकरेति । शंकरस्य भगवतो भाष्यकारस्यायं शांकर आनन्द-  
गिर्यभिधस्तस्य तत्प्रशिष्यस्य वाक्यसारः ] ॥ २ ॥

प्राचीनशंकरजयस्य वैयर्थ्यमाशङ्क्याऽऽह । यथेति । यथाऽतिरुच्येऽत्यन्तमभि-  
लाषविषये मधुरे रुच्युत्पादाय रुच्यान्तरस्य सलवणस्य योजनाऽर्हा योग्या । तथेषा  
मत्पद्यनिवेशभङ्गी मदीयानां पद्यानां निवेशस्य विन्यासस्य भङ्गी रीतिरपि प्राचः  
कवेर्हृद्येषु मनोज्ञेषु पद्येषु रुच्युत्पादायेष्ट्यतामित्यर्थः ॥ ३ ॥ [ रुच्यान्तरेति ।  
निम्बुरसादिलक्षणतदाविरुद्धतदनुगुणाम्लादिरुच्यान्तरस्य योजना ] ॥ ३ ॥



स्तुतोऽपि सम्यक्कविभिः पुराणैः कृत्याऽपि नस्तुष्यतु भाष्यकारः ॥

क्षीराब्धिवासी सरसीरुहाक्षः क्षीरं पुनः किं चकमे न गोष्ठे ॥ ४ ॥

पयोब्धिविवरीसुनिःसृतसुधाझरी माधुरी-

धुरीणभणिताधरीकृतफणाधराधीशितुः ॥

शिवंकरसुशंकराभिधजगद्गुरोः प्रायशो

यशो हृदयशोधकं कलयितुं समीहामहे ॥ ५ ॥

यद्यपि पुराणैः प्राचीनैः कविभिः सम्यक्स्तुतस्तथाऽपि नोऽस्माकं कृत्या भाष्य-  
कारस्तुष्यतु । अभ्यर्थनायां लोट् । बहुवचनं वाङ्मनःकायाभिप्रायेण । ननु स्वल्पया  
तत्र कृत्या कथं तस्य तुष्टिरित्याशङ्क्याऽऽप्तकामस्य परमेश्वरस्य भक्त्या कृतेन स्व-  
ल्पेनाप्यधिकादधिकतरा तुष्टिरित्याह । क्षीराब्धिवासीति । क्षीराब्धौ क्षीरसमुद्रे वस्तुं  
शीलमस्यास्तीति । तथा कमलसदृशे अक्षिणी नेत्रे यस्य स सरसीरुहाक्षो भगवा-  
न्विष्णुर्गोष्ठे ब्रजे प्रेमभराक्रान्ताभिर्गोपीभिर्द्विजमानमल्पं दुग्धं किं पुनर्न चकमेऽपि तु  
कामितवानेवेत्यर्थः ।

‘ब्रजः स्याद्रोकुलं गोष्ठम्’ इति वैजयन्ती ।

अत्र स्तुतिक्षीरयोर्विम्बप्रतिबिम्बभावादृष्टान्तालंकारः ।

‘दृष्टान्तः पुनरेतेषां सर्वेषां प्रतिबिम्बनम्’ इत्युक्तेः ॥ ४ ॥

तस्माच्छिवं सुखं करोतीति शिवं करोऽत एव सुशंकर इत्यभिधा संज्ञा यस्य शिवं-  
करश्चासौ सुशंकराभिवश्च स चासौ जगतां गुरुश्च तस्य शिवंकरसुशंकरस्य जगद्गुरो-  
र्भगवतो भाष्यकारस्य प्रायशो यशो हृदयशोधकं कलयितुमनुसंधातुं कथयितुं वा समी-  
हामहे । संपूर्वकस्य चेष्टार्थकस्येहधातोर्लटि रूपम् । सम्यक्चेष्टां प्रयत्नं कुर्मः । क-  
चिदन्ययशसोऽपि कथनात्प्रायश इत्युक्तम् । तं विशिनष्टि । पयोब्धेः क्षीरसमुद्रस्य  
विवरीभ्यः सूक्ष्माच्छिद्रेभ्यः सुनिःसृतायाः सुधाया अमृतस्य झरीणां सूक्ष्मप्रवाहाणां  
माधुरी मधुरता तस्याः सकाशाद्धुरीणं श्रेष्ठमतिमधुरं यद्गणितं भाषितं तेनाधरीकृतः  
फणाधराणां सर्पाणामधीशिता नियन्ता शेषो येन तस्य । अत्र रेफस्यासकृदावृत्त्या वृ-  
त्त्यनुपासः शब्दालङ्कारः ‘एकस्याप्यसकृत्परः’ इत्युक्तेः । पृथ्वीवृत्तम् ।

‘जसौ जसयला वसुग्रहयतिश्च पृथ्वी गुरुः’

इति लक्षणात् ॥ ५ ॥ [ शिवंकरेति । यतः शिवंकरः ‘शिवमद्वैतं चतुर्थं मन्यन्ते  
स आत्मा स विज्ञेयः’ इति श्रुतेरद्वैतात्मरूपमोक्षप्रदोऽतः सुतरामन्वर्था शंकरेत्यभिधा  
संज्ञा यस्य स एतादृशोऽत एव जगद्गुरुः सर्वेषामपि जीवानां सामान्यतो निरति-



केमे शंकरसद्गुरोर्गुणगगा दिग्जालकूलंकषाः  
कालोन्मीलितमालतीपरिमलावष्टम्भमुष्टिधयाः ॥  
काहं हन्त तथाऽपि सद्गुरुकृपापीयूषपारंपरी-  
मग्नोन्मग्नकटाक्षवीक्षणबलादस्ति प्रशस्ताऽर्हता ॥ ६ ॥

शयसुखाभिलाषित्वात्तस्य च द्वितीयाद्वै भयं भवतीति श्रुतेरुक्तरूपमुक्तिमन्तरा  
संभवाभावात्साक्षात्परंपरया च सकलजीवहितोपदेशकस्तस्येत्यर्थः ] [ गौरादेराकृ-  
त्तिगणत्वाद्विवरीति प्रयोगः 'षिद्वौरादिभ्यश्च' इति सूत्रेण साधुः ] ॥ ५ ॥

शंकरगुणानुवर्णने स्वस्यानर्हतामाशङ्क्य परिहरति । केति । 'सदेव सोम्येदमग्र  
आसीदेकमेवाद्वितीयम्' इत्यादिश्रुत्युक्तसद्वितीयस्य बोधकत्वात्सद्गुरुः सतां वा गुरुः  
शंकरश्चासौ सद्गुरुश्च तस्य गुणानां गणाः समूहाः । दिग्जालस्य कूलं रोवं कषन्ति घ्नन्ती-  
ति दिग्जालकूलंकषाः । सर्वकूलेत्यादिना खच् । 'अरुद्विषदजन्तस्य' इति मुम् । दिग्जा-  
लमुलङ्घ्य गता इत्यर्थः । कालेन वसन्तादिकालेनोन्मीलितानां प्रफुल्लितानाम् । मालती  
त्युपलक्षणम् । मालत्यादिपुष्पाणां परिमलो विमर्दोत्थो जनमनोहरोगन्धस्तस्यावष्टम्भस्य  
स्तम्भस्य मुष्टिधया मुष्टि निष्पीड्य धयन्ति पिबन्तीति ते । कालोन्मीलितमालतीपरिम-  
लघनादप्यधिकतरसुखकरा इत्यर्थः । नाडीमुष्ट्योश्चेति खश् । इमे प्रसिद्धाः । काहं  
जन्तुरत्यन्तायोग्यः क । यद्यपीत्यध्याहार्यम् । हन्तेति हर्षे । तथाऽपि सद्गुरोर्विद्या-  
तीर्थस्य शंकरस्य वा कृपारूपस्य पीयूषस्यामृतस्य पारंपर्या परंपरायां मैत्रेनोन्मग्ननेन च  
कटाक्षेण निमीलने मग्नत्वस्योन्मीलन उन्मग्नत्वस्य चाऽऽरोपोवीक्षणमेव बलं तस्मात्प्र-  
शस्ता योग्यता ममास्तीत्यर्थः । अननुरूपयोर्घटनावर्णनेन 'विषमं वर्ण्यते यत्र घटनाऽ-  
ननुरूपयोः' इत्युक्तेन विषमेण प्राप्ताया अनर्हताया विचार्य रूपकेण प्रतिषेधादाक्षेपालं-  
कारस्याऽऽक्षेपः स्वयमुक्तस्य प्रतिषेधो विचारणादित्युक्तस्य ताभ्यां संकरः 'अवि-  
श्रान्तिजुषामात्मन्यङ्गाङ्गित्वं तु संकरः' इत्युक्तेः ।

‘सूर्याश्चैर्मसजस्तवाः सगुरवः शार्दूलविक्रीडितम्’ ॥ ६ ॥

[ दिगिति । दिशां प्राच्यादीनां जालवज्जालं वृन्दं तल्लक्षणं कूलं नदीतटं  
कषन्ति नदीवद्वर्षयन्ति ते तथा दिक्कुलव्यापका इत्यर्थः । एतेनोक्तदिग्वृन्देऽपि  
तेषां स्थलापर्याप्त्याऽऽनन्त्यं द्योत्यते ] कालेति । काले तत्तद्विकासप्रयोजके  
वसन्तादिसमय उन्मीलिता स्वप्नाबल्यभरलक्षणेन समयमाहात्म्येन विकसितैतादृशी



धन्यं मन्यविवेकशून्यसुजनं मन्याब्धिकन्या नटी-

नृत्योन्मत्तनराधमाधमकथासंमर्ददुष्कर्दमैः ॥

दिग्धा मे गिरमद्य शंकरगुरुक्रीडासमुद्यद्यशः-

पारावारसमुच्चलज्जलशरैः संक्षालयामि स्फुटम् ॥ ७ ॥

या मालती 'सुमना मालती जातिः सप्तला नवमालिका' इत्यमराद्वसन्ते चेन्मधुमालती शरदि चेच्छरन्मालिकेत्यर्थः । तस्या ये परिमलाः 'विमर्दोथे परिमलो गन्धे जनमनोहरे' इत्यमरात्परममनोहरसुगन्धास्तेषामपि येऽवष्टम्भा निरोधाः । निरुद्धो हि कस्तूर्यादिसुगन्धः परमोत्कटो भवतीति लोके प्रसिद्धमेव । तेऽपि मुष्टिधया मुष्टिधयन्ति प्राशयन्ति ते तथा । स्वनंधया हि बालाः स्वमुष्टिमेव चोषयन्तीति प्रसिद्धमेव । तथाच मुष्टिधयपदवाच्यास्तनंधयबाला इव येषां ते तथा] [सदिति । सन्ब्रह्मनिष्ठः 'तस्यैव ब्रह्म वेद ब्रह्मैव भवति' इति श्रुतेर्वास्तविकसत्त्वात् ] ॥ ६ ॥

अधन्यमकृतार्थमात्मानं धन्यं मन्यन्त इति धन्यमन्या असज्जनं दुर्जनमात्मानं सुजनं मन्यन्त इति सुजनमन्याः । उक्तसूत्रेण मुम् । अब्धेः समुद्रस्य कन्या लक्ष्मीः सैव नटी चञ्चलत्वान्नर्तकी तस्या नृत्येन नर्तनेनोन्मत्ता धन्यमन्याश्च ते विवेकशून्याश्च सुजनमन्याश्चाब्धिकन्या नटीनृत्येनोन्मत्ताश्चेति द्वंद्वो वा द्वयोर्द्वयोः कर्मधारये द्वंद्वो वा ते च ते नराधमेभ्योऽप्यधमाश्च तेषां कथा यद्वा तेषां नराधमानामधमाश्च ताः कथाश्च तासां संमर्दाः संघर्षा एव दुष्कर्दमा दुष्टपङ्कास्तैर्दिग्धां लिप्तां मे गिरं वाचमद्य शंकरगुरोः क्रीडया समुद्यद्यश एव पारावारः समुद्रः 'पारावारः सारित्पातिः' इत्यमरः । तस्य समुच्चलद्विर्जलशरैर्वारिप्रवाहैः संक्षालयामि स्फुटं यथा स्यात्तथा सम्यक्प्रक्षालयामीत्यर्थः । तथाचोक्तं भगवता वेदव्यासेन—

‘असत्कीर्तनकान्तारपरिवर्तनपांसुलाम् ।

वाचं शौरिकयालापैर्गङ्गयेव पुनीमहे’ ।

इति । अत्र रूपकवृत्त्यनुपासयोरन्योन्यनिरपेक्षयोरेकत्र समावेशात्तिलतण्डुलवत्संसृष्टिः ।

‘सैषा संसृष्टिरेतेषां भवेदैक्यादिह स्थितिः’ इत्युक्तेः ॥ ७ ॥



धनपतिसूरिकृतटिप्पिण्डमाख्यटीकासंवलितः ।

७

वन्ध्यासूनुस्वरीविषाणसदृशक्षुद्रक्षितीन्द्रक्षमा-  
शौर्यौदार्यदयादिवर्णनकलादुर्वासनावसिताम् ॥  
मद्वाणीमधिवासयामि यमिनस्त्रैलोक्यरङ्गस्थली-  
नृत्यत्कीर्तिनटीपटीरपटलीचूर्णेर्विकीर्णेः क्षितौ ॥ ८ ॥  
पीयूषद्युतिस्वण्डमण्डनकृपाकृपान्तरश्रीगुरु-  
मेमस्थेमसमर्हणार्हमधुरव्याहारसूनोत्करः ॥  
प्रौढोऽयं नवकालिदासकवितासंतानसंतानको  
दद्यादद्य समुद्यतः सुमनसामामोदपारंपरीम् ॥ ९ ॥

वन्ध्यासुतेन गर्दभीशृङ्गेण च तुच्छेन तुल्या ये क्षुद्राणां क्षितीन्द्राणां राज्ञां क्षमा-  
शौर्यौदार्यदयादयस्तेषां वर्णनस्य या कला तल्लक्षणया दुर्वासनया दुर्गन्धिना वासितां  
दुर्गन्धिव्याप्तां स्ववाचं यमिनो यतेः श्रीशंकरस्य त्रैलोक्यलक्षणायां रङ्गस्थल्यां मृत्यु-  
भूमिप्रदेशे नृत्यन्ती चासौ कीर्तिलक्षणा नटी तस्याः पटीरस्य चन्दनस्य पटली समूह-  
स्तस्याश्चूर्णेः क्षितौ पृथिव्यां विकीर्णेः प्रसृतैरधिवासयामि सुगन्धयामि ॥ ८ ॥ [वर्णनकला—

‘सत्यैकव्रतपालको द्विगुणधीर्यर्थो चतुर्वेदिता  
पञ्चस्कन्धकृती षडन्वयदृढः सप्ताङ्गसर्वसहः ।  
अष्टव्यक्तिकलाधरो नवनिविः शुष्यदशप्रत्ययः  
स्मार्तोच्छ्रायधुरंधरो विजयते श्रीबुक्कणः क्षमापतिः’

इत्यादिस्तवनचातुरी ] [ क्षितौ भरतवर्षभूमाविति यावत् ] ॥ ८ ॥

अयं प्रौढो नवकालिदासस्य माधवस्य कवितासंतानरूपः संतानकः कल्पवृक्षोऽद्य  
समुद्यतः सुमनसां पण्डितानां हर्षलक्षणामोदपरंपरां दद्यात् । यथा कल्पवृक्षः सुमनसां  
देवानामामोदस्यातिसमाकर्षिणो गन्धस्य संततिं ददाति तद्वदित्यर्थः । तं विशिनष्टि ।  
पीयूषद्युतेरमृतांशोश्चन्द्रस्य स्वण्डः शकलो मण्डनमलंकारो यस्य तस्य शिवस्य कृपा-  
कृपान्तरस्य श्रिया युक्तस्य गुरोर्यत्प्रेम्णः स्थेम्ना स्थैर्येण समर्हणं सम्यक्पूजनं तस्मि-  
न्नर्हा योग्या मधुरा व्याहारा उक्तय एव सूत्रानि पुष्पाणि तेषामुत्करो निचयो य-  
स्मिन्सः । अत्र कवितासंतानस्य कल्पवृक्षेणाभेदेन रूपेण रञ्जनाद्रूपकालंकारः । तदुक्तम् ।

‘विषयभेदताद्रूप्यरञ्जनं विषयस्य यत् । रूपकं तत्’ इति ॥ ९ ॥



सामोदैरनुमोदिता मृगमदैरानन्दिता चन्दनै-  
र्मन्दारैरभिनन्दिता प्रियगिरा काश्मीरजैः स्मेरिता ॥  
वागेषा नवकालिदासविदुषो दोषोज्झिता दुष्कवि-  
व्रातैर्निष्करुणैः क्रियेत विकृता धेनुस्तुरुष्कैरिव ॥ १० ॥

सुमनसां सुखकरमपि वस्तु कुमनोभिर्विकृतं क्रियत इत्यालोच्य स्ववाचि विकार-  
प्राप्तिं संभाव्याऽऽह । सामोदैरिति । आमोदेन हर्षेण वा सहितैर्मृगाणां मदैः कस्तू-  
रिकासंज्ञकैरनुमोदिता श्लाघिता सामोदैरित्यस्योत्तरत्रापि संबन्धः । सामोदैश्चन्दनै-  
रानन्दिताऽभिनन्दिता तथा सामोदैर्मन्दारैः प्रियगिराऽभिनन्दिता तथा सामोदैः का-  
श्मीरजैः प्रियगिरा स्मेरिता विकासिता श्लाघिता दोषैर्विवर्जिताऽपि धेनुर्यद्वा दोषा  
रात्रिस्तस्यामुज्झिता स्वस्थानाद्विमुक्ता निष्करुणैस्तुरुष्कैर्म्लेच्छैर्यथा विकृता क्रियते ।

‘तुरुष्कः सिल्हके म्लेच्छजातौ’ इति मेदिनी ।

तथैवंभूता सर्वदोषविनिर्मुक्ता नवीनकालिदासस्य विदुषो माधवस्यैषा वाग्दुष्टानां  
कवीनां समुदायैरत एव निष्करुणैर्विकृता विकारमन्यथाभावं प्राप्ता क्रियेतेत्यर्थः ॥१०॥  
[ सामोदैरिति । पुरुषपक्ष आसमन्तादानन्दसहितैः सद्भिरिति यावत् । एतेन स्ववा-  
चि निरतिशयानन्दजनकत्वं व्यज्यते ] [ कवितापक्षेऽमृगेति च्छेदः । न विद्यते मृगै-  
स्तदुपलक्षितमांसाशनेन मदो येषां ते तथा । कस्मिंश्चिद्देशे हि गौडविशेषेषु ब्राह्मणा  
अपि मांसभक्षणं कुर्वन्तीति प्रसिद्धमेवातस्तद्व्यादासः । मांसभक्षकब्राह्मणभिन्नैरिति यावत् ।  
एतादृशैर्विद्वद्भिरिति सर्वत्राऽऽर्थिकम् । अनुमोदिता कृताभिनन्देत्यर्थः । एतेन प्रकृत-  
काव्यस्याहिंसैकप्रधानयतीन्द्रचक्रवर्तिचरणचरितवर्णनात्मकत्वेन हिंसकानादरेऽपि न  
क्षतिरिति द्योतितम् ] [ पक्षेऽचन्दनैरित्यकारप्रश्लेषः । चन्दनं तदुपलक्षितं यावत्स्रग्व-  
नितादिविषयजातं तन्न विद्यते येषां ते तथा । ऐहिकाद्यखिलेष्टविषयविमुखास्तैरिति  
यावत् । आनन्दिताऽभिपूजितेत्यर्थः ] [ एतेनास्य विषयासक्तानादृतत्वेऽप्यखिलवि-  
रक्तपण्डितादृतत्वान्न काऽप्यनिष्ठापत्तिरिति ध्वन्यते ] [ पक्षे मन्देभ्योऽपि जडेभ्योऽपि-  
‘अं’ ‘अकारो वासुदेवः स्यात्’ इति कोशाद्विष्णुं रान्त्यात्मत्वेन ददतीति तथा । स्वयोगै-  
श्वर्यशक्त्याऽकुशाग्रबुद्धिभ्योऽपि मुमुक्षुभ्यः शुद्धाद्वैतपरमात्मबोधप्रदैरिति यावत् ।  
आनन्दिताऽभिनन्दिता ] [ प्रियगिरा प्रियंवदया सख्या । काश्मीरजैः ‘काश्मीरजन्माग्नि-  
शिखम्’ इत्यमरात्कुङ्कुमैरित्यर्थः । ललाटस्तनतटपादद्वयावच्छेदेन तिलकतमालपत्राभिले-  
पनादिद्वारा स्मेरिता हर्षं नीतेत्यर्थः । प्रियगिरेतीदमपि कर्तृवाचकं पदं पूर्वत्र मृगमदच-  
न्दनमन्दाराभिधेषु त्रिष्वपि करणपदेषु प्रागेव प्रयोज्यम् । पक्षे काश्मीरजैः काश्मी-  
रदेशोद्भवैर्विद्वद्भिः । प्रियगिराऽतिरम्यतममिदं काव्यमिति प्रकृतकाव्यवक्तृसंतोषपोषक-  
भाषयेति यावत् । स्मेरिता जानितानन्देत्यर्थः । विकृता निन्दिता पक्षे हता क्रियेतीति



यद्वा दीनदयालवः सहृदयाः सौजन्यकल्लोलिनी-  
 दोलान्दोलनखेलनैकरसिकस्वान्ताः समन्तादमी ॥  
 सन्तः सन्ति परोक्तिमौक्तिकजुषः किं चिन्तयाऽनन्तया  
 यद्वा तुष्यति शंकरः परगुरुः कारुण्यरत्नाकरः ॥ ११ ॥  
 उपक्रम्य स्तोतुं कतिचन गुणाञ्जंकरगुरोः  
 प्रभग्नाः श्लोकार्धे कतिचन तदर्धार्धरचने ॥  
 अहं तुष्टुपुस्तानहह कलये शीतकिरणं  
 कराभ्यामाहर्तुं व्यवसितमतेः साहसिकताम् ॥ १२ ॥

संबन्धः । एतेन तेषामातिनिन्द्यत्वं ध्वन्यते । एवं धेनूपमया स्ववाच्यतिवन्द्यत्वं च ।  
 तथाचाऽऽम्नायते वाजसनेयिभिः 'वाचं धेनुमुपासीत' इति ] ॥ १० ॥

एवं प्राप्तमनन्तां चिन्तां काव्यकरणे प्रतिबन्धकां वारयति । यद्वेति । यद्वा  
 दीनेषु दयालवः सहृदयाः परकीयश्रमाद्यभिज्ञाः सौजन्यात्मिकायां कल्लोलिन्यां नद्यां  
 दोलान्दोलनमितस्तस्तो भ्रमणं तदात्मकं यत्खेलनं तस्मिन्नेवैकं मुख्यं रसिकं स्वान्तं मनो  
 येषां ते परोक्तिं मौक्तिकवज्जुषन्तीति तथाभूता अमी सन्तः समन्तात्सन्ति । अतोऽ-  
 नन्तया चिन्तया किं, न किमपि, सा न कर्तव्येत्यर्थः । तेषां दौर्लभ्यमाशङ्क्याऽऽह ।  
 यद्वा कारुण्यस्य रत्नाकरः समुद्रः परगुरुः श्रीशंकरस्तुष्यति । तथाच तत्संतुष्ट्यर्थम-  
 वश्यं यतितव्यमिति भावः । अत्र पूर्वश्लोकात्प्राप्तचिन्ताया यद्वेत्यादिना प्रतिषेधादाक्षे-  
 पालंकारः ॥ ११ ॥ [ परेति । परेषामुक्तय एव मौक्तिकानि तानि जुषन्ते सेवन्ते  
 ते । [ निरुक्तविशेषणचतुष्टयविशिष्टशिष्टानां तत्कालसौलभ्येऽपि कालान्तरदेशान्त-  
 रदौर्लभ्यास्वरसमूलकमेव यद्वेति विकल्पान्तरमित्याशयः ] ॥ ११ ॥

ननु यत्र श्रीशंकरगुणवर्णने बहवोऽपि प्रभग्नास्तत्र प्रवृत्तस्य तव साहसमात्रमेवेति  
 चेत्सत्यं तथाऽपि गुरुकटाक्षा अघटितमपि मदभीष्टं घटयितुं शक्ता इत्याहोपक्रम्येति-  
 द्वाभ्याम् । श्रीशंकरगुरोर्गुणांस्तोतुमुपक्रम्य कतिचन केचिच्छ्लोकार्धे प्रभग्नाः केचित्तु  
 श्लोकपादरचने प्रभग्नाः कतिच न प्रभग्ना अपि तु सर्व एव प्रभग्ना इति वा । अहं  
 तांस्तथाभूतान्गुणांस्तुष्टुषुः स्तोतुमिच्छुरहहात्यन्तमाश्चर्यम् । शीतकिरणं चन्द्रं करा-  
 भ्यां हस्ताभ्यामाहर्तुं व्यवसितमतेर्व्यवसिता निश्चिता मतिर्यस्य तस्य बालस्य साह-  
 सिकतां कलये संपादयामि । अत्र स्वस्मिस्तद्वतमाहासिकतापदार्थारोपान्निदर्शनालंकारः ।

‘पदार्थवृत्तिमप्येके वदन्त्यन्यां निदर्शनाम्’ इत्युक्तेः ।

शिखरिणी—

‘रसै रुद्रैश्छिन्ना यमनसभलागः शिखरिणी’ इति लक्षणात् ॥ १२ ॥



तथाऽप्युज्जृम्भन्ते मयि विपुलदुग्धाब्धिलहरी-  
 लसत्कल्लोलालीलसितपरिहासैकरसिकाः ॥  
 अमी मूकान्वाचालयितुमपि शक्ता यतिपतेः  
 कटाक्षाः किं चित्रं भृशमघटिताभीष्टघटने ॥ १३ ॥  
 अस्मज्जिह्वाग्रसिंहासनमुपनयतु स्वोक्तिधारामुदारा-  
 मद्वैताचार्यपादस्तुतिकृतसुकृतोदारता शारदाम्बा ॥  
 नृत्यन्मृत्युंजयोच्चैर्मुकुटतटकुटीनिःस्रवत्स्वःस्रवन्ती-  
 कल्लोलोद्वेलकोलाहलमदलहरीखण्डिपाण्डित्यहृद्याम् ॥ १४ ॥

यद्यप्येवं तथाऽपि विपुलानां दुग्धाब्धेः क्षीरसमुद्रस्य लहरीणां प्रवाहाणां लसन्त-  
 श्चकासन्तो ये कल्लोला बृहत्तरङ्गास्तेषामाली पङ्क्तिस्तस्या लसिते परिहास एकरसिका  
 मुख्यरसिकास्ततोऽप्यतिस्वच्छा यतिपतेर्विद्यातीर्थस्य शंकरस्य वाऽमी कटाक्षा मूका-  
 नपि वाचालयितुं शक्ताः समर्था मय्युलसन्त्यतोऽघटितं यदभीष्टं तस्य ममाघटिता-  
 भीष्टस्य घटने भृशमतिशयेन शक्ता इत्यत्र किं चित्रं किमप्याश्चर्यं न भवतीत्यर्थः ।  
 भृशमघटिताभीष्टस्य घटने किं चित्रमिति वा ॥ १३ ॥ [ मूकान्वाग्निन्द्रियानुग्रहविरहि-  
 णः पुरुषानिति यावत् । वाचालयितुमपि 'स्याज्जल्पाकस्तु वाचालः' इत्यमराब्दहुप्र-  
 जल्पनशीलं कर्तुमपीत्यर्थः ] ॥ १३ ॥

एवमपि चित्तस्थैर्यमलभमानो जगज्जननीं सरस्वतीं प्रार्थयते । अस्मदिति । अद्वैता-  
 चार्यपादस्तुत्या श्रीशंकराचार्यपादस्तुत्या कृतं संपादितं यत्सुकृतं पुण्यं तेनोदारता  
 यस्याः कृतं सुकृतं येन तस्मिन् । मय्युदारता यस्या इति वा । सा शारदाम्बा नृत्यतो  
 मृत्युंजयस्य शिवस्योच्चैर्मुकुटतटकुट्या निःस्रवन्ती या स्वःसरिद्रङ्गा तस्याः कल्लोलानामुद्वे-  
 लोऽनतिवेलोऽत्यर्थो यः कोलाहलस्तस्य यो मदो गर्वोऽहंकारस्तस्य लहरीणां खण्डि  
 खण्डनकर्तृ यत्पाण्डित्यं तेन हृद्यां मनोज्ञामुदारां विशालां स्वीयां व्याहारधारामस्म-  
 जिह्वाग्रमेव सिंहासनमुपनयतु जिह्वाग्रलक्षणासिंहासनसमीपं प्रापयतु । अभ्यर्थनाय  
 लोट् । स्रग्धरा—

‘अभ्रैर्यानां त्रयेण त्रिमुनियतियुता स्रग्धरा कीर्तितेयम्’ इति लक्षणात् ॥ १४ ॥  
 [ शारदेति । ‘स भूरिति व्याहरत् । तेन भुवमसृजत’ इति श्रुतेः सकलपृथ्व्यादिसृष्टे  
 प्रणवव्याहृत्यादिशब्दब्रह्मपूर्वकत्वात्तदधिष्ठातृरजःप्रधानमायोपहितेश्वरलीलाविग्रहकम-  
 लासनशक्त्याः सरस्वत्याः प्रणवादिसकलशब्दब्रह्माधिष्ठात्र्याः समुचितमेव जगज्जन-  
 हेतुत्वेनाम्बात्वमिति तत्त्वम् । [ स्वेति । स्वस्याऽऽत्मनो या उक्तयस्तासां या धा



केदं शंकरसद्गुरोः सुचरितं क्वाहं वराकी कथं  
 निर्वन्नासि चिरार्जितं मम यशः किं मज्जयस्यम्बुधौ ॥  
 इत्युक्त्वा चपलां पलायितवतीं वाचं नियुक्ते बला-  
 त्प्रत्याहृत्य गुणस्तुतौ कविगणश्चित्रं गुरोगौरवम् ॥ १५ ॥  
 रुक्षैकाक्षरवाङ्निघण्टुशरणैरौणादिकप्रत्यय-  
 प्रापैर्हन्त यङन्तदन्तुरतरैर्दुर्बोधदूरान्वयैः ॥  
 क्रूराणां कवितावतां कतिपयैः कष्टेन कष्टैः पदै-  
 र्हा हा स्याद्वशगा किरातविततेरेणीव वाणी मम ॥ १६ ॥

संततिस्तया या मुदानन्दाभिव्यक्तिस्तस्या आरेवाऽऽरा 'आरा चर्मप्रभेदिन्यां पुंसि  
 भौमे शनैश्चरे' इति मेदिन्युक्तेरतिसूक्ष्माग्रभूमिमित्यर्थः । स्ववाक्चातुर्यानन्दप्रथमावस्था-  
 मित्यर्थ एव फलितः ] ॥ १४ ॥

ननु दुर्घटेऽर्थे तव वाचः पलायनमेव युक्तं मध्येऽसामर्थ्यवशान्निवृत्तौ चिरार्जितय-  
 शोनाशसंभवादिति चेदिदमेव विचार्य पलायितवतीं मद्वाचं गुरोगौरवाद्बलात्प्रत्याहृत्य  
 कविगणो नियुक्त इत्याह । केति । इदं शंकरसद्गुरोः सुचरितं क । अहं वराकी क्षुद्रा  
 क । अतश्चिरार्जितं मम यशः कथं कुतो निर्वन्नासि नाशयस्यम्बुधौ समुद्रे मां मम यशो वा  
 किमर्थं मज्जयसीत्युक्त्वा पलायितवतीं चपलां वाचं बलात्प्रत्याहृत्य शंकरसद्गुरोर्गुण-  
 स्तुतौ कविसमूहो नियुक्ते प्रेरयतीति चित्रं गुरोगौरवम् । शार्दूलविक्रीडितम् ॥ १५ ॥  
 [ अहं वराकी तद्वर्णनाशक्तत्वादितुच्छा क । अतो रे कवे त्वं मां तद्वर्णने कथं नि-  
 र्वन्नासि योजयसीत्यध्याहृत्यान्वयः । ततश्चिरार्जितं मम यशः किमित्यम्बुधौ मज्जय-  
 सीति संबन्धः । इत्युक्त्वा यतश्चपलामतः पलायितवतीमेतादृशीं वाचम् ] ॥ १५ ॥

काव्यरचनायां प्रवृत्ता मद्वाणी क्रूराणां कवितावतां शैलीमनुसारिष्यतीति साक्रोश-  
 माह । रुक्षेति । रुक्षा चासावेकाक्षरा चासौ वाक्च सा च निघण्टवः कोशाश्च शरणं  
 येषां तैः । औणादिकाः प्रत्ययाः प्रायेण येषु तैः । यङन्तानि च तानि दन्तुरतराणि  
 विषमतराणि च—

‘दन्तुरं वाच्यवद्विद्याद्विषमोन्नतदन्तयोः’ इति विश्वप्रकाशः ।

यङन्तानि च दन्तुरतराणि च तैरिति वा । दुर्बोधानि च तानि दूरान्वयानि च  
 दुर्बोधानि च दूरान्वयानि चेति वा तैः । कष्टेन कष्टैः क्रूराणां कवितावतां कतिपयैः  
 कैश्चित्पदैर्हा हा मम वाणी वशगा स्यात् । यथेणी मृगी किरातानां विततेः पङ्केस्तद्व-  
 दित्यर्थः ॥ १६ ॥ [ यङन्ताश्चरीकर्त्तीत्यादयः प्रसिद्धा एव शब्दास्तेर्दन्तुरतराण्यति-



नेता यत्रोल्लसति भगवत्पादसंज्ञो महेशः  
 शान्तिर्यत्र प्रकचति रसः शेषवानुज्ज्वलाद्यैः ॥  
 यत्राविद्याक्षतिरपि फलं तस्य काव्यस्य कर्ता  
 धन्यो व्यासाचलकविवरस्तत्कृतिज्ञाश्च धन्याः ॥ १७ ॥

निम्नोन्नतानि तैरित्यर्थः । [ क्रूराणां कठोरवाचाम् । पक्षे निर्दयानाम् । कुकवी  
 नामित्यार्थिकम् । [ एणीव हरिणीव मम वाणी वशगा स्यात्तेषां भुवि बहुत्वादस्याश्चै-  
 कत्वात्तत्परवशा स्याद्भूयादित्यन्वयः ] ॥ १६ ॥

एवं तर्हि किमर्थं काव्यरचनायां प्रवृत्तस्त्वामिति चेच्छ्रीशंकराचार्यस्य गुणानुवर्णनेन  
 स्वस्य कृतकृत्यतासंपादनार्थमित्याशयेनाऽऽह । नेता यत्रेति । यत्र यस्मिन्काव्ये भग-  
 वत्पादेति संज्ञा यस्य स महेशो नेता मुख्यः स्वामी वर्ण्य इति यावत् । उल्लसति प्रकाशते ।  
 तस्य काव्यस्य 'तददोषौ शब्दार्थौ सगुणावनलंकृती पुनः कापि' इत्युक्तस्वरूपस्य प्रभु-  
 संमितशब्दप्रधानवेदादिशास्त्रेभ्यः सुहृत्संमितार्थतात्पर्यवदितिहासपुराणादिभ्यश्च शब्दा-  
 र्थयोर्गुणभावेन रसाङ्गभूतव्यापारप्रवणतया विलक्षणस्य कान्तेव सरसतापादनेनाभिमुखी-  
 कृत्योपदेशकर्तुर्लोकोत्तरवर्णनानिपुणस्य कवेः कर्मणः कर्ता व्यास इवाचलः स्थिरश्चासौ  
 कविश्रेष्ठश्चेति व्यासाचलकविवरो माधवो धन्यः कृतकृत्यः । नन्वाविद्याक्षतिपूर्वकब्रह्मा-  
 नन्दप्राप्त्या कृतकृत्यताया वेदान्तसिद्धान्तत्वात्कथं तद्व्यतिरिक्तरसयुक्तकाव्यकरणेन  
 कृतकृत्यतेत्यत आह । यत्र यस्मिन्काव्ये शान्तिः शान्तिसंज्ञो रसः प्रकचति  
 प्रकाशते । रसं विशिनष्टि । उज्ज्वलाद्यैः शेषैरुपसर्जनभूतैः शेषवाञ्छेषी प्रधानभूत  
 इति यावत् । उज्ज्वलः शृङ्गारः—

‘शृङ्गारः शुचिरुज्ज्वलः’ इत्यमरः ।

आद्यपदेन वीरकरुणाद्भुतहास्यभयानकबीभत्सरौद्राख्या रसा गृह्यन्ते । यत्र यस्मि-  
 न्काव्येऽविद्याक्षतिरपि फलम् । क्षतेरन्यत्र फलत्वाभावादपिशब्दः । तथाचैवंविधका-  
 व्यकर्ता धन्य एवेति भावः । तस्य माधवस्य कृतिं यत्नं जानन्तीति तत्कृतिज्ञास्तेऽ-  
 पि धन्याः । मन्दाक्रान्ता—

‘मन्दाक्रान्ता जलधिषड्गैर्म्भौ नर्तौ तादृरू चेत्’ इति लक्षणात् ॥ १७ ॥

[शेषवानङ्गवानित्यर्थः] । [व्यासेति । व्यासो भगवान्बादरायणः प्रसिद्ध एव तद्वद-  
 चलः सर्वमान्यत्वेनाखण्ड्यः स चासौ कविवरश्चेति तथा] ॥ १७ ॥



तत्राऽऽदिम उपोद्धातो द्वितीये तु तदुद्भवः ॥  
 तृतीये तत्तदमृतान्धोवतारनिरूपणम् ॥ १८ ॥  
 चतुर्थसर्गे तच्छुद्धाष्टमप्राक्चरितं स्थितम् ॥  
 पञ्चमे तद्योग्यसुखाश्रमप्राप्तिनिरूपणम् ॥ १९ ॥  
 महताऽनेहसा यैषा संप्रदायागता गता ॥  
 तस्याः शुद्धात्मविद्यायाः षष्ठे सर्गे प्रतिष्ठितिः ॥ २० ॥  
 तद्व्यासाचार्यसंदर्शविचित्रं सप्तमे स्थितम् ॥  
 स्थितोऽष्टमे मण्डनार्यसंवादो नवमे मुनेः ॥ २१ ॥

अथ शांकरि कथां विस्तरेण निरूपयितुं प्रथमं तावच्छ्रोतुः सुखप्रतिपत्तये षोडश-  
 सर्गेनिरूप्यां तां संक्षिप्य दर्शयति । तत्रेत्यादिना । तत्र षोडशसर्गात्मके काव्य आदिम  
 आद्ये सर्गे उपोद्धातः 'चिन्तां प्रकृतिसिद्धयर्थामुपोद्धातं प्रचक्षते' इत्युक्तः । शिवदे-  
 वतासंवादादिरूपो निरूपितः । द्वितीये सर्गे तु तस्य भगवतो महेशस्योद्भव आविर्भावः ।  
 तृतीये सर्गेऽमृतमन्धोऽन्नमदनीयं येषाम् । 'अदेर्नुम्बौ च' अदेर्भक्ते वाच्येऽसुप्रत्ययो  
 नुमागमो दस्य धादेशश्च । तेषां तेषाममृतान्धसां देवानामवतारस्य निरूपणम् । तस्य  
 तस्यामृतान्धसोऽवतारस्येति वा ॥ १८ ॥

चतुर्थे सर्गेऽष्टमवर्षात्प्राक्चरितमष्टमप्राक्चरितं शुद्धं च तदष्टमप्राक्चरितं च तस्य  
 महेशस्य शुद्धाष्टमप्राक्चरितं स्थितम् । शुद्धत्वं च प्राकृतचरितविलक्षणत्वम् । पञ्चमे सर्गे  
 तस्य योग्यस्य जीवन्मुक्तिसुखसाधनस्य चतुर्थाश्रमस्य प्राप्तेनिरूपणम् । योग्यस्य  
 सुखाश्रमस्येति वा ॥ १९ ॥ [ तद्योग्येति । तस्य भगवतो भाष्यकारस्य योग्यः शु-  
 द्धाद्वैतब्रह्मविद्यैकप्रतिष्ठापनप्रयोजकप्रकटितमायिकलीलाविग्रहसमुचित इति यावत् ।  
 एतादृशो यः सुखाश्रमः परमहंससंन्यासस्तस्यैव पारमार्थिकसुखसाधकत्वात्तथात्वम् ।  
 तस्य या प्राप्तिस्तस्या निरूपणमित्यर्थः ] ॥ १९ ॥

यैषा शुद्धात्मविद्या संप्रदायादागता महता कालेन संप्रदायस्य विच्छिन्नत्वाद्गता  
 तस्याः शुद्धात्मविद्यायाः प्रतिष्ठितिः सम्यक्स्थापनं षष्ठे सर्गे स्थितम् ॥ २० ॥

सप्तमे सर्गे तस्य शंकराचार्यस्य व्यासाचार्यस्य च परस्परसंदर्शनात्मकं विचित्र-  
 माश्चर्यं स्थितम् । अष्टमे सर्गे मण्डनार्ययोर्मण्डनभाष्यकारयोः संवादः स्थितः ॥ २१ ॥  
 [ तदिति । तस्य भगवतो भाष्यकारस्य यः सम्यग्ज्ञानत्येवापरोक्षतया दर्शनं ज्ञानं  
 संदर्शः । व्यासश्चासावाचार्यः ।

‘आचिनोति च शास्त्रार्थमाचारे स्थापयत्यपि ।  
 स्वयमप्याचरेद्यस्तु स आचार्य इति स्मृतः’ इति ।  
 ‘कृते तु भगवान्मत्यस्त्रेतायां दत्त एव च ।



वाणीसाक्षिकसार्वज्ञनिर्वाहोपापचिन्तनम् ॥

दशमे योगशक्त्या भूपतिकायप्रवेशनम् ॥ २२ ॥

बुद्धा मीनध्वजकलास्तत्प्रसङ्गप्रपञ्चनम् ॥

सर्ग एकादशे तूग्रभैरवाभिधनिर्जयः ॥ २३ ॥

द्वादशे हस्तधान्यार्थतोढकोभयसंश्रयः ॥

वार्तिकान्तब्रह्मविद्याचालनं तु त्रयोदशे ॥ २४ ॥

चतुर्दशे पद्मपादतीर्थयात्रानिरूपणम् ॥

सर्गे पञ्चदशे तूक्तं तदाशाजयकौतुकम् ॥ २५ ॥

षोडशे शारदापीठवासस्तस्य महात्मनः ॥

इति षोडशभिः सर्गैर्व्युत्पाद्या शांकरी कथा ॥ २६ ॥

द्वापरे भगवान्व्यासः कलौ श्रीशंकरः स्वयम्'

इति चाभियुक्तोक्तेरद्वैतविद्यायाः प्राचीनसंप्रदायप्रवर्तकश्चेति तथा । तस्य यः संदर्शः स तथा व्यासाचार्यसंदर्शस्तेन विचित्रमद्भुतमित्यर्थः । चरितमिति शेषः ॥ २१ ॥

नवमे सर्गे सरस्वतीसाक्षिकं मुनेर्यत्सार्वज्ञं तस्य यो निर्वाहस्तदुपायस्य चितनं स्थितम् । दशमे सर्गे योगशक्त्या भूपतेरमरकाभिधस्य राज्ञः काये शरीरे प्रवेशनं स्थितम् ॥ २२ ॥

मीनध्वजस्य कामस्य कला बुद्धा तासां कलानां प्रसङ्गस्य प्रपञ्चनं प्रकटीकरणमिति पूर्वेणान्वयः । एकादशे सर्गे तूग्रभैरवाभिधस्य कापालिकस्य निर्जयः स्थितः ॥ २३ ॥ [ तत्प्रसङ्गेति । तयोभयभारत्यभिधसरस्वत्या सह यः प्रसङ्गः पुनर्जल्पादिस्तस्य प्रपञ्चनमिति यावत् ] ॥ २३ ॥

द्वादशे सर्गे हस्तामलकार्यतोढकोभयसंश्रयो द्वयोः शिष्यत्वेनाऽऽश्रयणं स्थितम् । त्रयोदशे सर्गे तु वार्तिकान्ताया ब्रह्मविद्यायाश्चालनं प्रचारः स्थितः ॥ २४ ॥ [ चालनं ग्रन्थादिद्वाराऽखिलभरतवर्षे संचारणमित्यर्थः ] ॥ २४ ॥

चतुर्दशे सर्गे पद्मपादस्य तीर्थयात्राया निरूपणम् । पञ्चदशे सर्गे तु तस्य शंकरस्याऽऽशाजयात्मकं कौतुकमुक्तम् । दिग्विजयस्य कौतुकमिति वा ॥ २५ ॥ [ पद्मपादेति । पद्मपादाचार्यः श्रीविष्ण्ववतारीभूतस्तच्छिष्य इत्यर्थः ] ॥ २५ ॥

षोडशे सर्गे तस्य महात्मनः शारदापीठवासः स्थितः । इत्येवंप्रकारेण षोडशभिः सर्गैः शांकरी कथा प्रतिपादनीया ॥ २६ ॥ [ शारदेति । सर्वान्भेदवादिनो विजित्य यः सर्वज्ञत्वेन सर्वमान्यस्तेन देशविशेषप्रसिद्धसरस्वतीपीठनिवासः कर्तुमुचित इति श्लिष्टकिंवदन्ती ] ॥ २६ ॥



सैषा कलिमलच्छेत्री सकृच्छ्रुत्याऽपि कामदा ॥  
 नानाप्रश्नोत्तरै रम्या विदामारभ्यते मुदे ॥ २७ ॥  
 एकदा देवता रूप्याचलस्थमुपतस्थिरे ॥  
 देवदेवं तुषारांशुमिव पूर्वाचलस्थितम् ॥ २८ ॥  
 प्रसादानुमितस्वार्थसिद्धयः प्रणिपत्य तम् ॥  
 मुकुलीकृतहस्ताब्जा विनयेन व्यजिज्ञपन् ॥ २९ ॥  
 विज्ञातमेव भगवन्विद्यते यद्विताय नः ॥  
 वञ्चयन्सुगतान्बुद्धवपुर्धारी जनार्दनः ॥ ३० ॥

सैषा शांकरी कथा कलिमलनाशकर्त्री सकृच्छ्रवणेनापि काम्यमानपुरुषार्थचतुष्टय-  
 प्रदा नानाप्रश्नोत्तरैर्मनोज्ञा विदुषां प्रमोदार्थमारभ्यते ॥ २७ ॥ [ कलीति । ऐश्वर्य-  
 रमसार्विकतरावतारचरितत्वादित्यर्थः ] ॥ २७ ॥

इत्थं संग्रहेण शांकरीं कथां निरूप्य तस्या विस्तरेण निरूपणं प्रतिज्ञाय तदुपोद्धा-  
 तत्वेन कथां प्रस्तौति । एकदेति । एकदैकस्मिन्काले रूप्याचले कैलासे स्थितं देवा-  
 नामिन्द्रादीनां देवं महादेवं पूर्वाचलस्थं चन्द्रमिव देवता उपतस्थिर उपासांचाक्रिरे । दे-  
 वता ब्रह्माद्या अत्र ग्राह्याः । निगमाचारपरिभ्रष्टानागमाचाररतान्विप्रादिवर्णानवलोक्य  
 सत्यलोकैगतेन नारदेन प्रेरितो ब्रह्मा स्वभक्तादिसहितः शिवलोकमागत्य प्रणिपत्य प-  
 ञ्चवक्त्रं शिवमूच इति पाचीनविजयोक्तेः ॥ २८ ॥ [ इन्द्रादयः । पूर्वेति । उदयाद्वि-  
 गतम् । तुषारेति चन्द्रमिवेति संबन्धः । ते ह्यमृताख्यस्वजीवनार्थं तमुपतिष्ठन्तीति  
 शास्त्रप्रसिद्धमेव तद्वत्तस्याप्युपादानीभूताग्निहोत्रादिवैदिककर्मणस्तथात्वादद्वैतविद्याया-  
 श्च पारमार्थिकामृतत्वहेतुत्वाच्च युक्त एवायं ब्रह्मादिदेवकर्तृकः शिवस्तवनोपक्रम  
 इति भावः ] ॥ २८ ॥

उपास्य यत्कृतवत्यस्तदाह । उपासनया प्रसादितस्य शिवस्य प्रसन्नतारूपेण लि-  
 ङ्गेनानुमिता स्वार्थस्य सिद्धिर्याभिस्ताः । अमुकुलानि मुकुलीकृतानि हस्तकमलानि  
 याभिस्ता बद्धाञ्जलयो देवदेवं प्रणिपत्य प्रकर्षेण नम्रीभूय विनयेन व्यजिज्ञपन्विज्ञा-  
 पनं कृतवत्यः ॥ २९ ॥ [ प्रसादेति । शंकरस्येत्यार्थिकम् । ब्रह्मादयो देवा इति  
 शेषः ] ॥ २९ ॥

तदेवोदाहरति । हे भगवन्नोऽस्माकं हिताय बुद्धवपुर्धारी जनार्दनः सुगतान्वञ्चय-  
 न्यद्विद्यते स्म तत्त्वया विज्ञातमेव ॥ ३० ॥ [ बुद्धेति ।



तत्प्रणीतागमालम्बैर्बौद्धैर्दर्शनदूषकैः ॥

व्याप्तेदानीं प्रभो धात्री रात्रिः संतमसैरिव ॥ ३१ ॥

वर्णाश्रमसमाचारान्द्विषन्ति ब्रह्मविद्विषः ॥

ब्रुवन्त्याम्नायवचसां जीविकामात्रतां प्रभो ॥ ३२ ॥

न संध्यादीनि कर्माणि न्यासं वा न कदाचन ॥

करोति मनुजः कश्चित्सर्वे पाखण्डतां गताः ॥ ३३ ॥

श्रुते पिदधति श्रोत्रे क्रतुरित्यक्षरद्वये ॥

क्रियाः कथं प्रवर्तेरन्कथं क्रतुभुजो वयम् ॥ ३४ ॥

‘बुद्धो नाम्ना जिनमुतः कीकटेषु भविष्यति’ ।

इति भागवतोक्तेर्बुद्धावतार इत्यर्थः ] ॥ ३० ॥

यद्यपि जनार्दनोऽस्मद्विताय दैत्यान्पूर्वं वञ्चितवांस्तथाऽपीदानीं तेन बुद्धेन प्रणीता राचिता य आगमास्तदालम्बैर्बौद्धैर्दृश्यते कर्मोपासना ज्ञानं च येन यस्मिन्निति वा तद्दर्शनं कर्मादिप्रतिपादकं वेदादिशास्त्रं तदूषकैर्बौद्धैर्धात्री पृथिवी व्याप्ता । यथा संतमसैर्गोढान्धकारै रात्रिस्तद्वत् । तेषां निराकरणे त्वमेव प्रभुरिति सूचयितुं प्रभो इति संबोधनम् । त्वयि प्रभौ सतीदमत्यन्तानुचितमिति वा संबोधनाशयः ॥ ३१ ॥ [ दर्शनेति । आस्तिकषड्दर्शनीनिन्दकैरित्यर्थः । धात्री—

“धात्री जनन्यामलकी वसुमत्युपमातृषु” इति मेदिन्याः पृथ्वीत्यर्थः ] ॥ ३१ ॥

अनर्थरूपं तेषां कृत्यमाहुः । वर्णाश्रमाणां ये सम्यगाचारास्तान्द्विषन्ति यतो ब्रह्माणं ब्राह्मणं वेदं तपो ब्रह्म च विद्विषन्तीति ब्रह्मविद्विषोऽत एव वेदवचनानां जीविकामात्रतां ब्रुवन्ति । वेदा जीविकार्थं निर्मिता इति कथयन्ति हे प्रभो ॥ ३२ ॥ [ आम्नायेति । ‘श्रुतिः स्त्री वेद आम्नायस्त्रयी’ इत्यमराद्वेदवाक्यानामित्यर्थः ] ॥ ३२ ॥

न्यासं संन्यासं गताः प्राप्ताः ॥ ३३ ॥ [ पाखण्डताम्—

‘पाशब्देन त्रयीधर्मः पारक्षण इति स्मृतेः ।

तं खण्डयन्ति ये तर्कैस्ते पाखण्डा इति स्मृताः’ ।

इत्यभियुक्तोक्तेर्नास्तिकतामित्यर्थः ] ॥ ३३ ॥



शिवविष्णवागमपरैर्लिङ्गचक्रादिचिह्नितैः ॥

पांस्वण्डैः कर्म संन्यस्तं कारुण्यमिव दुर्जनैः ॥ ३५ ॥

अनन्येनैव भावेन गच्छन्त्युत्तमपुरुषम् ॥

श्रुतिः साध्वी मदक्षीवैः का वा शाक्यैर्न दूषिता ॥ ३६ ॥

सद्यः कृत्तद्विजशिरःपङ्कजार्चितभैरवैः ॥

न ध्वस्ता लोकमर्यादा का वा कापालिकाधमैः ॥ ३७ ॥

अन्येऽपि बहवो मार्गाः सन्ति भूमौ सकण्टकाः ॥

जनैर्येषु पदं दत्त्वा दुरन्तं दुःस्वमाप्यते ॥ ३८ ॥

तद्गवाह्णोकरक्षार्थमुत्साद्य निखिलान्खलान् ॥

वर्त्म स्थापयतु श्रौतं जगद्येन सुखं व्रजेत् ॥ ३९ ॥

ऋतुरित्यक्षरद्वये श्रुतेऽपि सति श्रोत्रे पिदधाति कर्णपिधानं कुर्वन्ति ॥ ३४ ॥

[ ऋतुरिति । 'सप्तवन्तुर्मखः ऋतुः' इत्यमराद्यज्ञः ] ॥ ३४ ॥

शिवेति । स्पष्टोऽर्थः ॥ ३५ ॥ [ संन्यस्तं त्यक्तम् । विधिं विनैव समुज्ज्ञितमित्यर्थः । तेन नाधिकारिकर्तृकवैधसंन्यासेऽतिव्याप्तिरिति तत्त्वम् ] ॥ ३५ ॥

यथा साध्वी पतिव्रताऽनन्येनैव भावेन स्वपतिमनुसरन्ती मदोन्मत्तैर्दुष्टैर्दूष्यते तथोत्तमपुरुषं क्षराक्षरातीतं परमात्मानमनन्येनैव भावेन गच्छन्ती श्रुतिः साध्वी मदक्षीवैः शाक्यैर्बौद्धैः का वा न दूषिताऽपितु सर्वैव दूषिता । तथाचोत्तमपुरुषेण त्वया स्वपतिपादिका श्रुतिरवश्यं रक्षणीयेति भावः ॥ ३६ ॥ [ भावेन स्वाभिप्रायेणेत्यर्थः । पक्षेऽव्यभिचारिणैव प्रेम्णेति यावत् । ] [ उत्तमेति ।

'उत्तमः पुरुषस्त्वन्यः परमात्मेत्युदाहृतः' इति भगवद्वचनात्परमात्मानमित्यर्थः । ] [ पक्षे ब्राह्मविवाहविधिना परिणीतत्वात्स्वपतिरूपमेव सर्वोत्तमं कान्तमित्यर्थः । गच्छन्ती तात्पर्यतः पर्यवस्यन्ती । पक्षे । अभिसरन्ती ] [ श्रुतीति । श्रुतिरेव साध्वी पतिव्रता । पक्षे श्रुतिरिव सार्वशिकशुद्धा साध्वी पतिव्रतेति यावत् । मदक्षीवैर्विघामदादिनोन्मत्तैः । पक्षे मद्यमदादिनोद्भान्तैरित्यर्थः ] ॥ ३६ ॥

सद्यः कृत्तानि च्छिन्नानि द्विजानां शिरांस्येव पङ्कजानि तैरर्चितो भैरवो यैस्तैः कापालिकाधमैर्लोकमर्यादा का वा न ध्वस्ता किं तु सर्वैव नाशितेत्यर्थः ॥ ३७ ॥

पदं दत्त्वा गत्वा ॥ ३८ ॥ [ अन्येऽपीति । तार्किकादय इत्यर्थः ] ॥ ३८ ॥

तत्तस्मादुत्साद्य विनाश्य श्रौतं वर्त्म वैदिकं मार्गम् ॥ ३९ ॥ [ श्रौतं श्रुतिमात्रप्रतिपादितं पूर्वोत्तरभीमांशालक्षणम् । नतु तन्नामिश्रितमित्यर्थः ] ॥ ३९ ॥



इत्युक्त्वोपरतान्देवानुवाच गिरिजाप्रियः ॥  
 मनोरथं पूरयिष्ये मानुष्यमवलम्ब्य वः ॥ ४० ॥  
 दुष्टाचारविनाशाय धर्मसंस्थापनाय च ॥  
 भाष्यं कुर्वन्ब्रह्मसूत्रतात्पर्यार्थविनिर्णयम् ॥ ४१ ॥  
 मोहनप्रकृतिद्वैतध्वान्तमध्याह्नभानुभिः ॥  
 चतुर्भिः सहितः शिष्यैश्चतुरैर्हरिवद्भुजैः ॥ ४२ ॥  
 यतीन्द्रः शंकरो नाम्ना भविष्यामि महीतले ॥  
 मद्ब्रह्मत्वा भवन्तोऽपि मानुषीं तनुमाश्रिताः ॥ ४३ ॥  
 तं मामनुसरिष्यन्ति सर्वे त्रिदिववासिनः ॥  
 तदा मनोरथः पूर्णो भवतां स्यान्न संशयः ॥ ४४ ॥  
 ब्रुवन्नेवं दिविषदः कटाक्षानन्यदुर्लभान् ॥  
 कुमारे निदधे भानुः किरणानिव पङ्कजे ॥ ४५ ॥

मानुष्यमवलम्ब्य मनुष्यभावमाश्रित्य वो युष्माकं मनोरथं वाञ्छां पूरयिष्ये ॥ ४० ॥  
 किं कुर्वन्नित्यपेक्षायामाह । दुष्टाचारविनाशायेति । ब्रह्मप्रतिपादकानां सूत्राणां ता-  
 त्पर्यार्थस्य विशेषेण निर्णयो येन तत्र ।

‘अल्पाक्षरमसंदिग्धं सारवद्विश्वतोमुखम् ।  
 अस्तोभमनवद्यं च सूत्रं सूत्रविदो विदुः ।  
 सूत्रार्थो वर्ण्यते यत्र वाक्यैः सूत्रानुकारिभिः ।  
 स्वपदानि च वर्ण्यन्ते भाष्यं भाष्यविदो विदुः’ ।

इति सूत्रभाष्यलक्षणश्लोकौ द्रष्टव्यौ ॥ ४१ ॥

मोहनमज्ञानं प्रकृतिरूपादानं यस्य तच्च तद्वैतमेव ध्वान्तं गाढं तमस्तस्य निरसने  
 मध्याह्नसूर्यैश्चतुर्भिश्चतुरैः कुशलैः शिष्यैः सहितश्चतुर्भिर्भुजैर्हरिवत् ॥ ४२ ॥ [ च-  
 तुरैः शास्त्राद्यखिलव्यवहारकुशलैः ] ॥ ४२ ॥

यतीन्द्रो नाम्ना शंकरो महीतले भविष्यामि तथा भवन्तोऽपि मानुषीं तनुमाश्रि-  
 ताः सर्वे स्वर्गवासिनो देवास्तं यतीन्द्रं शंकरं मामनुसरिष्यन्ति तदा भवतां मनोरथः  
 पूर्णः स्याद्भविष्यति न संशयोऽस्मिन्नर्थे संशयो न कर्तव्य इत्यर्थः ॥ ४३ [ यतीन्द्रः  
 परमहंसपरिव्राजकाचार्यः ] ॥ ४३ ॥ ४४ ॥

ततो यद्वृत्तं तदाह । ब्रुवन्निति । एवमनेन प्रकारेण दिविषदो देवान्प्रति ब्रुव-  
 न्सोऽन्यदुर्लभान्कटाक्षान्कुमारे स्वामिकार्तिके निदधे यथा सूर्यः पङ्कजे किरणान्स्थापय-  
 ति तद्वदित्यर्थः ॥ ४५ ॥



क्षीरनीरनिधेर्वीचिसचिवान्प्राप्य तान्गुहः ॥  
 कटाक्षान्मुमुदे रश्मीनुदन्वानैन्दवानिव ॥ ४६ ॥  
 अवदन्नन्दनं स्कन्दममन्दं चन्द्रशेखरः ॥  
 दन्तचन्द्रातपानन्दिवृन्दारकचकोरकः ॥ ४७ ॥  
 शृणु सौम्य वचः श्रेयो जगदुद्धारगोचरम् ॥  
 काण्डत्रयात्मके वेदे प्रोद्धृते स्याद्विजोद्धृतिः ॥ ४८ ॥  
 तद्रक्षणे रक्षितं स्यात्सकलं जगतीतलम् ॥  
 तदधीनत्वतो वर्णाश्रमधर्मततेस्ततः ॥ ४९ ॥  
 इदानीमिदमुद्धार्यमिति वृत्तिमतः पुरा ॥  
 मम गूढाशयविदौ विष्णुशेषौ समीपगौ ॥ ५० ॥  
 मध्यमं काण्डमुद्धर्तुमनुज्ञातौ मयैव तौ ॥  
 अवतीयांशतो भूमौ संकर्षणपतञ्जली ॥ ५१ ॥  
 मुनी भूत्वा मुदोपास्तियोगकाण्डकृतौ स्थितौ ॥  
 अग्रिमं ज्ञानकाण्डं तूद्धरिष्यामीति देवताः ॥ ५२ ॥

क्षीरनीरनिधेः क्षीरसमुद्रस्य वीचिभिस्तुल्यान्कटाक्षान्प्राप्य गुहः कुमारो मुमुदे ।  
 यथा क्षीराब्धिर्वीचिसहकृतांस्तत्तुल्यान्वा चन्द्रसंवन्धिनो रश्मीन्प्राप्य जलधिर्मोदमाप्नो-  
 ति तद्वत् ॥ ४६ ॥

चन्द्रशेखरः शिवः स्वसुतममन्दं बुद्धिमन्तं स्कन्दमवददुक्तवान् । चन्द्रशेखरं विशि-  
 नष्टि । दन्तात्मकैश्चन्द्रातपैश्चन्द्रज्योत्स्नाभिरानन्दिनो वृन्दारका देवा एव चकोरका  
 यस्य दन्तलक्षणानां चन्द्राणामातपैरिति वा । पाठान्तरे तु क्रियाविशेषणम् ॥ ४७ ॥  
 [ अमन्दं स्पष्टं यथा भवति तथा ] ॥ ४७ ॥

यदुवाच तदुदाहरति । जगदुद्धारविषयं श्रेयःसाधनं वचनं हे सौम्य शृणु श्रोतुं  
 सावधानो भव । काण्डत्रयात्मके कर्मोपासनाज्ञानभेदेन वृन्दत्रयात्मके वेदे प्रकर्षणोद्धृते  
 सति द्विजानामुद्धृतिः स्यात् ॥ ४८ ॥ [ द्विजेति । ब्राह्मणक्षत्रियवैश्यानां भोगमोक्ष-  
 सिद्ध्योद्धार इत्यर्थः ] ॥ ४८ ॥

तेषां द्विजानां रक्षणे सति समस्तं जगतीतलं रक्षितं स्यात् । वर्णाश्रमधर्माणां ततः  
 संततेस्तदधीनत्वतो द्विजाधीनत्वात् । तत इत्युत्तरान्वयि ॥ ४९ ॥



संप्रति प्रतिजाने स्म जानात्येव भवानपि ॥  
 जैमिनीयनयाम्भोधेः शरत्पर्वशशी भव ॥ ५३ ॥  
 विशिष्टं कर्मकाण्डं त्वमुद्धर ब्रह्मणः कृते ॥  
 सुब्रह्मण्य इति ख्यातिं गमिष्यसि ततोऽधुना ॥ ५४ ॥  
 नैगमीं कुरुमर्यादामवतीर्य महीतले ॥  
 निर्जित्य सौगतान्सर्वानाम्नायार्थविरोधिनः ॥ ५५ ॥  
 ब्रह्माऽपि ते सहायार्थं मण्डनो नाम भुसुरः ।  
 भविष्यति महेन्द्रोऽपि सुधन्वा नाम भूमिपः ॥ ५६ ॥  
 तथेति प्रतिजग्राह विधेरपि विधायिनीम् ॥  
 बुधानीकपतिर्वाणीं सुधाधारामिव प्रभोः ॥ ५७ ॥

ततस्तस्मादिदानीमिदमुद्धार्यमित्यभिप्रायवतो ममैतद्वृत्तान्तात्पूर्वं गूढाशयाभिज्ञौ वि-  
 ष्णुशेषौ मम समीपगौ मध्यमं काण्डं देवताकाण्डमुद्धर्तुं तौ मयैवानुज्ञातौ भूमावंशतोऽ-  
 वतीर्य संकर्षणपतञ्जली मुनी भूत्वा मुदोपास्तियोगकाण्डस्य कृतौ कर्तारौ स्थितौ करणा-  
 र्थमिति वाऽग्रिमं ज्ञानकाण्डं त्वहमुद्धरिष्यामीति देवताः प्रति संप्रतिजाने स्म प्रतिज्ञां  
 कृतवानस्मि । भवानपि जानात्येव त्वं तु जैमिनीयन्यायसमुद्रस्य शरत्पौर्णमासीचन्द्रो  
 भव भूत्वा च ब्रह्मणः कृते ब्राह्मणस्य वेदस्य हिरण्यगर्भस्य तपसः परब्रह्मणश्चार्थे विशि-  
 ष्टकर्मकाण्डस्योद्धरणादधुना सुब्रह्मण्य इति ख्यातिं गमिष्यसीति पञ्चानां योजना ॥  
 ५० ॥ ५१ ॥ ५२ ॥ ५३ ॥ ५४ ॥ [ ब्रह्मणः कृते ।

‘ ब्रह्म तत्त्वतपोवेदे न द्वयोः पुंसि वेधसि ।

ऋत्विग्योग्यभिदोर्विप्रः ’ ।

इति मेदिन्युक्तेर्ब्राह्मणजात्यर्थमित्यर्थः’ ] ॥ ५४ ॥

नैगमीं वैदिकीमाम्नायार्थस्य वेदार्थस्य विरोधिनः ॥ ५५ ॥ । नैगमीमिति ।

‘ निगमो वाणिजे पुण्यां वाटे वेदे वणिकपथे ’

इति मेदिन्युक्तेर्निगमशब्दितवेदसंबन्धिनीमिति यावत् । [ आम्नायेति ।

‘ श्रुतिः स्त्री वेद आम्नायस्त्रयी धर्मस्तु तद्विधिः ’

इत्यमराद्वेदार्थभूतधर्मोपलक्षिताद्वैतब्रह्मप्रतिकूलानित्यर्थः ] ॥ ५५ ॥

भूसुरो ब्राह्मणः ॥ ५६ ॥

प्रभोः शिवस्य वाणीं वाचं विधेर्हिरण्यगर्भस्यापि विधायिनीं प्रवृत्तिकरीं बुधानीक-  
 पतिर्देवसेनापतिर्गुहस्वथाऽस्त्विति सुधाधारामिव प्रतिजग्राह ॥ ५७ ॥ [ बुधेति ।  
 भामेत्यादिवज्रामैकदेशग्रहणन्यायेन बुधा विबुधाः ‘त्रिदशा विबुधाः सुराः’ इत्यमरात् ।



अथेन्द्रो नृपतिर्भूत्वा प्रजा धर्मेण पालयन् ॥  
 दिवं चकार पृथिवीं स्वपुरीममरावतीम् ॥ ५८ ॥  
 सर्वज्ञोऽप्यसतां शास्त्रे कृत्रिमश्रद्धयाऽन्वितः ॥  
 प्रतीक्षमाणः क्रौञ्चारिं मेलयामास सौगतान् ॥ ५९ ॥  
 ततः स तारकारातिरजनिष्ट महीतले ॥  
 भट्टपादाभिधा यस्य भूषा दिक्सुदृशामभूत् ॥ ६० ॥  
 स्फुटयन्वेदतात्पर्यमभाज्जैमिनिसूत्रितम् ॥  
 सहस्रांशुरिवानूरुव्यञ्जितं भासयञ्जगत् ॥ ६१ ॥

तेषामनीकम् । 'अनीकोऽस्त्री रणे सैन्येऽपि' इति मेदिन्याः । सैन्यं तस्य पतिः सेना-  
 नीरित्यर्थः ] ॥ ५७ ॥

दिवं स्वर्गम् ॥ ५८ ॥ [ अथेति । नृपतिः सुधन्वाभिवो भूपतिरित्यर्थः ] ॥ ५८ ॥

कृत्रिमया रचितया श्रद्धया युक्तः । क्रौञ्चारिं क्रौञ्चाख्यपर्वतस्य शत्रुं गुहम् ॥ ५९ ॥  
 [ असतां बौद्धानाम् । क्रौञ्चारिम् 'कुमारः क्रौञ्चदारणः' इत्यमरात्प्रागुक्तरीत्या  
 प्रकटितावतारं स्कन्दमित्यर्थः ] ॥ ५९ ॥

तारकस्य दैत्यविशेषस्यारातिः शत्रुः स्कन्दो महीतलेऽजनिष्ट प्रादुरभूद्यस्य भट्टपाद  
 इत्यभिधा संज्ञा दिक्सुदृशां दिगङ्गनानां भूषाऽलंक्रियाऽभूत् ॥ ६० ॥ [ तारकेति ।  
 'बाहुलेयस्तारकजित्' इत्यमरात्स्कन्द इत्यर्थः ] ॥ ६० ॥

अवतारकृत्यं दर्शयति । स्फुटयन्निति । जैमिनिना सूत्रैः सूचितं वेदस्य तात्पर्यं  
 स्फुटयन्नभादराजत् । यथाऽनूरुणाऽरुणेन व्यञ्जितं किञ्चित्प्रकाशितं जगत्सम्यग्भासय-  
 न्सहस्रांशुः सूर्यो राजते तद्वदित्यर्थः ॥ ६१ ॥ [ जैमिनीति । जैमिनिना सूत्रितम्  
 'अथातो धर्मजिज्ञासा' इत्यादिद्वादशलक्षण्या पूर्वमीमांसया सूचितमित्यर्थः । [ वेदेति ।  
 पक्षीन्द्रः फणीन्द्रमत्तीत्यादौ फणीन्द्रपदस्य तच्छिरोवयवीभूतमणिविशेषेतरयावत्तच्छरी-  
 रावयवविशेषशक्तिवद्वेदपदस्यापि प्रकृते वेदान्ताख्योत्तरकाण्डेतरपूर्वकाण्ड एव शक्तिः ।  
 अन्यथोपनिषत्काण्डस्यापि तेनैव व्याख्यातत्वापत्तेः । स्फुटयंस्त्वदीयशाबरभाष्योपरि  
 वार्तिकद्वयद्वारा प्रकाशयन्सन्निति यावत् ] ॥ ६१ ॥



राज्ञः सुधन्वनः प्राप नगरं स जयन्दिशः ॥  
 प्रत्युद्रम्य क्षितीन्द्रोऽपि विधिवत्तमपूजयत् ॥ ६२ ॥  
 सोऽभिनन्द्याऽऽशिषा भूपमासीनः काञ्चनासने ॥  
 तां सभां शोभयामास सुरभिर्द्युवनीमिव ॥ ६३ ॥  
 सभासमीपविटपिश्रितकोकिलकूजितम् ॥  
 श्रुत्वा जगाद तद्व्याजाद्राजानं पण्डिताग्रणीः ॥ ६४ ॥  
 मलिनैश्चैन सङ्गस्ते नीचैः काककुलैः पिक ॥  
 श्रुतिदूषकनिर्हादैः श्लाघनीयस्तदा भवेः ॥ ६५ ॥

स भट्टपादः प्रत्युद्रम्य प्रत्युत्थानाभिगमने विधाय ।

‘ऊर्ध्वं प्राणा ह्युत्क्रामन्ति यूनः स्थविर आगते ।

‘प्रत्युत्थानाभिवादाभ्यां पुनस्तान्प्रतिपद्यते’

इति शास्त्रमनुसरन्निति भावः ॥ ६२ ॥ [ प्रत्युद्रम्येति । सार्वभौमसंपदुन्मादसंभवेऽपीन्द्रावतारत्वात्स लेशतोऽपि नैवाऽऽसेति सूचितम् ] ॥ ६२ ॥

सुरभिः सुगन्धो वसन्तो वा । द्युवनीं स्वर्गवनीम् ॥ ६३ ॥

सभायाः समीपे विटपिनं वृक्षं श्रितस्य कोकिलस्य कूजितं मधुरभाषितं श्रुत्वा तद्व्याजात्तन्मिषेण राजानं प्रति पण्डिताग्रणीर्भट्टपादो जगाद बभाषे ॥ ६४ ॥

यदुक्तवांस्तदुदाहरति । हे पिक हे कोकिल मलिनैर्नीचैः श्रुतेः कर्णस्य दूषकः पीडाकरो निर्हादः शब्दो येषां तैः काककुलैस्ते तव सङ्गो न स्याच्चेत्तदा श्लाघनीयः स्तुत्यो भवेः । एतद्व्याजेन मलिनैर्नीचैः काकवृन्दसदृशैर्नास्तिकैर्वेददूषकनिर्हादैस्ते सङ्गो न स्याच्चेत्तदा त्वं श्लाघनीयो भवेरिति राजानं प्रत्युक्तवानित्यर्थः । गूढोक्तिरलंकारः ।

‘गूढोक्तिरन्योद्देश्यं चेद्यदन्यं प्रति कैथ्यते’

इत्युक्तेः ॥ ६५ ॥ [ मलिनैः ‘मलिनं दूषिते कृष्णे’ इति मेदिन्याः कृष्णवर्णैः । पक्षे नास्तिकत्वाददूषितैरित्यर्थः । [ नीचैरिति । विद्वक्षकत्वादतिनिन्दैरित्यर्थः । पक्षे ‘असन्नेव स भवति । असद्ब्रह्मेति वेद चेत्’ इति श्रुतेः शून्यात्मादिवादित्वादतितुच्छैरिति यावत् [ श्रुतीति । श्रोत्रसमुद्भेजकशब्दैः । पक्षे वेदखण्डकवाक्यैरित्यर्थः । एतादृशैः । काकेति । पक्षे स्वजातिपोषकत्वात्काकानामिव कुलं वृन्दं येषां ते तथा बौद्धैः सहेति यावत् ] ॥ ६५ ॥



षडभिज्ञा निशम्येमां वाचं तात्पर्यगर्भिताम् ॥  
 नितरां चरणस्पृष्टा भुजंगा इव चुक्रुधुः ॥ ६६ ॥  
 छित्त्वा युक्तिकुठारेण बुद्धसिद्धान्तशास्त्रिनम् ॥  
 स तद्वन्धेधनैश्चीर्णैः क्रोधज्वालामवर्धयत् ॥ ६७ ॥  
 सा सभा वदनैस्तेषां रोषपाटलकान्तिभिः ॥  
 बभौ बालातपाताम्रैः सरसीव सरोरुहैः ॥ ६८ ॥  
 उपन्यस्यत्सु साक्षेपं खण्डयत्सु परस्परम् ॥  
 तेषूदतिष्ठन्निर्घोषो भिन्दन्निव रसातलम् ॥ ६९ ॥  
 अधः पेतुर्बुधेन्द्रेण क्षताः पक्षेषु तत्क्षणम् ॥  
 व्यूढकर्कशतर्केण तथागतधराधराः ॥ ७० ॥

षडभिज्ञा बौद्धा निशम्य श्रुत्वा ॥ ६६ ॥ [ अत्र भुजंगोपमया तेषां द्विजिह्मत्वादि ध्वन्यते ] ॥ ६६ ॥

बुद्धसिद्धान्त एव शास्त्री वृक्षस्तं स भट्टपादो युक्तिकुठारेण छित्त्वा तेषां बुद्धानां ग्रन्थैरेवेधनैश्चीर्णैरुपचितैः क्रोधज्वालामवर्धयत् ॥ ६७ ॥ [ छित्त्वेति । चीर्णैः संपादितैः । सिद्धान्तो हि प्रतिपाद्यतया सर्वग्रन्थावच्छेदेन तिष्ठतीति तस्मिन्नेव खण्डिते वृक्षे छिन्ने तदवयवानामिव निष्प्रयोजनत्वेनेन्धनत्वमुचितमेवेति भावः ] ॥ ६७ ॥

सा सभा तेषां बुद्धानां वदनैर्मुखै रोषेण कोपेन पाटला श्वेतरक्ता कान्तिर्येषां तैर्बभौ चकाशे । बालातपेनाऽऽताम्रैरीषद्रक्तैः सरोरुहैः कमलैः सरसीव ॥ ६८ ॥

तेषु भट्टपादादिषु साक्षेपं यथा स्यात्तथा प्रतिपादनं कुर्वत्सु तथा परस्परं खण्डनं कुर्वत्सु सत्सु रसातलं विदारयन्निव निर्घोषो नाद उदतिष्ठत् ॥ ६९ ॥ [ उपन्यस्य-त्स्विति । 'उपन्यासस्तु वाङ्मुखम्' इति ।

'अवर्णाक्षेपनिर्वादपरीवादापवादवत्' इति चामरः ] ॥ ६९ ॥

यथा देवानामिन्द्रेण पक्षेषु पृथुलेन कर्कशेन वज्रेण क्षता धराधराः पर्वता अधो निपेतुस्तथा देवेन्द्रस्थानीयेन बुद्धानां पण्डितानामिन्द्रेण भट्टपादेन तथागताः मुगताः 'धर्मराजस्तथागतः' इत्यमरः । त एव धराधरास्तत्क्षणं तस्मिन्नेव क्षणे व्यूढो विन्यस्तः पृथुलो वा स चासौ कर्कशो दृढश्च स चासौ तर्कश्च तेन पक्षेषु क्षताः खण्डिता अधः पेतुर्निकृष्टतां प्राप्ता इत्यर्थः ॥ ७० ॥ [ बुधेति । 'बुधो बुद्धज्ञपण्डितः' इति मेदिन्याः पण्डितश्रेष्ठेन भट्टपादेनेत्यर्थः । पक्षे मेरुः सुमेरुरित्यादिवदुपसर्गनिर्गमेऽपि तदभिधायक-त्वदर्शनाद्विबुधेन्द्रेण वज्रिणेति यावत् । पक्षेषु ।

'पक्षो मासार्धके गेहपार्श्वसाध्यविशेषयोः' ।



स सर्वज्ञपदं विज्ञोऽसहमान इव द्विषाम् ॥  
 चकार चित्रविन्यस्तानेतान्मौनविभूषितान् ॥ ७१ ॥  
 ततः प्रक्षीणदर्पेषु बौद्धेषु वसुधाधिपम् ॥  
 बोधयन्बहुधा वेदवचांसि प्रशशंस सः ॥ ७२ ॥  
 बभाषेऽथ धराधीशो विद्यायत्तौ जयाजयौ ॥  
 यः पतित्वा गिरेः शृङ्गादव्ययस्तन्मतं ध्रुवम् ॥ ७३ ॥  
 तदाकर्ण्य मुखान्यन्ये परस्परमलोकयन् ॥  
 द्विजाग्र्यस्तु स्मरन्वेदानारुरोह गिरेः शिरः ॥ ७४ ॥  
 यदि वेदाः प्रमाणं स्युर्भूयात्काचिन्न मे क्षतिः ॥  
 इति घोषयता तस्मान्न्यपाति सुमहात्मना ॥ ७५ ॥

इति मेदिन्याः शून्यादितत्तत्साध्याविशेषावच्छेदेनेत्यर्थः । पक्षे क्षताः खण्डिताः सन्तः ।  
 व्यूढेति । इदं तु विशेषणमेव बुधेन्द्रस्येति यथाश्रुतग्रहाः । वयं तु बुधेत्यादिविशेष्यप-  
 देनैवालौकिकपाण्डित्यलक्षणस्य तदर्थस्य सिद्धौ तद्वैयर्थ्यात्तथागतानां धराधराभेदादि-  
 रूपके तत्करणमेवेति वदामः । विशेषेणोठाः प्रमाणान्तरानुग्रहानपेक्षत्वेनैव स्वीकृताः  
 कर्कशा इव परमकठोरत्वात्पाषाणा इव तर्काः श्रुतिविरुद्धत्वादुरूहा येन नास्तिक्येन  
 वत्तथा तेन निमित्तेनेत्यर्थः ] ॥ ७० ॥

स विशेषेण सर्वं जानातीति विज्ञः सर्वज्ञो भट्टपादो द्विषां शत्रूणां सुगतानां सर्व-  
 ज्ञपदमसहमान इवेत्यन्वयः ॥ ७१ ॥ [ इवेति । चित्रविन्यस्तानिवेत्युत्तरत्राप्यनुकृष्य  
 योज्यम् ] ॥ ७१ ॥

स भट्टपादः ॥ ७२ ॥

अथ बौद्धानां पराजयानन्तरं बभाष उवाच विद्यायत्तौ विद्याधीनौ जयपराजयौ  
 तर्हि कस्य मतं ध्रुवं कस्याध्रुवमिति निर्णयः कथं स्यादिति चेत्तत्राऽऽह । यः पर्व-  
 तस्य शृङ्गात्पतित्वा विनाशरहितः स्यात्तस्य मतं ध्रुवमन्यस्याध्रुवमित्यर्थः ॥ ७३ ॥

तदाकर्ण्य राज्ञोक्तं श्रुत्वाऽन्ये सौगताः परस्परं मुखान्यलोकयन्नित्यन्वयः । द्विजा-  
 ग्र्यो द्विजोत्तमोभट्टपादस्तु स्वरक्षार्थं वेदान्स्मरन्पर्वतस्य शृङ्गमारुरोह ॥ ७४ ॥

इत्येवं घोषयता शब्दं कुर्वता न्यपाति गिरेः शृङ्गान्निपतितम् ॥ ७५ ॥ [ नन्वेवं  
 भृगुपाते तस्य धैर्यं कथं समभूदित्याशङ्कायां तं विशिनाष्टि । स्विति । वेदप्रामाण्यानि-  
 श्वयेऽतिविततमतिनेत्यर्थः ] ॥ ७५ ॥



किमु दौहित्रदत्तेऽपि पुण्ये विलयमास्थिते ॥  
 ययातिश्च्यवते स्वर्गात्पुनरित्यूचिरे जनाः ॥ ७६ ॥  
 अपि लोकगुरुः शैलात्तूलपिण्ड इवापतत् ॥  
 श्रुतिरात्मशरण्यानां व्यसनं नोच्छिनत्ति किम् ॥ ७७ ॥  
 श्रुत्वा तदद्भुतं कर्म द्विजा दिग्भ्यः समाययुः ॥  
 घनघोषमिवाऽऽकर्ण्य निकुञ्जेभ्यः शिखावलाः ॥ ७८ ॥  
 दृष्ट्वा तमेक्षतं राजा श्रद्धां श्रुतिषु संदधे ॥  
 निनिन्द बहुधाऽऽत्मानं खलसंसर्गदूषितम् ॥ ७९ ॥  
 सौगतास्त्वब्रुवन्नेदं प्रमाणं मतनिर्णये ॥  
 मणिमन्त्रौषधैरेवं देहरक्षा भवेदिति ॥ ८० ॥  
 दुर्विधैरन्यथा नीते प्रत्यक्षेऽर्थेऽपि पार्थिवः ॥  
 भृकुटीभीकरमुखः संधामुग्रतरां व्यधात् ॥ ८१ ॥

किमु वितर्के । दौहित्रैरष्टकादिभिर्दत्ते ययातिधर्मस्य च्यवनस्य संबन्धानिमित्तेन तत्तादात्म्यसंभावनस्य सत्त्वादुत्प्रेक्षा ।

‘संभावना स्यादुत्प्रेक्षा वस्तुहेतुफलात्मना’ इत्युक्तेः ॥ ७६ ॥

[ जनाः श्रीभट्टपादप्रतिज्ञादिव्यकरणदर्शनार्थं तत्कालं मिलिताः ] ॥ ७६ ॥

श्रुतिरात्मा स्वयमेव शरण्यं येषां तेषां व्यसनं दुःखं किं नोच्छिनत्त्यपि तूच्छिन-  
 त्येव ॥ ७७ ॥ [ तूलपिण्ड इव कार्पासगोलक इवाक्षत एवापतदित्यन्वयः । ]

[ व्यसनम्—

‘व्यसनं त्वशुभे सक्तौ पानस्त्रीमृगयादिषु ।

दैवानिष्टफले पापे विपत्तौ निष्फलोद्यमे’ ।

इति मेदिन्या अशुभं विपत्तिजातं वेति यावत् ] ॥ ७७ ॥

घनघोषं मेघगर्जितं निकुञ्जेभ्यो लतादिपिहितोदरेभ्यः शिखावला मयूराः ॥ ७८ ॥

खलानां दुर्जनानां सौगतानां संसर्गेण संबन्धेन दूषितम् ॥ ७९ ॥ [ खलेति ।

बौद्धसंबन्धसंजातबाधमित्यर्थः ] ॥ ७९ ॥

॥ ८० ॥ [ सौगतास्त्विति । इदं पर्वतशृङ्गान्निपतनं मतनिर्णये विषये नैव प्रमा-  
 णमित्यब्रुवन्निति योजना । [ इतिशब्दो हेत्वर्थः ] ॥ ८० ॥

दुर्विधैः खलैर्बौद्धैः प्रत्यक्षेऽर्थेऽप्यन्यथा नीते सति राजा भृकुट्या भीकरं भयंकरं  
 मुखं यस्य स प्रतिज्ञामुग्रतरां व्यधाद्विहितवान् ॥ ८१ ॥ [ दुर्विधैरिति ।



पृच्छामि भवतः किञ्चिद्वक्तुं न प्रभवन्ति ये ॥  
 यन्त्रोपलेषु सर्वास्तान्धातयिष्याम्यसंशयम् ॥ ८२ ॥  
 इति संश्रुत्य गोत्रेशो घटमाशीविषान्वितम् ॥  
 आनीयात्र किमस्तीति पप्रच्छ द्विजसौगतान् ॥ ८३ ॥  
 वक्ष्यामहे वयं भूप श्वः प्रभातेऽस्य निर्णयम् ॥  
 इति प्रसाद्य राजानं जग्मुर्भूसुरसौगताः ॥ ८४ ॥  
 पद्मा इव तपस्तेपुः कण्ठद्वयसपाथसि ॥  
 द्युमणिं प्रति भूदेवाः सोऽपि प्रादुरभूततः ॥ ८५ ॥  
 संदिश्य वचनीयांशमाऽदित्येन्तर्हिते द्विजाः ॥  
 आजगमुरपि निश्चित्य सौगताः कलशस्थितम् ॥ ८६ ॥

‘विधा गजान्ने ऋद्धौ च प्रकारे रचने विधौ’ ।

इति ‘संघा स्थितिप्रतिज्ञयोः’ इति च मेदिनी ] ॥ ८१ ॥

तामेवाऽऽह पृच्छामीति द्वाभ्याम् । यन्त्रोपलेषु यन्त्राकारेषु पाषाणेषु ॥ ८२ ॥  
 [ यन्त्रेति । गुलिकाधनुराख्ययन्त्रविशेषनिर्मुक्तपाषाणावच्छेदेनेत्यर्थः ] ॥ ८२ ॥

इत्येवं संश्रुत्य प्रतिज्ञां विधाय गोत्रा पृथ्वी ‘गोत्रा कुः पृथिवी’ इत्यमरः । तस्या  
 ईशो राजाऽऽशीविषः सर्पो द्विजाश्च सौगताश्च तान् ॥ ८३ ॥

॥ ८४ ॥ [ भूसुरा ब्राह्मणाः ] ॥ ८४ ॥

‘वा पुंसि पद्मं नलिनम्’ इत्यमरात्पद्मा इति पुंलिङ्गप्रयोगः । कण्ठप्रमाणे पाथसि  
 जले ‘प्रमाणे द्वयसच्’ इति द्वयसच्प्रत्ययः । द्युमणिं सूर्यं प्रति भूदेवा ब्राह्मणाः स  
 भानुः ॥ ८५ ॥ [ द्युमणिं प्रति सूर्यमुद्दिश्येति यावत् । यद्यपि ‘विप्राणां दैवतं शंभुः’  
 इति प्राचीनशंकराविजये मनूक्तेः शिव एव ब्राह्मणैः शरणीकरणीयस्तथाऽपि पृथ्व्या-  
 द्यष्टमूर्तेस्तस्य ब्राह्मणसर्वस्वीभूतगायत्रीमन्त्रे सवितृमूर्तित्वेनैवोपास्यत्वप्रसिद्धेर्युक्तमेव  
 तदाराधनामित्याभिसंधिः ] ॥ ८५ ॥

घटे शेषशायी विष्णुरस्तीति कथनीयांशं संदिश्योपदिश्य । सौगता अपि घटस्थितं  
 वस्तु निश्चित्याऽऽजग्मुः ॥ ८६ ॥ [ सौगता अपि तन्निश्चित्य ।

‘अतिपूजिततारेयं दृष्टिः श्रुतिलङ्घनक्षमा सुतनु ।

जिनसिद्धान्तस्थितिरिव विलोकिता कं न मोहयति’ ।

इति गोवर्धनाचार्यवचनात्स्वाराध्यमन्त्रशास्त्रप्रसिद्धदशमहाविद्यान्तर्गतताराख्यदेवता  
 विशेषप्रसादेन निर्णीयेत्यर्थः ] ॥ ८६ ॥



ततस्ते सौगताः सर्वे भुजंगोऽस्तीत्यवादिषुः ॥  
 भोगीशभोगशयनो भगवानिति भूसुराः ॥ ८७ ॥  
 श्रुतभूसुरवाक्यस्य वदनं पृथिवीपतेः ॥  
 कासारशोषणम्लानसारसश्रियमाददे ॥ ८८ ॥  
 अथ प्रोवाच दिव्या वाक्सम्राजमशरीरिणी ॥  
 तुदन्ती संशयं तस्य सर्वेषामपि शृण्वताम् ॥ ८९ ॥  
 सत्यमेव महाराज ब्राह्मणा यद्वभाषिरे ॥  
 मा कृथाः संशयं तत्र भव सत्यप्रतिश्रवः ॥ ९० ॥  
 श्रुत्वाऽशरीरिणीं वाणीं ददर्श वसुधाधिपः ॥  
 मूर्तिं मधुद्विषः कुम्भे सुधामिव सुराधिपः ॥ ९१ ॥  
 निरस्ताखिलसंदेहो विन्यस्तेतरदर्शनात् ॥  
 व्यधादाज्ञां ततो राजा वधाय श्रुतिविद्विषाम् ॥ ९२ ॥

भुजंगः सर्पः । अवादिषुः कथितवन्तः । भोगीशस्य शेषस्य भोगे शरीरे शयनं  
 यस्य स विष्णुरित्यर्थः ॥ ८७ ॥

श्रुतं भूसुराणां वाक्यं स्वेन घटे निहितादन्यस्यार्थस्य प्रतिपादकं येन तस्य भूपते-  
 र्मुखं कासारस्तढागः ।

'पद्माकरस्तढागोऽस्त्री कासारः सरसी सरः' इत्यमरः । तस्य शोषणेन म्लानस्य  
 सारसस्य कमलस्य श्रियमाददे ॥ ८८ ॥

अथानन्तरमशरीरिणी दिव्या वाणी तस्य राज्ञः शृण्वतां च सर्वेषां संशयं नाश-  
 यन्ती राजानं प्रोवाच ॥ ८९ ॥ [ ततः श्रीशंकर एवाष्टमूर्तिरपि शब्दगुणकाकाशमू-  
 र्त्यवच्छेदेनैव राजानं सान्त्वयामासेत्याह । अथेति ] ॥ ८९ ॥

हे महाराज ब्राह्मणा यदुक्तवन्तस्तत्सत्यमेव तत्र तदुक्ते संशयं मा कुरु सत्यप्र-  
 तिश्रवः सत्यप्रतिज्ञो भव ॥ ९० ॥

मधुद्विषो विष्णोः सुराधिप इन्द्रः ॥ ९१ ॥

विन्यस्तादृष्टे स्थापितादाशीविषादितरस्य मधुद्विषो दर्शनं तस्माद्धेतोर्निरस्ता अप-  
 गता अखिलाः संदेहा यस्य सः ॥ ९२ ॥



आ सेतोरा तुषाराद्रेर्बौद्धानावृद्धबालकम् ॥  
 न हन्ति यः स हन्तव्यो भृत्यानित्यन्वशानृपः ॥ ९३ ॥  
 इष्टोऽपि दृष्टदोषश्चेद्वध्य एव महात्मनाम् ॥  
 जननीमपि किं साक्षान्नावधीद्भृगुनन्दनः ॥ ९४ ॥  
 स्कन्दानुसारिराजेन जैना धर्मद्विषो हताः ॥  
 योगीन्द्रेणैव योगघ्ना विघ्नास्तत्त्वावलम्बिना ॥ ९५ ॥  
 हतेषु तेषु दुष्टेषु परितस्तार कोविदः ॥  
 श्रौतवर्त्म तमिस्त्रेषु नष्टेष्विव रविर्महः ॥ ९६ ॥  
 कुमारिलमृगेन्द्रेण हतेषु जिनहस्तिषु ॥  
 निष्प्रत्यूहमवर्धन्त श्रुतिशाखाः समन्ततः ॥ ९७ ॥

आ सेतो रामसेतुपर्यन्तं तथा हिमालयपर्यन्तं वृद्धं बालकं चाभिव्याप्य यो  
 मद्भृत्यः सौगतान्न हन्ति स मया हन्तव्य इति भृत्यानन्वशादाज्ञप्तवान् ॥ ९३ ॥

ननु स्वगुरुत्वेन स्वीकृतत्वादिष्टानां वधाय किमित्येवमाज्ञां कृतवानित्यत आह ।  
 इष्टोऽपीति । पित्रा नियुक्तो भृगुनन्दनः परशुरामः साक्षाज्जननीमपि किं नावधीदपि  
 तु हतवानेव । अत्र पूर्वोक्तबौद्धवधाज्ञारूपस्य विशेषस्य समर्थनाय सामान्यमुपन्यस्य  
 विशेषान्तरोपन्यासाद्विकस्वरालंकारः ।

‘यस्मिन्विशेषसामान्यविशेषाः स विकस्वरः’ इत्युक्तेः ॥ ९४ ॥

भट्टपादानुसारिराजेन सुधन्वना धर्मद्विषो बौद्धा विनाशिताः । तत्त्वावलम्बिना  
 योगीन्द्रेण योगनाशका विघ्ना व्याधिस्थानसंशयप्रमादालस्याविरतिभ्रान्तिदर्शनालब्ध-  
 भूमिकत्वानवस्थितत्वादयोऽन्तराया योगशास्त्रोक्ता इवेत्यर्थः ॥ ९५ ॥ [ तत्त्वेति ।  
 अद्वैतात्मानुसंधानाश्रयिणोति यावत् ] ॥ ९५ ॥

तेषु दुष्टेषु बौद्धेषु हतेषु कोविदः पण्डितो भट्टपादः श्रौतमार्गं परितस्तार सर्वतः  
 प्रसारितवान् । यथा तमिस्त्रेष्वन्धकारेषु नष्टेषु सूर्यो महस्वेजो विस्तारयति तद्वत्  
 ॥ ९६ ॥ [ परितस्तार । वेदाध्ययनाग्निहोत्राद्यनुष्ठानादिरूपेण विस्तारयामासेति  
 संबन्धः ] ॥ ९६ ॥

कुमारिलो भट्टपाद एव मृगेन्द्रः सिंहस्तेन निष्प्रत्यूहं निर्विघ्नम् ॥ ९७ ॥ [ कुमा-  
 रिलेति । कुमारः ‘कुमारः क्रौञ्चदारणः’ इत्यमरात्स्कन्दः सोऽस्यास्तीति कुमारी स्कन्द-  
 पिता श्रीशंकरस्तं लात्यात्मपितृत्वेनाऽऽदत्त इति तथा । शिवाज्ञापरिपालकः साक्षा-  
 त्स्कन्द एव भट्टपादात्मनाऽवतीर्णः स एव मृगेन्द्रः सिंहस्तेनेत्यर्थः ] ॥ ९७ ॥



प्रागित्थं ज्वलनभुवा प्रवर्तितेऽस्मिन्कर्माब्धन्यस्विलविदा कुमारिलेन ॥  
उद्धर्तुं भुवनमिदं भवाब्धिमग्नं कारुण्याम्बुनिधिरियेष चन्द्रचूडः ॥ ९८ ॥

इति श्रीमाधवीये तदुपोद्धातकथापरः ॥  
संक्षेपशंकरजये सर्गोऽयं प्रथमोऽभवत् ॥ १ ॥

अथ द्वितीयः सर्गः ।

ततो महेशः किल केरलेषु श्रीमद्वृषाद्रौ करुणासमुद्रः ॥  
पूर्णानदीपुण्यतटे स्वयंभूलिङ्गात्मनाऽनङ्गधगाविरासीत् ॥ १ ॥

उपोद्धातरूपां स्कन्दावतारकथामुपसंहरञ्जिवावतारकथां ग्रन्थप्रतिपाद्यामुपक्षिपति ।  
प्रागित्थमिति । ज्वलनादनलाद्भवतीति ज्वलनभूस्तेन सर्वज्ञेन भट्टपादेन पूर्वमनेन प्र-  
कारेणास्मिन्कर्ममार्गे प्रवर्तिते सति ततः संसारसागरे निमग्नं भुवनमद्वैतशास्त्रलवेनोद्धर्तुं  
कारुण्यजलविश्वचन्द्रशेखरो महादेव इयेषेच्छति स्म । प्रहर्षणी वृत्तं ।  
'मौम्रौगस्त्रिदशयतिः प्रहर्षणीयम्' इति लक्षणात् ॥ ९८ ॥

इति श्रीमत्परमहंसपरिव्राजकाचार्यबालगोपालतीर्थश्रीपादशिष्यदत्तवंशावतंसराम-  
कुमारसूनुधनपतिसूरिकृते श्रीमच्छंकराचार्यविजयडिण्डिमे प्रथमः सर्गः ॥ १ ॥

अथ द्वितीयसर्गस्य टीका प्रारंभः ।

शंकरावतारं विस्तरेण वर्णयितुं पीठिकां रचयति । तत इति । ततः कर्ममार्गप्रवृत्त्य-  
नन्तरं करुणासमुद्रोऽनङ्गं कामं दहतीत्यनङ्गधङ्महेशः केरलेषु देशविशेषेषु श्रीमद्वृषसं-  
ज्ञके गिरौ पूर्णानदीपुण्यतटे ज्योतिर्लिङ्गात्मनाऽऽविरासीत्प्रादुरभूत् । उपजातिश्छ-  
न्दः ॥ १ ॥ [ श्रीमदिति । श्रीरत्र निरुक्तनद्याः संनिधानादिना विलक्षणशोभैव ]  
[ लिङ्गरूपेणाऽऽविर्भविष्यतो भगवतः पार्थिवरूपत्वेन तदर्हस्य तदीयवाहनीभूतवृष-  
स्यापि तथात्वमेवापेक्षितमिति वृषपदेन द्योत्यते । तथाच 'वृषो धर्मं बलीवर्दे' इति मे-  
दिन्याः श्लेषेण धर्मशिखर एव परशिवाविर्भावो भवतीति भावः ] [ अनङ्गेति ।  
अनङ्गं कामम् । पक्षे न विद्यतेऽङ्गं प्रमाणगम्यं शरीरं यस्य मूलाज्ञानस्य तत्तथा ।  
तदुक्तं वार्तिके ।

‘अविद्याया अविद्यात्व इदमेव तु लक्षणम् ।  
यत्प्रमाणासहिष्णुत्वमसाधारणमिष्यते’  
इति । तं तच्चदहतीति तथा ॥ १ ॥



तच्छोदितः कश्चन राजशेखरः स्वप्ने मुहुर्दृष्टदीपवैभवः ॥  
 प्रासादमेकं परिकल्प्य सुप्रभं प्रावर्तयत्तस्य समर्हणं विभोः ॥ २ ॥  
 तस्येश्वरस्य प्रणतार्तिहर्तुः प्रसादतः प्राप्तनिरीतिभावः ॥  
 कश्चित्तदभ्याशगतोग्रहारः कालव्यभिरूपोऽस्ति महान्मनोज्ञः ॥ ३ ॥  
 कश्चिद्विपश्चिदिह निश्चलधीर्विरेजे विद्याधिराज इति विश्रुतनामधेयः ॥  
 रुद्रो वृषाद्रिनिलयोऽवतरीतुकामो यत्पुत्रमात्मपितरं समरोचयत्सः ॥ ४ ॥  
 पुत्रोऽभवत्तस्य पुरात्तपुण्यैः सुब्रह्मतेजाः शिवगुर्वभिरूपः ॥  
 ज्ञाने शिवो यो वचने गुरुस्तस्यान्वर्थनामाकृत लब्धवर्णः ॥ ५ ॥

तेन लिङ्गात्मनाऽऽविर्भूतेन महेशेन प्रेरितः कश्चन राजशेखराख्यो महीपः पुनः  
 पुनः स्वप्ने दृष्टस्तदीयो वैभवो<sup>\*</sup> येन स एकं प्रासादं देवालयं परिकल्प्य तस्य विभोः  
 संपूजनं प्रवर्तितवान् 'स्यादिन्द्रवंशा ततजैरसंयुतैः' ॥ २ ॥ [ तच्छोदित इति ।  
 अन्तर्यामितया तत्प्रेरित इत्यर्थः ] ॥ २ ॥

तस्य प्रणतार्तिहर्तुरीशस्य प्रसादात्प्राप्तो निरीतिभावोऽयम् । इत्यस्तु ।

‘आतिवृष्टिरनावृष्टिर्मूषिकाः शलभाः शुकाः ।

अत्यासन्नाश्च राजानः षडेता इत्यः स्मृताः’

इत्युक्ताः षड्बाधा ज्ञेयाः । एवंविधस्तस्य प्रासादस्य समीपगतः कश्चित्काल-  
 टिसंज्ञोऽतिरम्योऽग्रहारो ब्राह्मणप्रधानो ग्रामोऽस्ति ॥ ३ ॥

इहास्मिन्नग्रहारे विद्याधिराज इति विश्रुतनामधेयो निश्चलमतिः कश्चित्पाण्डित्यो  
 विरेजे । स वृषाद्रिनिलयोऽवतरीतुकामोऽवतरणेच्छुर्यस्य पुत्रमात्मपितरं समरो-  
 चयत्स विरेज इति वाऽन्वयः । ‘उक्तं वसन्तविलकं तमजा जगौ गः’ ॥ ४ ॥  
 [ निश्चलेति । एतेन तत्र योगाभ्यासपरिपाकोऽपि व्यज्यते ] ॥ ४ ॥

तस्य विद्याधिराजस्य पुरा पूर्वमनेकजन्मस्वात्तैरार्जितैः पुण्यैः सृष्टु ब्रह्मतेजो यस्य  
 स शिवगुरुसंज्ञः पुत्रोऽभवत् । यो ज्ञाने शिवो वचने गुरुर्बृहस्पतिस्तस्य पुत्रस्य  
 लब्धवर्णो विचक्षणो विद्याधिराजोऽन्वर्थनामार्थानुरूपं नामाकृत संज्ञां कृतवान् ।

‘धीमान्सूरिः कृती कृष्टिर्लब्धवर्णो विचक्षणः’

‘इत्यमरः । ‘स्यादिन्द्रवज्रा यदितौ जगौ गः’ ॥ ५ ॥

\* सर्वपुस्तकेष्वेवमेवोपलभ्यते पुंस्त्वं तु लिङ्गस्य लोकाश्रयत्वात्कथंचिद्धोध्यम् ।



स ब्रह्मचारी गुरुगेहवासी तत्कार्यकारी विहितान्नभोजी ॥  
 सायं प्रभातं च हुताशसेवी व्रतेन वेदं निजमध्यगीष्ट ॥ ६ ॥  
 क्रियाद्यनुष्ठानफलोऽर्थबोधः स नोपजायेत विना विचारम् ॥  
 अधीत्य वेदानथ तद्विचारं चकार दुर्बोधतरो हि वेदः ॥ ७ ॥

एवं शिवगुरोर्जन्मोक्त्वा तच्चरितमाह । स शिवगुरुर्ब्रह्मचारी गुरुगेहवासशीलि-  
 स्तस्य गुरोः कार्यकारी विहितं भिक्षया लब्धं गुरवे निवेदितमन्नं भोक्तुं शीलमस्या-  
 स्तीति । तथा हुताशं हुतभुजं वाह्निं सेवितुं शीलमस्यास्तीति । तथा व्रतेन ब्रह्मचर्य-  
 नियमेन स्वीयं वेदमध्यगीष्टाधीतवान् ॥ ६ ॥ [ निजं वेदं तैत्तिरीयशाखारूपं मुख्यं  
 यजुर्वेदम् । तदाहुश्चरणव्यूहकाराः ।

‘मन्त्रब्राह्मणयोर्वेदस्त्रिगुणं यत्र पठ्यते ।

यजुर्वेदः स विज्ञेयो ह्यन्ये शाखान्तराः स्मृताः’

इति । अद्यापि तद्देशे तज्जातीयद्रविडेषु तैत्तिरीयशाखाया एव प्राचुर्योपलब्धेः ।  
 ऋक्सामशाखिनां तु क्वचित्कत्वात् । श्रीमद्भाष्यकारचरणैः ‘अथातो ब्रह्मजिज्ञासा’  
 इति शारीरकारूपोत्तरमीमांसारम्भसूत्रे ‘तद्विजिज्ञासस्व’ इति तद्वाक्यस्यैव  
 समुदाहृतत्वाच्च । नच जिज्ञासापदघटितसूत्रसाधर्म्यात्तदुदाहरणमिति वाच्यम् । ‘भूमा  
 त्वेव विजिज्ञासितव्यः’ इति च्छान्दोग्यवाक्यस्य तथात्वेन तदेव कुतो नोदाहृतमिति  
 प्रश्नावकाशात् । नापि तत्र लिङ्गसाम्याभाव इति सांप्रतम् । तत्रैवाष्टमाध्याये ‘अथ  
 यदिदमस्मिन्ब्रह्मपुरे दहरं पुण्डरीकं वेश्म दहरोऽस्मिन्नन्तराकाशस्तस्मिन्त्यदन्तस्तदन्वे-  
 ष्यं तद्वाव विजिज्ञासितव्यम्’ इत्येतस्यापि समानलिङ्गत्वात् । तस्माच्छिवगुरोस्तै-  
 त्तिरीयारूपमुख्ययजुःशाखैवेति दिक् ] ॥ ६ ॥

यतः क्रियानुष्ठानं फलं यस्य सोऽर्थबोधो विचारं विना नैव जायते । अतो  
 वेदानधीत्य तदनन्तरं तद्विचारं चकार । वेदार्थविचारात्मकं पूर्वमीमांसाशास्त्रमधी-  
 तवान् । नन्वधीतस्वाङ्गस्वाध्यायस्तदर्थं स्वयमेव कुतो नावबुद्धवानिति चेत्तत्राऽऽह ।  
 हि यस्माद्वेदो दुर्बोधतरो विचारं विनाऽतिशयेन दुर्घटो यथार्थबोधो यस्य सः । ‘उपे-  
 न्द्रवज्रा जतनास्त्वतो गौ’ ॥७॥ [क्रियेति । आदिना ‘उद्यन्तमस्तं यन्तमादित्यमभि-  
 ध्यायन्कुर्वन्ब्राह्मणो विद्वान्सकलं भद्रमश्नुते’ ‘असावादित्यो ब्रह्म’ इति ‘ब्रह्मैव सन्ब्र-  
 ह्माप्येति य एवं वेद’ इति तैत्तिरीयारण्यकश्रुतिचोदितं ध्यानमेव ग्राह्यम् ।  
 तस्यैवानुष्ठेयत्वात् । ज्ञानस्य तु वस्तुतन्त्रत्वेनातथात्वाच्च । तदुक्तं वार्तिके ।

‘वस्तुतन्त्रो भवेद्बोधः कर्तृतन्त्रमुपासनम्’ इति ॥ ७ ॥



वेदेष्वधीतेषु विचारितेऽर्थे शिष्यानुरागी गुरुराह तं स्म ॥  
 अपाठि मत्तः सषडङ्गवेदो व्यचारि कालो बहुरत्यगात्ते ॥ ८ ॥  
 भक्तोऽपि गेहं व्रज संप्रति त्वं जनोऽपि ते दर्शनलालसः स्यात् ॥  
 गत्वा कदाचित्स्वजनप्रमोदं विधेहि मा तात विलम्बयस्व ॥ ९ ॥  
 विधातुमिष्टं यदिहापराह्णे विजानता तत्पुरुषेण पूर्वम् ॥  
 विधेयमेवं यदिह श्व इष्टं कर्तुं तदद्येति विनिश्चितोऽर्थः ॥ १० ॥  
 कालोऽप्यबीजादिह यादृशं स्यात्सस्यं न तादृग्विपरीतकालात् ॥  
 तथा विवाहादि कृतं स्वकाले फलाय कल्पेत न चेद्वृथा स्यात् ॥ ११ ॥

वेदेष्वधीतेषु सत्सु तदर्थे च विचारिते सति शिष्यानुराग्याचार्यस्तं शिवगुरुमाह  
 स्म प्रोक्तवान् । षडङ्गः शिक्षाकल्पव्याकरणच्छन्दोज्योतिर्निरुक्तसंज्ञैरङ्गैः सहितः सर्वो  
 वेदो मत्तस्त्वया पठितो विचारितश्च कालस्ते तव बहुरतिक्रान्तः । उपजातिच्छन्दः ॥ ८ ॥  
 [ व्यचारि पूर्वोत्तरमीमांसाभ्यां कापिलपातञ्जलसांख्यद्वयकाणादाक्षचरणन्यायद्वया-  
 नुगुणिताभ्यां विचारित इत्यर्थः ] ॥ ८ ॥

यद्यपि त्वं भक्तस्तथाऽपि संप्रतीदानीं गेहं व्रज संबन्धजनोऽपि ते तव दर्शन-  
 लालसः स्यात्तस्मात्कदाचिद्रत्वा स्वजनप्रमोदं विधेहि शिष्यस्य पुत्रतुल्यत्वात्संबोधनं  
 हे तात मा विलम्बयस्व विलम्बं मा कुरु ।

‘आख्यानकी तौ जगुरू गमोजे जतावनोजे जगुरू गुरुश्चेत्’ ॥ ९ ॥

[ कदाचित्स्वेत्याद्येकं पदम् । तथाच कदाचित्कस्मिंश्चिद्व्यवहारप्रसङ्गे यः स्वजनः  
 संबन्धजनवत्प्रेमशीलोऽन्यत्र तूदासीनस्तस्य यः प्रमोदस्तमपि विधेहीति संबन्धः ।  
 एवं च मात्रादिवास्तविकस्वजनप्रमोदविधानं कैमुत्यसिद्धमेवेति भावः । अन्यथा कदा-  
 चिद्रमनं विवक्षितं चेन्मा तात विलम्बयस्वेति वाक्यशेषासांगत्यं स्यात् ] ॥ ९ ॥

विलम्बो न कर्तव्य इत्युक्तं तत्र हेतुमाह । यत इहास्मिँल्लोके यदपराह्णे विधातु-  
 मिष्टं तदायुरादेः क्षणभङ्गुरतां विजानता पुरुषेण पूर्वं पूर्वाह्णे एव विधेयमेवमिह य-  
 रुद्धोऽनागतेऽह्नि कर्तुमिष्टं तदद्य विधेयमिति विनिश्चितोऽर्थस्तस्मान्मा विलम्बयस्वे-  
 त्यर्थः । उपेन्द्रवज्रा वृत्तम् ॥ १० ॥

[ ‘श्वःकार्यमद्य कर्तव्यं पूर्वाह्णे चाऽऽपराह्निकम्’

इत्यादिनीतिशास्त्रपर्यादां तद्रहगमनलक्षणसमावर्तनत्वरार्थं प्रथयति । विधातु-  
 मिति ] ॥ १० ॥

किञ्च यथा काल उद्भवकाल उप्पात्क्षेत्रे रोपिताद्वीजादिह यादृशं सस्यं जायते



आ जन्मनो गणयतो ननु तान्गताब्दा-  
 न्माता पिता परिणयं तव कर्तुकामौ ॥  
 पित्रोरियं प्रकृतिरेव पुरोपनीतिं  
 यद्ध्यायतस्तनुभवस्य ततो विवाहम् ॥ १२ ॥  
 तत्तत्कुलीनपितरः स्पृहयन्ति कामं  
 तत्तत्कुलीनपुरुषस्य विवाहकर्म ॥  
 पिण्डप्रदातृपुरुषस्य ससंततित्वे  
 पिण्डाविलोपमुपरि स्फुटमीक्षमाणाः ॥ १३ ॥  
 अर्थावबोधनफलो हि विचार एष  
 तच्चापि चित्रबहुकर्मविधानहेतोः ॥  
 अत्राधिकारमधिगच्छति सद्धितीयः  
 कृत्वा विवाहमिति वेदविदां प्रवादः ॥ १४ ॥

वाङ्मनो विपरीतकालान्नैव जायते तथा विवाहादि स्वस्य विवाहादेः काले यौवनाद्यव-  
 स्थायां कृतं फलाय पुत्रोत्पत्त्यादिरूपाय कल्पेत शक्तं भवेदन्यथा तद्विवाहादि  
 कृतं व्यर्थं स्यात् ॥ ११ ॥

किञ्चाऽऽ जन्मनो जन्मप्रभृति ननु निश्चयेन तव परिणयं विवाहं कर्तुकामौ माता  
 पिता च तान्गतान्संवत्सरान्गणयतो गणनं कुरुतः । यस्मात्कारणात्पित्रोरियं प्रकृतिः  
 स्वभाव एव पुरा पूर्वं तनुभवस्याऽऽत्मजस्योपनीतिमुपनयनं ततस्तदनन्तरं विवाहं य-  
 द्ध्यायतः कदा भविष्यतीति यच्चिन्तनं कुरुतः स इत्यर्थः । अत्र सामान्यविशेषयोरु-  
 क्तत्वादर्थान्तरन्यासालंकारः ।

‘उक्तिरर्थान्तरन्यासः स्यात्सामान्यविशेषयोः’  
 इत्युक्तेः । वसन्ततिलकं वृत्तम् ॥ १२ ॥

अपिच तत्तत्कुलीनपितरस्तत्तत्कुलीनपुरुषस्य विवाहकर्म कामं स्पृहयन्ति परिण-  
 यकर्मगोचरां स्पृहामत्यन्तं कुर्वन्ति । यतस्तत्तत्कुलीनपितरः पिण्डप्रदातृपुरुषस्य ससंत-  
 तित्वे सत्युपर्यग्रे पिण्डाविलोपं स्फुटं समीक्षमाणाः । वसन्ततिलकं वृत्तम् ॥ १३ ॥

न केवलमेतावदेवापितु ‘सहोभौ चरतां धर्मम्’ इत्यादिश्रुत्या सद्धितीयस्य कर्मविधा-  
 नेऽधिकारश्रवणात्तदर्थमपि विवाह आवश्यक इत्याह । अर्थेति । एष विचारोऽर्थावबो-  
 धनफलोऽर्थस्यावबोधनं परिज्ञानं फलं यस्य स एतस्य विचारस्यार्थपरिज्ञानं फलं त-



सत्यं गुरो न नियमोऽस्ति गुरोरधीत-  
 वेदो गृही भवति नान्यपदं प्रयाति ॥  
 वैराग्यवान्ब्रजति भिक्षुपदं विवेकी  
 नो चेद्गृही भवति राजपदं तदेतत् ॥ १५ ॥

स्वार्थविबोधनं विचित्राणां यज्ञानां विधानार्थम् । अत्र विचित्रयज्ञविधाने विवाहं कृत्वा  
 सद्वितीयो द्वितीयया पत्न्या सह वर्तमानोऽधिकारं गच्छति प्राप्नोतीति वेदविदां  
 प्रवादः ॥ १४ ॥

एवमुक्तः शिवगुरुखाच सत्यमित्यादिना । सत्यमित्यर्थाङ्गीकारे । हे गुरो गुरोः  
 सकाशादधीतो वेदो येन स गृह्येव भवत्यन्यपदमन्याश्रमं न प्रयातीति नियमो  
 नास्ति । ननु ब्रह्मचर्यं समाप्य गृही भवेद्द्रुहाद्वनी भूत्वा प्रब्रजेत् । 'तमेतं वेदानुवचनेन  
 ब्राह्मणा विविदिषन्ति । यज्ञेन दानेन तपसाऽनाशकेन । स ह वा आत्मयाजी यो  
 वेद । इदं मेऽनेनाङ्गं संस्क्रियत इदं मेऽनेनाङ्गमुपधीयते । विशुद्धसत्त्वेस्तु तं पश्यति नि-  
 ष्कलं ध्यायमानः' 'जायमानो वै ब्राह्मणस्त्रिभिर्ऋणैर्ऋणवान्' इत्याद्याः श्रुतयः ।

‘महायज्ञैश्च यज्ञैश्च ब्राह्मीयं क्रियते तनुः’ ।

यस्यैतेऽष्टाचत्वारिंशत्संस्काराः ।

‘ऋणानि श्रीयपाकृत्य मनो मोक्षे निवेशयेत् ।

ज्ञानमुत्पद्यते पुंसां क्षयात्पापस्य कर्मणः’

इत्याद्याः स्मृतयश्चाऽऽश्रमादाश्रमान्तरप्रवेशस्य यज्ञाद्यनुष्ठानाच्चित्तशुद्धौ ज्ञा-  
 नप्राप्तेश्च क्रमनियमं बोधयन्तीति चेत्तत्राऽऽह । वैराग्यवानिहामुत्रार्थभोगेषु विरक्तो  
 विवेकी नित्यानित्यवस्तुविवेकवानुपलक्षणमेतत्साधनचतुष्टयसंपन्नं इत्यर्थः । चतुर्थश्रमं  
 गच्छति । अयमर्थः । यदि चेतरेषा ब्रह्मचर्यादेव प्रब्रजेद्द्रुहाद्वाव्रवनाद्वा लवा ह्येते ह्यदृढा  
 यज्ञरूपा 'न कर्मणा न प्रजया धनेन त्यागेनैके अमृतत्वमानशुः' इत्यादिश्रुत्यनुरोधेन  
 मध्यमाधिकारिण एव क्रमनियमो नतु शुद्धसत्त्वस्योत्कटवैराग्यवतो मुख्याधिकारिणः ।  
 जायमान इत्यस्यापि गृहस्थः संपद्यमान इत्यर्थः । गृहस्थस्यापि सत्त्वशुद्ध्यर्थमेवर्णा-  
 पाकरणं तदिदमुक्तम् । नो चेदिति । विवेकादिमान्न भवति चेत्तर्हि गृही भवति तदेत-  
 द्राजपदं राजमार्गः ॥ १५ ॥

१ घ. 'णां बहूनां कर्मणां त्रि' । २ ख. 'त्यचारी भूत्वागृ' । ३ ख. 'गृही भूत्वा वनी भवेद्' ।  
 ४ 'त्वाऽथ प्र' । ५ ख. 'त्वस्ततस्तु' । ६ ख. ग. मं प्रबो' । ७ ख. 'नश्रतु' ।



श्रीनैष्ठिकाश्रममहं परिगृह्य याव-  
 ज्जीवं वसामि तव पार्श्वगतश्चिरायुः ॥  
 दण्डाजिनी सविनयो बुध जुह्वदग्नौ  
 वेदं पठन्पठितविस्मृतिहानिमिच्छन् ॥ १६ ॥  
 दारग्रहो भवति तावदयं सुखाय  
 यावत्कृतोऽनुभवगोचरतां गतः स्यात् ॥  
 पश्चाच्छनैर्विरसतामुपयाति सोऽयं  
 किं निहृषे त्वमनुभूतिपदं महात्मन् ॥ १७ ॥  
 यागोऽपि नाकफलदो विधिना कृतश्चे-  
 त्प्रायः समग्रकरणं भुवि दुर्लभं तत् ॥  
 वृष्ट्यादिवन्नहि फलं यदि कर्मणि  
 स्याद्विष्ट्या यथोक्तविरहे फलदुर्विधत्वम् ॥ १८ ॥

त्वया तर्हि किं कर्तव्यमित्यपेक्षायामाह । श्रीनैष्ठिकाश्रमं मरणान्तब्रह्मचर्यं परिगृह्य  
 चिरायुरहं तव पार्श्वगतः समीपे स्थितो दण्डाजिने अस्य स्त इति दण्डाजिनी विनयेन-  
 सह वर्तत इति सविनयो हे बुध सर्वज्ञाग्नौ जुह्वदग्नौ कुर्वन्वेदं पठन्पठितस्य विस्मृते-  
 र्हानिमभावमिच्छन्वसामि वासं करिष्यामि । 'वर्तमानसमीप्ये वर्तमानवद्वा' इतिलट् ॥ १६ ॥

नन्वतिसुखकरं दारग्रहं विहाय कथमतिदुःखदं नैष्ठिकाश्रममङ्गीकुरुष इति चेत्त-  
 त्राऽऽह । दारग्रह इति । अयं दारग्रहस्तावत्सुखाय भवति यावत्कृतः सन्ननुभव-  
 गोचरतां गतः प्राप्तः स्यात् । अनुभवाविषयताप्राप्तिपर्यन्तमित्यर्थः । पश्चादनुभवगोच-  
 रताप्राप्त्यनन्तरं सोऽयं दारग्रहो विरसतां वैरस्यमुपयाति प्राप्नोति । हे महात्मन्नक्षु-  
 द्रस्वभावानुभूतिपदमनुभवगम्यं किं निहृषेऽपलपस्यपलपितुमशक्यमित्यर्थः ॥ १७ ॥

नन्वेहिकसुखाभावेऽपि विवाहे कृते यागाद्यनुष्ठानेन पारलौकिकं तत्सेत्स्यतीति  
 चेत्तत्राऽऽह । यागोऽपीति । यागो विधिना यथाविधि कृतश्चेत्स्वर्गफलदः । नच  
 तथा कर्तुं शक्यत इत्याह । प्रायस्तत्समग्रकरणं भुवि दुर्लभम् । तद्विना तु फलं नैव  
 लभ्यते । हि यस्मात्कारीयादियागफलभूतवृष्ट्यादिवत्कर्मणि फलं यदि न स्यात्तर्हि  
 दैववशाद्यथोक्तविरहे फलदुर्गतत्वं भवति । तथाच न पारलौकिकसुखप्राप्त्याशाऽपी-  
 त्यर्थः । आदिपदेन चित्रादियागफलं पश्चादिकं गृह्यते ॥ १८ ॥ [ फलेति । दुष्टा  
 विवा प्रकारो यस्य तत्तथा तस्य भावो दुर्विधत्वं फलस्य दुर्विधत्वमनर्थजनकत्वमप्य-  
 स्तीत्यर्थकम् । तथाच वैत्तिरीयाः समामनन्ति 'यो वै स्वां देवतामत्रियजते प्रस्वायै  
 देवदायै च्यवते न परां प्राप्नोति पापीयान्भवति' इति ] ॥ १८ ॥



निःस्वो भवेद्यदि गृही निरयी स नूनं  
 भोक्तुं न दातुमपि यः क्षमतेऽणुमात्रम् ॥  
 पूर्णोऽपि पूर्तिमभिमन्तुमशक्नुवन्यो  
 मोहेन शं न मनुते खलु तत्र तत्र ॥ १९ ॥  
 यावत्सु सत्सु परिपूर्तिरथो अभीषां  
 साधो गृहोपकरणेषु सदा विचारः ॥  
 एकत्र संहतवतः स्थितपूर्वनाश-  
 स्तश्चापयाति पुनरप्यपरेण योगः ॥ २० ॥

न केवलं सुखाभाव एवापित्वतिदुःखमपीत्याशयवानाह । यदि गृही निःस्वो निर्धनो भवेत्तर्हि नूनं निश्चयेन स निरयी नरकवान् । निरयित्वमेव स्फुटयति । योऽणुमपि भोक्तुं दातुं च न क्षमते समर्थो न भवति स नूनं निरयीति संबन्धः । ननु श्रीमत्कुलोत्पन्नस्य तव नास्ति दुःखमिति चेत्तत्राऽऽह । पूर्णोऽपीति । पूर्णोऽपि पूर्तिं पूर्णतामभिमन्तुमशक्नुवन्यो मोहेनाविवेकेन तस्मिंस्तस्मिन्विषये शं सुखं न मनुते सोऽपि नूनं निरयीत्यर्थः । विषयसंपत्तेस्तृष्णानिवर्तकत्वाभावात्सर्वानर्थबीजभूततृष्णानुविद्धचेतसः सुखाप्राप्तिदुःखाप्राप्तिसत्त्वान्निरयित्वमेवेति भावः । तथाचोक्तम् ।

‘न जातु कामः कामानामुपभोगेन शाम्यति ।  
 हविषा कृष्णवर्त्मैव भूय एवाभिवर्धते’ इति ॥  
 ‘यान्येतानि दुरन्तानि दुर्जराण्युन्नतानि च ।  
 तृष्णावल्याः फलानीह तानि दुःखानि राघव ॥  
 यावती यावती जन्तोरिच्छोदेति यथा यथा ।  
 तावती तावती दुःखबीजमुष्टिः प्ररोहति’ इति च ॥ १९ ॥

अथो अतः कारणाद्धे साधो गृहोपकरणेषु सदा विचारो भवति यावत्सु सत्स्वमीषां संबन्धजनानां परिपूर्तिः परिपूर्णता स्यादमीषां गृहस्थानामिति वा । तथाचैवं विचार्यमाणस्य प्रयत्नेनैकत्रैकस्मिन्स्थाने संहतवतः संचयं कृतवतः स्थितपूर्वनाश एतत्संचयात्पूर्वं स्थितस्य संचितस्य नाशो भवति च पुनस्तदपि पश्चात्संचितमप्यपयाति नश्यति । पुनरप्यपरेण योगः संयोगो भवति । तथाच गृहस्थाश्रमे सर्वथा दुःखमेवेति भावः ॥ २० ॥ [ यावत्सु गृहोपकरणेषु सत्सु संपूर्णेषु गृह्यानुकूलवस्तुषु विद्यमानेष्विविदि यावत् । यद्यपि परिपूर्तिः सकलविषयतृप्तिस्तात्कालिकी भवति तथाऽप्यथो अनन्तरम् । सदा निरन्तरम् । अविचार इतिच्छेदः । अविवेकमूलकः प्रमाद एव भवतीति संबन्धः । तथाचाऽऽहुः । ‘इष्टो हि प्रमाद्यति । प्रमत्तो हि धर्ममतिक्रामति’



एवं गुरौ वदति तज्जनको निनीषु-  
 रागच्छदत्र तनयं स्वगृहं गृहेशः ॥  
 तेनानुनीय बहुलं गुरवे प्रदाप्य  
 यत्नाभिकेतनमनापि गृहीतविद्यः ॥ २१ ॥  
 गत्वा निकेतनमसौ जननीं ववन्दे  
 साऽऽलिङ्ग्य तद्विरहजं परितापमोज्झत् ॥  
 प्रायेण चन्दनरसादपि शीतलं त-  
 द्यत्पुत्रगात्रपरिरम्भणनामधेयम् ॥ २२ ॥  
 श्रुत्वा गुरोः सदनतश्चिरमागतं तं  
 तद्वन्धुरागमदथ त्वरितेक्षणाय ॥  
 प्रत्युद्रमादिभिरसावपि बन्धुतायाः  
 संभावनां व्यधित वित्तकुलानुरूपाम् ॥ २३ ॥

इति । अथो अमीषामित्यत्रौदन्तनिपातत्वेन प्रगृह्यत्वात्प्रकृतिभावः । स्थितेति ।  
 पूर्वं सुस्थितं रक्षितत्वेन विद्यमानं स्थितपूर्वं पश्चादिवनं तस्य नाशः पीडाविशेषेण ध्वं-  
 सः स्यात् । यदि दैवात्तत्पशुपीडाद्यपि मणिमन्त्रौषवादिभिरपयाति निरस्तं भवति चे-  
 त्ताहि पुनरप्यपरेणेतरेणानिष्टेन व्याध्यादिना योगः संभवत्येवेति योजना ] ॥ २० ॥

एवमुक्तप्रकारेण शिवगुरौ वदति सति तस्य शिवगुरोर्जनकः पिता गृहेशः सुतं गृ-  
 हं प्रति निनीषुर्नेतुमिच्छुरागच्छदागतवान् । आगत्य यदकरोत्तदाह । बहुलं बहुधाऽ-  
 नुनयं विनयं कृत्वा तेन शिवगुरुणा गुरवे बहुलं दक्षिणाद्रव्यं प्रदाप्य गृहीता वि-  
 द्या येन स शिवगुरुर्यत्नान्निकेतनमनाययानीत इत्यर्थः ॥ २१ ॥ [ गुरौ । सत्यभामे-  
 त्यादौ भामेत्यादिवच्छिवगुरावित्यर्थः ] ॥ २१ ॥

असौ शिवगुरुर्निकेतनं गत्वा मातरं ववन्दे सा जननी पुत्रमाश्लिष्य तस्य पुत्रस्य  
 विरहाज्जातं परितापमोज्झत्युक्तवती । तत्र हेतुमाह । यत्पुत्रगात्रालिङ्गननामधेयं त-  
 च्चन्दनरसादपि प्रायेण शीतलमत इत्यर्थः । अत्रार्थान्तरन्यासः । यद्वा परितापत्याग-  
 स्य प्रायेणेत्यादिना समर्थनात्काव्यलिङ्गालंकारः ।

'समर्थनीयस्यार्थस्य काव्यलिङ्गं समर्थनम्' इत्युक्तेः ॥ २२ ॥

अथानन्तरं गुरोर्पृष्टाच्चिरादागतं शिवगुरुं श्रुत्वा तद्वन्धुस्तत्संबन्धिवर्गः शीघ्रमव-  
 लोकनायाऽऽगमत् । असौ शिवगुरुरपि बन्धुताया बन्धुसमूहस्य प्रत्युद्रमप्रणामादिना  
 वित्तकुलानुरूपां संभावनां सपर्यां व्यधित विहितवान् । वाक्यो लुकि तद् 'स्थाष्वोरि-  
 श्व' इवीकारः सिचः कित्वाद्गुणामावो 'ह्रस्वादङ्गात्' इति सकारलोपः ॥ २३ ॥ [ तद्वन्धुः ।



वेदे पदक्रमजटादिषु तस्य बुद्धिं  
 संवीक्ष्य तज्जनयिता बहुशोऽप्यपृच्छत् ॥  
 यस्याभवत्प्रथितनाम वसुंधरायां  
 विद्याधिराज इति संगतवाच्यमस्य ॥ २४ ॥  
 भाट्टे नये गुरुमते कणभुज्जतादौ  
 प्रश्नं चकार तनयस्य मतिं बुभुत्सुः ॥  
 शिष्योऽप्युवाच नतपूर्वगुरुः समाधिं  
 पित्रोदितः स्मितमुखो हसिताम्बुजास्यः ॥ २५ ॥  
 वेदे च शास्त्रे च निरीक्ष्य बुद्धिं  
 प्रश्नोत्तरादावपि नैपुणीं ताम् ॥  
 दृष्ट्वा तुतोषातितरां पिताऽस्य  
 स्वतः सुखा या किमु शास्त्रतो वाक् ॥ २६ ॥

अत्यागसहनो बन्धुरित्यभियुक्तोक्तेः शिवगुरुसंबन्धिसुहृज्जन इत्यर्थः । एकवचनं जा-  
 त्यैव । बन्ध्वति । निमित्तपञ्चमीयम् ] ॥ २३ ॥

ततो यद्वृत्तं तदाह । वेदे पदादिष्ववादिपदेन शिखाघनादिषु तस्य बुद्धिं वीक्ष्य  
 अस्य जनको बहुन्प्रश्नान्कृतवान्संगतं विद्याधिराजत्वरूपं वाच्यं यस्य तद्विद्याधिराज  
 इति प्रथितं नाम यस्यास्य वसुंधरायामभवत्स बहुशोऽप्यपृच्छदित्यर्थः ॥ २४ ॥

बहुशोऽप्यपृच्छदिति विवृणोति । भाट्टे नये भट्टपादसिद्धान्ते गुरुः प्रभाकरः कण-  
 भुक्कणाद आदिना गौतमसारूप्यमतादिसंग्रहस्तनयस्य मतिं बोद्धुमिच्छुः प्रश्नं कृत-  
 वान् । एवं पित्रोदितः पृष्टः शिष्यस्तस्य पुत्रः शिवगुरुरपि समाधानमुवाच । तं  
 विशिनष्टि । पूर्वं नतो नमस्कृतो गुरुर्येनेति स्मितेन मन्दहसितेन युक्तं मुखं यस्यात्  
 एव हसितमीषद्विकसितं यदम्बुजं तथाभूतमास्यं वदनं यस्य सः ॥ २५ ॥ [ अत्र  
 सोऽपीत्येव वक्तव्ये शिष्यपदं छान्दोग्यप्रसिद्धोद्दालकपुत्रश्चेतकेतुवदौद्धत्यविधूननार्थ-  
 मेव । अत एव । नतेति । नताः प्रणामविषयीकृतास्तत्कर्मीकृता वा पूर्वगुरवो ब्रह्मा-  
 द्यखिलपूर्वाचार्या येन स तथेत्यर्थः ] [ पित्रा विद्याधिराजारूपेण जनकेनोदितः  
 प्रोत्साहितः सन्नव एव । स्मितेति । स्मितं मन्दहास्यं मुखे यस्य स तथेत्यर्थः ।  
 अत एव ] [ हसितेति । हसिते उपहासविषयीकृते अम्बुजयोः । 'अब्जो जै-  
 वातृकः सोमः' इत्यमरात्कमलकलानिध्योरास्ये मुखे येन स तथेति यावत् ] [ यथा-  
 श्रुते तु प्रश्नं चकारेत्यनेन सह पित्रोदित इत्यस्य स्मितेत्यनेन सह हसितेत्यस्य च  
 नैवचकृत्यं दुर्वारमेव ] ॥ २५ ॥

प्रश्नोत्तरे स्वपदस्थाने परमवस्त्रण्डने च तां तथाभूतां निपुणतां कुशलतां दृष्ट्वाऽ-



कन्यां प्रदातुमनसो बहवोऽपि विप्र-  
 स्तन्मन्दिरं प्रति ययुर्गुणपाशकृष्टाः ॥  
 पूर्वं विवाहसमयादपि तस्य गेहं  
 संबन्धवत्क्रिल बभूव वरीतुकामैः ॥ २७ ॥  
 बह्वर्थदायिषु बहुष्वपि सत्सु देशे  
 कन्याप्रदातृषु परीक्ष्य विशिष्टजन्म ॥  
 कन्यामयाचत सुताय स विप्रवर्यो  
 विप्रं विशिष्टकुलजं प्रथितानुभावः ॥ २८ ॥  
 कन्यापितुर्वरपितुश्च विवाद आसी-  
 दित्थं तयोः कुलजुषोः प्रथितोरुभूत्योः ॥  
 कार्यस्त्वया परिणयो गृहमेत्य पुत्री-  
 मानीय सन्न तनयाय सुता प्रदेया ॥ २९ ॥

स्य पिताऽत्यन्तं तोषं प्राप । या पुत्रस्य वाग्वाणी स्वतः शास्त्रतो विहीनाऽपि सुख-  
 रूपा सा शास्त्रतः सुखरूपेति किमु वक्तव्यम् ।

‘कैमुत्येनार्थसंसिद्धिः काव्यार्थापत्तिरिष्यते’

उपेन्द्रवज्रावृत्तम् ॥ २६ ॥ [मुखा सुखकरी भवति सा शास्त्रतः शास्त्रेण संस्कृता  
 सती सुखकरीति किमु वक्तव्यमिति संबन्धः ] ॥ २६ ॥

ततः किं वृत्तमित्याकाङ्क्षायामाह । कन्यामिति । गुणलक्षणपाशेनाऽऽकृष्टाः  
 कन्यां प्रदातुमनसो बहवोऽपि विप्रस्तस्य मन्दिरं प्रति ययुर्जगुरतो विवाहकाला-  
 त्पूर्वमपि तस्य विद्याधिराजस्य शिवगुरोर्वा गृहं वरीतुकामैः कुमारवरणार्थिभिर्विपैः  
 संबन्धवद्बभूव । वसन्ततिलका वृत्तम् ॥ २७ ॥ [ प्रदातुमनसः । प्रदातुं मनः कामो  
 येषां ते तथा कन्यादानोत्सुका इत्यर्थः । ‘कामः संकल्पः’ इत्याद्युपक्रम्य ‘एतत्सर्वं मन  
 एव’ इति श्रुतेर्भनःशब्देन कामो युक्त एवेति भावः ] ॥ २७ ॥

तस्मिन्देशे बह्वर्थदायिषु कन्याप्रदातृषु बहुष्वपि सत्सु विशिष्टं श्रेष्ठं जन्म परीक्ष्य  
 प्ररूपातानुभावः स विप्रवर्यो विद्याधिराजो विप्रं विशिष्टकुलोत्पन्नं मधपण्डिताभिर्धं  
 कन्यामयाचत । ‘अकथितं च’ इति कर्मसंज्ञा । उक्तनामकाद्विप्रादित्यर्थः ॥ २८ ॥

प्ररूपाता बह्वी विभूतिर्ययोस्तयोः कुलवतोः कन्यापितुर्वरपितुश्चेत्थं विवाद आसी-  
 तन्न कन्यापितुर्वचनमुदाहरति । अस्मद्वृहमागत्य पुत्रस्य विवाहस्त्वया कार्यः । वर-  
 पितुर्वचनमाह । अस्मदीयं सन्न पुत्रीमानीय मत्पुत्राय सुता प्रदेया ॥ २९ ॥



संकल्पिताद्विगुणमर्थमहं प्रदास्ये  
 मद्देहमेत्य परिणीतिरियं कृता चेत् ॥  
 अर्थं विना परिणयं द्विज कारयिष्ये  
 पुत्रेण मे गृहगता यदि कन्यका स्यात् ॥ ३० ॥  
 कश्चित्तु तस्याः पितरं वभाण  
 मिथः समाहूय विशेषवादी ॥  
 अस्मासु गेहं गतवत्स्वमुष्मै  
 विगृह्य कन्यामपरः प्रदद्यात् ॥ ३१ ॥  
 तेनानुनीतो वरतातभाषितं  
 द्विजोऽनुमेने वररूपमोहितः ॥  
 दृष्टो गुणः संवरणाय कल्पते  
 मन्त्रोऽभिजापाच्चिरकालभावितः ॥ ३२ ॥

एवमुक्तो मधपण्डित आहैतावद्धनं दास्यामीति संकल्पिताद्विगुणमर्थं धनं प्रदास्ये  
 यदि मद्देहमागत्यायं विवाहः कृतश्चेत् । विद्याविराज आह—हे द्विज यदि कन्य-  
 का मे गृहं प्राप्ता तर्ह्यर्थं विनैव पुत्रेण परिणयं कारयिष्ये ॥ ३० ॥ [ पुत्रेण शिव-  
 गुर्वारूयेन सुतेन प्रयोज्यकर्त्रेति यावत् । परिणयं त्वत्पुत्रीपाणिग्रहणमर्थं विनैव  
 कारयिष्य इति योजना ] ॥ ३० ॥

एवं विवदमानयोस्तयोर्मध्ये तस्याः कन्यायाः पितरं समाहूय कश्चित्तु विशेषवादी  
 जगाद । अस्मासु गेहं गतवत्स्वपरो मिथः परस्परं विगृह्य विग्रहं भेदं विधायामुष्मै  
 कन्यां प्रदद्यात् । संभावनायां लिङ् । मिथो रहासि समाहूयेति वा । आरूयानकी-  
 वृत्तम् ॥ ३१ ॥ [ कन्यां विगृह्य विवक्षितयावल्लोकशास्त्रसंमतवस्त्रालंकारादियुतत्वल-  
 क्षणेन विशेषेण गृहीत्वेत्यर्थः ] ॥ ३१ ॥

तेन विशेषवादिना केनचिदनुनीतोऽनुनयं प्रापितो मधपण्डितः पुत्रीमानीय सद्य  
 तनयाय सुता प्रदेयेत्येवंरूपं वरपितुर्भाषितमनुमेने स्वीकृतवान्यतो वरस्य रूपेण मो-  
 हितो यस्माच्च दृष्टो गुणः संवरणाय कल्पते योग्यो भवति । यथाऽभिजापाच्चिरकाल-  
 भावितो बहुकालमभ्यस्तो मन्त्रः संवरणाय कल्पते तद्वत् । वाचकलुप्तोपमालंकारः ।  
 वंशस्थेन्द्रवंशाभिभ्रितत्वादुपजातिस्तदुक्तम् ।

'इत्थं किलान्यास्वपि मिश्रितासु स्मरन्ति जातिष्विदमेव नाम' इति ॥ ३२ ॥  
 [ दृष्टः साक्षात्कृतः । गुणः कुलशीलतपोरूपविद्यावयःप्रभृतिसद्धर्म इति यावत् । सं-  
 वरणाय स्वकन्याकर्तृकविधिवत्पाणिग्रहणाय कल्पते समर्थो भवतीत्यर्थः ] [ अभि-  
 जापात् । जप एव जापः । अभितो यथाविध्यङ्गकलापपूर्वकमभिजापस्तस्माद्धेतोरित्य-



विद्याधिराजमघपण्डितनामधेयौ  
 संप्रत्ययं व्यतनुतामभिपूज्य देवम् ॥  
 सम्यङ्मुहूर्तमवलम्ब्य विचारणीया  
 मौहूर्तिका इति परस्परमुचिवांसौ ॥ ३३ ॥  
 उद्वाह्य शास्त्रविधिना विहिते मुहूर्ते  
 तौ संमुदं बहुमवापतुराप्तकामौ ॥  
 तत्राऽऽगतो भृशममोदत बन्धुवर्गः  
 किं भाषितेन बहुना मुदमाप वर्गः ॥ ३४ ॥  
 तौ दंपती सुवसनौ शुभदन्तपङ्क्ति  
 संभूषितौ विकसिताम्बुजरम्यवक्रौ ॥  
 सत्रीडहासमुखवीक्षणसंप्रहृष्टौ  
 देवाविवाऽऽपतुरनुत्तमशर्म नित्यम् ॥ ३५ ॥

र्थः ] [ मन्त्रो गायत्र्यादिर्यथा संवरणाय मुक्तिरूपधूकर्तृकस्वयंवरणाय कल्पते तथे-  
 ति योजना ] [ अत्र मध्य एव वृत्तभेदस्तु कन्यापितुर्हठवृत्तं भेत्तुमेवेति भावः ] ॥ ३२ ॥

विद्याधिराजमघपण्डितसंज्ञौ सम्यङ्मुहूर्तमवलम्ब्य देवं गणपत्यादि कुलदैवतं च स-  
 म्यगभिपूज्य वाग्दानरूपं संप्रत्ययं व्यतनुतां विस्तारितवन्तौ । ततश्च विवाहार्थं मौहूर्ति-  
 का ज्योतिर्विदो विचारणीया इति परस्परमुक्तवन्तौ । वसन्तातिलका वृत्तम् ॥ ३३ ॥  
 [ देवं गणपतिमभिपूज्य संप्रत्ययं सम्यक्प्रत्ययः साक्षात्कारो येन तं 'गणानां त्वा' इत्या-  
 दिमन्त्रेण तत्स्त्वमित्यर्थः । व्यतनुतां विस्तारयामासतुरित्यन्वयः । अथ तौ सम्यङ्मु-  
 हूर्तं परमोत्तमसमयमवलम्ब्य विवाहार्थं दिव्यमुहूर्तमुद्दिश्येति यावत् ] ॥ ३३ ॥

ततश्च विहिते मुहूर्ते शास्त्रविधिना तौ विद्याधिराजमघपण्डिताबुद्वाह्य विवाहं कृ-  
 त्वा बह्वं विपुलां संमुदं प्रमोदमवापतुऽर्थतः प्राप्ताभिलाषौ । तत्राऽऽगतो बन्धुवर्गश्चा-  
 त्यन्तं मोदं प्राप्तवान्किंबहुना कथितेन सर्वोऽपि बन्ध्वबन्धुसमुदायो मुदं प्रापे-  
 त्यर्थः ॥ ३४ ॥ [ मुहूर्ते समुहूर्तविच्छिन्ने शिवगुरुविवाहोचिते शास्त्रविधिना ज्योतिः-  
 शास्त्रनियमेन विहिते चोदिते काले ] ॥ ३४ ॥

तौ दंपती सुवसनाविति । तौ सत्रीशिवगुरुसंज्ञौ दंपती सुवस्त्रौ शुभा दन्तपङ्क्ति-  
 र्यथोस्तौ सुष्ठुलंकृतौ विकसितकमलवद्रम्यं मुखं यथोस्तौ ब्रीडया लज्जया सह वर्त-  
 मानेन हासेन मन्दहासितेन युक्तयोर्मुखयोर्वीक्षणेन सम्यक्प्रकर्षेण हृष्टौ देवौ पार्वती-



अग्नीनथाऽऽधित महोत्तरयागजातं  
 कर्तुं विशेषकुशलैः सहितो द्विजेशः ॥  
 तत्तत्फलं हि यदनाहितहव्यवाहः  
 स्यादुत्तरेषु विहितेष्वपि नाधिकारी ॥ ३६ ॥  
 यागैरनेकैर्बहुवित्तसाध्यै-  
 विजेतुकामो भुवनान्ययष्ट ॥  
 व्यस्मारि देवैरमृतं तदाशै-  
 दिने दिने सेवितयज्ञभागेः ॥ ३७ ॥

महादेवाविवानुत्तमं सुखमवापतुः ॥ ३५ ॥ [ सव्रीडेति । सव्रीडः सलज्जो यो हास-  
 स्तत्पूर्वकं यन्मुखवीक्षणं परस्परास्यावलोकनं तेन संप्रहृष्टौ निरतिशयं प्रमुदितावित्यर्थः ]  
 [ अनुत्तमशर्म निरतिशयरतिसुखमापतुरित्यन्वयः ] ॥ ३५ ॥

अथ विवाहानन्तरं तत्तद्यागकर्तव्यताविशेषेषु कुशलैर्भर्तृत्वग्भिः सहितो द्विजेशः  
 शिवगुरुस्तत्तत्फलं महतामुत्तरेषामावसथ्याधानादूर्ध्वानामत्युत्तमानां वा यागानां समूहं  
 कर्तुमग्निगार्हपत्याहवनीयदक्षिणाख्यानाधिताग्न्याधानं कृतवान् । हि प्रसिद्धं  
 यद्यस्मादनाहिताग्निः पुमान्विहितेष्वप्युत्तरेषु यागेष्वधिकारी न स्यात्तस्मादि-  
 त्यर्थः ॥ ३६ ॥ [ महोत्तरेति । पशुबन्धादियावदुत्तरमहाक्रतुकुलमिति यावत् ।  
 अनाहितेति । अनाहिता नाऽऽधानाख्यसंस्कारेण संस्कृता हव्यवाहा होतुं योग्यं  
 हव्यमाज्यादिहविर्द्रव्यं तद्वहन्ति तत्तद्देवताः प्रापयन्ति ते तथाऽऽहवनीयाद्यग्नयो येन  
 स तथाऽऽनाहितश्रीताग्निरित्यर्थः ] ॥ ३६ ॥

भुवनानि स्वर्गादीनि जेतुकामो बहुवित्तसाध्यैरनेकैर्यागैरयष्ट यजनं कृतवान् ।  
 तेषां यागानामाशा येषां तैर्यतो दिने दिने सेविता यज्ञभागा यैस्तैर्देवैरमृतं व्यस्मारि  
 विस्मृतम् । अत्रामृतसंबन्धिस्मरणसंबन्धेऽपि तदसंबन्धवर्णनात्संबन्धाविशयोक्तिरलंकारः ।

‘योगेऽप्ययोगः संबन्धाविशयोक्तिरित्येते’

इत्युक्तेः । आख्यानको वृत्तम् ॥ ३७ ॥

[ तदाशैस्त्वमृतमश्नन्ति ते तथा तैरपीत्यर्थः । यद्यपि देवशब्देनैवामृताशत्वे सिद्धे  
 पुनस्तदाशैरिति व्यर्थमिव भाति तथाऽपि दुर्वासःशापेन देवसंपन्नाशे सति पुनः समु-  
 द्रमथनतस्तदबाष्पिमावक्षणपर्यन्तं मध्ये भूरितरकालातिक्रमेणामृताशनाभावेऽप्यमृतविस्मृ-  
 तिसंभवात्तद्व्यर्थत्वेनोक्तविशेषणसार्थक्यमेवेति भावः ] ॥ ३७ ॥



संतर्पयन्तं पितृदेवमानुषा-  
स्तत्तत्पदार्थैरभिवाञ्छितैः सह ॥  
विशिष्टवित्तैः सुमनोभिरश्रितं  
तं मेनिरे जङ्गमकल्पपादपम् ॥ ३८ ॥  
परोपकारव्रतिनो दिने दिने  
व्रतेन वेदं पठतो महात्मनः  
श्रुतिस्मृतिप्रोदितकर्म कुर्वतः  
समा व्यतीयुर्दिनमाससंमिताः ॥ ३९ ॥  
रूपेषु मारः क्षमया वसुंधरा  
विद्यासु वृद्धो धनिनां पुरःसरः ॥  
गर्वानभिज्ञो विनयी सदा नतः  
स नोपलेभे तनयाननं जरन् ॥ ४० ॥

पितृदेवमानुषानभिवाञ्छितैः सह तत्तत्पदार्थैः संतर्पयन्तं विशिष्टं विद्यादिलक्षणं  
वित्तं येषां तैर्देवतास्थानीयैः सुमनोभिर्विद्वद्भिरश्रितं पूजितं यद्वा विशिष्टानि च तानि  
वित्तानि तैरेव सुमनोभिः पुष्पैरश्रितं व्याप्तं शिवगुरुं जङ्गमकल्पवृक्षं जना मेनिरे ।  
स्वर्गस्थः कल्पपादपः स्थावर इति । ततोऽस्य व्यतिरेकाभिधानाद्व्यतिरेकालंकारः ।

‘व्यतिरेको विशेषश्चेदुपमानोपमेययोः’  
इत्युक्तत्वात् । उपजातिवृत्तम् ॥ ३८ ॥  
दिनमासपरिमिताः समाः संवत्सरा व्यतीयुर्व्यतिक्रान्ताः ।  
‘जतौ तु वंशस्थमुदीरितं जरौ’ ॥ ३९ ॥

दिनेति । दिनानि पञ्चदश मासा द्वादश तैः संमिताः सप्तविंशतिसंख्याका इ-  
त्यर्थः ॥ ३९ ॥

मारः कामो वसुंधरा भूमिर्विद्यासु वृद्धः सर्वोत्तमो धनिनां पुरःसरोऽग्रगण्य एवंभू-  
तोऽपि गर्वानभिज्ञो गर्वरहितो यतो विनयी विनयवान्यतः सदा नतो नम्र एवंविधः  
शिवगुरुर्जरजरा गच्छन्पुत्रस्य मुखं नोपलेभे न प्राप । अत्र विषयभेदेन बहुबोलेस्व-  
नादुल्लेखालंकारः ।

‘एकेन बहुबोलेस्वेऽप्यसौ विषयभेदतः’ इत्युक्तेः । उपजातिवृत्तम् ॥  
॥ ४० ॥ [ रूपेष्विति । पुंरूपवर्णनप्रस्तावेऽभिनीकुमारादीनां सकलसुन्दरपुरुषाणां  
सर्वावयवसौष्टवेषु समुपन्यस्तेषु मध्य इत्यर्थः । वसुंधरेति । अत्र विभिन्नलिङ्गकेऽप्यु-  
द्देश्यविधेयभावे—



गावो हिरण्यं बहुसस्यमालिनी  
 वसुंधरा चित्रपदं निकेतनम् ॥  
 संभावना बन्धुजनैश्च संगमो  
 न पुत्रहीनं बहवोऽप्यमूमुहन् ॥ ४१ ॥  
 अस्यामजाता मम संततिश्चे-  
 रुच्छरद्यवश्यं भवितोपरिष्ठात् ॥  
 तत्राप्यजाता तत उत्तरस्या-  
 मेवं स कालं मनसा निनाय ॥ ४२ ॥  
 खिन्दन्मनाः शिवगुरुः कृतकार्यशेषो  
 जायामचष्ट सुभगे किमतः परं नौ ॥  
 साङ्गं वयोऽर्धमगमत्कुलजे न दृष्टं  
 पुत्राननं यदिहलोक्यमुदाहरन्ति ॥ ४३ ॥

‘लिङ्गसंख्याविभेदेऽपि विशेषणविशेष्यता ।

विभक्तिः पुनरैकेव विशेषणविशेष्ययोः’ ।

इति वचनाद्विभिन्नलिङ्गकविशेषणविशेष्यभावाच्चैव दोषः ] [ विनयी विशिष्टः शा-  
 स्त्राद्यगर्हितो नयो नीतिरस्यातीति तथा । एवं च यथा श्रुते विनयशब्दितनम्रताशा-  
 लित्वेन न सदा नत इत्यस्य पौनरुक्त्यम् ] ॥ ४० ॥

चित्रपदमाश्चर्यास्पदं निकेतनं गृहं बहुगुणैरयं संपन्न इति संभावनैवे बहवोऽपि  
 मोहहेतवः । पुत्रहीनं शिवगुरुं नाममूमुहन्स्वस्मिन्नसक्त्यापादनेन मोहितं न कृत-  
 वन्तः ॥ ४१ ॥

अस्यामृतौ मम संततिरजाता चेदुपरिष्ठादग्रे शरद्यवश्यं भाविष्यति तस्यामप्यजा-  
 ता चेत्तत उत्तरस्यां हेमन्तवर्तौ भविष्यतीत्येवं मनोरथैर्व्याप्तान्तःकरणः कालं निना-  
 य नीतवान् ॥ ४२ ॥ [ अस्यामिति । अस्यां शरद्यस्मिन्वर्षे इत्यर्थः । स शिव-  
 गुरुः । मनसा मनोराज्येन ] ॥ ४२ ॥

खिन्दत्स्वेदयुक्तं मनो यस्य कृतः कार्यस्य शेषो येन स शिवगुरुर्भार्यामचष्टोक्त-  
 वान् । हे सुभगेऽतः परं किं कर्तव्यं नावावयोरङ्गेनेन्द्रियसामर्थ्येन सहितं वयोऽर्धम-  
 गमत् । हे कुलजे पुत्राननं न दृष्टं यत्पुत्रमुखमिहलोक्यमिहलोके हितमुदाहरन्ति ।  
 ‘पुत्रेणायं लोकः’ इति श्रुतेः । वसन्ततिलका वृत्तम् ॥ ४३ ॥



एवं प्रिये गतवतोः सुतेदर्शनं चे-  
 त्पञ्चत्वमैष्यदथ नौ शुभमापतिष्यत् ॥  
 अस्याभ्युपायमनिशं भुवि वीक्षमाणो  
 नेक्षे ततः पितृजनिर्विफला ममाभूत् ॥ ४४ ॥  
 भद्रे सुतेन रहितौ भुवि के वदन्ति  
 नौ पुत्रपौत्रसरणिक्रमतः प्रसिद्धिः ॥  
 लोके न पुष्पफलशून्यमुदाहरन्ति  
 वृक्षं प्रवालसमये फलितं विहाय ॥ ४५ ॥  
 इतीरिते प्राह तदीयभार्या  
 शिवाख्यकल्पद्रुममाश्रयावः ॥  
 तत्सेवनान्नौ भविता सुनाथ । फलं  
 स्थिरं जङ्गमरूपमेशम् ॥ ४६ ॥

हे प्रिय एवं सुतदर्शनं गतवतोः प्राप्तवतोरावयोः पञ्चत्वं मरणमैष्यच्चेदथ नावा-  
 योः शुभमापतिष्यदागमिष्यदस्य पुत्रदर्शनस्याभ्युपायमनिशं भुवि वीक्षमाणोऽन्वि-  
 यमाणो नेक्षे न पश्यामि ततस्तस्मान्मम पितृतो जनिर्जन्म निष्फलाऽभूत् ॥ ४४ ॥  
 अत्र जनिर्विफलेत्येतावतैव विवाक्षितार्थसाफल्ये पितृपदं विद्याविराजाभिधविश्ववि-  
 न्यातविशिष्टपितृसूचनार्थमेवेति ध्येयम् ] ॥ ४४ ॥

किंच हे भद्रे सुतेन रहितौ नावावां भुवि के वदन्ति केऽपि न वदिष्यन्तीत्यर्थः ।  
 वर्तमानसामीप्ये वर्तमानवद्वा' इति लट् । यतः पुत्रपौत्रसरणिक्रमतो लोके प्रसिद्धिर्भवति  
 तथा प्रवालानां पलवानां समये फलितं वृक्षं विहाय पुष्पफलशून्यं वृक्षं केऽपि नोदा-  
 हरन्ति तद्वदित्यर्थः ॥ ४५ ॥ [ फलितं संजातसुफलम् । पुष्पेति । वेतसादिकं  
 ममित्यर्थः । नोदाहरन्ति नैव शाखिशिखामणित्वेन स्तुवन्तीति योजना । तस्मादत्र  
 वमेवोपायं कथयेत्याशयः ] ॥ ४५ ॥

इत्येवं भर्त्रेरिते कथिते सति तदीया भार्या सती प्राह । जङ्गमरूपं शिवाभिधक-  
 पवृक्षमाश्रयावस्तस्य सेवनाद्धे सुनाथैशमीश्वरसंबन्धि स्थिरं फलं नावावयोर्भविता  
 विष्यति । उपेन्द्रवज्रा वृत्तम् ॥ ४६ ॥

\* ताच्छील्यादौ चानश् ।



भक्तेप्सितार्थपरिकल्पनकल्पवृक्षं  
 देवं भजाव कमितः सकलार्थसिद्धये ॥  
 तत्रोपमन्युमहिमा परमं प्रमाणं  
 नो देवतासु जडिमा जडिमा मनुष्ये ॥ ४७ ॥  
 इत्थं कलत्रोक्तिमनुत्तमां स  
 श्रुत्वा सुतार्थी प्रणतैकवश्यम् ॥  
 इयेष संतोषयितुं तपोभिः  
 सोमार्धमूर्धानमुर्मार्धमीशम् ॥ ४८ ॥

इतोऽस्मात्कारणाद्भक्तेप्सितार्थपरिकल्पने कल्पवृक्षं देवं कं सुखं शिवमिति यावत्सक-  
 लार्थसिद्धये भजाव । यद्वेतोऽस्माद्देवादन्यं कमेवं भूतं देवं भजाव । एवं भूतादन्यस्या-  
 भावात् । शिवोपास्वितः सकलार्थसिद्धिर्भवतीत्यत्र प्रमाणाकाङ्क्षायामाह । तत्रोपमन्यो-  
 र्मेहिमा माहात्म्यं परमं प्रमाणमेवं हि महाभारते श्रूयते । उपमन्युः किल पयः पिबतो  
 मुनिबालकानवलोक्यात्याग्रहेण मातरं दुग्धं याचित्वास्तन्माता च दारिद्र्यवशेन दु-  
 ग्धाभावात्पिष्टेन तद्विधायायच्छत्स च तदेव पीत्वा दुग्धं मया पीतमिति मन्यमानो  
 ननर्त तदेवत्सर्वं ज्ञात्वा कुमारो जहसुस्वतो हास्यकारणं पृच्छतेऽस्मै माता दारि-  
 द्र्यमावेदयत्तज्ज्ञात्वा महेश्वरमाराध्य क्षीराब्ध्यधिपतित्वं प्रापेति । ननु पाषाणाद्यात्मतया  
 जडाभ्यो देवताभ्यः कथं निखिलार्थसिद्धिरित्याशङ्क्याऽऽह । नहि देवतासु जडिमा  
 जाज्यं किं तु श्रद्धाभक्तिहीने देवतास्वरूपानभिज्ञे मनुष्ये स इत्यर्थः । वसन्तविलका  
 वृत्तम् ॥ ४७ ॥

एवं प्रकारामनुत्तमां भायोर्योक्तिं श्रुत्वा स पुत्रार्थी सोमस्य चन्द्रस्यार्धेनोपलक्षितो  
 मूर्ध्ना यस्य तं प्रणतैकवश्यमुर्मार्धमुमासहायमशिं तपोभिः संतोषयितुमियेषेच्छति  
 स्म । उपजातिवृत्तम् ॥ ४८ ॥ [ एवं पत्न्या विज्ञापितविचारः शिवगुरुः किं सार-  
 वित्वात्तमनुमेने यद्वा स्त्रीवाक्यत्वादुपेक्षितवानित्याशङ्क्य—

‘युक्तियुक्तं वचो ग्राह्यं बालादपि शूकादपि ।

अयौक्तिकं तु संत्याज्यमप्युक्तं पञ्चयोनिना’ इति

वचनात्प्रत्युत सद्यस्त्वैवानुष्ठातुमप्युद्युक्तोऽभूदित्याह । इत्थमिति ] [ प्रणतेति ।  
 प्रणतानामनन्यतया शरणागतानामेकवश्यः केवलस्वार्थीनस्त्वमेतादृशम् । अत एव ।  
 सोमेति ] [ उमेति । एतेन गृहस्थाश्रमसुखावच्छिन्नत्वेन तत्कामपूरकत्वावश्यकत्वं  
 तत्र व्यन्यते ] ॥ ४८ ॥



तस्योपधाम किल संनिहिताऽऽपगैका  
 स्नात्वा सदाशिवमुपास्त जले स तस्याः ॥  
 कन्दाशनः कतिचिदेव दिनानि पूर्वं  
 पश्चात्तदा स शिवपादयुगाब्जभृङ्गः ॥ ४९ ॥  
 जायाऽपि तस्य विमला नियमोपतापै-  
 श्चिच्छेद कायमनिशं शिवमर्चयन्ती ॥  
 क्षेत्रे वृषस्य निवसन्तमजं स भर्तुः  
 कालोऽत्यगादिति तयोस्तपत्तोरनेकः ॥ ५० ॥  
 देवः कृपापरवशो द्विजवेषधारी  
 प्रत्यक्षतां शिवगुरुं गत आत्तनिद्रम् ॥  
 प्रोवाच भोः किमभिवाञ्छसि किं तपस्ते  
 पुन्नार्थितेति वचनं स जगाद विप्रः ॥ ५१ ॥

तस्योपधाम धाम्नः प्रासादस्य समीपे स्थिताऽऽपगा जलवहैका नदी तस्या जले  
 स्नात्वा स शिवगुरुः पूर्वं कतिचिद्दिनान्येव कन्दाशनः सन्सदाशिवमुपास्त पश्चात्स शिव-  
 चरणद्वन्द्वकमलभृङ्गः सम्शिवपदाब्जमकरन्दातिरिक्तकन्दाद्यास्वादनवर्जितः सन्नृपा-  
 स्तेत्यर्थः । वसन्ततिलका वृत्तम् ॥ ४९ ॥ [ एका मुख्या । अत एव संनिहिता सम्य-  
 कपुराणप्रसिद्धत्वेन नितरां शीतलनिश्चलनिर्मलसुमधुरसुखावगाह्यजलत्वेन चात्य-  
 न्तं हिता सुखकरीत्यर्थः । एतेनोपधामेत्यनेन सहैतस्य पौनरुक्त्यं प्रत्युक्तम् । तदा  
 कन्दमूलाद्यशनेनेन्द्रियवशीकारकाल इत्यर्थः ] ॥ ४९ ॥

तस्य भर्तुर्जायाऽपि विमला वृषस्य क्षेत्रे वसन्तमजं स्वयमेवाऽऽविर्भूतं नतु के-  
 नचित्स्थापितं शिवमर्चयन्ती नियमकृतैरुपतापैर्नियमात्मकैरुपतापैरिति वा नियमैश्चो-  
 पतापैश्चेति वा कायं देहं चिच्छेदयेत्येवंप्रकारेण तपतोस्तपः कुर्वतोस्तयोर्दपत्योः स प्रसि-  
 द्धः कालोऽनेकोऽत्यगात् ॥ ५० ॥

कृपापरवशो देवो महादेवो द्विजवेषधारी प्रत्यक्षतां प्राप्तः प्राप्तनिद्रं शिवगुरुं प्रो-  
 वाच । भोः शिवगुरो किमभिवाञ्छसि किमपि नेत्याशङ्क्याऽऽह । किं तपस्ते नि-  
 ष्कामस्य तव तपः किं न किमपि तथाच तपसि प्रवृत्तस्य ते कामनाऽस्तीत्यनुमीयते ।  
 एवमुक्तः स विप्रः शिवगुरुः पुन्नार्थिता सुतस्य प्रार्थनेति जगाद ॥ ५१ ॥ [ यतः ।  
 कृपेति । अतः । द्विजोऽति ] [ एतादृशः सन् ] ॥ ५१ ॥



देवोऽप्यपृच्छदथ तं द्विज विद्धि सत्यं  
 सर्वज्ञमेकमपि सर्वगुणोपपन्नम् ॥  
 पुत्रं ददान्यथ बहून्विपरीतकांस्ते  
 भूर्यायुषस्तनुगुणानवदद्विजेशः ॥ ५२ ॥  
 पुत्रोऽस्तु मे बहुगुणः प्रथितानुभावः  
 सर्वज्ञतापदमितीरित आबभाषे ॥  
 दद्यामुदीरितपदं तनयं तपो मा  
 पूर्णो भविष्यसि गृहं द्विज गच्छ दारैः ॥ ५३ ॥  
 आकर्णयन्निति बुबोध स विप्रवर्य-  
 स्तं चाब्रवीन्निजकलत्रमनिन्दितात्मा ॥  
 स्वप्नं शशंस वनितामणिरस्य भार्या  
 सत्यं भविष्यति तु नौ तनयो महात्मा ॥ ५४ ॥

अथ देवोऽपि तं शिवगुरुमपृच्छद्धे द्विज मदुक्तं सत्यं विद्धि जानीहि । पाठान्तरे  
 तन्मदुक्तम् । सर्वज्ञं सर्वगुणोपपन्नमल्पायुषमेकमेव सुतं दैदानि किंवा विपरीतकान्विप-  
 रीतानसर्वज्ञानल्पगुणान्भूर्यायुषो बहून्पुत्रास्ते तुभ्यं ददान्येवमुक्तो द्विजेशः शिवगु-  
 रुरवदत् ॥ ५२ ॥ [ सर्वेति । एतेन सर्वैश्वर्यसंपन्नत्वं व्यज्यते ] [ बहून्वयधिका-  
 न् । बहुवचनेनैव त्रयाणां प्राप्तत्वात् ] [ द्वितीयपक्षेऽत्र भूर्यायुष इति विशेषणा-  
 र्प्रथमपक्षे तद्वैधुर्यं ध्वन्यते ] ॥ ५२ ॥

यदुवाच तदुदाहरति । बहुगुणः प्रथितानुभावः सर्वज्ञताया आश्रयः पुत्रो मेऽ-  
 स्तिवत्युक्तो देव उवाचोदीरितानामुक्तानां गुणानां पदमाश्रयं पुत्रं दद्यां दास्यामि  
 तस्मात्तपो मा कुरु पुत्रोत्पत्त्या पूर्णो भविष्यसीत्यतो दारैर्भार्यया सह हे द्विज गृहं  
 गच्छ ॥ ५३ ॥ [ सर्वज्ञतेति । एवं चाल्पायुषदोषसत्त्वेऽपि गुणाधिक्यात्तेन मृकण्डु-  
 मुनिवत्स्वप्नेऽपीश्वरपृष्ठपक्षद्वयमध्ये प्रथमपक्ष एवाङ्गीकृत इत्याशयः । स्वप्ने जीवस्य  
 संस्काराद्येकपराधीनत्वेन स्वातंत्र्याभावाद्विचारासंभवात्कथमेवं तेनोत्तरितमित्याशङ्कां  
 शमयितुं तं विशिनष्टि । ईरित इति ] ॥ ५३ ॥

इत्येवंप्रकारेण शृण्वन्स विप्रवर्यः शिवगुरुर्बुबोध प्रबुद्धश्चानिन्दितात्मा स स्वभार्या  
 तं स्वप्नमब्रवीत् । प्रत्युक्तं श्रुत्वा चास्य विप्रवर्यस्य भार्या योषिन्मणिः शशंसोक्तवतो  
 सत्यमावयोर्महात्मा पुत्रो भविष्यत्येव संशयो नास्तीत्यर्थः ॥ ५४ ॥



तौ दंपती शिवपरौ नियतौ स्मरन्तौ  
 स्वप्रेक्षितं गृहगतौ बहुदक्षिणान्नैः ॥  
 संतर्प्य विप्रनिकरं तदुदीरिताभि-  
 राशीर्भिरापतुरनल्पमुदं विशुद्धौ ॥ ५५ ॥  
 तस्मिन्दिने शिवगुरोरुपभोक्ष्यमाणे  
 भक्ते प्रविष्टमभवत्किल शैवतेजः ॥  
 भुक्तान्नविप्रवचनादुपभुक्तशेषं  
 सोऽभुङ्क्त साऽपि निजभर्तृपदाब्जभृङ्गी ॥ ५६ ॥  
 गर्भं दधार शिवगर्भमसौ मृगाक्षी  
 गर्भोऽप्यवर्धत शनैरभवच्छरीरम् ॥  
 तेजोतिरेकविनिवारितदृष्टिपात-  
 विश्वं रवेर्देवसमध्य इवोग्रतेजः ॥ ५७ ॥  
 गर्भालसा भगवती गतिमान्द्यमीष-  
 दापेति नाद्भुतमिदं धरते शिवं या ॥  
 यो विष्टपानि बिभृते हि चतुर्दशापि  
 यस्यापि मूर्तय इमा वसुधाजलाद्याः ॥ ५८ ॥

विप्रनिकरं ब्राह्मणसमूहम् ॥ ५५ ॥ [ ताविति । यतो विशुद्धौ तपःक्षीणकलु-  
 षावतोऽनल्पेत्यादिसंबन्धः ] ॥ ५५ ॥

भक्तेऽन्ने भुक्तमन्नं यैस्तेषां विप्राणां वचनात्तदुपभुक्तशेषं शिवतेजोयुक्तमन्नं स  
 शिवगुरुरभुङ्क्त भर्तृचरणारविन्दभ्रमरी सा सत्यप्यभुङ्क्त ॥ ५६ ॥

ततो यद्वृत्तं तदाह । गर्भमिति । असौ मृगाक्षी शिवो गर्भे मध्ये यस्य तथाभूतं  
 गर्भं दधार । गर्भोऽपि शनैरवर्धत वर्धमाने च शनैः शरीरमभवत्तद्विशिनाष्टि । तेजसोऽ-  
 तिरेकेणातिशयेन विनिवारितो विश्वेषां दृष्टिपातो येन तत्र । 'राजदन्तादिषु परम्'  
 इति विश्वशब्दस्य परनिपातः । मध्याह्ने सूर्यस्योग्रतेज इव ॥ ५७ ॥ [ तेजसोऽतिरेक  
 आधिक्यं तेन विनिवारितो दूरीकृतो दृष्टिपातो दृग्दोषविशेषः पक्षे दृक्संचारो यस्य  
 वादृशं विश्वं येन तत्तथेति यावत् ] ॥ ५७ ॥

या शिवं धरते सा गर्भालसा भगवती किञ्चिद्गतिमान्द्यं प्रापेतीदमद्भुतं न भवति ।  
 कथंभूतं शिवं यः पातालमहातलतलातलरसातलमुतलवितलभूतलभूर्भुवःस्वर्महर्जन-



संव्याप्तवानपि शरीरमशेषमेव  
 नोपास्तिमाविरसकावकृतात्र कांचित् ॥  
 यत्पूर्वमेव महसा दुरतिक्रमेण  
 व्याप्तं शरीरमदसीयममुष्य हेतोः ॥ ५९ ॥  
 रम्याणि गन्धकुसुमान्यपि गार्धिमस्यै  
 नाऽऽधातुमैशत भरात्किमु भूषणानि ॥  
 यद्यद्गुरुत्वपदमस्ति पदार्थजातं  
 तत्तद्विधारणविधावलसा बभूव ॥ ६० ॥  
 तां दौहिदं भृशमबाधत दुःशरारिः  
 प्रायः परं किल न मुञ्चति मुञ्चतेऽपि ॥  
 धानीतदुर्लभमपोहति याचतेऽन्य-  
 तच्चाप्यपोह्य पुनरर्दति साऽन्यवस्तु ॥ ६१ ॥

स्तपःसत्याख्यानि चतुर्दशापि भुवनानि बिभृते पुनश्च यस्य शिवस्येमा वसुधाजलाद्या  
 मूर्तयः । तदुक्तम् ।

'क्षितिहुतवहक्षेत्रज्ञाम्भःप्रभञ्जनचन्द्रम-  
 स्तपनवियदित्यष्टौ मूर्तीर्नमो भव बिभ्रते'

इति ॥ ५८ ॥ [ भगवतीति । साभिप्रायम् । ईश्वरस्य स्वोदरे धारणेन  
 तदीयानिरतिशयषड्गुणैश्वर्यस्य तत्रापि सत्त्वात् ] [ धरत इत्यात्मनेपदेनोक्तेश्वरधारणस्य  
 निजैककार्तार्थ्यप्रयोजकत्वं व्यज्यते । 'कुलं पवित्रं जननीकृतार्था' इत्यादिवचनात्क्ष-  
 णिकयद्ध्यानादेरपि यदा जननीकार्तार्थ्यकारकत्वं तदा सगुणस्य तस्य साक्षाद्रमे  
 धारणस्य तत्कैमुत्यासिद्धमेवेति भावः ] ॥ ५८ ॥

असौ शिवः सर्वमेव शरीरं संव्याप्तवानप्यत्र शरीरे कांचिदुपास्ति किंचिदुपक्षपमे-  
 धिकप्रक्षेपं नाऽऽविरकृत नैव प्रकटितवान् । यद्यस्मादुरतिक्रमेण तेजसाऽमुष्याः सत्या  
 इदं शरीरं पूर्वमेव व्याप्तममुष्य हेतोरस्मात्कारणादित्यर्थः । 'निमित्तपर्यायप्रयोगे सर्वा-  
 सां प्रायदर्शनम्' इति षष्ठी ॥ ५९ ॥

† मनोज्ञानि गन्धपुष्पाण्यप्यस्यै सत्यै कामनामाधातुं समर्थानि नाभूवन्भूषणानि किमु  
 किं बहुना यद्यत्पदार्थजातं गुरुत्वास्पदं तस्य तस्य विधारणविधौ साऽलसा कर्तव्येषु  
 मन्दोद्यमा बभूव ॥ ६० ॥ [ दमनकमञ्जरीः कुसुमेषु गन्धकुसुमत्वेऽपि रम्यत्वाभावा-  
 द्वाडिभोऽकुसुमविशेषे रम्यत्वेऽपि गन्धाभावात्समुच्चयोपादानम् । अपिनैतेष्वनादरान-  
 र्हत्वं ध्वञ्ज्यते ] [ भरात्तद्विधारणे भारसंभवादिति यावत् ] ॥ ६० ॥

यद्यप्येवं तथाऽपि तां सती ।



तां बन्धुताऽऽगमदुपश्रुतदोहदार्ति-  
 रादाय दुर्लभमनर्घ्यमपूर्ववस्तु ॥  
 आस्वाद्य बन्धुजनदत्तमसौ जहर्ष  
 हा हन्त गर्भधरणं खलु दुःखहेतुः ॥ ६२ ॥  
 मानुष्यधर्ममनुसृत्य मयेदमुक्तं  
 काऽपि व्यथा शिवमहोभरणे न बध्वाः ॥  
 सर्वव्यथाव्यतिकरं परिहर्तुकामा  
 देवं भजन्त इति तत्त्वविदां प्रवादः ॥ ६३ ॥

‘दोहदं दौहदं श्रद्धा लालसं च समं स्मृतम्’

इति हलायुधादौहदं गर्भिणीमनोरथो भृशमत्यन्तमबाधत । शरं हिमामृच्छति  
 गच्छतीति शरारिः पक्षिविशेषः । ‘अच इः’ इतीः प्रत्ययः । ‘शरारिराटिराडिश्च’  
 इत्यमरः । तथाच यथा दुष्टः शरारिः प्रायः परं न मुञ्चति मुञ्चतेऽपीति प्रसिद्धं  
 तद्वदित्यर्थः । बाधप्रकारमाहाऽऽनीतं यदुर्लभं तदपोहति त्यजत्यन्यथाचते तच्चाप्य-  
 पोह्य परित्यज्य पुनरन्यद्वस्तु सा वाञ्छतीत्यर्थः ॥ ६१ ॥ [ दुष्टं गर्भधारणस्वभावदू-  
 षितं हृदन्तःकरणं यस्याः सा दुर्हृत्तस्या भावो दौहदं गर्भिण्यभिलाषजातमित्यर्थः ]  
 [ दुष्टश्चासौ शरारिश्चेति विग्रहः । स्वभावक्रूरः शरारिसंज्ञक आडीति क्त्वातः काश्चि-  
 त्पक्षिविशेष इति यावत् ] ॥ ६१ ॥

तां प्रति दुर्लभमनर्घ्यममूल्यमपूर्वं वस्तु समादाय बन्धुसमूह आगमत् । बन्धुतां  
 विशिनष्टि । उपश्रुता दोहदस्य दौहदस्याऽऽतिर्यया सा बन्धुजनदत्तमसौ सत्यास्वा-  
 द्य जहर्ष हा हन्त गर्भधरणं खलु दुःखहेतुरिति जगाद चेति शेषः ॥ ६२ ॥

हा हन्तेतीदं मया मानुष्यधर्ममनुसृत्योक्तम् । यतः शिवस्य महसस्तेजसो भरणे  
 धारणे बध्वा मम काऽपि व्यथा पीडा नास्त्येतदपि कुत इति चेत्तत्राऽऽह । सर्वपी-  
 डासंपर्कं परिहर्तुकामा देवं भजन्त इति तत्त्वविदां प्रवाद इत्यत इत्यर्थः ॥ ६३ ॥  
 [ बध्वाः प्रकृतशिवगुरुरन्या इत्यर्थः ] [ शिवेति । ‘दुभृञ्धारणपोषणयोः’ इति स्म-  
 रणाच्छंकरांशरूपवेजोधारणे कृते सत्यपि काऽपि व्यथा नाऽऽसेति संबन्धः ]  
 [ विवादो विशिष्टो निर्णयात्मको वादस्त्वबुभुत्सोः कथाविशेषोऽस्तीत्यन्वय इह बो-  
 ध्यः ] [ एवं चाहो यद्भजनेनापि भक्तानां सकलार्तिव्रातविध्वंसः शास्त्रे सिद्धः स  
 एव साक्षाच्छंकर एवांशेनावर्तीर्णो यदुदरे वर्तते तस्याः कथं वा दोहदादिपीडासंभ-  
 वोऽपि स्यात्तस्मादिदं मानुष्यजात्यनुसारेणैव मया वर्णितम् । वस्तुतस्तु न किञ्चिदपि  
 तस्याः पीडाजातमासीदिति कव्युक्तिः ] ॥ ६३ ॥



उक्षणा निसर्गधवलेन महीयसा सा  
 स्वात्मानमैक्षत समूढमुपात्तनिद्रा ॥  
 संगीयमानमपि गीतविशारदाढ्यै-  
 विद्याधरप्रभृतिभिर्विनयोपयातैः ॥ ६४ ॥  
 आकर्णयज्जय जयेति वरं दधाना  
 रक्षेति शब्दमवलोकय मा दृशेति ॥  
 आकर्ण्य नोत्थितवती पुनरुक्तशब्दं  
 सा विस्मिता किल शृणोति निरीक्षमाणा ॥ ६५ ॥  
 नमोक्तिकृत्यामपि खिद्यमाना  
 किञ्चापि चञ्चत्तरमश्चरोहे ॥  
 जित्वा मुदाऽन्यानतिद्वयविद्या-  
 सिंहासनेऽसौ स्थितिमीक्षते स्म ॥ ६६ ॥  
 समानता सात्त्विकवृत्तिभाजां  
 विरागता वैषयिकप्रवृत्तौ ॥  
 तस्याः स्त्रिया गर्भगपुत्रचित्र-  
 चरित्रशंसिन्यजनिष्ट चेष्टा ॥ ६७ ॥

निसर्गधवलेन स्वभावतः श्वेतेनातिशयेन महतोक्षणा वृषभेण सम्यगूढं पुनश्च गीत-  
 विशारदैर्गन्धर्वादिभिराढ्यैर्युक्तैस्तत्स्वामिभिर्वा विद्याधरप्रभृतिभिर्विनयेनोप समीपे यातैः  
 प्राप्तैः संगीयमानमात्मानं प्राप्तनिद्रा सा सत्यैक्षत ॥ ६४ ॥ [ निसर्गेति । स्वभा-  
 वशुक्लेनेत्यर्थः । तेन कृत्रिभशुक्त्वव्युदासः ] ॥ ६४ ॥

पुनश्च जय जयेति रक्षेति मा मां दृशा कृपादृष्ट्याऽवलोकयेति शब्दं वरं दधा-  
 ना प्रयच्छन्ती सत्याकर्णयत् । श्रुत्वा विस्मयं प्र नोत्थितवतीतस्ततो निरीक्षमाणा सा  
 पुनरुक्तशब्दं न शृणोति स्माऽऽकर्ण्य नोत्थितवतीति वा संबन्धः ॥ ६५ ॥  
 किञ्च चञ्चत्तरस्य स्फुरत्तरस्य मञ्चस्य शय्याया रोह आरोहणेऽपि नमोक्तिकृत्यां  
 परिहासोक्तेर्यत्नेऽपि खिद्यमानाऽन्याजित्वाऽतिद्वयविद्यायाः सरस्वत्याः सिंहासने  
 स्वस्य स्थितिमीक्षते स्म । अतिद्वये विद्यासिंहासन इति वा । इन्द्रवज्रा वृत्तम् ॥ ६६ ॥  
 [ अन्याम्भीमांसकाद्यखिलभेदवादिन इत्यर्थः । मुदा हर्षेण न त्वायासेन । एतेन भ-  
 विष्यद्भगवत्पादाभिधमाष्यकारकर्तृकभाविभेदवादित्वावच्छिन्नभञ्जने लीलामात्रत्वं व्य-  
 न्यते ] ॥ ६६ ॥

सात्त्विकवृत्तिभाजां सतां समानता तुल्यता वैषयिकप्रवृत्तौ विषयगोचरप्रवृत्तौ विरा-



तद्रोमवल्ली रुरुचे कुचाद्रथा-  
 वृण्वत्प्रभाधुन्युरुशैवलालिः ॥  
 यत्नाच्छिशोरस्य कृते प्रशस्तो  
 न्यस्तो विधात्रेव नवीनवेणुः ॥ ६८ ॥  
 पयोधरद्वंद्वमिषादमुष्याः  
 पयःपिबत्यर्धविधानयोग्यौ ॥  
 कुम्भौ नवीनामृतपूरितौ द्वा-  
 वम्भोजयोनिः कलयांबभूव ॥ ६९ ॥  
 द्वैतप्रवादं कुचकुम्भमध्ये  
 मध्ये पुनर्माध्यमिकं मतं च ॥  
 सुभ्रूमणेर्गर्भग एव सोऽर्भो  
 द्रागर्हयामास महात्मगर्ह्यम् ॥ ७० ॥

गता वैराग्यं तस्याः स्त्रियाः सत्या एतादृशी चेष्टा गर्भगतस्य पुत्रस्य चित्रमाश्चर्य-  
 रूपं यच्चरित्रं तच्छंसिनी तज्ज्ञापिकाऽजनिष्ट । उपेन्द्रवज्रा वृत्तम् ॥ ६७ ॥  
 [सात्त्विकेति। सत्त्वगुणैकप्रधानस्थितिशालिनीनामनुसूयादिरमणीनामिति यावत्] ॥ ६७ ॥

तद्रोमवल्ली कुचलक्षणावद्री पर्वतावावृण्वती या प्रभा सैव धुनी नदी तस्या उरुशै-  
 वलालिर्मेहती शैवालपङ्क्तौ रुरुचे रेजे । अस्य शिशोः कृते यत्नाद्विधात्रा स्थापितः  
 प्रशस्तो वेणुरिवेत्युत्प्रेक्षा । इन्द्रवज्रावृत्तम् ॥ ६८ ॥ [ शिशोर्बालस्य कृतेऽग्रे करि-  
 ष्यमाणत्वेन वक्ष्यमाणपारमहंस्योपयोगित्वार्थमित्यर्थः । प्रशस्तः सूक्ष्मत्वादिधर्मैः शास्त्र-  
 संमत इति यावत् । एतेनात्र गर्भसंन्यासित्वमेवेति ध्वन्यते ] ॥ ६८ ॥

अस्याः सत्याः पयोधरद्वंद्वमिषात्कुचयुग्मव्याजेन दुग्धपिबत्यर्धस्य पानस्य विधा-  
 ने योग्यौ नवीनामृतपूरितौ द्वा कुम्भौ पञ्चयोनिर्ब्रह्मा कलयांबभूव रचयामास ।

‘कैतवापन्हुतिर्व्यक्तौ व्याजाद्यैर्निन्हुतेः पदैः’ । उपजातिः ॥ ६९ ॥

[ नवीनेति । नवीनं निखिलविबुधकृतसकलश्रुत्यन्तक्षीरार्णवमथनोद्धूतत्वादभिनवं  
 यदमृतम् ।

‘मुक्तिः कैवल्यनिर्वाणश्रेयोनिःश्रेयसामृतम्’

इत्यमराज्जीवन्मुक्तिसद्योमुक्तिलक्षणावस्थाभेदेन द्विविधं निःश्रेयसपीयुषं तेन पूरितौ  
 भारिवाविति यावत् । एतेन तत्रालौकिकत्वं द्योत्यते ] ॥ ६९ ॥

कुचकुम्भमध्ये द्वैतप्रवादं तयोर्मध्ये पुनर्माध्यमिकं मतं शून्यमतं च सुभ्रूमणेर्गर्भग एव  
 सोऽर्भो बालको द्रागर्हयामास । यतो महात्मभिर्गर्ह्यं निन्द्यं भेदवादशून्यम्-



लभे शुभे शुभयुते सुषुवे कुमारं  
 श्रीपार्वतीव सुखिनी शुभवीक्षिते च ॥  
 जाया सती शिवगुरोर्निजतुङ्गसंस्थे  
 सूर्ये कुजे रविसुते च गुरौ च केन्द्रे ॥ ७१ ॥

तयोः प्रतिषेधाय गर्भगेणार्भेण स्तनयोरभेदस्य तन्मध्यगतावकाशाभावस्य च संपादन-  
 मिति फलोत्प्रेक्षा । इन्द्रवज्रा वृत्तम् ॥ ७० ॥ [ स्विति । शोभना भ्रुवो यासां तासु  
 त्रैलोक्यसुन्दरीषु मध्ये या मणिरिव रत्नमिव परमरमणीया । एतेन तस्यामीश्वरमातृत्व-  
 योग्यत्वं ध्वन्यते । गर्भग एवोदरवर्त्येवेति यावत् । एवं चावताराद्युत्तरं किं करिष्य  
 तीति को वेदेति तत्राचिन्त्यैश्वर्यं सूच्यते । द्वैतेति । तार्किकादि सकलभेदवादमिति  
 यावत् । एतेन तयोरेकीभावोक्तेरतिपीनत्वं द्योतितम् । चोऽवधारणे । तथाच  
 मध्ये तस्या मध्यशब्दिने निरुपमकृश उदर एव । माध्यमिकं माध्यमिकसंज्ञकना-  
 स्त्विकविशेषसिद्धान्तीभूतमित्यर्थः । महात्मेति । महात्मभिर्महति देशादिपरिच्छेदविधुरे  
 ब्रह्मात्मैक्यरूपद्वैते विषय आत्मा चरमवृत्तिलक्षणप्रमा रूपा बुद्धिर्येषां तैः श्रीमद्वादरा-  
 यणादिभिर्गोर्हितुं निन्दितुं योग्यमित्यर्थः ] [ गर्हयामास कुचद्वन्द्वपीनतासंपादनेन  
 कृशोदरगुरुतासंपादनेन च तिरश्चकारेत्यन्वयः ] ॥ ७० ॥

लभे शुभे शुभेन ग्रहेण युते युक्ते शुभेन तेन दृष्टे च पुनश्च सूर्यादौ त्वतुङ्गसंस्थे  
 निजतुङ्गा उच्चस्थानानि सूर्यादीनां क्रमेणोक्तानि ।

‘अजवृषभमृगाङ्गनाकुलीरा  
 झषवणिजौ च दिवाकरादितुङ्गाः’ । इति

अजो मेषो मृगो मकरोऽङ्गना कन्या कुलीरः केकोझषो मीनो वणिकतुला ।  
 तथाच सूर्ये मेषस्थे कुजे भौमे मकरस्थे रविसुते मन्दे तुलास्थे गुरौ च केन्द्रे चतुर्था-  
 द्यन्यतमराशिस्थे चकारावुक्तानुक्तसमुच्चयैर्था शिवगुरोर्भार्या सती सुखिनी सुखवती न-  
 त्वन्यस्त्रीवत्पीडिता कुमारं शिशुं सुषुवे यथा श्रीपार्वती कुमारं स्कन्दं सुषुवे तद्वत् ।  
 अनेन गर्भप्रवेशादिकं मायया प्रदर्श्य सदाशिवः शंकराचार्यरूपेण प्रादुरभूदिति दर्शि-  
 तम् । वसन्ततिलका छन्दः ॥ ७१ ॥ [ शुभे पुण्यग्रहस्वामिके ] ॥ ७१ ॥



दृष्ट्वा सुतं शिवगुरुः शिववारिराशौ  
 मग्नोऽपि शक्तिमनुसृत्य जले न्यमाङ्क्षीत् ॥  
 व्यश्राणयद्बहु धनं वसुधाश्च गाश्च  
 जन्मोक्तकर्मविधये द्विजपुङ्गवेभ्यः ॥ ७२ ॥  
 तस्मिन्दिने मृगकरीन्द्रतरक्षुसिंह-  
 सर्पास्तुमुख्यबहुजन्तुगणा द्विषन्तः ॥  
 वैरं विहाय सह चेरुरतीव हृष्टाः  
 कण्डूमपाकृषत साधुतया निघृष्टाः ॥ ७३ ॥  
 वृक्षा लताः कुसुमराशिफलान्यमुञ्च-  
 न्नद्यः प्रसन्नसलिला निखिलास्तथैव ॥  
 जाता मुहुर्जलधरोऽपि निजं विकारं  
 भूभृद्गणादपि जलं सहसोत्पपात ॥ ७४ ॥  
 अद्वैतवादिविपरीतमतावलम्बि-  
 हस्ताग्रवर्तिवरपुस्तकमप्यकस्मात् ॥  
 उच्चैः पपात जहसुः श्रुतिमस्तकानि  
 श्रीव्यासचित्तकमलं विकचीबभूव ॥ ७५ ॥

सुतं दृष्ट्वा शिवगुरुः शिववारिराशौ सुखसमुद्रे मग्नोऽपि शक्तिं सामर्थ्यमनुसृत्य  
 जले न्यमाङ्क्षीन्निमज्जितवान् । तदनन्तरं बहु धनं वसुधाश्च गाश्च पुत्रजन्मन्युक्त-  
 स्य कर्मणो विधये विधानाय द्विजपुङ्गवेभ्यो ब्राह्मणवरेभ्यः शास्त्रज्ञेभ्यः पात्रेभ्यो  
 व्यश्राणयद्वत्तवान् ॥ ७२ ॥

तरक्षुर्व्याघ्रो मृगादयो बहुजन्तुगणाः परस्परं द्विषन्तोऽपि तस्मिन्दिने वैरं विहा-  
 यातीव हृष्टाः सह चेरुः पुनश्च साधुतया निघृष्टाः सम्यक्तयाऽन्योन्यं संघर्षणं स्वर्ज-  
 नं कुर्वन्तः कण्डूमपाकृषत कण्डूपाकरणं कृतवन्तः ॥ ७३ ॥ [ 'तरक्षुस्तु मृगादनः'  
 इत्यमरः । एवं च मृगेण सह तस्य वैरम् । करीन्द्रेण सह सिंहस्याऽऽखुना सह  
 सर्पस्येति यथायोगं ज्ञेयम् ] ॥ ७३ ॥

तस्मिन्दिने वृक्षा लताश्च पुष्पराशोन्फलानि चामुञ्चन्स्तथैव सकला नद्यः प्रसन्न-  
 जला जाता जलधरोऽपि निजं विकारं जलं मुहुरमुञ्चदिति वचनविपरिणामेन संब-  
 न्वनीयं भूभृद्गतार्पवत्समूहादपि जलं सहसोत्पपात ॥ ७४ ॥ [ मुहुरिति सर्वत्र  
 ज्ञेयम् ] ॥ ७४ ॥

किंचाद्वैतवादिभ्यो विपरीतं मतमवलम्बितुं शीलं येषां तेषां हस्ताग्रवर्तिवरपुस्त-  
 कमप्यकस्मादुच्चैः पपात श्रुतिमस्तकानि वेदान्ता जहसुः श्रीव्यासस्य चित्तकमलं विक-



सर्वाभिराशाभिरलं प्रसेदे  
 वातैरभाव्यद्भुतदिव्यगन्धैः ॥  
 प्रजज्वलेऽपि ज्वलनैस्तदानीं  
 प्रदक्षिणीभूतविचित्रकीलैः ॥ ७६ ॥  
 सुमनोहरगन्धिनी सतां  
 सुमनोवद्विमला शिवंकरी ॥  
 सुमनोनिकरप्रचोदिता  
 सुमनोवृष्टिरभूत्तदाऽद्भुतम् ॥ ७७ ॥  
 लोकत्रयी लोकदृशेव भास्वता  
 महीधरेणेव मही सुमेरुणा ॥  
 विद्या विनीत्येव सती सुतेन सा  
 रराज तत्तादृशराजतेजसा ॥ ७८ ॥

श्रीबभूव विकासं प्राप ॥ ७५ ॥ [ वरेति पुस्तकविशेषणं तु तत्तत्सूत्राद्यार्थग्रन्थ-  
 संग्रहार्थमेव । श्रुतीति । उपनिषद्भागमात्रपुस्तकानीत्यर्थः । जहसुः स्वत एव वेष्टना-  
 दिविघटनपूर्वकमुद्धाटितारम्भाक्षरसरणीनि बभूवुरित्यर्थः ] [ श्रीति । श्रीव्यासचित्तसर-  
 सः प्रादुर्भूतं यत्कमलमिव ब्रह्मसूत्रं तत्पुस्तकमपीति यावत् । भगवद्वादरायणान्तःक-  
 रणमपि सुप्रसन्नमासेति तु कैमुत्यसिद्धमेवेति भावः । एतेन श्रुतिमस्तकपदेन तदधि-  
 ष्ठातृदेवताग्रहोऽपि व्याख्यातः ] ॥ ७५ ॥

किंच सर्वाभिराशाभिर्दिग्भिरलं प्रसेदे । भावे प्रत्ययः । सर्वा दिशोऽतिशयेन प्रसन्ना  
 बभूवुरित्यर्थः । अद्भुतो दिव्यो गन्धो येषां ते तैर्वातैरभावि वायवोऽद्भुतदिव्यगन्धाश्चा-  
 भूवन् । प्रदक्षिणीभूता विचित्राः कीला ज्वाला येषां तैर्ज्वलनैरग्निहोत्रादिभिरपि तदानीं  
 प्रजज्वले तथाभूता अग्नयोऽपि प्रज्वलिता बभूवुः । अत्रापि भावे प्रत्ययः ।  
 उपजातिवृत्तम् ॥ ७६ ॥

किंच तदा तस्मिन्काले सुमनोहरो गन्धोऽस्यास्तीति तथा सतां सुष्ठु शुद्धं यन्मन-  
 स्तद्वद्विमला शिवं सुखं करोतीति तथा सुमनसां देवानां निकरैः समूहैः प्रचोदिता मेरि-  
 ता सुमनसां पुष्पाणां वृष्टिरद्भुतं यथा स्यात्तथाऽभूत् । यमकालंकारः ।

‘अर्थे सत्यर्थभिन्नानां वर्णानां सा पुनः श्रुतिः ।

यमकम्’ इत्युक्तेः । ‘विषमे ससजा गुरुः समे सभरा लोऽथ गुरुर्वियोगिनी’ ॥७७॥

लोकत्रयी लोकदृशा लोकनेत्रेण भास्वता सूर्येणेव मही सुमेरुणा पर्वतेनेव विद्या



सत्कारपूर्वमभियुक्तमुहूर्तवेदि-

विप्राः शशंसुरभिवीक्ष्य सुतस्य जन्म ॥

सर्वज्ञ एव भविता रचयिष्यते च

शास्त्रं स्वतन्त्रमथ वागधिपांश्च जेता ॥ ७९ ॥

कीर्तिं स्वकां भुवि विधास्यति यावदेषा

किं बोधितेन बहुना शिशुरेष पूर्णः ॥

नापृच्छि जीवितमनेन च तैर्न चोक्तं

प्रायो विदन्नपि न वक्तव्यशुभं शुभज्ञः ॥ ८० ॥

विनयेनेव सा सती तत्तेन सुतेन रराज । सुतं विशिनष्टि । तादृशानामतिप्रसिद्धानां  
रामचन्द्रप्रभृतिराज्ञां तेजो यस्मिंस्तेन । यद्वा तेजसां राजेति राजतेजस्तादृशं सूर्यादि-  
तुल्यं राजतेजो यस्मिंस्तेनेत्यर्थः । अत्राभिन्ने दीप्तिलक्षणे साधारणे धर्मे एकस्यैव बहू-  
पमानोपादानान्मालोपमा । उपजातिवृत्तम् ॥ ७८ ॥ [ तदित्यादि । 'ज्योतिषां रवि-  
रंशुमान्' इति 'नक्षत्राणामहं शशी' इति च स्मृतेस्तज्जगत्प्रसिद्धं सूर्याख्यं तथा तादृशः  
सर्वानन्दकरो राजा चन्द्रो येन तत्तेजो यस्याष्टमूर्त्यवतारस्य भगवतः शंकरभगवत्पाद-  
स्यैव तेजसः सूर्याचन्द्रमसोरपि सत्त्वात्स तथा तेन सूर्याद्यधिकवर्चस्विनेत्यर्थः ] [ यद्य-  
प्यत्र विद्या विनीत्येवेति विनीतिशब्दस्य स्त्रीलिङ्गकस्यैव प्रयुक्तत्वाद्विज्ञालिङ्गोपमत्वं  
नित्यदोष एवायं वाक्यगस्तथाऽप्यत्र वक्तुः कवेरुक्ताचार्यचरणावतारमहोत्सववर्णनप-  
रायणस्य भक्तिरसाविष्टचेतस्त्वात्तदवधानवैधुर्यं गुण एव । तथा चोक्तं रसगङ्गाधरे ।

‘मलयानिलकालकूटयोरमणीकुन्तलभोगिभोगयोः ।

श्वपचात्मभुवोर्निरन्तरा मम जाता परमात्मनि स्थितिः’

इति पद्ये यद्यपि प्रथमार्धे उत्तमाधमयोरुपक्रमाद्वितीयार्धेऽधमोत्तमवचनं क्रमभङ्ग-  
मावहाति तथाऽपि वक्तुर्ब्रह्मात्मकतयोत्तमाधमभावजानवैकल्यं संपन्नामिति द्योतनाय  
क्रमभङ्गो गुण एवेति ॥ ७८ ॥

सत्कारपूर्वमभियुक्ता विनियुक्ता मुहूर्तवेदिनो विप्राः सुतस्य जन्म वीक्ष्याऽऽलोच्य  
शशंसुरेष तव पुत्रः सर्वज्ञो भविष्यति पुनश्च स्वतन्त्रं शास्त्रं रचयिष्यतेऽथ वागधि-  
पांश्च जेता भविष्यति । वसन्ततिलका वृत्तम् ॥ ७९ ॥ [ जन्म जन्मलग्नमिति या-  
वत् ] [ अभिवीक्ष्य लग्नादिज्योतिःशास्त्राचार्यतत्त्वानुसारेण भूरितरं विचिन्त्येति या-  
वत् ] [ स्वतन्त्रमद्वैतात्ममात्रप्रधानमित्यर्थः ] [ वागति । वक्ष्यमाणसरस्वत्यवतारीभूतो-  
भयभारतीपतिमण्डनमिश्रप्रमुखसकलद्वैतवादिपण्डितानित्यर्थः ] ॥ ७९ ॥

किंच यावदेषा भूस्तावत्स्वकां कीर्तिं भुवि विधास्यति किं बहुना बोधितेनैष तव



तज्ज्ञातिबन्धुसुहृदिष्टजनानामङ्गनास्ता-  
 स्तं सूतिकागृहनिविष्टमथो निदध्युः ॥  
 सोपायनास्तमभिवीक्ष्य यथा निदाघे  
 चन्द्रं मुदं ययुरतीव सरोजवक्त्रम् ॥ ८१ ॥  
 तत्सूतिकागृहमवैक्षत नमदीपं  
 तत्तेजसा यदवभातमभूत्क्षपायाम् ॥  
 आश्चर्यमेतदजनिष्ट समस्तजन्तो-  
 स्तन्मन्दिरं वितिमिरं यदभूददीपम् ॥ ८२ ॥

शिशुः पूर्णोऽस्ति । जीवितं च तेन शिवगुरुणा न च पृष्ठं न च तैरुक्तं यतः प्रायो  
 जानन्नप्यशुभं शुभज्ञः नैव वक्ति ॥ ८० ॥ [ पूर्णः परमात्मैव भक्तानुग्रहार्थमभक्तनि-  
 ग्रहार्थं चावतीर्णोऽस्तीति यावत् । चोऽवधारणे द्वितीयः समुच्चये ] [ न वक्ति नैव  
 भाषत इति योजना । 'नाश्लीलं कीर्तयेत्' इति श्रौतनिषेधाद्वाविज्ञानभरितैरप्यमङ्गलं  
 नैव वक्तव्यमिति संप्रदाय एवेति भावः ] ॥ ८० ॥

अथो अनन्तरं तज्ज्ञातिबन्धुसुहृदिष्टजनानामङ्गना उपायनेनोपहारेण सह वर्त-  
 मानास्तास्तं सूतिकागृहनिविष्टं दृष्टुं सरोजमुखमभिसमन्ताद्वीक्ष्यात्यन्तं मुदं च य-  
 युः प्रापुः । यथा निदाघे ग्रीष्मर्तौ सूर्यातपेन तप्ताश्चन्द्रं वीक्ष्यात्यन्तं मुदं प्राप्नुवन्ति  
 तद्वत् ॥ ८१ ॥ [ तज्ज्ञातीति । तस्य शिवगुरोर्ये ज्ञातयः संबन्धिनः बन्धुसुहृदौ  
 तूक्तौ' अत्यागसहनो बन्धुः सदैवानुगतः सुहृद्' इति । इष्टपदेनावाशिष्टौ' एकक्रियं  
 भवेन्मित्रं समप्राणः सखा मतः' इति वचनान्मित्रसखायौ ज्ञेयौ ] ॥ ८१ ॥

न विद्यते प्रदीपो अस्मिन् । नैकधेत्यादिवन्न शब्देन समासः । नमदीपं सत्क्ष-  
 पायां रात्रौ तस्य शिशोस्तेजसा यदवभातमभूत्तत्सूतिकागृहं सर्वो जनोऽवैक्षतैतत्सर्वज-  
 न्तोराश्चर्यमजनिष्ट यददीपं सत्तस्य मन्दिरमतिमिरमभूदित्यर्थः ॥ ८२ ॥ [ तदिति ।  
 सूतिकागृहं कर्तृ । प्रदीपं कर्म । नावैक्षत नैवापश्यदित्यन्वयः । तत्र हेतुः । तत्तेजसेति  
 द्वितीयपादेन । यद्यस्मात्क्षपायां रात्रावपि । तदिति ] [ निश्चयपि तदोजसाऽवभास-  
 मानं बभूवेति संबन्धः । अत एव सकललोकानामप्येतदद्भुतमेवाभूदित्याह । आश्चर्य-  
 मित्याद्युत्तरार्धेन ] ॥ ८२ ॥



यत्पश्यतां शिशुरसौ कुरुतेशमद्रयं  
 तेनाकृतास्य जनकः किल शंकराख्याम् ॥  
 यद्वा चिराय किल शंकरसंप्रसादा-  
 ज्जातस्ततो व्यधित शंकरनामधेयम् ॥ ८३ ॥  
 सर्वं विदन्सकलशक्तियुतोऽपि बालो  
 मानुष्यजातिमनुसृत्य चचार तद्वत् ॥  
 बालः शनैर्हसितुमारभत क्रमेण  
 स्त्रमुं शशाक गमनाय पदाम्बुजाभ्याम् ॥ ८४ ॥  
 बालेऽथ मञ्चे किल शापितेऽस्मि-  
 न्सतां प्रसन्नं हृदयं बभूव ॥  
 संवीक्षमाणे मणिगुच्छवर्यं  
 विद्वन्मुखं हन्त विनीलमासीत् ॥ ८५ ॥  
 संताडयन्हन्त शनैः पदाभ्यां  
 पर्यङ्कवर्यं कमनीयशय्यम् ॥  
 विभेद सद्यः शतधा समूहा-  
 न्विभेदवादीन्द्रमनोरथानाम् ॥ ८६ ॥

अथ शंकरनामधेये प्रवृत्तिनिमित्तद्वयमाह । यद्येन कारणेनासौ बालकः पश्यतां  
 जनानामुत्कृष्टं शं मुखं कुरुते तेनास्य जनकः प्रसिद्धां शंकराख्यामकृत कृतवान् ।  
 यद्वा । चिरकालाच्छंकरप्रसादाज्जातस्तत्तस्माच्छंकरनामधेयं व्यधिताकृत ॥ ८३ ॥

यद्वा बालवत्पादकमलाभ्यां गमनायाऽऽदौ स्त्रमुमुदरेण सर्पणं कर्तुं समर्थो बभूव ॥ ८४ ॥  
 [बालः शनैरिति । बवयोः सावर्ण्याद्वा 'गतिगन्धनयोः' इति स्मरणाद्वाति स्वाङ्गसौरभ्यं  
 प्रसारयतीति वोऽत एवाभितः सकलसैनिकृष्टजनचेतांसि लात्याश्चर्यदर्शनवशादादस  
 इत्यालो वश्वासावालश्चेति तथा सौरभ्यशालिशरीरत्वान्निखिलजनमनोहर इत्यर्थः ।  
 एतेन बालपदपौनरुक्त्यं प्रत्युक्तं तदैश्वर्यातिशयश्च सूचितः ] ॥ ८४ ॥

अस्मिन्बाले मञ्चे शापिते सति सतां हृदयं प्रसन्नं बभूव मणिगुच्छवर्यं वीक्षमाणे  
 सति विदुषां मुखं विगतनीलमभूत् । यद्वा वादिपण्डितानां मुखं विशेषेण नीलमभूत् ।  
 उपजातिवृत्तम् ॥ ८५ ॥ [ मणीति । कुमारकर्तृकानिरीक्षणानन्दसिद्धयर्थं तन्मञ्चा-  
 द्युपरि रत्नादिगुच्छको निबध्यत इति लोके प्रसिद्धमेवेति भावः ] ॥ ८५ ॥

कमनीया सुन्दरी शय्या शयनीयं यस्मिन् पर्यङ्कश्रेष्ठं शनैः पदाभ्यां संताडयन्स-  
 न्विशेषेण भेदवादिनां य इन्द्रास्तेषां ये मनोरथास्तेषां समूहान्सद्यः शतधा विभेद वि-



द्वित्राणि वर्णानि वदत्यमुष्मि-  
 न्द्वैतिप्रवीरा दधुरेव मौनम् ॥  
 मुदा चलत्यङ्घ्रिसरोरुहाभ्यां  
 दिशः पलायन्त दशापि सद्यः ॥ ८७ ॥  
 उदचारयदर्भको गिरः  
 पदचारानतनोदनन्तरम् ॥  
 विकलोऽभवदादिमात्तयोः  
 पिकलोकश्चरमान्मरालकः ॥ ८८ ॥  
 नवविद्रुमपल्लवास्तृता-  
 मिवकाश्मीरपरागपाटलाम् ॥  
 रचयन्नचलां पदत्विषा स  
 चचारेन्दुनिभः शनैः शनैः ॥ ८९ ॥

ददार । अत्र ताडनविभेदेनयोर्हेतुकार्ययोर्विरुद्धभिन्नदेशत्वादसंगतिरलंकारः ।

‘विरुद्धभिन्नदेशत्वं कार्यहेत्वोरसंगतिः’ इत्युक्तेः ॥ ८६ ॥

द्वित्राणि वर्णान्यमुष्मिन्बाले वदति सति ‘द्वैतिप्रवीरा मौनमेव दधुः । चरणकम-  
 लाभ्यां मुदा चलति सति ते सद्यो दशापि दिशः पलायन्त पलायनं कृतवन्तः ।

‘चपलातिशयोक्तिस्तु कार्ये हेतुप्रसक्तिजे’ ॥ ८७ ॥

[ वर्णानि ‘वर्णं तु वाऽक्षरम्’ इत्यमरादक्षराणीत्यर्थः ] ॥ ८७ ॥

अर्भको गिर उदचारयत्प्रवर्तितवाननन्तरं पदचारानतनोद्विस्तारितवांस्तयोर्वाणीप्र-  
 वर्तनपादचारविस्तारयोर्मध्ये गिरः प्रवर्तनात्पिकलोकः सर्वोऽपि कोकिलो विक-  
 लोऽभवत् । चरमादन्त्यात्पादचारविस्तारान्मरालको हंसो विकलोऽभवत् । वियो  
 गिनी वृत्तम् ॥ ८८ ॥

अचलां भूमिं पादत्विषा चरणकान्त्या नवीनैर्विद्रुमस्य रत्नवृक्षस्य पल्लवैरास्तृतामिव

‘विद्रुमो रत्नवृक्षेऽपि प्रवालेऽपि पुमानयम्’

इति मेदिनी । काश्मीरपरागैः पाटलां श्वेतरक्तामिव रचयंश्चन्द्रतुल्यः शिशुः शनैः  
 शनैश्चचार ॥ ८९ ॥ [ इवकारोऽयं काकाक्षिगोलकन्यायेन काश्मीरेत्यत्राप्यन्वेति ।  
 पदेति । चरणकान्त्या रचयन्सन्नत एव । इन्दुनिभः सद्यः समुदितशरद्राकानाय-  
 कसदृश इत्यर्थः । सोऽपि तत्कालं किञ्चित्पाटलस्वपाददीप्त्या पृथ्वीं क्षणिकारक्तां  
 करोत्येवेति भावः ] ॥ ८९ ॥



मूर्धनि हिमकरचिह्नं निटले नयनाङ्गमंसयोः शूलम् ॥  
 वपुषि स्फटिकसवर्णं प्राज्ञास्तं मेनिरे शंभुम् ॥ ९० ॥  
 राज्यश्रीरिव नयकोविदस्य राज्ञो  
 विद्येव व्यसनदवीयसो बुधस्य ॥  
 शुभ्रांशोच्छविरिव शारदस्य पित्रोः  
 संतोषैः सह ववृधे तदीयमूर्तिः ॥ ९१ ॥  
 नागेनोरसि चामरेण चरणे बालेन्दुना फालके  
 पाण्योश्चक्रगदाधनुर्दमरुकैर्मूर्ध्नि त्रिशूलेन च ॥  
 तत्तस्याद्भुतमाकलय्य ललितं लेखाकृते लाञ्छितं  
 चित्रं गात्रममस्त तत्र जनता नेत्रैर्निमेषोज्झितैः ॥ ९२ ॥

मूर्धनि हिमकरस्य शीतकिरणस्य चन्द्रस्य चिह्नं निटले ललाटे नयनस्य नेत्र-  
 स्याङ्गं चिह्नमंसयोः स्कन्धयोः शूलं वपुषि स्फटिकेन समानवर्णं प्राज्ञा वीक्ष्य शंभुं मे-  
 निरे । अनुमानालंकारः । वृत्तं गीतिः ।

‘आर्या प्रथमदलोक्तं यदि कथमपि लक्षणं भवेदुभयोः ।  
 दलयोः कृतयतिशोभां तां गीतिं गीतवान्भुजङ्गेशः’ इति लक्षणात् ।  
 ‘लक्ष्मैतत्सप्तगणा गोपेता भवति नेह विषमे जः ।  
 षष्ठोऽयं नलघू वा प्रथमेऽर्धे नियतमार्यायाः’

इत्यार्यापूर्वार्धलक्षणम् ॥ ९० ॥ [ शूलं त्रिशूलरेखाचिह्नमित्यर्थः ] ॥ ९० ॥

राजनीतिकुशलस्य राजश्रीरिव—

‘व्यसनं त्वशुभे सक्तौ पानस्त्रीमृगयादिषु ।  
 दैवानिष्टफले पापे विपत्तौ विफलोद्यमे’

इति मेदिनीकोशाद्व्यपनादशुभादेर्दवीयसः ‘दवीयश्च दविष्ठं च मुदूरे’ इत्यमरा-  
 दविदूरस्य बुधस्य विद्येव शरत्कालीनस्य चन्द्रस्य च्छविरिव पित्रोः संतोषैः सह  
 तदीया मूर्तिर्ववृधे । प्रहर्षणी वृत्तम् ॥ ९१ ॥ [अत्रोपमा सहोक्तिश्चालंकारः।तदुक्तम् ।

‘सहोक्तिः सहभावश्चेद्भासते जनरञ्जनः ।

दिगन्तमगमत्तस्य कीर्तिः प्रत्यर्थिभिः सह’ इति ] ॥ ९१ ॥

उरसि नागेन चरणे चामरेण मस्तके बालचन्द्रेण हस्तयोश्चक्रादिभिर्मूर्धनि त्रिशू-  
 लेन चाद्भुतं तस्य ललितं गात्रं सुकुमाराङ्गविन्यासं शरीरं नेत्रैर्निमेषरहितैराकलय्य  
 सम्यगवलोक्य रेखायं लाञ्छितं चित्रं तत्रत्यजनसमुदायोऽमस्त । शार्दूलविक्रीडि-  
 तम् ॥ ९२ ॥



सर्गे प्राथमिके प्रयाति विरतिं मार्गे स्थिते दौर्गते  
 स्वर्गे दुर्गमतामुपेयुषि भृशं दुर्गेऽपवर्गे सति ॥  
 वर्गे देहभृतां निसर्गमालिने जातोपसर्गेऽखिले  
 सर्गे विश्वसृजस्तदीयवपुषा भर्गोऽवतीर्णो भुवि ॥ १९१ ॥  
 इति श्रीमाधवीये तदवतारकथापरः ॥  
 संक्षेपशंकरजये सर्गः पूर्णो द्वितीयकः ॥ २ ॥

अथ तृतीयः सर्गः ।

इति बालमृगाङ्गशेखरे सति बालत्वमुपागते ततः ॥  
 दिविषत्प्रवराः प्रजज्ञिरे भुवि षट्शास्त्रविदां सतां कुले ॥ १ ॥

[ नागेन भोगीन्द्रयज्ञोपवीतचिह्नेनेत्यर्थः । मूर्ध्नीति । मस्तकावच्छेदेन पार्थप्रहार-  
 सूचकत्रिशूलाकाररेखात्रयेणेत्यर्थः । अन्यथा तदनौचित्यात् ] ॥ १२ ॥

प्राथमिके सनकादिसर्गे विरतिं प्रयाति सति मार्गे दौर्गते दुर्गविसंपादके स्थिते सति  
 स्वर्गे दुर्गमतां दुष्प्राप्यतामुपेयुषि प्राप्तवति सत्यपवर्गे मोक्षे भृशमत्यन्तं दुर्गे दुष्प्रापे  
 सति देहभृतां जीवानां वर्गे समुदाये निसर्गात्स्वभावादेव मालिने सति तथाच विश्वक-  
 तुरखिलेऽपि सर्गे जाता उपसर्गा नाशकराणि विघ्नानि यस्य तथाभूते सति तदीयव-  
 पुषा शङ्कराचार्यविग्रहात्मना भर्गः सदाशिवो भूमाववतीर्णः ॥ १३ ॥ [ सर्ग इति ।  
 प्राथमिके सर्गे प्रकृतैतत्काव्यस्याऽऽदिमसर्ग इत्यर्थः ] [ पक्षे कृतादि-  
 द्वापरान्तसृष्टिसमाप्तौ सत्यामित्यर्थः । अत एव दौर्गते दुर्गतेरयं दौर्गवस्वास्मिन्नरका-  
 दिदुर्गतिप्रापक इति यावत् ] ॥ १३ ॥

इति श्रीपरमहंसपरिव्राजकाचार्यबालगोपालतीर्थश्रीपादाशिष्यदत्तवंशावतंसराम-  
 कुमारसूनुधनपतिसूरिकृते शङ्करविजयण्डिडिमे द्वितीयः सर्गः ॥ २ ॥

अथ तृतीयसर्गस्य टीका ।

एवं शिवावतारमुपवर्ण्य तत्तद्देवावतारमुपवर्णयितुमुपक्रमते । इतीति । एवं बालच-  
 न्द्रशेखरे शिवे बालत्वं प्राप्ते सति तदनन्तरं सुरोत्तमा भुवि षट्शास्त्रविदां सतां कुले  
 प्रजज्ञिरे प्रादुर्बभूवुः । वियोगिनी वृत्तम् ॥ १ ॥ [ कुत्रचित्षट्शास्त्रोपलक्षितसकलशब्द-  
 ब्रह्मविश्वलक्षणवास्तवश्रोत्रियत्वे सत्यपि प्रतिबन्धविशेषवशादपरोक्षब्रह्मबोधाभावसंभ-  
 वात्तद्व्युदासार्थं सतामिति विशेष्यपदम् । तावन्मात्रोक्तौ च लोकानुग्रहप्रयोजकशब्द-  
 ब्रह्मविश्वरूपोक्तश्रोत्रियत्वाभावापत्तिरिति षट्शास्त्रेति विशेषणपदमप्युपात्तमिति त-  
 त्वम् ] ॥ १ ॥



कमलानिलयः कलानिधे-  
 विमलारुपादजनिष्ठ भूसुरात् ॥  
 भुवि पञ्चपदं वदन्ति यं  
 सविपद्येन विवादिनां यशः ॥ २ ॥  
 पवनोऽप्यजनि प्रभाकरा-  
 त्सवनोन्मीलितकीर्तिमण्डलात् ॥  
 गलहस्तिभेदवाद्यसौ  
 किल हस्तामलकाभिधामधात् ॥ ३ ॥  
 पवमानदशांशतोऽजनि  
 प्लवमानाऽञ्चति यद्यशोम्बुधौ ॥  
 धरणी मथिता विवादिवा-  
 क्तरणी येन स तोटकाह्वयः ॥ ४ ॥

तत्राऽऽदौ विष्णोरवतारमाह । कमलाया लक्ष्म्या निलयः श्रीविष्णुः सर्वासां क-  
 लानां निधेर्विमलाभिवाङ्सुराङ्गादुव्यजनिष्ठ प्रादुरभूत् । भुवीत्युत्तरान्वयि । यं  
 भुवि पञ्चपदं वदन्ति येन विवादिनां यशः सविपद्यिपदा सह वर्तमानमित्यर्थः ॥ २ ॥  
 [ एवं सामान्यतः सकलमुखरावतारे तत्र विशेषजिज्ञासायां परमाभ्यर्हितत्वान्निरति-  
 शयं श्रीशंकरचरणानुरक्तत्वाच्च प्रथमं भगवतो विष्णोरवतारं वर्णयति । कमलेति ।  
 'कमला श्रीहरिप्रिया' इत्यमरात्कमला लक्ष्मीस्तस्या निलय इवाऽऽश्रयः श्रीमन्ना-  
 रायण इत्यर्थः ] [ विमलेति । विमल इत्यन्वर्थाऽऽरुया यस्य स तथा तस्मा-  
 दित्यर्थः ] ॥ २ ॥

पवनोऽपि प्रातःसवनादिनोन्मीलितं प्रस्फोरितं कीर्तिलक्षणं मण्डलं यस्य तस्मा-  
 त्प्रातःकालोन्मीलितमण्डलः सूर्यस्तसुल्यात्प्रभाकराभिवाङ्सुरादजनि प्रादुरभूत् । गले  
 हस्तिताः कण्ठे हस्तेन गृहीता इव रुद्धकण्ठाः छुता भेदवादिनो येनासाववतीर्णो  
 वायुः किल प्रसिद्धं हस्तामलकेति संज्ञामधात् ॥ ३ ॥

[ गलेति । गले हस्तो मल्लयुद्धे प्रतिमल्लस्य दीयत इति प्रसिद्धमेव स इव

तिरस्कृतत्वेन संजातो येषां तादृशा भेदवादिनो येन स तथेति यावत् ।

अधादधार ] ॥ ३ ॥

वायोरेव दशांशावतारमाह । पवमानस्य पवनस्य दशांशतः स तोटकारूपोऽज-  
 नि । यस्य यशोलक्षणे जलधौ प्लवमानोत्तरन्ती धरण्यञ्चति येन विवादिवाक्तरणी



उदभावि शिलादसूनुना  
 मदवद्वादिकदम्बनिग्रहैः ॥  
 समुदञ्चितकीर्तिशालिनं  
 यमुदङ्कं ब्रुवते महीतले ॥ ५ ॥  
 विधिरास सुरेश्वरो गिरां  
 निधिरानन्दगिरिव्यजायत ॥  
 अरुणः समभूत्सनन्दनो  
 वरुणोऽजायत चित्सुखाह्वयः ॥ ६ ॥

मथितेत्यर्थः ॥ ४ ॥ [ दशसंख्याकश्चासौ पवमानश्चेति मयूरव्यंसकादिवद्विग्रह तस्य योऽशस्तेन 'वायुर्वै गौतम तत्सूत्रम्' इति श्रुतेः प्राणादिपञ्चमुख्यप्राणनागादिपञ्चमुख्य-प्राणभेदभिन्नदशविधसमष्टिप्राणवायुप्रधानसूत्रात्मांशेनेत्यर्थः ] [ धरणी पृथ्व्यश्चाति पूजिता भवति राजत इत्यर्थः ] ॥ ४ ॥

शिलादस्य सूनुना पुत्रेण नन्दिसंज्ञकेनोदभावि शिलादसूनुः प्रादुरभूत् । यं मदवद्वा-दिकदम्बानां मदयुक्तवादिसमुदायानां निग्रहैः समुलसन्त्या कीर्त्या शोभत इति तथा तं महीतल उदङ्कं वदन्तीत्यर्थः ॥ ५ ॥ [ ननु तोटकाचार्यस्यैव कुतो न जन्मस्थानं पञ्चपादादिवदुक्तमित्यत आह । उदभावीति ] [ शिलादेति ।

‘कणशाद्यर्जनं तूञ्छं कणशाद्यर्जनं शिलम्’

इति स्मरणाच्छिलाख्यवृत्तिविशेषणान्त्यन्नं भुनक्तीति तथा । एतन्नामैव क-श्चित्प्रसिद्धो ब्राह्मणस्तस्य सूनुः पुत्रस्तेनेत्यर्थः । एतादृशेन तोटकाचार्येणोक्त-सूत्रात्मांशावतारेण तेनेति प्रकरणाद्यच्छब्दानुकूलत्वाच्चेत्यार्थिकं बोध्यम् ] [ समु-दञ्चितेति । एतादृशमुदर्कं 'उदर्कः फलमुत्तरम्' इत्यमरान्निरुक्तवादिपराजयानन्तरभा-विफलकाल इत्यर्थः । महीतले ब्रुवत इति योजना । न चैवं तत्पितृनामकथनोपयो-गेऽप्यवशिष्टत्रिपाद्यर्थपौनरुक्त्यापत्तिः लवमानेत्यादिना पूर्वपद्य एव तथा प्रतिपादित-त्वादिति वाच्यम् । भव शंकर देशिक मे शरणमिति वक्ष्यमाणस्तोत्रपूर्वकं श्रीभाष्य-कारचरणं प्रत्येतस्यैव शरणागतत्वावधृतभूरिवाग्वित्वसूचनोपयोगित्वादित्याशयः । डि-ण्डिमकारस्तु प्रकारान्तरेणैव व्याकरोति । तद्यथा । शिलादस्य सूनुना पुत्रेण नन्दि-संज्ञकेनोदभावि शिलादसूनुः प्रादुरभूत् । यं मदवद्वादिकदम्बानां मदयुक्तवादिसमु-दायानां निग्रहैः समुलसन्त्या कीर्त्या शोभत इति तथा तं महीतल उदङ्कं वदन्तीत्यर्थ इति । एवं च तन्मते यमुदङ्कं ब्रुवत इत्यादिपाठः । तथा चोदङ्कनामा कश्चिन्नन्दी-श्वरावतारो भगवत्पादशिष्य इति फलति ] ॥ ५ ॥

विधिर्ब्रह्मा सुरेश्वरो मण्डनापरसंज्ञ आस बभूव । गिरां निधिर्वाचस्पतिरानन्दगि-



अपरेऽप्यभवन्दिवौकसः

स्वपरेष्यापरविद्विषः प्रभोः ॥

चरणं परिसेवितुं जग-

च्छरणं भूसुरपुंगवात्मजाः ॥ ७ ॥

चार्वाकदर्शनविधानसरोषधातु-

शापेन गीष्पतिरभूद्भुवि मण्डनारूपः ॥

नन्दीश्वरः करुणयेश्वरचोदितः स-

न्नानन्दगिर्यभिधया व्यजनीति केचित् ॥ ८ ॥

रिरजायत । अरुणो गरुडभ्राता सूर्यो वा । सनन्दनसंज्ञः समभवत् । यद्यपि विष्णुः पद्मपादसंज्ञो बभूवेत्युक्तं स एव च वक्ष्यमाणरीत्या सनन्दनस्तथाऽपि पक्षान्तरमाश्रित्यैकत्र वोभयांशावतरणमाश्रित्याविरोधः संपादनीयः । वरुणो जलावीशश्चित्सुखसंज्ञोऽजायत ॥ ६ ॥ [ नन्वयं सनन्दन एव षष्ठसर्गे पद्मपादत्वेन वर्णनीयः स चेह कमलानिलय इत्यादिना विष्ण्ववतारत्वेन वर्णितोऽधुना तु सूर्यावतारत्वेन गरुडभ्रात्ररुणावतारत्वेन वा वर्ण्यत इति स्फुट एव विरोध इति चेन्न । चार्वाकेत्यादिवक्ष्यमाणाष्टमपद्ये मण्डनमिश्रानन्दगिर्योः केचिन्मतेन बृहस्पतिनन्दिश्वरावतारत्ववदाविरोधोपपत्तेः । एवं च सुरेश्वरादेर्विध्याद्यवतारत्ववदस्य प्रथमोक्तं विष्ण्ववतारत्वमेव मुख्यमिति दिक् ] ॥ ६ ॥

अपरेऽपि स्वीयैः परैश्च सह येष्या मत्सरस्तत्परान्दैत्यान्स्वपरेषु येष्या तत्परान्वा विद्विषन्तीति ते दिविषदः । स्वपरेष्यापरान्विद्वेष्टी वा तस्य प्रभोः श्रीशंकरस्य चरणं जगतां शरणं परिसेवितुं ब्राह्मणोत्तमानां पुत्रा अभवन् ॥ ७ ॥ [ स्वेति ।

‘ईष्याऽसूया तु परस्य विषये स्पृहा’ ।

इत्यमरात्स्वस्याऽऽत्मनः परोत्कटैतादृशीष्या परस्य विषये प्रकाश्य इष्टशब्दादिलाभौत्तरकालिकान्तःकरणवृत्तिविशेषात्मकमुखे विषयं स्पृहाऽभिलाषस्तत्र परास्तदेकपरायणा ये निखिलभेदवादिनस्ते विद्विषः शत्रवो यस्य स तथा तस्येत्यर्थः । एतादृशस्य प्रभोः श्रीमच्छंकरभगवत्पादाचार्यस्येत्यर्थः ] ॥ ७ ॥

‘विधिरास सुरेश्वरो गिरां निधिरानन्दगिरिव्यजायत’ इत्युक्तमिदानीं मतान्तरमाह । चार्वाकानां देहात्मवादिनास्तिकानां दर्शनस्य शास्त्रस्य विधानेन सरोषस्य धातुव्रह्मणः शापेन गीष्पतिर्देवगुरुर्भुवि मण्डनसंज्ञोऽभूत् । नन्दीश्वरः करुणयेश्वरेण महादेवेन प्रेरितः सन्नानन्दगिरिसंज्ञया व्यजनीति केचित् । वसन्ततिलका वृत्तम् ॥ ८ ॥ [चार्वाकशास्त्रं हि देहात्मवादप्रधानं बृहस्पतिनाऽसुरमोहार्थं प्रणीतमिति पञ्चपुराणादौ प्रसिद्धमेव] [अत्र केचिदिति पदप्रयोगान्नेदं स्वप्रभृतिशिष्टसंमतमिति व्यज्यते] ॥ ८ ॥



सा शोणतीरेऽजनि विप्रकन्या  
 सर्वार्थवित्सर्वगुणोपपन्ना ॥  
 यस्या बभूवुः सहजाश्च विद्याः  
 शिरोगतं के परिहर्तुमीशाः ॥ १५ ॥  
 सर्वाणि शास्त्राणि षडङ्गवेदा-  
 न्काव्यादिकान्वेत्ति परं च सर्वम् ॥  
 तन्नास्ति नो वेत्ति यदत्र बाला  
 तस्मादभूच्चित्रपदं जनानाम् ॥ १६ ॥

सा सरस्वती शोणारूयनदस्य तीरे विप्रस्य विष्णुमित्रसंज्ञकस्य कन्याऽजनि तां विशिनाष्टि । सर्वानर्थान्वेत्तीति सर्वार्थवित्सा चासौ सर्वैर्गुणैरुपपन्ना युक्ता च भिन्नं वा पदं यस्याः पुनर्विद्या ऋग्यजुःसामाथर्वसंज्ञाश्चत्वारो वेदाः शिक्षा कल्पो व्याकरणं छन्दो ज्योतिषं निरुक्तिरिति षडङ्गानि मीमांसा धर्मशास्त्रं न्यायः पुराणमिति चतुर्दश सहजाः सहोत्पन्ना बभूवुर्यस्माच्छिरोगतं शिरसि स्थितं परिहर्तुं के समर्था न केऽपि दुर्वासआदय इत्यर्थः । उपजातिवृत्तम् ॥ १५ ॥ [ शिरोगतं शिरोरुहजातम् । परिहर्तुं त्यक्तम् । क इशाः शक्तिमन्तो भवन्तीति योजना । अयं भावः । यथा शिरोरुहादिकं शरीरस्यावयवजातं सहजमेव तथा तस्याः सर्वविद्याद्युपलक्षितयावच्छब्द-ब्रह्मरूपमङ्गजातं स्वभावसिद्धमेवेति । अर्थान्तरन्यासोऽलंकारस्त्वद्भूनिता पूर्णोपमा च । तदुक्तं कुवलयानन्दमूले ।

‘उक्तिरर्थान्तरन्यासः स्यात्सामान्यविशेषयोः ।

हनूमानब्धिमतरद्दुष्करं किं महात्मनाम् ।

गुणवद्वस्तुसंयोगाद्याति स्वल्पोऽपि गौरवम् ।

पुष्पमालानुषङ्गेण सूत्रं शिरसि धार्यते’ इति ] ॥ १५ ॥

सर्वाणि सांख्यपातञ्जलवैशेषिकन्यायमीमांसावेदान्ताख्यानि शास्त्राणि व्याकरणादीनि षडङ्गान्युगादीन्वेदान्काव्यनाटकादीन्परमन्यच्च सर्वं वेत्ति किं बहुनाऽत्र जगति तन्नास्ति यद्बाला सरस्वती न जानाति यस्मादेवं तस्मात्सा बालाऽत्र लोके जनानामाश्चर्याश्रयभूताऽभूत् । इन्द्रवज्रा वृत्तम् ॥ १६ ॥ [ परं च मन्वादिभिः प्रणीतं यावत्स्मृत्युपस्मृत्यादिरूपं धर्मशास्त्रं तथा श्रीबादरायणादिभिः प्रणीतमष्टादशमहापुराणोपपुराणजातमपि सर्वं सा बाला वेत्तीत्यन्वयः । एवं च ।

‘पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश’



सा विश्वरूपं गुणिनं गुणज्ञा  
मनोभिरामं द्विजपुंगवेभ्यः ॥  
शुश्राव तां चापि स विश्वरूप-  
स्तस्मात्तयोर्दर्शनलालसाऽभूत् ॥ १७ ॥  
अन्योन्यसंदर्शनलालसौ तौ  
चिन्ताप्रकर्षादधिगम्य निद्राम् ॥  
अवाप्य संदर्शनभाषणानि  
पुनः प्रबुद्धौ विरहाभितप्तौ ॥ १८ ॥  
दिदृक्षमाणावपि नेक्षमाणा-  
वन्योन्यवार्ताहृतमानसौ तौ ॥  
यथोचिताहारविहारहीनौ  
तनौ तनुत्वं स्मरणादुपेतौ ॥ १९ ॥

इति स्मृत्युक्तचतुर्दशायुर्वेदाद्युपवेदमिलिताष्टादशविद्यानां सकलानामपि संग्रहः  
सूचितः ] ॥ १६ ॥

एवं सरस्वत्याः प्रादुर्भावमुपवर्ण्य तस्या विवाहं वक्तुमुपक्रमते । सा गुणज्ञा सर-  
स्वती विश्वरूपं मण्डनापरनामधेयं गुणिनं मनोभिरामं द्विजश्रेष्ठेभ्यः श्रुतवती स गुण-  
ज्ञो विश्वरूपस्तां सरस्वतीमपि गुणवतीं मनोभिरामां द्विजपुंगवेभ्यः श्रुतवांस्तस्मात्त-  
योर्मण्डनसरस्वत्योर्दर्शनलालसा जाता । उपजातिवृत्तम् ॥ १७ ॥ [ गुणज्ञेति वक्ष्य-  
माणानुरागहेतुगर्भं विशेषणम् ] ॥ १७ ॥

एवंभूतयोस्तयोश्चिन्तनप्रकर्षालब्धस्वाप्रिकसंदर्शनादिकयोः प्रबोधकाले विरहाभिसं-  
तापो जात इत्याह । अन्योन्येति ॥ १८ ॥

द्रष्टुमिच्छमानावपि नेक्षमाणौ स्वाप्रिकयाऽन्योन्यवार्तया हृतमानसौ यथोचिताहार-  
विहाररहितौ परस्परस्मरणाच्छरीरे सूक्ष्मतामवापतुः ॥ १९ ॥ [ अत्र सरस्वतीविश्वरूपान्यो-  
न्यालम्बितः परस्परगुणमणिगणश्रवणोद्दीपितः स्वस्वोचिताहारविहारविरहसूचितस्व-  
म्भारूपसात्त्विकविशिष्टशरीरकाश्यानुभावितः स्मृतीच्छादिसंचारितो रत्याख्यः स्थायि-  
भाव एव परिकरालंकारात्प्राधान्येन ध्वन्यते । एवं चेह समानुरागको वियोगकालाव-  
च्छिन्नत्वेन विप्रलम्भः शृङ्गार एव रसः । परिकरोऽलंकारः । विस्तरस्तु मदीये साहि-  
त्यसार एव द्रष्टव्य इत्यलं पल्लवितेन ] ॥ १९ ॥



दृष्ट्वा तदीयो पितरौ कदाचि-  
 दपृच्छतां तौ परिकर्षिताङ्गौ ॥  
 वपुः कृशं ते मनसोऽप्यगर्वो  
 न व्याधिमीक्षे न च हेतुमन्यम् ॥ २० ॥  
 इष्टस्य हानेरनभीष्टयोगा-  
 द्भवन्ति दुःखानि शरीरभाजाम् ॥  
 वीक्षे न तौ द्वावपि वीक्षमाणो  
 विना निदानं नहि कार्यजन्म ॥ २१ ॥  
 न तेऽत्यगादुद्वहनस्य कालः  
 परावमानो न च निःस्वता वा ॥  
 कुटुम्बभारो मपि दुःसहोऽयं  
 कुमारवृत्तेस्तव काऽत्र पीडा ॥ २२ ॥  
 न मूढभावः परितापहेतुः  
 पराजितिर्वा तव तन्निदानम् ॥  
 विद्वत्सु विस्पष्टतयाऽग्रपाठा-  
 त्सुदुर्गमार्थादपि तर्कविद्धिः ॥ २३ ॥

कदाचित्तदीयौ पितरौ परिकर्षितशरीरौ तौ दृष्ट्वा पृष्ठवन्तौ । किं तदिति तत्राऽऽह ।  
 शरीरं ते कृशं मनसश्चागर्वस्तदेतत्किंनिमित्तमहं तुरोगं वाऽन्यद्वैतनिमित्तं नेक्षे ॥ २० ॥  
 [ इतः परं भोः पुत्रि भोः पुत्रेति संबुध्यध्याहारः प्रतिप्रश्नं पक्षद्वयेऽपि यथाक्रमं  
 बोध्यः सर्वत्र ] ॥ २० ॥

नच हेतुमन्यमित्युक्तं विवृणोति । इष्टवियोगादनिष्टसंयोगाद्वा देहवर्ता दुःखानि  
 भवन्ति तौ द्वावपि वीक्षमाणो विचार्यमाणोऽहं न वीक्षे । तर्हि निदानं विनैवैतस्स्या-  
 दिति चेत्तत्राऽऽह । निदानं कारणं विना । हि प्रसिद्धम् । कार्यस्य जन्म न भवति  
 तस्मान्मददृश्यमेतन्निदानं वक्तव्यमित्यर्थः । आख्यानकी वृत्तम् ॥ २१ ॥

निदानान्तराप्यपि न सन्तीत्याह । तव विवाहस्य कालोऽपि नैवातिक्रान्तः परे-  
 भ्योऽपमानोऽपि तव नास्ति निर्धनताऽपि ते न भवति किंच दुःसहोऽयं कुटुम्बभारोऽपि  
 मयि वर्ततेऽतस्तवात्र लोके का पीडा न काऽपीत्यर्थः । उपेन्द्रवज्रा वृत्तम् ॥ २२ ॥  
 [ कुमारेति । भावप्रधानोऽयं निर्देशः । कौमारावस्थावस्थितेरित्यर्थः ] ॥ २२ ॥

किंच संतापहेतुमूढभावोऽपि तव नास्ति तथा संतापस्य कारणं पराजयोऽपि तव  
 नास्ति तत्र हेतुर्विद्वत्सु तर्कविद्धिरपि सुदुर्गमोऽर्थो यस्य तस्मात् । सुदुर्जयार्थादिवि



आ जन्मनो विहितकर्मनिषेवणं ते  
 स्वप्नेऽपि नास्ति विहितेतरकर्मसेवा ॥  
 तस्मान्न भेषमपि नारकपातनाभ्यः  
 किं ते मुखं प्रतिदिनं गतशोभमास्ते ॥ २४ ॥  
 निर्वन्धतो बहुदिनं प्रतिपाद्यमानौ  
 वक्तुं कृपाभरयुताविदमूचतुः स्म ॥  
 निर्वन्धतस्तव वदामि मनोगतं मे  
 वाच्यं न वाच्यमिति यद्वितनोति लज्जाम् ॥ २५ ॥  
 शोणारूपपुंनदतटे वसतो द्विजस्य  
 कन्या श्रुतिं गतवती द्विजपुंगवेभ्यः ॥  
 सर्वज्ञतापदमनुत्तमरूपवेषां  
 तामुद्विवक्षति मनो भगवन्मदीयम् ॥ २६ ॥

कचित्पाठः । तथाभूताद्विस्पष्टतयाऽग्रे पाठाद्धेतोः श्रेष्ठपाठादिति वा । प्रपाठादिति  
 कचित्पाठः ॥ २३ ॥

किंच जन्मप्रभृति तव वेदविहितस्य कर्मणः सम्यक्सेवनमस्ति विहितादन्यस्य  
 कर्मणः सेवा तु स्वप्नेऽपि तव नास्ति तस्मान्नारकपातनाभ्योऽपि न त्वया भेतव्यं  
 तथाच लोकद्वितयदुःखविनिर्मुक्तस्य ते मुखं शोभारहितं किमाप्तेऽत्र किं निमित्तमि-  
 त्यर्थः । वसन्तिलकः वृत्तम् ॥ २४ ॥ [ नन्वथापि ।

‘विहितस्याननुष्ठानान्निन्दितस्य च सेवनात् ।

अनिग्रहाच्चेन्द्रियाणां नरः पतनमृच्छति’ ।

इति स्मृतेरुक्तनिमित्तजपातित्यभीत्याऽयं परिताप इत्यत आह । आ जन्मन  
 इत्यादिवसन्ततिलकया ] ॥ २४ ॥

एवमत्याग्रहाद्बहुदिनं निमित्तं वक्तुं कथ्यमानौ । स्नेहजन्यकृपातिशययुक्तौ पितरौ  
 कर्म । मण्डनसरस्वत्याविदं वक्ष्यमाणमूचतुः स्म । किमित्यपेक्षायामादौ मण्डनवचनमु-  
 दाहरति । यद्वाच्यं न वाच्यमिति मे लज्जां विस्तारयति तत्स्वमनसि स्थितं तवात्या-  
 ग्रहाद्वदामि ॥ २५ ॥

तद्दर्शयति । शोणारूपपुंनदस्य तटे वामं कुर्वतो विष्णुमित्रारूपस्य विप्रस्य कन्या  
 सर्वज्ञताश्रयभूताऽनुत्तमरूपवेषवती विप्रवरेभ्यः श्रवणं प्राप्तवन्त्यतो हे भगवन्मदीयं  
 मनस्तामुद्वेष्टुमिच्छति ॥ २६ ॥ [ आदि भगवन् । एतेन वक्ष्यमाणमनोरथपूरणे साम-  
 ग्री सूचिता । शोणारूपेति । पुंनदेनात्र जडात्माऽपि स एव पुमालोकोत्तरो यदनेन



पुत्रेण सोऽतिविनयं गदितोऽन्वशाद्वौ  
 विप्रौ वधूवरणकर्मणि संप्रवीणौ ॥  
 तावापतुर्द्विजगृहं द्विजसंदिदधू  
 देशानतीत्य बहुलान्निजकार्यसिद्धयै ॥ २७ ॥  
 भूभृन्निकेतनगतः श्रुतविश्वशास्त्रः  
 श्रीविश्वरूप इति यः प्रथितः पृथिव्याम् ॥  
 तत्पादपद्मरजसे स्पृहयामि नित्यं  
 साहाय्यमत्र यदि तात भवान्विदध्यात् ॥ २८ ॥  
 पुत्र्या वचः पिबति कर्णपुटेन ताते  
 श्रीविश्वरूपगुरुणा गुरुणा द्विजानाम् ॥  
 आजग्मतुः सुवसनौ विशदाभयष्टी  
 संप्रेषितौ सुतवरोद्धहनक्रियायै ॥ २९ ॥

वक्ष्यमाणकन्यारत्नकर्तृकस्वहृदयरसनिमज्जनादिमुखमनुभूयत इति द्योत्यते । तेनात्र  
 नैवाधिकपदत्वादिदोषावकाशः । द्विजेति । तीर्थयात्रादिपरायणत्वेन ब्राह्मणश्रेष्ठवा-  
 क्येभ्यो निमित्तभूतेभ्यः श्रुतिं गतवती मत्कर्णपथं प्राप्ताऽभूत् । पक्षे वेदतदर्थज्ञत्वेन  
 ब्राह्मणश्रेष्ठेभ्यो हेतुभ्यः सरस्वती देवतात्वेन श्रुतिप्रसिद्धेत्यर्थः ] ॥ २६ ॥

एवमतिविनयं यथा भवेत्तथा पुत्रेण कथितः स हिममित्रो वधूवरणकर्मण्यतिकुशलौ  
 द्वौ विप्रावन्वशात्प्रेषितवान् । वधूवरणकर्मण्याज्ञप्तवानिति वा । तौ निजकार्यसिद्धयर्थं  
 विष्णुमित्रदर्शनेच्छू बहुलान्देशानुल्लङ्घ्य विष्णुमित्रगेहमवापतुः ॥ २७ ॥

अथोभयभारतीवाक्यमुदाहरति । राजस्थाननिवासी श्रुताखिलशास्त्रो यो विश्वरूप  
 इति भूमौ प्रख्यातस्तस्य चरणरजसे नित्यं स्पृहां करोमि 'स्पृहेरीप्सितः' इति संप्रदा-  
 नम् । हे तात यद्यत्र तत्पादपद्मरजःप्राप्तौ भवान्साहाय्यं विदध्यात्तर्हि स्पृहा सफला  
 स्यादित्यर्थः ॥ २८ ॥ [ भूभृदिति । एतेन लौकिकसंपत्तिमत्त्वं तत्र ध्वन्यते ] ॥ २८ ॥

एवं पुत्र्या वचनं ताते कर्णपुटेन पिबति सति द्विजानां गुरुणा विश्वरूपपित्रा हि-  
 ममित्रेण सुतस्योत्कृष्टविवाहक्रियार्थं संप्रेषितौ विशदाभायुक्तयष्टिद्वययुक्तौ सुवस्त्रौ द्वौ  
 ब्राह्मणावाजग्मतुः ॥ २९ ॥ [ यद्यप्यत्र पुत्रीपदादेव तस्मिन्पितृत्वे लब्धे पुनस्तद्वाच-  
 कं तातपदं पौनरुक्त्यापादकमिव प्रतीयते तथाऽपि सतीपितरि दक्षप्रजापतौ जामातृ-  
 द्वेष्टृत्वेन पितृत्वगुणाभावस्यापि शास्त्रे दर्शनात्तदपाकरणार्थत्वेन तदुपयुक्तमेवेति भा-  
 वः ] [ कर्णेति । पिबति सादरं शृण्वति सतीत्यर्थः । एतेनोक्तवाक्ये पीयूषसम-  
 त्वं सूचितम् ] [ सुवसनौ शोभनानि धौतसितत्वादिना रमणीयानि वसनान्युष्णी-  
 षादिवासांसि ययोस्तौ तथा ] [ विशदेति । विशदा निर्मलाऽऽभा ययोस्तादृश्यौ



तावार्च्यं स द्विजवरौ विहितोपचारै-  
 रायानकारणमधो शनकैरपृच्छत् ॥  
 श्रीविश्वरूपगुरुवाक्यत आगतौ स्व  
 इत्युचतुर्वरणकर्मणि कन्यकायाः ॥ ३० ॥  
 संप्रेषितौ श्रुतवयःकुलवृत्तधर्मैः  
 साधारणीं श्रुतवता स्वसुतस्य तेन ॥  
 याचावहे तव सुतां द्विज तस्य हेतो-  
 रन्योन्यसंघटनमेतु मणिद्वयं तत् ॥ ३१ ॥

यष्टौ पान्थगृहस्थर्षिधर्मोचिताषाढारुण्यवैणवदण्डौ ययोस्तौ तथेत्यर्थः । एतेन तत्स्वा-  
 मिन्यपि सदाचारशालित्वमभिव्यज्यते ] ॥ २९ ॥

स विष्णुमित्रस्तौ विप्रवरौ विहितोपचारैः संपूज्याथानन्तरं शनैरागमनकारणं पृष्ट-  
 वान् । श्रीविश्वरूपस्य पितुर्वाक्यात्कन्याया वरणकर्तृमागमनं कृतवन्तावित्यूच-  
 तुः ॥ ३० ॥

[ अथां 'मङ्गलानन्तरारम्भप्रश्नकात्स्न्येष्वथो अथ'

इत्यमरान्निरुक्तविप्रयुग्मागमनावलोकनानन्तरमित्यर्थः । तौ पूर्वपद्योक्तौ । विहितेति ।  
 धर्मशास्त्रविहितपाद्यादिभिः । आर्च्यार्चितः पूजयित्वेत्यर्थः । अर्चयति स्वपपाठ  
 एव । निरुपपदाद्धातोर्यबविधानात् । अत एव कालिदासोऽपि रघुवंशे 'तमर्चयित्वा  
 विधिवद्विजिः' इत्यादौ क्त्वाप्रत्ययान्तमेव पपाठ ] [ श्रीति । श्रीमानैहिकपा-  
 रत्रिकमकलमंपत्तिमान्यो विश्वरूपगुरुर्विश्वविख्यातविद्यादिकीर्तेर्विश्वरूपपण्डितस्य पि-  
 ता । 'स्यान्निषेकादिकुद्गुरुः' इत्यमरः । तस्य वाक्यत इति यावत् ] [ वरणेति ।  
 वरणं विश्वरूपकर्तृकं तत्पाणिग्रहणं तल्लक्षणं यत्कर्मोद्वाहशास्त्रविहितक्रियाजातं तस्मि-  
 न्विषये तद्वटनार्थमित्यर्थः ] ॥ ३० ॥

श्रुतेन शास्त्रश्रवणेन कुलेन वृत्तैर्वृत्तिभिश्चरित्रैर्वा धर्मैश्च स्वसुतस्य साधारणीं समानां  
 तव सुतां श्रुतवता तेन श्रीविश्वरूपगुरुणा तस्य श्रीविश्वरूपस्य हेतोस्तव सुतां या-  
 चावहे । हे द्विज हिममित्रमुखेनैव याच्नां करवाव तस्मान्मणिद्वयमन्योन्यसंघटनं पर-  
 स्परसंबन्धमेतु प्राप्नोतु । तस्य हेतोरित्यस्य तस्मात्कारणादिति वाऽर्थः । 'निमित्तपर्या-  
 यप्रयोगे सर्वासां प्रायदर्शनम्' इति वचनात्पृष्टी ॥ ३१ ॥ [ तद्विश्वरूपसरस्वतीरूपम् ।  
 मणीति । रत्नद्वन्द्वम् । अन्योन्येति । परस्परसंमेलनमेतु जगदीश्वरकृपया प्राप्नोत्व-  
 त्यन्वयः ] ॥ ३१ ॥



मह्यं तदुक्तमभिरोचत एव विप्रौ  
 पृष्ट्वा वधूं मम पुनः करवाणि नित्यम् ॥  
 कन्याप्रदानमिदमायतते वधूषु  
 नो चेदमूर्व्यसनसक्तिषु पीडयेयुः ॥ ३२ ॥  
 भार्यामपृच्छदथ किं करवाव भद्रे  
 विप्रौ वरीतुमनसौ खलु राजगेहात् ॥  
 एतां सुतां सुतनिभा तव याऽस्ति कन्या  
 ब्रूहि त्वमेकमनुमाय पुनर्न वाच्यम् ॥ ३३ ॥  
 दूरे स्थितिः श्रुतवयःकुलवृत्तजातं  
 न ज्ञायते तदपि किं प्रवदामि तुभ्यम् ॥  
 वित्तान्विताय कुलवृत्तसमन्विताय  
 देया सुतेति विदितं श्रुतिलोकयोश्च ॥ ३४ ॥

एवमुक्तो विष्णुमित्र उवाच । हे विप्रौ यद्यपि तेन हिममित्रेणोक्तं मह्यं रोचत एव  
 तथाऽपि निजवधूं पृष्ट्वा तदुक्तं करवाणि । यस्मादिदं कन्याप्रदानं वध्वधीनमेव नित्यं  
 भवति । नो चेत्तदनुमत्यभावे व्यसनप्राप्तिषु कन्याया दुःखप्राप्तिष्वमूर्वध्वः पीडयेयु-  
 रित्यर्थः ॥ ३२ ॥ [ आयततेऽभितो यत्नं तनोतीत्यर्थः । कन्यादानविषयकः समी-  
 चीनस्थलनिरीक्षणादिलक्षणः प्रयत्नः पत्न्येकाधिकरणकः प्राधान्येन भवतीति भा-  
 वः ] [ व्यसनेति । 'व्यसनं त्वशुभे' इति मेदिन्युक्तेर्व्यसनेष्वशुभेषु दैवाज्जातेषु सत्सु  
 याः सक्तयः प्रेमातिशयाच्छोकातिरेकास्तेषु प्राप्तेषु सत्स्वित्यर्थः ] [ पीडयेयुः प-  
 तिमित्यार्थिकं संयोज्य योजना ] ॥ ३२ ॥

अथानन्तरं भार्यां पृष्ट्वान्हे भद्रे तव या पुत्रतुल्या कन्याऽस्ति तां वरीतुकामौ  
 खलु राजगेहादेवावागतौ । एतयोरागमनं भद्रंकरमिति संबोधनाशयः । तत्र किं  
 करवाव किं देया न देया वा तस्मात्त्वं पक्षद्वय एकमनुमाय सम्यग्ज्ञात्वा ब्रूहि । यतो  
 देयेत्युक्त्वा न देयेति पुनर्न वक्तव्यं 'सकृत्कन्या प्रदीयते' इत्यादिस्मृतेः ॥ ३३ ॥  
 [ हे भद्रे कल्याणमूर्ते इत्यर्थः । एतेन त्रैवर्गिकस्य धर्मादिलक्षणस्य कल्याणस्य तदे-  
 कायत्तत्त्वात्तत्पोत्साहनं ध्वन्यते । राजेति । काश्मीरेश्वरगृहात् । खलु निश्चितम् ।  
 एतेनैहिकसंपत्तिशालित्वं व्यज्यते । किं करवावाऽऽवामित्यार्थिकम् ] ॥ ३३ ॥

एवं पृष्ट्वा विष्णुमित्रभार्योवाच । प्रथमं स्थितिर्दूरे तथा यच्च ज्ञातव्यं श्रुतवयःकुल-  
 वृत्तजातं तदपि न ज्ञायतेऽतस्तुभ्यमहं किं प्रवदामि । वित्तयुक्ताय कुलेन वृत्तेनाधी-  
 तेन शीलेन वृत्त्या च समन्विताय कन्या प्रदेयेति तु ।



नैवं नियन्तुमनघे तव शक्यमेत-  
 त्ता रुक्मिणीं यदुकुलाय कुशस्थलीशे ॥  
 प्रादात्स भीष्मकनृपः खलु कुण्डनेश-  
 स्तीर्थापदेशमटते त्वपरीक्षिताय ॥ ३५ ॥  
 किं केन संगतमिदं सति मा विचारी-  
 यो वैदिकीं सरणिमग्रहतां प्रयज्ञात् ॥  
 प्रातिष्ठिपत्सुगतदुर्जयनिर्जयेन  
 शिष्यं यमेनमशिषत्स च भट्टपादः ॥ ३६ ॥

‘कुलं च शीलं च वयश्च रूपं  
 विद्या च विसं च सनाथता च ।  
 एतान्गुणान्सप्त परीक्ष्य देया  
 कम्या बुधैः शेषमचिन्तनीयम्’

इत्यादिस्मृतिमूलभूतश्रुतौ लोके च विदितमेवेत्यर्थः ॥ ३४ ॥ [ तुभ्यं किं प्रब्रवीमि  
 दानतद्वर्जनयोरेकतरमपि मया वक्तुं नैव शक्यत इत्यन्वयः । एवं च नैव देयेति  
 वक्तव्ये पूर्वपद्ये राजपदध्वनितश्रीमदभिमतदानप्रत्याख्यानेन पातिव्रत्यभङ्गापत्तिः ।  
 तदङ्गीकृतौ च दूरत्वादिवक्ष्यमाणदोषापत्तिरिति मौनमेव शरणमिति द्योत्यते । तत्र  
 हेतुः । दूर इत्यादि पूर्वार्धशेषेण । यतो दूरे स्थितिरतः श्रुतवयःकुलवृत्तजातं न  
 ज्ञायत इति संबन्धः । कुलेति । कुलस्य वृत्तं तत्समान्वितायेत्यर्थः ] ॥ ३४ ॥

एवमुक्तो विष्णुमित्र आह । हेऽनघे तवैतन्नैवं नियन्तुं शक्यं यतो यदुगोत्राय  
 कुशस्थलीं द्वारकामीष्ट इति कुशस्थलीट् तस्मै तीर्थव्याजं यथा स्यात्तथाऽटतेऽपरीक्षि-  
 ताय च श्रीकृष्णाय तां प्रसिद्धां रुक्मिणीं कुण्डिनारुयनगरेशो भीष्मकाभिधो नृपः प्रा-  
 दात्खलु प्रसिद्धम् । तथाच लोकप्रसिद्धायाप्यपरीक्षिताय सुता न देयेत्येतन्नियन्तुं न  
 शक्यमित्यर्थः ॥ ३५ ॥ [ हेऽनघे कायिकादिसकलदोषशून्ये प्रिय इत्यर्थः । भीष्म-  
 केति । भीष्मकसंज्ञकस्य \*राज्ञः सुतः पुत्र इत्यर्थः । एतादृशः स भीष्मकत्वेन प्रख्या-  
 तः । यद्विति । यदवः कुलं वंशो यस्य स तथा । एतेन तत्र ययाविशापाच्छत्रचा-  
 मरादिवैधुर्यं ध्वन्यते । तीर्थेति । गूढं रुक्मिणीप्रेषितपत्रिकावशादन्तः परमौत्सुक्येऽपि  
 बहिस्तीर्थानामपदेशो मिषं यथा स्यात्तथाऽटते रथमात्रसहायेन परिभ्रमत् इत्यर्थः ] ॥ ३५ ॥

ननु श्रीकृष्णस्य परमेश्वरत्वेन प्रख्यातत्वादस्य तु मनुष्यत्वेन वराकत्वात्किं केन  
 संगतमित्याशङ्क्याऽऽह । हे सति किं केन संगतमिति विचारं मा कुरु । यतोऽयम-



किं वर्ण्यते सुदति यो भविता वरो नो  
 विद्याधनं द्विजवरस्य न बाह्यवित्तम् ॥  
 याऽन्वेति संततमनन्तदिगन्तभाजं  
 यां राजचोरवनिता नच हर्तुमीशाः ॥ ३७ ॥  
 वैध्वर्जनावनपरिव्ययगानि तानि  
 वित्तानि चित्तमनिशं परिस्वेदयन्ति ॥  
 चोरानृपात्स्वजनतश्च भयं धनानां  
 शर्मेति जातु न गुणः खलु बालिशस्य ॥ ३८ ॥

प्यतिप्रसिद्धभट्टपादमुख्यशिष्यत्वेन प्रसिद्ध इत्याह । यः सुगतानां मध्ये ये दुर्जया-  
 स्तेषां निर्जयेन वैदिकां सरणिं समग्रां प्रयत्नात्प्रकर्षेण स्थापितवान्सोऽतिप्रख्यातो  
 भट्टपादो यमेनं विश्वरूपं शिक्षितुं योग्यं शिक्षितवान् ॥ ३६ ॥ [ हे सति भोः सा-  
 ध्वि । एतेन तव मदेकनिष्ठत्वाल्लोकवार्तानभिज्ञत्वेन प्रकृते विश्वरूपपाण्डिते श्रुतादिपरी-  
 क्षणसंदेहसत्त्वेऽपि न क्षतिरिति द्योत्यते ] [ अप्रहतामखण्डिताम् ] ॥ ३६ ॥

यो विश्वरूपो नोऽस्माकं वरः कन्यार्थं वरणीयो भविता भविष्यति स हे सुदति  
 किं वर्ण्यते वर्णयितुमशक्य इत्यर्थः । विद्यावतो विश्वरूपस्योत्कृष्टत्वबोधनार्थं विद्यो-  
 त्कर्षं निरूपयति । यतो द्विजश्रेष्ठस्य विद्यैव धनं नतु बाह्यवित्तं याऽऽविद्यानन्तदिग-  
 न्तं भजतीत्यनन्तदिगन्तभाक्तं संततं निरन्तरमन्वेति । यां च राजचोरवनिता हर्तुं  
 न समर्थाः ॥ ३७ ॥ [ हे सुदति । एतेन पूर्वपद्योक्तताद्विद्यामात्रप्रशंसनसूचनसंजा-  
 तोक्ताशङ्काव्यञ्जकमन्दस्मितवत्त्वं द्योत्यते । अनन्तेति । असंख्यातहरित्प्रान्तसेविनमपि  
 पुरुषमित्यर्थः । राजेति । वनिताऽत्र पण्याङ्गनैव । तस्या एव वित्तहारकत्वात् । हर्तु-  
 मीशाः समर्था नैव भवन्तीति योजना । एतेन पदमात्रमप्यननुगताद्राजाद्यपहार्याच्च  
 वित्ताद्व्यतिरेको विद्यायां व्यज्यते । प्रतीपविशेषोऽत्रालंकारः । तदुक्तम् ।

‘वर्ण्योपमेयलाभेन तथाऽन्यस्याप्यनादरः ।

कः क्रौर्यदर्पस्ते मृत्यो त्वत्तुल्याः सन्ति हि स्त्रियः’

इति । यद्वा पर्यस्तापन्हुतिरवे ।

‘अन्यत्र तस्याऽऽरोपार्थः पर्यस्तापन्हुतिश्च सः

नायं सुधांशुः किं तर्हि सुधांशुः प्रेयसीमुखम्’ ।

इत्युक्तत्वात् ] ॥ ३७ ॥

हे वैध्वर्जनपालनपरिव्ययगोचरीभूतानि लोकेप्रसिद्धानि वित्तानि चित्तं परिस्वेदय-

१ ग. ‘जचौर’ । २ ख. ग. घ. वध्वार्ज । ३ क. ‘न्ति । चौरा’ । ४ ख. ग. घ. ‘ष्टतावो’ ।  
 ५ ग. जचौर’ । ६ ख. ग. घ. वध्वार्ज ।



केचिद्धनं निदधते भुवि नोपभोगं  
 कुर्वन्ति लोभवशगा न विदन्ति केचित् ॥  
 अन्येन गोपितमथान्यजना हरन्ति  
 तच्चेन्नदीपरिसरे जलमेव हर्तुं ॥ ३९ ॥  
 सर्वात्मना दुहितरो न गृहे विधेया-  
 स्ताश्चेत्पुरा परिणयाद्रज उद्भूतं स्यात् ॥  
 पश्येयुरात्मपितरौ बत पातयन्ति  
 दुःखेषु घोरनरकेष्विति धर्मशास्त्रम् ॥ ४० ॥  
 मा भूदयं मम सुता कलहः कुमारीं  
 पृच्छाव सा वदति यं भविता वरोऽस्याः ॥  
 एवं विधाय समयं पितरौ कुमार्या  
 अभ्याशमीयतुरितो गदितेष्टकार्यौ ॥ ४१ ॥

न्ति खलु प्रसिद्धं यतो लौकिकवित्तानां चोरादिभ्यो भयमतो बालिशस्य विद्याहीन-  
 स्य पूर्वस्य सुखसंज्ञको गुणः कदाऽपि नास्ति ॥ ३८ ॥

किंच केचिल्लोभवशवर्तिनो धनं भूमौ स्थापयन्ति न तूपभोगं कुर्वन्ति केचित्तु भूमौ-  
 स्थापितं धनं भोगेच्छाकाले नैव लभन्ते किंचान्येन गोपितमथान्यजना हरन्ति तद्धनं  
 नद्याः परिसरे तीरे गोपितं चेत्तर्हि जलमेव हर्तुं । तथाचानेकदुःखसंमिश्रबाह्यवित्तव-  
 क्षापेक्षया विद्याधनवत्त्वमेव श्रेष्ठमिति भावः ॥ ३९ ॥

किंच सर्वात्मना सर्वप्रकारेण दुहितरो गृहे नैव स्थापनीयाः । विपक्षे दोषमाह । ता  
 दुहितरो विवाहात्पूर्वं स्वस्मादुद्भूतं रजः पश्येयुश्चेत्तदा दुःखेषु घोरनरकेषु स्वपितरौ-  
 पातयन्तीति धर्मशास्त्रम् । तथाचोक्तम् ।

‘पितृगृहे तु या कन्या रजः पश्येदसंकृता ।

भ्रूणहा तत्पिता ज्ञेयो वृषली सा च कन्यका’ इति ॥ ४० ॥

मा भूदयं मया सह तव कलहः कुमारीं पृच्छाव सा मम सुता यं वदति स तस्या  
 वरो भविष्यत्येवं संकेतं विधाय पितरावस्मात्स्थानाकुमार्याः समीपमीयतुर्जगमतुर्गदितं  
 कथितमिष्टकार्यं याभ्यां तौ ॥ ४१ ॥ [ समयं प्रतिज्ञाम् ।

‘समयः शपथाचारसिद्धान्तेषु तथाऽधिपे ।

क्रियाकारे च निर्देशे संकेते कालभाषयोः’ इति मेदिनी ] ॥ ४१ ॥



श्रीविश्वरूपगुरुणा प्रहितौ द्विजाती  
 कन्यार्थिनौ सुतनु किं करवाव वाच्यम् ॥  
 तस्याः प्रमोदनिचयो न ममौ शरीरे  
 रोमाञ्चपूरमिषतो बहिरुज्जगाम ॥ ४२ ॥  
 तेनैव सा प्रतिवचः प्रददौ पितृभ्यां  
 तेनैव तावपि तयोर्युगलाय सत्यम् ॥  
 आदाय विप्रमपरं पितृगेहतोऽस्या-  
 स्तौ जग्मतुर्द्विजवरौ स्वनिकेतनाय ॥ ४३ ॥

गत्वा यदुक्तवन्तौ तद्दर्शयति । श्रीविश्वरूपगुरुणा हिममित्रेण कन्यार्थिनौ द्वौ विप्रौ प्रेषितौ हे सुतनु सुदेहे किं करवाव वाच्यं यदावाभ्यां कर्तव्यं तत्स्वयैव वक्तव्यमित्यर्थः । एवं स्वेष्टं श्रुतवत्यास्तस्याः शरीरे प्रमोदसमुदायो न ममौ किंतु रोमाञ्चव्याजेन बहिरुज्जगाम ॥ ४२ ॥ [ अत्र श्रीशब्देनैहिकाद्याखिलसंपत्तिः सूच्यते । द्विजाती द्विजावित्यर्थः । 'जातिर्जातं च सामान्यम्' इत्यमरः । अत्र रोमाञ्चेत्यादिकैतवापहृत्यलंकारापेक्षया विश्वरूपपण्डितालम्बितः पितृकाथितनिरुक्तविप्रागमनश्रवणोद्दीपितः प्रोक्त-रोमाञ्चानुभावितः प्रमोदसंचारितः प्रकृतसरस्वत्याख्यकन्यकानायिकानिष्ठः परिपुष्टो रत्याख्यः स्थायिभाव एव शृङ्गाररसः प्राधान्येन ध्वन्यते । अलंकारलक्षणं तूक्तं कुवलयानन्दमूले ।

‘कैतवापहृतिर्व्यक्तौ व्याजाद्यैर्निहृतेः पदैः ।

निर्यान्ति स्मरनाराचाः कान्ताहक्पातकैतवात्' इति ] ॥ ४२ ॥

तेनैव रोमाञ्चमिषेण बहिरुद्गतेन प्रमोदनिचयेन सोभयभारती पित्रे मात्रे च प्रत्युत्तरं प्रददौ पितरावपि तेनैव रोमाञ्चमिषेण बहिरुद्गतेन प्रमोदनिचयेन तयोर्विप्रयोर्युगलाय सत्यं प्रत्युत्तरं ददतुरिति विपरिणामेन संबन्धस्तदनन्तरमस्याः पितृगेहादन्यं विप्रमादाय तौ द्विजवरौ स्वगृहाय जग्मतुः ॥ ४३ ॥ [ तयोः सरस्वतीविश्वरूपयोः । युगलाय युग्मोपलक्षितदांपत्यार्थमित्यर्थः । सत्यं निश्चयजातं चक्रतुरित्यध्याहृत्यान्वयः । ततः किं वृत्तमित्यत्राऽऽह । आदायेत्याद्युत्तरार्धेन । अस्याः प्रकृतायाः सरस्वत्या इत्यर्थः । तौ विश्वरूपपितृप्रेषिताविति यावत् ] ॥ ४३ ॥



अस्माच्चतुर्दशदिने भविता दशम्यां  
 यामित्रभादिशुभयोगयुतो मुहूर्तः ॥  
 एवं विलिरूप गणितादिषु कौशलास्या  
 व्याख्यापराय दिशति स्म सरस्वती सा ॥ ४४ ॥  
 तौ तदृष्टपुष्टमनसौ विहितेष्टकार्यौ  
 श्रीविश्वरूपगुरुमुत्तममैक्षिषाताम् ॥  
 सिद्धं समीहितमिति प्रथितानुभावो  
 दृष्ट्वेव तन्मुखमसावथ निश्चिकाय ॥ ४५ ॥  
 अन्यः स्वहस्तगतपत्रमदात्स पत्रं  
 दृष्ट्वा जहास सुखवारिनिधौ ममञ्ज ॥  
 विप्रान्यथोचितमपूपुजदागतांस्ता-  
 न्त्वाऽशुकादिभिरयं बहुवित्तलभ्यैः ॥ ४६ ॥

गणितादिषु कुशलमेव कौशलमास्यं मुखं यस्याः सा सरस्वत्यस्माद्वर्तमानदिना-  
 चतुर्दशदिने दशम्यां तिथौ यामित्रनक्षत्रं लग्ननक्षत्राच्चतुर्दशमादिपदाच्चन्द्राल्लग्नतो वा  
 सप्तमं स्थानं गृह्यते तस्मिञ्शुभानां चन्द्रादीनां योगस्तेन युक्तो मुहूर्तो भविष्यतीत्येवं  
 विलिरूप व्याख्यापराय लग्नपत्रव्याख्यानकर्त्रे स्वब्राह्मणाय दिशति स्मोपदिदेश ॥ ४४ ॥  
 [ कौशलेति । गणितफलितादिविषयकचातुरीजातमास्ये मुख एव यस्याः सा तथे-  
 त्यर्थः । एतेन लेखनाद्यायासवैधुर्यं ध्वन्यते ] ॥ ४४ ॥

विहितेष्टकार्यौ तदृष्टपुष्टमनसौ तौ विप्रवृत्तमं विश्वरूपगुरुं दृष्टवन्तौ । अथान-  
 न्तरं प्रथितः प्रख्यातोऽनुभावः प्रभावो यस्य स विश्वरूपगुरुस्तयोर्मुखं दृष्ट्वैव  
 समीहितमभिलषितं सिद्धमिति निश्चयं कृतवान् ॥ ४५ ॥ [ उत्तमं सुप्रसन्नं यथा  
 स्यात्तथेत्यर्थः ] ॥ ४५ ॥

अन्यो द्वाभ्यामितरो विष्णुमित्रप्रेषितो ब्राह्मणः स्वहस्ते स्थितं पत्रं दत्तवान् ।  
 हिममित्रः पत्रं दृष्ट्वा जहास सुखसमुद्रे ममञ्जाऽऽगतांस्तान्विप्रान्नत्वाऽयं हिममित्रो  
 बहुवित्तलभ्यै रत्नवस्त्रादिभिर्यथायोग्यं पूजितवान् ॥ ४६ ॥ [ अन्य इति । अदाह-  
 तवानित्यर्थः । अदायि पत्रमिति त्वपपाठ एव तस्मा इत्यार्थिक मध्याहारो वा ] ॥ ४६ ॥



पित्राऽनुशिष्टवसुधासुरशंसितेन  
 विज्ञापितः सुखमवाप स विश्वरूपः ॥  
 कार्याण्यथाऽऽह पृथगात्मजनान्समेता-  
 न्बन्धुप्रियः परिणयोचितसाधनाय ॥ ४७ ॥  
 मुहूर्तिकैर्बहुभिरेत्य मुहूर्तकाले  
 संदर्शिते द्विजवरैर्बहुविद्भिरिष्टैः ॥  
 माङ्गल्यवस्तुसहितोऽखिलभूषणाढ्यः  
 स प्रापदक्षततनुः पृथुशोणतीरम् ॥ ४८ ॥  
 शोणस्य तीरमुपयातमुपाशृणोत्स  
 जामातरं बहुविधं किल विष्णुमित्रः ॥  
 प्रत्युज्जगाम मुमुदे प्रियदर्शनेन  
 प्रावीविविशद्रूढममुं बहुवाद्यघोषैः ॥ ४९ ॥  
 दत्त्वाऽऽसनं मृदु वचः समुदीर्य तस्मै  
 पाद्यं ददौ समधुपर्कमनैर्घपात्रे ॥  
 अर्घ्यं ददावहमियं तनया गृहास्ते  
 गावो हिरण्यमखिलं भवदीयमूचे ॥ ५० ॥

अनुशिक्षितब्राह्मणकथितेन पित्रा हिममित्रेण प्रबोधितो विश्वरूपः सुखमवापाथान-  
 न्तरं विवाहे यदुचितं तस्य साधनाय समेतान्समागतान्बन्धुप्रियो विश्वरूपः कार्या-  
 ण्यवश्यकर्तव्यानि पृथक्पृथग्यथायोग्यं प्राह ॥ ४७ ॥

मुहूर्तशास्त्रविद्भिर्बहुभिरिष्टैर्द्विजवरैरागत्य संदर्शिते मुहूर्तकाले माङ्गल्यवस्तुयुतः स-  
 कलभूषणसंपन्नोऽविकलदेहो विश्वरूपो विशालं शोणतीरं प्राप्तवान् ॥ ४८ ॥ [ मा-  
 ङ्गल्येति । दधिदूर्वादिमङ्गलदर्शनसहितः सन्नित्यर्थः ] ॥ ४८ ॥

शोणतीरमुपागतं बहुप्रकारयुक्तं जामातरं स विष्णुमित्र उपाशृणोत् । श्रुत्वा च  
 प्रत्युज्जगाम प्रियदर्शनेन मोदं च प्राप । ततोऽमुं जामातरं बहुवाद्यघोषैर्गृहं प्रवेशित-  
 वान् ॥ ४९ ॥ [ बह्विति क्रियाविशेषणम् ] [ प्रियेति । प्रियः स्वाभिलषितगुण-  
 को यो जामाता तस्य दर्शनं साक्षात्कारस्तेनेत्यर्थः ] ॥ ४९ ॥

आसनं दत्त्वा कोमलं वचनमुदीर्य तस्मै विश्वरूपाय पाद्यं ददौ मधुपर्कसहितमर्घ्यं  
 चामूल्यपात्रे ददौ । अहमियं तनया ते गृहा गावो हिरण्यमखिलं भवदीयमित्युक्त-  
 वान् ॥ ५० ॥



अस्माकमद्य पवितं कुलमावृताः स्मः  
संदर्शनं परिणयव्यपदेशतोऽभूत् ॥  
नो चेद्भवान्बहुविदग्रसरः क्व चाहं  
भद्रेण भद्रमुपयाति पुमान्विपाकात् ॥ ५१ ॥  
यद्यद्गृहेऽत्र भगवन्निह रोचते ते  
तत्तन्निवेद्यमखिलं भवदीयमेतत् ॥  
वक्ष्यामि सर्वमभिलाषपदं त्वदीयं  
युक्तं हि संततमुपासितवृद्धपूगे ॥ ५२ ॥  
एवं मिथः परिनिगद्य विशेषमृद्ध्या  
वाचा युतौ मुदमवापतुरुत्तमां तौ ॥  
अन्ये च संमुमुदिरे प्रियसत्कथाभिः  
स्वेच्छाविहारहसनैरुभये विधेयाः ॥ ५३ ॥

अद्यास्माकं कुलं पवित्रितं वयं चाऽऽवृताः स्मो विवाहव्याजात्संदर्शनं जातं नो  
चेद्बहुज्ञाग्रणीर्भवान्क्वाहं च क्व तथाऽपि पुण्यकर्मणा कल्याणं विपाकात्पुमानुप-  
याति ॥ ५१ ॥

किं बहुना यद्यदत्र गृहे हे भगवंस्तवाभिरोचते तत्तदेतदखिलं भवदीयं निवेद्यं नि-  
वेदनीयमेवमुक्तवन्तं विष्णुमित्रं हिममित्र उवाच सर्वं त्वदीयमेव ममापि यदभिलाषा-  
स्पदं भविष्यति तद्वक्ष्यामि भवता त्वहमित्यादिना यदुक्तं तन्निरन्तरमुपासिता वृद्धस-  
मूहा येन तस्मिंस्त्वयि युक्तमेवेत्यर्थः ॥ ५२ ॥ [ ते तुभ्यमित्यर्थः । निवेद्यं कथनीयं  
भवतेति शेषः । सर्वमित्यादि । सर्वं त्वदीयमभिलाषपदं वस्त्वेतद्भवदीयमेवाखिलमि-  
त्यहं वक्ष्यामीति योजना । तत्रार्थान्तरन्यासेन हेतुं द्योतयति । युक्तं हीति । इद-  
मिति शेषः । 'पूगः क्रमुकवृन्दयोः' इत्यमरः ] ॥ ५२ ॥

विशेषेण कोमलया वाचा युक्तौ तौ विष्णुमित्रहिममित्रावेवं परस्परमुक्तवोत्तमां  
मुदमवामतुः । अन्ये चोभये नियोज्याः प्रियसत्कथाभिः स्वेच्छाविहारहसनैः सम्यङ्-  
मोदं प्राप्नुः ॥ ५३ ॥ [ स्वेच्छेति । स्वेच्छया कल्पिता ये विहारा जलयन्त्रादिली-  
लावलोकनादिव्यापारविशेषास्तैर्यानि हसनानि हर्षजातानि तैरित्यर्थः । उभये सरस्व-  
तीविश्वरूपपक्षीयजनसंघ इत्यर्थः । अविधेया इति च्छेदः । न विद्यते विवेकं कर्तव्यं  
येषां ते तथा कृतकृत्या इत्यर्थः । सन्त इति योज्यम् ] ॥ ५३ ॥



कन्यावरौ प्रकृतिसिद्धसुरूपवेषौ  
 दृष्टोभयेऽपि परिकर्म विलम्बमानाः ॥  
 चक्रुर्विधेयमिति कर्तुमनीश्वरास्ते  
 शोभाविशेषमपि मङ्गलवासरेऽस्मिन् ॥ ५४ ॥  
 एतत्प्रभाप्रतिहतात्मविभूतिभावा-  
 दाकल्पजातमपि नातिशयं वितेने ॥  
 लोकप्रसिद्धिमनुसृत्य विधेयबुद्ध्या  
 भूषां व्यधुस्तदुभये न विशेषबुद्ध्या ॥ ५५ ॥  
 मौहूर्तिका बहुविदोऽपि मुहूर्तकाल-  
 मप्राक्षुरक्षतधियं खिलतां सखीभिः ॥  
 पश्चात्तदुक्तशुभयोगयुते शुभांशे  
 मौहूर्तिकाः स्वमतितो जगृहुर्मुहूर्तम् ॥ ५६ ॥  
 जग्राह पाणिकमलं हिममित्रसूनुः  
 श्रीविष्णुमित्रदुहितुः करपल्लवेन ॥  
 भेरीमृदङ्गपटहाध्ययनावजघोषै-  
 र्दिङ्मण्डले सुपरिमूर्च्छति दिव्यकाले ॥ ५७ ॥

स्वभावसिद्धसुरूपवेषौ कन्यावरौ दृष्ट्वा तद्दर्शनासक्तचित्तत्वात्कर्तुमसमर्था अप्यव-  
 श्यं विधेयमिति कृत्वा परिकर्माङ्गसंस्कारं तथाऽस्मिन्मङ्गलवासरे शोभाविशेषं च विल-  
 म्बमानाः कृतवन्त इत्यर्थः ॥ ५४ ॥ [ परिकर्म 'प्रतिकर्म प्रसाधनम्' इत्यमराद्वधूवर-  
 योर्मण्डनाभरणादिविरचनमिति यावत् ] [ शोभाविशेषोऽत्र तत्तद्वसनानुलेपनाभरण-  
 धूपनाविवासनप्रसाधनादिलक्षण एव बोध्यः ] ॥ ५४ ॥

आकल्पजातमपि भूषणनिचयोऽप्यतिशयं न कृतवांस्तत्र हेतुरेतयोः कन्यावरयोः  
 प्रभया कान्त्या प्रतिहताऽत्मविभूतिर्यस्य तत्त्वात् । नन्वेवं तर्हि किमर्थं तावलंकृतवन्त  
 इति चेत्तत्राऽऽह । लोकप्रसिद्धिमनुसृत्येदमवश्यं विधेयमिति बुद्धयोभये तयोर्भूषां  
 व्यधुरलंकारं चक्रुर्न तु भूषणैरेतयोः कश्चिद्विशेषो भविष्यतीति बुद्ध्या ॥ ५५ ॥  
 [ आकल्पेति । 'आकल्पवेषौ नेपथ्यम्' इत्यमराद्रत्नाद्याभरणजातमपीत्यर्थः ] ॥ ५५ ॥

बहुज्ञा अपि ज्योतिर्विदो मुहूर्तकालमक्षतधियं सखीभिः क्रीडन्तीमुभयभारतीं पृष्ट-  
 वन्तः पश्चात्तयोक्ते शुभयोगयुक्ते शुभग्रहस्य नवांशे मौहूर्तिकाः स्वबुद्धितो मुहूर्तं  
 जगृहुः ॥ ५६ ॥ [ अक्षतेति । सार्वज्ञात्सर्वत्राप्रतिहतमतिमित्यर्थः ] ॥ ५६ ॥

भेरीमृदङ्गपटहवेदाध्ययनशङ्खघोषैर्दिङ्मण्डले सुपरिमूर्च्छति सुषुव्याप्ते साति हिममित्र-



यं यं पदार्थमभिकामयते पुमान्य-  
 स्तं तं प्रदाय समतूतुषतां तदीड्यौ ॥  
 देवक्रुमाविव महासुमनस्त्वयुक्तौ  
 संभूषितौ सदसि चेतुरात्मलाभौ ॥ ५८ ॥  
 आधाय वह्निमथ तत्र जुहाव सम्य-  
 ग्गृह्योक्तमार्गमनुसृत्य स विश्वरूपः ॥  
 लाजाञ्जुहाव च वधूः परिजिघ्रति स्म  
 धूमं प्रदक्षिणमथाकृत सोऽपि चाग्निम् ॥ ५९ ॥  
 होमावसानपरितोषितविप्रवर्यः  
 प्रस्थापिताखिलसमागतबन्धुवर्गः ॥  
 संरक्ष्य वह्निमनया सममग्निगेहे  
 दीक्षाधरो दिनचतुष्कमुवास हृष्टः ॥ ६० ॥

सूनुर्विश्वरूपो हस्तकिसलयेन श्रीविष्णुमित्रकन्यायाः सरस्वत्या हस्तकमलमुक्तलक्षणे  
 दिव्यकाले जग्राह ॥ ५७ ॥ [ हिममित्रविष्णुमित्रशब्दौ तत्तन्नामाप्रमिद्धचैव देवद-  
 तादिशब्दवत्प्रयुक्ताविति बोध्यम् ] [ दिव्येति । निरुक्तरित्या सरस्वत्युक्तत्वेन लोको-  
 त्तरे विवाहमुहूर्तसमय इत्यर्थः ] ॥ ५७ ॥

यो यः पुमान्यं यं पदार्थं प्रार्थयते तस्मै तस्मै तं तं पदार्थं प्रदाय तदीड्यौ तैः  
 पुरुषैः स्तुत्यौ तयोः कन्यावरयोरीड्यौ पूज्यौ पितराविति वा । परितोषमवापतुः कल्प-  
 वृक्षाविव बृहद्गुदारवायुक्तावलंकृतौ प्राप्तकामौ सभायां चेतुः ॥ ५८ ॥ [ महेति ।  
 'स्त्रियः सुमनसः पुष्पम्' इत्यमरान्महत्त्यः सुमनसः पुष्पाणि यस्य तस्य भावस्तेन युक्तौ ।  
 पक्षे 'सुपर्वाणः सुमनसः' इत्यमरादलौकिकवदान्यत्वान्महादेवत्वयुक्तौ । यद्वा महाद्वि-  
 शालमत एव शोभनमेतादृशं मनो यस्य परमविवेकिनः पुरुषधुरंधरस्य तद्भावयुक्ता-  
 वित्यर्थः । अत्र चेतुरित्यनेन व्यतिरेकालंकारो व्यज्यते ।

‘व्यतिरेको विशेषश्चेदुपमानोपमेययोः ।

शैला इवोन्नताः सन्तः किंतु प्रकृतिकोमलाः’ ।

इति कुवलयानन्दमूलोक्तेः ] ॥ ५८ ॥ अथानन्तरं स्वगृह्यमूत्रोक्तमार्गमनुसृत्य स  
 विश्वरूपो वह्निमाधाय तत्र सम्यग्धूमं कृतवान् । च पुनर्वधूर्लाजान्भर्जितधान्यानि  
 जुहाव तद्धूमं च जिघ्रति स्माथ विश्वरूपोऽपि पश्चादग्निं प्रदक्षिणं कृतवान् । अपि  
 शब्दादग्नेऽग्निं प्रदक्षिणं कुर्वन्त्या तया सह सोऽपि तथा कृतवानित्यर्थः ॥ ५९ ॥

होमान्ते परितोषिता विप्रश्रेष्ठा येन प्रस्थापिताः सर्वे समागता बन्धुवर्गा येन स



प्रतिष्ठमाने दयिते वरेऽस्मि-  
 न्नूपेत्य मातापितरौ वरायाः ॥  
 आभाषिषातां शृणु सावधानो  
 बालेव बाला न तु वेत्ति किञ्चित् ॥ ६१ ॥  
 बालैरियं क्रीडति कन्दुकाद्यै-  
 र्जातक्षुधा गेहमुपैति दुःखात् ॥  
 एकेति बाला गृहकर्म नोक्ता  
 संरक्षणीया निजपुत्रितुल्या ॥ ६२ ॥  
 बालेयमङ्ग वचनैर्मृदुभिर्विधेया  
 कार्या न रूक्षवचनैर्न करोति रुष्टा ॥  
 केचिन्मृदूक्तिवशगा विपरीतभावाः  
 केचिद्विहातुमनलं प्रकृतिं जनो हि ॥ ६३ ॥

विश्वरूपोऽनया सरस्वत्या सह दीक्षाधरोऽग्निं संरक्ष्य दृष्टः सन्नग्निगृहे दिनचतुष्टय-  
 मुवास ॥ ६० ॥

अस्मिन्विश्वरूपे प्रिये वरे प्रस्थानं कुर्वति साति वरायाः कन्याया माता पिता  
 चाऽऽगत्य प्रोचतुः सावधानो भूत्वा शृणु बाला स्तनंधयी यथा किञ्चिन्न जानाति  
 तथेयं बाला सुकुमाराङ्गच्यस्मत्पुत्री न तु किञ्चिज्जानाति । उपजातिवृत्तम् ॥ ६१ ॥

इयं कन्दुकाद्यैः क्रीडोपस्करैर्बालैः सह क्रीडति जातक्षुधा दुःखाद्रेहमायाति ।  
 ननु भवद्भ्यां गृहकर्मणि कुतो नानुशिष्टेति चेत्तत्राऽऽहतुरेकेति कृत्वेयं बाला गृह-  
 कर्म नोक्ता तस्मान्निजपुत्रितुल्या सम्यग्रक्षणीया । इन्द्रवज्रा वृत्तम् ॥ ६२ ॥

किं तर्हि सर्वथैव गृहकर्मणि न नियोक्तव्या नेत्याहतुरङ्गेति संबोधनमियं बाला  
 मृदुभिर्वचनैर्नियोज्या कर्तव्या न तु रूक्षवचनैर्यतस्तैः कुपिता न करोति । ननु रूक्ष-  
 वचनैर्न करोति चेत्कथं मृदुवचनैः करिष्यतीति चेत्प्रकृतिवैचित्र्यादित्याहतुः । के-  
 चिन्मृदूक्तिवशवर्तिनः केचिद्विपरीतस्वभावा रूक्षोक्तिवशगा हि यस्मात्स्वभावं त्यक्तुं  
 कोऽपि जनः समर्थो न भवति । वसन्ततिलका वृत्तम् ॥ ६३ ॥ [ हेऽङ्गेति जामातरं  
 प्रति कोमलामन्त्रणम् । एतेन मृदुवचनसरणिरपि सूचिता ] [ विधेया लौकिकादिकर्म-  
 ण्याज्ञाप्येत्यर्थः । न रूक्षेति । तत्र हेतुः । नेत्यादिना । तदुभयमपि सामान्यनिदर्श-  
 नेनोपपादयति । केचिदित्यादिपादाभ्याम् । विपरीतेति । यतो विरुद्धस्वभावा अपि  
 केचिज्जीवा मृदूक्तिवशगाः सन्तीत्यतो रूक्षवाक्यं विहाय मृदुवाक्यैरेवेयं कार्यं विनि-



कश्चिद्विजातिरधिगम्य कदाचिदेना-  
 मुद्वीक्ष्य लक्षणमवोचदनिन्दितात्मा ॥  
 मानुष्यमात्रजननं निजदेवभावे-  
 त्यस्माच्च वो वचनमुग्रमयोज्यमस्याम् ॥ ६४ ॥  
 सर्वज्ञतालक्षणमस्ति पूर्ण-  
 मेषा कदाचिद्वदतोः कथायाम् ॥  
 तत्साक्षिभावं व्रजिताऽनवद्या  
 संदिश्य नावेवमसौ जगाम ॥ ६५ ॥  
 श्वश्रुर्वराया वचनेन वाच्या  
 स्नुषाभिरक्षाऽऽयतते हि तस्याम् ॥  
 निक्षेपभृता तव सुन्दरीयं  
 कार्या गृहे कर्म शनैः शनैस्ते ॥ ६६ ॥

योज्येति प्रथमोपपत्तिः । यतः कश्चिज्जनः प्रकृतिं विहातुमनलमसमर्थ एव भवत्यत इयमपि परुषवचनकुपिता सती नैव करोतीति द्वितीयोपपत्तिः ] ॥ ६३ ॥

नन्वेकाऽपि कन्या बालैः सह क्रीडनस्वभावो रूक्षवचनैरपि यशोधनैः शिक्षणीया तत्कृतो भवद्भ्यां न शिक्षितेति चेत्तत्राऽऽहतुः । कदाचित्कश्चिदनिन्दितात्मा ब्राह्मण आगत्यास्या लक्षणमुद्वीक्ष्योक्तवान्मानुष्यमात्रजननं वस्तुतो निजदेवभावा निजं नित्यं देवभावो देवत्वं नित्यो देवस्वभावो वा यस्याः ।

‘निजं स्वीये च नित्येच’ । ‘भावः सत्तास्वभावाभिप्रायचेष्टात्मजन्मसु’ इति मेदिनी । इत्यस्मात्कारणादस्यां वो युष्माकमुग्रं वचनमयोज्यं योजनीयं न भवति ॥ ६४ ॥

किंचास्यां सर्वज्ञताया लक्षणं पूर्णमस्ति । किंच कदाचिदेषा वादं कुर्वतोर्वादिनोः कथायां तयोः साक्षित्वं प्राप्स्यतीत्येवमावामुपदिश्यामौ विप्रो जगाम । इन्द्रवज्रा वृत्तम् ॥ ६५ ॥

वराया दोषविमुक्तकन्यायाः श्वश्रुस्मद्वचनेन वाच्या यतः स्नुषाया अभिरक्षाऽऽयत-  
 ते तदधीनाऽस्ति तद्वचनं दर्शयति । इयं सुन्दरी तव न्यामभृता तस्मात्तवेयं गृहे कर्म शनैः  
 शनैः कर्तव्या शनैः शनैरनया कर्म कारयितव्यमित्यर्थः । उपजातिवृत्तम् ॥ ६६ ॥ [ भो  
 जामातः । वरायाः सर्वगुणवत्याः सगस्वत्याख्यमत्कन्यकायाः । श्वश्रूस्त्वन्मातेत्यर्थः ।  
 या पूर्वोक्तगुणा वनिता तस्यां त्वन्मातृविषये यतते यत्नशीला भवति । तस्या वचने-  
 नेति वाच्येति यत्तच्छब्दावध्याहृत्यान्वयः । इतीति किं तत्राऽऽह । स्नुषेत्यादि-  
 शेषेण । अयि विश्वरूपमातः । त्वयेयं स्नुषाऽभिरक्ष्याऽऽविभौतिकादिभयात्पालनी-



बाल्येषु बाल्यात्सुलंभोऽपराधः  
 स नेक्षणीयो गृहिणीजनेन ॥  
 वयं सुधीभूय हि सर्व एव  
 पश्चाद्गुरुत्वं शनकैः प्रयाताः ॥ ६७ ॥  
 दृष्ट्वाऽभिधातुमनलं च मनोऽस्मदीयं  
 गेहाभिरक्षणविधौ नहि दृश्यतेऽन्यः ॥  
 दृष्ट्वाऽभिधानफलमेव यथा भवेन्नौ  
 ब्रूयात्तथेष्टजनता जननीं वरस्य ॥ ६८ ॥  
 वत्से त्वमद्य गमिताऽसि दशामपूर्वां  
 तद्रक्षणे निपुणधीर्भव सुभ्रु नित्यम् ॥  
 कुर्यान्न बालविहतिं जनतोपहास्यां  
 सा नाविवापरमियं परितोषयेत्ते ॥ ६९ ॥

येति योजना । तत्र हेतुः । निक्षेपेति तृतीयपादेन । निक्षेपभूता निक्षेप इव विश्वास-  
 स्थानत्वेन गूढस्थाप्यचिन्तामण्यादिवस्तुविशेष इव बभूवेति तथेत्यर्थः । त्वत्पुत्रस्येत्यार्थि-  
 कम् । अस्तीति शेषः ।

'पिता रक्षति कौमारे भर्ता रक्षति यौवने ।  
 पुत्रो रक्षति वार्षक्ये न स्त्री स्वातन्त्र्यमर्हति'

इति वचनाद्यावदुद्वाहं कौमारावस्थायामियं पित्रा मया परिरक्षिता । इतः परमा-  
 यौवनं पौगण्डकैशोरावस्थयोर्भवत्या परिपालनीयेत्याशयः । एतदनन्तरं तु भर्तेव  
 रक्षिष्यतीति तन्निक्षेपत्वमस्यां युक्तमेवेति तत्त्वम् । अत्र यतत इत्यादिना निरुक्तसं-  
 देशकथने संभावितरोषादिदोषावमोषः सूच्यते ] ॥ ६६ ॥

वयं सर्वेऽपि सुबुद्धिमन्तो भूत्वा पश्चाच्छनैरुत्कृष्टतां प्राप्ताः ॥ ६७ ॥ [बाल्येष्विति ।  
 बहुवचनं सर्वानुभूतव्याप्तिद्योतनार्थमेव । तदेवाऽऽह । वयमित्याद्युत्तरार्धेन] ॥ ६७ ॥

ननु वरस्य जननीं दृष्ट्वा भवद्भ्यां वक्तव्यमिति चेत्तत्राऽऽहतुः । वरस्य जननीं  
 दृष्ट्वाऽभिधातुमस्मदीयं मनः शक्तं न भवति हि यस्माद्देहाभिरक्षणविधावन्यो न दृश्य-  
 ते । यद्यप्येवं तथाऽपि दृष्ट्वा कथनस्य फलमेव यथाऽऽवयोर्भवेत्तथेष्टजनसमुदायो  
 वरस्य मातरं ब्रूयात् । वसन्ततिलका वृत्तम् ॥ ६८ ॥

अथेदानीं स्वपुत्रीं शिक्षयतो वत्स इत्यादिना । हे वत्सेऽद्य त्वमपूर्वां दशां प्राप्ताऽ-  
 सि हे सुभ्रु तद्रक्षणे तस्या अपूर्वदशाया रक्षणे नित्यं निपुणधीर्भव जनसमूहोपहा-

\*अत्र नदीत्वाभावेऽपि नहस्वस्तु भविष्यत्कन्याविरहजन्यदुःखातिरेकेण तयोर्विचाराक्षमत्वयो-  
 तनार्थः । तथाच शोकरसपोषकत्वादयं गुण एव ।



पाणिग्रहात्स्वाधिपती समीरितौ  
पुरा कुमार्याः पितरौ ततः परम् ॥  
पतिस्तमेकं शरणं ब्रजानिशं  
लोकद्वयं जेष्यसि येन दुर्जयम् ॥ ७० ॥  
पत्यावभुक्तवति सुन्दरि मा स्म भुङ्क्ष्व  
याते प्रयातमपि मा स्म भवेद्विभूषा ॥  
पूर्वापरादिनियमोऽस्ति निमज्जनादौ  
वृद्धाङ्गनाचरितमेव परं प्रमाणम् ॥ ७१ ॥  
रुष्टे धवे सति रुषेह न वाच्यमेकं  
क्षन्तव्यमेव सकलं स तु शाम्यतीत्यम् ॥  
तस्मिन्प्रसन्नवदने चकितेव वत्से  
सिध्यत्यभीष्टमनघे क्षमयैव सर्वम् ॥ ७२ ॥

सयोग्यं बालानां व्यवहारं न कुर्या यतः सेयं ते बालविहृतिरावयोरिवापरं न परितो-  
षयेदिति नकारस्यानुषङ्गेण योज्यं काका वा ॥ ६९ ॥ [ अपूर्वा बाल्योत्तरभाविनी  
पौगण्डारूयाम् । एतेन नवोढात्वं ध्वन्यते ] [ तद्रक्षणेऽपूर्वपदघोतितलोकोत्तरनवोढात्व-  
परिपालन इत्यर्थः । तत्राङ्गुरितस्मरसद्भावाद्विचारपरिपाकाभावाच्चावश्यं धर्मादिभीत्या  
भाव्यमिति भावः । नित्यं सर्वदैव । नतु क्षणमात्रम् । सुभ्रु शोभने नम्रे भ्रुवौ यस्मिन्क-  
र्मणि यथा स्यात्तथेत्यर्थः । अहो यस्या मम पादतर्जन्यावपि स्वपतिभूतावङ्गुष्ठौ नैवा-  
तिक्रामतः सामुद्रिके पातिव्रत्यसूचकलक्षणत्वेन तथोक्तत्वात्तया मया स्वपतिपादपद्म-  
परागेतरनिरीक्षणमपि कथंकारं कार्यमिति समुद्धोषसिद्धचयं स्वाङ्घ्रिनिरीक्षणमेव कार्य-  
मिति तात्पर्यम् ] ॥ ६९ ॥

किंच पाणिग्रहणाद्विवाहात्पूर्वं कुमार्याः पितरौ स्वाधिपती समीरितौ तस्मात्पाणि-  
ग्रहादूर्ध्वं पतिः स्वाधिपतिः समीरितो यस्मादेवं तस्मात्तं पतिमेकं शरणं ब्रज येन शर-  
णगमनेन पत्या वा लोकद्वयं जेष्यसि । उपजातिवृत्तम् ॥ ७० ॥ [ एकं केवलम् ] ॥ ७० ॥

किंच हे सुन्दरि पत्यावभुक्तवति मा भुङ्क्ष्व भोजनं त्वया न कर्तव्यं प्रयातं दीर्घा-  
ध्वानं पत्यौ गते सति तव विशेषेणालंक्रिया मा भवतु निमज्जनादौ पूर्वापरादिनिय-  
मोऽस्ति । आदिपदेन भोजनादिकं ग्राह्यम् । तत्र निमज्जनादिकं पत्युः पूर्वं भोजनादिकं  
तु पश्चात्कर्तव्यमत्र वृद्धाङ्गनानामरुन्धतीलोपामुद्रादीनां चरितमेव परं प्रमाणमेतदेव तव  
सौन्दर्यमिति संबोधनाशयः । वसन्तविलका वृत्तम् ॥ ७१ ॥

किंच पत्यौ कोपाविष्टे सति त्वया रोषेणैकमपि न वाच्यम् । एकमिति क्षन्तव्य-



भर्तुः समक्षमपि तद्वदनं समीक्ष्य  
 वाच्यो न जातु सुभगे परपूरुषस्ते ॥  
 किं वाच्य एष रहसीति तवोपदेशः  
 शङ्का वधूपुरुषयोः क्षपयेद्वि हार्दम् ॥ ७३ ॥  
 आयाति भर्तरि तु पुत्रि विहाय कार्य-  
 मुत्थाय शीघ्रमुदकेन पदावनेकः ॥  
 कार्यो यथाभिरुचि हे सति जीवनं वा  
 नोपेक्षणीयमणुमात्रमपीह कं ते ॥ ७४ ॥  
 धवे परोक्षेऽपि कदाचिदेयु-  
 र्गृहं तदीया अपि वा महान्तः ॥  
 ते पूजनीया बहुमानपूर्वं  
 नो चेन्निराशाः कुलदाहकाः स्युः ॥ ७५ ॥

मित्यनेन वा संबन्धनीयम् । केवलं क्षन्तव्यमेव स त्वित्थमनेन प्रकारेण स्वयमेव शाम्य-  
 ति प्रसन्ने च तस्मिन्हे वत्से चकितेव स्याः किं बहुना हेऽनघे सर्वमभीष्टं क्षमयैव सि-  
 ध्यति न चेतरथा ॥ ७२ ॥ [ प्रसन्नेति स्मितमुखे सतीत्यर्थः । त्वं चकितेव तं  
 पश्येति शेषः । तत्र हेतुः । सिध्यतीति ] ॥ ७२ ॥

तद्वदनं पुरुषान्तरमुखं समीक्ष्य दृष्ट्वा । एष परपुरुषो रहस्येकान्ते । यतः परपुरु-  
 षस्नेहाभाववत्यामपि स्त्रियामियं परपुरुषस्नेहवतीति शङ्का हार्दमान्तरं स्नेहं नाशयेत्  
 ॥ ७३ ॥ [ अथ सुम्भ्रिति प्रथमपद्यक्रियाविशेषणसूत्रितमवलोकनभाषणादनियमं  
 स्पष्टयतः । भर्तुरिति । जातु कदाचिदपीत्यर्थः । ते तव न वाच्यो नैव संभाष्य  
 इत्यर्थः । किं त्वधो मुखतयैव संभाषणीय इति भावः ] ॥ ७३ ॥

यथाभिरुच्यभिरुचिमनतिक्रम्य पादावनेकः पादप्रक्षालनं हे सति जीवनमणुमात्रम-  
 पीह लोके कं सुखं वा ते तव नोपेक्षणीयम् ॥ ७४ ॥ [ कार्यं धानोपस्करादिकृत्यं  
 विहाय । उदकेनोष्णजलेन पदावनेकः पादप्रक्षालनविशेषः कार्यः । तस्य स्वहस्ता-  
 भ्यामेवेति शेषः । किंच यथाभिमतं वस्तु जीवनमुदकं वा शिशिरसुरभिमधुरतरं तस्मै  
 देयमित्यध्याहृत्य संबन्धः । फलितमाह । नेति । इह संसारे कान्ते भर्तरि विषये ।  
 शिष्टं तु स्पष्टमेव ] ॥ ७४ ॥

धवे पत्न्यौ परोक्षे बहिर्गते सति । उपजातिवृत्तम् ॥ ७५ ॥



पित्रोरिव श्वशुरयोरनुवर्तितव्यं  
 तद्वन्मृगाक्षि सहजेष्वपि देवरेषु ॥  
 ते स्नेहिनो हि कुपिता इतरेतरस्य  
 योगं विभिद्युरिति मे मनसि प्रतर्कः ॥ ७६ ॥  
 हितोपदेशे विनिविष्टमानसौ  
 वधूवरौ राजगृहं समीपतुः ॥  
 लब्धानुमानौ गुरुबन्धुवर्गतौ  
 बभूव संज्ञोभयभारतीति ॥ ७७ ॥  
 सा भारती दुर्वसनेन दत्तं  
 पुनः प्रसन्नेन पुराऽऽत्तहर्षा ॥  
 शापावधिं संसदि वत्स्यते य-  
 त्सर्वज्ञतानिर्वहणाय साक्ष्यम् ॥ ७८ ॥  
 स भारतीसाक्षिकसर्ववित्त्वोऽ-  
 प्यात्मीयशक्त्या शिशुवद्विभातः ॥  
 स्वशैशवस्योचितमन्वकाङ्क्षी-  
 त्स केशवो यद्वदुदारवृत्तः ॥ ७९ ॥

पित्रोरिव श्वशुरयोरनुसरणं त्वया कार्यं तथा सहजातेषु सहोदरेषु देवरेष्वपि हे  
 मृगाक्ष्यनुवर्तितव्यं यतः कुपितास्ते स्नेहवतोऽप्यन्योन्यस्य संयोगं विभिद्युर्नाशयेयुरि-  
 ति मे मनसि प्रतर्कः । सहजेष्वपीत्यत्र सहजेष्विवेति वा पाठः ॥ वसन्ततिलका  
 वृत्तम् ॥ ७६ ॥ [ योगं प्रेमैक्यम् ] ॥ ७६ ॥

हितोपदेशे विनिविष्टं मानसं ययोस्तौ वधूवरौ भारतीमण्डनौ गुरुबन्धुवर्गतौ लब्धा-  
 नुमानौ प्राप्तसत्कारौ राजगृहं समीपतुः समागतौ बभूवेत्यादेरुत्तरेण संबन्धः ॥ उप-  
 जातिवृत्तम् ॥ ७७ ॥ [ गुरुर्महत्पादः । उभयभारत्युभयत्र पितृकुले भर्तृनिलये च भा-  
 रतीव सर्वज्ञत्वाद्भारतीति संज्ञाऽभिधा सकलशिष्टसंमता बभूवेति संबन्धः ] ॥ ७७ ॥

योभयभारतीति संज्ञा बभूव सा भारती सरस्वती पुरा पूर्वं पुनः प्रसन्नेन दुर्वाससा  
 दत्तं शापावधिं सभायां साक्ष्यं यस्य शंकरस्य सर्वज्ञताया निर्वहाय वत्स्यते करि-  
 ष्यति ॥ ७८ ॥

स भारतीसाक्षिकं सर्ववित्त्वं यस्य तथाभूतोऽपि श्रीशंकरः स्वीयशक्त्या स्वाधीन-  
 या मायया शिशुवद्विभातः सन्स्वशैशवस्य बालभावस्योचितं क्रीडोपस्करणादिकमाका-



शैशवे स्थितवता चपलाशे-  
 शार्ङ्गिणेव वटवृक्षपलाशे ॥  
 आत्मनीदमखिलं विलुलोके  
 भाविभूतमपि यत्खलु लोके ॥ ८० ॥  
 तं ददर्श जनताऽद्भुतबालं  
 लीलयाऽधिगतनूतनदोलम् ॥  
 वासुदेवमिव वामनलीलं  
 लोचनैरनिमिषैरनुवेलम् ॥ ८१ ॥  
 कोमलेन नवनीरदराजि-  
 श्यामलेन नितरां समराजि ॥  
 केशवेशतमसाऽधिकमस्य  
 केशवेशचतुरास्यसमस्य ॥ ८२ ॥

डिक्षितवान् । तत्र दृष्टान्तो यथोदारचरितः स प्रसिद्धः केशवः श्रीकृष्णः स्वमायया  
 शिशुवद्विभातः सन्स्वशैशवस्योचितमन्वकाङ्क्षीत्तथेत्यर्थः ॥ ७९ ॥

चपलाऽऽशा यस्मिन्नेवंभूतेऽपि शैशवे बाल्ये स्थितवता भावि भूतं च यदिदं ख-  
 लु लोकेऽस्ति तदखिलमात्मानि विलुलोके सम्यगवलोकितम् । कर्मणि लिट् । तत्र  
 दृष्टान्तो यथा वटवृक्षस्य पलाशे पत्रे स्थितवता शार्ङ्गिणा श्रीविष्णुना यदिदं तदखि-  
 लमात्मन्यवलोकितं तद्वदित्यर्थः । स्वागता वृत्तम् । 'स्वागतेति रनभाद्गुरुयुग्मम्' इति  
 लक्षणात् ॥ ८० ॥

लीलयाऽधिगतः प्राप्तो दोलो येन वामना कमनीया लीला यस्य तमद्भुतबालं  
 श्रीशंकरं निमेषोज्झितैर्नेत्रैरनुवेलमनिशं जनसमूहो ददर्श । लीलयाऽधिगतदोलं वाम-  
 नलीलमद्भुतबालं श्रीकृष्णमिव ॥ ८१ ॥

केशवश्चेशश्च चतुरास्यश्च तैर्विष्णुशिवविधिभिः समस्य तुल्यस्यास्य श्रीशंकरस्य  
 केशपाशतमसाऽधिकं यथा स्यात्तथा समराजि सम्यक्शोभितं तद्विशिनष्टि कोमलेन  
 पुनश्च नवनीरदानां नवीनजलदानां या राजिः पङ्क्तिस्तद्वच्छ्यामलेनातिश्यामेनेत्य-  
 र्थः ॥ ८२ ॥



शाक्यैः पाशुपतैरपि क्षपणकैः कापालिकैर्वैष्णवै-  
 रप्यन्यैरखिलैः खलैः खलु खिलं दुर्वादिभिर्वैदिकम् ॥  
 पन्थानं परिरक्षितुं क्षितितलं प्राप्तः परिक्रीडते  
 घोरे संसृतिकानने विचरतां भद्रंकरः शंकरः ॥ ८३ ॥  
 इति श्रीमाधवीये तत्तद्देवावतरार्थकः ॥  
 संक्षेपशंकरजये तृतीयः सर्ग आभवत् ॥ ३ ॥

अथ चतुर्थः सर्गः ।

अथ शिवो मनुजो निजमायया  
 द्विजगृहे द्विजमोदमुपावहन् ॥  
 प्रथमहायन एव समग्रही-  
 त्सकलवर्णमसौ निजभाषिकाम् ॥ १ ॥  
 द्विसम एव शिशुर्लिखिताक्षरं  
 गदितुमक्षमताक्षरवित्सुधीः ॥  
 अथ स काव्यपुराणमुपाशृणो-  
 त्स्वयमवैत्तिकमपि श्रवणं विना ॥ २ ॥

शाक्या बौद्धाः क्षपणका दिगम्बराः सर्वैः शाक्यादिदुर्वोदिभिः खलु प्रमिद्धं खि-  
 लमुच्छिन्नं वैदिकं मार्गं परिरक्षितुं भूतलं प्राप्तो घोरे संसारारण्ये विचरतां भद्रं सर्वान-  
 र्थनिवृत्तिपुरःसरपरमानन्दप्राप्तिलक्षणं मोक्षारूपं कल्याणं करोतीति भद्रं करोऽन्वर्थमंज्ञः  
 श्रीशंकरः परिक्रीडते स्म । शार्दूलविक्रीडितं वृत्तम् ॥ ८३ ॥ [ इति श्रीति । अव-  
 तरोऽवतारः ॥ ८४ ॥ ]

इति श्रीमत्परमहंसपरिव्राजकाचार्यबालगोपालतीर्थश्रीपादशिष्यदत्तवंशावतंस-  
 रामकुमारसूनुधनपतिसूरिकृते श्रीमच्छंकराचार्यविजयडिण्डिमे तृतीयः सर्गः ॥ ३ ॥

अथ चतुर्थसर्गस्य टीका ।

प्राकृतशिशुविलक्षणं तस्य चरितं दर्शयितुमुपक्रमते । अथेति । शिवो निजमाय-  
 या मनुष्यः सन्विप्रगृहे द्विजस्य शिवगुरोः प्रीतिं संपादयन्प्रथमवर्ष एव सर्वमक्षरं नि-  
 जभाषां च सम्यगगृहीतवान् । 'द्वुवाविलम्बितमाह नमो भरो' वसुयुगविरतिः ॥ १ ॥  
 [ प्रथमेति । 'हायनोऽस्त्रीशरत्समाः' इत्यमरः ] ॥ १ ॥

ततो द्वितीयवर्ष एव स बालकः सुबुद्धित्वादक्षरज्ञो लिखिताक्षरमुच्चारयितुं समर्थोऽ-  
 भूत् । अथानन्तरं तृतीयवर्षे स शिशुः काव्यानि पुराणानि च श्रुतवान् । किमपि श्र-



भजनि दुःखकरो न गुरोरसौ  
 श्रवणतः सकृदेव परिग्रही ॥  
 सहनिपाठजनस्य गुरुः स्वयं  
 स च पपाठ ततो गुरुणा विना ॥ ३ ॥  
 रजसा तमसाऽप्यनाश्रितो  
 रजसा खेलनकाल एव हि ॥  
 स कलाधरसत्तमात्मजः  
 सकलाश्चापि लिपीरविन्दत ॥ ४ ॥  
 सुधियोऽस्य विदिद्युतेऽधिकं  
 विधिवच्चौलविधानसंस्कृतम् ॥  
 ललितं करणं घृताहुतिज्व-  
 लितं तेज इवाऽऽशुश्रुक्षणेः ॥ ५ ॥  
 उपपादननिर्व्यपेक्षधीः स  
 पपाठाऽऽट्टतिपूर्वकागमान् ॥  
 अधिकाव्यमरंस्त कर्कशेऽ-  
 प्यधिकांस्तर्कनयेऽत्यवर्तत ॥ ६ ॥

षणं विना स्वयमेव ज्ञातवान् ॥ २ ॥ [ शिशुः कुमारलीलः श्रीशंकरः । यतः सुधीः  
 कुशाग्रबुद्धिः । पक्षे शोभना धीर्यस्मात्स तथा ब्रह्मविद्याप्रद इत्यर्थः । अतोऽक्षरवि-  
 लेखनज्ञ इति यावत् । पक्षेऽक्षरा मोक्षफलतोऽविनाशिनी विज्ञानं यस्य स तथा मु-  
 क्तिप्रदप्रमाविषयः ] ॥ २ ॥

असौ शिशुर्गुरोर्दुःखकरो नाभूत् । यतः सकृदेव श्रवणात्परिग्रहणशीलः सहाध्यायि-  
 जनस्य स्वयं गुरुः स च श्रवणादनन्तरं गुरुणा विना पपाठ ॥ ३ ॥

रजोगुणेन तमोगुणेन चानाश्रितोऽधूल्या खेलनकाल एव हि प्रसिद्धं स शिशुः  
 कलाधरेभ्यः श्रेष्ठस्य सुतः सर्वा अपि लिपीर्ज्ञातवान् । वियोगिनी वृत्तम् ॥ ४ ॥  
 [ कलाधरेति । कलानां चतुःषष्टिकलानामुपलक्षणमिदमष्टादशविद्यानामपि । धरा-  
 धारणकर्तारस्तेषु सत्तमः श्रेष्ठः शिवगुरुस्तस्याऽऽत्मजः पुत्र इत्यर्थः ] ॥ ४ ॥

अस्य सुधियः श्रीशंकरस्य विधिवच्चूडाकर्मणो विधानेन संस्कृतं सुन्दरं करणं गात्रं  
 शरीरम् । 'करणं साधकतमं क्षेत्रगात्रेन्द्रियेष्वपि' इत्यमरः । विदिद्युते विशेषेण शुशुभे  
 घृतस्याऽऽहुतिभिर्ज्वलितमग्नेस्तेज इव ॥ ५ ॥

उपपादने निर्व्यपेक्षाऽपेक्षारहिता धीर्यस्य स श्रीशंकरो भूपभृतिव्याहृतिपूर्वकान्वे-



हरतस्त्रिदशेज्यचातुरीं  
 पुरतस्तस्य न वक्तुमीश्वराः ॥  
 प्रभवोऽपि कथासु नैजवा-  
 ग्विभवोत्सारितवादिनो बुधाः ॥ ७ ॥  
 अमुकक्रमिकोक्तिधोरणी-  
 मुरगाधीशकथावधीरिणीम् ॥  
 मुमुहुर्निशमय्य वादिनः  
 प्रतिवाक्योपहृतौ प्रमादिनः ॥ ८ ॥  
 कुमतानि च तेन कानिनो-  
 न्मथितानि प्रथितेन धीमता ॥  
 स्वमतान्यपि तेन खण्डिता-  
 न्यतियत्नैरपि साधितानि कैः ॥ ९ ॥

दान्पपाठ किंचाधिकाव्यमरंस्त काव्ये तु क्रीडां कृतवानपिच कर्कशेऽतिकठिनेऽपि त-  
 र्केनये येऽधिकास्तानतिक्रान्तवान् ॥ ६ ॥ [ †आहृतेति । आहृत आगमशब्दिताखि-  
 लतन्त्रग्रन्थान्प्रति शम्भुमुद्युक्तायां गौर्या सत्यां शिवेन तेभ्यः सकाशादाकृष्य कक्षपुट्यां  
 निवेशितत्वात्कक्षपुटीति नाम्ना प्रसिद्धस्तत्रविशेषः स पूर्वः प्रथमो येषां ते च त आगमा  
 मन्त्रशास्त्रग्रन्थास्तानित्यर्थः । तथा अवीति अधिकं काव्यं येन तत्तथा रसालंकारा-  
 दिसाहित्यशास्त्रमित्यर्थः । एवं चाथ स काव्येति द्वितीयश्लोकोत्तरार्धगतकाव्यपदेन  
 सहास्य न पौनरुक्त्यम् । अरंस्त ज्ञातवानित्यर्थः ] ॥ ६ ॥

नैजायाः स्वकीयाया वाचो वैभवेनोत्सारिता दूरीकृता वादिनो यैस्ते बुधाः पण्डि-  
 ता वादजल्पवितण्डोरूयासु कथासु प्रभवः समर्था अपि देवानां पूज्यस्य गुरोर्वाचस्पते-  
 श्चातुरीं हरतस्तस्य शिवगुरोः कुमारस्य संमुखे वक्तुं प्रभवो न बभूवुरित्यर्थः ॥ ७ ॥

किंच सर्पाधीशस्य शेषस्य कथाया अप्यवधीरिणीं तिरस्करिणीमनुज्य क्रमेणोच्चा-  
 रणस्य परिपार्टीं श्रुत्वा वादिनो मुमुहुर्मोऽहं प्रापुर्त्यतः प्रतिवचनस्य व्याहृतौ प्रमा-  
 दवन्तः ॥ ८ ॥ [ अमुकेति । वादिनो यावद्भेदवादिनः । अमुकस्य पूर्वप्रकृतस्य  
 श्रीशंकराचार्यस्य क्रमिका कथा क्रमादागतैतादृशी योक्तिर्वाक्यव्यक्तिस्तस्या या धो-  
 रणी संघातविशेषस्तामित्यर्थः ] ॥ ८ ॥

किंच प्रख्यातेन बुद्धिमता तेन श्रीशंकरेण कानि कुमतानि नोन्मथितान्यपितु स-

† मूले पपाठाऽऽहृतीत्यत्र 'पपाठाऽऽहृति' पाठानुरोधेनेदम् ।



अमुना तनयेन भूषितं  
 यमुनातातसमानवर्चसा ॥  
 तुलया रहितं निजं कुलं  
 कलयामास स पुत्रिणां वरः ॥ १० ॥  
 शिवगुरुः स जरंस्त्रिसमे शिशा-  
 वमृत कर्मवशः सुतमोदितः ॥  
 उपनिनीषितसूनुरपि स्वयं  
 नहि यमोऽस्य कृताकृतमीक्षते ॥ ११ ॥  
 इह भवेत्सुलभं न सुतेक्षणं  
 न सुतरां सुलभं विभवेक्षणम् ॥  
 सुतमवाप कथंचिदयं द्विजो  
 न खलु वीक्षितुमैष्ट सुतोदयम् ॥ १२ ॥  
 मृतमदीदहदात्मसनाभिभिः  
 पितरमस्य शिशोर्जननी ततः ॥  
 समनुनीतवती धवस्वण्डितां  
 स्वजनता मृतिशोकहरैः पदैः ॥ १३ ॥

वर्ण्येवोन्मथितानि तेन स्वण्डितानि स्वमतान्यतिप्रयत्नैरपि कैः साधितानि न कैरपी-  
 त्यर्थः ॥ ९ ॥ [ धीमताऽलौकिकप्रज्ञावता ] ॥ ९ ॥

स पुत्रवतां मध्ये श्रेष्ठः शिवगुरुः स्वीयं कुलं यमुनातातेन सूर्येण समानं वर्चस्ते-  
 जो यस्य तेनामुना पूत्रेणालंकृतं तुल्योपमया रहितं कलयामास चकार ददर्शोति  
 वा ॥ १० ॥ [ कलयामास मेने ] ॥ १० ॥

स शिवगुरुः सुतेन मोदं प्रापितः स्वयमुपनिनीषित उपनयं कर्तुमिष्टः सूनुर्येन  
 तथाभूतोऽपि जरां गच्छज्जिशौ त्रिहायने सति कर्माधीनोऽमृत मृतो हि यस्मादस्य  
 जन्तोः कृताकृतमिदमनेना कृतमिदमनेनाकृतमिति यमो न पश्यति । द्रुतविलम्बितं  
 वृत्तम् ॥ ११ ॥

अस्मिन्संसारे सुतस्येक्षणं सुलभं न भवति सुतविभवस्येक्षणं तु सुतरां सुलभं न  
 भवतीत्यस्मिन्नर्थे शिवगुरुरेव निदर्शनमित्याशयेनाऽऽह । इहेति । अयं द्विजः सुतं  
 कथंचिदवाप परंतु सुतस्य वैभवं द्रष्टुं समर्थो नैवाभूत् ॥ १२ ॥

तदनन्तरमस्य शंकरस्य पितरं शिशोर्जननी स्वसपिण्डैरदीदहत्ततो धवेन पत्या  
 स्वण्डितां रहितां सतीं स्वजनता मृतिशोकहरैः पदैर्नायमत्यन्तसंवासः कस्यचित्केन-  
 चित्कचिदपि स्वेन शरीरेण किमुतान्यैः पृथग्जनैरित्यादिभिः समाश्वासितवती ॥ १३ ॥



कृतवती मृतचौदितमक्षमा  
 निजजनैरपि कारितवत्यसौ ॥  
 उपनिनीषुरभूत्सुतमात्मनः  
 परिसमाप्य च वत्सरदीक्षणम् ॥ १४ ॥  
 उपनयं किल पञ्चमवत्सरे  
 प्रवरयोगयुते सुमुहूर्तके ॥  
 द्विजवधूर्नियता जननी शिशो-  
 व्यधित तुष्टमनाः सहबन्धुभिः ॥ १५ ॥  
 अधिजगे निगमांश्चतुरोऽपि स  
 क्रमत एव गुरोः सषडङ्गकान् ॥  
 अजनि विस्मितमत्र महामतौ  
 द्विजसुतेऽल्पतनौ जनतामनः ॥ १६ ॥  
 सहनिपाठयुता बटवः समं  
 पठितुमैशत न द्विजसूनुना ॥  
 अपि गुरुर्विशयं प्रतिपेदिवा-  
 न्क इव पाठयितुं सहसा क्षमः ॥ १७ ॥

[ अस्य शिशोरिति देहलीदीपन्यायेन पितरमित्यत्रापि संबध्यते ] [ स्वेति । स्व-  
जनसंहतिरित्यर्थः ] १३ ॥

मृतस्य यद्विहितं स्वेन कर्तुं शक्यं तत्स्वयं कृतवती यत्राममर्थो तत्स्वजनैरप्यसौ  
 सती कारितवती किंच संवत्सरदीक्षां परिसमाप्य स्वस्य सुतमुपनिनीषुरभूत् ॥ १४ ॥  
 [ अक्षमा शोकातिशयादसमर्थाऽपि । मृतेति । वपनस्नानादिकं मृतोद्देशेन विहितं  
 कर्मेत्यर्थः ] १४ ॥

प्रवरयोगयुते श्रेष्ठयोगयुक्ते नियता नियमयुक्तोपनयं व्यधित कृतवती ॥ १५ ॥  
 [ द्विजेति । निरुक्तशिवगुरुपत्नी । नियता विधवाधर्मनियमयुक्ता सतीत्यर्थः । यतो  
 जनन्यतो बन्धुभिः संबन्धिभिः सह । तुष्टेति । एतादृशी च सती । शिशोः श्री-  
 शंकराचार्याख्यस्वपुत्रस्य ] ॥ १५ ॥

शिक्षादिभिः षड्भिरङ्गैः सहितांश्चतुरोऽपि वेदान्क्रमेण स गुरोः सकाशादधिजगे-  
 ष्ययनेनावप । अत्रास्मिन्द्विजसुतेऽल्पशरीरे महामतौ सति विषये वा जनताया हृद-  
 नं विस्मितमजायतान्नास्मिँल्लोक इति वा ॥ १६ ॥ [ क्रमत एवर्गाद्यनुक्रमेणैव ] ॥ १६ ॥

सहनिपाठः सहाध्ययनं तेन युक्ता बटवो द्विजपुत्रेण सह पठितुं समर्था नाभूव-  
 त् । किंच सहसा पाठयितुं कः समर्थ इति संशयं गुरुरपि प्राप्तवानिव ॥ १७ ॥



अत्र किं स यदशिक्षत सर्वा-

श्चित्रमागमगणाननुवृत्तः ॥

द्वित्रमासपठनादभवद्य-

स्तत्र तत्र गुरुणा समविद्यः ॥ १८ ॥

वेदे ब्रह्मसमस्तदङ्गनिचये गार्ग्योपमस्तत्कथा-

तात्पर्यार्थविवेचने गुरुसमस्तकर्मसंवर्णने ॥

आसीज्जैमिनिरेव तद्वचनजप्रोद्धोदकन्दे समो

व्यासेनैव स मूर्तिमानिव नवो वाणीविलासैर्वृतः ॥ १९ ॥

आन्वीक्षिक्यैक्षि तन्ने परिचितिरतुला कापिले काऽपि लेभे

पीतं पातञ्जलाम्भः परमपि विदितं भाट्टघट्टार्थतत्त्वम् ॥

यत्तैः सौख्यं तदस्यान्तरभवदमलाद्वैतविद्यासुखेऽस्मि-

न्कूपे योऽर्थः स तीर्थे सुपयसि वितते हन्त नान्तर्भवेत्किम् ॥ २० ॥

यो द्वित्रमासपठनात्तत्र तत्र शास्त्रे गुरुणा तुल्यविद्योऽभवत्स गुरुमनुसृतो यत्सर्वा-  
नागमगणाञ्जिशिक्षितवानत्र किं चित्रं न किमपीत्यर्थः । स्वागतावृत्तम् ॥ १८ ॥

वेदे ब्रह्मसमश्चतुर्मुखतुल्य आसीत् । वेदाङ्गसमुदाये शिक्षादौ गार्ग्यसदृश आसी-  
त् । वेदतदङ्गकथातात्पर्यविवेचने वाचस्पतितुल्य आसीत् । वेदोक्तकर्मसंवर्णने जैमि-  
निरेवाऽऽसीत् । वेदवचनजन्यतत्त्वज्ञानस्य मूले व्यासेनैव तुल्यः । किंच स मूर्तिमान्न-  
वीनो व्यास इव वाणीविलासैर्वृतः संयुत आसीत् । शार्दूलविक्रीडितम् ॥ १९ ॥ [ मू-  
तीति । लोकदृशाऽऽकृतिशालीव सन्नित्यर्थः । एतेन स्वदृष्ट्या तत्राद्वैतब्रह्मात्मत्वमे-  
वेति द्योत्यते ] [ शिक्षाद्यङ्गेषु गार्ग्यस्यातिपाटवं पुराणादितो ज्ञेयम् ] ॥ १९ ॥

आन्वीक्षिकी तर्कविद्या तेनैक्षि सम्यगीक्षिता कापिले तन्ने कपिलप्रणीते सांख्यशास्त्रेऽ-  
नुपमा काऽपि परिचितिः परिचयो लेभे । कर्मणि लिट् । तेन लब्धेत्यर्थः । पतञ्जलिप्रणी-  
तशास्त्रात्मकं जलं तेन पीतं भाट्टस्य भट्टपादप्रणीतस्य वार्तिकस्य घट्टानां प्रघट्टकाना-  
मर्थस्य तत्त्वं परमपि तेन विदितं परमपीत्यस्य पूर्वेण वा संबन्धः । किंच यत्तैस्तर्क-  
शास्त्रादिभिः सुखं तदस्य श्रीशंकरस्यामलं च तदद्वैतं च तस्य या विद्याऽमला चासा-  
वद्वैतविद्येति वा तस्याः सुखेऽस्मिन्नपरोक्षेऽन्तरभवत् । कूपे यो जलपानादिरूपोऽर्थः  
स शोभनजले विस्तृते गङ्गादौ तीर्थे किमन्तर्न भवेदपि तु भवेदेव । तथाच स्मृतिः ।

‘यावानर्थ उदपाने सर्वतः संलुतोदके ।

तावान्सर्वेषु वेदेषु ब्राह्मणस्य विजानतः’ इति ।



स हि जातु गुरोः कुले वस-  
 न्सवयोभिः सह भैक्ष्यलिप्सया ॥  
 भगवान्भवनं द्विजन्मनो  
 धनहीनस्य विवेश कस्यचित् ॥ २१ ॥  
 तमवोचत तत्र सादरं  
 बटुवर्यं गृहिणः कुटुम्बिनी ॥  
 कृतिनो हि भवादृशेषु ये  
 वरिवस्यां प्रतिपादयन्ति ते ॥ २२ ॥  
 विधिना खलु वञ्चिता वयं  
 वितरीतुं बटवे न शक्नुमः ॥  
 अपि \*भैक्ष्यमकिंचनत्वतो  
 धिगिदं जन्म निरर्थकं गतम् ॥ २३ ॥

स्रग्धरा वृत्तम् ॥ २० ॥ [ आन्वीक्षिकी ।

‘आन्वीक्षिकी दण्डनीतिस्तर्कविद्यार्थशास्त्रयोः’

इत्यमरात्कणादगौतमोभयरचिततर्कविद्येत्यर्थः] [भाट्टेति । भट्टस्य प्रागुक्तकुमारिल-  
 भट्टाचार्यस्यैदं भाट्टं तत्प्रणीतद्वादशलक्षणीशाबरभाष्यवार्तिकं तस्य यानि घटानि-  
 प्रामाण्यवादादिप्रघटानि तेषां यदर्थतत्त्वं तात्पर्यार्थरहस्यं तत्तथेत्यर्थः । विदितं कृप्त-  
 मिति यावत् ] [अमलेति । अखिलदृश्येन्द्रजालमलविहीनस्वप्रकाशाद्वैतब्रह्मा-  
 त्मैक्यापारेच्छिन्नानन्द इत्यर्थः ] ॥ २० ॥

एवंभूतः स भगवाञ्शंकरो गुरोः कुले वसन्कदाचिद्वैक्ष्यप्राप्तीच्छया वयस्यैः सह  
 धनहीनस्य कस्यचिद्विप्रस्य गृहं प्रविष्टवान् । वियोगिनी वृत्तम् ॥ २१ ॥ [ सवयोभिः  
 समानवयस्कैर्ब्रह्मचारिभिः सहेत्यर्थः ] ॥ २१ ॥

ये भवादृशेषु वरिवस्यां परिचर्यां प्रतिपादयन्ति ते कृतिनः कृतार्था ये पुण्यवन्तस्ते  
 भवादृशेषु वरिवस्यां प्रतिपादयन्तीति वा ॥ २२ ॥ [ ये कृतिनः कृतानन्तसुकृतास्त  
 एव भवादृशेषु भवत्समेष्टित्यर्थः । अवच्छेदकत्वं सप्तम्यर्थः । वरिवस्यां ‘वरिवस्या  
 तु शुश्रूषा’ त्यमरादुचितोपचारैः सेवामिति यावत् । प्रतिपादयन्ति संपादयन्तीत्यन्वयः ।  
 एवं चोपचारानुकूलधनाद्यभावलिङ्गानुमितजन्मान्तरीयमुक्तव्यतिरेकाद्वयं तु नैव तथा  
 भवाम इति भावः ] ॥ २२ ॥

वयं तु दैवेन वञ्चिता यतोऽकिंचनत्वाद्वैक्ष्यमपि बटवे दातुं न शक्नुमः ॥ २३ ॥

\* अत्र सर्वेष्वप्यादर्शपुस्तकेषु भैक्ष्यमित्येव पाठो दृश्यते स च स्वार्थेऽप्यत्रा कथंचिद्योज्यः ।  
 अद्वैतराज्यलक्ष्म्यनुसारेण तु भैक्ष्यमिति यकाररहित एव पाठो दृश्यते ।



इति दीनमुदीरयन्त्यसौ  
 प्रददावामलकं व्रतीन्दवे ॥  
 करुणं वचनं निशम्य सोऽ-  
 प्यभवज्ज्ञाननिधिर्दयार्द्रधीः ॥ २४ ॥  
 स मुनिर्गुरभित्कुटुम्बिनीं  
 पदचित्रैर्नवनीतकोमलैः ॥  
 मधुरैरुपतस्थिवांस्तवै-  
 द्विजदारिद्र्यदशानिवृत्तये ॥ २५ ॥  
 अथ कैटभजित्कुटुम्बिनी  
 तडिदुदामनिजाङ्गकान्तिभिः ॥  
 सकलाश्च दिशः प्रकाशय-  
 न्त्यचिरादाविरभूत्तदग्रतः ॥ २६ ॥  
 अभिवन्द्य सुरेन्द्रवन्दितं  
 पदयुग्मं पुरतः कृताञ्जलिम् ॥  
 ललितस्तुतिभिः प्रहर्षिता  
 तमुवाच स्मितपूर्वकं वचः ॥ २७ ॥

इत्येवं दीनं कथयन्त्यसौ गृहस्थस्य कुटुम्बिनी व्रतिचन्द्राय श्रीशंकरायाऽऽमलकं  
 प्रकर्षेण भक्तिपूर्वकं ददौ । तदीयं करुणं वचनं श्रुत्वा ज्ञाननिधिः सोऽपि दयार्द्र-  
 बुद्धिरभवत् ॥ २४ ॥ [ व्रतीन्दवे व्रतिषु ब्रह्मचारिषु मध्य इन्दुरिव चन्द्र इव  
 शान्तं प्रकाशमानायेत्यर्थः ] ॥ २४ ॥

स मुनिः श्रीशंकरः पदचित्रैर्नवनीतवत्कोमलैर्मधुरैः स्तवैर्गुराख्यासुरविदारकस्य वि-  
 ष्णोः कुटुम्बिनीं लक्ष्मीं द्विजदारिद्र्यदशानिवृत्तये उपासितवान् ॥ २५ ॥ [ पदेति ।  
 शब्दालंकारसंग्रहार्थम् । नवनीतेति । माधुर्याख्यगुणग्रहणार्थम् । मधुरपदेन रसार्थालं-  
 कारयोग्रहः ] ॥ २५ ॥

अथानन्तरं कैटभाख्यासुरजितो विष्णोः कुटुम्बिनी विद्युद्वदुदामभिः स्वतन्त्राभिः स्वा-  
 ज्ञानां कान्तिभिः सकला अपि दिशः प्रकाशयन्ती सद्यः श्रीशंकराग्रे प्रादुरभूत् ॥ २६ ॥

देवेन्द्रवन्दितं पदद्वन्द्वमभिवन्द्य कृताञ्जलिं पुरतः स्थितं श्रीशंकरं ललितस्तुतिभिः प्रहर्षं  
 प्राप्ता स्मितपूर्वकं वचनमुवाच ॥ २७ ॥



विदितं तव वत्स हृद्वतं  
 कृतमेभिर्न पुराभवे शुभम् ॥  
 अधुना मदपाङ्गपात्रतां  
 कथमेते महितामवामुपुः ॥ २८ ॥  
 इति तद्वचनं सं श्रुत्वा-  
 निजगादाम्ब मयीदमर्पितम् ॥  
 फलमद्य ददस्व तत्फलं  
 दयनीयो यदि तेऽहमिन्दिरे ॥ २९ ॥  
 अमुना वचनेन तोषिता  
 कमला तद्वचनं समन्ततः ॥  
 कनकामलकैरपूरय-  
 ज्जनताया हृदयं च विस्मयैः ॥ ३० ॥  
 अथ चक्रभृतो वधूमये  
 सुकृतेन्तार्थमुपागते सति ॥  
 प्रशशंसुरतीव शंकरं  
 महिमानं तमवेक्ष्य विस्मिताः ॥ ३१ ॥

पुराभवे पूर्वजन्मनि मदपाङ्गस्य मदीयकृपाकटाक्षस्य पात्रतालक्षणां पूज्यताम् ॥ २८ ॥  
 [ शुभं सुकृतम् । महितां पूजिताम् । एतादृशीम् । मदपाङ्गेति । मत्कृपाकटाक्षविष-  
 यतामित्यर्थः ] ॥ २८ ॥

इति तद्वचनं श्रुत्वा स उवाच । हेऽम्ब यद्यप्येवं तथाऽप्यद्येदमामलकारूपं फलं  
 मय्यर्पितं तस्य फलं ददस्व ह इन्दिरे यद्यहं तवानुकम्प्यः ॥ २९ ॥

अमुना तथाभूतेन वचनेन श्रीशंकरेण वा तोषिता लक्ष्मीः सुवर्णामलकैः समन्ता-  
 द्विजगृहमपूरयत् । जनसमुदायस्य हृदयं च विस्मयैरपूरयत् ॥ ३० ॥ [ अमुनेति ।  
 तुल्ययोगितालंकारः । वदुक्तम् ।

‘वर्णानामितरेषां च धर्मैक्यं तुल्ययोगिता ।

संकुचन्ति सरोजानि स्वैरिणीवदनानि च’ इति ] ॥ ३० ॥

अथ चक्रधरस्य विष्णोर्वधूमये पूज्येऽन्तर्धानं गते सति तथाभूतं महिमानमवेक्ष्य  
 विस्मयं प्राप्ता जनाः श्रीशंकरमत्यन्तं प्रशशंसुः ॥ ३१ ॥



दिवि कल्पतरुर्यथा तथा  
 भुवि कल्याणगुणो हि शंकरः ॥  
 सुरभूसुरयोरपि प्रियः  
 समभूदिष्टविशिष्टवस्तुदः ॥ ३२ ॥  
 अमरस्पृहणीयसंपदं  
 द्विजवर्यस्य निवेशमात्मवान् ॥  
 स विधाय यथापुरं गुरोः  
 सविधे शास्त्रवराण्यशिक्षत ॥ ३३ ॥  
 वरमेनमवाप्य भेजिरे  
 परभागं सकलाः कला अपि ॥  
 समवाप्य निजोचितं पतिं  
 कमनीया इव वामलोचनाः ॥ ३४ ॥  
 सरहस्यसमग्रशिक्षिता-  
 खिलविद्यस्य यशस्विनो वपुः ॥  
 उपमानकथाप्रसङ्गम-  
 प्यसहिष्णु श्रियमन्वपद्यत ॥ ३५ ॥

स्वर्गे कल्पवृक्षो यथा तथा भूमौ कल्याणगुणः शंकर इष्टानि यानि श्रेष्ठानि वस्तू-  
 नि तानि ददातीति तथाभूतः समभूत् । किंच स तु देवप्रियोऽयं तु देवस्य विप्रस्य  
 च प्रियः ॥ ३२ ॥

एवमप्राकृतं तच्चरितमुपवर्ण्योपसंहरति । अमरैर्देवैः प्रार्थनीया संपद्यस्मिन्नेतादृशं  
 द्विजश्रेष्ठस्य गृहं विधाय स आत्मवान्यथापूर्वं गुरोः सविधे समीपे शास्त्रवराण्यशिक्षत  
 ॥ ३३ ॥ [ अशिक्षताभ्यस्तवानित्यर्थः ] ॥ ३३ ॥

वामलोचनाः कपटदृष्टयः स्त्रियः कमनीयाः सुन्दर्यः स्वोचितं पतिं प्राप्य यथा परं  
 भागं भाग्यं प्राप्नुवन्ति तथा सर्वाः कला अप्येनं श्रीशंकरं वरं प्राप्य परं भाग्यं  
 प्राप्नुवन्त्यर्थः ॥ ३४ ॥ [ कलाः संगीताद्याः । सकलाः संपूर्णाश्चतुःषष्टिसंख्याकत्वेन  
 शास्त्रान्तरप्रसिद्धा अपीत्यर्थः ] ॥ ३४ ॥

सरहस्यं समग्रं यथा स्यात्तथा शिक्षिताऽखिला विद्या येन तथाभूतस्य यशस्विनः  
 श्रीशंकरस्य वपुः शरीरमुपमानकथायाः प्रसङ्गमप्यसहिष्णुवपूर्वा शोभां प्राप्तवत् ॥ ३५ ॥



जयति स्म सरोरुहप्रभा-  
 मदकुण्ठीकरणक्रियाचणम् ॥  
 द्विजराजकरोपलालितं  
 पदयुग्मं परगर्वहारिणः ॥ ३६ ॥  
 जलमिन्दुमणिं स्रवेद्यदि  
 यदि पद्मं दृषदस्ततः सरः ॥  
 यदि तत्र भवेत्कुशेशयं  
 तदमुष्याद्भितुलामवाप्नुयात् ॥ ३७ ॥

अथ श्रीशंकरस्य पादाद्यवयवं वर्णयिष्यन्नादौ तदीयपदयुग्मं वर्णयति । जयति-  
 स्मेत्पादिना । सरोरुहस्य कमलस्य यः प्रभामदस्तस्य या कुण्ठीकरणक्रिया तया  
 विस्रं प्रतीतम् । 'तेन विस्रश्चुश्चणपौ' इति सूत्रेण चणप्प्रत्ययः । यतो द्विजराजस्य  
 चन्द्रस्य करैः किरणैर्द्विजराजानां विप्राणां हस्तैश्चोपलालितं परेषां वादिनां गर्वं हर्तुं  
 शीलमस्यास्तीति तथा तस्य चरणयुग्मं जयति स्म ॥ ३६ ॥ [ परेति । परे भेदवा-  
 दिनस्तेषां यो गर्वो द्वैतस्थापनाभिनिवेशस्तं हराति तच्छीलस्त्वस्येत्यर्थः ] ॥ ३६ ॥

यदि जलमिन्दुमणिं चन्द्रकान्तमणिं स्रवेद्यदि च दृषदः कमलं भवेद्यदि च त-  
 स्मात्कमलात्सरस्वडागो भवेद्यदि च तस्मिन्सरासि कुशेशयं भवेत्तदा तत्कमलममुष्य  
 पादसादृश्यं प्राप्नुयात् ।

‘संभावनं यदीत्थं स्यादित्यूहोऽन्यस्य सिद्धये’ ॥ ३७ ॥

[अत्र भवेत्सरोरुहमिति त्यक्त्वा भवेत्कुशेशयमिति विशेषोक्त्या शयनं शयः कुशे  
 दर्भेषु शयो यस्य तत्तथेति व्युत्पत्तिसूचितश्लेषात्प्रकृतपदपक्षेऽपि योजनं ध्वन्यते  
 निरुक्तनायकस्य तदानीं ब्रह्मचारित्वेन दर्भशय्यौचित्यादित्याशयः । अत्र प्रौढोक्ति-  
 संभावनाश्लेषादयोऽलंकाराः । तदुक्तम् ।

‘प्रौढोक्तिरुत्कर्षाद्देवौ तद्धेतुत्वप्रकल्पनम् ।  
 कचाः कलिन्दजातीरतमालस्त्वोममेचकाः ॥  
 संभावना यदीत्थं स्यादित्यूहोऽन्यस्य सिद्धये ।  
 यदि शेषो भवेद्वक्ता कथिताः स्युर्गुणास्तव’ इति ] ॥ ३७ ॥



पादौ पञ्चसमौ वदन्ति कतिचिच्छ्रीशंकरस्यानघौ  
 वक्त्रं च द्विजराजमण्डलनिभं नैतद्वयं सांप्रतम् ॥  
 प्रेष्यः पञ्चपदः किल त्रिजगति ख्यातः पदं दत्तवा-  
 नम्भोजे द्विजराजमण्डलशतैः प्रेष्यैरुपास्यं मुखम् ॥ ३८ ॥  
 मुहुः सन्तो नैजं हृदयकमलं निर्मलतरं  
 विधातुं योगीन्द्राः पदकमलमस्मिन्निदधति ॥  
 दुरापां शक्राद्यैर्वमति वदनं यन्नवसुधां  
 ततो मन्ये पञ्चात्पदमधिकमिन्दोश्च वदनम् ॥ ३९ ॥

केचिच्छ्रीशंकरस्यानघौ पादौ पञ्चसमौ वदन्ति मुखं च चन्द्रमण्डलसमं वदन्ति  
 नैतद्वयं न्याय्यं यतः प्रेष्योऽनुचरो जगति ख्यातः पञ्चपादः पञ्चे पदं दत्तवांस्तथा  
 मुखं ब्राह्मणलक्षणचन्द्रमण्डलशतैः प्रेष्यैरुपास्यम् । अत्र नैतदित्यादिनोपमित्यनिष्पत्ते-  
 रुद्धाटनात्मतीपालंकारः ।

‘वर्ण्येनान्यस्योपमाया अनिष्पत्तिवचश्च तत्’

इत्युक्तेः । शार्दूलविक्रीडितं वृत्तम् ॥ ३८ ॥ [ अत्र पादवर्णनप्रकरणेऽपि मुख-  
 वर्णनं तु कवेर्मनसि तत्कालावच्छेदेन मानसतन्मूर्त्याविर्भावेन तदाननानुसंधानादेवेति  
 ध्येयम् । अत्र प्रतीपविशेषो हेतुश्चालंकारः । तदुक्तम् ।

‘वर्ण्येनान्यस्योपमाया अनिष्पत्तिवचश्च तत् ।

मुधापवादो मुग्धाक्षि त्वन्मुखाभं किलाम्बुजम् ॥

हेतोर्हेतुमता सार्धं वर्णनं हेतुरुच्यते ।

असावुदेति शीतांशुर्मानच्छेदाय सुभ्रुवाम्’ इति ] ॥ ३८ ॥

श्रीशंकरपादवदनयोः पञ्चेन्दुभ्यामुत्कृष्टतां प्रकारान्तरेण दर्शयति । मुहुरिति ।  
 सन्तो योगीन्द्राः स्वीयं हृदयकमलं निर्मलतरं विधातुमस्मिन्हृदयकमले श्रीशंकरस्य प-  
 दकमलं निदधति स्थापयन्ति । यद्यस्माच्चेन्द्राद्यैर्दुरापां दुष्प्रापां ब्रह्मलक्षणां नव्यां सु-  
 धां मुखमुद्गिरत्युद्धमति । यद्यस्येति वा । ततस्तस्मात्पञ्चात्पदं चन्द्राच्च मुखमुत्कृष्टं  
 मन्ये । शिखरिणी वृत्तम् ॥ ३९ ॥ [निदधति ध्येयतयाऽनुसंदधतीत्यर्थः । यद्यपीदं  
 जुगुप्साजनकत्वादश्लीलमेव तथाऽपि प्रयोक्तुः कवेः श्रीमदाचार्यचरणादिचिन्तनरसावि-  
 ष्टचेतस्त्वेन वदनवधानं तत्परिपोषकत्वाद्गुणाधायकमेव नतु दोषावहमित्याकृतम् ] ॥ ३९ ॥



तत्त्वज्ञानफलेग्रहिर्घनतरव्यामोहमुष्टिधयो  
 निःशेषव्यसनोदरंभरिर्घप्राग्भारकूलंकषः ॥  
 लुण्टाको मदमत्सरादिविततेस्तापत्रयारुंतुदः  
 पादः स्यादमितंपचः करुणया भद्रंकरः शांकरः ॥ ४० ॥  
 पदाघातस्फोटव्रणकिणितकार्तान्तिकभुजं  
 प्रघाणव्याघातप्रणतविमतद्रोहविरुदम् ॥  
 परं ब्रह्मैवासौ भवति तत एवास्य सुपदं  
 गतापस्मारातीञ्जगति महतोऽद्यापि तनुते ॥ ४१ ॥

तत्त्वज्ञानलक्षणं फलं गृह्णातीति तत्त्वज्ञानफलेग्रहिः 'फलेग्रहिरात्मंभरिश्च' इत्युपप-  
 स्यैदन्तत्वं ग्रहेरिन्प्रत्ययश्च निपात्यते । पुनश्च घनतरो यो व्यामोहोऽकर्मात्मास्फुरण-  
 रूपस्तं मुष्ट्या निष्पीड्य धयाति पिबतीति तथा पुनश्च निःशेषैर्व्यसनैर्भक्तानां समस्त-  
 दुःखैरुदरं बिभर्तीति तथा सर्वव्यसनभक्षकः पुनश्च तेषामघस्य पापस्य यः प्राग्भारोऽ-  
 तिशयस्त्वस्य कूलं तटं कषति नाशयतीति तथाभूते । नदीवन्मूलोन्मूलकः पुनश्च मद-  
 मत्सरदम्भादिपङ्केल्लुण्टाकोऽपहारकस्तापानामाध्यात्मिकाधिदैविकाधिभौतिकानां त्रयं त-  
 स्यारुंतुदो मर्मस्पृग्विनाशकस्तथा मितंपचतीति मितंपचः कदर्यः ।

‘कदर्ये कृपणक्षुद्राकिंपचानमितंपचाः’

इत्यमरः । तद्विलक्षणोऽमितंपचोऽत्युदार एवंविधः शांकरः पादः कल्याणकरः  
 स्यात् । शार्दूलविक्रीडितम् ॥ ४० ॥ [ तत्त्वेति । तत्त्वज्ञानमद्वैतब्रह्मात्मैक्यप्रत्यक्षमेव  
 फलं गृह्णाति स्वभक्तजनार्थं स्वनिकटे स्थापयतीति तथा । अत एव । घनेति । घन-  
 तराऽतिगाढ एतादृशो यो व्यामोहस्त्वस्य मुष्टिं धयतीति मुष्टिधयो भक्षक इत्यर्थः ।  
 तापेति । 'अरुंतुदस्तु मर्मस्पृक्' इत्यमरात्तापत्रयमर्मोच्छेदकः इत्यर्थः ] ॥ ४० ॥

यमर्किकरेभ्यो मार्कण्डेयस्य रक्षणसमये पदाघातेन वामचरणप्रहारेण यः स्फोट-  
 स्त्वस्य व्रणेन चिह्नितौ कार्तान्तिकौ कृतान्तस्य यमस्य संबन्धिनौ भुजौ येन तत्प्रघा-  
 णो द्वारबाह्यप्रकोष्ठः 'अगारैकदेशे प्रघणः प्रघाणश्च' इति प्रघाणशब्दनिपातनाव्युत्पात्ति-  
 स्तु प्रविशद्भिर्जनैः पादैः प्रकर्षेण हन्यत इति बोध्या । तत्र यो व्याघातः पादप्रहा-  
 रस्तेन प्रणतस्य दीर्घनमस्कारवत्प्रकर्षेण नतस्य नम्राभूतस्य ये बाह्याभ्यन्तरा विमताः  
 शत्रवस्तेषां द्रोह इति विरुदः प्रख्यातिकरं नामधेयं यस्य । विरुदशब्दो देशीयश-  
 ब्दः । तत्परं ब्रह्मैवासौ श्रीशंकरो भवति ततस्तस्मादेवास्य सुपदं शोभनं चरणं जगत्य-  
 द्यापि महतोऽक्षुद्रस्वभावान्गताऽज्ञानलक्षणापस्माराख्यासुरस्वत्कर्तृकाऽऽतिर्येभ्यस्त्वथा-  
 भूतांस्तनुने कुरुते । शिखरिणी वृत्तम् ॥ ४१ ॥ [ गतेति । अत्रापस्मारपदेन स्मरणं



प्राप्तस्याभ्युदयं नवं कलयतः सारस्वतोऽङ्गुलं  
 स्वालोकेन विधूतविश्वतिमिरस्याऽऽसन्नतारस्य च ॥  
 तापं नस्त्वरितं क्षिपन्ति घनतापन्नं प्रसन्ना मुने  
 राह्लादं च कलाधरस्य मधुराः कुर्वन्ति पादक्रमाः ॥ ४२ ॥

स्मारोऽपगतः स्मारो येन स तथेति व्युत्पत्त्या महामोह एव तेन याऽऽर्तिः संसारपीडा  
 सा गता येषां तादृशः प्रध्वस्तद्वैतानित्यर्थः । रोगविशेषपक्षेऽपि दक्षिणस्यां दिशि  
 व्याघ्रपुरक्षेत्रेऽदभ्रसभायां भगवता चिदम्बरनटेन स्नानन्दलीलानर्तनं कुर्वता चरणघा-  
 तेनैवापस्मारनामा महादैत्यो मर्दित इति पुराणादिप्रसिद्धमेवेतीदानीमपि तद्ध्यानकर्तृ-  
 णां निरुक्तरोगोपशमः स्यादेवेति भावः ] ॥ ४१ ॥

नव्यमभ्युदयं प्राप्तस्य सारस्वतं सामुद्रमुज्जृम्भणमुल्लासं कुर्वतः स्वीयप्रकाशेन वि-  
 धूतं विश्वस्य तिमिरं येन तस्याऽऽसन्नाः संनिधिं प्राप्तास्तारा यस्य तस्य कला-  
 धरस्य षोडशकलस्य चन्द्रस्य पादक्रमाः किरणप्रचाराः प्रसन्नाः स्वच्छा यथा घनतां  
 प्राप्तं तापं शीघ्रं क्षिपन्ति नाशयन्त्याह्लादं च कुर्वन्ति तथा नवमभ्युदयं प्राप्तस्य स-  
 रस्वतीप्रतिपाद्यं सारस्वतं ब्रह्मतत्त्वं तस्योद्दीपनं कुर्वतः स्वस्य प्रत्यक्चैतन्यस्याऽऽलो-  
 केन प्रकाशेन विधूतं विश्वस्याज्ञानलक्षणं तिमिरं येन तस्य सदैवोकारजपाद्यभ्यासशी-  
 लस्य समस्तकलाधरस्य मुनेः श्रीशंकरस्य प्रसन्नाश्चरणन्यासा नोऽस्माकं घनीभूतं सं-  
 सृतिलक्षणं तापं नाशयन्त्याह्लादं ब्रह्मानन्दलक्षणं च प्रकटयन्तीत्यर्थः । शार्दूल-  
 विक्रीडितम् ॥ ४२ ॥ [ सारस्वतेति । सरस्वत्या ऋगादिवेदत्रय्या इदं सारस्वतमे-  
 तादृशं यदुज्जृम्भणं विकसनं भाष्यादिना तद्व्याख्यानमित्यर्थः । तदपि नवमभिनव-  
 मेवेत्यर्थः । कलयतः संपादयतः । स्वेति । स्वाद्वैतप्रबोधेनेत्यर्थः । विधूतेति ।  
 निरस्तसंपूर्णाज्ञानस्येत्यर्थः । आसन्नेति । 'एतद्धचेवाक्षरं श्रेष्ठमेतद्धचेवाक्षरं परम्'  
 इत्यादिना कठवल्लीवाक्येन प्रणवस्यैव सर्वमन्नश्रेष्ठत्वाभिधानादासन्नः सर्वदा ध्येयत्वेन  
 निकठस्त्वारः प्रणवो यस्य स तथेत्यर्थः । एतादृग्विशेषणचतुष्टयविशिष्टस्यात एव  
 कलाधरस्य कं ब्रह्मसुखं लात्यादत्त इति कला अद्वैतविद्या चतुःषष्टिकलास्तु प्रसिद्धा  
 एव तस्यास्तासां च धरो धारकस्तस्येत्यर्थः । एतादृशस्य मुनेर्मननशीलस्य श्रीशं-  
 कराचार्यस्येति यावत् । प्रसन्नाः सुरम्याः पादक्रमाः पादप्रचाराः । नोऽस्माकम् ।  
 घनतापन्नं गाढतामाप्तम् । एतादृशं तापं भवतापं त्वरितं शीघ्रं क्षिपन्ति नाशयन्ति ।  
 तथा मधुराः सन्तो घनतापन्नमाह्लादमपि कुर्वन्तीति योजना । कलाधरशब्दितचन्द्रपक्षे  
 तु । 'सरस्वान्सागरः' इत्यमरः । 'भं तारा' इत्यपि । 'पादा रश्म्यङ्घ्रितुर्याशाः'  
 इति च । शिष्टं तु स्पष्टमेव । अत्र सारस्वतोऽङ्गुलं तावन्नवत्वमद्वैतमात्रपरत्वमेव ।



नतिर्दत्ते मुक्तिं नतमुत पदं वेति भगव-  
 त्पदस्य प्रागल्भ्याज्जगति विवदन्ते श्रुतिविदः ॥  
 वयं तु ब्रूमस्तद्भजनरतपादाम्बुजरजः-  
 परीरम्भारम्भः सपदि हृदि निर्वाणशरणम् ॥ ४३ ॥  
 धवलांशुकपल्लुवावृतं  
 विललासोरुयुगं विपश्चितः ॥  
 अमृतार्णवफेनमञ्जरी-  
 क्षुरितैरावतहस्तशस्तिभृत् ॥ ४४ ॥

तेन वेदव्याख्यातृषु प्राचीनेषु भट्टभास्करभट्टप्रपञ्चादिषु भेदाभेदवादित्वेन रामानु-  
 जवत्तुच्छत्वं व्यज्यते । श्लेषादयोऽलंकाराः ] ॥ ४२ ॥

किं नतिर्नमस्कारो मुक्तिं ददात्यथवा नमस्कृतं भगवत्पादस्य पदमिति श्रुतिविदः  
 प्रागल्भ्याज्जगति विवादं कुर्वन्ति तन्न वयं त्वेवं ब्रूमस्तस्य श्रीशंकरचरणस्य भजने  
 सेवायां यो रतस्तस्य पादकमलस्य रजसो हृदय आलिङ्गनस्याऽऽरम्भस्तत्क्षणमेव  
 मोक्षाश्रयभूतो मुक्तिप्रद इत्यर्थः । शिखरिणी वृत्तम् ॥ ४३ ॥ [ श्रुतीति । वेदज्ञाः  
 पुरुषाः । भगवदिति । भगं षड्गुणमैश्वर्यं विद्यते ययोस्तादृशे पदे यस्य स तथा तस्य  
 श्रीशंकराचार्यस्येत्यर्थः ] [ प्रागल्भ्यात्प्रौढत्वात् ] [ निर्णयादिरलंकारः ] ॥ ४३ ॥

अथ तदीयमूरुयुगं वर्णयति । श्वेतवस्त्रलक्षणेन पल्लवेनाऽऽवृतं विपश्चित ऊरुद्वयं  
 विललास शुशुभे । तद्विशिनष्टि । अमृतार्णवस्य क्षीरसमुद्रस्य फेनमञ्जरी क्षुरितस्य  
 व्याघ्रस्यैरावतस्य हस्तस्य शुण्डायाः शस्ति प्राशस्त्यं बिभर्तीति तथा । वियोगिनी  
 वृत्तम् ॥ ४४ ॥ [ धवलेति । धवलः शुभ्रो योऽयमंशुकपल्लवो ब्रह्मचारिणां कौपी-  
 नोपरिष्ठात्कल्यां वेष्टनीयो बहिर्वासस्तेनाऽऽवृतं वेष्टितमित्यर्थः ] [ अमृतेति । अमृतहे-  
 तुश्चासावर्णवश्चेति शाकपार्थिवादिवद्विगृह्य तस्य क्षीरसमुद्रस्य या फेनमञ्जरी फेनपरं-  
 परा तथा क्षुरितः परिवेष्टितत्वेन संबद्ध एतादृशो य एरावतहस्त एरावणशुण्डादण्ड-  
 स्तस्य या शस्तिः प्रशस्तिस्तां बिभर्तीति तथेति ज्ञेयम् । एतेन समाप्तपुनरास्तत्वमपि  
 परास्तम् । अस्य कथं विललासेत्याकाङ्क्षापूरकत्वात् । विस्तरस्तु मदीये साहित्यसा-  
 रादावेव बोध्यः । लुप्तोपमादिरलंकारः ] ॥ ४४ ॥



यदि हाटकवल्लीत्रयी-  
 घटिता स्फाटिककूटभृत्तटी ॥  
 स्फुटमस्य तथा कटीतटी  
 तुलिता स्यात्कलितत्रिमेखला ॥ ४५ ॥  
 आदाय पुस्तकवपुः श्रुतिसारमेक-  
 हस्तेन वादिकृततद्रुतकण्टकानाम् ॥  
 उद्धारमारचयतीव विबोधमुद्रा-  
 मुद्धिभ्रतो निजकरेण परेण योगी ॥ ४६ ॥  
 सुधीराजः कल्पद्रुमफिसलयाभौ करवरौ  
 करोत्येतौ चेतस्यमलकमलं यत्सहचरम् ॥  
 रुचेश्वोरावेतावहनि किमु रात्राविति भिया  
 निशादेराप्रातर्निजदलकवाटं घटयति ॥ ४७ ॥

सुवर्णवल्लीत्रयीयुक्ता स्फटिकमयस्य पर्वतस्य तटी यदि भवेत्तदा तथा तादृशया  
 कलिता संपादिता त्रिमेखला यस्यां साऽस्य श्रीशंकरस्य कटीतटी तुलिता स्यात्  
 ॥ ४५ ॥ [ स्फाटिकेति । स्फटिकस्येमानि स्फाटिकानि तानि कूटानि 'अयोधने  
 शैलशृङ्गे सीराङ्गे कूटमस्त्रियाम्' इत्यमराच्छृङ्गाणि तानि विभर्तीति तथा तस्य तटी  
 नितम्बस्थलीत्यर्थः ] [ संभावनादिरलंकारः ] ॥ ४५ ॥

अथ तदीयकरौ वर्णयत्यादायेति द्वाभ्याम् । पुस्तकमेव वपुः शरीरं यस्य तच्छ्रु-  
 तीनां सारमेकहस्तेन वामकरेण योग्यादाय ज्ञानमुद्रां तर्जन्यङ्गुष्ठसंयोजनरूपामुद्धिभ्रता  
 परेण दक्षिणेन निजहस्तेन वादिकृतानां तस्मिंश्श्रुतिसारे स्थितानां कण्टकानामुद्धार-  
 मारचयतीवेत्युत्प्रेक्षा । वसन्तविलका वृत्तम् ॥ ४६ ॥ [ पुस्तकेति । पुस्तकरूपमि-  
 त्यर्थः । श्रुतीति । उपनिषद्भागमिति यावत् ] [ अत्रोत्प्रेक्षया वस्तुतः श्रुतिसारे क-  
 ण्टकसंचारलेशोऽपि नैवास्तीति द्योत्यते ] ॥ ४६ ॥

सुधीनां मध्ये राजत इति सुधीराट् तस्य श्रीशंकरस्यैतौ करवरौ कल्पद्रुमपलवतु-  
 ल्याविति यदा यत्सहचरं यत्तुल्यममलकमलं चेतसि करोति तदा रुचेः कान्तेश्वोरा-  
 वेतौ तत्रापि दिने किंवा रात्राविति भयेन रात्रौ चोराणामवकाश इति कृत्वा निशादेः  
 सूर्यास्तमारभ्य सूर्योदयपर्यन्तं स्वदलात्मकं कपाटं घटयति योजयति । शिखरिणी  
 वृत्तम् । ॥ ४७ ॥ [ पुनस्तावेव शिष्यादिमस्तकस्पर्शद्वारकयावत्तदभिलषितपूरकत्वेन  
 संवर्णयति । सुधीत्यादिशिखरिण्या ] [ कल्पेति । शिरस्पर्शमात्रेणैव यावदिष्टप्रदत्वा-



रुचिरा तदुरःस्थली बभा-  
 वररस्फालविशालमांसला ॥  
 धरणीभ्रमणोदितश्रमा-  
 त्पृथुशय्येव जयश्रियाऽऽश्रिता ॥ ४८ ॥  
 परिघप्रथिमापहारिणौ  
 शुशुभाते शुभलक्षणौ भुजौ ॥  
 बहिरन्तरशत्रुनिग्रहे  
 विजयस्तम्भयुगीधुरंधरौ ॥ ४९ ॥  
 उपवीतममुष्य दिद्युते  
 विसतन्तुक्रियमाणसौहृदम् ॥  
 शरदिन्दुमयूखपाण्डिमा-  
 तिशयोल्लङ्घनजाङ्घ्रिकप्रभम् ॥ ५० ॥

रक्तत्वादिना सुरवरुशिखराङ्कुरसुरुचिरावित्यर्थः ] [ करेति । आजानुलम्बमान-  
 त्वात्करश्रेष्ठावित्यर्थः ] [ अत्र लुप्तोपमोत्प्रेक्षादयोऽलंकाराः ] ॥ ४७ ॥

अथ तस्योरःस्थलं वर्णयति । अररस्फालवत्कवाटफलकवद्विशाला चासौ मांसला  
 मांसव्याप्ता चातिमनोहरा तस्योरःस्थली बभौ शुशुभे । धरण्यां भूमौ भ्रमणेनोदिताच्छ्र-  
 माज्जयलक्ष्म्याऽऽश्रिता शय्येवेत्यर्थः ॥ ४८ ॥ [ तदिति । तस्य श्रीभगवत्पादस्यो-  
 रःस्थली वक्षोलक्षणा कृत्रिमभूमिरित्यर्थः । अररेति । 'कपाटमररं तुल्ये' इत्यमरादररव-  
 त्कपाटवत्स्फाला रलयोः सावर्ण्यात्स्फारा विस्तीर्णा चासौ विशाला दीर्घा चासौ मां-  
 सला पुष्टा चेति तथेत्यर्थः ] [ तत्रोत्प्रेक्षते । धरणीत्याद्युत्तरार्धेन । पृथ्वीपरिभ्रमणसं-  
 जातश्रान्तेरित्यर्थः । एतेन विजयलक्ष्म्याः पृथ्व्यां न कुत्रापि विश्रान्तिलाभ इति  
 ध्वन्यते ] [ पृथिविति । विपुलविमलमृदुलशय्येव स्थितेति योजना । एतेन तत्र सितभ-  
 सिवोद्भूलितत्वेन शुक्लत्वमपि सूचितम् ] [ लुप्तोपमोत्प्रेक्षादयोऽलंकाराः ] ॥ ४८ ॥

अथ तदीयभुजौ वर्णयति बहिरन्तरशत्रुनिग्रहे परिघप्रख्याततापहरणशीलौ परि-  
 घादधिकतरप्रख्यातिमन्तौ विजयस्तम्भयुगलस्य धुरंधरत इति तौ तत्तुल्यौ शुभलक्ष-  
 णयुक्तौ श्रीशंकरस्य भुजौ शुशुभाते ॥ ४९ ॥ [ परिघेति । परिघस्य द्वाररोधकका-  
 ष्टविशेषस्य यः प्रथिमा पुष्टत्वं तदपहारिणौ तद्वत्परिपुष्टावित्यर्थः ] [ तत्रोत्प्रेक्षते  
 बहिरित्याद्युत्तरार्धेन । बहिःशत्रवो भेदवादिनः । अन्तःशत्रवः कामादयः [ ॥ ४९ ॥ ]

अथ तदीयं यज्ञोपवीतं वर्णयति । विसतन्तुभिर्मृणालतन्तुभिः क्रियमाणं सौहृदं



समराजत कण्ठकम्बुराड्-  
 भगवत्पादमुनेर्यदुद्भवः ॥  
 निनदः प्रतिपक्षनिग्रहे  
 जयशङ्खध्वनितामविन्दत ॥ ५१ ॥  
 अरुणाधरसंगताऽधिकं  
 शुशुभे तस्य हि दन्तचन्द्रिका ॥  
 नवविद्रुमवल्लरीगता  
 तुहिनांशोरिव शारदी छविः ॥ ५२ ॥

येन तच्छरच्चन्द्रस्य किरणानां पाण्डिन्नः श्वेतताया अतिशयस्योलङ्घने जाङ्घिकाऽ-  
 तिवेगवती प्रभा यस्य ।

‘जङ्घालोऽतिजवस्तुल्यौ जङ्घाकरिकजाङ्घिकौ’

इत्यमरः । तदमुष्य श्रीशंकरस्य यज्ञोपवीतं दिद्युते रंजे ॥ ५० ॥ [ विसृति ।  
 एतेन तत्सौक्ष्म्यसारल्यसितत्वस्निग्धत्वानि सूच्यन्ते ] [ लुप्तोपमाप्रतीपादयोऽ-  
 लंकाराः ] ॥ ५० ॥

अथ तस्य कण्ठं वर्णयति । भगवत्पादमुनेः कण्ठात्मकशङ्खराजः सम्यगराजत ।  
 तं विशिनष्टि । य उद्भवः कारणमस्येति यदुद्भवो यत्कारणको यस्मादुद्भव उत्पत्तिर्य-  
 स्येति तथा यदुत्पन्न इति वा निनदो घोषः प्रतिपक्षाणां वादिरूपाणां शत्रूणां निग्रहे  
 जयशङ्खस्य ध्वनितां प्राप्तवान् ॥ ५१ ॥ [ भगवदिति । भगवन्तौ षड्गुणैश्वर्य-  
 शालिनौ पादौ यस्य च चासौ मुनिर्मननशीलश्चेति तथा तस्येत्यर्थः । कण्ठेति ।  
 कण्ठ एव कम्बुराट् शङ्खश्रेष्ठः कण्ठः कम्बुराडिवेति वा रूपकलुप्तोपमादयोऽलं-  
 काराः ] ॥ ५१ ॥

अथ तस्य दन्तपङ्क्तिं वर्णयति । हि प्रसिद्धमरुणाधरसंगता तस्य दन्तचन्द्रिकाऽ-  
 धिकं शुशुभे । तत्र दृष्टान्तो नवविद्रुमो नवीनो रत्नवृक्षः ।

‘विद्रुमो रत्नवृक्षेऽपि प्रवालेऽपि पुमानयम्’

इति मेदिनी । तद्वल्लीगता हिमकिरणस्य शरत्कालिका छविः कान्तिर्यथा शोभते  
 तद्वदित्यर्थः ॥ ५२ ॥ [ अथास्य मन्दहासंस्तौति । अरुणेति । तत्रोत्प्रेक्षते ।  
 न वेति नूतनप्रवालमञ्जरीसंचरितेत्यर्थः । उत्प्रेक्षालंकारः ] ॥ ५२ ॥



सुकपोलतले यशस्विनः

शुशुभाते सितभानुवर्चसः ॥

वदनाश्रितभारतीकृते

विधिसंकल्पितदर्पणाविव ॥ ५३ ॥

समासीत्तस्याऽऽस्यं सुकृतजलधेः सर्वजगतां

पयःपारावारादजनि रजनीशो बहुमतात् ॥

सुधाधारोद्गारः सुसहगनयोः किंतु शशभृ-

त्सतां तेजःपुञ्जं हरति वदनं तस्य दिशति ॥ ५४ ॥

अथ तदीयकपोलतले वर्णयति । सितभानोः शुभांशोश्चन्द्रस्य वर्च इव वर्चस्तेजो यस्य तस्य यशस्विनः शोभने कपोलतले शुशुभाते । तथाभूतस्य वदनं मुखमाश्रिता या सरस्वती तस्याः कृते तदर्थं ब्रह्मणा संकल्पितौ संकल्पेनोत्पादितौ दर्पणाविव ॥ ५३ ॥ [ भिन्नलिङ्गत्वं तु 'दर्पणे मुकुरादशौ' इत्यमराद्वर्णशब्दस्य पुलिङ्गत्वाद्यद्यपि प्रतीयते तथाऽपि—

‘धूमस्तोमं तमः शङ्के कोकीविरहशुष्मणाम्’

इत्यादौ प्राचीनैरुत्प्रेक्षाप्रकरणे तथैवोदाहृतत्वादुपमायामेव तस्य दोषत्वमिति दिक् ] ॥ ५३ ॥

अथ तस्य मुखं वर्णयति । सर्वजगतां पुण्यमेव समुद्रस्तस्माद्वहुत्वेनाभिमतत्वाद्बहूनामभिमतत्वाद्वा तस्य श्रीशंकरस्य मुखं समासीत् । पयःपारावारात्क्षीरसमुद्राद्बहुमताद्रजनीशश्चन्द्रोऽजायत । अनयोरास्यचन्द्रयोः सुधाधाराया उद्गार उद्गमनं सुसहक सुसहशः । परंत्वयं विशेषः । शशभृच्चन्द्रः सतां नक्षत्राणां तेजःपुञ्जं हरति तस्य मुखं सतां सज्जनानां तद्ददाति । उपमेयाधिक्याभिधानाद्व्यतिरेकः ।

‘व्यतिरेको विशेषश्चेदुपमानोपमेययोः’

इत्युक्तेः । शिखरिणी वृत्तम् ॥ ५४ ॥ [ सर्वजगतामूर्ध्वमध्याधोभुवनानाम् । सुकृतेति । पुण्यार्णवादित्यर्थः ] [ बहुमताद्विष्णुशय्यास्थानत्वादिना सर्वसंमतादित्यर्थः ] [ सतां मुमुक्षूणां तेजःपुञ्जं हरति कामिनीवदनस्मारकत्वादिना विनाशयतीत्यर्थः ] तस्य श्रीभगवत्पादस्य वदनं तु सतां तेजःपुञ्जमित्यनुकृष्यम् । दिशति दृश्यमिध्यात्वादिविवेकबोधनद्वारा समर्पयतीति संबन्धः ] ॥ ५४ ॥



पुरा क्षीराम्भोधेरहह तनया यद्विषयता-  
 जुषो दीनस्याग्रे घनकनकधाराः समकिरत् ॥  
 इदं नेत्रं पात्रं कमलनिलयाप्रीतिवितत्ते-  
 मुनीशस्य स्तोतुं कृतमुकृत एव प्रभवति ॥ ५५ ॥  
 दुर्वारप्रतिपक्षदूषणसमुन्मेषक्षितौ कल्पने  
 सेतोरप्यनघस्य तापसकुलैणाङ्गस्य लङ्कारयः ॥  
 आपन्नानतिकायविभ्रममुषः संसारिशास्वामृगा-  
 न्पुष्पन्त्यच्छपयोब्धिवीचिवदलंकाराः कटाक्षाङ्कुराः ॥ ५६ ॥

अथ तदीयं नेत्रद्वंद्वं वर्णयति । पुरा । अहहेत्याश्चर्ये यस्य मुनीशनेत्रस्य विषयतां गोचरतां जुषते सेवत इति तथा तस्य दीनस्य ब्राह्मणकलत्रस्याग्रे क्षीरसमुद्रकन्या लक्ष्मी-  
 र्धनीभूतस्याऽऽमलकाकारस्य सुवर्णस्य धाराः समकिरत् । तदिदं कमलालया लक्ष्मी-  
 स्तस्याः प्रीतिसंततेः पात्रं मुनीशस्य नेत्रं स्तोतुं कृतपुण्य एव समर्थो भवति ॥ ५५ ॥  
 [ इदं वर्ण्यत्वेन बुद्धिस्थत्वात्साक्षिप्रत्यक्षम् । एतादृशं मुनीशस्य नेत्रं भगवत्पादलो-  
 चनम् । एकवचनं तु सामुद्रिकशास्त्रोक्तसव्यापसव्याङ्गयोरत्यन्तसाम्यलक्षणाविश्वव-  
 न्धचिह्नत्वसूचनार्थमेव । हेत्वादयोऽलंकाराः ] ॥ ५५ ॥

अथ मुनीशकटाक्षान्वर्णयति । यथा दुर्वारः प्रतिपक्षः शत्रुर्यो दूषणारूयो राक्षस-  
 स्तत्समुन्मेषस्य समुल्लासस्य क्षितौ क्षये ।

‘क्षितिर्निवासे मेदिन्यां कालभेदे क्षये स्त्रियाम्’

इति मेदिनी । तन्निवासो यस्मिन्समुद्रे तत्र सेतोः कल्पने चानघस्य दुःखरहितस्य  
 तापसगणशशाङ्कस्य तदाह्लादकस्य श्रीरामचन्द्रस्य लङ्काया राक्षसपूर्या अरयोऽ-  
 च्छक्षीराब्धितरङ्गवदलंकारा अतिकायादिराक्षसजनितसाध्वसमुषः कटाक्षाङ्कुरा आ-  
 पन्नान्मृतप्रायाऽशास्वामृगान्वानरान्पुष्पन्त्युज्जीवयन्ति । तथा दुर्वाराणां प्रतिपक्षाणां  
 यानि दूषणानि दुर्वाराणि च तानि प्रतिपक्षदूषणानीति वा तेषां समुन्मेषस्य क्षितौ  
 क्षये तन्निवासो यत्र यस्मिन्स्थाने वादिदूषणानि प्रसरन्ति तत्रेति यावत् । सेतो-  
 र्जलविधारकसेतुवत्तद्विधारकसेतोः समाधानलक्षणस्य कल्पनेऽप्यनघस्य तापसकुल-  
 चन्द्रस्य लङ्कानां शाकिनीनां कुलटानां वाऽरयः ।

‘लङ्का रक्षः पुरीशाखाशाकिनीकुलटासु च’

इति मेदिनी । तथाभूता अतिकाये स्थूलादिदेहे य आत्माभिमानलक्षणो विभ्रमो  
 भ्रान्तिस्त्वं मुष्णन्तीति तथाऽतिकायस्य यो विभ्रम इति वाऽतिकायो महांश्वासो  
 विभ्रम इति वा तथाभूता अच्छपयोब्धिवीचिवदलंकाराः । कटाक्षाङ्कुरा आपन्नाञ्जरा-



निःशङ्कक्षतिरूक्षकण्टककुलं मीनाङ्कुदावानल-  
ज्वालासंकुलमार्तिपङ्किलतरं व्यध्वं धृतिध्वंसिनम् ॥  
संसाराकृतिमामयच्छलधलदुर्वारदुर्वारणं  
मुष्णन्ति श्रममाश्रिता नवमुधावृष्टायिता दृष्टयः ॥ ५७ ॥

मरणादिलक्षणापत्तिव्याप्ताञ्जशरणगतानिति वा संसारिलक्षणाञ्जशाखामृगान्पुष्णन्ति ।  
संसारारूपदुःखनिवृत्तिपूर्वकानन्दप्राप्तिलक्षणां पुष्टिसंपादयन्तीत्यर्थः । शार्दूलविक्री-  
डितम् ॥ ५६ ॥ [ सेतोरपि । अपिना तन्निराकरणपूर्वकं संसारसमुद्रोल्लङ्घनार्थं सूत्रभाष्या-  
दिप्रस्थानत्रयलक्षणस्य सेतोरपि । कल्पने रचने । तापसेति । तापसास्तपस्विनस्तेषां  
कुलं वृन्दं तस्यैणाङ्कुस्तत्प्रकाशत्वाच्चन्द्रस्तस्य श्रीमच्छंकराचार्यस्येत्यर्थः । लङ्केति ।

‘राक्षसीमासुरीं चैव प्रकृतिं मोहिनीं श्रिताः’

इति श्रुतेर्लङ्काशब्देनात्र राक्षसी प्रकृतिरेव लक्षणया विवक्षिता तस्या अरयः  
शत्रव इत्यर्थः । अच्छेति । अच्छः कालकूटाविर्भावेतरकालावच्छिन्नत्वेनाति-  
निर्मलो यः पयोब्धिः क्षीरासिन्धुस्तस्य या वीचयस्तत्तुल्यं यथा स्यात्तथेति  
क्रियाविशेषणम् । अलंकारा अलं परमानन्दावाप्त्या निरतिशयवृप्तिं कुर्वन्ति  
ते तथेत्यर्थः । एतेन तत्र शुक्लत्वस्निग्धत्वशिशिरत्वादि द्योतितम् । क्षीरोदलहरी-  
णामपि तात्कालिकवृप्तिजनकत्वं युक्तमेव । कटाक्षेति । अङ्कुरोऽपि शुक्लः  
शिशिरः स्निग्धः कोमलश्चेति प्रसिद्धमेव । तथा च कटाक्षा एवाङ्कुराः कटाक्षा अङ्कुरा  
इवेति वा विग्रहः । तिर्यगवलोकनरूपापाङ्गदर्शनाभिधलोचनविलासा इत्यर्थः । सं-  
सारीति । संसारिण एव शाखामृगा मर्कटाः ‘शाखामृगवलीमुखाः’ इत्यमरात्तानि-  
त्यर्थः । पुष्णन्त्यद्वैतात्मबोधेनापरिच्छिन्नतां नयन्तीति संबन्धः । पक्षे संसारीति ।  
संसरन्तीतिस्त्वत् उद्धानं कुर्वन्ति ते तथा ते च ते शाखामृगाश्चेति तथा तान्वम्भम-  
माणवानरानित्यर्थः । पुष्णन्त्यतिकायमारणेन परिप्लुष्टान्कुर्वन्तीति योजना । अत्र वर्ण्य-  
श्लेषोऽलंकारः ] ॥ ५६ ॥

नवमुधावृष्टिर्वाचरन्त्यः श्रीशंकरस्य दृष्टय आश्रिताः सत्यः संसाराकारं श्रमं  
मुष्णन्ति । तं विशिनष्टि । निःशङ्का आकस्मिकाः क्षतय एव रूक्षकण्टकास्तेषां कुलानि  
यस्मिन्पुनश्च कामलक्षणदावाग्निज्वालाया व्याप्तमार्तिलक्षणकर्दमेनातिशयेन व्याप्तं वि-  
रुद्धो विकटो वाऽधर्मलक्षणोऽध्वा मार्गो यस्मिन्वृतिध्वंसिनं धैर्येनाशकमामया रोगा-  
स्तच्छलेन चलन्तो दुर्वारा वारणा गजा यस्मिन्स्वथामूतं संसाराकृतिं श्रममित्यर्थः ।  
॥ ५७ ॥ [ नवेति । नवाऽभिनवा सायुज्यमुक्तिप्रदत्वाद्विचित्रा चासौ सुधाऽमृतं



त्रिपुण्ड्रं तस्याऽऽहुः सितभसितशोभि त्रिपथगां  
 कृपापारावारं कतिचन मुनिं तं श्रितवतीम् ॥  
 वयं त्वेतद्भूमौ जगति किल तिस्रः सुरुचिरा-  
 स्त्रयीमौलिर्व्याकृत्युपकृतिभवाः कीर्तय इति ॥ ५८ ॥  
 असौ शम्भोर्लीलावपुरिति भृशं सुन्दर इति  
 द्वयं संप्रत्येतज्जनमनसि सिद्धं च सुगमम् ॥  
 यदन्तः पश्यन्तः करणमदसीयं निरुपमं  
 तृणीकुर्वन्त्येते सुषुप्तमपि कामं सुमतयः ॥ ५९ ॥

तस्य वृष्टिवदाचरिता इत्यर्थः] [मीनाङ्केति । मीनो मत्स्योऽङ्के ध्वजे यस्य स तथा स  
 एव दावानलो मदनदावाभिस्तस्य या ज्वालास्वरुणीलक्षणाः शिखास्ताभिः संकुलो  
 व्याप्तस्तमित्यर्थः उक्तं हि बृहद्योगवासिष्ठे ।

‘केशकज्जलधारिण्यो दुस्पर्शा लोचनप्रियाः ।  
 दुष्कृताभिः शिखा नार्यो दहन्ति तृणवन्नरम्’

इति । आर्तीति । आर्तिराध्यात्मिकादित्रिविधपीडा सैव पङ्कः कर्दमस्तत्र निरतो  
 निमग्नस्तमित्यर्थः । अत एव । व्यध्वं विगतोऽध्वा मार्गो यस्य स तथा तमित्यर्थः ।  
 धृतीति । धृतेर्धैर्यस्य यो ध्वंसः सोऽस्यास्तीति तथा तमित्यर्थः । पित्तज्वरविशेषे  
 ह्युक्तभ्रमो भवतीति प्रसिद्धमेव ] ॥ ५७ ॥

अथ त्रिपुण्ड्रं द्विधोत्प्रेक्षते । तस्य श्रीशंकरस्य सितभसितशोभि श्वेतभस्मना शोभमा-  
 नं त्रिपुण्ड्रं त्रिरेखात्मकं विभूतितिलकं कृपासिन्धुं तं मुनिमाश्रितवतीं त्रिमार्गगां गङ्गां  
 केचन कविवर्या आहुर्वयं त्वृग्यजुःसामारूयवेदत्रयीशिरसामुपनिषदां व्याकृतयो व्या-  
 ख्यानानि तान्येवोपकृतय उपकारास्ततो भवा जाताः सुरुचिरा अतिमुन्दरास्तिस्रः  
 कीर्तय इति ब्रूम इत्यर्थः । शिखरिणी वृत्तम् ॥ ५८ ॥ [ सितेति । सितभसितेन  
 शुक्लश्रीतभस्मना शोभते तत्तथा । एतादृशं कर्म । कृपेति । करुणासमुद्राय । ए-  
 तादृशीम् ] [ त्रयीति । त्रयीशब्दितनिखिलवेदमुकुटीभूतोपनिषत्तदुपयुक्तस्मृतिसूत्रव्या-  
 ख्यानलक्षणोपकारजन्या इत्यर्थः । जगति त्रिलोक्याम् । एवं च कीर्तिस्तावदेकैव त-  
 थाऽप्यवच्छेदकीभूतोर्ध्वादिलोकभेदेनैव त्रैविध्यमापन्नेति भावः । सुरुचिरा अत्यन्ता-  
 वदाताः । एतेन चन्द्रिकायामिव क्षयादिदोषो व्युदस्तः ] ॥ ५८ ॥

एवं प्रत्येकमङ्गान्युपवर्ण्य तद्वपुर्वर्णनमुपक्रमते । असौ श्रीशंकरः शंभोः कामविज-  
 यिनो लीलाविग्रह इति भृशमतिशयेन सुन्दर इति चैतद्द्वयमिदानीं जनानां मनसि  
 सुगमं यथा स्यात्तथा सिद्धं यद्यस्माददसीयममुष्य निरुपमं करणं वपुरन्तःकरणे



अज्ञानान्तर्गहनपतितानात्मविद्योपदेशै-

स्त्रातुं लोकान्भवदवशिखातापपापच्यमानान् ॥

मुक्त्वा मौनं वटविटपिनो मूलतो निष्पतन्ती

शम्भोर्मूर्तिश्चरति भुवने शंकराचार्यरूपा ॥ ६० ॥

उच्चण्डाहितवावदूककुहनापाण्डित्यवैतण्डिकं

जाते देशिकशेखरे पदजुषां सन्तापचिन्तापहे ॥

कातर्यं हृदि भूयसाऽकृत पदं वैभाषिकादेः कथा-

चातुर्यं कलुषात्मनो लयमगाद्वैशेषिकादेरपि ॥ ६१ ॥

पश्यन्तो जनाः सुषमं सुन्दरमपि कामं मन्मथं तृणीकुर्वन्ति । कामविजयिंशंभववतार-  
भूतशंकरेशरीरस्यातिसुन्दरस्यान्तःसंदर्शनेन तृणवदतिक्षुद्रं कुर्वन्तीत्यर्थः ॥ ५९ ॥

[ असाविति । तत्र हेतुः । यदित्याद्युत्तरार्धेन । सुमतयो मुमुक्षवः । काव्यलिङ्गा-  
दिरलंकारः ] ॥ ५९ ॥

किंचाज्ञानान्तर्गहनेऽज्ञानलक्षणकाननमध्ये पतितान्भवः संसार एव दवो दावाभि-  
स्तस्य शिखानां पुत्रस्त्रीवनादिवियोगरूपाणां तापेन पापच्यमानान्भृशं दंदह्यमानाना-  
त्मविद्योपदेशैस्त्रातुं मौनं त्यक्त्वा वटवृक्षस्य मूलान्निष्पतन्त्यवतरन्ती शंकराचार्यरूपा  
शंभोर्मूर्तिर्भुवने विचरतीति योजना । मन्दाक्रान्ता वृत्तम् ॥ ६० ॥ [ अज्ञानमेवा-  
न्तर्गहनं 'गहनं काननं वनम्' इत्यमरादभ्यन्तरारण्यम् । भवः संसार एव दवो  
'दवदावौ वनानलौ' इति मेदिन्याः काननवह्निः । आधिक्याभेदरूपकमलंकारः ] ॥ ६० ॥

किंच देशिकशेखरे श्रीशंकर उच्चण्डानामतिकोपनानामहितानां वावदूकानां जल्पन-  
शीलानां कुहनाऽवत्त्व आचारभेदस्य संभावना । 'कुहना लोभान्मिथ्येयार्थकल्पना'  
इत्यमरः । तस्यास्तया वा यत्पाण्डित्यं तद्वितण्डा स्वपक्षस्थापनर्हाना विजिगीषुकथा त-  
स्यां भवं वैतण्डिकं यथा स्यात्तथा पदसेविनां सन्तापचिन्ताविनाशके जाते सति वैभा-  
षिकादेर्हृदि कातर्यं भूयसा बाहुल्येन पदं स्थानमकृत । तथा कलुषान्तःकरणस्य वैशे-  
षिकादेः कथाचातुर्यं लयमगात् । आदिपदं सौत्रान्तिकयोगाचार्यमाध्यमिकजैनचार्वा-  
कानाह । द्वितीयं तत्सारूप्यमीमांसकपातञ्जलनैयायिकादीनाह । शार्दूलविक्रीडितं  
वृत्तम् ॥ ६१ ॥



अमुना क्रतवः प्रसाधिताः  
 क्रतुविभ्रंशकरः स शंकरः ॥  
 इयमेव भिदाऽनयोजित-  
 स्मरयोः सर्वविदोर्बुधेऽप्ययोः ॥ ६२ ॥  
 कलयाऽपि तुलानुकारिणं  
 कलयामो न वयं जगत्रये ॥  
 विदुषां स्वसमो यदि स्वयं  
 भविता नेति वदन्ति तत्र के ॥ ६३ ॥  
 द्युवनान्त इवामरद्रुमा  
 अमरद्रुष्विव पुष्पसंचयाः ॥  
 भ्रमरा इव पुष्पसंचये-  
 ष्वतिसंख्याः किल शंकरे गुणाः ॥ ६४ ॥

अमुना शंकराचार्यमूर्तिना शंकरेण वैदिकपथस्थापनेन क्रतवो यज्ञाः प्रकर्षेण सा-  
 धिताः कलासनिलयः शंकरो दक्षयज्ञध्वंसकरत्वेन क्रतुविभ्रंशकरो यज्ञनाशकर इती-  
 यमेवानयोर्भिदाऽयमेव भेदोऽन्यत्तु सर्वं समानमित्येवकारव्यावर्त्यप्रदर्शनायाऽऽह !  
 जितकामयोः सर्वविदोः सर्वज्ञयोर्बुधैः पण्डितैर्देवैश्च स्तुत्ययोरित्यर्थः । वियोगिनी  
 वृत्तम् ॥ ६२ ॥ [ क्रतवः 'सप्ततन्तुर्मखः क्रतुः' इत्यमराद्यज्ञाः । प्रसाधिता वेदप्रामा-  
 ण्यप्रतिपादनद्वारा समर्थिता इत्यर्थः । रूपकविशेषोऽलंकारः ] ॥ ६२ ॥

जगत्रये ये विद्वांसस्तेषां मध्ये कलयाऽपि तुलां सादृश्यमनुकरोतीति तुलानुकारी  
 तथाभूतं वयं न कलयामो न चिन्तयामो न मन्यामह इति वा ।

‘रामरावणयोर्युद्धं रामरावणयोरिव’

इति स्वयमेव स्वसदृश इति चेत्तत्राऽऽह । यदि स्वयं स्वसमः स्यात्तर्हि तत्र-  
 नेति के वदन्ति न केऽपीत्यर्थः ।

‘उपमानोपमेयत्वे एकस्यैवैकवाक्यगे’ । अनन्वयालंकारः ॥ ६३ ॥ [ अनन्वयोऽ-  
 लंकारः । तदुक्तम् ।

‘उपमानोपमेयत्वं यदेकस्यैव वस्तुनः ।

इन्दुरिन्दुरिव श्रीमानित्यादौ तदनन्वये’ इति ] ॥ ६३ ॥

स्वर्गवनमध्ये यथा देवद्रुमा अमरद्रुपु देववृक्षेषु यथा पुष्पसंचयाः पुष्पसंचयेषु यथा  
 भ्रमरा एते सर्वे संख्यामतिक्रान्तास्तथा शंकरे गुणाः संख्यारहिताः किलेति प्रसिद्धम् ।



कामं वस्तुविचारतोऽच्छिनदयं पारुष्यहिंसाक्रुधः  
 क्षान्त्या दैन्यपरिग्रहानृतकथालोभांस्तु संतोषतः ॥  
 मात्सर्यं त्वनसूयया मदमहामानौ चिरंभावित-  
 स्वान्योत्कर्षगुणेन तृप्तिगुणतस्तृष्णां पिशाचीमपि ॥ ६५ ॥

‘गृहीतमुक्तरीत्याऽर्थश्रेणिरेकावलिर्मता’ ॥ ६४ ॥

[द्युवनान्त इवेति । नन्दनवनप्रान्त इत्यर्थः । एकावल्यनुप्राणितोपमालंकारः ।  
 तदुक्तम् ।

‘गृहीतमुक्तरीत्याऽर्थश्रेणिरेकावलिर्मता ।  
 नेत्रे कर्णान्तविश्रान्ते कर्णौ दोःस्तम्भदोलिनौ ।  
 दोःस्तम्भौ जानुपर्यन्तप्रलम्बनमनोहरौ ।  
 जानुनी रत्नमुकुराकारे तस्य महीभुजः’ इति ।

‘अन्तः प्रान्तेऽन्तिके नाशे’ इत्यमरः ] ॥ ६४ ॥

कामं विषयाभिलाषं वस्तुविचारतः काम्यवस्तुदोषविचागेणायं श्रीशंकरोऽच्छिनत् ।  
 तथा पारुष्यं कठोरभाषणं हिंसा वृत्तिछेदादिना परपांडा क्रुत्क्रोधस्तान्क्षान्त्या पर-  
 राक्रुष्टे ताडितेऽप्यविकृतचित्तता क्षान्तिस्तयाऽच्छिनत् । दैन्यं पदार्थालाभं लब्धपरि-  
 क्षये च दीनता परिग्रहः संचयोऽनृतकथा मृषाभाषणं लोभः परद्रव्येषु लुब्धता ती-  
 र्थेषु धनात्यागश्च तांस्तु संतोषेणाच्छिनत् । परोत्कर्षसहनं मत्सरस्तम्य भावो मात्म-  
 र्थं तत्त्वनसूयया परगुणेषु दोषाविष्करणमसूया तद्वर्जनेनाच्छिनत् । मदो गर्वो धर्मा-  
 तिक्रमहेतुर्महामानः स्वस्मिन्नतिपूज्यत्वाभिमानस्तौ चिरं दीर्घकालं भावितश्चिन्तितः  
 स्वस्मादन्योत्कर्ष एव गुणस्तेनाच्छिनत् । इदं मे स्यादिदं मेस्यादित्येवंरूपां तृष्णाल-  
 क्षणां पिशाचीमपि सम्यक् तृप्तिविलक्षणेन गुणेनाच्छिनत् । शार्दूलविक्रीडितं वृत्तम् ॥ ६५ ॥

[ कामामति । कामोऽत्र स्त्रीसंभोगविषयेच्छाविशेष एव तस्योच्छेदो हि तदालम्बन-  
 भूतजीवत्स्त्रीशरीरलक्षणवस्तुविचारणैवेत्यानुभविकमेव । तथाहि । संघातविशेषस्यैवो-  
 क्तकामिनीव्यक्तित्वेन संघातिनां त्वगादिपदार्थानां बुद्ध्या पृथग्विवेचने कृते संघात-  
 वैचित्र्याप्रतीत्या सद्य एव तदुपभोगेच्छाविच्छेद इति । विस्तरस्तु बृहद्व्यामिष्टीयवैरा-  
 ग्यप्रकरण एव बोध्यः । क्रम एवालंकारः ] ॥ ६५ ॥



या मूर्तिः क्षमया मुनीश्वरमयी गोत्रासगोत्रायते  
 विद्याभिर्निरवद्यकीर्तिभिरलं भाषाविभाषायते ॥  
 भक्ताभीप्सितकल्पनेन नितरां कल्पादिकल्पायते  
 कस्तां नान्यपृथग्जनैस्तुलयितुं मन्दाक्षमन्दायते ॥ ७० ॥  
 न बभूव पुरातनेषु त-  
 त्सदृशो नाद्यतनेषु दृश्यते ॥  
 भविता किमनागतेषु वा  
 न सुमेरोः सदृशो यथा गिरिः ॥ ७१ ॥

बादरायणेः शुकस्य यशः कार्यं परं गाहवां प्राप्नोतु । किं बहुजल्पैर्मुनिशेखरस्य  
 श्रीशंकरस्य तुलामुपमां कुत्रापि न वीक्षामहे । अत्र त्यागस्य सकृद्धर्मस्य प्रतिपाद-  
 नात्तुल्ययोगिताऽलंकारः ।

‘नियतानां सकृद्धर्मः स पुनस्तुल्ययोगिता’ इत्युक्तेः ॥ ६९ ॥

[ मुनिशेखरस्य मननशीलसार्वभौमस्य श्रीशंकराचार्यस्येत्यपकृष्यात्रापि सर्वत्र यो-  
 ज्यम् ] ॥ ६९ ॥

किंच या मुनीश्वरमयी मूर्तिः क्षमया गोत्रासगोत्रायते गोत्राया भूमेः सगोत्रं सजा-  
 तीयं तद्वदाचरति भूमिसाम्यं लभते । तथा या मुनीश्वरमयी मूर्तिर्निरवद्या निर्दोषा  
 कीर्तिर्याभिस्तथाभूताभिर्विद्याभिरलमत्यन्तं भाषाविभाषायते भाषायाः सरस्वत्या विभाषा  
 विकल्पस्तद्वदाचरति विकल्पेन सरस्वतीभावं प्राप्नोतीव । तथा या मुनीश्वरमयी मूर्ति-  
 र्भक्तानामभीप्सितस्य साधनेनात्यन्तं कल्पादिकल्पायते कल्पवृक्षचिन्तामण्यादिसदृशव-  
 दाचरति तत्साम्यं प्राप्नोति तां मुनीश्वरमयीं मुर्तिमन्यैः प्राकृतजनैस्तुलयितुं को वा  
 न मन्दाक्षमन्दायते मन्दाक्षेण लज्जया मन्दो मन्दाक्षमन्दस्तद्वदाचरत्यपितु सर्वोऽपी-  
 त्यर्थः ॥ ७० ॥ [ भाषेत्यादि । ‘ब्राह्मी तु भारती भाषा’ इत्यमराद्भाषायाः सरस्वत्या  
 विभाषायते विकल्पवदाचरति तुल्यबलतया ब्रीहिभिर्वा यवैर्वा यजेतेत्यादिवत्सरस्वती-  
 कार्यकारिणी भवतीत्यर्थः ] [ लुप्तोपमाविशेषोऽलंकारः ] ॥ ७० ॥

पुरातनेष्वतीतेषु श्रीशंकरतुल्यो न बभूवाद्यतनेषु वर्तमानेषु नैव दृश्यतेऽनागतेषु  
 भविष्येषु किं वा भविताऽपितु नैव भविष्यति । यथा कालत्रयेऽपि सुमेरोः सदृशो  
 गिरिर्नास्ति तद्वत् । विद्योगिनी वृत्तम् ॥ ७१ ॥ [ न बभूवेति । अनन्वयानुप्राणि-  
 वोपमालंकारः ] ॥ ७१ ॥



समशोभत तेन तत्कुलं  
 स च शीलेन परं व्यरोचत ॥  
 अपि शीलमदीपि विद्यया  
 ह्यपि विद्याविनयेन दिद्युते ॥ ७२ ॥  
 सुयशःकुसुमोच्चयः श्रय-  
 द्विबुधालिगुणपल्लवोद्गमः ॥  
 अवबोधफलः क्षमारसः  
 सुरशाखीव रराज सूरिराट् ॥ ७३ ॥  
 न च \*शेषभवी न कापिली  
 गणिता काणभुजी न गीरपि ॥  
 फणितिष्वितरासु का कथा  
 कविराजो गिरि चातुरीजुपि ॥ ७४ ॥

तेन श्रीशंकरेण तस्य कुलं सम्यक्शोभां प्राप्नोत्वत्स च श्रीशंकरः शीलेन साधुस्व-  
 भावेन शुचिचरितेन वाऽत्यन्तमशोभत शीलमपि विद्यया दीप्तिमद्भूद्विद्याऽपि विन-  
 येन नम्रीभावेन शुशुभे ॥ ७२ ॥ [ समशोभतेति । दिद्युते दीप्ता बभूवेत्यर्थः । एका-  
 वल्यलंकारः ] ॥ ७२ ॥

किंच सूरिराट्पण्डितराजः श्रीशंकरः कल्पवृक्षो यथा राजते तथा रराज यतः शोभन-  
 यशोलक्षणपुष्पाणामुच्चयो निचयो यस्मिन् । श्रयन्त आश्रयन्तो विबुधाः पण्डिता  
 एवालयो भ्रमरा यस्मिञ्श्रयतां पण्डितलक्षणानां देवानामालिः पङ्क्तिर्यत्रेति वा गुणलक्ष-  
 णानां पल्लवानामुद्गम उद्भवो यस्मादवबोधस्तत्त्वज्ञानमेव फलं यस्मिन्क्षमैव रसो यस्मिन्नत  
 इत्यर्थः ॥ ७३ ॥ [ पूर्णोपमालुप्तोपमारूपकश्लेषाश्चालंकारः ] ॥ ७३ ॥

किंच कविराजः श्रीशंकरस्य गिरि वाण्यां चातुरीं मेवितवत्यां सत्यां पातञ्जली  
 वाणी न च गणिता न च कापिली गीर्गणिता नापि काणादी गीर्गणिताऽन्यासु ना-  
 स्तिकानां गीर्षु का कथा ॥ ७४ ॥ [ कवीति । कवीषु वाल्मीक्यादिषु मध्ये राजत  
 इति तथा तस्य सकलकविशिरोमणेः श्रीभगवत्पादस्येत्यर्थः ] [ शेषेति । शेषान्तद-  
 वतारात्पतञ्जलेर्भवो यस्याः सा तथेत्यर्थः । योगशास्त्रं हि पतञ्जलिप्रणीतमिति तु  
 प्रसिद्धमेव ] [ काणेति । कणभुक्संबन्धिनीत्यर्थः ] [ काव्यार्थापत्तिरलंकारः । तदुक्तम् ।

‘कैमुत्येनार्थसंपत्तिः काव्यार्थापत्तिरुच्यते ।

स जितस्त्वन्मुखेनेन्दुः का वार्ता सरसीरुहाम्’ इति ] ॥ ७४ ॥

\* सर्वेष्वप्यादर्शपुस्तकेष्वेवमेव दृश्यते गौरीदेराकृतिगणत्वाच्च डीपिति बोध्यम् ।



भट्टभास्करविमर्ददुर्दशा-

मज्जदागमशिरःकरग्रहा ॥

हन्त शंकरगुरोर्गिरः क्षर-

न्त्यक्षरं किमपि तद्रसायनम् ॥ ७५ ॥

जाटाटङ्कजटाकुटीरविहरनैलिम्पकल्लोलिनी-

क्षोणीशप्रियकृन्नवावतरणावष्टम्भगुम्फच्छिदः ॥

गर्जन्तोऽवतरन्ति शंकरगुरुक्षोणीधरेन्द्रोदरा-

द्वाणीनिर्झरिणीझराः क नु भयं दुर्भिक्षुदुर्भिक्षतः ॥ ७६ ॥

किंच भट्टभास्करारूपेण सर्वशंकरवादिना यो विमर्दस्तेन दुर्दशायां मज्जातामाग-  
मशिरसां वेदान्तानां करग्रहा हस्तावलम्बिन्य उद्धारिका इति यावत् । एवंभूताः  
श्रीशंकरगुरोर्गिरो हन्तेत्याश्रये हर्षे वा किमपि वक्तुमशक्यं तत्प्रख्यातं परमरसाश्र-  
यभूतमक्षरं क्षरन्ति स्रवन्ति । 'रोनराविह रथोद्धता लगौ' ॥७५॥ [शंकरेति । श्रीमद्भ-  
गवत्पादाचार्यस्येत्यर्थः] [ किमप्यद्वैतब्रह्मात्मैक्यत्वादवाङ्मनसगम्यम् । एतादृशम् ।  
तन्निरुक्ताद्वैतैक्यरूपम् । रसेति । रसस्य षड्रसवरतरस्य मधुररसस्याऽऽयनं स्थानं  
तथा यावन्मधुरिमनिधिभूतममृतमित्यर्थः । पक्षे रसस्य पारदस्याऽऽयनमाश्रयी भूतं  
नवरत्नमृगाङ्गादि—

‘रसायनं विषेऽपि स्याज्जराव्याधिभिर्दौषधे’

इति मेदिन्याः प्रसिद्धमेवेति यावत् । अत एव । अक्षरमविनाशिफलमित्यर्थः ।  
क्षरन्ति वर्षन्तीति योजना । जलादौ मग्नस्योद्धरणोत्तरं तदुरवस्थोपशान्त्यर्थं प्रय-  
च्छन्तीति लोके प्रसिद्धमेवेति भावः । रूपकादिरलंकारः ] ॥ ७५ ॥

जटाटङ्कस्य शिवस्य जटालक्षणेषु कुटीरेषु ह्रस्वकुटीषु ‘कुटीशमीशुण्डाभ्योरः’  
इति रः । विहरन्ति या नैलिम्पकल्लोलिनी निलिम्पानां देवानामिदं नैलिम्पं त्रिविष्टपं  
तत्तरङ्गिणी गङ्गा तस्याः क्षोणीशस्य राज्ञो भगीरथस्य प्रियकृद्यदपूर्वमवतरणं तेनाव-  
ष्टम्भगुम्फः स्तम्भानां ग्रन्थनं तं छिन्दन्तीति तथा ते गर्जनां कुर्वन्तः श्रीशंकर-  
गुरुलक्षणस्य भूमिधरेन्द्रस्य हिमालयस्योदराद्वाणीलक्षणाया निर्झरिण्यास्तरङ्गिण्या  
नद्या झराः प्रवाहा अवतरन्ति यत एवमतो दुष्टभिक्षुलक्षणदुर्भिक्षतः क नु भयं कापि  
भयं नास्तीत्यर्थः । शार्दूलविक्रीडितं वृत्तम् ॥ ७६ ॥ [ जाटाटङ्केति । ‘कठमर्दरै-  
वतजटाटङ्काव्ययाः’ इति त्रिकाण्डशेषे जटाटङ्केति शिवनामपर्यायाज्जटाटङ्कः शंकर-  
स्वस्यायं जाटाटङ्कः स चासौ जटालक्षणः कुटीरः ‘कुटीरोऽल्पकुटी स्त्रियाम्’ इत्यभि-



वारी चित्तमतङ्गजस्य नगरी बोधात्मनो भूपते-  
 दूरीभूतदुरन्तदुर्वदझरी हारीकृता सूरिभिः ॥  
 चिन्तासन्ततितूलवातलहरी वेदोल्लसच्चातुरी  
 संसाराब्धितरीरुदेति भगवत्पादीयवाग्वैखरी ॥ ७७ ॥

धानादल्पगृहविशेषश्चेति तथाऽत्र विहरन्ती या निलिम्पानां शोभा 'निलिम्पाद्युषदः'  
 इति त्रिकाण्डशेषादेवानामियं नैलिम्पा नैलिम्पी वा सा चासौ कलोलिनी नदी चेति  
 तथा तस्याः स्वर्धुन्याः क्षोणीशो भगीरथाख्यः क्षितिपतिस्तस्य प्रियं सगरोद्धारणादि  
 तत्करोतीति तथा यन्नवं गौतमार्थं यत्प्राचीनमवतरणं गङ्गायाः समभूदेव तदपेक्षयाऽभि-  
 नवमेतादृशं यदवतरणं भूर्लोकं प्रत्यागमनं तस्य योऽवष्टम्भोऽवलम्बस्तेन यो गुम्फः पर-  
 मनिर्मलातिवेगविलोलशुक्लशीतलसुमधूलीरसालजलकल्लोलकोलाहलकलनविशेषस्तं छि-  
 न्दन्ति स्वसौन्दर्येण तिरस्कुर्वन्तीति तथेत्यर्थः । एतादृशोऽत एव गर्जन्तः सन्तः  
 शंकरेति । शं कल्याणमैहिकादिनिखिलपुमर्थं करोतीति तथा स चासौ गुरुर्हितोप-  
 देष्टा चेति तथा स एव क्षोणीधरेन्द्रः सुमेरुस्तस्योदरं तस्मादित्यर्थः । वाणीति । वा-  
 क्तरङ्गिणी प्रवाहा इत्यर्थः । यद्यवतरन्त्याविर्भवन्ति । तर्हि । दुर्भिक्षिवति । दुष्टाः  
 शाक्यादयो नास्तिका ये भिक्षवो भिक्षाचरणशीलास्त्रूपं यदुर्भिक्षं महानर्थकाल-  
 स्तस्मादित्यर्थः । भयं क्व नैव कुत्रचिदपि देशे काले भयं भवतीत्यन्वयः । निरुक्तवाणी  
 तरङ्गिणीनिर्झराणामेवामृतमयत्वेन सकलानार्थनाशकत्वसंभवान्नैव भीसंभावनाऽपीति भावः ।  
 प्रतीपरूपकादयोऽलंकाराः ] ॥ ७६ ॥

किंच भगवत्पादीया वैखर्यकारादिक्षकारान्तवर्णमालारूपा वागुदेति जयति तां  
 विशिनष्टि । चित्तलक्षणस्य मतङ्गजस्य हस्तिनो वारी बन्धिनी 'वारी स्याद्रजबन्धिन्याम्'  
 इति मेदिनी । तथा बोधात्मकस्य राज्ञो नगरी तथा दूरीभूता दुरन्तानां दुर्वदतां  
 दुर्वादिनां झरी प्रवाहो यस्यास्तथा सूरिभिर्हारीकृताऽतिप्रेम्णा हारवत्कण्ठे कृता तथा  
 चिन्तासन्ततिलक्षणस्य तूलस्य कार्पासलवस्यापाकरणे वातस्य वायोलहरी प्रवाहस्तथा  
 वेदस्योलसन्ती चातुरी चित्तेतिपाठे चेतनाया इति व्याख्येयम् । तथा संसारलक्षण-  
 समुद्रस्य त्र्युद्धारहेतुभूता नौका तथाचैवंभूता शंकरस्य वाणी सर्वोत्कर्षेण वर्तत  
 इत्यर्थः । अत्र चित्तादेर्भिन्नशब्दवाच्यमतङ्गजत्वाद्यारोपेण वैखर्या वारीत्वाद्यारोपबो-  
 धनाद्भेदभाजि रूपकम् । वाचके भेदभाजि वेत्युक्तेः ॥ ७७ ॥ [ दूरीभूतेति । दूरी-  
 भूता पराकृतत्वेन दिगन्तं गता दुरन्ता जीवकोटिनिविष्टैः कदाऽप्यनिरस्या एतादृशा  
 ये दुर्वदा दुष्टं वदन्तीति दुर्वदाश्चार्वाकादिसंख्यान्तनिखिलभेदवादिनस्तेषां वाग्रूपिणी



कथादर्पोत्सर्पत्कथकबुधकण्डूलरसना-  
 सनालाधःपाते स्वयमुदयमन्त्रो व्रतिपतेः ॥  
 निगुम्फः सूक्तीनां निगमशिखराम्भोजसुरभि-  
 र्जयत्यद्वैतश्रीजयविरुदघण्टाघणघणः ॥ ७८ ॥  
 कस्तूरीघनसारसौरभपरीरम्भप्रियंभावुका-  
 स्तापोन्मेषमुषो निशाकरकराहंकारकूलंकषाः ॥  
 द्राक्षामाक्षिकशर्करामधुरिमग्रामाविसंवादिनो  
 व्याहारा मुनिशेखरस्य न कथंकारं मुदं कुर्वते ॥ ७९ ॥

या झरी प्रवाहसरणिर्यया सा तथेत्यर्थः । अत एव । सुरभिः पण्डितैः । हारीकृता  
 हृदि मुक्ताहारवन्निहितेत्यर्थः । तरोरिति च्छेदः ।

‘अवीतव्रीतरीलक्ष्मीहीधीश्रीणामुदाहृतः ।

सप्तस्त्रीलिङ्गजातीनां सोल्लोपो न कदाचन’

इति वचनात् । वागिति । वागिव साक्षात्सरस्वतीव वैखरी तुरीयवाणीत्यर्थः ।  
 लुप्तोपमारूपकादयोऽलंकाराः ॥ ७७ ॥

किंच व्रतिपतेः श्रीशंकरस्य सूक्तीनां निगुम्फो ग्रन्थनं जयति यः कथागर्वेणोत्स-  
 र्पतामुच्चलतां कथकानां मध्ये ये बुधोस्तेषां कण्डू व्याप्ता या जिव्हा तस्या नाभिस्थ-  
 नालेन सहावःपाते स्वयमुदयमन्त्रो वेदवत्स्वयं प्रादुर्भूतो वादिजिह्वास्तम्भनादौ विनियु-  
 क्तः षट्त्रिंशद्वर्णात्मको बगलामुरुयारूयो मन्त्रः पुनश्च निगमशिखराणि वेदान्तास्तल्ल-  
 क्षणकमलानां सुरभिः सुगन्धिः पुनश्चाद्वैतलक्ष्म्या जयस्य विरुदघण्टायाः प्रख्यातिक-  
 राया घण्टाया घणघणस्तदात्मकः शब्द इत्यर्थः ।

‘निषवारोपणोपायः स्यादारोपः परस्य यः ।

तत्परंपरितं श्लिष्टे’

इत्युक्तपरंपरितरूपकान्तर्गतं मालारूपकमत्र द्रष्टव्यम् ॥ ७८ ॥ [ कथेति ।  
 व्रतिपतेर्ब्रह्मचर्याश्रमशालिशिखामणेः घणेत्याद्यनुकरणम् । जयतीति योजना । तत्र  
 हेतुः । कथादर्येत्यादि । कथाऽनेकवक्तृकः पूर्वोत्तरवाक्यपरंपरा सैव दरी दुष्प्रवे-  
 श्यत्वादिना कन्दरा तथा हेतुभूतयेत्यर्थः । उदिति । उत्कर्षेण तारध्वन्यादिना  
 सर्पन्ती पक्षे प्रतिध्वन्यादिना प्रसरणशीला रूपकलुप्तोपमापरिकरादयोऽलं-  
 काराः ] ॥ ७८ ॥

किंच कस्तूरीघनसारयोः कस्तुरीकर्पूरयोः सौरभं सुरभिस्तस्य परीरम्भः परिष्वङ्ग-



अद्वैते परिमुक्तकण्टकपथे कैवल्यघण्टापथे'

स्वाहंपूर्वकदुर्विकल्परहितप्राज्ञाध्वनीनाकुले ॥

प्रस्कन्दन्मकरन्दवृन्दकुसुमसक्तोरणप्रक्रिया-

माचार्यस्य वितन्वते नवसुधासिक्ताः स्वयं सूक्तयः ॥ ८० ॥

स्तद्वत्प्रियंभावुकाः प्रियंभविष्णवस्तापस्याऽऽध्यात्मिकादितापत्रयस्योन्मेषमुल्लासं मुष्ण-  
न्तीति तथा तेऽत एव बाह्यतापनिवारकाणां निशाकरस्य चन्द्रस्य कराणामंशूनां य-  
स्तापविनाशनाहंकारस्तस्य कूलंकषाः समूलोन्मूलनसमर्थास्तथा द्राक्षादीनां मधुरिम्णां  
माधुर्याणां ग्रामेण समुदायेनाविसंवादिनस्तत्तुल्या मुनिशेखरस्य श्रीशंकरस्य व्याहारा  
उक्तयो मुदं प्रीतिं कथंकारं कथं न कुर्वतेऽपितु कुर्वन्त्येव । 'अन्यथैवंकथमित्थंसु सि-  
द्धाप्रयोगश्चेत्' इत्यनर्थकादेव करोतेर्गमुल् । शार्दूलविक्रीडितं वृत्तम् ॥ ७९ ॥ [ क-  
स्तूरीति । 'धनसारस्तु कर्पूरः' इति मेदिन्युक्तेः कस्तूरीकर्पूरयोर्यत्सौरभं सौगन्ध्यं तस्य  
यः परीरम्भ आलिङ्गनं तेनेव प्रियं हितं भावयन्ति संपादयन्ति ते तथेति यावत् ।  
एतेन व्यञ्जनयाऽऽनन्दजनकत्वं सूचितम् । यतः । तापेति । शान्तिदाः । अतः । नि-  
शेति । चन्द्रकिरणाभिमानविनिवर्तका इत्यर्थः । एतेन लक्षणयाऽपि तद्वृत्त्यते । द्रा-  
क्षेति । द्राक्षादीनां ये मधुरिमाणस्तेषां ग्रामः समुदायस्तं न विसंवदन्ति विरुद्धा भव-  
न्ति ते तथा द्राक्षादिसममाधुर्या इति यावत् । एतेन शक्त्याऽपि तदावेदितम् । वृ-  
त्तित्रयेणाप्यानन्दका एव तद्वाक्यकल्पद्रुमकोरका इत्याशयः । लुप्तोपमाप्रतीपपरिक-  
रादयोऽलंकाराः ] ॥ ७९ ॥

किंच परिमुक्तो विनिवृत्तो भेदवादिलक्षणः कण्टकमार्गो यस्मात्तथाभूतेऽद्वैत एव कै-  
वल्यघण्टापथे कैवल्यस्य मोक्षस्य घण्टापथे संसरणे राजमार्गे स्वाहंपूर्वकैः स्वीयाहंका-  
रपूर्वकैर्दुर्विकल्पै रहिताः प्राज्ञा विद्वांस एवाध्वनीनाः पान्थास्तैराकुले व्याप्ते । पाठान्त-  
रेऽहंपूर्वकेणाहंकारेण तदादिभिर्वा सह वर्तमानैरिति व्याख्येयम् । स्वयं नवसुधासि-  
क्ताः शंकराचार्यस्य सूक्तयः प्रस्कन्दन्प्रसन्नवन्मकरन्दानां पुष्परमानां वृन्दं निचयो ये-  
भ्यस्तथाभूतानां कुसुमानां पुष्पाणां याः स्रजो मालास्तासां यानि तोरणानि तेषां प्र-  
क्रियां रचनां वितन्वते विस्तारयन्ति ॥ ८० ॥ [ साहंपूर्वकेति ।

‘अहं पूर्वमहं पूर्वमित्यहंपूर्विका मता’

इत्यमरात्तया सहिताः साहंपूर्विकास्ते च ते दुर्विकल्पाश्चेति तथा सगर्वदुर्विक-  
कुशलाः सकलभेदवादिनस्तै रहितास्तत्संपर्कशून्या ये प्राज्ञाः साधनचतुष्टयविशिष्टाः  
पण्डितश्रेष्ठास्तएवाध्वनीना ‘अध्वनीनोऽध्वगोऽध्वन्यः’ इत्यमरात् । पान्था

१ क. ग. घ. 'थे साहंपूर्विक' । २ ख. ग. घ. 'कषाम्' । ३ ख. ग. 'क्षणक' । ४ क. ग. 'ते  
स्व' । ५ ख. घ. कुर्वन्ति ।



दूरोत्सारितदुष्टपांसुपटलीदुर्नीतयोऽनीतयो

वाता देशिकवाङ्मयाः शुभगुणग्रामालया मालयाः ॥

मुष्णन्ति श्रममुल्लसत्परिमलश्रीमेदुरा मे दुरा-

यासस्याऽऽधिहविर्भुजो भवमये धीप्रान्तरे प्रान्तरे ॥ ८१ ॥

स्तैराकुलो व्याप्तस्तास्मिन्नित्यर्थः । प्रस्कन्ददित्यादि । प्रस्कन्दति प्रकर्षेण क्षरति मकर-  
न्दवृन्दं पुष्परसानिकुरम्बं येभ्यस्तानि तथैतादृशानि यानि कुसुमानि पुष्पाणि तेषां  
याः स्रजो मालास्ताभिर्या तोरणप्रक्रिया मार्गशोभाजनकपुष्पवितानलम्बमानगुच्छविशे-  
षरचना तामित्यर्थः । 'तोरणोऽस्त्री बहिर्द्वारम्' इत्यमरालाक्षणिकमेव प्रकृते तोरणपदम् ।  
लुप्तोपमारूपकादयोऽलंकाराः ॥ ८० ॥

किंच दूरमुत्सारिता दुष्टानां पांसुपटलीतुल्या दुर्नीतयो दुष्टनया यैस्तेऽनीतयो न  
विद्यन्त ईतयोऽतिवृष्ट्यादिरूपा बाधा येभ्यस्ते शुभगुणाः प्रसादादयस्तल्लक्षणानां शै-  
त्यादिशुभगुणानां ग्रामस्यालयभूता माया लक्ष्म्याश्चाऽऽलयभूता उल्लसत्परिमलश्रिया च  
मेदुराः स्निग्धा देशिकवाङ्मया वाता भवमये संसारमये प्रान्तरे विपिने कथंभूते धीप्रान्तरे  
बुद्धिलक्षणानि प्रान्तराणि कोटराणि बुद्धिलक्षणो दूरः शून्यो मार्गो वा यस्मिंस्त्वत्राऽऽ-  
धिर्मनः पीडा प्रत्याशा वा तल्लक्षणाद्धविर्भुजो दावाग्नेर्हेतोर्वो मे मम दुरायासस्तस्य  
श्रमं मुष्णन्त्यपनयन्तीत्यर्थः ।

‘प्रान्तरं विपिने दूरशून्यमार्गे च कोटरे ।

आधिः पुमांश्चित्तपीडाप्रत्याशाबन्धकेषु च’

इति मेदिनी ॥ ८१ ॥ [ दूरेति । दूरमुत्सारिता दुष्टपांसुपटलीरूपा निन्दधू-  
लिसंघातात्मका दुर्नीतयो भेदवादिकल्पितासन्नयायुक्तयो यैस्ते तथा । पक्षे दूरो-  
त्सारिता दुष्टपांसुपटल्य इव दुर्नीतयो यैस्ते तथेत्यर्थः । अत एव । अनीतय  
इतिच्छेदः । न विद्यत ईतिरतिवृष्ट्यादिरूपा यैस्ते तथेत्यर्थः । पक्षेऽप्युत्पादहरत्वा-  
देवमेव बोध्यम् । एतादृशाः । यतः । शुभेति । शुभाः परमरम्या ये गुणाः  
शीतमन्दसुगन्वादिलक्षणाः पवनसद्धर्माः शास्त्रे लोके च प्रसिद्धा एव तेषां ये ग्रामाः  
समुदायास्तेषामालयाः

‘गृहाः पुंसि च भूम्येव निकायनिलयालयाः’

इत्यमरादृहा एवेत्यर्थः । पक्षे शुभाः सुमङ्गला ये गुणाः प्रसादादयो धर्मास्ते-  
षामालया इवेत्यर्थः । अत एव मालयाः शोभाश्रया इति पक्षद्वयेऽपि । अत एव ।  
उल्लसदिति । उल्लसन्ती विकसमाना या परिमलश्रीर्नानाविधकुसुमसंपर्कसंजातलो-  
कोत्तरसुगन्ध लक्ष्मीस्तया मेदुरा मांसलाः पुष्टा इति यावत् । पक्षे उल्लसत्परिमल इव  
मनोहरा श्रीः शोभा तया मेदुरा इत्यर्थः । ‘सान्द्रास्निग्धस्तु मेदुरः’ इत्यमरः ।



नृत्यन्त्या रसनाग्रसीमनि गिरां देव्याः किमङ्घ्रिकण-  
 न्मञ्जीरोर्जितसिञ्जितान्युतनितम्बालम्बिकाञ्चीरवाः ॥  
 किं वल्गत्करपद्मकङ्कणझणत्कारा इति श्रीमतः  
 शङ्कामङ्कुरयन्ति शंकरकवेः सद्युक्तयः सूक्तयः ॥ ८२ ॥  
 वर्षारम्भविजृम्भमाणजलमुग्गम्भीरघोषोपमो  
 वात्यातूर्णविघूर्णदर्णवपयःकल्लोलदर्पापहः ॥  
 उन्मीलन्नवमल्लिकापरिमलाहंतानिहन्ता निरा-  
 तङ्कः शंकरयोगिदेशिकगिरां गुम्फः समुज्जृम्भते ॥ ८३ ॥

एतादृशाः सन्तोऽत एव । आधीति । आधिरेव 'पुंस्याविर्मानसी व्यथा' इत्यमरान्म-  
 नोव्यथैव हविर्भुग्दावानलो यस्य स तथा तस्य मानसव्यथादावानलवलयितस्येत्यर्थः ।  
 एतादृशस्य । अत एव । भवेति । संसाररूप इत्यर्थः । स्वार्थे एव मयट् । दुराया-  
 सस्य दुष्ट आयासो यस्य स तथा तस्येत्यर्थः । दुरित्युपसर्गस्तु सुखव्याप्ये सुरतायासे  
 सुखफलके सत्कर्मायासे चानादरवारणायैवेति ध्येयम् । श्रमं भ्रमणस्वेदम् । मुष्ण-  
 न्त्यपहरन्तीत्यन्वयः । लुप्तोपमारूपकयमकादयोऽलंकाराः ] ॥ ८१ ॥

किंच श्रीशंकरजिह्वाग्रलक्षणे रङ्गे नृत्यन्त्या गिरां देव्याः शारदायाः किमङ्घ्रयो-  
 श्वरणयोः कणतोः शब्दं कुर्वतोर्मञ्जीरयोर्नूपुरयोरुर्जितसिञ्जितान्युलसत्स्वनिवानि  
 किंवा नितम्बालम्बिन्याः कस्याः पश्चाद्भागमालम्बिन्याः काञ्च्या मेखलाया रवाः  
 शब्दाः किंवा वल्गतोरितस्ततश्चलतोः करकमलकङ्कणयोर्झणत्कारा इति शङ्का श्रीमतः  
 शंकरस्य कवेः समीचीना युक्तयो यामु ताः सुष्ठुक्तयोऽङ्कुरयन्तिजनयन्तीत्यर्थः ॥ ८२ ॥  
 [ श्रीमतः षड्गुणैश्वर्यवतः । शंकरेति । श्रीशंकराचार्यमंज्ञककवीन्द्रवरस्येत्यर्थः ]  
 [विकल्पत्रयबीजं तु निरुक्तसूक्तिषु शक्तिलक्षणाव्यञ्जनाख्यशाब्दवृत्तित्रयमूलकध्वनित्र-  
 यवैजात्यमेव] [संदेहानुप्राणितोत्प्रेक्षाविशेषादिरेवालंकारः । तदुक्तम् ।

‘पङ्कजं वा सुधांशुर्वेत्यस्माकं तु न निर्णयः’ इति ।

धूमस्तोमं तमः शङ्के कोकीविरहशुष्मणाम्’ इति च ] ॥ ८२ ॥

वर्षारम्भे विजृम्भमाणानां जलमुचां मेवानां गम्भीरघोष उपमा यस्य स पुनश्च  
 वात्यया वायुसमुदायेन तूर्णमत्यन्तं शीघ्रं वा विघूर्णतां समुद्रपयसां कल्लोलानां बृहत्त-  
 रङ्गाणां दर्पापहो गर्वनाशकः पुनश्चोन्मीलन्तीनां विकसन्तीनां मालतीनां परिमलाहं-  
 ताया विमर्दोत्थजनमनोहरगन्धस्याहंभावस्य निहन्ता नाशकः पुनश्च निरातङ्को निर्भयः  
 शंकरयोगिदेशिकस्य गिरां गुम्फो ग्रन्थनं समुज्जृम्भते समुलमति ॥ ८३ ॥ [ वर्षेति ।



हृद्या पद्यविनाकृता प्रशमिताविद्याऽमृषोद्या सुधा  
 स्वाद्या माद्यदरातिचोद्यभिदुराऽभेद्या निषद्यायिता ॥  
 विद्यानामनघोद्यमा सुचरिता साद्यापदुद्यापिनी  
 पद्या मुक्तिपदस्य साऽद्य मुनिवाङ्मुद्यादनाद्या रुजः ॥ ८४ ॥

वृष्टिकाल एवात्र वर्षाशब्दार्थः ] वात्येति । 'स्याद्वात्या वातमण्डले' इति त्रिकाण्डशेषा-  
 द्वात्याशब्दितचक्रवातेन तूर्णमतिसत्त्वरम् 'सत्त्वरं चपलं तूर्णम्' इत्यमरः । लुप्तोपमाप-  
 तीपविशेषादयोऽलंकाराः ] ॥ ८३ ॥

सा प्रसिद्धा भाष्यादिरूपा मुनिवागद्यानाद्या रुजोऽज्ञानादिलक्षणात्रोगाङ्मुद्यान्ना-  
 शयतु । तां विशिनाष्टि । पद्यविनाकृता गद्यरूपाऽपि हृद्या मनोज्ञा । पाठान्तरे दो-  
 षविनाकृता । पुनश्च प्रशमिताऽविद्याययासा प्रशमिताविद्या । पुनश्च मिथ्यावाच्या न  
 भवतीत्यमृषोद्या यथार्थेत्यर्थः । राजसूयसूर्यमृषोद्य' इत्यादिना वदेः क्यबन्तो निपातः ।  
 प्रशमिता विद्यामृषोद्या ययेति वा । पुनश्च सुधास्वाद्याऽमृतवदास्वादनीया पुनश्च माद्यतां  
 मदेन घूर्णतामरातीनां वादिलक्षणारीणां यानि चोद्यानि कुतर्कोद्भाविताः शङ्कास्तेषां  
 भिदुरा नाशका स्वयं तु तैरभेद्या भेतुमशक्या पुनश्च सर्वासां विद्यानां निषद्यायि-  
 ताऽऽपणवदाचरिता पुनश्चानघोऽनवद्य उद्यमो यस्याः सा पुनश्च शोभनं चरितं यस्याः  
 सा पुनश्च साद्यानां जन्यानां सकारणानां वाऽऽपदामाध्यात्मिकादिदुःखानामुद्यापिन्यु-  
 न्मूलिनी पुनश्च मुक्तिपदस्य पद्या पद्धतिरेवंभूता सा मुनिवागद्यानाद्या रुजोपनुद्यादित्यर्थः  
 ॥ ८४ ॥ [ हृद्या रमणीयेत्यर्थः । एतेन कुतार्किकादिकण्टकशङ्कापाकरणं सूच्यते ।  
 तत्र हेतुः । पद्येति । पद्यैः श्लोकैर्विनाऽकृताऽनिर्मिता प्रायः श्लोकरूपेणैवाऽऽविर्भव-  
 नस्वभावेत्यर्थः । अहो यत्र नैसर्गिकमेव श्लोकरूपेण निःसरणं वाल्मीक्यादेरिव वाच-  
 स्तत्र क नामोक्तकुतार्किकादिकण्टकशङ्कासंभवावकाश इत्याशयः ] [ मृषेति । मृषा  
 मिथ्यावस्तु प्रत्युदुत्कर्षेण याति विमतं मिथ्यादृश्यत्वाच्छ्रुतिरजतवादित्यादियुक्त्या  
 'अतोऽन्यदार्तम्' इत्यादिश्रुत्या च प्रसरतीति तथेति यावत् । यावत्कल्पितवस्तुबाधिके-  
 त्यर्थः । तत्र हेतुः । सुधेति । सुधेवाद्वैतब्रह्मात्मैक्यावबोधनत आस्वाद्यते रसास्वाद-  
 विषयीक्रियत इति तथेत्यर्थः ] [ माद्यन्तो विद्यामदोन्मत्ता येऽरात्रयो द्वैतवादिनः श-  
 त्रवस्तेषां यानि चोद्यानि पूर्वपक्षास्तान्येव भिदुराणि 'कुलिशं भिदुरं पविः' इत्यमरा-  
 द्वज्राणि तैरभेद्या कालत्रयेऽप्यखण्ड्येत्यर्थः ] [ अनघेति । निर्दुष्टव्यापारा सफलेत्यर्थः ]  
 [ अत्र लुप्तोपमारूपकानुप्रासादयोऽलंकाराः ] ॥ ८४ ॥



आयासस्य नवाङ्कुरं घनमनस्तापस्य बीजं निजं  
 क्लेशानामपि पूर्वरङ्गमलघुप्रस्तावनाडिण्डिमम् ॥  
 दोषाणामनृतस्य कर्मणमसच्चिन्ताततेर्निष्कुटं  
 देहादौ मुनिशेखरोक्तिरतुलाऽहंकारमुत्कृन्तति ॥ ८५ ॥  
 तथागतपथाहतक्षपणकप्रथालक्षण-  
 प्रतारणहतानुवर्त्यखिलजीवसंजीविनी ॥  
 हरत्यतिदुरत्ययं भवभयं गुरुक्तिर्नृणा-  
 मनाधुनिकभारतीजरठशुक्तिमुक्तामणिः ॥ ८६ ॥

मुनिशेखरोक्तिरतुला देहादौ योऽहंकारस्तमुत्कृन्तत्युन्मूलयति । तं विशिनष्टि ।  
 आयासस्य खेदस्य नव्यमङ्कुरं पुनश्च घनीभूतो यो मनस्तापो मानसं दुःखं तस्य  
 निजमसाधारणं बीजं क्लेशानामपि पूर्वरङ्गं प्रथमं नर्तनस्थानं दोषाणां रागद्वेषादीनाम-  
 लध्वी महती या प्रस्तावना नाटककथाप्रारम्भस्तस्या डिण्डिममनृतस्य कर्मणं मूलकर्म  
 'मूलकर्म तु कर्मणम्' इत्यमरः । असच्चिन्तासंततेर्निष्कुटं गृहोद्यानं केदारं वा ।

‘निष्कुटस्तु गृहोद्याने स्यात्केदारकपाटयोः’

इति मेदिनी । एवंभूतं देहादिनिष्ठमहंकारमित्यर्थः ॥ ८५ ॥ [ देहादावादिना  
 प्राणादिः ] [अतुलेत्येकपदम् । निरुपमतादात्म्यात्मकाहंकाराध्यासमित्यर्थः] [अतुलेति  
 विभिन्ने पदे तु यतोऽहंकारमुत्कृन्तत्यतोऽतुलाऽस्तीति योजना । ननु देहादावहं-  
 कारमात्रोच्छेदनदक्षत्वेन किं निरुक्तोक्तौ निरुपमत्वं वर्ण्यते निरुक्ताहंकारस्य मिद्धा-  
 न्तेऽपीदंवृत्तिरहंवृत्तिरित्यन्तःकरणं द्विधा ।

विज्ञानं स्यादहंवृत्तिरिदंवृत्तिर्मनो भवेत्’

इति प्राचां वचनाद्बुद्धिविशेषत्वेन ज्ञानत्वात्तस्य च स्वोत्तरगुणनाशयत्वानियमादि-  
 त्याशङ्क्य ज्ञानरूपस्य तस्य तथात्वेऽप्यनिर्वचनीयस्यार्थलक्षणतस्तस्य सर्वानर्थ-  
 निदानत्वेन परमदुरुद्धरत्वात्तदुच्छेदकब्रह्मात्मैक्यविषयतत्त्वसाक्षात्कारार्थमेव निखिल-  
 शब्दब्रह्मप्रवृत्तेश्चेत्याशयेन समादधंस्त्वं विशिनष्टि । आयासस्येत्यादि षड्विर्विशेषणैः ।  
 दोषाणामलघु विपुलमेतादृशम् । प्रस्तावनेत्यादियोज्यम् । कर्मणमिति ।

‘कर्मणं मन्त्रतन्त्रादियोजने कर्मठेऽपि च’

इति मेदिनी । निष्कुटमिति । ‘गृहारामास्तु निष्कुटाः’ इत्यमरः । अपरं तु  
 सरलमेव । रूपकविशेषोऽलंकारः ॥ ८५ ॥

तथागता बौद्धास्तेषां पथा मार्गेणाऽऽहताः क्षपणकानां वैनाशिकानां प्रख्यातिल-



झञ्जामारुतवेल्लितामरधुनीकल्लोलकोलाहल-  
 प्राग्भारैकसगर्भ्यनिर्भरजरीजृम्भद्वचोनिर्झराः ॥  
 नैकालीकमतालधूलिपटलीमर्मच्छिदः सद्गुरो-  
 रुद्यदुर्मतिधर्मदुर्मतिकृताशान्तिं निकृन्तन्ति नः ॥ ८७ ॥  
 उन्मीलन्नवमल्लिसौरभपरीरम्भप्रियंभावुका  
 मन्दारद्रुमरन्दवृन्दविलुठन्माधुर्यधुर्या गिरः ॥  
 उद्गीर्णा गुरुणा विपारकरुणावाराकरेणाऽऽदरा-  
 त्सच्चेतो रमयन्ति हन्त मदयन्त्यामोदयन्ति द्रुतम् ॥ ८८ ॥

क्षणेन प्रतारणेन वञ्चनेन हताश्वानुवर्तिनो विप्रादयोऽखिला जीवास्तेषां संजीविनी  
 पुनश्चानाधुनिकाऽनादिभूता या वेदवाणी तल्लक्षणाया अतिप्राचीनशुक्तेर्मुक्तामणिरेवं-  
 भूता गुरोः श्रीशंकरस्योक्तिर्नराणामतिदुरत्ययं संसारभयं हरतीत्यर्थः । पृथ्वी वृत्तम्  
 ॥ ८६ ॥ [ गुरुक्तिः श्रीभगवत्पादाचार्यवाणीत्यर्थः । अतिदुरत्ययं परमदुर्निरसम् ]  
 [ रूपकादयोऽलंकाराः ] ॥ ८६ ॥

सद्गुरोः श्रीशंकरस्य झञ्जामारुतेन बृहद्वायुना वेल्लितायाः कम्पिताया देवधुन्या  
 गङ्गायाः कल्लोलानां बृहत्तरङ्गाणां यः कोलाहलस्तस्य यः प्राग्भारोऽतिशयस्तदेकस-  
 गर्भ्यनिर्भरास्तदेकातिसहस्रा जरीजृम्भन्तो भृशमुल्लसन्तो वचोलक्षणा निर्झरा नैकान्य-  
 नेकानि यान्यलीकान्यसत्यानि मतानि तेषामालिः पङ्क्तिः सैव धूलीपटली धूलीसमूहस्त-  
 स्या मर्मच्छिदो विनाशका नोऽस्माकमुद्यदुर्मतिलक्षणधर्माद्या दुःखिता बुद्धिस्तत्कृता  
 याऽशान्तिस्तां निकृन्तन्त्युन्मूलयन्ति । शार्दूलविक्रीडितं वृत्तम् ॥ ८७ ॥ [ लुप्तोप-  
 मारूपकादयोऽलंकाराः ] ॥ ८७ ॥

उन्मीलन्तीनां विकसन्तीनां नवमालतीनां यत्सौरभं तस्य परीरम्भ आलिङ्गनं त-  
 स्मादपि तद्वद्वा प्रियंभावुकाः प्रियंभविष्णवस्तथा मन्दारद्रूणां मन्दारारूयद्रुमाणां मकर-  
 न्दनिकाये लुठतो माधुर्याद्भुर्याः श्रेष्ठाः श्रीशंकराचार्येण गुरुणाऽऽदरादुद्गीर्णा उद्व-  
 मिता उच्चारिता गिरः सतां चेतो रमयन्ति हन्वेति हर्षे मदयन्ति तथा द्रुतमविलम्बि-  
 तमामोदयन्ति प्रमोदयन्ति । गुरुं विशिनष्टि । विपारायाः पारविमुक्तायाः करुणाया  
 वाराकरेण जलनिधिना समुद्रेण । दीपकालंकारः ।

‘सैव क्रियासु बह्वीष कारकस्येति दीपकम्’

इत्युक्तेः । सैव सकृद्वृत्तिः ॥ ८८ ॥ [ विपारेति । विगतः पारो यस्य स तथै-  
 तादृशो यः करुणाया अवारो भामेत्यादिवन्नामैकदेशग्रहान्नामग्रहणन्यायेन ‘पारावारः



धारावाहिसुखानुभूतिमुनिवाग्धारासुधाराशिषु  
 क्रीडन्द्वैतिवचःसु कः पुनरनुक्रीडेत् मूढतरः ॥  
 चित्रं काञ्चनमम्बरं परिदधच्चित्ते विधत्ते मुहुः  
 कच्चित्कच्चरदुष्पटच्चरजरत्कन्यानुबद्धादरम् ॥ ८९ ॥  
 तत्तादृक्षमुनिक्षपाकरवचःशिक्षासपक्षाशयः  
 क्षारं क्षीरमुदीक्षते बुधजनो न क्षौद्रमाकाङ्क्षति ॥  
 रूक्षां क्षेपयति क्षितौ खलु सितां नेक्षुं क्षणं प्रेक्षते  
 द्राक्षां नापि दिदृक्षते न कदलीं क्षुद्रां जिघृक्षत्यलम् ॥ ९० ॥

सरित्पतिः' इत्यमरात्समुद्रः स एवाऽऽकरः सूक्तिरत्नखनिस्तेनेत्यर्थः] [उन्मीलदिति ।  
 एतेन व्यङ्ग्याद्यर्थसौष्ठवं व्यज्यते] [ मन्दारेति । मन्दारद्रुः कल्पद्रुमस्तस्य ये  
 मरन्दा मकरन्दास्तेषां यद्वृन्दं तस्य यद्विलुठन्माधुर्यं तेन धुर्याः श्रेष्ठा इति यावत् ।  
 एतेन शब्दसौष्ठवमपि तत्र सूचितम् ] [ अत्र लुप्तोपमादयोऽलंकाराः ] ॥ ८८ ॥

किञ्च धारावाह्यनवच्छिन्नं यत्सुखं तस्यानुभूतिरनुभवो याभ्यस्तथाभूतमुनिवाग्धारा-  
 लक्षणसुधाराशिषु क्रीडन्सन्द्वैतिनां वचनेषु विषकल्पेषु पुनर्मूर्खादन्यः कः क्रीडेदपितु  
 मूढ एव तत्र क्रीडां कुर्यात्तत्र दृष्टान्तः । चित्रं विचित्रं सुवर्णमयं वस्त्रं परिदधत्पुनः  
 कच्चराणां मलदूषितानां दुष्टानां पटच्चराणां जीर्णवस्त्राणां या जर्जरीभूता कन्या तस्या-  
 मनुबद्धो य आदरस्तं कच्चिन्मनसि धत्तेऽपितु नैव धत्त इत्यर्थः । पाठान्तरे तामनुब-  
 द्धादरं यथा स्यात्तथेति व्याख्येयम् । 'कच्चरं मलदूषितम्' 'पटच्चरं जीर्णवस्त्रम्' इत्यमरः  
 ॥ ८९ ॥ [ क्रीडञ्जीवन्मुक्तिजलक्रीडासुखमनुभवन्सन्नित्यर्थः ] [ रूपकार्थान्तरन्या-  
 सादयोऽलंकाराः ] ॥ ८९ ॥

किञ्च तत्तादृक्षैस्तथाभूतैर्मुनिनिशाकरवचोभिर्मुनिचन्द्रवचनैर्या शिक्षा तथा सपक्षोऽ-  
 द्वैतारूप्यैस्वपक्षसाहितस्तदवलम्ब्याशयोऽन्तःकरणं यस्य शिक्षायाः सपक्षोऽधिकरण-  
 भूत आशयो वा यस्य स बुधजनः क्षीरं पयः क्षारं पश्याति क्षौद्रं माक्षिकं नाऽऽका-  
 ङ्क्षति तथा सितां शर्करां रूक्षां बुद्ध्वा भूमौ क्षेपयति पातयति तथेक्षुं क्षणमात्रमपि  
 न प्रेक्षते तथा क्षुद्रां कदलीं न जिघृक्षति घ्रातुमपि नेच्छति ॥ ९० ॥ [ तदिति ।  
 तत्तस्माद्धेतोः । तादृक्षेति । तादृक्षं तादृशं निरुक्तानन्तगुणमेतादृशं यन्मुनिक्षपाकर-  
 वचः श्रीशंकराचार्यरूपचन्द्रवाक्यामृतं तस्य या शिक्षा पूजितोपदेशस्त्वेन स पक्षो  
 निश्चितसाध्यवानाशयोऽन्तःकरणं यस्य स तथा तद्वागमृतपरिवृष्ट इत्यर्थः ] [ प-  
 तीपादिरलंकारः ] ॥ ९० ॥



विक्रीता मधुना निजा मधुरता दत्ता मुदा द्राक्षया  
 क्षीरैः पात्रधियाऽर्पिता युधि जिताल्लब्धा बलादिक्षुतः ॥  
 न्यस्ता चोरभयेन हन्त सुधया यस्मादतस्तद्विरां  
 माधुर्यस्य समृद्धिरद्भुततरा नान्यत्र सा वीक्ष्यते ॥ ९१ ॥  
 कर्पूरेण ऋणीकृतं मृगमदेनाधीत्य संपादितं  
 मल्लीभिश्चिरसेवनादुपगतं क्रीतं तु काश्मीरजैः ॥  
 प्राप्तं चौरैतया पटीरतरुणा यत्सौरभं तद्विरा-  
 मक्षय्यं महि तस्य तस्य महिमा धन्योऽयमन्यादृशः ॥ ९२ ॥  
 अप्सां द्रप्सं सुलिप्सं चिरतरमचरं क्षीरमद्राक्षमिक्षुं  
 साक्षाद्द्राक्षामजक्षं मधुरसमधयं प्रागविन्दंमरन्दम् ॥  
 मोचामाचाममन्यो मधुरिमगरिमा शंकराचार्यवाचा-  
 माचान्तो हन्त किं तैरलमपि च सुधासारसीसारसीम्ना ॥ ९३ ॥

किंच यस्मान्मधुना माक्षिकेण स्वकीया मधुरता यासु विक्रीता यस्माच्च द्राक्षया  
 निजा मधुरता मुदा याभ्यो दत्ता यस्माच्च दुग्धैर्निजा मधुरता पात्रबुद्ध्या यास्वर्पिता  
 यस्माच्च युधि जितादिक्षुतस्तदीया मधुरता बलाद्याभिर्लब्धा हन्तेति हर्षे यस्माच्च  
 सुधयाऽमृतेन चोरभयेन निजा मधुरता यासु न्यस्ता न्यासतया स्थापिता त एतस्मा-  
 त्तस्य श्रीशंकरस्य गिरां तथाभूतानां गिरां वा माधुर्यस्य साऽद्भुततरा समृद्धिरन्यत्र  
 नैव दृश्यत इत्यर्थः ॥ ९१ ॥ [ गम्योत्प्रेक्षादिरलंकारः ] ॥ ९१ ॥

किंच यदीयं सौरभं कर्पूरेणोक्तमृणतया गृहीतम् । वाक्यत्वेन संहिताया अ-  
 विवक्षणादसंधिः । तथा यदीयं सौरभं मृगमदेन कस्तुरिकयाऽधीत्य संपादितं तथा  
 मल्लीभिर्मालतीभिश्चिरसेवनादुपगतं प्राप्तं तथा काश्मीरजैस्तु तदीयं सौरभं क्रीतं मौ\*-  
 ल्येन गृहीतं तथा पटीरतरुणा चन्दनवृक्षेण तत्सौरभं चौरैतया प्राप्तं तस्य श्रीशंकर-  
 स्य गिरां तथाभूतानां गिरां वाऽक्षय्यं मह्यक्षयं माहात्म्यं तस्मात्तस्य श्रीशंकरस्य तस्य  
 गिरां सौरभस्य महिमाऽयमन्यादृशः सर्वलोकविलक्षणो धन्य इत्यर्थः ॥ ९२ ॥  
 [ महितस्य पूजितस्य । अन्यादृशो लोकोत्तर एव । प्रतीपविशेषगम्योत्प्रेक्षादयोऽ-  
 लंकाराः ] ॥ ९२ ॥

किंच सुलिप्सं सुरुच्यं द्रप्सं घनेतरैर्दध्यप्साम् । भक्षणार्थस्य प्लाधातोर्लङ्घि  
 रूपम् । तथा क्षीरं चिरतरं बहुकालमचरम् । भक्षणार्थस्य चरधातोर्लङ्घि रूपम् । तथे-

\* सर्वेष्वदर्शपुस्तकेष्वेवमेवोपलभ्यते स च प्रज्ञाद्यणा कथंचिद्योज्यं मूल्यमिति तु सम्यक् ।



संतप्तानां भवदवधुभिः स्फारकर्पूरवृष्टि-  
 मुक्तायष्टिः प्रकृतिविमला मोक्षलक्ष्मीमृगाक्ष्याः ॥  
 अद्वैतात्मानवधिकसुखासारकासारहंसी  
 बुद्धेः शुद्धौ भवतु भगवत्पाददिव्योक्तिधारा ॥ ९४ ॥  
 आम्रायान्तालवाला विमलतरसुरेशादिसूक्ताम्बुसिक्ता  
 कैवल्याशापलाशा विबुधजनमनःसालजालाधिरूढा ॥  
 तत्त्वज्ञानप्रसूना स्फुरदमृतफला सेवनीया द्विजैर्या  
 सा मे सोमावतंसावतरगुरुवचोवल्लिरस्तु प्रशस्त्यै ॥ ९५ ॥

क्षुमद्राक्षं तथा प्रत्यक्षेण द्राक्षामजक्षं भक्षितवान् । 'जक्षमक्षहसनयोः' इति स्मरणात् ।  
 तथा मधुरसं माक्षिकरसमधयं पीतवांस्तथा मरन्दं मकरन्दं प्रागविन्दं पूर्वं लब्धवांस्तथा  
 मोचा कदली ।

‘कदली वारणबुसा रम्भा मोचांऽक्षुमत्फला’

इत्यमरः । तामाचामं भक्षितवान् । अदनार्थस्य चमुधातोर्लेङि मिपि 'ष्ठिवुक्कमुचमाम्'  
 इति दीर्घे च रूपम् । इदानीं त्वन्योऽतिविलक्षणः श्रीशंकराचार्यवाचां मधुरिम्णो  
 माधुर्यस्य गरिमाऽऽचान्तो हन्तेति हर्षे तैर्द्रप्सादिभिः किं यतः सुधाया अमृतस्य  
 सारसी सारस्यं तस्याः सारस्य सीम्नाऽप्यलं कृत्यं नास्ति । स्रग्धरा वृत्तम् ॥ ९३ ॥  
 [ सुलिप्समिति सर्वत्रसंबध्यते । सुतरां लिप्सा लब्धुमिच्छा यत्र विषये तत्तथेत्यर्थः ]  
 [ तथा प्रागिति सर्वत्र । वक्ष्यमाणवाणीरसास्वादात्पूर्वमित्यर्थः ] [ प्रतीपविशेषादि-  
 रलंकारः ] ॥ ९३ ॥

किंच 'दवधुः परितापः स्यात्' इत्यमराद्भवदवधुभिः संसारपरिवापैः संतप्तानां स्फारा  
 विशाला कर्पूरस्य वृष्टिः पुनश्च मोक्षलक्ष्म्या मृगाक्ष्या अङ्गनायाः प्रकृतिविमला स्वभा-  
 वतो विमला मुक्तायष्टिर्मुक्तामयी हारलतिका पुनश्चाद्वैतात्मैवानन्तसुखस्याऽऽसारेण  
 प्रसरणेन कासारस्वडागस्तस्य हंसी ।

‘आसारः स्यात्प्रसरणे वेगवृष्टौ सुहृद्वले’

इति मेदिनी । एवंभूता भगवत्पादस्य श्रीशंकरस्य दिव्योक्तिधारा बुद्धेः शुद्ध्यै  
 भवतु । मन्दाक्रान्ता वृत्तम् ॥ ९४ ॥ [ मुक्तेति । मौक्तिकलविकेति यावत् ।  
 अद्वैतेति । अद्वैतात्मनोऽनवधिकं यत्सुखं तदनुसंधानानन्दः स एवाऽऽसारो 'वारा-  
 संपात आसारः' इत्यमराद्वारासंघविनिपातस्तत्पूरितो यः कासारो जीवन्मुक्ताचित्त-  
 पद्माकरस्तस्य हंसीत्यर्थः । रूपकलुप्तोपमादयोऽलंकाराः ] ॥ ९४ ॥

आम्रायान्ता वेदान्ता एवाऽऽलवालं सर्वतोरक्षा भित्तिर्यस्याः पुनश्च विमलतर-



नृत्यद्रूतेशवलगन्मुकुटतटरटस्वर्धुनीस्पर्धिनीभि-  
 र्वाग्भिर्निर्भिन्नकूलोच्चलदमृतसरःसारिणीधोरणीभिः ॥  
 उद्वेलद्वैतवादिस्वमतपरिणताहंक्रियाहुंक्रियाभि-  
 र्भाति श्रीशंकरार्यः सततमुपनिषद्वाहिनीगाहिनीभिः ॥ ९६ ॥  
 साहंकारसुरासुरावलिकराकृष्टभ्रमन्मंदर-  
 क्षुब्धक्षीरपयोब्धिवीचिसचिवैः सूक्तैः सुधावर्षणात् ॥  
 जङ्घालैर्भवदावपावकशिखाजालैर्जटालात्मनां  
 जन्तूनां जलदः कथं स्तुतिगिरां वैदेशिको देशिकः ॥ ९७ ॥

सुरेश्वरपद्मपादादिसूक्तिलक्षणैर्जलैः सिक्ता कैवल्यस्य मोक्षस्याऽऽशैव पलाशाः पत्राणि  
 यस्यां पुनश्च विबुधजनो देवजनः पण्डितजनश्च तस्य मेन एव सालाख्यवृक्षसमुदाय-  
 स्तत्राधिरूढा तत्त्वज्ञानलक्षणं प्रमूनं पुष्पं यस्यां स्फुरत्स्वयंप्रकाशमानममृतं ब्रह्मानन्द-  
 स्तदेव फलं यस्यामेवभूता या द्विजैः सेवनीया सोमावतंसस्य चन्द्रशेखरस्य शिव-  
 स्यावतारस्य गुरोः श्रीशंकरस्य वचोलक्षणा वलिर्मे मम प्रशस्त्या अस्तु ॥ ९५ ॥  
 [ रूपकश्लेषादयोऽलंकाराः । स्रग्धरावृत्तम् ] ॥ ९५ ॥

नृत्यतो भूतेशस्य श्रीशंकरस्य वल्गति स्फुरति मुकुटतटे रटन्ती या स्वर्णदी गङ्गा  
 तथा स्पर्धिनीभिः पुनश्च निर्भिन्नतटा उच्चलन्त्यो या अमृतसरसः सारिण्यः स्वल्पनै-  
 द्यो निर्भिन्नकूलादुच्चलतोऽमृतसरसो वा सारिण्य स्तद्धोरणीवद्धोरणी परिपाटी यासां  
 ताभिः पुनश्चोद्वेला उल्लङ्घितवेदमर्यादा ये द्वैतवादिनस्तेषां स्वमतेन परिणता या  
 अहंक्रियास्तासां हुंक्रियाभिस्तिरस्क्रियाभिः । उद्वेलेत्यहंक्रियाविशेषणं वा । पुनश्च  
 सततमुपनिषलक्षणासु नदीषु गाहिनीभिर्वाग्भिः श्रीशंकरार्यो भाति राजते ॥ ९६ ॥  
 [ नृत्यदिति । 'भूतेशः खण्डपरशुः' इत्यमरः । वल्गच्चलदेतादृशं यन्मुकुटतटं तत्र  
 रटन्ती शब्दविशेषं कुर्वाणेत्यादि ] [ एतादृशीभिर्वाग्भिः श्रीशंकरार्यः श्रीशंकराचार्यो  
 भातीति संबन्धः । नन्वेवमप्युक्तवाचां कथं द्वैतवादिमात्रतिरस्कारकारित्वमित्यत्राऽऽह ।  
 सततमित्यादि शेषेण । निरन्तरम् । उपनिषदिति । उपनिषद् एव वाहिन्यो 'ध्वजिनी  
 वाहिनी सेना' इत्यमरात्सेनास्ता गाहन्ते प्रविशन्तीति तथा ताभिरित्यर्थः ।  
 एतेन समाप्तपुनरात्तत्वं प्रत्युक्तम् । सेनारूपकेण शत्रुनिराकरणनिपुणत्वमुक्तवाणीषु  
 व्यज्यते ] ॥ ९६ ॥

साहंकाराणां सुरासुराणां याऽऽवलिः पङ्क्तिस्तस्याः करैर्हस्तैराकृष्टेन भ्रमता मन्द-  
 रेण क्षुब्धस्य क्षीरसमुद्रस्य वीचयस्तरङ्गास्तत्सचिवैस्तत्तुल्यैः सूक्तैरमृतवर्षणाजङ्घालै-  
 र्वेगवद्भिः संसाराख्याग्निशिखाजालैर्जटालात्मनां व्याप्तात्मनां जन्तूनां जलदो देशिको



कलशाब्धिकचाकचिक्षमं  
 क्षणदाधीशगदागदिप्रियम् ॥  
 रजताद्रिभुजाभुजिक्रियं  
 चतुरं तस्य यशः स्म राजते ॥ ९८ ॥  
 परिशुद्धकथासु निर्जितो  
 यशसा तस्य कृताङ्गनः शशी ॥  
 स्वकलङ्कनिवृत्तयेऽधुनाऽ-  
 प्युदधौ मज्जति सेवते शिवम् ॥ ९९ ॥

गुरुः श्रीशंकरः स्तुतिगिरां वैदेशिको विदेशोऽगोचरः कथं न कथमपीत्यर्थः । शार्दूल-  
 लविक्रीडितं वृत्तम् ॥ ९७ ॥ [ साहंकारेति । वैदेशिको विदेशादागतो वैदेशिक आ-  
 स्मदेशीय एव हि लोके दानादिपात्रं प्रायो भवति न त्वन्यदेशीय इति लोके प्रसिद्ध-  
 मेव । तथा च जलद इत्यन्तविशेषणाविशिष्टो देशिकः श्रीशंकराचार्यः । स्तुतिगिराम् ।  
 वैदेशिको निरुक्तरीत्याऽपात्रं कथं स्यादपि तु नैव स्यात्किं तु स्तुतिगिरां पात्र-  
 मेव स्यादिति योजना । 'जङ्घालोऽतिजवः' इत्यमरः । लुप्तोपमारूपकादयोऽ-  
 लंकाराः ] ॥ ९७ ॥

अथ श्रीशंकरस्य यशो वर्णयति । कलशेति । कचेषु कचेषु केशेषु केशेषु गृहीत्वेदं  
 युद्धं प्रवृत्तं कचाकचि । तत्र तेनेदमिति सरूप इति ममामः । अन्येषामपि दृश्यत इति  
 पूर्वपदान्तस्य शीर्षः । 'इच्छकर्मव्यतिहारे' इतीचममामान्तः । कलशाब्धिः क्षीराब्धिस्तेन  
 कचाकचियुद्धे क्षमं शक्तं पुनश्च गदाभिश्च गदाभिश्च प्रहृत्येदं युद्धं प्रवृत्तं गदागदि  
 क्षणदाधीशेन निशार्धाश्वरेण चन्द्रेण गदागदि प्रियं यस्य पुनश्च भुजैश्च भुजैश्च प्रहृत्येदं  
 युद्धं प्रवृत्तं भुजाभुजि रजताद्रिणा कैलासगिरिणा भुजाभुजियुद्धलक्षणा क्रिया यस्य  
 तत्तस्य श्रीशंकरस्य चतुरं यशो राजते स्म । वियोगिनी वृत्तम् ॥ ९८ ॥ [ कलशेति ।  
 अत्र मञ्चाः क्रोशन्तीत्यादिवज्जहत्स्वार्थलक्षणया कलशपदेन तद्रतं क्षीरं लक्ष्यते ।  
 तथैव कान्ठाटकादीनां प्रायः प्रयोगदर्शनादन्यथोक्तप्रयोगनिर्वाहाभावादमरहममेदिन्या-  
 घखिलनानार्थकोशेषु कुत्रापि कलशशब्दस्य क्षीरवाचकत्वाददर्शनाच्च । एवं च क्षीरा-  
 ब्धिना सह यत्कचाकचि कचेषु कचेषु गृहीत्वेदं युद्धं प्रवृत्तं कचाकचि तत्र क्षमं दक्षं  
 क्षीराब्धितिरस्कारसमर्थमित्यर्थः । क्षणदेति । क्षीराब्धिकुमारीभृतामृतकरस्यापि निरा-  
 सचतुरमिति यावत् । प्रतीपमलंकारः ] ॥ ९८ ॥

कः परिशुद्ध इति परिशुद्धानां कथासु चन्द्रः परिशुद्ध इति केनचित्कथिते सक-  
 लङ्कात्तस्मान्निष्कलङ्कं श्रीशंकरयशः परिशुद्धमित्यपरेणोक्ते तस्य यशसा नितरां जितः



धम्मिल्ले नवमल्लिवल्लिकुसुमस्रक्कल्पनाशिल्पिनो  
 भद्रश्रीरसचित्रचित्रितकृतः कान्ते ललाटान्तरे ॥  
 तारावलयनुहारिहारलतिकानिर्माणकर्माणुकाः  
 कण्ठे दिक्सुदृशां मुनीश्वरयशःपूरा नभःपूरकाः ॥ १०० ॥  
 उत्सङ्गेषु दिगङ्गना निदधते ताराः कराकार्षिका-  
 रागाद्यौरवलम्ब्य चुम्बति वियद्गङ्गा समालिङ्गति ॥  
 लोकालोकदरी प्रसीदति फणी शेषोऽस्य दत्ते रतिं  
 त्रैलोक्ये गुरुराजकीर्तिशशिनः सौन्दर्यमत्यद्भुतम् ॥ १०१ ॥

कृताङ्गनः शशी सकलङ्कश्चन्द्रः स्वकलङ्कनिवृत्तयेऽधुनाऽप्युदधौ समुद्रे मज्जाति शिवं  
 च सेवते ॥ ९९ ॥ [ परीति । परिशुद्धवार्तास्वित्यर्थः । अवच्छेदकत्वं सप्तम्यर्थः ।  
 गम्योत्प्रेक्षाविशेषोऽलंकारः ] ॥ ९९ ॥

नभःपूरकाः मुनीश्वरयशःपूरा दिक्सुदृशां दिगङ्गनानां धम्मिल्ले धम्मिल्लः संयताः  
 कचास्तस्मिन्नवीना या मल्लिवल्लिर्मालतीलता तस्याः कुसुमानि तेषां स्रजां मालानां  
 कल्पने शिल्पिनस्तथा दिक्सुदृशां कान्ते ललाटान्तरे भद्रश्रीश्चन्दनम् 'भद्रश्रीश्चन्द-  
 नोऽस्त्रियाम्' इत्यमरः । तस्य रसेन चित्रमालेरूपं चित्रितं कुर्वन्तीति भद्रश्रीरसचित्रचि-  
 त्रितकृतस्तथा दिक्सुदृशां कण्ठे तारावल्येकावल्येकयष्टिका 'सैव नक्षत्रमाला स्यात्सप्त-  
 विंशतिमौक्तिकैः' इत्यमरोक्ता नक्षत्रमालारूपाऽनुहारिणी मनोहरा हारलतिका  
 तस्या निर्माणकर्मण्यणुका निपुणाः । 'अणुको निपुणाल्पयोः' इति मेदिनी । शार्दूलविक्री-  
 डितं वृत्तम् ॥ १०० ॥ [ ललाटेति । मालमध्य इत्यर्थः । भद्रेति । भद्रः कल्या-  
 णकरो यः श्रीरसः श्रीखण्डारूपचन्दनरसस्तेन यच्चित्रमद्भुतमेतादृशं यच्चित्रितं चित्र-  
 कारूपतिलकरचनाजातं तत्कुर्वन्तीति तथेत्यर्थः । शृङ्गारशास्त्रे ज्योत्स्नाभिसारिकाणां  
 भाले चन्दनतिलकमपि प्रसिद्धमेवेति भावः । अत एवोक्तं गीतगोविन्दे ।

'अत्रान्तरे च कुलटाकुलवर्त्मपात-  
 संजातपातक इव स्फुटलाञ्छनश्रीः ।  
 वृदावनान्तरमदीपयदंशुजालै-  
 दिक्सुन्दरीवदनचन्दनबिन्दुरिन्दुः' इति ।

रूपकादयोऽलंकाराः ] ॥ १०० ॥

गुरुराजस्य श्रीशंकरस्य कीर्तिर्यशस्त्वलक्षणस्य चन्द्रस्य त्रैलोक्ये सौन्दर्यमत्यद्भुत-  
 मस्ति यतो दिगङ्गनास्तत्कीर्तिचन्द्रमुत्सङ्गेऽङ्गे निदधते धारयन्ति प्रसिद्धचन्द्रं तु सर्वा  
 दिगङ्गना नैवं कुर्वन्ति तथा ताराः किरणात्मकैर्हस्तैराकार्षिकाः प्रसिद्धचन्द्रस्तु नैवविध-  
 स्तस्य क्रमेण तारासु गमनप्रसिद्धेस्तथा द्यौस्तं रागादवलम्ब्य सदैव चुम्बति नतु



संप्राप्ता मुनिशेखरस्य हरितामन्तेषु सांकाशिनं  
 कल्लोला यशसः शशाङ्ककिरणानालक्ष्य सांहासिनम् ॥  
 कुर्वन्ति प्रथयन्ति दुर्मदसुधावैदग्ध्यसांलोपिनं  
 सम्यग्गन्ति च विश्वजाङ्घ्रिकतमःसंघातसांघातिनम् ॥ १०२ ॥  
 सोत्कण्ठाकुण्ठकण्ठीरवनस्वरवरक्षुण्णमत्तेभकुम्भ-  
 प्रत्यग्रोन्मुक्तमुक्तामणिगणसुषमाबद्धदोर्युद्धलीला ॥  
 मन्थाद्रिक्षुब्धदुग्धार्णवनिकटसमुल्लोलकल्लोलपैत्री-  
 पात्रीभूता प्रभूता जयति यतिपतेः कीर्तिमाला विशाला ॥ १०३ ॥

प्रसिद्धं तं तस्य तत्र सर्वदा स्थित्ययोगात्तथाऽवियद्गङ्गा तं सम्यगालिङ्गति नतु प्रसिद्धं  
 तं तथा लोकालोकाभिधपर्वतदरी तेन प्रसीदति नतु प्रसिद्धचन्द्रेण तस्य तत्र  
 गत्यभावात्तथा शेषारूयः फणी सर्पोऽस्य रतिं प्रीतिं दत्ते नतु प्रसिद्धस्योक्तहेतोस्तथा-  
 चैवंभूतस्य तस्य लोकत्रये सौन्दर्यमत्यद्भुतमित्यर्थः ॥ १०१ ॥ [ उत्सङ्गेष्विति ।  
 गुरुराजकीर्तिशशिनमित्यार्थिकम् । निदवते प्रेम्णा स्थापयन्तीत्यर्थः । गुर्विति । षष्ठ्य-  
 न्तमेव । रागादित्यादि । गुर्विति द्वितीयान्तमेवात्र प्राग्वदार्थिकम् । एवमेव वियदि-  
 त्यादावपि । लोकालोकेति । अत्र गुर्वित्यादिसप्तम्यन्तमध्याहार्यम् । शेष एतन्नामा  
 फणी नागः । अस्य निरुक्तशशिनः । इयं षष्ठी चतुर्थ्यर्थिका ज्ञेया अत्र दिगङ्गना-  
 दिनायिकापञ्चकानुरागादुक्तनायकसौन्दर्यवर्णनध्वनितः शृङ्गारोऽपि रसः । काव्यलि-  
 ङ्गादयोऽलंकाराः ] ॥ १०१ ॥

किञ्च मुनिशेखरस्य यशोलक्षणस्य क्षीरनिधेः कल्लोला हरितां दिशामन्तेषु सांकाशिनं  
 समन्तात्प्रकाशं प्राप्ताः संशब्दोऽभिविविधोत्तकः । 'अभिविवौ भाव इनुण्' इत्यनेने-  
 नुण्प्रत्ययः । एवमग्रेऽपि तथा शशाङ्ककिरणानालक्ष्य सांहासिनं समन्ताद्धामकुर्वन्ति  
 तथा दुर्मदाया दुर्गर्ववत्याः सुधाया वैदग्ध्यस्य चातुर्यस्य सांलोपिनं समन्ताल्लोपं प्रथ-  
 यन्ति तथा विश्वजाङ्घ्रिकस्य जगति व्याप्तस्याज्ञानलक्षणस्य तमसः संघातस्य सांघा-  
 तिनं समन्ताद्धातं सम्यग्गन्ति कुर्वन्ति पाकं पचतीतिवत्पुनः प्रयोगः ॥ १०२ ॥  
 [ मुनीति । मननशीलशिरोमणेः श्रीशंकराचार्यस्येत्यर्थः । अत्र यशसः कल्लोला  
 इत्युक्त्या तस्य क्षीरार्णवत्वं व्यज्यते । एवं च रूपकादिरलंकारः ॥ १०२ ॥

सोत्कण्ठमुत्कण्ठया सह वर्तमानोऽकुण्ठोऽनिवार्यः कण्ठीरवः सिंहस्तस्य नखरवरा  
 नखश्रेष्ठास्तैर्हतान्मत्तगजकुम्भात्प्रत्यग्रोन्मुक्तानां नवोन्मुक्तानां सद्यः पतितानां मुक्ता-  
 रूयमणिगणानां सुषमा सौन्दर्यं तेनाऽऽबद्धा बाहुयुद्धलीला यया पुनश्च मथनाद्रिणा  
 मन्दराचलेन क्षुब्धस्य क्षीरसमुद्रस्य निकटवर्तिनः सम्यक्चञ्चला ये बृहत्तरङ्गास्तैः



लोकालोकदरि प्रसीदसि चिरात्किं शंकरश्रीगुरु-  
 प्रोद्यत्कीर्तिनिशाकरं प्रियतमं संश्लिष्य संतुष्यसि ॥  
 त्वं चाप्युत्पलिनि प्रहृष्यसि चिरात्कस्तत्र हेतुस्तयो-  
 रित्थं प्रश्रगिरां परस्परमभूत्स्मेरत्वमेवोत्तरम् ॥ ४ ॥  
 दुर्वारास्वर्गगर्वाहितबुधजनतातूलवातूलवेगो  
 निर्बाधागाधबोधामृतकिरणसमुन्मेषदुग्धाम्बुराशिः ॥  
 निष्प्रत्यूहं प्रसर्पद्भवदवदनोद्धृतसंतापमेधो  
 जागर्ति स्फीतकीर्तिर्जगति यतिपतिः शंकराचार्यवर्यः ॥ ५ ॥

सह या मैत्री तस्याः पात्रीभूता तत्तुल्या प्रभूता विशाला यतिपतेः कीर्तिमाला जयति  
 सर्वोत्कर्षेण वर्तते । स्रग्धरा वृत्तम् ॥ १०३ ॥ [ सोत्कण्ठेति । उत्कण्ठयोत्साहेन साहि-  
 तस्तथा स चासावकुण्ठकण्ठीरवश्चेति तथा परमोत्साहशाल्यप्रतिहतशक्तिसिंह इत्यर्थः ।  
 'सिंहः कण्ठीरवः' इति त्रिकाण्डशेषः । प्रतीपलुप्तोपमादयोऽलंकाराः ] ॥ १०३ ॥

कमलिनी लोकालोकाख्यपर्वतकन्दरां पृच्छति हे लोकालोकदरि त्वं चिरात्प्रसीद-  
 सि किं शंकराख्यश्रीगुरोः प्रोद्यत्कीर्तिलक्षणचन्द्रमेव प्रियतमं सम्यगालिङ्ग्य संतुष्य  
 स्येवं पृष्ट्वा लोकालोकदरी कमलिनी पृच्छति ह उत्पलिनि त्वं चापि चिरात्प्रहृष्यसि  
 तत्र प्रहर्षे को हेतुरिति त्थं तयोर्दरीकमलिन्योः प्रश्रगिरां स्मेरत्वं विकसितवदनत्वमे-  
 वोत्तरमभूत् ॥ ४ ॥ [ हे लोकालोकदरि त्वम् । शंकरेति । एतादृशम् । प्रियतमं चि-  
 रात्संश्लिष्य प्रसीदसि किंवा संतुष्यसीति वदेत्यन्वयः । त्वं चेत्यादि तु सरलमेव ।  
 इहातिशयोक्तिलुप्तोपमारूपकोत्प्रेक्षादयोऽलंकाराः । अद्भुतानुप्राणितः शृङ्गारोऽपि  
 रसः । शार्दूलविक्रीडितं वृत्तम् ॥ १०४ ॥

दुर्वाराऽनल्पगर्वाऽहिता पण्डितजनैस्तैव तूलः कार्पासकणस्तस्य वातूलवेगो वात्यावेग-  
 स्तथा बाधरहितो योऽगाधो बोधस्तत्त्वज्ञानं स एवामृतकिरणश्चन्द्रस्तदुन्मेषे' तदाविर्भावे  
 क्षीरसमुद्रस्तथा निष्प्रत्यूहं निर्विघ्नं प्रसर्पतः संसारदावाग्नेरुद्धृतस्य संतापस्य मेघ एवं-  
 भूतः । स्फीता विशाला कीर्तिर्यस्य स शंकरश्चासावाचार्यवर्यो यतिपतिर्जगति जागर्ति ।  
 स्रग्धरा वृत्तम् ॥ १०५ ॥ [ दुर्वारेति । दुर्वारो दुर्निरस एतादृशो योऽस्वर्ग-  
 वोऽतिमहाभिमानस्तत्राऽऽहिता दैवादिभिषिक्ता यद्वा तेनाहितमनिष्टं यस्या एतादृशी  
 या बुधजनता भेदवादिपण्डितजनजातिः सैव तूलं नीरसत्वात्फलगुत्वात्पेलवत्वाच्च तूलं  
 कार्पासाद्यकृत्रिमतन्तुजालं प्रसिद्धमेव तस्य वा तूलो वातसमूह एतादृशो यो वेगो  
 वात्याविशेष इत्यर्थः । तथा । निर्बाधेति । निर्बाधः कालत्रयेऽप्यविनाश्यत एवागा-  
 धोऽतलस्पर्शोऽनन्त इति यावत् । एतादृशः । अत एव । बोधेति । बोधो ब्रह्मात्मै-



इतिहासपुराणभारत-

स्मृतिशास्त्राणि पुनः पुनर्मुदा ॥

विबुधैः सुबुधो विलोकय-

न्सकलज्ञत्वपदं प्रपेदिवान् ॥ ६ ॥

स पुनः पुनरैक्षताऽऽदरा-

द्वरवैयासिकशान्तिवाक्ताः ॥

समगादुपशान्तिसंभवां

सकलज्ञत्ववदेव शुद्धताम् ॥ ७ ॥

असत्प्रपञ्चश्चतुराननोऽपि स-

न्न भोगयोगी पुरुषोत्तमोऽपि सन् ॥

अनङ्गजेताऽप्यविरूपदर्शनो

जयत्यपूर्वो जगद्व्यापीगुरुः ॥ ८ ॥

क्यसाक्षात्कारः स एवामृतकिरणः पीयूषभानुश्चन्द्र इत्यर्थः । तस्य सम्यगुन्मेष आवि-  
र्भावो यस्मात्स तथा । रूपकलुषोपमादयोऽलंकाराः ॥ १०५ ॥

इतिहासपदबोध्यानि महाभारतादीनि पुराणानि ब्राह्मादीनि भारतस्मृतयः सन-  
त्सुजातीयगीतासहस्रनामाख्याः शास्त्राण्युत्तरमीमांसादीनि । भारतस्मृत्यानामितिहासग्र-  
हणेन ग्रहेऽपि पृथगुपादानं ब्राह्मणपरिव्राजकन्यायेन समाधेयम् । भारतस्यैव वा पृथ-  
गुपादानं बोध्यम् । स्मृतयो मन्वादिस्मृतयः । इतिहासादीनि पुनः पुनर्मुदा विबुधैः  
पण्डितैः सह सुबुधः पण्डिताग्रणीः श्रीशंकरो विलोकयन्सर्वज्ञत्वपदं प्राप्तवान्विबुधैः  
सकलज्ञत्वपदं प्राप्तवानिति वा संबन्धः । त्रियोगिनी वृत्तम् ॥ ६ ॥ [ एवं श्रीमद्भगव-  
त्पादवाण्याद्यभिवर्ण्य तस्य सार्वज्ञ्यमाह । इति हासेति ] ॥ १०६ ॥

स श्रीशंकरः पुनः पुनरादराद्वराः श्रेष्ठा वैयासिकीः शान्तिवाक्ताः शान्तिपर्वस्था  
वाक्पङ्क्तिरैक्षत सर्वज्ञत्वं यथा प्राप्तवांस्तद्वदेवापशान्तिसंभवां शुद्धतामपि समगात्स-  
म्यगप्राप्तवान् । तथाच केवलं सकलज्ञत्वं न तेनाऽऽप्ताऽपि तु मुख्यफलं शुद्धत्वम-  
पीति भावः ॥ १०७ ॥ [ वरेति । वराः सकलत्रय्यन्ततात्पर्यमूत्रणादत्युत्कटा एता-  
दृश्यो वैयासिक्यो व्याससंबन्धिन्यो याः शान्तिवाचस्तासां तर्ताः पङ्क्तिरित्यर्थः । आ-  
दरात्प्रेम्णा ] ॥ १०७ ॥

किंच चतुरमाननं मुखं यस्य स चतुराननोऽपि मन्त्रमत्प्रपञ्चः प्रपञ्चरहितः प्रसि-  
द्धश्चतुराननश्चतुर्मुखो हिरण्यगर्भस्तु सत्प्रपञ्चस्तथा पुरुषेभ्य उत्तमोऽपि सन्विषयभो-  
गसंबन्धवान्न भवति प्रसिद्धस्तु पुरुषोत्तमो विष्णुः शेषशरीरयोगित्वाद्भोगयोगी तथाऽ-  
नङ्गस्य कामस्य जेताऽपि विरूपं दर्शनं यस्य स विरूपदर्शनो न भवति प्रसिद्धस्त्व-



आलोकयाननपङ्कजेन दधतं वाणीं सरोजासनं  
 शश्वत्संनिहितक्षमाश्रियममुं विश्वंभरं पुरुषम् ॥  
 आर्याराधितकोमलाङ्घ्रिकमलं कामद्विषं कोविदाः  
 शङ्कन्ते भुवि शंकरं व्रतिकुलालंकारमङ्कागताः ॥ ९ ॥

नङ्गजेता महादेवो विरूपदर्शनस्तथाचैवंभूतोऽपूर्वोऽद्वयीगुरुः श्रीशंकराचार्यो जगज्ज-  
 यतीत्यर्थः । अत्र श्लेषमूलको विरोधाभासः ।

‘आभासत्वे विरोधस्य विरोधाभास इष्यते’

इत्युक्तेः ॥ १०८ ॥ [ अथ संक्षेपेण श्रीशंकराचार्यं सर्गान्ते परममङ्गलरूपत्वालो-  
 कोत्तरत्वेन वर्णयति ] [ चतुरेति । चत्वार्याननान्यस्येति चतुराननो ब्रह्मा स  
 तावत् । असदिति । असन्नलीकः प्रपञ्चो यस्य स एतादृशो न भवति । किंतु  
 व्यावहारिकसत्तापन्नप्रपञ्चकर्तृव भवतीति विरोधः । एतदाभासस्त्वेवम् । चतुरेति ।  
 चतुरं वक्तुं कुशलमाननं मुखं यस्य स तथेत्यर्थः ] [ अभोगेत्यादि । पुरुषोत्तमोऽपि  
 विष्णुरपि सन् । अभोगयोगी—

‘भोगः सुखेरुयादिभृतावहेश्च फणकाययोः’

इत्यमराद्भोगशब्दितशेषशरीरं तस्य योगः शय्याकालिकः संयोगः सोऽस्यास्तीति  
 भोगयोगी तथा न भवतीति तथेति विरोधः । पक्षे भोगशब्देन रुयादिभृतिः सा नास्त्य-  
 स्येत्यभोगः स चासौ योगी चेति तथा । भोगविशिष्टयोगिनो हि वसिष्ठादयः प्रसिद्धा  
 एव । अयमाचार्यस्तु पुरुषोत्तमोऽपीश्वरत्वात्सकलजीवश्रेष्ठोऽपि सन्नभोगयोग्येवेत्यर्थः ]  
 तथा । अनङ्गेति । अनङ्गस्य कामस्य जेता हि शिवो विरूपदर्शनो विरूपाक्षो भवति  
 न त्वविरूपदर्शनः । अयं त्वनङ्गस्य कामस्य जेता निग्रहीताऽप्यविरूपदर्शनो विरू-  
 पाक्षो न भवति कित्वद्वैतात्मत्वेन सर्वत्र सुरुपदर्शन एव भवतीति भावः ] [ जग-  
 दिति । जगतोऽद्वय्या न विद्यते द्वयं द्वैतं यस्यां विषयतया सा तथाऽद्वैतब्रह्मविद्या  
 तस्या गुरुरूपदेषा श्रीभगवत्पादाचार्यः जयति सर्वोत्कटत्वेन वर्तत इत्यन्वयः ।  
 अत्राद्भुतो रसः । धीरोदात्तो नायकः । विरोधाभासोऽलंकारः । तदुक्तम् ।

‘आभासस्य विरोधत्वे विरोधाभास इष्यते ।

विनाऽपि तन्विहारेण वक्षोजौ तव हारिणां’ इति ।

वंशस्थं वृत्तम् । तदुक्तम् ।

‘जतौ तु वंशस्थमुदीरितं जरौ’ इति ] ॥ १०८ ॥

किंच मुखपङ्कजेन वाणीं सरस्वतीं दधतं ब्रह्मचारिकुलालंकारं श्रीशंकरमालोक्या-  
 ङ्कमन्तिकं समीपमागता विद्वांसः कमलासनं ब्रह्माणं शङ्कन्ते । तथा सततं संनिहिता  
 क्षमा लक्ष्मीर्यस्य तथाभूतं तं दृष्ट्वा विश्वंभरं पुरुषं श्रीविष्णुं शङ्कन्ते । तथाऽऽर्यारा-



एकस्मिन्पुरुषोत्तमे रतिमतीं सत्तामयोऽन्युद्भवां  
 मायाभिक्षुहृतामनेकपुरुषासक्तिभ्रमान्निष्ठुराम् ॥  
 जित्वा तान्बुधवैरिणः प्रियतया प्रत्याहरद्यश्चिरा-  
 दास्ते तापसकैतवात्रिजगतां त्राता स नः शंकरः ॥ ३८४ ॥  
 इति श्रीमाधवीये तदाशुद्धाष्टमवृत्तगः ॥  
 संक्षेपशंकरजये चतुर्थः सर्ग आभवत् ॥ ४ ॥

धिते कोमले चरणकमले यस्य तं कामद्विषं महादेवं शङ्कन्ते । शार्दूलविक्रीडितं वृत्तम् ॥१०९॥ [ संनिहितेति । संनिहिते निकटगते क्षमाश्रियौ पृथ्वीलक्ष्म्यौ यस्य स तथा तमित्यर्थः । 'क्षितिक्षान्त्योः क्षमा' इत्यमरः । पुरुषं 'पुरुषाः पुरुषाः' इत्यमरः । 'आर्या दाक्षायणी' इत्यमरः । पक्षे । सरोजेति । पद्मासनस्थितमालोक्येति यावत् । क्षमा क्षान्तिः श्रीः शोभैश्वर्यसंपत्तिर्वा । आर्याः श्रेष्ठा ब्राह्मणाः । कुलेति । शिवगुरुकुलभूषणम् । एतादृशं शंकरं श्रीशंकराचार्यं प्रत्यङ्कागता निकटप्राप्ताः कोविदाः सरोजासनं विश्वंभरं कामद्विषं च पुरुषं शङ्कन्त इति संबन्धः । श्लेषसंदेहादयोऽलंकाराः ] ॥ १०९ ॥

किंचैकस्मिन्पुरुषोत्तमे भगवति रामचन्द्रे रतिमतीमयोऽन्युद्भवां सीतालक्षणां सत्तां मायाभिक्षुणा रावणेन हृतां तान्बुधवैरिणो देवद्विषो राक्षसाञ्जित्वाऽनेकपुरुषेऽश्रेष्ठपुरुषे राक्षसे रावण आसक्तिभ्रमाद्रावणेऽस्या आसक्तिरिति रामचन्द्रनिष्ठाद्भ्रमान्निष्ठुरां नैष्ठुर्येण वह्निं प्रविष्टामश्रेष्ठपुरुषस्य रावणस्य स्वस्मिन्नासक्तिभ्रमात्तं प्रति निष्ठुरामिति वा श्रेष्ठपुरुषस्य रामचन्द्रस्य स्वस्मिन्नासक्त्यभावभ्रमान्निष्ठुरामिति वा यो रामचन्द्रात्मनाऽवतीर्णः शिवश्चिरात्प्रियतया प्रत्याहरत्स त्रिजगतां त्राता नोऽस्माकं सुखकरस्तापस-कैतवाद्यतिवेषमिषादास्ते नस्त्रिजगतां त्राता शंकर इति वा शिवस्य रामचन्द्रात्मनाऽवतरणप्रकारस्तु स्कन्दपुराणादवगन्तव्यः । पक्ष एकस्मिन् द्वितीये पुरुषोत्तमे क्षराक्षरातीते परमात्मनि रतिमतीं जन्मादिशून्यां सत्तां मायाभिक्षुभिः क्षणिकविज्ञानवाद्यादिभिर्हृतामनेकात्मप्रसक्तिभ्रमान्निष्ठुरां तान्विवेकिवैरिणो जित्वा यश्चिरात्प्रत्याहरत्समानमन्यत् ॥ ॥११०॥ [ इह निरुक्त एव नायकः । वीरो रसः शान्तोऽपि । श्लेषादयोऽलंकाराः ] ॥११०॥

[ इति श्रीति । तदा शुद्धेति । शुद्धाष्टममा मर्यादीकृत्येत्या शुद्धाष्टमं तस्याऽऽ-शुद्धाष्टमं यद्वृत्तं तद्रच्छति प्रतिपादकत्वेनेति तथेत्यर्थः । सप्तमवर्षान्तश्च श्रीशंकराचार्यवर्ग-नपर इति यावत् ] ॥ १११ ॥

इति श्रीमत्परमहंसपरिव्राजकाचार्यबालगोपालतीर्थश्रीपूज्यपादशिष्यदत्तवंशा-  
 वतंसरामकुमारसूनुधनपतिसूरिकृते श्रीशंकराचार्यविजयडिण्डिमे चतुर्थः सर्गः ॥४॥



अथ पञ्चमः सर्गः ।

इति सप्तमहायनेऽखिल-  
श्रुतिपारंगततां गतो बटुः ॥  
परिवृत्य गुरोः कुलाद्रुहे  
जननीं पर्यचरन्महायशाः ॥ १ ॥  
परिचरज्जननीं निगमं पठ-  
न्नपि हुताशरवी सवनद्वयम् ॥  
मनुवरैर्नियतं परिपूजय-  
ञ्जिशुरवर्तत संस्तरणिर्यथा ॥ २ ॥  
शिशुमुदीक्ष्य युवाऽपि न मन्युमा-  
न्दिशति वृद्धतमोऽपि निजासनम् ॥  
अपि करोति जनः करयोर्युगं  
वशगतो विहिताञ्जलि तत्क्षणात् ॥ ३ ॥

एवं प्राकृतजनविलक्षणं तस्य बालचरितमुपवर्ण्य तुर्याश्रमस्वीकृतिमुपवर्णयितुं प्रस्तौति । इतीति । इत्युक्तप्रकारेण सप्तमवर्षे सर्ववेदपारंगततां प्राप्तो बटुर्ब्रह्मचारी गुरोः कुलात्परिवृत्य परिवर्तनं समावर्तनं विधाय गुरुकुलवासं समाप्य महायशा गृहे जननीं पर्यचरत्सम्यक्सेवितवान् । वियोगिनी वृत्तम् ॥ १ ॥ [ इतीति । 'हायनोऽस्त्री शरत्समाः' इत्यमरः । महायशाः सन्पर्यचरदित्यन्वयः । तेन न समाप्तपुनरात्तत्त्वम् । चन्द्रवदयशःपूर्वकगुरुकुलतः परावृत्तिवारकत्वेनोक्तविशेषणस्य सार्थक्यादित्याशयः ] ॥ १ ॥

मातरं परिचरन्वेदं पठश्च मनुश्रेष्ठः स्वायंमुवादिभिरभिसूर्यसंपूजायां नियमितं प्रातः-सवनं तृतीयसवनमित्येवंरूपं सवनद्वयं वह्निसूर्यां परिपूजयन्सञ्जिशुभानुवदवर्तत । मनुवरैर्मन्त्रवरैर्नियतं यथा स्यात्तथा परिपूजयन्निति वा । द्रुतविलम्बितं वृत्तम् ॥ २ ॥  
[ सवनद्वयं—

‘सवनं त्वध्वरे स्नाने सोमनिर्दलनेऽपि च’

इति मेदिन्याः सायं प्रातरग्निकार्याख्यं यज्ञवाचकसवनपदवाच्यहोमद्वयं प्रतीत्यर्थः ] [ शिशुः

‘कौमारं पञ्चमाब्दान्तं पौगण्डं दशमावधि’

इति वचनात्पौगण्डवयाः श्रीशंकराचार्यः ] [ उपमादिरलंकारः ] ॥ २ ॥

किंच शिशुं श्रीशंकरं दृष्ट्वा क्रोधाद्यालयो युवाऽपि कोपवान्न भवति । तथा वृद्ध-



मृदु वचश्चरितं कुशलां मतिं  
 वपुरनुत्तममास्पदमोजसाम् ॥  
 सकलमेतदुदीक्ष्य सुतस्य सा  
 सुखमवाप निरर्गलमम्बिका ॥ ४ ॥  
 जातु मन्दगमनाऽस्य हि माता  
 स्नातुमम्बुनिधिगां प्रति याता ॥  
 आतपोग्रकिरणे रविविम्बे  
 सा तपःकृशतनुर्विललम्बे ॥ ५ ॥

तमोऽत्यन्तमादरणीयोऽपि स्वासनं ददाति । अपिच तत्क्षणाद्दर्शनक्षण एव वशं प्राप्तः  
 सर्वोऽपि जनो हस्तयोर्युगलं विहिताञ्जलिं करोति ॥ ३ ॥ [ तस्य सर्वमान्यता-  
 माह । शिशुमिति ] [ जनः सामान्यतः सर्वलोकः ] [ विहितेति । विहितो विधि-  
 चोदितोऽञ्जलिर्निर्मुक्ताङ्गुष्ठकरद्वयसंयोजनमित्यर्थः ] ॥ ३ ॥

मृद्विति चरितस्यापि विशेषणं मृदु कोमलं वचो यस्मिंस्तच्चरितमिति वा । ओजसां  
 मनआदिबलानामास्पदमाश्रयभूतं वपुः शरीरं सुतस्यैतत्सर्वमेवेक्ष्य सा सती कुमारजननी  
 निरर्गलमप्रतिबन्धं सुखमवाप ॥ ४ ॥ [ अनुत्तमं न विद्यत उत्तमं यस्मात्तत्तथा निरुप-  
 ममित्यर्थः । तत्र हेतुः । आस्पदमित्यादि ] [ निरर्गलम् ।

‘कपाटमररं तुल्ये तद्विष्कम्भोऽर्गलं न ना’  
 इत्यमरान्निर्गतमर्गलं प्रतिबन्धकं यस्मात्तत्तथेत्यर्थः ] ॥ ४ ॥

कदाचिदस्य श्रीशंकरस्य माता हि प्रसिद्धं मन्दं गमनं यस्याः सा समुद्रगां नदीं  
 प्रति स्नानार्थं गता सूर्यमण्डल आतपेनोग्राः किरणा यस्यैतादृशे मति तपसा कृशा  
 तनुः शरीरं यस्याः सा सती विलम्बं कृतवतीत्यर्थः । स्वागता वृत्तम् ॥ ५ ॥  
 [ आतपेति । आतपेन ‘प्रकाशो द्योत आतपः’ इत्यमरात्प्रकाशविशेषेणोग्राः कृराः  
 किरणा यस्य तत्तथेत्यर्थः ] [ तप इति । तपसा भर्तृवियोगवशात्समनुष्ठितचान्द्राय-  
 णादितपसा कृशा शुष्का तनुः शरीरं यस्याः सा तथेत्यर्थः । एतादृश्यत एव सा  
 विललम्ब इत्यन्वयः ] ॥ ५ ॥



शंकरस्तदनुशङ्कितचित्तः  
 पङ्कजैर्विगतपङ्कजलार्द्रैः ॥  
 वीजयन्नुपगतो गतमोहां  
 तां जनेन सदनं सह निन्ये ॥ ६ ॥  
 सोऽथ नेतुमनवद्यचरित्रः  
 सन्नोऽन्तिकमृषीश्वरपुत्रः ॥  
 अस्तवीज्जलधिगां कविहृद्यै-  
 र्वस्तुतः स्फुरदलंकृतपद्मैः ॥ ७ ॥  
 ईहितं तव भविष्यति काल्ये  
 यो हितं जगत इच्छसि बाल्ये ॥  
 इत्यवाप्य स वरं तटिनीतः  
 सत्यवाक्सदनमाप विनीतः ॥ ८ ॥

तत्तदा विगतकर्दमेन जलेनार्द्रैः पङ्कजैर्वीजयन्नुपगतो जनेन जनसमुदायेन सह सदनं प्राप्तिं निन्ये । हेत्यव्ययं स श्रीशंकर इति वा ॥ ६ ॥

अथ नयनानन्तरं दोषरहितचरित्र ऋषीणामीश्वरस्य शिवगुरोः पुत्रः श्रीशंकरो गृहस्य समीपं नेतुं समुद्रगां नदीं कवीनां मनोजैर्वस्तुतः स्फुरन्त्यलंकृतानि च तानि पद्मानि च तैर्नत्वाऽऽपाततः स्फुरदलंकृतपद्मैरस्तुवीत ॥ ७ ॥ [ ऋषीति । ऋषीणां मन्त्रद्रष्टृणां मध्य ईश्वरः शिवावतारपात्रत्वेन श्रेष्ठो यः शिवगुरुस्तस्य पुत्र इत्यर्थः । अत एव । अनवद्येति ] [ अथ निरुक्तमातृक्छेसावेक्षणानन्तरम् । जलधिगां समुद्रगां प्रागुक्तपूर्णाभिधां नदीम् ] [ वस्तुतः पारपारमार्थिकब्रह्मत्वेनेति यावत् ] ॥ ७ ॥

तेन स्तुता संतुष्टा नद्युवाच । तवेहितमभिलषितम् । कलयति चेष्टामिति । काल्ये प्रातःकाले भविष्यति । 'अध्वन्यादयश्च' इति कलैर्योकि ततः प्रज्ञाद्यणि रूपम् । 'प्रत्यूषोऽहर्मुखं कल्यम्' इत्यमरः । यस्त्वं बाल्यावस्थायां जगतो हितमिच्छसीत्येवंप्रकारेण-नदीतो वरं प्राप्य सत्यवचनः श्रीशंकरः सदनं प्राप । एतादृशसामर्थ्यवत्त्वेऽपि विनययुक्तः ॥ ८ ॥ [ सत्येति । सत्यब्रह्मप्रतिपादिका वाग्यस्य स तथा । एतेन तत्स्तुतेः सगुणब्रह्मतात्पर्यं नैवास्तीति सूचितम् । स्तुतिवरप्रदानयोः कार्यकारणभावलीला तु लोकानां प्रायो निर्गुणब्रह्मानधिकारित्वात्तादृशसगुणभक्त्यादिप्रवृत्तिसिद्धयर्थमेवेति भावः । एतादृशः स श्रीमच्छंकराचार्यः । विनीतो वरलाभगर्वशून्यः सन्सदनं स्वगृहम् ] [ काव्यलिङ्गपरिकरादयोऽलंकाराः ] ॥ ८ ॥



प्रातरेव समलोकत लोकः  
 शीतवातहृतशीकरपूतः ॥  
 नूतनामिव धुनीं प्रवहन्तीं  
 माधवस्य समया सदनं ताम् ॥ ९ ॥  
 एवमेनमतिमर्त्यचरित्रं  
 सेवमानजनदैन्यलवित्रम् ॥  
 केरलक्षितिपतिर्हि दिदृक्षुः  
 प्राहिणोत्सचिवमादृतभिक्षुः ॥ १० ॥  
 सोऽप्यतन्द्रितमभीरुपदाभिः  
 प्राप्य तं तदनु सद्विरदाभिः ॥  
 उक्तिभिः सरसमञ्जुपदाभिः  
 शक्तिभृत्सममजिज्ञपदाभिः ॥ ११ ॥

शीतेन वायुनाऽऽहृतैर्जलकणैः पवित्रितो लोकः प्रातरेव माधवस्य लक्ष्मीपतेर्विष्णोः  
 समया सदनं मन्दिरस्य समीपे प्रवहन्तीं तां धुनीं नदीं नूतनामिव समलो-  
 कत ॥ ९ ॥ [ लोको जनः । प्रातरेव । शीतेति । एतादृशः सन् । सदनं श्रीमद्भ-  
 गवत्पादगृहं प्रति । समया 'समया निकषा हिरूक्' इत्यमरान्निकटप्रदेश इत्यर्थः ।  
 नूतनामभिनवामेव । माधवस्य विष्णोः । धुनीमिव 'वटिनी ह्यादिनी धुनी' इत्यमरा-  
 द्विष्णुचरणसंभूता भागीरथीमिवेत्यर्थः । एतादृशीं तां पूर्वोक्तस्वकृतप्रार्थनया दत्तवरां  
 पूर्णानदीमिति यावत् । समलोकत सम्यक्प्रमयैव व्यालोकयामासेति संबन्धः ] ॥ ९ ॥

एवमनेन प्रकारेण मर्त्यानिविक्रान्तानि चरित्राणि यस्य तं सेवमानानां जनानां  
 मनोरथपूरणेन दैन्यस्य लवित्रं छेदकमेनं श्रीशंकरं द्रष्टुमिच्छुरादृता भिक्षवो येन स  
 केरलक्षितिपती राजशेखराख्यः सचिवममात्यं प्रेषितवान् ॥ १० ॥ [ सेवमानेति ।  
 दात्रं लवित्रम्' इत्यमराद्भक्तजनदैन्यच्छेदकमित्यर्थः ] [ ननु किमुक्तभूषेन सचिवप्रेषणं  
 तच्छलार्थं कृतम् । नेत्याशयेन तं विशिनाष्टि । आदृत्येति । सत्कृतभिक्षुक इत्यर्थः ।  
 एतेन समाप्तपुनरात्तत्वं प्रत्युक्तम् । विशेषणस्याऽऽकाङ्क्षापूरकत्वात् ] ॥ १० ॥

सोऽमात्योऽपि तं सममतन्द्रितमनलसमतन्द्रितं यथा स्यात्तथेति वा । अभीर्भयवर्जित  
 उपदीयत इत्युपदोषायनम् । 'हुदाब्दाने' 'आतश्चोपसर्गे' इत्यङ् ।

'उपायनमुपग्राह्यमुपहारस्त्वथोपदा' इत्यमरः । उपदाभिरुपायनभूताभिः समीची-  
 नाभिर्द्विरदाभिः करेणुभिः सह तं श्रीशंकरं प्राप्य तदनु ततः प्राप्तेः पश्चात्सरसानि  
 मनोज्ञानि पदानि यासु सरसानामिति वा । एवंविधाभिराभिरुक्तिभिः शक्ति शिवां



यस्य नैव सदृशो भुवि बोद्धा  
 दृश्यते रणशिरःसु च योद्धा ॥  
 तस्य केरलनृपस्य नियोगा-  
 दृश्यसे मम च सत्कृतियोगात् ॥ १२ ॥  
 राजिताभ्रवसनैर्विलसन्तः  
 पूजिताः सदसि यस्य वसन्तः ॥  
 पण्डिताः सरसवादकथाभिः  
 खण्डितापरगिरोऽवितथाभिः ॥ १३ ॥

सामर्थ्यं वा विभर्तीति शक्तिभृत्सचिवोऽजिज्ञपत्समं यथा स्यात्तथा विज्ञापितवौनिति वा  
 ॥ ११ ॥ [ तदनु निरुक्तराजाज्ञोत्तरमेव । सेति । संपदवधीभूतदिव्यगजोपलक्षित-  
 नानाविधरत्नसहिताभिरिति यावत् ] [ सरसेति । रम्यशब्दार्थाभिरित्यर्थः । एतादृ-  
 शीभिः । आभिर्वक्ष्यमाणाभिरुक्तिभिः समं सार्धम् । अजिज्ञपद्विज्ञापयामासेत्यन्वयः ।  
 परिकरादिरलंकारः ] ॥ ११ ॥

ता एव दर्शयति । यस्य सदृशो बोद्धा रणमूर्धसु युद्धकर्ता च भुवि नैव दृश्यते  
 तस्य केरलदेशाधिपतेराज्ञातस्त्वं सर्वोत्तमो दृश्यसे । नन्वन्य एव तन्नियोगादागत्य मां  
 कुतो न दृष्टवान्भवानेव वा पूर्वमित्याशङ्क्याऽऽह । मम सत्कृतेः पुण्यस्य योगात् ।  
 ममेत्यन्यव्यावृत्तिः । योगादिति पूर्वकालव्यावृत्तिः ॥ १२ ॥ [ अत्र नृपस्येत्यन्तं  
 सरलमेव । सत्कृतीति । सत्कृतेस्त्वत्सत्कारस्य योगो योजनं यस्मिन्स तथा तस्मा-  
 दित्यर्थः । एतादृशान्नियोगादाज्ञाविशेषादित्यर्थः । भो भगवन्निति शेषः । मम च ममा-  
 पीति यावत् । एतेन स्नानविकारित्वध्वनने स्वस्मिन्नमानित्वं सूच्यते । त्वमित्यार्थि-  
 कम् । दृश्यसे चाक्षुषीभवसीति संबन्धः । एतेन समाप्तपुनरात्तत्वं सत्कृतीत्यस्य प्रत्यु-  
 क्तम् । निरुक्तविशेषणस्य प्रकृतागमनप्रयोजनाकाङ्क्षापूरकत्वात् ] ॥ १२ ॥

अथ राज्ञः प्रार्थितप्रदानपात्रतासूचनाय तं स्तुवन्प्रार्थयते । राजितोतिद्वाभ्याम् ।  
 राजितैर्दीप्तिमद्भिराभैः सुवर्णमयैर्वस्त्रैर्विलसन्तः शोभमानाः पूजिताः पूजां प्राप्ता अवि-  
 तथाभिरव्यर्थाभिः सरसा रसयुक्ताश्च ता वादकथाश्च ताभिः खण्डिता अपरेषामन्येषां  
 गिरो वाचो यैस्ते पण्डिता यस्य सदसि सभायां वसन्तो वसन्तीत्यर्थः ।

‘अभ्रं मेघे च गगने धातुभेदे च काश्चने’

इति मेदिनी ॥ १३ ॥ [ पूजिताः । राज्ञेति शेषः । अत एव । विलसन्तः ] ॥ १३ ॥



सोऽयमाजिजितसर्वमहीपः  
 स्तूयमानचरणः कुलदीपः ॥  
 पादरेणुमवनं भवभाजा-  
 मादरेण तव विन्दतु राजा ॥ १४ ॥  
 एष सिन्धुरपरो मदपूर्णो  
 दोषगन्धरहितः प्रवितीर्णः ॥  
 अस्तु तेऽद्य रजसा परिपूतं  
 वस्तुतो नृपगृहं शुचिभूतम् ॥ १५ ॥  
 इत्युदीर्य परिसाधितदौत्यं  
 प्रत्युदीरितसदुक्तिममात्यम् ॥  
 अत्युदारमृषिभिः परिशस्तं  
 प्रत्युवाच वचनं क्रमशस्तम् ॥ १६ ॥

आजौ संग्रामे जिताः सर्वे महीपा भूमिपाला येनात एव स्तूयमानौ चरणौ यस्यात  
 एव कुलस्य दीपो दीपवत्प्रकाशकः सोऽयं राजा भवभाजां संसारं भजतामवनं पालकं  
 तव चरणरेणुमादरेण विन्दतु लभताम् । अभ्यर्धनायां लोट् ॥ १४ ॥

तत्राऽऽनीतासूपदासु मुख्यमेकं गजं दर्शयति । एष सिन्धुरपरो हस्तिश्रेष्ठो मदेन  
 पूर्णो दोषस्य गन्धेनापि वर्जितः प्रवितीर्णो राजा प्रेम्णा दत्तस्तस्माद्वस्तुतः शुचिभूतमपि  
 नृपगृहं तव चरणरजसा परित आसमन्तात्पूतं पवित्रमस्तु ॥ १५ ॥ [ एष इति ।  
 एषोऽङ्गुलिनिर्देश्यः पुरोवर्तीत्यर्थः । सिन्धुरेति ।

‘कुम्भीकुञ्जरवारणेभरदिनः सामोद्ववः सिन्धुरः’

इति हलायुधाद्रजश्रेष्ठ इत्यर्थः ] ॥ १५ ॥

एवं युक्तियुक्तं सचिववाक्यमुदाहृत्य तदुत्तररूपं श्रीशंकरवाक्यमुदाहर्तुमाह ।  
 इत्येवंप्रकारेणोदीर्योक्त्वा परिसाधितं दूतकृत्यं येन प्रत्युदीरिताः प्रत्युच्चारिताः सतामु-  
 क्तयः समीचीना उक्तयो वा येन तममात्यं सचिवं प्रति क्रमशः क्रमेण वचनमुवाच ।  
 तद्विशिनष्टि । अत्युदारमत एवार्षिभिः परिशस्तं संस्तुतम् ॥ १६ ॥ [प्रत्युदीरितेति ।  
 भगवत्पादवाक्यश्रवणोत्तरं मध्ये मध्ये प्रत्युदीरिताः प्रत्युत्तरीकृताः सदुक्तयो येन स  
 तथा तमित्यर्थः । एतेन सोऽपीत्येकादशश्लोकोक्तवत्प्राप्त्युत्तरमभिवादाने तेन कृते सवि-  
 कस्त्वं कुत आगतोऽसीत्यादिर्भगवत्पादीयः प्रश्नः सूचितः । परिशस्तं स्तुतमि-  
 त्यर्थः ] ॥ १६ ॥



भैक्ष्यमन्नमजिनं परिधानं  
 रूक्षमेव नियमेन विधानं ॥  
 कर्म दातृवर शास्ति बटूनां  
 शर्मदायिनिगमाप्तिपटूनाम् ॥ १७ ॥  
 कर्म नैजमपहाय कुभोगैः  
 कुर्महेऽह किमु कुम्भिपुरोगैः ॥  
 इच्छया सुखममात्य यथेतं  
 गच्छ नैर्थिमसकृत्कथयेत्थम् ॥ १८ ॥

तदुदाहरति । भैक्ष्यं भिक्षया लब्धमन्नं परिधानमाच्छादनमजिनं मृगचर्म विधानं कर्तव्यं नियमेन रूक्षमेव कष्टसाध्यमेव त्रिकालस्नानादि<sup>१</sup> कर्म कर्मप्रतिपादकं वेदादि-शास्त्रं हे दातृवर शर्मदायिनां दृष्टादृष्टसुखदायिनां वेदानां प्राप्तौ पटूनां कुशलानां बटूनां ब्रह्मचारिणां शास्ति । यद्वा विधानं श्रुतिस्मृत्यादिनियमेन रूक्षमेव कर्म तत्रापि नियमेनेति वा शास्तीत्यर्थः । शर्मदायीति कर्मणो वा विशेषणम् ॥ १७ ॥ [ अजिनं कृष्णाजिनम् । रूक्षमेवेत्यन्नपरिधानयोरुभयोरपि विशेषणम् । विधानं संध्यावन्दनाभिकार्यवेदाध्ययनगुरुशुश्रूषाद्यनुष्ठानमित्यर्थः ] ॥ १७ ॥

तथाचैवंविधा ब्रह्मचारिणो वयं नैजं स्वीयं कर्म विहाय कुम्भिपुरोगैः कुभोगैर्भोग्यन्त इति भोगा विषयास्तैरिभपुरःसरैः कुत्सितैर्विषयसंभोगैः किं कुर्महे । अहेति । प्रसिद्धार्थकमाश्रयार्थकं वाऽव्ययम् । तर्हि मया किं विवेयमित्याकाङ्क्षायामाह । हे सचिवेच्छया सुखं यथा स्यात्तथा यथेतं यथागतं तथा गच्छ । इत्थममुना प्रकारेणासकृदर्थं न कथय ॥ १८ ॥ [ कुम्भीति । प्रकृतत्वदानीतदन्तिपतिमुख्यैरित्यर्थः । एतादृशैः कुभोगैः स्वधर्मविरुद्धविषयोपभोगैरिति यावत् ] [ किं कुर्महे न किमपीति संबन्धः । वयमिति शेषः । अत एव । इच्छयेत्यादि । इच्छया निरुक्तगजान्तसंपत्युपभोगवाञ्छयाऽपि किं सुखं कुर्महे संपादयामो न किमपीति प्राग्वदेव । अतः । हे अमात्य त्वं यथेच्छं नाथं स्वस्वामिनं प्रति गच्छ ततोऽसकृदित्थं कथयेत्यन्वयः । नाथं प्रतीत्यार्थिकमेव ] ॥ १८ ॥

\* भैक्षमिति तु समीचीनम् ।



प्रत्युत भित्तिभृताऽखिलवर्णा  
वृत्त्युपाहरणतो विगतर्णाः ॥  
धर्मवर्त्मनिरता रचनीयाः  
कर्म वर्ज्यमिति नो वचनीयाः ॥ १९ ॥  
इत्यमुष्य वचनादकलङ्कः  
प्रत्यगात्पुनरमात्यमृगाङ्कः ॥  
वृत्तमस्य स निशम्य धरापः  
सत्तमस्य सविधं स्वयमाप ॥ २० ॥  
भूमुरार्भकवरैः परिवीतं  
भासुरोद्धुपगभस्त्युपवीतम् ॥  
अच्छजह्नुसुतया विलसन्तं  
सुच्छविं नगमिव द्रुमवन्तम् ॥ २१ ॥

यत्त्वयोक्तं तद्राज्ञः कर्तव्यं न भवति प्रत्युत भूमिपेन सर्वे वर्णा ब्राह्मणाद्या वृत्त्युपाह-  
रणतस्तत्तद्वर्णोचितशुद्धजीविकासंपादनेन विगतानि देवर्षिपितृणानि येभ्यस्तथाविधा  
धर्ममार्गे निरता रचनीयाः स्वीयं कर्म वर्ज्यमिति नो वचनीया नैव वक्तव्याः ॥१९॥  
[ वृत्तीति ।

‘वृत्तिर्विवरणाजीविकौशिक्यादिप्रवर्तने’

इति मेदिन्याः समुचितजीवनोपायोपसमर्पणेनेत्यर्थः ] ॥ १९ ॥

ततः किं वृत्तमित्याकाङ्क्षायामाह । इत्येवंविधादमुष्य शंकरस्य वचनादमात्यच-  
न्द्रश्चन्द्राद्व्यतिरेकसूचकं विशेषणमकलङ्कः पुनः प्रत्यगात्स्वस्वामिनं प्रति गमनं कृतवा-  
न्त भूमिपोऽस्य वृत्तं श्रुत्वाऽत्युत्कृष्टस्य श्रीशंकरस्य सविधं समीपं स्वयं प्राप ॥२०॥

इतश्चतुर्थश्लोकस्थं मुनिवरस्य कुमारं विशिनाष्टि । भूमुराणां भूमिदेवानां ब्राह्मणा-  
नामर्भकवरैर्बालकश्रेष्ठैः परिवीतं परितो व्याप्तं भासुरैर्दंशीप्यमानैर्भास्वरस्य वोद्धुपस्य  
चन्द्रस्य गभस्तिभिः किरणैस्तुल्यमुपवीतं यज्ञोपवीतं यस्याच्छा स्वच्छा या जह्नुसुता  
गङ्गा तथा विलसन्तं द्रुमवन्तं नगं हिमालयमिव सुच्छवि सुष्ठुच्छविः कान्तिर्यस्य  
तम् ॥ २१ ॥ [ कीदृशस्त्वेन राज्ञा भगवाञ्श्रीभगवत्पादो दृष्ट इत्यत्राऽऽह । भूमु-  
रेत्यादि चतुर्भिः कालापकेन । तदुक्तम् ।

‘द्वाभ्यां युग्ममिति प्रोक्तं त्रिभिः श्लौकैर्विशेषकम् ।

कालापकं चतुर्भिः स्यात्तदूर्ध्वं कुलकं स्मृतम्’



चर्म कृष्णहरिणस्य दधानं  
 कर्म कृत्स्नमुचितं विदधानम् ॥  
 नूतनाम्बुदनिभाम्बरवन्तं  
 पूतनारिसहजं तुलयन्तम् ॥ २२ ॥  
 जातरूपरुचिमुञ्जमुधाम्ना  
 छातरूपकटिमद्भुतधाम्ना ॥  
 नाकभूजमिव सत्कृतिलब्धं  
 पाकपीतलतिकापरिरब्धम् ॥ २३ ॥  
 सस्मितं मुनिवरस्य कुमारं  
 विस्मितो नरपतिर्बहुवारम् ॥  
 संविधाय विनतिं वरदाने  
 तं विधातृसदृशं भुवि मेने ॥ २४ ॥

इति । भासुरेति । भासुरः शरद्राकाभवत्वेनातिप्रकाशमान एतादृशो य उडुपः  
 'तारकाऽप्युडु वा स्त्रियाम्' इत्यमरादुडुनि नक्षत्राणि पातीत्युडुपश्चन्द्रस्तस्य ये  
 गभस्तयोः 'गभस्तिघृणिरश्मयः' इत्यमरात्किरणास्त्वद्वन्निर्मलं शुक्लमुपवीतं यज्ञसूत्रं  
 यस्य स तथा तमित्यर्थः ] ॥ २१ ॥

कृष्णहरिणस्य चर्म दधानं सर्वमुचितं कर्म विदधानं नूतनमेघतुल्यमम्बरमस्यास्तीति  
 तथा तं पूतनायाः कंसप्रेषिताया अरिः शत्रुः कृष्णस्तस्य सहजं भ्रातरं बलभद्रं  
 तुलयन्तं तत्तुलां दधानम् ॥ २२ ॥ [ चर्मेति । तत्रापि प्रथमप्रतीपमाह । नूतनेति ।  
 तुलयन्तं स्वात्मसमं कुर्वाणमिति यावत् । प्रतीपलक्षणं तूक्तं चन्द्रालोककारिकासु ।

'प्रतीपमुपमानस्योपमेयत्वप्रकल्पनम् ।

त्वल्लोचनसमं पद्मं त्वद्वक्त्रसदृशो विधुः' इति ] ॥ २२ ॥

जातरूपस्य सुवर्णस्य रुचिरिव रुचिर्यस्य तस्य मुञ्जसंज्ञकस्य तृणविशेषस्य सुधाम्ना  
 सुष्ठुतेजसाऽऽश्चर्यमन्दिरेण च्छातं छन्नं रूपं यस्यास्तथाभूता कटिः श्रोणिर्यस्य  
 सत्कृतिः सुकृतं तया लब्धं पाकेन परिणत्या पीता या लतिकाः सूक्ष्मलतास्ताभिः  
 परिरब्धमालिङ्गितं स्वर्गभूमिजं कल्पद्रुममिव ॥ २३ ॥ [ सदिति । सती या कृति-  
 ज्योतिष्टोमादिक्रिया तया लब्धः प्राप्तस्त्वमित्यर्थः । एतादृशम् । पाकेति । पाकः  
 परिपाकस्तेन पीताः पीतवर्णा या लतिका 'वल्ली तु व्रततिर्लता' इत्यमराद्वल्लयस्ताभिः  
 परिरब्धः संवेष्टितस्त्वमित्यर्थः । नाकभूजमिव स्वर्गभूमिरुहमिव कल्पद्रुममिवेति यावत् ।  
 एते नाऽऽचार्ये समीहितदातृत्वं ध्वन्यते । पूर्णोपमालंकारः ] ॥ २३ ॥

स्मितेन मन्दहसितेन सदितं मुनिवरस्य शिवगुरोः कुमारं नरपतिर्बहुवारं प्रणतिं



तेन पृष्ठकुशलः क्षितिपालः  
 स्वेन सृष्टमथ शान्रवकालः ॥  
 हाटकायुतसमर्पणपूर्वं  
 नाटकत्रयमवोचदपूर्वम् ॥ २५ ॥  
 तद्रसार्द्रगुणरीतिविशिष्टं  
 भद्रसंधिरुचिरं सुकवीष्टम् ॥  
 संग्रहेण स निशम्य सुवाचं  
 तं गृहाण वरमित्यमुमूचे ॥ २६ ॥

विधाय तं भुवि वरदाने ब्रह्मणा समं मेने । भुवीत्यस्य विनातिमित्यनेन वा संबन्धः ॥ २४ ॥  
 [ नरपतिः पूर्वोक्तकेरलेश्वरः । भुवि पृथिव्याम् । बहुवारम् । विनतिं साष्टाङ्गत्वलक्ष-  
 णविशेषेण या नतिर्दण्डवत्प्रणतिस्तामित्यर्थः । संविधाय । सस्मितं नैसर्गिकमन्दहाम-  
 युक्तम् ] [ वरदानेऽभीप्सितवितरणविषये विधातृसदृशं भुव्यपि मेन इति संबन्धः ।  
 अद्भुतो रसः । उदात्तो नायकः । लुप्तोपमालंकारः ] ॥ २४ ॥

तेन श्रीशंकरेण पृष्ठं कुशलं यस्मै स शान्रवस्य शत्रुसमूहस्य शत्रुसंबन्धिनो वा  
 कालोऽन्तको भूमिपालो दशसहस्रसंख्याकमुवर्णमुद्रासमर्पणपूर्वकं स्वेन रचितमपूर्वं ना-  
 टकानां त्रयमवोचत् ॥ २५ ॥ [ शान्रवेति ।

‘द्विद्विपक्षाहितामित्रदस्युशान्रवशान्रवः’ इत्यमराद्विपक्षान्तक इत्यर्थः । एतादृशः ।  
 अत एव । क्षितीति । निरुक्तनृपतिः । अवोचन्निवेदयामासेत्यन्वयः । एतेन स्वस्य  
 काव्यनाटकादिपाटवं व्यज्यते ] ॥ २५ ॥

नाटकत्रयं विशिनष्टि तदित्यर्थेन । तन्नाटकत्रयं—

‘शृङ्गारहास्यकरुणारौद्रवीरभयानकाः ।  
 बीभत्साद्भुतसंज्ञौ चेत्यष्टौ नाट्ये रसाः स्मृताः’  
 इत्युक्तै रसैरार्द्रगुणैः ।  
 ‘ये रसस्याङ्गिनो धर्माः शौर्यादय इवाऽऽत्मनः ।  
 उत्कर्षहेतवस्ते स्युरचलस्थितयो गुणाः ।  
 माधुर्यौजःप्रसादाख्यास्त्रयस्ते च पुनर्दश ।  
 आल्हादकत्वं माधुर्यं शृङ्गारे द्रुतिकारणम् ।  
 करुणे विप्रलम्भे तच्छान्ते चातिशयान्वितम् ।  
 दीप्त्यात्मविस्तृतेर्हेतुरोजो वीररसास्थितिः ।  
 बीभत्सरौद्ररसयोस्तस्याऽऽधिक्यं क्रमेण च ।  
 शुष्केन्धनाग्निवत्स्वच्छजलवत्सहसैव यः ।



व्याप्तोत्पन्न्यत्प्रसादोऽसौ सर्वत्र विहितस्थितिः' इत्युक्तैर्गुणैः ।

'रीतिर्नाम गुणाश्लिष्टा वर्णसंघट्टना मता' ।

'वैदर्भी गौडी पाञ्चाली' इत्युक्ताभी रीतिभिश्च विशिष्टं युक्तं तथा भद्रसंधिभिः श्रेष्ठ-  
संधिभिः सुन्दरं संधिर्नामैकेन प्रयोजनेनान्वितानां कथांशानामवान्तरप्रयोजनसंबन्धः ।  
तत्र पञ्च संधयस्तदुक्तं दशरूपके ।

'मुखं प्रतिमुखं गर्भः सावमर्शोऽपसंहतिः ।

मुखं बीजसमुत्पत्तिर्नानार्थरससंभवा ।

लक्ष्यालक्ष्यस्य बीजस्य शक्तिः प्रतिमुखं मतम् ।

गर्भस्त्वष्टनष्टस्य बीजस्यान्वेषणं मुहुः ।

हेतुना येन केनापि विमर्शः संधिरिष्यते ।

बीजवन्तो मुखाद्यर्था विप्रकीर्णा यथायथम् ।

ऐक्यार्थमुपवर्ण्यन्ते यत्र निर्वहणं हि तत्र'

इत्यादि संधिषु भद्रत्वं ग्राम्यचेष्टादिविनिर्मुक्तत्वमत एव शोभनकवीनामिष्टं कविषु  
शोभनत्वं रसग्राहित्वम् । एवंविधनाटकत्रयं स श्रीशंकरः संग्रहेणाऽऽकर्ण्य सुष्ठु वाक्यं  
तममुं राजानं वरं गृहाणेत्युवाच ॥ २६ ॥ [ तदिति । स श्रीशंकराचार्यः । रसेति ।  
रसैर्वक्ष्यमाणलक्षणैर्नवरसैराद्रौ सुस्निग्धं तच्च तद्गुणरीतिविशिष्टं गुणैर्वक्ष्यमाणै रीतिभिश्च  
बक्ष्यमाणाभिर्विशिष्टं चेति तथा यावत्काव्यधर्मधुरीणमित्यर्थः । रसादयस्तु तत्सामा-  
न्यलक्षणपूर्वकं प्रपञ्चिताः साहित्यसार एवास्माभिः । तत्र रससामान्यलक्षणं यथा ।

'विभावाद्यैरपाज्ञानचिद्वेद्यस्थाय्यसौ रसः ।

यद्वा तत्संयुतिव्यक्तस्थाय्युपाधिश्चिदेव सः' ।

विभावाद्या विभावानुभावव्यभिचारिभावाः । अथ तद्भेदाः ।

'शान्तशृङ्गारकरुणाहास्याद्भुतभयानकाः ।

वीरबीभत्सरौद्राश्च लोके नवरसाः स्मृताः ।

त्रयस्त्रयः क्रमादेते विज्ञेयाः सात्त्विकादयः ।

जाग्रदादिवदेकैकत्रिकेऽपि च पुनस्तथा' ।

अथ तत्स्थायिभावाः ।

'निर्वेदोऽथ रतिः शोको हासोऽथो विस्मयो भयम् ।

उत्साहोऽथ जुगुप्सा च क्रोधश्चेति पुरातनैः ।

स्थायिभावाः क्रमादेते शान्तादीनां प्रकीर्तिताः ।

स्थायित्वं वासनात्वेऽपि मुहुर्व्यक्तत्वमिष्यताम्' ।

अथ सामान्यतो विभावादित्स्वरूपम् ।



‘एतेषां कारणानि स्युर्विभावा द्विविधा अपि ।  
 अनुभावास्तु कार्याणि सहाया व्यभिचारिणः ।  
 आलम्बनविभावाश्च तथैवोद्दीपनाभिधाः ।  
 अनुभावा अथ तथा क्रमाद्धोध्याश्चतुर्विधाः ।  
 कायिका मानसास्तद्वदाहार्याः सात्त्विका अपि ।  
 श्रवणाद्याः प्रमोदाद्या रामत्वाद्या नटे क्रमात् ।  
 इत्यसंख्यास्त्रयोऽथाष्टौ स्वम्भाश्रुस्वरभङ्गकाः ।  
 कम्पवैवर्ण्यरोमाश्चलयस्वेदा इमेऽन्तिमाः’ ।

अथ गुणलक्षणादि ।

‘सात्त्विकैकस्सस्थो यो धर्मो धीधृतिकार्यसौ ।  
 माधुर्यं भोगकरुणाऽयोगशान्तेऽधिकं क्रमात्’ ।  
 अयोगो विप्रलम्भशृङ्गारः ।  
 ‘तामसैकरसस्थो यो धर्मो धीदीप्तिकार्यसौ ।  
 ओजो वीरे च बीभत्से रौद्रे चक्रमशोऽधिकम् ।  
 राजसेषु तु तेषु स्यात्प्राधान्यमुभयोरपि ।  
 यः सर्वरसगोऽपीन्दुं दीपवच्चानमम्बुवत् ।  
 ओजोमाधुर्ययोर्द्वैतं नयेद्भाक्स प्रसादकः’ ।

इन्दुं कर्पूरम् । चीनं सूक्ष्मवस्त्रम् । ओजोमाधुर्ययोः सत्वोः । तं शृङ्गारादिरसम् ।  
 द्वाक्शोघ्रम् । मनः प्रतिनयेत् । स गुणः प्रसादकः प्रसादाभिध इत्यर्थः । अथ रीतयः ।

‘तत्तद्रसार्पदसंघटनारीतिरीरिता ।

वैदर्भी च तथा गौडी पाश्चाली चेति तत्क्रमात् ।

माधुर्यादिव्यङ्ग्यगुणक्रमेण’ इत्यर्थ इति । विस्तरस्तु व्यभिचारिभावादिलक्षणादि-  
 स्तत्र तटीकायां च द्रष्टव्यो गौरवान्नहे प्रतन्यत इति दिक् । एतादृशम् । तथा ।  
 भद्रेति । भद्राः सुमङ्गला याः संधयो वक्ष्यमाणास्ताभी रुचिरं रम्यम् । तद्रुक्तं दशरू-  
 पकेऽतैरकार्थसंबन्धः संधिरिति सामान्यलक्षणमुपक्रम्य सोद्देशं संधिजातम् ।

‘मुखं प्रतिमुखं गर्भः सावमशोऽपसंहतिः’ ।

अथोक्तसंधीनां पञ्चानामपि क्रमालक्षणानि ।

‘मुखं बीजसमुत्पत्तिर्नानार्थस्ससंभवा ।

लक्ष्यालक्ष्य इवोद्भेदस्तस्य प्रतिमुखं भवेत् ।

गर्भस्त्वदृष्टनष्टस्यबीजस्यान्वेषणं मुहुः ।

क्रोधेनावमृशेद्यत्र व्यसनाद्वा विलोभनात् ।



तां नितान्तहृदयंगमसारां  
गां निशम्य तुलितामृतधाराम् ॥  
भूपतिः स रचिताञ्जलिबन्धः  
स्वोपमं सुतमियेष सुसंधः ॥ २७ ॥  
नो हिताय मम हाटकमेत-  
द्देहि नस्तु गृहवासिजनाय ॥  
ईहितं तव भविष्यति शीघ्रं  
याहि पूर्णमनसेत्यवदत्तम् ॥ २८ ॥

गर्भनिर्भिन्नबीजार्थः सोऽवमर्श इति स्मृतः ।  
बीजवन्तो मुखाद्यर्था विप्रकीर्णा यथायथम् ।  
एकार्थमुपनीयन्ते यत्र निर्वहणं हि तत्र' ।

लक्षयेति । तस्य बीजस्य । किञ्चिल्लक्ष्यः किञ्चिदलक्ष्य इवोद्भेदः प्रकाशनं तत्प्र-  
तिमुखम् । निर्वहणमुपसंहारिरिति बोध्यम् । एतादृशं च । अत एव । सुकवीष्टम् ।  
एतादृशं च । तदुक्तनाटकत्रयम् । संग्रहेण संक्षेपेण । निशम्य श्रुत्वा । अत एव ।  
सुवाचं शोभनवाग्वन्तम् । एतादृशम् । तं पूर्वोक्तम् । अमुं केरलनरपतिं प्रति त्वं वरं  
स्वामिलषितार्थम् । गृहाण याचय । इत्यूच उवाचेत्यन्वयः ] ॥ २६ ॥

नितान्तमत्यन्तं हृदयंगमो मनोहरः सारो यस्यां तुलिताऽमृतधारा यया तां गां  
वरं गृहाणेति वाचं निशम्य रचितोऽञ्जलिबन्धो येन स बद्धाञ्जलिः सुष्ठु संधा प्रतिज्ञा  
यस्य स भूपतिः स्वोपमं स्वसदृशं पुत्रमियेषेच्छति स्म ॥ २७ ॥ [ ततः स राजा कं  
वरं वव्र इत्यत्राऽऽह । तामिति । सुसंधः । 'संधा स्थितिप्रतिज्ञयोः' इति मेदिन्या ।  
शोभना संधा स्थितिर्यस्य स तथेत्यर्थः । एतेन वक्ष्यमाणाञ्जलिकरणे हेतुर्घोषितः ।  
डिण्डिमकारस्तु सुष्ठु संधा प्रतिज्ञा यस्येति व्याचष्टे । एतादृशः । अत एव । रचि-  
तेति ] ॥ २७ ॥

एवं प्रार्थितः श्रीशंकरस्तं राजानमुवाच । एतदृशसहस्रसंख्याकं हाटकं मम हिताय  
नास्ति तर्हि कथं विधेयमिति तत्राऽऽह । नोऽस्माकं गृहवासिजनाय तु देहि तवे-  
हितं मनसाऽभिलषितं शीघ्रं भविष्यति तस्मात्पूर्णमनसा शीघ्रं याहि गच्छेति ।  
मध्यमणिन्यायेन शीघ्रपदमुभयत्र संबन्धनीयम् ॥ २८ ॥



राजवर्यकुलवृद्धिनिमित्तां  
 व्याजहार रहसि श्रुतिवित्ताम् ॥  
 इष्टिमस्य सकलेष्टविधातु-  
 स्तुष्टिमाप हि तया क्षितिनेता ॥ २९ ॥  
 स विशेषविदा सभाजितः  
 कविमुख्येन कलाभृतां वरः ॥  
 अगमत्कृतकृत्यधीर्निजां  
 नगरीमस्य गुणानुदीरयन् ॥ ३० ॥  
 बहवः श्रुतिपारदृश्वनः  
 कवयोऽध्यैषत शंकराद्गुरोः ॥  
 महतः सुमहान्ति दर्शना-  
 न्यधिगन्तुं फणिराजकौशलीम् ॥ ३१ ॥

एवं जनसमाज उक्त्वा पुना रहस्येकान्ते राजवर्यकुलस्य वृद्धेर्निमित्तभृतां श्रुति-  
 वित्तां श्रुतिप्रसिद्धाम् ।

‘वित्तं छीन्ने धने वाच्यलिङ्गं रूपाते विचारिते’

इति मेदिनी अस्य राज्ञः सकलेष्टानां विधाता परमात्मा तस्येष्टिं पूजां व्याजहार  
 तत्प्रकारमुक्तवान् । तयेष्ट्या भूमिनेता राजा तुष्टिमापेत्यर्थः ॥ २९ ॥ [ राजेति ।  
 स्पष्टम् । इष्टिं पुत्रेष्टिमस्य प्रकृतनृपस्य । कर्मणि षष्ठीयम् । रहसि व्याजहारेति  
 योजना । क्षितीति । ‘अधिभूर्नायको नेता’ इत्यमराद्रूपतिरित्यर्थः । अत्र तेन निरुक्त-  
 व्याहारेणेत्यार्थिकम् । परामुत्कृष्टाम् । तुष्टिमापेत्यन्वयः । ‘तुष्टिमाप हितया क्षिति-  
 नेता’ इति डिण्डिमपाठः ] ॥ २९ ॥

विशेषज्ञेन कविमुख्येन श्रीशंकरेण सभाजितः पूजितः कलाभृतां मध्ये श्रेष्ठः कृतं  
 कृत्यं यया सा बुद्धिर्यस्य स राजाऽस्य गुणान्वर्णयन्स्वीयां नगरीमगमद्रतवान् ।  
 वियोगिनी वृत्तम् ॥ ३० ॥

एवं केरलभूमिपतेर्वरप्रदानादिकमुपवर्ण्य वृत्तान्तान्तरं वर्णयितुमुपक्रमते । बहवः  
 श्रुतिपारदृश्वनो वेदपारं दृष्टवन्तः कवयः । श्रीशंकरान्महतो गुरोर्महान्ति दर्शनानि  
 शास्त्राणि फणिराजस्य शेषस्य कुशलतामधिगन्तुमध्यैषताध्ययनं कृतवन्त इत्यर्थः ।  
 ॥ ३१ ॥ [ बहवोऽनेकशः । कवयः एतेन तन्निकटेऽध्ययनेऽधिकारसमृद्धिर्ध्वन्यते ।  
 सुमहान्ति महाभाष्याद्यातिविस्तृतानि । फणीति । शेषपाण्डित्यचातुरीमित्यर्थः ।  
 श्रुतीति । वेदपारगात् । एतेन शब्दब्रह्मनिष्णातत्वं व्यज्यते । तथा । महतः ।

‘महान्तं विभुमात्मानं मत्वा धीरो न शोचती’ इति श्रुतेः



पठितं श्रुतमादरात्पुनः  
 पुनरालोक्य रहस्यनूनकम् ॥  
 प्रविभज्य निमज्जतः सुखे  
 स विधेयान्विदधेतमां सुधीः ॥ ३२ ॥  
 सर्वार्थतत्त्वविदपि प्रकृतोपचारैः  
 शास्त्रोक्तभक्त्यतिशयेन विनीतशाली ॥  
 संतोषयन्स जननीमनयत्कियन्ति  
 संमानितो द्विजवरैर्दिवसानि धन्यः ॥ ३३ ॥  
 सा शंकरस्य शरणं स च तज्जनन्या  
 अन्योन्ययोगविरहस्त्वनयोरसह्यः ॥  
 नो वोढुमिच्छति तथाऽप्यमनुष्यभावा-  
 न्मेरुं गतः किमभिवाञ्छति दुष्प्रदेशम् ॥ ३४ ॥

परब्रह्मरूपेश्वरावतारादिति यावत् । एतेनैश्वर्यं द्योत्यते । एतादृशात् । शंकराद्गुरोः ॥ ३१ ॥

पठितं श्रुतमनूनकमखण्डमोरोद्रहस्येकान्त आलोक्य प्रविभज्य च सारासारविभागं विधाय निजसुखे निमज्जतो विधेयाञ्छिष्यान्स सुधीः श्रीशंकरो विदधेतमां सम्यक्कृतवान् ॥ ३२ ॥ [ आदरात्पठितं श्रद्धयाऽधीतम् । श्रुतं शास्त्रम् । रहसि पुनः पुनरालोक्य संचिन्त्य । प्रविभज्य विषयविभागेनाविरुद्धं कृत्वाऽत एव । सुखेऽद्वैतानन्दे । निखिलतच्छिष्याः परापरब्रह्मनिष्ठा एव बभूवुरिति भावः ] ॥ ३२ ॥

विनीतशाली विनयवान् । वसन्ततिलका वृत्तम् ॥ ३३ ॥ [ विनीतेति । शाकपार्थिवादिवत्समासेन विनीतचित्तशालीत्यर्थः ।

'घस्रो दिनाहनी वा तु क्लीबे दिवसवासरौ' इत्यमरः ] ॥ ३३ ॥

अन्योन्ययोगस्य परस्परसंयोगस्य विरहस्त्वनयोः शंकरतज्जननयोरसह्यो यद्यपि तथाऽपि वोढुं परिणयं कर्तुं नो इच्छति स्म । तत्र हेतुमाह । अमनुष्यभावाद्देवाविदेवत्वात् । मेरुं प्राप्तः किं दुष्प्रदेशं दुष्टस्थानमभिवाञ्छति नैव वाञ्छतीत्यर्थः ॥ ३४ ॥ [ अथास्य विवाहकाले प्राप्तेऽपि संन्यासेन जननीविरहासहिष्णुत्वेऽपि च तेन नैवोद्वाहेच्छाऽप्यकारीत्याह । सेति । शरणं संरक्षणसाधनमित्यर्थः । 'शरणं गृहरक्षित्रोः' इत्यमरः । दुष्प्रदेशं मर्वादिदुष्टदेशविशेषम् । वाञ्छति किमपितु नैव वाञ्छतीत्यर्थः । तस्माद्गुरुकुलात्परावृत्तत्वेन विद्यास्नातस्य तस्य संन्यासकरणे मातृवियोगभीतस्या-



कृतविद्यममुं चिकीर्षवः  
 श्रितगार्हस्थ्यमथाऽऽप्तबन्धवः ॥  
 अनुरूपगुणामचिन्तय-  
 न्ननवद्येषु कुलेषु कन्यकाम् ॥ ३५ ॥  
 अथ जातु दिदृक्षवः कला-  
 ववतीर्णं मुनयः पुरद्विषम् ॥  
 उपमन्युदधीचिगौतम-  
 त्रितलागस्त्यमुखाः समाययुः ॥ ३६ ॥  
 प्रणिपत्य स भक्तिसंनतः  
 प्रसवित्र्या सह तान्विधानवित् ॥  
 विधिवन्मधुपर्कपूर्वया  
 प्रतिजग्राह सपर्यया मुनीन् ॥ ३७ ॥  
 विहिताञ्जलिना विपश्चिता  
 विनयोक्त्याऽर्पितविष्टरा अमी ॥  
 ऋषयः परमार्थसंश्रया  
 अमुना साकमचीकरन्कथाः ॥ ३८ ॥

पीश्वरावतारत्वेन विषयसुखादौ तुच्छत्वधीस्वाभाव्याद्विवाहानिच्छुत्वमुचितमेवेति भावः ] ॥ ३४ ॥

आप्ताश्च बन्धवश्च त आप्ताश्च ते बन्धवश्चेति वा । कृता संपादिता विद्या येन तममुं श्रितं गार्हस्थ्यं येनैवंविधं चिकीर्षवः कर्तुमिच्छवोऽनुरूपा गुणा यस्यास्तथाभूतां कन्यकां दोषवर्जितेषु कुलेष्वचिन्तयन् । वियोगिनी वृत्तम् ॥ ३५ ॥ [ अथ तदुद्वाहकालप्राप्त्यनन्तरम् ] ॥ ३५ ॥

अथानन्तरं जातु कदाचिन्निपुरघ्नं महादेवं कलियुगे श्रीशंकरात्मनाऽवतीर्णं द्रष्टुमिच्छव उपमन्युप्रमुखा मुनयः समाययुः ॥ ३६ ॥

भक्त्या सम्यङ्गतो नम्रः प्रसवित्र्या जनन्या सह प्रणामपूजादिविधानवित्स श्रीशंकरस्तान्मुनीन्प्रणिपत्य प्रकर्षेण नत्वा मधुपर्कः पूर्वमादौ यस्यास्तथा सपर्यया पूजया प्रतिजग्राह स्वागतं कृतवानित्यर्थः ॥ ३७ ॥

विहिताञ्जलिना विपश्चिता विदुषा श्रीशंकरेण भगवन्त एतान्यासनानि परिगृह्यन्तामिति विनयपूर्विकयोक्त्याऽर्पिता विष्टरा आसनानि येभ्यस्ते परमार्थस्य संश्रयो येषां



निजगाद कथान्तरे मुनी-  
 जननी तस्य समस्तदर्शिनः ॥  
 वयमद्य कृतार्थतां गता  
 भगवन्तो यदुपागता गृहान् ॥ ३९ ॥  
 क कलिर्बहुदोषभाजनं  
 क च युष्मच्चरणावलोकनम् ..  
 तदलभ्यत चेत्पुराकृतं  
 सुकृतं नः किमिति प्रपञ्चये ॥ ४० ॥  
 शिशुरेष किलातिशैशवे  
 यदशेषागमपारगोऽभवत् ॥  
 महिमाऽपि यदद्भुतोऽस्य त-  
 द्वयमेतत्कुरुते कुतूहलम् ॥ ४१ ॥

ते मोक्षनिष्ठा अमी ऋषयोऽमुना श्रीशंकरेण सह कथाः कृतवन्तः । मोक्षसंश्रया  
 इति कथानां वा विशेषणम् ॥ ३८ ॥ [ परमार्थेति । अद्वैतमात्रपर्यवसायिनीरि-  
 त्यर्थः ] ॥ ३८ ॥

कथानामन्तरेऽन्तराले तस्य सर्वज्ञस्य जननी मुनीनुवाच । यदुवाच तदाह । वय-  
 मद्य कृतार्थतां प्राप्ता यद्यस्माद्भगवन्तो गृहानुपागताः ॥ ३९ ॥

भगवदागमनं न केवलं कृतार्थताया एव संपादकमपितु जन्मान्तरीयानन्तसुकृतसू-  
 चकमपीत्याशयेनाऽऽह । केति । बहुदोषभाजनं कलिः क । क च युष्मच्चरणावलो-  
 कनं तथाच समस्तदोषाश्रये कलियुगेऽत्यन्तालभ्यं तद्युष्मच्चरणावलोकनमलभ्यत चे-  
 त्तर्हि नोऽस्माकं पुराकृतं पुण्यं किमिति प्रपञ्चये तद्वर्गेनमशक्यमित्यर्थः ॥ ४० ॥ [ ननु  
 कोऽत्र विस्मयः सुब्राह्मणानां गृहान्प्रति हि सुब्राह्मणाः समायान्त्येवेत्यत्राऽऽह ।  
 केति । तदिति । निरुक्तकल्पवच्छेदेनापि श्रीमच्चरणावलोकनमित्यर्थः ] [ अल-  
 भ्यत चेत्तर्हि तन्मूलीभूतं पुराकृतं जन्मान्तरार्जितम् । निरुक्तकार्यलिङ्गानुमितम् ।  
 नोऽस्माकं सुकृतमेवास्तीति संबन्धः । अथ 'धर्मः क्षरति कीर्तनात्' इति स्मरणान्ज्झटिति  
 सावधाना सत्याह । किमितीत्यादिशेषेण । तत्सुकृतमहं किमिति प्रपञ्चये कस्माद्धेतो-  
 र्वर्णयामि तत्फलस्य संजातत्वादवशिष्टस्य तस्य वर्णनेन नाशसंभवादमानित्वभङ्गापाताच्च  
 नैव वर्णयामित्यन्वयः ] ॥ ४० ॥

एवं स्तुत्याऽभिमुखीकृतान्मुनीन्किञ्चित्प्रष्टुमारभते । शिशुरिति । एष भवदग्रे  
 स्थितः शिशुरतिबाल्ये सर्वागमपारगो यदभवन्महिमाऽप्यस्य यदद्भुतोऽभवदेतद्वयं कु-



करुणार्द्रदृशाऽनुगृह्यते  
 स्वयमागत्य भवद्विरप्ययम् ॥  
 वदतास्य पुराकृतं तपः  
 क्षममाकर्णयितुं मया यदि ॥ ४२ ॥  
 इति सादरमीरितां तया  
 गिरमाकर्ण्य महर्षिसंसदि ॥  
 प्रतिवक्तुमभिप्रचोदितो  
 घटजन्मा प्रवयाः प्रचक्रमे ॥ ४३ ॥  
 तनयाय पुरा पतिव्रते  
 तव पत्या तपसा प्रसादितः ॥  
 स्मितपूर्वमुपाददे वचो  
 रजनीवल्लभखण्डमण्डनः ॥ ४४ ॥

तूहलं कुरुते ॥ ४१ ॥ [ ततः सा जन्माऽऽरभ्य स्वकुमारमाहात्म्यं स्त्रीस्वाभाव्यात्सं-  
 क्षिप्य सूचयति शिशुरित्यादिसर्वेन । आगमशब्दोऽत्र शब्दब्रह्मपरः । महिमा  
 प्रागुक्तनद्याः स्वगृह्निकटानयनादिरूपः । तदेतद्वयमिति योज्यम् ] ॥ ४१ ॥

भवदागमनमप्येतदद्भुतमाहात्म्यसूचकमित्याशयेनाऽऽह । भवद्विरप्यत्यन्तालभ्यद-  
 र्शनैरपि तत्रापि स्वयमागत्य तत्रापि करुणार्द्रदृशाऽयमनुगृह्यते तस्मादस्य पुराकृतं  
 तपो वदत मयाऽऽकर्णयितुं यदि क्षमं योग्यं तर्हि ब्रूतेत्यर्थः ॥ ४२ ॥

इत्येवंप्रकारेण सादरं यथा स्यात्तथा सत्योच्चारितां वाचमाकर्ण्य सादरमाकर्ण्येति  
 वा । महर्षीणां संसदि सभायां तैरेव प्रेरितोऽतिवृद्धोऽगस्त्यः प्रतिवक्तुं प्रचक्रमे ॥ ४३ ॥

साक्षाच्छिव एव तव पत्याऽतितपसा समाराध्य लब्धो न त्वयं कश्चित्तपस्वीत्या-  
 शयेनाऽऽह । तनयायेति त्रिभिः । हे पतिव्रते पूर्वं तव पत्या पुत्रार्थं तपसा प्रसा-  
 दितो रजनीवल्लभस्य चन्द्रस्य खण्डो मण्डनमलङ्कारो यस्य स निशाकरकलाशेखरो  
 भगवाञ्शङ्करो वचनमुपाददे प्रोक्तवान् । त्वया सहैव तव पत्या तपस्तप्तमिति द्योत-  
 नाय संबोधनम् ॥ ४४ ॥ [ किं तदगस्त्यकृतं प्रत्युत्तरमित्यपेक्षायां पुरा तया पत्या  
 सह तपःकालावच्छेदेन तद्वचसा ज्ञातमपि पुत्रैश्वर्यवीक्षणानन्दभराद्विस्मृतं तदेव पुनः  
 स कथयामासेत्याह । तनयायेत्यादित्रिभिः । अयि पतिव्रते । एतेन त्वयाऽपि  
 पत्यासह पुत्रार्थं तपः कृतमिति द्योत्यते ] ॥ ४४ ॥



वरयस्व शतायुषः सुता-  
 नपि वा सर्वविदं मितायुषम् ॥  
 सुतमेकमितीरितः शिवं  
 सति सर्वज्ञमयाचताऽऽत्मजम् ॥ ४५ ॥  
 तदभीप्सितसिद्धये शिव-  
 स्तव भाग्यात्तनयो यशस्विनि ॥  
 स्वयमेव बभूव सर्ववि-  
 न्न ततोऽन्योऽस्ति यतः सुरेष्वपि ॥ ४६ ॥  
 इति तद्वचनं निशम्य सा  
 मुनिवर्यं पुनरप्यवोचत ॥  
 कियदायुरमुष्य भो मुने  
 सकलज्ञोऽस्यनुकम्पया वद ॥ ४७ ॥  
 शरदोऽष्ट पुनस्तथाऽष्ट ते  
 तनयस्यास्य तथाऽप्यसौ पुनः ॥  
 निवसिष्यति कारणान्तरा-  
 द्भुवनेऽस्मिन्दश षट्च वत्सरान् ॥ ४८ ॥

शैवं वचनमुदाहरति । वरयस्वेति । असर्वविदः शतायुषः सुतान्वरयस्वापि वा सर्वज्ञ-  
 मल्पायुषमेकं सुतं वरयस्वेतीरितस्तव पतिर्हे सति सर्वज्ञमात्मजं शिवादयाचत ॥ ४५ ॥

तस्य तव पत्युरभिलषितस्य सिद्धये स्वयमेव शिवो भाग्यात्तव तनयो बभूव । हे  
 यशस्विनीति संबोधयंस्तव यशःख्यापनार्थं बभूवेति सूचयति । ननु सर्वज्ञमन्यमेव पुत्रं  
 कुतो न दत्तवानिति चेत्तत्राऽऽह । यतः कारणाद्देवेष्वपि तस्माच्छिवादन्यः सर्वज्ञो  
 नास्ति तत इत्यर्थः ॥ ४६ ॥ [ तदिति । तस्य तव पत्युर्यदभीप्सितं सर्वज्ञैक-  
 पुत्रप्राप्तिलक्षणं वाञ्छितं तस्य या सिद्धिस्तस्यै ] [ अपिना मनुष्यादिषु तदभावकै-  
 मुत्यं द्योत्यते ] ॥ ४६ ॥

इत्येवंप्रकारेण तस्याऽऽगस्त्यस्य वचनं मितायुषमित्यादिरूपं श्रुत्वा सा सती मुनि-  
 श्रेष्ठं पुनरप्युवाच । भो मुने यतः सकलज्ञोऽस्यतोऽमुष्याऽऽयुः कियत्परिमितमस्ति  
 तत्करुणया वद यतो मितायुषमिति श्रुत्वा मम त्रासो जात इति भावः ॥ ४७ ॥  
 [ अमुष्य निरुक्तसर्वज्ञशिवावतारस्य मत्पुत्रस्येत्यर्थः ] ॥ ४७ ॥

एवं पृष्ठो मुनिरुवाच । शरदः संवत्सरा अष्ट तथा पुनरष्ट मिलित्वा षोडशेति  
 यावत् । अस्य तव पुत्रस्याऽऽयुर्यद्यपि तथाऽप्यसौ ते तनयः कारणान्तरादस्मिन्भु-



इति वादिनि भाविनी कथा-  
 मृषिमुख्ये घटजे निवार्य तम् ॥  
 ऋषयः सह तेन शंकरं  
 समुपामन्त्रय ययुर्यथागतम् ॥ ४९ ॥  
 सृणिना करिणीव साऽर्दिता  
 शुचिना शैवलिनीव शोषिता ॥  
 मरुता कदलीव कम्पिता  
 मुनिवाचा सुतवत्सलाऽभवत् ॥ ५० ॥  
 अथ शोकपरीतचेतनां  
 द्विजराडित्थमुवाच मातरम् ॥  
 अवगम्य स संसृतिस्थितिं  
 किमकाण्डे परिदेवना तव ॥ ५१ ॥

वने षोडशसंवत्सरान्पुनर्निवासिष्यति वासं करिष्यति ॥ ४८ ॥ [ शरदो 'हायनोऽस्त्री शरत्समाः' इत्यमराद्वर्षाणि । अस्य पुरोवर्तिनस्ते तनयस्य । आयुरिति शेषः । किमे-  
 तावदेव नेत्याह । तथाऽपीत्यादिशेषेण । एतदनुरोधेन पूर्वं यद्यपीत्यध्याहार्यम् ] ॥ ४८ ॥

इत्येवंप्रकारेण भाविनी भविष्यां कथां कुम्भजेऽगस्त्ये वादिनि सति मुनयस्तं  
 निवार्य श्रीशंकरं समुपामन्त्रय तेन घटजेन सह यथागतं जग्मुः ॥ ४९ ॥ [ इतीति ।  
 तं घटजं निवार्य देवतागुह्यमिदं नैव प्रकाशनीयमिति नेत्रादिना संसूच्य । तेनागस्त्येन  
 सहर्षयः शंकरं श्रीशंकराचार्यम् । उपामन्त्रय वयं गच्छाम इत्यनुज्ञाप्य ] ॥ ४९ ॥

अतिकष्टदां मुनिवाचं श्रुतवतीं सर्वीं वर्णयति । सृणिनाऽङ्कुशेन हस्तिनीव सा मुनि-  
 वाचाऽर्दिता पीडिताऽभवत् । शुचिनाऽऽषाढेन शैवलिनी शैवलं पद्मकाष्ठं तत्संबन्धिनी  
 पुष्करिणीव सा शोषिताऽभवत् । वायुना कदलीव कम्पिताऽभवत् । यतः पुत्रव-  
 त्सला ॥ ५० ॥ [ सृणिनेति । 'अङ्कुशोऽस्त्री सृणिर्द्वयोः' इत्यमरादङ्कुशेनेत्यर्थः ।  
 शुचिना । 'शुचिस्त्वयम् । आषाढे' इत्यमरादाषाढमासेनेत्यर्थः । शैवलिनीव 'तरङ्गिणी  
 शैवलिनी' इत्यमराद्भदीव श्रीष्मर्तुवशाच्छोषितेत्यर्थः ] ॥ ५० ॥

एवमतिकष्टवतीं मातरं श्रीशंकरो यदुक्तवांस्तद्वक्तुमुपक्रमते । अथ मातुर्मुनिवाचाऽ-  
 विदुःस्वप्राप्त्यनन्तरं शोकेन परीता व्याप्ता चेतना बुद्धिर्यस्यास्तां संसारस्य स्थितिं  
 क्षणभङ्गुरूपामवगम्याकाण्डेऽसमये परिदेवनां शोकस्तव किमर्थमपार्थेत्यर्थः ॥ ५१ ॥  
 [ अथ निरुक्तमुनिवाक्यश्रवणानन्तरम् । शोकेति । शोकेन परीता व्याप्ता चेतना 'प्रति-



प्रबलानिलवेगवेल्लित-  
 ध्वजचीनांशुककोटिचञ्चले ॥  
 अपि मूढमतिः कलेवरे  
 कुरुते कः स्थिरबुद्धिमम्बिके ॥ ५२ ॥  
 कति नाम सुता न लालिताः  
 कति वा नेह वधूरभुञ्जि हि ॥  
 क्वनु ते क्व च ताः क्व वा वयं  
 भवसङ्गः खलु पान्थसंगमः ॥ ५३ ॥

पञ्जस्रिचेतना' इत्यमरबुद्धिर्यस्याः सा तथा तामित्यर्थः । एतादृशीं मातरं प्रति ।  
 द्विजराट्च्छ्रीशंकराचार्यः । संमृतिस्थितिं संसारव्यवस्थाम् । चोऽप्यर्थे । अवगम्यापि ।  
 तवाकाण्डे—

‘काण्डोऽस्त्री दण्डबाणार्धवर्गावसरवारिषु’

इत्यमरादनवसर इत्यर्थः । किमिति परिदेवना शोचनाऽनुचितैवेति भावः ] ॥५१॥

अतिचञ्चले शरीरे मूढमतिरपि स्थिरबुद्धिं न कुरुते त्वं त्वतिसुज्ञा तत्र तां कर्तु-  
 मत्ययोग्येति बोधयन्नाह । प्रबलो योऽनिलो वायुस्तस्य वेगेन वेल्लितोऽतिकम्पितो  
 यो ध्वजस्तस्य यच्चानदेशीयमतिसूक्ष्मं वस्त्रं तस्य कोटिरग्रभागस्तद्वच्चञ्चले कलेवरे  
 शरीरे स्थिरबुद्धिं मूढमतिरपि कः कुरुते न कोऽपीत्यर्थः । उक्ताशयसूचकं संबोधनम-  
 म्बिक इति । तथाचास्मदम्बिकाऽतिसुज्ञाऽतिचञ्चले कलेवरे स्थिरबुद्धित्वेनैवं शोचि-  
 तुमनर्हाऽसीत्यर्थः ॥ ५२ ॥ [ स्थिरबुद्धिमिदमनश्चरमेवेति मतिं कुरुते न कोऽपि  
 करोतीत्यर्थः ] ॥ ५२ ॥

किंच तत्तज्जन्मन्यनुभूतानां पुत्रादीनामानन्त्यात्सर्वेषां शोकासंभवादेते शोच्या एते  
 नेत्यस्मिन्विनिगमकाभावान्न केऽपि शोच्या इत्याशयेनाऽऽह । कतीति । इहास्मि-  
 न्संसारे कति वधूर्ललना नाभुञ्जि हि न मुक्तास्ते सुताः क्व ता वधूश्च क्व वयं च क्व  
 तथाच भवसङ्गः पान्थानां तत्तद्दिग्भ्य आगतानां पथिकानामेकस्मिन्प्रपादौ यथा संग-  
 मस्तद्वद्वसङ्गोऽप्यनियतः क्षणभङ्गुरश्चेत्यर्थः । प्रसिद्धं चेदमित्याह । खल्विति ।  
 तस्मात्केऽपि शोच्या न भवन्तीत्याशयः ॥ ५३ ॥ [ननु स्वशरीरार्थं तदनौचित्येऽपि  
 पुत्राद्यर्थं तदनौचित्यमेवेति चेन्न । तत्तज्जन्मावच्छेदेनानुभूतानां तेषामानन्त्येन शोका-  
 नर्हत्वात् । न चातीतानां तेषां तथात्वेऽपि वार्तमानिकानां तदर्हत्वैवेति वाच्य-  
 म् । पुत्रत्वाद्यविशेषणातीतत्ववार्तमानिकत्वयोरशोच्यशोच्यत्वाप्रयोजकत्वात्केषांचिदेव



भ्रमतां भववर्त्मनि भ्रमा-  
 न्न हि किञ्चित्सुखमम्ब लक्षये ॥  
 तदवाप्य चतुर्थमाश्रमं  
 प्रयतिष्ये भवबन्धमुक्तये ॥ ५४ ॥  
 इति कर्णकठोरभाषण-  
 श्रवणाद्वाष्पपिनद्धकण्ठया ॥  
 द्विगुणीकृतशोकया तथा  
 जगदे गद्गदवाक्यया मुनिः ॥ ५५ ॥  
 त्यज बुद्धिमिमां शृणुष्व मे  
 गृहमेधी भव पुत्रमाप्नुहि ॥  
 यज च क्रतुभिस्ततो यति-  
 र्भवितास्यङ्ग सतामयं क्रमः ॥ ५६ ॥

शोच्यत्वे विनिगमनाविरहाद्वैषम्यापत्तेश्च । तस्मान्न केऽपि शोच्या इत्याशयेनाऽऽह ।  
 कतिनामेति । अस्माभिरिति शेषः कतिनाम सुताः पुत्रा न लालिता अपि तु  
 तत्तच्छरीरावच्छेदेनासंख्यता अपि पुत्राः संलालिता एवेत्यर्थः । एवं च त्वयाऽऽत्म-  
 पुत्रीभूतमदर्थं मद्विवाहाद्यभावेन मम पुत्राभावात्तदर्थं च शोचनं कर्तुमनुचितमेवेति  
 सूचितम् । नन्वेवमपि त्वया विवाहाकरणाद्गार्हस्थ्यसुखं नानुभूतमिति प्रत्यक्षमेवातस्त-  
 दर्थमहं शोचामीति शङ्कां शमयितुमाह । कति वेत्यादिद्वितीयपादेन । विशेष्यीभूतव-  
 धूवाचकपदस्य द्वितीया बहुवचनान्तत्वेन विशेषणीभूतकतिपदस्यापि तथात्वं बोध्यम् ।  
 इहानादिसंसारे । वधूः कान्ताः ततस्तदर्थमपि शोकानवसर एवेति भावः ] ॥ ५३ ॥

एवं शोकापहारकैर्वाक्यैर्मातरं प्रबोध्य स्वेन यदवश्यं कर्तव्यं तदाह । भ्रमता-  
 मिति । संसारमार्गे भ्रमादज्ञानाद्भ्रमतां किञ्चिदपि सुखं न लक्षयेऽपितु जननीजठर-  
 वासादिरूपं दुःखमेवेति सूचयन्संबोधयति । अम्बेति । हि यस्मादेवं तत्तस्माच्चतुर्थं  
 संन्यासाश्रममवाप्य संसारलक्षणाद्वन्धाद्विमुक्त्यर्थं प्रकर्षेण यत्नं करिष्यामि ॥ ५४ ॥

एवं श्रीशंकरवाक्यमुदाहृत्य तद्वचनेन द्विगुणीकृतशोकायाः सत्या वचनमुदाहर्तु-  
 माह । इत्येवंप्रकारेण यत्कर्णयोः कठोरं दुःस्पर्शं भाषणं चतुर्थमाश्रममित्यादिरूपं तस्य  
 श्रवणाद्वाष्पैरश्रुभिः पिनद्धः पिहितः कण्ठो यस्या द्विगुणीकृतः शोको यस्या अत  
 एव गद्गदं वाक्यं यस्यास्तया मुनिः श्रीशंकरो जगदे । कर्मणि प्रत्ययः । एवंभूता सा  
 मुनिं जगादेत्यर्थः ॥ ५५ ॥

यदुवाच तदाह । त्यजेति । इदानीमेव चतुर्थाश्रमं प्राप्य प्रयतिष्य इतीमां



कथमेकतनूभवा त्वया  
 रहिता जीवितुमुत्सहेऽबला ॥  
 तनयैव शुचौर्ध्वदैहिकं  
 प्रमृतायां मयि कः करिष्यति ॥ ५७ ॥  
 त्वमशेषविदप्यपास्य मां  
 जरठां वत्स कथं गमिष्यसि ॥  
 द्रवते हृदयं कथं न ते  
 न कथंकारमुपैति वा दयाम् ॥ ५८ ॥

बुद्धिं त्यज । तर्हि किं कर्तव्यमिति चेत्तत्राऽऽह । मे मम वचनं शृणु । किं तदिति तत्राऽऽह । गृहमेधी गृहस्थो भव । किं तत् इत्यत आह । पुत्रं प्राप्नुहि क्रतुभिर्यजनं च कुरु तत्तदन्तरं यतिर्भवितासि भविष्यस्यङ्ग हे पुत्र सतां शास्त्रोक्तोऽयमेव क्रम-  
 इत्यर्थः । तथाच स्मृतिः ।

‘ऋणानि श्रिण्यपाकृत्य मनो मोक्षे निवेशयेत्’ इति ॥ ५६ ॥

[ हे भङ्ग इति कोमलाम्ब्रणेऽये पुत्रेत्यर्थः । इमां संन्यासकरणविषयिणीम् । सतामिति । तथाच श्रूयते । ब्रह्मचर्यं समाप्य गृही भवेद्गृही भूत्वा वनी भवेत्ततः प्रव्रजेदिति । स्मर्यते च ।

‘अधीत्य विधिवद्वेदान्पुत्रानुत्पाद्य धर्मतः ।

इष्ट्वा च शक्तितो यज्ञैर्मनो मोक्षे निवेशयेत्’ इति ] ॥ ५६ ॥

किंचैकस्तनुभवः पुत्रो यस्यास्तथाविधाऽबलाऽहं त्वया विरहिता शुचा शोकेनैव जीवितुं कथमुत्सहे । पुत्रस्य तवैवाविधदुःखदातृत्वमनुचितमिति सूचयन्संबोधयति । तनयेति । तनयेनेति पाठान्तरे त्वयेत्यनेन संबन्धनीयम् । किंच यदर्थं त्वमुत्पादितस्तदौर्ध्वदैहिकमपि प्रमृतायां कः करिष्यतीत्यर्थः ॥ ५७ ॥

किंचाल्पविदाऽपि वृद्धा जननी न परित्यज्यते यदि केनचिदतिमूढेन त्यज्यते तर्हि त्यज्यतां त्वं त्वशेषज्ञोऽपि मां स्वमातरं तत्रापि वृद्धां त्यक्तुमत्ययोग्यां परित्यज्य कथं गमिष्यसि मामपास्य गन्तुमत्यन्तायोग्योऽसीत्यर्थः । वत्सगमनं यथा गोः पीडाकरं तथा तव गमनं ममेति द्योतयन्ती संबोधयति । वत्सेति । एवमुक्तमप्यद्रवी-  
 भूतान्तःकरणं पुत्रमालक्ष्याऽऽह । द्रवत इति । ननु वास्तवसंबन्धाभावविदो मम कापि ममत्वाभावात्स्नेहवशात्कथं मे हृदयं द्रवीभूतं भवेदित्याशङ्क्य तत्त्वविदामतिदया-  
 लुत्वश्रवणात्ते हृदयं दयां कथं न प्राप्नोतीत्याह । न कथमिति वा ॥ ५८ ॥ [ त्वां सर्वज्ञं प्रत्यपि मया किं कथनीयमथापि पुत्रमोहार्त्तिकचिद्वक्ष्यामीत्यभिप्रेत्य कारुण्य-  
 काष्ठां सोपालम्भं व्यनक्ति । त्वमिति । अयि वत्स त्वमशेषविदपि सर्वज्ञोऽपि । जरठां



एवं व्यथां तां बहुधाऽऽश्रयन्ती-  
 मपास्तमोहैर्बहुभिर्वचोभिः ॥  
 अम्बामशोकां व्यदधाद्विधिज्ञः  
 शुद्धाष्टमेऽचिन्तयदेतदन्तः ॥ ५९ ॥  
 मम न मानसमिच्छति संसृतिं  
 न च पुनर्जननी विजिहासति ॥  
 न च गुरुर्जननी तदुदीक्षते  
 तदनुशासनमीषदपेक्षितम् ॥ ६० ॥  
 इति विचिन्त्य स जातु मिमङ्क्षया  
 बहुजलां सरितं समुपायऽऽयौ ॥  
 जलमगाहत तत्र समग्रही-  
 ज्जलचरश्चरणे जलमीयुषः ॥ ६१ ॥

बृद्धां मामपास्य त्यक्त्वा कथं गमिष्यसीति संबन्धः । तस्मात्सर्वज्ञस्त्वं वृद्धां मां  
 त्यक्त्वा नैव संन्यासं करिष्यसीत्युपालम्भः । एवमपि तदनुत्तरमेवालक्ष्याऽऽक्षिपति  
 द्रवत इत्याद्युत्तरार्धेन । द्रवत इत्यादिनैव चारितार्थे चरमचरणस्त्वतिकारुण्यसूचनार्थं  
 एवेति ध्येयम् । तस्मात्त्वया मर्यागो नैव कार्यः संन्यासेनेत्याशयः ] ॥ ५८ ॥

एवंप्रकारेण बहुधा व्यथां पीडामाश्रयन्तीं तां मातरमपास्तस्तिरस्कृतो मोहोऽविवेको  
 यैस्तैर्बहुभिर्वचोभिर्विधिं शोकनिवृत्तिप्रकारं जानातीति विधिज्ञः श्रीशंकरः शोकरहितां  
 व्यदधादकृत ततश्च शुद्धेऽष्टमवर्षेऽन्तर्मेनस्येतद्वक्ष्यमाणमचिन्तयत् । अष्टमवर्षात्मकस्य  
 कालस्य शुद्धत्वं कालिमलशून्यत्वम् । उपजातिवृत्तम् ॥ ५९ ॥ [ विधिज्ञो विधिं  
 तत्तद्देशकालाद्यवच्छेदेन कर्तव्यांशं जानातीति तथा । सर्वव्यवहारचतुरः श्रीशंकरभ-  
 गवत्पादः ] [ तामम्बां स्वमातरम् । अशोकां शान्तशोकाम् । शुद्धाष्टमे संभावितकलि-  
 मलकालुष्यविकले स्ववयोऽष्टमवर्ष इत्यर्थः । व्यदधादकरोदित्यर्थः । ततोऽन्तोऽभ्य-  
 न्तरे । एतद्वक्ष्यमाणम् । अचिन्तयच्चिन्तयामासेति संबन्धः ] ॥ ५९ ॥

यदचिन्तयत्तद्दर्शयति । ममेति । मम मनः संसृतिं संसृतिसाधनं प्रवृत्तिमार्गं नेच्छ-  
 ति जननी पुनर्न च जिहासति हातुं त्यक्तुं नैवेच्छति मामिति विपरिणामेन संसृतिपदं  
 वाऽनुषञ्जनीयम् । ननु जननी संसृत्यनभिवाञ्छितं त्वां तव मनसाऽनिष्टां संसृतिं वा  
 कुतो न जिहासतीत्याशङ्क्य तस्यास्तदीक्षणाभावादित्याह । न चेति । तत्तां संसृतिं  
 तन्मानसमिति वा । ननु त्वया प्रसह्य प्रबोधनीयेति चेत्तत्राऽऽह । गुरुरिति । अतः  
 एव संन्यासाश्रयणे तस्या ईषदनुशासनमाज्ञाऽपेक्षितम् । द्रुतविलम्बितं वृत्तम् ॥ ६० ॥

एवं मनसि श्रीशंकरकृतां चिन्तामुपवर्ण्यैषदनुशासनं ग्रहीतुं तत्कृतं चरित्रं वर्ण-



स च रुरोद जले जलचारिणा  
 धृतपदो ह्रियतेऽम्ब करोमि किम् ॥  
 चलितुमेकपदं न च पारये  
 बलवता विवृतोरुमुखेन ह ॥ ६२ ॥  
 गृहगता जननी तदुपाशृणो-  
 त्परवशा द्रुतमाप सरित्तटम् ॥  
 मम मृतेः प्रथमं शरणं धव-  
 स्तदनु मे शरणं तनयोऽभवत् ॥ ६३ ॥  
 स च मरिष्यति नक्रवशं गतः  
 शिव न मेऽजनि हन्त पुरा मृतिः ॥  
 इति श्रुशोच जनन्यपि तीरगा  
 जलगतात्मजवक्त्रगतेक्षणा ॥ ६४ ॥

यति । इत्येवं प्रकारेण विचिन्त्य स कदाचिन्मज्जनेच्छया बहुजलां नदीं समुपाऽऽ-  
 ययौ गत्वा जलमगाहत तत्र नद्यां जलं प्राप्तवतश्चरणे जलचरः सम्यगग्रहीत् ॥ ६१ ॥  
 [ सरितं स्वगृहनिकटानीतप्रागुक्तपूर्णाभिधनदीमिति यावत् । समुपाययावित्यन्वयः ।  
 ततस्तज्जलमप्यगाहत स्नातुं प्राविशदित्यर्थः । चरणे पादे । समग्रहीत्पादावच्छेदेन तं  
 जग्राहेति संबन्धः ] ॥ ६१ ॥

स च रुरोद रोदनं कृतवान्बलवता विवृतमुरु बृहन्मुखं यस्य तेन जलचारिणा  
 ग्राहेण धृतो गृहीतः पादो यस्य स हे अम्ब जले ह्रियतेऽतः किं करोमि । ननु जला-  
 ङ्ग्रहिः कुतो नाऽऽयासीत्याशङ्क्याऽऽह । एकं पदं चलितुं न च पारये समर्थो न  
 भवामि हेति खेदे ॥ ६२ ॥ [ जलचारिणा ग्राहविशेषेण । यतो बलवता प्रबलेन ।  
 धृतपदः सन् । एकपदं पदमात्रमपि । चलितुं न च पारये । चोऽवधारणे नैव शक्नोमि ।  
 अतः किं करोमीति योजना ] ॥ ६२ ॥

तत्स्वसुतरोदनं गृहस्था जनन्युपाशृणोच्छृत्वा च परवशाऽतिविकेला द्रुतमाशु  
 सरित्तटमवाप तीरं गत्वा सा जनन्यपि जलगतस्य पुत्रस्य मुखं गते प्राप्ते ईक्षणे नेत्रे  
 यस्याः सेति श्रुशोच । कथमित्यत आह । मम मृतेरिति । मरणात्प्रथमं मम शरणं  
 पतिस्तवः पतिमृत्यनन्तरं पुत्रो मे शरणमभवत् । स च तनयो मरिष्यति यतो  
 नक्रस्य जलजन्तोर्वशं गतो हन्तातिकष्टं हे शिव पुरा पूर्वमुचिता मम मृतिर्मरणं  
 नाजनि नाभूत् । शिवोपासकाया ममाशिवप्राप्तिरत्यन्तानुचितेति संबोधनाशयः । इत्येवं  
 श्रुशोचेत्यर्थः ॥ ६३ ॥ ६४ ॥ [ शिवेति । हे शिव कल्याणमूर्ते शंभो । हन्तेति



त्यजति नूनमयं चरणं चंलो  
 जलचरोऽम्ब तवानुमतेन मे ॥  
 सकलसंन्यसने परिकल्पिते  
 यदि तवानुमतिः परिकल्पये ॥ ६५ ॥  
 इति शिशौ चकिता वदति स्फुटं  
 व्यधित साऽनुमतिं द्रुतमम्बिका ॥  
 सति सुते भविता मम दर्शनं  
 मृतवतस्तदु नेति विनिश्चयः ॥ ६६ ॥

खेदे । मे मृतिः पुराभर्तृमरणात्प्रागेव कुतो नाजनि न समुत्पन्नेत्यन्वयः । अत्र  
 शिवेति संबोधनात्कल्याणमूर्तिभक्ताया ममैवंविधभर्तृमरणपुत्रमरणावेक्षणाकल्याणमयुक्त-  
 मेवेति भावः ] ॥ ६४ ॥

एवमतिशोकपरीतां मातरमालक्ष्याऽऽह । त्यजतीति । हे अम्ब मे चरणमयं  
 चञ्चलो जलचरस्तेऽनुमतेन सकले संन्यसने परिकल्पिते सति त्यजति तथाच  
 यदि तवानुमतिस्त्वर्हं परिकल्पये सकलसंन्यसनमिति विपरिणामेन संबन्धनी-  
 यम् ॥ ६५ ॥ [ अय्यम्बायं प्रत्यक्षः ] [ अयं भावः । दुःखं हि पापैकफलमिति  
 निर्विवादम् । तच्च पापं 'धर्मेण पापमपनुदति' इति श्रुतेर्भोगेनेव धर्मेणापि नश्यति । स  
 च धर्मः सत्यं परमित्याद्युपक्रम्य न्यास एवात्यरेचयदित्युपसंहारेण संन्यासैकावधिक  
 इति तेन सद्य एवालौकिकपुण्योत्पत्त्या निखिलपापनाशात्तन्मूलकप्रकृतदुःखनाशो भवि-  
 ष्यत्येवेति । तत्र यदि तवानुमतिरनुमोदनमस्ति तर्ह्यहं सकलसंन्यसनं यथाविविधे-  
 षोच्चारणाभयदानादिलक्षणातुरसंन्यासविधिना परिकल्पयेऽनुतिष्ठामीति संबन्धः ।  
 तस्मात्त्वयाऽत्रानुमतिर्देयैवेति भावः ] ॥ ६५ ॥

इत्येवंप्रकारेण स्फुटं यथा स्यात्तथा शिशौ वदति सति चकिता साऽम्बिका द्रुतं  
 शीघ्रमनुमतिमनुमोदनं व्यधिताकृत । स्फुटमिति मध्यमगिन्यायेनात्रापि संबन्धनीयम् ।  
 शीघ्रानुमतिकरणे हेतुं तत्कृतं निश्चयं दर्शयति । सति सुते सुतस्य दर्शनं मम  
 भविष्यति मृतवतस्तु तद्दर्शनं न भविष्यतीति विशेषेण निश्चयोऽस्तीत्यर्थः ॥ ६६ ॥  
 [ 'उ' इत्यवधारणेऽव्ययम् ] ॥ ६६ ॥



तदनु संन्यसनं मनसा व्यधा-  
 दथ मुमोच शिशुं खलनक्रकः ॥  
 शिशुरुपेत्य सरित्तटमत्रस-  
 न्प्रसुवमेतदुवाच शुचाऽऽवृताम् ॥ ६७ ॥  
 मातर्विधेयमनुशाधि यदत्र कार्यं  
 संन्यासिना तदु करोमि न संदिहेऽहम् ॥  
 वस्त्राशने तव यथेष्टममी प्रदेयु-  
 र्गृह्णन्ति ये धनमिदं मम पैतृकं यत् ॥ ६८ ॥  
 देहेऽम्ब रोगवशगे च सनाभयोऽमी  
 द्रक्ष्यन्ति शक्तिमनुसृत्य मृतिप्रसङ्गे ॥  
 अर्थग्रहाज्जनभयाच्च यथाविधानं  
 कुर्युश्च संस्कृतिममी न विभेयमीषत् ॥ ६९ ॥

तस्या मातुरनुमतेः पश्चाच्छ्रीशंकरो मनसा संन्यसनं व्यधादथ संन्यसनानन्तरं  
 दुष्टजलचरः शिशुं मुमोच । संसारारूयेनाज्ञानजलचरेण दुष्टनक्रेण गृहीतस्य संन्यासं  
 विना न मोक्ष इत्याशयः । ततः किं वृत्तमित्यपेक्षायामाह । शिशुरत्रसन्नदीतटमुपेत्य  
 शोकेन व्याप्तां जननीमेतद्वक्ष्यमाणमुवाच ॥ ६७ ॥ [ मनसा संन्यसनं व्यधाच्चकारे-  
 त्यन्वयः 'यद्यातुरः स्यान्मनसा वाचा वा संन्यसेत्' इत्याम्नायत एव । खलेति ।  
 दुष्टनक्रकः ] [ अत्रसन्नेव दुःखमननुभवन्नेवेत्यर्थः । एतेनोक्तग्राह्यदादेर्मायिकत्वं  
 व्यज्यते ] [ प्रसुवं 'जनयित्री प्रसूर्मावा' इत्यमराज्जननीम् ] ॥ ६७ ॥

यदुवाच तदाह । हे मातर्विधेयमाज्ञापयान्नास्मिँल्लोके यत्संन्यासिना कर्तुं योग्यं  
 तन्निश्चयेन करोमि नाहं संदिहे संशययुक्तो न भवामि । ननु संन्यासिना संग्रहशून्येन  
 त्वयाऽकर्तव्यं भोजनाच्छादनप्रदानं कः करिष्यतीति चेत्तत्राऽऽह । वस्त्रेति । ये  
 धनमिदं गृह्णन्त्यमी वस्त्राशने तव यथेष्टं प्रदेयुर्यद्यस्माद्धनं मम पितृसंबन्धि तस्मादि-  
 त्यर्थः । यन्मम पैतृकं तदिदमिति वा । वसन्ततिलका वृत्तम् ॥ ६८ ॥ [ ननु विवाहा-  
 दिवदाज्ञापितमपि त्वया नैवानुष्ठितं चेत्किं मदनुशासनफलमित्याशङ्कां प्रत्याह ।  
 तदित्यादिपूर्वार्धशेषेण । 'उः' अवधारणे ॥ ६८ ॥

ननु संन्यस्य त्वयि गते रोगावीने मद्देहे सति मरणप्राप्तौ च के द्रक्ष्यन्तीति  
 चेत्तत्राऽऽह । देह इति । हे मातस्तव देहे रोगवशगे च पुनर्मरणप्रसक्तावमी सनाभयः  
 सापिण्डाः शक्तिमनुसृत्य दर्शनं करिष्यन्ति मरणानन्तरं दाहादिसंस्कारं यथाविधानं  
 कुर्युस्तत्र हेतुद्वयमाह । अर्थस्य मम पैतृकधनस्य ग्रहणाज्जनानां भयाच्च । तस्माद-



यज्जीवितं जलचरस्य मुखात्तदिष्टं  
 संन्याससंगरवशान्मम देहपाते ॥  
 संस्कारमेत्य विधिवत्कुरु शंकर त्वं  
 नो चेत्प्रसूय मम किं फलमीरय त्वम् ॥ ७० ॥  
 अह्मचम्ब रात्रिसमये समयान्तरे वा  
 संचिन्तय स्ववशगाऽवशगाऽथ वा माम् ॥  
 एष्यामि तत्र समयं सकलं विहाय  
 विश्वासमाप्नुहि मृतावपि संस्करिष्ये ॥ ७१ ॥  
 संन्यस्तवाञ्छिशुरयं विधवामनाथां  
 क्षिप्वेति मां प्रति कदाऽपि न चिन्तनीयम् ॥  
 यावन्मया स्थितवता फलमापनीयं  
 मातस्ततः शतगुणं फलमापयिष्ये ॥ ७२ ॥

लपमपि भयं त्वया न कर्तव्यमित्यर्थः ॥ ६९ ॥ [ अभी प्रत्यक्षाः । जनेति । लोका-  
 पवादभयादित्यर्थः । कुर्युः करिष्यन्त्येवेति यावत् । अवस्त्वयाऽन्नाच्छादनव्याध्या-  
 दिपरामर्शनौर्ध्वदौहिकविषयेऽत्रेषदपि नैव चिन्ता कार्येत्याह नेत्यादिना ] ॥ ६९ ॥

संस्कारं चामी कुर्युरिति सुतोक्तमसहमाना सत्युवाच । यदिति । संन्यासस्य  
 संगरोऽङ्गीकृतिस्तद्वशाज्जलचरस्य मुखाद्यज्जीवितं तव यज्जीवनं तदिष्टम् । 'संगरोऽ-  
 ङ्गीकृतौ युधि' इति विश्वप्रकाशः । तथाऽपि मम देहस्य पाते सति यत्र कापि स्थित-  
 स्त्वमागत्य विधिवन्मम दाहादिसंस्कारं कुरु । ननु संन्यासिनो मम दाहादिकर्मण्यधि-  
 काराभावात्कथमेवं वदसीति चेत्तत्राऽऽह । हे शंकर परमेश्वरस्य तव न किञ्चिदपि  
 दोषावहमिति भावः । ननु तथाऽपि लोकविरुद्धत्वात्किमर्थमेवं विधेयमिति तत्राऽऽह ।  
 नोचेदिति । मरणानन्तरं दाहसंस्कारस्याप्यलाभे सति त्वामुत्पाद्य मया किं फलं  
 लब्धमिति त्वमेव कथय ॥ ७० ॥

एवं स्वैकवृत्तकदाहसंस्कारेऽतिनिर्बन्धवतीमतिदुःखितां मातरमालक्ष्य श्रीशंकर उवाच ।  
 हे अम्बाह्नि दिवसे स्ववशगा स्वाधीना रोगादिना पराधीनाऽवशगा वा मां चिन्तय तत्र  
 तव चिन्तनसमये सर्वं समयमाचारं विहायाऽऽगमिष्यामि । 'समयः शपथाचारसिद्धान्तेषु'  
 इति मेदिनी । मनुक्ते विश्वासं प्राप्नुहि मृतावपि संस्कारं करिष्ये ॥ ७१ ॥ [ भो  
 अम्ब । त्वमह्मच्यथवा रात्रिसमये । यद्वा समयान्तरे संध्यासमये ] ॥ ७१ ॥

संन्यासिना कर्तुमयोग्यमप्यङ्गीकुर्वतो ममैका प्रार्थना त्वयाऽऽप्यवश्यं स्वीकर्तव्ये-  
 त्याशयवानाह । अयं शिशुर्विधवामनाथां मां त्यक्त्वा संन्यासं कृतवानिति मां प्रति



इत्थं स मातरमनुग्रहणेच्छुरुक्त्वा  
 प्रोचे सनाभिजनमेष विचक्षणाग्र्यः ॥  
 संन्यासकल्पितमना व्रजितोऽस्मि दूरं  
 तां निक्षिपामि जननीमधवां भवत्सु ॥ ७३ ॥  
 एवं सनाभिजनमुत्तममुत्तमाग्र्यः  
 श्रीमातृकार्यमभिभाष्य करद्वयेन ॥  
 संप्रार्थयन्स्वजननीं विनयेन तेषु  
 न्यक्षेपयन्नयनजाम्बुनिषिञ्चमानां ॥ ७४ ॥

कस्यांचिदप्यवस्थायां त्वया न चिन्तनीयम् । ननु त्वया परित्यक्तत्वादतिकष्टवत्या  
 मया कथं न चिन्तनीयमिति तत्राऽऽह । स्थितवता मया यत्परिमितं फलं त्वया  
 प्राप्तव्यं हे मातस्त्वस्माच्छतगुणं फलमहं प्रापयिष्ये ॥ ७२ ॥ [ मां प्रति मदुद्देशेन ]  
 ॥ ७२ ॥

अनेन प्रकारेण मातरमुक्त्वा सगोत्रजनमुवाचेत्याऽह । इत्थमिति । यदुवाच  
 तदाह । संन्यासेति । संन्यासाय कल्पितं मनो येन सोऽहं दूरं गन्तुमुद्यतोऽस्मि  
 तस्मात्पातिरहितां तां जननीं भवत्सु रक्षार्थं स्थापयामि ॥ ७३ ॥ [ विचक्षणाग्र्यो विवे-  
 किचक्रवर्ती स श्रीभगवत्पादः । एष प्रकृतः । सनाभीति । 'सपिण्डास्तु सनाभयः' इत्य-  
 मरः । दूरं व्रजितश्चेतसः स्वाभिमतस्थानं प्रति गतत्वाद्भूतार्थकः प्रयोगः । एतेन तद-  
 नुष्ठान औसुक्याविशयात्त्वरोत्कर्षः सूच्यते । अतस्त्वां गृहान्तस्थत्वेन परोक्षाम् ।  
 अधवां पतिहीनां जननीम् । भवत्सु संरक्षकत्वेनाऽऽवारीभूतेषु युष्मास्वित्यर्थः । निक्षि-  
 पामि समभिरक्षणार्थं स्थापयामीति योजना ] ॥ ७३ ॥

एवं प्रकारेणोत्तमं सनाभिजनमुत्तमाग्र्यः श्रीशंकरः श्रीमातृकार्यं सम्यगुक्त्वा मुकु-  
 लितेन हस्तद्वयेन सम्यक्प्रार्थयन्सन्नेत्रजाम्बुभिर्निषिञ्चमानां मातरं स विनयेन तेषु  
 सनाभिजनेषु न्यक्षेपयत् ॥ ७४ ॥ [ एवं परोक्षतया तानुक्त्वा तत्समक्षमपि तां सवि-  
 नयं तेषु संरक्षणार्थं स्थापितवानित्याह । एवमिति । अत्रोत्तमपदेन तन्निक्षेपयोग्यत्वं  
 व्यज्यते । उत्तमाग्र्यपदेन परीक्षकत्वं च सूच्यते । करद्वयेन संप्रार्थयान्नित्यादराविशय-  
 स्तेनावश्यसंरक्षणीयत्वमपि तस्यां द्योत्यते । नयनेत्यनेन कारुण्यानुभावो ध्वन्यते ।  
 अत्र भर्तृहीनजरजनन्यालम्बितः संन्याससिद्ध्यर्थं स्वदूरगमनावसरोद्दीपितः प्रकटा-  
 श्रुपातानुभावितः पूर्वोक्तयज्जीवितमित्यादिसप्ततिश्लोकेरिततद्वाक्यस्मृतिसंचारितः शो-  
 कारूयः स्थायिभाव एव श्रीभगवत्पादनिष्ठः करुणरस एव ] ॥ ७४ ॥



आत्मीयमन्दिरसमीपगतामथाऽसौ  
 चक्रे विदूरगनदीं जननीहिताय ॥  
 तत्तीरसंश्रितयदूद्वहधाम किञ्चि-  
 त्सा निम्नगाऽऽरभत ताडयितुं तरङ्गैः ॥ ७५ ॥  
 वर्षासु वर्षति हरौ जलमेत्य किञ्चि-  
 दन्तःपुरं भगवतोऽपनुनोद मृत्साम् ॥  
 आरब्ध मूर्तिरनघा चलितुं क्रमेण  
 देवोऽविभेदिव न मुञ्चति भीरुहिंसाम् ॥ ७६ ॥

संन्यासग्रहणाय श्रीशंकरस्य गमनं वर्णयिष्यन्गमनसमये स यत्कृतवांस्तद्वर्णयितु-  
 मारभते । आत्मीयेति । अथानन्तरमसौ यां विदूरगां नदीं मातुर्हिताय स्वीयमन्दिर-  
 समीपगतां चक्रे तस्यास्तीरं संश्रितस्य यदुश्रेष्ठस्य श्रीकृष्णस्य धाम स्थानं किञ्चित्सा  
 नदी तरङ्गैस्ताडयितुमारभत ॥ ७५ ॥ [ अथ मातृसंरक्षणव्यवस्थाविधानानन्तरम् ।  
 इत्थं तदीयं गमनावसरे चरितमासीदित्यार्थिकम् । तदेवाऽऽह । असौ श्रीशंकराचार्यः ।  
 याम् । विदूरेति । पूर्वोक्तामपि दूरस्थां पूर्णामिधनदीमित्यर्थः । जननीति । आत्मी-  
 येति । चक्रे । सा निम्नगा । एतेन वक्ष्यमाणकर्मणि नीचगत्वं हेतुर्द्योतितः ] ॥ ७५ ॥

किञ्च वर्षासु हरौ देवेन्द्रे वर्षति सति । 'इन्द्रो दुश्श्रयवनो हरिः' इति हलायुधः ।  
 किञ्चिज्जलं भगवतो विष्णोरन्तःपुरमागत्य मृत्सां प्रशस्तां मृत्तिकामपनुनोद ततश्चान-  
 वघा कृष्णमूर्तिः क्रमेण चलितुमारब्ध प्रवृत्ता । ननु तज्जलं तद्विंसां कुतो न मुक्तव-  
 दिति तत्राऽऽह । देवोऽविभेदिव भयं प्राप्त इवाभवत् । भीरुहिंसां च कोऽपि न  
 त्यजतीत्यत इत्यर्थः ॥ ७६ ॥ [ भगवतो निरुक्तश्रीकृष्णस्य । अन्तःपुरमन्तर्यह-  
 मेत्य । किञ्चिन्मृत्सां 'प्रशस्ता तु मृत्सा मृत्स्ना च मृत्तिका' इत्यमरात्प्रशस्तमृदमित्यर्थः ।  
 अपनुनोद दूरीचकारेत्यन्वयः । ततः किं तत्राऽऽह । आरब्धेत्यादिना । अतोऽनघा  
 निर्दोषाऽपि श्रीकृष्णमूर्तिः क्रमेण चलितुम् । आरब्ध प्रवृत्ताऽऽसीदिति संबन्धः ।  
 नन्वेवं तर्हीश्वरेण श्रीकृष्णेन सा नद्येव किमिति सेतुस्थलीयसमुद्रवन्न शिक्षितेत्याशङ्क्य  
 समावृत्ते । देव इत्यादिचरमचरणेन । यतो देवः श्रीकृष्णः । अविभेदिव न परमे-  
 श्वरावतारेण श्रीशंकराचार्येण साक्षात्स्वमात्रनुग्रहार्थमियं नदी स्वयदनिकटमानीता  
 मया कथं वा तिरस्कार्येति केवलं भयमेवाऽऽपेवेति न किंतु भीरुहिंसाम् । 'विश्वे-  
 षास्त्वङ्गना भीरुः' इत्यमरान्नद्याः स्त्रीत्वाद्धीरोर्नदीरूपायास्त्रिया हिंसामपि मुञ्चति  
 अतत्वेनारखण्डं त्यजतीति योजना । उत्प्रेक्षावाचकेव शब्देन वस्तुतो हरिहरयोरुभ-  
 योरपि परब्रह्मत्वेनाभेदाद्भक्तानुग्रहार्थं लीलानाट्य मेवोक्तभयादिवि द्योत्यते ] ॥ ७६ ॥



प्रस्थातुकाममनघं भगवाननङ्ग-  
 वाचाऽवदत्कथमपि प्रणिपत्य मातुः ॥  
 पादारविन्दयुगलं परिगृह्य चाऽज्ञां  
 श्रीशंकरं जनहितैकरसं स कृष्णः ॥ ७७ ॥  
 आनेष्ट दूरगनदीं कृपया भवान्यां  
 सा माऽतिमात्रमनिशं बहुलोर्मिहस्तैः ॥  
 क्लिश्नाति ताडनपरा वद कोऽभ्युपायो  
 वस्तुं क्षमे न नितरां द्विजपुत्र यासि ॥ ७८ ॥  
 आकर्ण्य वाचमिति तामतनुं गुरुनः  
 प्रोद्धृत्य कृष्णमचलं शनकैर्भुजाभ्याम् ॥  
 प्रातिष्ठिपन्निकट एव न यत्र बाधा  
 नद्येत्युदीर्य सुखमास्वचिराय चेति ॥ ७९ ॥

एवं नद्या क्लेशितो भगवाञ्श्रीकृष्णोऽनङ्गयाऽशरीरया वाचा श्रीशंकरमवददुक्तवान् ।  
 तं विशिनष्टि मातुश्चरणकमलद्वंद्वं प्रणिपत्य केनापि प्रकारेण मातुराज्ञां च परिगृह्य गंतु-  
 कामं सकलदोषविनिर्मुक्तमेतेन स्वस्याज्ञानादिदोषनिवृत्त्यर्थं तस्य गमनेच्छा वारिता  
 तर्हि किमर्थं तस्य गमनेच्छेत्यत आह । जनानां हितमेको मुर्यो रसो यस्य तं तथाच  
 लोकोपकाराय तस्य गमनसंन्यासग्रहणादिकमिति भावः ॥ ७७ ॥ [ स पूर्वोक्तः ।  
 भगवान्बहुगैश्वर्यवान्कृष्णः । अत एव । अनङ्गेति । अशरीरवाण्येत्यर्थः । कथमपि  
 यथाकथंचिदपि । एतेन प्रेमातिशयः सूचितः ] ॥ ७७ ॥

यदुवाच तदाह । यां दूरगनदीं भवान्कृपयाऽऽनीतवान्साऽत्यन्तं निरन्तरमनन्तो-  
 मिरूपैर्हस्तैस्ताडनपरा मां क्लिश्नाति क्लेशनिवृत्तौ वद कोऽभ्युपायो यतो वस्तुं न समर्थो  
 भवामि हे द्विजपुत्र त्वं यास्यतः सुतरां वस्तुं न क्षम इत्यर्थः ॥ ७८ ॥ [ बहुलेति ।  
 विपुलकलोलकरैरित्यर्थः ] ॥ ७८ ॥

श्रीकृष्णोक्तं श्रुत्वा किं कृतवानित्यपेक्षायामाह । आकर्णेति । इत्येवं तामतनुम-  
 शरीरां वाचं श्रुत्वानोऽस्माकं गुरुरिति ग्रन्थकारोक्तिः । अचलमपि कृष्णं शनकैर्भु-  
 जाभ्यां प्रकर्षेणाङ्गभङ्गादिकं विनेवौद्धृत्य समीप एव प्रकर्षेण पुनश्चलनं यथा न स्यात्तथा  
 स्थापितवान् । ननु निकटस्थापनेन पुनरपि नदीबाधा भविष्यतीति चेत्तत्राऽऽह ।  
 यस्मिन्स्थाने नद्या बाधा नास्ति तत्रेत्यर्थः । चिरकालं सुखमुपविशेत्युक्त्वा च प्राति-  
 ष्ठिपदित्यन्वयः ॥ ७९ ॥ [ अचलमपि कृष्णं प्रकृतमूर्तिभूतं श्रीकृष्णमित्यर्थः । प्रोद्धृ-  
 त्य । अवयवभङ्गाभावरूपप्रकर्षेणोद्धरणकर्मीकृत्येत्यर्थः । यत्र नद्या नदीकर्तृका ।



तस्मात्स्वमातुरपि भक्तिवशादनुज्ञा-  
 मादाय संसृतिमहाब्धिविरक्तिमान्सः ॥  
 गन्तुं मनो व्यधित संन्यसनाय दूरं  
 किं नौस्थितः पतितुमिच्छति वारिराशौ ॥ ८० ॥  
 इत्थं सुधीः स निरवग्रहमातृलक्ष्मी-  
 शानुग्रहो घटजबोधितभाविवेदी ॥  
 एकान्ततो विगतभोग्यपदार्थतृष्णः  
 कृष्णे प्रतीचि निरतो निरगान्निशान्तात् ॥ ८१ ॥

षाधा पीडा । न तत्र निकट एव । भो भगवंस्त्वं चिराय सुखमास्त्वोपविशेत्पुदीर्यो-  
 च्चार्य प्रातिष्ठिपत्प्रतिष्ठापितवानिति योजना ] ॥ ७९ ॥

तस्माच्छ्रीकृष्णाद्भक्तिवशात्स्वमातुरप्यनुज्ञां गृहीत्वा स संसारमहासमुद्राद्विरक्तिमा-  
 न्संन्यसनाय दूरं गन्तुं मनोऽकृत । किमर्थमित्यत आह । किमिति । नौकायां स्थितः  
 समुद्रे किं पतितुमिच्छति नैवेच्छति तद्वद्वैराग्यादिलक्षणनौस्थितः संसारसमुद्रे पतितुं  
 नैवेच्छतीत्यर्थः ॥ ८० ॥

इत्थमनेन प्रकारेण स सुधीर्निशान्तात्सदनान्निरगान्निर्गतवानिति योजना ।

‘निशान्तपस्त्यसदनं भवनागारमन्दिरम्’

इत्यमरः । तं विशिनष्टि । माता च लक्ष्मीशश्च मातृलक्ष्मीशौ निरवग्रहो निरव-  
 धिर्मातृविष्ण्वोरनुग्रहो यस्मिन्नेतेन मातृश्रीकृष्णाभ्यां प्रसन्नतापूर्वकं प्रेषित इति बोधि-  
 तम् । नन्वतिशीघ्रं किमर्थं गतवानित्यत आह । घटजेनागस्त्येन बोधितं भविष्यं  
 जानातीति तथा । ननु जीवनोपायमेव कुतो न कृतवानित्यत आह ।

अत्यन्तं विगता निवृत्ता भोग्यपदार्थेभ्यो देहादिभ्यस्तृष्णा यस्य सः । यतः ।

‘कृषिर्भूवाचकः शब्दो णश्च निर्वृतिवाचकः ।

तयोरैक्यं परं ब्रह्म कृष्ण इत्यभिधीयते’

इत्युक्तत्वात्कृष्णे प्रतीचि प्रत्यगभिन्ने ब्रह्मणि नितरां रत इत्यर्थः ॥ ८१ ॥

[ सुधीः शोभना सार्वदिकविवेकवती धीर्बुद्धिर्यस्य स तथा । सर्वविषयकसार्वकालिक-  
 विचारवानित्यर्थः । तत्र पाथेयार्थं तं विशिनष्टि । निरवग्रहेति ।

‘वृष्टिर्वर्षं तद्विधाते वज्राहावग्रहौ समौ’

इत्यमरादवग्रहशब्देन वृष्टिप्रतिबन्धकवत्प्रकृतेऽपीष्टवृष्टिप्रतिबन्धकः प्रत्यूहविशेष  
 एवोच्यते । तथा च निर्गतोऽवग्रह इष्टवस्तुवृष्टिबन्धकप्रत्यूहविशेषोयस्मात्स तथा  
 तादृशो मातृलक्ष्मीशयोजननीजनार्दनयोरनुग्रहो यस्य स तथा । एवं च मातृलक्ष्मी-  
 षतिभ्यां यत्प्रसन्नतया गमनायानुमोदनं दत्तं तदेवास्य सकलेष्टपुष्टिकरं मार्गं पाथेयमि-



यस्य त्रिनेत्रापरविग्रहस्य

कामेन नास्थीयत दृक्पथेऽपि ॥

तन्मूलकः संसृतिपाशबन्धः

कथं प्रसज्येत महानुभावे ॥ ८२ ॥

स्मरेण किल मोहितौ विधिविधू च जातूत्पथौ

तथाऽहमपि मोहिनीकचकुचादिवीक्षापरः ॥

अगामहह मोहिनीमिति विमृश्य सोऽजागरी-

द्यतीशवपुषा शिवः स्मरकृतार्तिवार्तोऽज्झितः ॥ ८३ ॥

त्यर्थः । नन्वेतावत्स्वराया अपि किं कारणमित्याशङ्क्य तत्सूचयितुं शं विशिनष्टि । घटजेति । अगस्त्यसूचितद्वान्निशद्वर्षपर्यन्तमेव भूलोके स्वलीलाविग्रहावस्थित्या तावत्कालमध्य एव निखिलवैदिकमार्गप्रतिष्ठापनतत्परिपान्थिनिरसनं च कर्तव्यमिति ज्ञानवानित्यर्थः । नन्वेवमप्यायुर्वृद्धश्च यो गाभ्यासादिकमेव कुतो नाकरोदितः पुनर्विशिनष्टि । एकान्तत इत्यादिना तृतीयपादेन । एकान्ततोऽभिचारित्वेन । विगतेति । विगताभोग्यपदार्थेष्वणिमाद्यैश्वर्याद्यखिलेष्टदृश्यवस्तुषु तृष्णा लालसा यस्य स तथेत्यर्थः । अत्र संस्कारात्मनाऽपि रागो निराकृत इति न पूर्वपद्योक्तेन संसृतीत्यादिविशेषणेन सह पौनरुक्त्यमस्येति ध्येयम् । प्रतीचि पञ्चकोशसाक्षित्वोपलक्षितचिन्मात्रे । निरतः सर्वदा तदेकनिष्ठ इत्यर्थः ॥ ८१ ॥

तस्मिन्नैतच्चित्रमित्याह । यस्य त्रीणि नेत्राणि कामदाहकाग्निसोमसूर्यात्मकानि यस्य सोऽपरो विग्रहो यस्य तस्यापरविग्रहस्येति वा । दृष्टिपथेऽपि कामेन नास्थीयत कामः स्थातुं न शक्तस्तस्मिन्महानुभावे काममूलकः संसृतिपाशबन्धः कथं प्रसज्येत । उपजातिवृत्तम् ॥ ८२ ॥ [ यस्येति । त्रीणि नेत्राणि यस्य तादृशः पार्वतीपतिलक्षणोऽपरविग्रहोऽन्यशरीरं यस्य स तथा तस्येत्यर्थः । यद्वा त्रिनेत्रस्य पार्वतीपतेर्योऽपरविग्रह आजन्मोर्ध्वरेतस्त्वशाल्यन्यलीलावतारविशेषस्तस्येत्यर्थः । अत्र प्रथमपक्षे यदीयत्रिनेत्रारूपलीलाविग्रहदृक्पथेऽपि कामेनावस्थातुं न शक्तं ततः साक्षात्तस्मिन्नेव तत्संचाराभावः कैमुत्यसिद्ध इति द्योत्यते । द्वितीयपक्षेऽपि यस्य गार्हस्थ्यानुभववतोपि दृक्पथेऽपि कामोऽवस्थातुं न शक्तस्तस्याऽऽजन्मोर्ध्वरेतस्त्वशालिलीलाविग्रहविशेषे तत्संचाराभावः किमु वक्तव्य इति ध्वन्यत इति बोध्यम् । तन्मूलकः काममूलकः । तथा चाऽऽम्नायते । 'काममय एवायं पुरुषः' इति । स्मर्यते च ।

‘आवृतं ज्ञानमेवेन ज्ञानिनो नित्यवैरेणा ।

कामरूपेण कौन्तेय दुष्पूरेणानलेन च’ इति ] ॥ ८२ ॥

ननु नित्यमुक्तस्य शिवस्य संन्यासेन किमाधिक्यमिति चेत्तत्राऽऽह । स्मरेणेति ।



निष्पन्नाऽकुरुतासुरानपि सुरान्मारः सपन्नाऽकरो-  
 दप्यन्यानिह निष्कुलाऽकृततरां गन्धर्वविद्याधरान् ॥  
 यो धानुष्कवरो नराननलसात्कृत्वोदलासीदलं  
 यस्तस्मिन्नशुशूरतैष मुनिभिर्वर्ण्यः कथं शंकरः ॥ ८४ ॥  
 शान्तिश्चावश्यन्मनो गतिमुखा दान्तिन्यरुन्ध क्रिया  
 आधात्ता विषयान्तरादुपरतिः क्षान्तिर्मृदुत्वं व्यधात् ॥  
 ध्यानैकोत्सुकतां समाधिविततिश्चक्रे तथाऽऽस प्रिया  
 श्रद्धा हन्त वसुप्रथाऽस्य तु कुतो वैराग्यतो वेद्मि नो ॥ ८५ ॥

विधिर्ब्रह्मा विधुश्चन्द्रस्तौ कामेन मोहितौ जातु कदाचिदुत्पथौ च सुतानुधावनेन  
 ताराग्रहेण चोन्मार्गौ च तथाऽहं शिवोऽपि कामेन मोहितो मोहिन्याः केशस्तनादिनि-  
 रीक्षणपरः । अहहेत्यत्यन्ताश्चर्ये । मोहिनीमगामनुगतवानिति विचार्य स शिवो  
 यतीशस्य वपुषा कामेन कृतायाः पीडाया वावैयाऽप्युज्झितोऽजागरीदतिशयेन जागर्ति  
 स्मेत्यर्थः । पृथ्वी वृत्तम् ॥ ८३ ॥

किंच यो धानुष्कवरो धनुष्मच्छ्रेष्ठो मारः कामोऽसुरान्निष्पन्नाऽकुरुत सपुंस्वानां  
 शराणामपरपार्श्वेषु निर्गमनान्निष्पन्नान्कृतवान् । तथा सुरानपि सपन्नाऽकरोत्सपुंस्वशर-  
 प्रवेशनेन सपन्नान्कृतवान् । 'सपन्ननिष्पन्नादतिव्यथने' इति डाच् । तथाऽन्यानपि  
 गन्धर्वविद्याधरानिह जगति निष्कुलाऽकृततरां निर्गतं कुलमन्तरवयवानां समूहो येभ्य-  
 स्तथाभूतानत्यन्तं कृतवान् 'निष्कुलान्निष्कोषणे' इति डाच् । तथा नराननलसात्साक-  
 ल्येनाग्निरूपान्कृत्वा भृशं दग्ध्वाऽलमुदलासीत्सम्यग्दीप्तिमानभूतास्मिन्कामे योऽशुशूरत  
 शूरतां कृतवान्स एष श्रीशंकरो मुनिभिः कथं वर्ण्यो न कथमपीत्यर्थः । शार्दूलविक्री-  
 डितं वृत्तम् ॥ ८४ ॥

किंचास्य श्रीशंकरस्य कुतो वैराग्यतः कस्माद्वैराग्यात्परवैराग्यादपरवैराग्याद्वा  
 शान्तिः श्रवणाद्यतिरिक्ताखिलबुद्धिव्यापारेभ्यः स्वाधिकारानुपयुक्तेभ्योऽफलत्वज्ञान-  
 पूर्वकश्चित्तिनिरोधः सा मनोऽवश्यद्वयमनयत् । तथा दान्तिस्तथाभूतबाह्यव्यापारेभ्यो  
 बाह्यकरणनिरोधः सा गतिमुखाः क्रिया न्यरुन्ध गमनादानवदनविसर्गानन्दश्रवणस्पर्श-  
 नदर्शनास्वादनाघ्राणात्मिकाः क्रिया वाक्पाणिपादपायूपस्थश्रोत्रत्वक्चक्षूरसनघ्राणारूये-  
 न्द्रियव्यापारान्संरुद्धवती तथोपरतिः सत्त्वशुद्धौ नित्यानामपि विधित एव त्यागः सा विष-  
 यान्तरादुपरतिर्विषयात्ता उक्तक्रिया आधात्तासां धारणं स्तम्भनं कृतवती  
 तथा क्षान्तिः स्वाधिकारापेक्षितजीवनविच्छेदकातिरिक्तानां शीतोष्णादिद्वंद्वानां सहिष्णुता  
 सा मृदुत्वं कोमलतां व्यधाद्विहितवती तथा समाधिविततिर्विधितिश्रवणादिविरोधिनि-



विजनतावनितापरितोषितो  
 विधिवितीर्णकृतात्मतनुस्थितिः ॥  
 परिहरन्ममतां गृहगोचरां  
 हृदयगेन शिवेन समं ययौ ॥ ८६ ॥  
 गच्छन्वनानि सरितो नगराणि शैला-  
 न्यामाञ्जनानपि पशून्पथि सोऽप्यपश्यन् ॥  
 नन्वैन्द्रजालिक इवाद्भुतमिन्द्रजालं  
 ब्रह्मैवमेव परिदर्शयतीति मेने ॥ ८७ ॥  
 वादिभिर्निजनिजाध्वकर्षितां  
 वर्तयन्पथि जरद्वीं निजे ॥  
 दण्डमेकमवहज्जगद्गुरु-  
 र्दण्डिताखिलकदध्वमण्डलः ॥ ८८ ॥

द्वादिनिरोधेन चेतसोऽवस्थानं समाविस्तस्य संततिर्ध्यानैकोत्सुकतां चक्रे । आत्मेति  
 वा पाठः । तथा श्रद्धावित्तोभूत्वेति श्रुतौ वसु वित्तमिति प्रथा यस्याः सा श्रद्धा  
 गुरुवेदान्तवाक्येषु विश्वासरूपा प्रियाऽऽस बभूवेति नो वेद्ययेतत्सर्वं कस्माद्वैराग्या-  
 ज्ञातमिति न जानामीत्यर्थः ॥ ८५ ॥

एवं श्रीशंकरमुपवर्ण्य तस्य गमनं वर्णयति । विजनतेति । जनसमूहशून्यतालक्षणया  
 वनितयाऽङ्गनया तोषं प्रापितो विधिना दैवेन वितीर्णेन दत्तेन भोगेन कृता स्वश-  
 रीरस्य स्थितिर्येन स गृहविषयां ममतां परिहरन्हृदयगेन शिवेन समं ययौ परमा-  
 त्मानं हृदि ध्यायन्पथ्यावित्यर्थः । द्रुतविलम्बितं वृत्तम् ॥ ८६ ॥ [ जनसंघशून्यता-  
 रूपवनितया कान्तया परितोषितः संजातानन्दः सन्नित्यर्थः । एतेन मात्राज्ञप्तगा-  
 र्हस्थ्यमकृत्वैव कथमहं संन्यासाथे प्रस्थितोऽस्मीति चेतसि पश्चात्तापशून्यत्वं सूचि-  
 तम् ] [ 'शिवेन शिवमद्वैतम्' इति श्रुतेरद्वैतब्रह्मणैव समं सार्धं ययौ जगामेति  
 योजना ] ॥ ८६ ॥

अथ स गच्छन्वनादीनि पश्यन्नपि यथेन्द्रजालिको मायाव्यद्भुतमिन्द्रजालं दर्श-  
 यत्येवमेव मायावच्छिन्नं ब्रह्म वनादिरूपमिदमद्भुतमिन्द्रजालं दर्शयतीति मेने । वस-  
 न्तविलका वृत्तम् ॥ ८७ ॥ [ गच्छन्स्वग्रामाद्गुदीचीं प्रति गमनं कुर्वन्सन्नित्यर्थः ] ॥ ८७ ॥

कुत्सितोऽध्वा मार्गो येषां\* ते दण्डितं सर्वेषां कदध्वनां मण्डलं समुदायो येन स

\* सर्वेष्वप्यादर्शपुस्तकेष्वेवमेवोपलभ्यते । कुत्सितो मार्गः कदध्वा दण्डितमित्यादि तु सर्माचीनं  
 तत्पुरुष एव कदादेशविधानात् ।



सारङ्गा इव विश्वकद्रुभिरहं कुर्वद्भिरुच्छृङ्खलै-  
 र्जल्पाकैः परमर्मभेदनकलाकण्डूलजिह्वाश्रलैः ॥  
 पाषण्डैरिह कांदिशीकमनसः कं नाऽऽप्नुयुर्वैदिकाः  
 क्लेशं दण्डधरो यदि स्म न मुनिस्त्राता जगद्देशिकः ॥ ८९ ॥

जगद्गुरुर्वादिभिः स्वे स्वे मार्गे कर्शितां जरद्वीं कर्शितत्वाच्छिथिलावयवां श्रुतिलक्षणां  
 वृद्धां गां निजेऽद्वैतलक्षणे पथि प्रवर्तयन्दण्डमेकमवहत् । तस्य दण्डधारणमेतदर्थमि-  
 त्यर्थः । ‘रो नराविह रथोद्धता लगौ’ ॥ ८८ ॥ [ जरद्वीम् । जरती चासौ गौश्च  
 तामनादिवेदवाणीमिति यावत् । पक्षे वृद्धधेनुम् । निजे तदभिपत्तेऽद्वैते पथि मार्गे वर्त-  
 यन्परावर्तयन्सन्नित्यर्थः । एकं वैणवं दण्डमवहत्करे दधारेति योजना । बालैर्दुर्मार्गप्र-  
 वर्तितत्वेन कृशीभूतां वृद्धधेनुं सन्मार्गे प्रवर्तयितुं प्रौढः करे वेणुदण्डं दधातीति  
 लोकेऽपि प्रसिद्धमेव तद्वदयमपीति । श्लेषसूचितोपमालङ्कारोऽपि ] ॥ ८८ ॥

किंचाहंकुर्वाद्भिः शृङ्खलारहितैर्जल्पनशीलैः परमर्मभेदनकलालक्षणया कण्डू व्याप्तं  
 जिह्वाश्रलं जिह्वाप्रान्तभागो येषां तैर्विश्वकद्रुभिः खेटसारमेयैर्भयद्रुतमनसः सारङ्गा मृगा  
 इव विश्वकद्रुभिः खलैरहंकुर्वद्भिस्तथाभूतैः पाषण्डैरिह भयद्रुतमनसो वैदिकाः कं क्लेशं  
 नाऽऽप्नुयुरपि तु सर्वमपि प्राप्नुयुर्यदि जगद्देशिको दण्डधरो मुनिर्न त्राता स्म त्राणं  
 न कुर्यात् ।

‘विश्वकद्रुस्त्रिषु खले ध्वानखेटशुनोः पुमान् ।  
 सारङ्गः पुंसि हरिणे’ इति मेदिनी ।

शार्दूलविक्रीडितं वृत्तम् ॥ ८९ ॥ [ वैदिका इहलोके । पाषण्डैर्नास्तिकादि-  
 भेदवादिभिः । विश्वकद्रुभिः खेटश्वभिः सारङ्गा इव हरिणा इव कांदिशीकमनसः  
 ‘कांदिशीको भयद्रुतः’ इत्यमराद्भयद्रुतचेतसः सन्तः कं क्लेशं नाऽऽप्नुयुरपि सर्वमपि  
 क्लेशमाप्नुयुरित्यन्वयः । पाषण्डत्वे हेतुः । विश्वेति । यतः खलैरतः पाषण्डैरित्यर्थः ।  
 अथाऽऽखेटसारमेयान्पाषण्डानपि निखिलक्लेशदानदक्षत्वार्थं विशिनष्टि । अहमित्यादि  
 पूर्वार्धान्तचतुर्भिः । तत्राऽऽद्यं साभिमानैरित्युभयत्रापि समानम् । तत्रापि । उच्छृ-  
 ङ्खलैरिति श्वपक्षे निर्मुक्तलोहशृङ्खलैरित्यर्थः । अन्यत्र त्यक्तवेदमार्गमर्यादैरित्यर्थः ।  
 एतेन दुःसहत्वं ध्वन्यते । तत्रापि । जल्पाकैः ‘स्याज्जल्पाकस्तु वाचालः’ इत्यमराच्छ-  
 ब्दकारिभिरिति पक्षद्वयेऽपि । एतेन भयजनकत्वं व्यज्यते । तत्रापि । परेति । परेषां  
 यन्मर्मग्रीवादिस्थानं पक्षे रहस्यं तस्य यद्भेदनं छेदनं तद्विषयिणी या कला युक्तिस्त-  
 लक्षणया कण्डू व्याप्तं जिह्वाश्रलं रसनाग्रं येषां ते तथा तैरित्यर्थः । एतेन प्राणहर-



दण्डान्वितेन धृतरागनवाम्बरेण  
 गोविन्दनाथवनमिन्दुभवातटस्थम् ॥  
 तेन प्रविष्टमजनिष्ट दिनावसाने  
 चण्डत्विषा च शिखरं चरमाचलस्य ॥ ९० ॥  
 तीरद्भुमागतमरुद्विगतश्रमः स-  
 न्गोविन्दनाथवनमध्यतलं लुलोके ॥  
 शंसन्ति यत्र तरवो वसन्ति मुनीनां  
 शाखाभिरुज्ज्वलमृगाजिनवल्कलाभिः ॥ ९१ ॥

णप्रवीणत्वं द्योत्यते । परंतु कदैवदित्यत्राऽऽह । दण्डेत्यादिशेषेण । यदि स्म  
 जगद्देशिको विश्वगुरुः श्रीमद्भगवत्पादः । दण्डधरः । एतादृशो मुनिर्मननशीलः परम-  
 हंसः संन्यासी त्राता न स्याच्चेदिति योजना । तस्माच्छ्रीमद्भगवत्पादावतारप्रसादेन  
 शुद्धवैदिकानां नैव भेदवादिमात्रभीतिरिति भावः ] ॥ ८९ ॥

एवंभूतः श्रीशंकरो गोविन्दनाथस्य वनं प्रविष्ट इत्याह । दण्डसंयुक्तेन धृतरागं रञ्जितं  
 नवीनमम्बरं वस्त्रं यस्य धृतानुरागश्चासौ नवाम्बरश्चेति वा । तेन श्रीशंकरेणेन्दुभवाया  
 नर्मदाख्याया नद्यास्तटे स्थितं गोविन्दनाथवनं दिनान्ते प्रविष्टमजनिष्टाभूदस्ताचलस्य  
 शिखरं च चण्डप्रभेण भानुना प्रविष्टमभूदित्यर्थः । वसन्ततिलका वृत्तम् ॥ ९० ॥ [इन्दुभ-  
 वेति । इन्दुभवाया नर्मदाख्याया नद्यास्तटे स्थितामिति ङिण्डिमकृत् । 'रेवा तु नर्मदा  
 सोमोद्भवा' इति पदे रामाश्रमास्तु सोमात्सोमवंशजात्पुरुषवस उद्भवति । तेनावता-  
 रितत्वात् । यद्वा सोमोऽमृतमुद्भवत्यस्याः । स्वर्गप्रदत्वात् । अप् । सोमाद्बुद्धादुद्भवति ।  
 पचाद्यच् । इति व्याचक्षते । सर्वथाऽपि रेवातीरस्थमिति यावत् ] [उक्तेऽर्थे समुचितोपमां  
 सूचयंस्तुल्ययोगितामाह । चण्डेत्यादिशेषेण । चण्डा विग्मा त्विट्ठान्तिर्यस्य तेन  
 सूर्येणेत्यर्थः । श्रीमदाचार्यपक्षेऽपि । तपस्तिग्मतेजसेत्यर्थः । धृतेति । धृतो रागः  
 संध्यारागो येन तादृशं नवमामिनवमम्बरमाकाशं येन स तथा तेनेत्यर्थः । एतादृशेन  
 सत्वा । चरमाचलस्यास्ताचलस्य । शिखरं तदन्तिकं नभ इत्यर्थः । प्रविष्टमजनिष्टेति  
 संबन्धः । चः समुच्चये । तुल्ययोगिता श्लेषोपमादयोऽलंकाराः ] ॥ ९० ॥

तीरवृक्षेभ्य आगतेन वायुना विशेषेणापगतः श्रमो यस्य स तथाविवः सन्गोविन्दना-  
 थवनस्य मध्यतलं लुलोके ददर्श । दर्शनार्थस्य लोकावातोर्लोक्यभ्यासहस्वे रूपम् । यत्र  
 यस्मिन्नुज्ज्वलानि मृगचर्मकौपीनाच्छादनानि यासु ताभिः शाखाभिर्वृक्षा मननशीलानां  
 यतीनां निवासं बोधयन्ति तदित्यर्थः ॥ ९१ ॥ [ उज्ज्वलेति । उज्ज्वलानि मृगाजिनानि  
 वल्कलानि वृक्षविशेषत्वङ्निर्मितप्रावरणानि च यासु तास्तथा ताभिरित्यर्थः ] ॥ ९१ ॥



आदेशमेकमनुयोक्तुमयं व्यवस्य-  
 न्प्रादेशमात्रविवरप्रतिहारभाजम् ॥  
 तत्र स्थितेन कथितां यमिनां गणेन  
 गोविन्ददैशिकगुहां कुतुकी ददर्श ॥ ९२ ॥  
 तस्य प्रपन्नपरितोषदुहो गुहायाः  
 स त्रिप्रदक्षिणपरिक्रमणं विधाय ॥  
 द्वारं प्रति प्रणिपतञ्जनतापुरोगं  
 तुष्टाव तुष्टहृदयस्तमपास्तशोकम् ॥ ९३ ॥  
 पर्यङ्कतां भजति यः पतगेन्द्रकेतोः  
 पादाङ्गदत्वमथवा परमेश्वरस्य ॥  
 तस्यैव मूर्ध्नि धृतसाब्धिमहीध्रभूमेः  
 शेषस्य विग्रहमशेषमहं भजे त्वाम् ॥ ९४ ॥

आदेशमुपदेशमेकमनुयोक्तुं प्रष्टुमयं श्रीशंकरो व्यवस्यन्निश्चयं कुर्वन्प्रादेशमात्रं छि-  
 द्रमेव द्वारपालं भजतीति तथा तां यमिनां समूहेन कथितां गोविन्दनाथगुहां कौतुक-  
 युक्तः सन्ददर्श ॥ ९२ ॥ [ एकमद्वैतात्मरूपम् । आदेशमुपदेशम् । अनुयोक्तुं  
 प्रष्टुम् ] ॥ ९२ ॥

दृष्ट्वा यत्कृतवांस्तदाह । तस्य प्रपन्नानां शरणागतानां संतोषं दोग्धि पूरयतीति  
 तथा तस्य शरणागतसंतोषप्रदस्य श्रीगोविन्दनाथस्य गुहाया वारत्रयं प्रदक्षिणं परि-  
 क्रमणं विधाय द्वारं प्रति प्रणिपातं दीर्घनमस्कारं कुर्वञ्जनसमूहस्य समक्षं तुष्टहृदयः  
 श्रीशंकरोऽपास्तः शोकोपलक्षितः संसारो यस्मात्तं निरस्तसंसृतिचक्रमपास्तो दूरीकृतः  
 शिष्याणां वा शोको येन तं श्रीगोविन्दनाथं तुष्टाव ॥ ९३ ॥

स्तुतिमेव वर्णयति चतुर्भिः । यो गरुडध्वजस्य श्रीविष्णोः पर्यङ्कतां भजति ।  
 अथवेत्यस्य तथैवेत्यर्थः । परमेश्वरस्य महादेवस्य यः पादाङ्गदत्वं भजति पुनश्च शिरसि  
 धृत्वा समुद्रपर्वतैः सहिता भूमिर्येन तस्यैव शेषस्याशेषं सर्वं विग्रहमनुग्रहत्वाद्वा शेषवि-  
 लक्षणमशेषं सर्वात्मत्वाद्वाऽशेषं त्वामहं भजे ॥ ९४ ॥ [ शेषस्य विग्रहं तदनुग्रही-  
 तत्वात्तत्समकक्षविद्यत्वाद्वा तत्स्वरूपमित्यर्थः । अत्र शेषस्य विग्रहमित्यनेन श्रोत्रिय-  
 त्वमशेषमित्यनेन ब्रह्मनिष्ठत्वं च तत्र द्योतितम् । अवशिष्टत्रिपाद्या शेषमाहात्म्यात्त-  
 त्प्रतिमत्वेन तत्र तत्तुल्यैश्वर्यमपीति । एवं च सर्वाऽपि गुरुत्वसामग्री व्यज्यते ] ॥ ९४ ॥



दृष्ट्वा पुरा निजसहस्रमुखीमभेषु-  
 रन्तेवसन्त इति तामपहाय शान्तः ॥  
 एकाननेन भुवि यस्त्ववतीर्य शिष्या  
 नन्वग्रहीन्ननु स एव पतञ्जलिस्त्वम् ॥ ९५ ॥  
 उरगपतिमुखादधीत्य साक्षा-  
 त्स्वयमवनेर्विवरं प्रविश्य येन ॥  
 प्रकटितमचलातले सयोगं  
 जगदुपकारपरेण शब्दभाष्यम् ॥ ९६ ॥  
 तमस्विलगुणपूर्णं व्यासपुत्रस्य शिष्या-  
 दधिगतपरमार्थं गौडपादान्महर्षेः ॥  
 अधिजिगमिपुरेष ब्रह्मसंस्थामहं त्वां  
 प्रसृमरमहिमानं प्रापमेकान्तभक्त्या ॥ ९७ ॥

एवं शेषात्मकत्ववर्णनेन श्रीगोविन्दनाथं स्तुत्वा तदवतारभूतपतञ्जल्यात्मना तं  
 स्तौति । दृष्ट्वेति । यः पूर्वं स्त्रीयां सहस्रमुखीं मूर्तिं दृष्ट्वाऽन्ते समीपे ये वसन्तोऽन्तेवा-  
 सिनः शिष्या अभेषुर्भयमापुरिति हेतोस्तां भयजनकां मूर्तिं परित्यक्त्वा शान्तो निर्विषः  
 सन्नेकमुखेन भुव्यवतीर्य शिष्यानन्वग्रहीदनुगृहीतवान्स पतञ्जलिर्ननु निश्चयेन त्वमेवे-  
 त्यर्थः ॥ ९५ ॥ [ अन्तेवसन्तः 'छात्रान्तेवासिनौ शिष्ये' इत्यमराच्छिष्या इत्यर्थः ]  
 [ यः शिष्यानन्वग्रहीदनुजग्राह । तु पुनः स पतञ्जलिः । योगसूत्रमहाभाष्यचरक-  
 परमार्थसारकारस्त्वमेवासीति संबन्धः । उत्प्रेक्षानुप्राणितरूपकमलंकारः ] ॥ ९५ ॥

जगदुपकारकतां वर्णयन्नाह । स्वयं भूमेच्छिद्रं पातालं प्रविश्योरगपतेः शेषस्य  
 मुखात्साक्षादधीत्य जगदुपकारपरेण येन योगशास्त्रेण सहितं व्याकरणभाष्यं भूमितले  
 प्रकटितं तमित्युत्तरेण संबन्धः ।

'अयुजि नयुगेरफतो यकारो युजि च नजौ जरगाश्च पुष्पिताग्रा' ॥९६॥ [ येन  
 स्वयमेव योगैश्वर्यसामर्थ्यात् । अवनेः पृथ्व्याः । विवरं पातालाख्यं बिलं प्रविश्य ।  
 साक्षादव्यवधानेन । उरगेति । शेषवदनादित्यर्थः । अधीत्य । जगदिति । विश्वो-  
 पकारपरायणेन सतेति यावत् । अचलेति । 'भूर्भूमिरचलाऽनन्ता' इत्यमरात्पृथ्वीतल  
 इत्यर्थः । सयोगं योगशास्त्रसहितमित्यर्थः । उपलक्षणमिदं तदीयस्य चरकपरमार्थ-  
 साराख्यस्य वैद्यकाद्वैतशास्त्रीयग्रन्थद्वयस्येति ध्येयम् । एतादृशं शब्दभाष्यमष्टाध्या-  
 ध्यभिधपाणिनीयशब्दशास्त्रीयभाष्यमित्यर्थः ] ॥ ९६ ॥

तं सर्वगुणैः पूर्णं व्यासपुत्रस्य शृकाचार्यस्य शिष्याद्वैदपादान्महर्षेरधिगतो लब्धः



तस्मिन्निति स्तुवति कस्त्वमिति ब्रुवन्तं  
 दिष्ट्या समाधिपदरुद्धविसृष्टचित्तम् ॥  
 गोविन्ददेशिकमुवाच तदा वचोभिः  
 प्राचीनपुण्यजनितात्मविबोधचिन्हैः ॥ ९८ ॥  
 स्वामिन्नहं न पृथिवी न जलं न तेजो  
 न स्पर्शनो न गगनं न च तद्गुणा वा ॥  
 नापीन्द्रियाण्यपि तु विद्धि ततोऽवशिष्टो  
 यः केवलोऽस्ति परमः स शिवोऽहमस्मि ॥ ९९ ॥

परमार्थो येन तं प्रसृमरः प्रसरणशीलो महिमा यस्य तं त्वां ब्रह्मनिष्ठामधिजिगमिषुर-  
 धिगन्तुमिच्छुरेषोऽहमनन्यया भक्त्या प्रापं प्राप्तोऽस्मि ।

‘ननमयययुतेयं मालिनी भोगिलोकैः’ ॥ ९७ ॥

तस्मिन् श्रीशंकर एवं स्तुवति स्तुतिं कुर्वति सति कस्त्वमिति ब्रुवन्तं भाग्यवशात्स-  
 माधिपदे निरुद्धमपि विसृष्टं व्युत्थापितं चित्तं येन तं गोविन्ददेशिकं प्राचीनैः पुण्यै-  
 र्जनितस्याऽऽत्मविबोधस्य चिह्नं येषु तैर्वचोभिस्तस्मिन्काले श्रीशंकर उवाचेत्यर्थः ।  
 वसन्ततिलका वृत्तम् ॥ ९८ ॥ [ दिष्ट्या ‘दिष्ट्या समुपजोषं चेत्यानन्दे’ इत्यमरादा-  
 नन्दोत्कर्षेणेत्यर्थः । तन्मूलं त्वमे मूल एव शंकरेत्यादिना तद्वाक्य एव स्पष्टीभविष्यति ।  
 तस्मादयं मगवाञ्जिव एवाद्वैतविद्याप्रतिष्ठापनार्थमवतीर्ण इति समाधावनुभूय  
 तद्दर्शनेच्छाहर्षेणेत्याशयः । समाधीति । समाधेरसंप्रज्ञातसमाधेर्यत्पदमद्वैतात्मस्थानं तत्र  
 पूर्वं निरुद्धं पश्चान्निरुक्तनिमित्तेन निसृष्टं व्युत्थापितं चित्तं येन स तथा तमित्यर्थः ।  
 प्राचीनेति । प्राचीनानां तत्र तत्कालावच्छेदेन स्थितानामस्मदाद्यपेक्षया प्राचीनानां  
 पुरातनानां कथितां यमिनां गणेनेति जनता पुरोगमिति च मूल एव प्रसिद्धानां संय-  
 मीन्द्राणां यानि पुण्यानि सुरुतानि तैर्जनितानि । प्रकटितान्यात्मविबोधचिह्नान्यद्वैत-  
 ब्रह्मप्रमालक्ष्माणि येषु तानि तथा तैरित्यर्थः । एतादृशैः । वचोभिर्वाक्यैरेव । नतु

‘राधा हरिं दृशैवोचे निश्येवौहि गृहानिति’

इत्यादिवच्चेष्टाविशेषैरित्यर्थः । तेषां तत्रोपयुक्तत्वेऽपि प्रकृतेऽनुपयुक्तत्वात् ।

‘त्वात्मानं प्रकटीकरोति भजतां यो मुद्रया भद्रया’

इति श्रीमदाचार्यचरणैरेव दक्षिणामूर्तिस्तोत्रे तस्य दक्षिणकराङ्गुष्ठाग्रतर्जन्यग्रमे-  
 लनलक्षणचिन्मुद्रारूप्यचेष्टाविशेषेणैव मुमुक्षूगामद्वैतात्मप्रबोधकतत्त्वमस्यादिमहावाक्यार्थ-  
 कथकत्ववर्णनेन तद्व्युदासावश्यकत्वाच्च ] ॥ ९८ ॥

तद्वचनमुदाहरति । स्वामिन्निति । उपनिषत्प्रतिपाद्यमात्मानं दर्शयितुमितरवा-



अभिमतं तं निराकरोत्यहं न पृथिवीत्यादिना । तत्र स्थूलोऽहं जानामीत्यादिप्रतीत्या  
स्थूलस्यैव ज्ञातृत्वप्रतीतेर्देहाकारेण परिणतं भूम्यादिभूतचतुष्टयमात्मेति चार्वाकेषु केषां-  
चिदभिमतमात्मानं निराकरोति । या पृथिवी साऽहं न भवामि योऽहं स पृथिवी न  
भवतीति परस्परवादात्म्यनिषेध एवमग्रेऽपि । ननु वादिना संघातस्यैवाऽऽत्मत्वाभ्यु-  
पगमात्प्रत्येकं पृथिव्यादेस्तत्त्वनिराकरणं कोपयुज्यत इति चेद्वादिना द्विगुणगुरुत्वभि-  
याऽतिरिक्तावयव्यनभ्युपगमाद्भूम्यादीनि चत्वारि तत्त्वानीति वदता पञ्चमत्त्वाभ्युप-  
गमप्रसक्तिभियां संयोगादिसंबन्धानभ्युपगमात्संघातकर्तुरभावाच्च । संघातानुपपत्त्या  
प्रत्येकभूतनिराकरणं भौतिकदेहात्मत्ववादनिरास इति गृहाण । स्पर्शनो वायुस्तथा-  
च्चाऽऽत्मनो देशकालाद्यपरिच्छिन्नत्वात्तत्परिच्छिन्नानां घटादिवदनात्मत्वात्पृथिव्यादि-  
रहं नेत्यर्थः । एवं देहात्मवादं निराकृत्य शून्यवादिमाध्यामिकस्य मतं निराचष्टे । न  
गगनं यच्छून्यं तदहं न भवामि योऽहं स शून्यं न भवति । अस्तीत्येवोपलब्धव्य  
इत्यादिश्रुतेः । निरविष्टानकभ्रमानुपपत्तेः स्तनपानादिप्रवर्तकजन्मान्तरीयसंस्कारोपल-  
ब्धेश्च भूतनिराकरणेन 'आपोमयः प्राणोऽन्नमयं हि सोम्य मनः' इति श्रुत्या भूतकार्य-  
त्वेनाङ्गीकृतयोः प्राणमनसोः क्रियाशक्तिज्ञानशक्तिप्रधानयोर्निरासः । मनोनिराकरणेन  
च मनोवृत्तेः क्षणिकविज्ञानस्य न तावत्प्राणात्मवादः साधुः । सृष्टुष्वौ तस्य भोक्तृ-  
त्वाददर्शनान्नापि मन आत्मवादस्तस्य करणत्वानुभवात् । नापि क्षणिकविज्ञानात्मवादः ।  
सौगताभिमतः कर्तृत्वभोक्तृत्वयोर्वैयधिकरण्यापत्तेः यद्वा न गगनामित्यनेनाऽऽका-  
शस्य पञ्चमभूतस्य निरासः । यद्यपि भूतचतुष्टयतत्त्ववादिनो मत आवरणाभावत्वेना-  
भिमतस्य स्थिरस्यासत् आकाशस्य देहानुपादानत्वं तथाऽपि तस्य सिद्धान्ते भावत्व-  
देहोपादानत्वाद्यभ्युपगमात्तत्राप्यात्मत्वप्रसक्त्या तन्निराकृतम् । एवं देहोपादानानां  
भूतानामात्मत्वं निराकृत्य तदुपादानभूतानां गन्धरसरूपस्पर्शशब्दारूपानां तद्गुणत्वेन  
प्रसिद्धानां पञ्चतन्मात्राणामात्मत्वं निराचष्टे । न च तद्गुणा वा वाशब्दस्तथाशब्दार्थ  
इदानीं पश्यामि शृणोमीत्याद्यनुभवात्प्रत्येकमिन्द्रियाण्यात्मेति केचिद्विनिगमकाभावान्मि-  
लितानीत्यपरे तन्निराचष्टे । नापीन्द्रियाणीति । प्रत्येकमिन्द्रियाणामात्मत्वे योऽहं-  
मश्रौषं सोऽहं पश्यामीति प्रत्यभिज्ञानुपपत्तिर्मिलितानां तथात्व एकेन्द्रियनाश आत्मै-  
विनाशापातः । तस्मादिन्द्रियाण्यप्यहं नापि तु ततस्तस्मात्सर्वेषां बाधाद्योऽवशिष्टः  
सर्वद्वैतबाधेऽप्यबाधितः केवलः कर्तृत्वभोक्तृत्वादिविनिर्मुक्तः परमः सर्वोत्तमः शिवश्चि-  
दानन्दोऽस्ति सोऽहमस्म्यवशिष्ट इत्यनेन शून्यमतनिरासः । कर्ता भोक्ता चेति वैशेषि-  
कतार्किकप्राभाकरा भोक्तैवेति सांख्याश्च केवलपदेन निराकृताः । शिव इत्यनेन वैशे-  
षिकाद्यभिमतमात्मनः सुखादिगुणकत्वं पराकृतम् । परम इत्यनेन निरतिशयत्वेन पर-



आकर्ण्य शंकरमुनेर्वचनं तदित्य-  
 मद्वैतदर्शनसमुत्थमुपात्तहर्षः ॥  
 स प्राह शंकर स शंकर एव साक्षा-  
 ज्ञातस्त्वमित्यहमवैमि समाधिदृष्ट्या ॥ १०० ॥  
 तस्योपदर्शितवतश्चरणौ गुहाया  
 द्वारे न्यपूजयदुपेत्य स शंकरार्यः ॥  
 आचार इत्युपदिदेश स तत्र तस्मै  
 गोविन्दपादगुरवे स गुरुर्यतीनाम् ॥ १०१ ॥

मपुरुषार्थत्वं तस्य बोधितं यद्वा पदार्थशोवनपुरःसरोऽखण्डार्थोऽत्रोक्तस्तत्र पृथिव्या-  
 दिनिषेधेन त्वंपदार्थः शोधितः केवलः परमः शिवो योऽस्तीति शोधिततत्पदार्थानु-  
 वादः सोऽहमस्मीत्यखण्डार्थः । वसन्ततिलका वृत्तम् ॥ ९९ ॥ [ स्वामिन्निति । इदं  
 हि पद्यं न भूमिर्न तोयमित्यादिदशश्लोक्याद्यश्लोकच्छायमेवेति श्रीमधुसूदनसरस्वती-  
 कृतसिद्धान्तविन्द्वारुयतद्व्यारुयानेनैव व्याख्यातमिति नैवात्र मया लेखनीयमवशिष्यते ।  
 डिण्डिमकृता तु बहुशस्तान्येव वाक्यानि विलिखितानीति तथा लेखने मन्दाक्ष-  
 मेव ममेति क्षन्तव्यं विद्वद्भिः । भोः स्वामिंस्त्वं शिवोऽहमस्मीति विद्धि जानीहीति  
 योजना ] ॥ ९९ ॥

इत्थमेवंभूतमद्वैतसाक्षात्कारात्समुत्थितं शंकरमुनेर्वचनं श्रुत्वा संप्राप्तहर्षः स गोवि-  
 न्दनाथः प्रोवाच । हे शंकर स प्रसिद्धः शंकर एव साक्षात्त्वं प्रादुर्भूत इत्यहं जानामि  
 कथमित्यत आह । समाधिदृष्ट्येति ॥ १०० ॥ [ समाधिदृष्ट्या समाधौ कृतधार-  
 णाविशेषेणेत्यर्थः । अवैमि ऋतंभरा तत्र प्रज्ञेत्यादियोगसूत्रात्प्रमिनोमीति तं प्रति  
 प्राहेत्यन्वयः ] ॥ १०० ॥

तस्यैवमुक्तवत उक्त्वा च चरणौ गुहाया द्वारे दर्शितवतो गोविन्दनाथस्य स  
 शंकराचार्यः समीपं आगत्य चरणौ न्यपूजयत्किमर्थं न्यपूजयदित्यत आह । स शंक-  
 राचार्यस्तत्र तेषु यतिषु तस्मिन्काल इति वा गुरुचरणपूजनमाचार इत्युपदिदेश ।  
 गोविन्दपादो गुरुर्यस्य तस्मै शंकराचार्याय स गोविन्दनाथ उपदिदेशेत्यनुषङ्गः ॥ १०१ ॥  
 [ न्यपूजयन्नितरां श्रद्धाभक्तिभ्यामभ्यर्चयामासेति संबन्धः । ननु तेनापि किमिति  
 चरणानुपदर्शितौ किं मानित्वेन पूजाद्यर्थं तथाचेदनेनापि किमिति तावच्चिताविवि  
 प्रत्याहाऽऽचार इतीत्याद्युत्तरार्धेन । स गोविन्दभगवत्पूज्यपादाख्यः । यतीनां परम-  
 हंससंन्यासिनाम् । गुरुराचार्यः । अतः । तस्मै पूर्वप्रकृतश्रीशंकराचार्याख्याय । गोवि-  
 न्देति । गोविन्दभगवत्पूज्यपादो गुरुराचार्यो यस्य तस्मै निजशिष्याय । आचारः



शंकरः सविनयैरुपचारै-  
 रभ्यतोषयदसौ गुरुमेनम् ॥  
 ब्रह्म तद्विदितमप्युपलिप्सुः  
 संप्रदायपरिपालनबुद्ध्या ॥ १०२ ॥  
 भक्तिपूर्वकृततत्परिचर्या-  
 तोषितोऽधिकतरं यतिवर्यः ॥  
 ब्रह्मतामुपदिदेश चतुर्भि-  
 र्वेदशेखरवचोभिरमुष्मै ॥ १०३ ॥

शिष्येण हि मुरोः पादौ पूजनीयाविति शिष्टाचारः । इत्युपदिदेश संप्रदायं सूचया-  
 मास नतु किञ्चिदप्यन्यदिति प्रथमप्रश्नसमाधानार्थं योजना । तथा स श्रीशंकराचा-  
 र्योऽपि तत्र तेषु पूर्वोक्तत्रस्थसंयमिषु मध्ये । आचार इत्युपदिदेशेति प्राग्वदेवेति  
 द्वितीयप्रश्नोपशान्त्यर्थं योजनीयम् ] ॥ १०१ ॥

असौ शंकरो विनयसहितैरुपचारैरेनं गोविन्दनाथं गुरुमभ्यतोषयत् । किमिच्छ-  
 न्नित्यत आह । तदुपनिषत्प्रसिद्धमखण्डैकरसं ब्रह्म सम्यग्ज्ञातमप्युपलब्धुमिच्छुः । ननु  
 विदितोपलिप्सायां को हेतुरिति तत्राऽऽह । संप्रदायेति । तद्विज्ञानार्थं 'स गुरुमे-  
 वाभिगच्छेत्' 'आचार्यवान्पुरुषो वेद' इत्यादिश्रुत्युक्तगुरूपसदनादिलक्षणसंप्रदायस्य  
 परिपालनबुद्ध्येत्यर्थः । स्वागता वृत्तम् ॥ १०२ ॥ [ विदितमपीश्वरत्वेनाऽऽवरणा-  
 भावादनवरतं ज्ञातमपीत्यर्थः ] [ विदितेऽप्युपलिप्साऽनुचितैवेत्यत्राऽऽह । संप्रदाये-  
 त्यादिशेषेण । तद्विज्ञानार्थं 'स गुरुमेवाभिगच्छेत्' इति श्रुत्याद्युपदिष्टसंप्रदायसं-  
 रक्षणबुद्ध्यैव विदितमपि तद्विज्ञानोपलिप्सुः सन्नित्यादियोजना । तस्माद्गुरुभक्तिरेव मुक्ति-  
 मूलमित्याशयः ] ॥ १०२ ॥

भक्तिपूर्वं कृता या तस्य परिचर्या तत्कृता सेवा तयाऽधिकतरं यथा स्यात्तथा परि-  
 तोषितो यतिश्रेष्ठो गोविन्दनाथो वेदानामृग्यजुःसामाथर्वणारूयानां यानि शिरांस्युपनिषद-  
 स्तेषां वचोभिः क्रमेण 'प्रज्ञानं ब्रह्म' 'अहं ब्रह्मास्मि' 'तत्त्वमसि' 'अयमात्मा ब्रह्म'  
 इति चतुर्भिर्वचनैरमुष्मै श्रीशंकराय ब्रह्मभावमुपदिदेश ॥ १०३ ॥ [ यतिवर्यो यति-  
 श्रेष्ठः श्रीगोविन्दभगवत्पूज्यपादः । अत्र डिण्डिमकारः पञ्चदशयुक्तमूलकारैककृतमहावा-  
 क्यविवेकानुसारेणर्गादिवेदानां क्रमेण 'प्रज्ञानं ब्रह्म' 'अहं ब्रह्मास्मि' 'तत्त्वमसि' 'अय-  
 मात्मा ब्रह्म' इति चत्वारि महावाक्यान्युदाजहार तत्समीचीनमेव । सांप्रदायिकेत्याद्यु-  
 त्तरपद्योक्तानिरुक्तोपदेशमात्राकलितचतुर्लक्षणोत्तरमिमांसारहस्यत्ववर्णनात् । तथा हि ।  
 'प्रज्ञानं ब्रह्म' इत्यृग्वेदमहावाक्ये स्वप्रकाशचिन्मात्रवस्तुन एवाव्यावृत्ताननुगतं वस्तु  
 ब्रह्मेति भण्यते ।



‘ब्रह्मार्थो दुर्लभोऽत्र स्याद्वितीये सति वस्तुनि’ इति

वार्तिकोक्तलक्षणं त्रिविधपरिच्छेदवैधुर्यं ब्रह्मत्वमेवोक्तमिति तु निर्विवादमेव । समन्वयाध्याये हि ‘अथातो ब्रह्मजिज्ञासा’ इति प्रतिज्ञाय ब्रह्मण्येव सर्ववेदान्तानां तात्पर्यपर्यवसानं वर्णितमिति निरुक्तवाक्योक्ततदभेदाच्चिन्मात्र एव समन्वयः सुघट एवेति युक्तमेव प्रथमवाक्योपदेशेन प्रथमाध्यायार्थाकलनम् । एवम् ‘अहं ब्रह्मास्मि’ इति यजुर्वेदमहावाक्येऽप्यहंकारोपलक्षितात्मन एव ब्रह्मत्वं प्रतीयते । तथा चाविरोधाध्याये सर्वप्रमाणाविरोधो योऽभिहितसमन्वयेन सहोक्तः स तावद्यावत्प्रमाणानां प्रत्यक्षैक-मूलकत्वात्तस्यापि नित्यापरोक्षस्वप्रकाशात्ममात्रायत्तत्वात्तद्ब्रह्मत्वावबोधेनावगन्तुं सुकर एवेति समुचितमेव द्वितीयवाक्येन द्वितीयाध्यायार्थाकलनमपि । तथा ‘तत्त्वमसि’ इति सामवेदमहावाक्ये तु जीवस्य ब्रह्माभेदोपदेशः स्फुट एव । तेन साधनेषु सर्वेषु मध्ये साक्षादुपकारकं ब्रह्मज्ञानमेव मोक्षसाधनमिति साधनाध्यायस्य तृतीयस्य तृतीयवाक्ये-नाऽऽकलनं युक्तमेव । एवम् ‘अयमात्मा ब्रह्म’ इत्यथर्ववेदमहावाक्येऽपि नित्यापरोक्षस्या-ऽऽत्मनो ब्रह्मत्वोक्तेर्मोक्षारूपफलस्याविद्याध्वंसरूपस्यापि तदनतिरेकाच्चतुर्थवाक्येनापि तेन चतुर्थाध्यायस्य फलाभिवस्योचितमेवाऽऽकलनमिति । अन्यथा यदि चतुर्लक्षण्यर्था-वगमार्थं चत्वारि महावाक्यानि निरुक्ताचार्यः प्रकृते कथंचिदपि नैवोपदिदेश किं त्वद्वै-तब्रह्मात्मैक्यसाक्षात्कारार्थमेवेति ब्रूषे चेत्सांप्रदायिकेत्याद्यव्यवहितोत्तरपद्ये निरुक्तोप-देशस्य कृत्स्नोत्तरमीमांसाशास्त्रार्थावबोधलक्षणं फलं नैव वर्णितं स्यात्किंत्वविद्याध्वं-सोपलक्षितदृश्योच्छेदरूपमेव तदभिहितं स्यात् । किंच श्रीमच्छंकरभगवत्पादस्य हि कुलक्रमागता शाखा तैत्तिरीयैवेति तु प्रागेवोपपादितं प्रसिद्धमेव च तथा लोकेऽपि । तस्य सर्वज्ञत्वेऽपि लोकसंग्रहार्थानुष्ठेयगुरूपसत्तिपूर्वकसंन्यासानुष्ठानादिसहिताद्वैत-ब्रह्मसाक्षात्कारफलकमहावाक्योपदेशे स्वशाखीयमेव तदुपदेष्टव्यम् । तत्तु नैवास्ति निरुक्तचतुर्वर्षे । ननु कोऽयं निर्बन्धो यत्स्वशाखीयमेव महावाक्यमुपदेष्टव्यम-धिकारिणे ब्रह्मात्मैक्यसाक्षात्कारार्थमितिचेत्तुल्यः पर्यनुयोगोऽयं वेदशिरोवाक्येऽपि । जीवब्रह्मैक्यावबोधस्य स्मृत्यादिवाक्येभ्योऽपि संभवात्तादृशवाक्यानाम् ‘क्षेत्रज्ञं चापि मां विद्धि’ इति स्मृत्यादिष्वपि दर्शनाच्च । न च ‘वेदान्तविज्ञानसुनिश्चितार्थाः’ इत्यादिश्रु-तिभिः ‘श्रोतव्यः श्रुतिवाक्येभ्यः’ इत्यादिस्मृतिभिश्च श्रुतिशिरोवाक्यमात्रगम्यत्वस्या-धिकारिविशेषसाध्यब्रह्मात्मैक्येऽभिहितत्वान्निरुक्तस्मृत्यादिमहावाक्यानां तदुपबृंहकत्वेन तदेकानुग्राहकत्वाच्च वेदशिरोवाक्यमेवावश्यमुक्तबोधेऽपेक्षितमिति वाच्यम् । एवं शास्त्र-सत्त्वस्य तदीयस्वशाखीयत्वेऽपि तुल्यत्वात् । तथा चोक्तं संक्षेपशारीरके ।

‘स्वाध्यायधर्मपठितं निजवेदशाखा-

वेदान्तभूमिगतमादरपालितं च ।



प्यय

सांप्रदायिकपराशरपुत्र-

प्रोक्तसूत्रमतगत्यनुरोधात् ॥

शास्त्रगूढहृदयं हि दयालोः

कृत्स्नमखन्धमबुद्ध सुबुद्धिः ॥ १०४ ॥

संन्यासिना परदृशा गुरुणोपदिष्टं

साक्षान्महावचनमेव विमुक्तिहेतुः

इति । विस्तरस्तु मदीये पारब्धध्वान्तविध्वंसन एव ज्ञेय इति दिक् । न चैव तर्हि श्रीमद्गोविन्दभगवत्पूज्यपादैः श्रीशंकराचार्यं प्रति ब्रह्मात्मैक्यविषयकसाक्षात्कारजनकं 'स यश्चायं पुरुषे । यश्चासावादित्ये । स एकः' इति तैत्तिरीयाख्यस्वशास्त्रोपनिषन्महावाक्यं तु नैवोपदिष्टम् । तथा चाभिजिगमिषुः 'एष ब्रह्मसंस्थामहं त्वाम्' इति तत्प्रार्थनानर्थक्यमेवेति वाच्यम् । ब्रह्मसंस्थापदेन पारमहंस्यपूर्वकब्रह्मनिष्ठाया एव विवक्षितत्वाद्ब्रह्मात्मैक्यसाक्षात्कारस्य त्वीश्वरत्वेन स्वभावसिद्धस्य तेन कस्त्वमिति प्रश्नोत्तरे स्वामिन्नित्यादिपद्य एव स्फुटीकृतत्वाच्च । अत एव चतुर्लक्षण्युपकारकोक्तवाक्यचतुष्टयमेव तैस्तान्प्रत्युपदिष्टं नतु स्वशास्त्रोपनिषन्महावाक्यमिति ध्येयं धीरैः । एतद्ब्रह्मस्यानभिज्ञा इदानींतना अपि प्रायस्तैत्तिरीयशास्त्रिनमपि संन्यासिनं शिष्यं प्रति यजुर्वेदीयत्वेन काण्वादिशास्त्रीयम् 'अहं ब्रह्मास्मि' इत्येव महावाक्यमुपदिशन्ति पश्चात्तानि त्रीण्यपीति केन ते निवारयितुं शक्या इत्युपेक्ष्यन्त इति ] ॥ १०३ ॥

एवं गुरुणोपदिष्टः सकलं विज्ञातवानित्याह । संप्रदाये भवेन पराशरपुत्रेण व्यासेन प्रोक्तेषु 'अथातो ब्रह्मजिज्ञासा' इत्यादिमंत्रेषु यन्मतं ब्रह्माद्वैतलक्षणं तस्य गतिः सृतिस्तस्या अनुरोधादयालोव्यासस्य शास्त्रे गूढं यद्बुद्धयमभिप्रायस्तत्सर्वमपि सुबुद्धिरयं श्रीशंकरो विज्ञातवान् ॥ १०४ ॥ [ अत एव श्रीशंकराचार्यः श्रीगोविन्दभगवत्पूज्यपादोपदिष्टचतुर्वेदशिरोनिविष्टवाक्यचतुष्टयोपदेशमात्रेणैव चतुर्लक्षणोत्तरमीमांसारहस्यमपश्यदित्याह । सांप्रदायिकेति । सुबुद्धिः सुष्ठु ब्रह्मात्मैक्यविषयत्वादतिरमणीया बुद्धिः 'दृश्यते त्वद्गुणया बुद्ध्या' इति श्रुतेः

'ददामि बुद्धियोगं तं येन मामुपयान्ति ते' इति

'बुद्धिमात्ममतीन्द्रियम्'

इति च स्मृतेरपि विचारितमहावाक्यकरणकब्रह्मविद्याख्याद्वैतस्थितिफलकचरमचि-  
त्तवृत्तिरविकारिणां येन स तथाऽद्वैतविद्यादेशिक इति यावत् । एतादृशः । सांप्र-  
दायिकेति । प्रकृष्टो निरुपमो यो दायः पितृवनं—

'त्वं हि नः पिता योऽस्माकमविद्यायाः परं पारं तारयसि' इति श्रुतेः पितृश-  
ब्दितसद्गुरोर्वनमिव सर्वस्वीभूतमद्वैतब्रह्मात्मैक्यविषयकं ज्ञानमेव । तस्य प्रकृष्टत्वं ह्यप्र-



व्यासः पराशरमुतः किल सत्यवत्यां  
 तस्याऽऽत्मजः शुकमुनिः प्रथितानुभावः ॥  
 तच्छिष्यतामुपगतः किलगौडपादो  
 गोविन्दनाथमुनिरस्य च शिष्यभूतः ॥ १०५ ॥  
 शुश्राव तस्य निकटे किल शास्त्रजालं  
 यश्चाशृणोद्भुजगसन्नगतस्त्वनन्तात् ॥  
 शब्दाम्बुराशिमखिलं समयं विधाय  
 यश्चाखिलानि भुवनानि बिभर्ति मूर्ध्ना ॥ १०६ ॥

तिबद्धत्वेन सद्यःफलजनकत्वान्निरुपमत्वमेव । स सम्यगपरोक्षो येनेश्वरादिगुरुपारं-  
 पर्येण स संप्रदायः सद्गुरुपरंपराविशेषस्तत्र भवः सांप्रदायिक एतादृशो यः पराश-  
 रस्तस्य यः पुत्रः सत्यवत्यां समुत्पन्नो बादरायणस्तेन प्रोक्तानि यानि सूत्राणि  
 'अथातो ब्रह्मजिज्ञासा' इत्यादि 'अनावृत्तिः शब्दात्' इत्यन्तानि चतुरध्या-  
 यात्मकान्यद्वैतब्रह्मसूचकवाक्यानीत्यर्थस्तेषां यन्मतं संमतमद्वैतं ब्रह्म तद्विषयिणी या  
 गतिः सरणिः प्रक्रियेति यावत्तस्या योऽनुरोधोऽनुसारस्वस्माद्धेतोरित्यर्थः । \*हृदया-  
 लोः 'हृदयालुः सहृदयः' इत्यमरात्सहृदयस्य भगवतो वेदव्यासस्येत्यर्थः ] [अत्र सांप्रदा-  
 यिकेत्यनेन सूत्रे भ्रमप्रमादविप्रलिप्साशून्यत्वं ध्वन्यते] [सुबुद्धिपदेनाऽऽचार्येऽद्वैतवि-  
 द्याप्रतिष्ठापकत्वं व्यज्यते । शास्त्रेत्यनेन तत्तात्पर्यस्य तदितरदुरवगाह्यत्वं द्योत्यते ।  
 कृत्स्नपदेनैकदेशित्वं व्युदस्यते ] ॥ १०४ ॥

संप्रदायबोधनाय गुरुपरंपरां दर्शयति । व्यास इति । सत्यवत्यां पराशरमुनेः पुत्रो  
 व्यासस्तस्य प्रथितानुभावः शुकमुनिः सुतस्तस्य शिष्यतां प्राप्तो गौडपादोऽस्य गोविं-  
 न्दनाथमुनिः शिष्यभूतः । वसन्ततिलका वृत्तम् ॥ १०५ ॥

तस्य गोविन्दनाथमुनेः समीपे शास्त्रकदम्बं श्रीशंकरः शुश्राव यश्च गोविन्दनाथः  
 शेषालयं गतो भवदीयं शास्त्रं भूतले प्रवर्तयिष्य इति संकेतं विधाय शब्दशास्त्रसमुद्रं  
 शेषादशृणोत् । यश्चानन्तो निखिलानि भुवनानि शिरसा धारयति ॥ १०६ ॥  
 [ शुश्रावेति । श्रीशंकराचार्य इत्यर्थिकम् । प्रकृतत्वात् । किलेत्यवधारणे । तस्यैव  
 निकटे । शास्त्रजालं शुश्राव महावाक्यचतुष्टयश्रवणमात्रेणैव संपूर्णोत्तरमीमांसाभवबुद्ध-  
 वानित्यर्थः । तच्छब्दाकाङ्क्षितं पूरयति । यश्चेत्यादिपादाभ्याम् । यस्तु भुजगेति ।  
 पातालगतः सन्ननन्ताच्छेषात् । समयं—

\* एतेन मूले हृदयं हि दयान्त्वरित्यत्र हृदयं हृदयालोरित्येवं पाठ इति ज्ञायते । आदर्शपुस्तकेषु  
 तु स नोपलभ्यते ।



सोऽधिगम्य चरमाश्रममार्यः  
 पूर्वपुण्यनिचयैरधिगम्यम् ॥  
 स्थानमर्चमपि हंसपुरोगै-  
 रुन्नतं ध्रुव इवैत्य चकाशे ॥ १०७ ॥  
 छन्नमूर्तिरतिपाटलशाटी-  
 पल्लवेन रुरुचे यतिराजः ॥  
 वासरोपरमरक्तपयोदा-  
 च्छादितो हिमगिरेरिव कूटः ॥ १०८ ॥

‘समयाः शपथाचारकालसिद्धान्तसंविदः’

इत्यभिधानाद्युष्मच्छास्त्रं भूलोके प्रवर्तयिष्यामीति प्रतिज्ञाम् । विधाय । अखिलं  
 शब्दाम्बुराशिं तस्मादशृणोदिति संबन्धः । तस्मादित्यध्याहृताकाङ्क्षितं संक्षिपति ।  
 यश्चेत्यादिचरमचरणेन । एतेन श्रीगोविन्दभगवत्पूज्यपादमाहात्म्यं ध्वन्यते ॥ १०६ ॥

एवं प्राप्तसंन्यासं श्रीशंकरं वर्णयितुमुपक्रमते । स इति । पूर्वपुण्यसमूहैः प्राप्यं  
 सर्वोत्कृष्टं यतिप्रमुखैरप्यर्च्यमन्त्यं संन्यासाश्रमं स आर्यः श्रीशंकारो लब्ध्वा तथाभूतं  
 सूर्यप्रमुखैरप्यर्च्यमुन्नतं स्थानमागत्य ध्रुव इव रराज । स्वागता वृत्तम् ॥ १०७ ॥  
 [ पूर्वेति । अनन्तजन्मीयसुकृतसंघैरित्यर्थः ] [अधिगम्य प्राप्य । यत उन्नतमत्यु-  
 च्चम् । पक्षे परममान्यम् । अत एव । हंसपुरोगैः

‘हंसःस्यान्मानसौकसि ।

निलोमनृपविष्ण्वर्कपरमात्मविमत्सरे’

इति मेदिन्याः सूर्यप्रमुखैरित्यर्थः । पक्षे हंसारूयसंन्यासविशेषस्य प्रसिद्धत्वात्स  
 पुरोगो मुख्यो येषामेतादृशैर्ब्रह्मचर्याद्यखिलाश्रमैरिति यावत् । अपिना तदन्यैः  
 पूज्यमिति किं वाच्यमिति सूच्यते । अर्च्यं प्रदक्षिणीकरणादिना पूज्यमित्युभ-  
 यत्रापि । एतादृशं स्थानं ध्रुवलोकारूपं स्थलम् । पक्षेऽन्तिमाश्रमरूपं स्थलम् । एतत्  
 प्राप्य ध्रुव इव चकाशे शुशुभ इति संबन्धः । अत्र श्लेषघटितपूर्णापमालंकारः ॥ १०७ ॥

अत्यन्तं पाटला श्वेतरक्ता या शाटी पटी तल्लक्षणेन पल्लवेन च्छन्नाऽऽच्छादिता  
 मूर्तिर्यस्य स यतिराजो रुरुचे शुशुभे । तत्र दृष्टान्तमाह । वासरस्य दिवसस्योपरम  
 उपरमाद्वा रक्तो यो मेघस्तेन च्छादितो हिमगिरेः कूटः शृङ्गमिव ॥ १०८ ॥ [ पूर्णो-  
 षमालंकारः ] ॥ १०८ ॥



एष धूर्जटिरबोधमहेभं  
 संनिहत्य रुधिराप्नुतचर्म ॥  
 उद्यदुष्णकिरणारुगशाटी-  
 पल्लवस्य कपटेन बिभार्ति ॥ १०९ ॥  
 श्रुतीनामाक्रीडः प्रथितपरहंसोचितगति-  
 निजे सत्ये धाम्नि त्रिजगदतिवर्तिन्यभिरतः ॥  
 असौ ब्रह्मैवास्मिन्न खलु विशये किंतु कलये  
 बृहेरर्थं साक्षादनुपचरितं केवलतया ॥ ११० ॥

यथा स धूर्जटिः शिवो गजासुरं निहत्य रुधिराप्नुतं तदीयं चर्म बिभार्ति स्म तथैष  
 शंकरोऽज्ञानात्मिकमहागजं सम्यङ्निहत्योद्यत्सूर्यवदरुगशाटीपल्लवस्य व्याजेन रुधि-  
 राप्नुतं महेभस्य चर्म बिभार्ति ॥ १०९ ॥ [ रूपकलुप्तोपमाकैववापह्नव्यादयोऽलं-  
 काराः ] ॥ १०९ ॥

ब्रह्मविष्णुशिवेभ्यो व्यतिरेकप्रदर्शनपूर्वकं श्रीशंकरस्य निगमप्रतिपाद्यत्वं दर्शयति  
 श्रुतीनामित्यादिना । श्रुतीनां मध्य आसमन्तात्क्रीडा यस्य प्रथितैः प्रख्यातैः परमहंसैः  
 परमहंसपरिव्राजकैः सहोचिता गतिर्गमनं यस्य निजे स्वस्वरूपभूते सत्येऽबाध्ये  
 धाम्नि तेजसि त्रिजगदतिवर्तिनि सर्वबाधावधिभूतेऽभिरतः सदैव रतोऽसौ श्रीशंकरो  
 ब्रह्मैव यतः परब्रह्मापि 'सर्वे वेदा यत्पदमामनन्ति' इत्यादिश्रुतेः श्रुतीनामासमन्तात्क्रीडा  
 यास्मिन्प्रथितानां परमहंसानां तत्त्वविदामुचिता मोक्षारूपा गतिः 'ब्रह्मविदामोवि परम्'  
 इत्यादिश्रुतेः। प्रथितेति गतेर्वा विशेषणम् 'स भूमा क प्रतिष्ठितः स्वे महिम्नि' इति श्रुतेरु-  
 क्कधाम्न्यभिरतं हिरण्यगर्भस्तु नैवंविधो यतस्तस्योपवनादौ क्रीडा तथा हंसैर्गतिस्तथा  
 त्रिलोकिपक्षाश्रयणेन त्रिजगत्तत्तुर्दशभुवनात्मकस्य ब्रह्माण्डस्यान्तर्वर्तिनि बाध्ये स्वीये  
 जडे लोकेऽभिरतस्तस्मादास्मिञ्श्रीशंकरे किल बृहद्वातोर्ध्वमनवच्छिन्नबृहत्स्वरूपं साक्षा-  
 दुपचाररहितं केवलतया निर्णीततया कलये जानामि नतु संदिहे ।

‘केवलः कुहनेऽपि च ।

‘नपुंसकं तु निर्णीते वाच्यवञ्चैककृत्स्नयोः’

इति मेदिनी । तथाच 'ब्रह्मविद्ब्रह्मैव भवति' इत्यादिनिगमगतब्रह्मशब्दप्रतिपाद्यत्वं  
 श्रीशंकरस्य निरुपचारेणेत्यर्थः । शिखरिणी वृत्तम् ॥ ११० ॥ [ एवं शिवरूपके-  
 णोपमानस्योपमेयापेक्षयाऽऽधिक्यदर्शनात्तत्राऽऽधिक्येऽस्य तदवतारत्वमौपचारिकमे-  
 वेत्याशङ्क्य तस्य ब्रह्मविष्णुरुद्राख्यगुणमूर्तिभ्योऽप्याधिक्यं शुद्धाद्वैतब्रह्मत्वेनैवोपनि-



षत्प्रतिपादिततया द्योतयति । श्रुतीत्यादिशिखरिणीभिः । ‘ब्रह्म वेद ब्रह्मैव भवति’ इति श्रुत्या ब्रह्मवित्त्वेन शुद्धब्रह्मरूपत्वस्यैवाऽऽचार्ये प्रतिपादनात्सकलश्रुतीनां समन्वयाधिकरणन्यायेनात्रैव तात्पर्यपर्यवसानाच्चायं संपूर्णश्रुतीनां ‘पुमानाक्रीड उद्यानम्’ इत्यमराद्विलासस्थानं भवतीति भावः । विग्रहविशिष्टत्वपक्षेऽपि सर्वज्ञत्वात्तत्त्वमुचितमेवेति बोध्यम् । चतुरास्यपक्षे तु चतुर्वेदाधिकरणत्वं प्रसिद्धमेव । प्रथितेति । ‘ब्रह्मसंस्थोऽमृतत्वमेति’ इति श्रुतेः प्रथिता शास्त्रप्रसिद्धा परमहंसानां परमहंसपरिव्राजकानामुचिता पुनरावृत्तिविरहाद्योग्या गतिर्विदेहकैवल्यमुक्तिर्येनेत्यर्थः । यद्यपि सिद्धान्ते मुक्तिर्ब्रह्मरूपैव तथाऽपि चरमवृत्तिप्रतिबिम्बितत्वेन तस्याविद्याध्वंसं प्रति करणत्वाद्युक्त एव तृतीयाघटितत्रिपदबहुव्रीहिरित्याकूतम् । पक्षे जगद्विरूपाता ये श्रीपद्मपादाचार्यश्रीमत्सुरेश्वराचार्यादयः परमहंसाः परमहंसारूप्यसंन्यासिनस्तेषामुचितगतिः

‘गति स्त्री मार्गदशयोर्ज्ञाने यात्राभ्युपापयोः’

इति मेदिन्यास्तत्त्वसाक्षात्कारो यस्मात्स तथेत्यर्थः । पक्षान्तरे तु

‘वेदान्तविज्ञानसुनिश्चितार्थाः

संन्यासयोगाद्यतयः शुद्धसत्त्वाः ।

ते ब्रह्मलोके तु परान्तकाले परामृतात्परिमुच्यन्ति सर्वे’

इति श्रुतेः प्रसिद्धा परमहंसानां क्रममुक्तीच्छूनां संन्यासिनामुचितगतिस्तत्त्वज्ञानं यस्मात्स तथेत्यर्थः । तथा प्रथिता पुराणप्रसिद्धा परहंसै राजहंसैरुचितगतिर्विमानारूढत्वेन योग्यगमनं यस्य स तथेति यावत् । तथा । निज इत्यादि । निजे स्वात्मरूपे । सत्ये त्रैकालिकाबाध्ये । धाम्नि स्वप्रकाशे तेजसि । अत एव । त्रिजगत्रैकालिकं द्वैतं तदतिक्रम्य वर्तत इति तथेति यावत् । तत्र । अभिरतः स्वमहिमप्रतिष्ठितत्वादित्याशयः । पक्षे जीवन्मुक्तत्वेन रममाण इत्यर्थः । पक्षान्तरे निजे स्वकीये । एतादृशे । त्रिजगदिति । त्रिलोक्यूर्ध्वस्थ इत्यर्थः । एतादृशे सत्ये सत्यारूपे । धाम्नि—

‘धाम देहे एहे रश्मौ स्थानजन्मप्रभेदयोः’

इति मेदिन्याः स्थान इत्यर्थः । अभिरतोऽभिविहरमाण इति यावत् । एतादृशोऽसौ प्रकृतः श्रीशंकराचार्यो ब्रह्मैवास्मिन्विषये नैव विशये नैव संदेहि । किंत्वस्मिन्प्रकृत आचार्ये । बृहद्वातोरर्थं केवलतयाऽद्वैततया । साक्षादव्यवधानेन । नतु परंपरया । अनुपचारितमगौणम् । कलये वेद्मोति योजना । पक्षे—

‘दर्शनादर्शने हित्वा स्वयं केवलरूपतः ।

यस्तिष्ठति स तु ब्रह्मन्ब्रह्म न ब्रह्मवित्स्वयम्’



मितं पादेनैव त्रिभुवनमिहैकेन महसा  
 विशुद्धं यत्सत्त्वं स्थितिजनिलयेष्वप्यनुगतम् ॥  
 दशाकारातीतं स्वमहिमनि निर्वेदरमणं  
 ततस्तं तद्विष्णोः परमपदमाख्याति निगमः ॥ १११ ॥

इति स्मृतेर्युक्तमेव तत्र तथा त्वमिति तत्त्वम् । पक्षान्तरे तु निरुक्तधात्वर्थस्य  
 गौणत्वं प्रसिद्धमेवेति व्यतिरेकोऽलंकारः । तदुक्तम् ।

‘व्यतिरेको विशेषश्चेदुपमानोपमेययोः ।

शैला इवोन्नताः सन्तः किंतु प्रकृतिकोमलाः’ इति ] ॥११०॥

एवं ‘तद्विष्णोः परमं पदम्’ इति निगमोऽपि निरुपचारेण श्रीशंकरे वर्तत  
 इत्याह । मितमिति ।

‘एतावानस्य महिमाऽतो ज्यायांश्च पूरुषः । पादोऽस्य सर्वा भूतानि’ ।

‘अथ यदतः परो दिवो ज्योतिर्दीप्यते विश्वतः पृष्ठेषु’

इत्यादिश्रुतेरेकेनैव महसा ज्योतीरूपेण यद्यस्य पादेनेह त्रिभुवनं मितं मापितं  
 विष्णोस्तु पादद्वयेन त्रिभुवनं मापितं तथा यस्य सत्त्वमबाधितस्वरूपं स्थित्युत्पत्तिलये-  
 ष्वप्यनुस्यूतं विष्णोस्तु सत्त्वं सत्त्वगुणस्थितावेवानुगतम् । सत्त्वं विशिनष्टि ।  
 दशाकारातीतमवस्थाकाराभ्यां विनिर्मुक्तं विष्णोस्तु तद्दशभिराकारैर्मत्स्यादिभिरतीतं  
 न भवति ततस्तस्मात्स्वमहिम्नि विवेदेन वैराग्येण सम्यग्बोधेन वा रमणं यस्य तं  
 श्रीशंकरं वैकुण्ठे लक्ष्म्या ऋडतो विष्णोः सकाशात्परमं विष्णुसंबन्धि वा परमं  
 पदमित्यर्थक उक्तनिगमो निरुपचारेणाऽऽख्याति वक्तव्यार्थः ॥ १११ ॥ [ अथ  
 क्रमप्राप्तं विष्णोः सकाशादपि श्रीशंकराचार्यस्य व्यतिरेकं व्यनक्ति । मितमिति ।  
 इह प्रपञ्चे शास्त्रे वा यस्येति शेषः । महसा स्वप्रकाशज्योतीरूपेण । एकेन नतु  
 द्वाभ्याम् । एतादृशेन पादेनैव

‘पादोऽस्य विश्वा भूतानि त्रिपादस्यामृतं दिवि’

इति श्रुतेः शिवमद्वैतं चतुर्थं मन्यन्त इत्यादौ वास्तविकचतुर्थत्वाभावेऽपि विश्वाद्यपे-  
 क्षया चतुर्थत्ववत्कल्पितैकदेशापेक्षया तुरीयांशेनैवेत्यर्थः । ‘पादा रश्म्यङ्घ्रितुर्याशाः’  
 इत्यमरः । नतु चरणेन । निरवयवत्वात् । एतेन तत्र भूमत्वं ध्वन्यते । ‘विवृतं चैवमेव  
 ज्योतिश्चरणाभिधानात्’ इत्यधिकरणे भाष्ये । त्रिभुवनं त्रैकालिकं दृश्यमपीत्यर्थः । नतु  
 त्रैलोक्यम् । मितं परिमितमिति यावत् । यथोपरधरण्यवच्छिन्नसूर्यालोकैकदेशपरिमितमेव  
 मृगजलं तद्वदविद्यावच्छिन्नचैतन्यैकदेशपरिमितमेव निखिलमपि द्वैतजालमस्तीत्याकू-



न भूतेष्वसङ्गः कचन न गवा वा विहरणं  
 न भूत्या संसर्गो न परिचितिता भोगिभिरपि ॥  
 तदप्याम्नायान्तस्त्रिपुरदहनात्केवलदृशा  
 तुरीयं निर्वर्द्धं शिवमतितरां वर्णयति तम् ॥ १२ ॥

तम् । विष्णुना तु द्वाभ्यां चरणाभ्यां मायिकाभ्यामपि वार्तमानिकब्रह्माण्डात्मकमेव  
 त्रैलोक्यं व्याप्य परिमितमिति तस्मात्प्रकृते पूर्वोक्तरीत्या निर्गुणब्रह्मरूप आचार्ये  
 व्यतिरेकः स्फुट एवेति भावः । एवमेवाग्रेऽपि ज्ञेयम् । अत एव । विशुद्धं मायागुण-  
 त्वानापन्नम् । नतु तद्गुणीभूतम् । एतादृशम् । यत्सत्त्वं यस्य परब्रह्मस्वरूपस्य  
 श्रीशंकरभगवत्पादस्य यत्सत्त्वमबाधितं स्वरूपम् । स्थितीति । पाठक्रमादर्थक्रमो  
 बलीयानिति न्यायेन जन्यजगज्जन्मस्थितिभङ्गेष्वपीत्यर्थः । नतु केवलस्थितावेव गुण-  
 रूपसत्त्ववत् । अनुगतमधिष्ठानत्वेन रज्ज्वादिवद्भुजगादिभ्रमेष्वनुस्यूतमिति यावत् ।  
 नतु परिणतत्वेनानुवृत्तमिति ततोऽस्य व्यतिरेकः । तथात्वादेव तमाचार्यं वेदो विष्णो-  
 रपि वास्तविकस्वरूपत्वेनैव वर्णयतीत्याह दशेत्याद्युत्तरार्धेन । अवस्थाव्यक्तिभ्यां विनि-  
 र्मुक्तम् । नतु बाल्याद्यवस्थापन्नमत्स्यादिदशसंख्याकाकारधरमित्यर्थः । अत एव ।  
 निजेति । निजमहिमनि स्वभूमस्वरूप एव निर्वेदेन यावद्दृश्यतिरस्कारेण रमणं जीव-  
 न्मुक्त्यवस्थायाम् 'आत्मरतिरात्मक्रीड आत्ममिथुन आत्मानन्दः स स्वराड्भवाति' इति  
 श्रुतेः क्रीडनं यस्येत्यर्थः । नतु वैकुण्ठादिषु लक्ष्म्यादिभिः सहानुरागेण क्रीडनमिति रह-  
 स्यम् । यत एतादृशम् । ततो हेतोः । तं श्रीशंकरभगवत्पादम् । निगमो वेदः । तज्ज-  
 गदाधिष्ठानत्वेन सर्वद्वैतबाधावधित्वेन श्रुत्यादि च प्रसिद्धम् । एतादृशम् । विष्णोः  
 श्रीरमणस्य । परमपदं पद्यते प्राप्यत इति\* पदं विष्णुसंबन्धि सर्वोत्कटं मुमुक्षुप्राप्यं  
 स्थानमद्वैतब्रह्मारूपं तत्स्वरूपमेवेत्यर्थः । एतादृशमाख्याति कथयतीत्यन्वयः । तथा च  
 श्रुतिः ' तद्विष्णोः परमं पदं सदा पश्यन्ति सूरयः ' इति । अलंकारोऽत्र पूर्वोक्त  
 एव । काव्यलिङ्गमपि ] ॥ १११ ॥

तथा शिवपदप्रवृत्तिमपि तस्मिन्दर्शयति । नेति । प्रसिद्धशिवस्य भूतप्रेतादिष्वास-  
 मन्तात्सङ्गोऽस्य तु कचन कस्मिंश्चिद्देशे काले वा भूतेषु प्राणिष्वाकाशादिषु वा सङ्ग  
 आसक्तिर्नास्ति प्रसिद्धशिवस्य गवा वृषेण विहरणमस्य तु कापि गवेन्द्रियेण विहरणं  
 नास्ति तस्य भूत्या भस्मना संसर्गः संबन्धः प्रसिद्धोऽस्य तु भूतैश्वर्येण संसर्गो नास्ति  
 तस्य भोगिभिः सर्पैः परिचितिता प्रसिद्धाऽस्य तु विषयसंभोगवाद्भिः परिचयो नास्ति  
 यद्यप्येवं वैलक्षण्यं तथाऽपि शिवं शान्तमद्वैतं चतुर्थं मन्यन्त इति वेदान्तः केवलस्य  
 विशुद्धस्य ब्रह्मणो दर्शनेन परमार्थदृष्ट्या वा त्रयाणां स्थूलसूक्ष्मकारणारूपानां पुराणैः



न धर्मः सौवर्णो न पुरुषफलेषु प्रवणता  
 न चैवाहोरात्रस्फुरदरियुतः पार्थिवरथः ॥  
 असाहाय्येनैवं सति विततपुर्यष्टकजये  
 कथं तं न ब्रूयान्निममनिकुरम्बं परशिवम् ॥ ११३ ॥

दहनान्निर्द्वंद्वं सुखदुःखादिद्वंद्वशून्यं चतुर्थसंज्ञं शिवं सम्यक्त्वं शंकरं वर्णयतीत्यर्थः ।  
 ॥ १२ ॥ [ एवं रुद्राद्व्यतिरेकमपि तत्र व्यनक्ति । तदप्येवमपि । त्रिपुरदहना-  
 स्पुरत्रये 'क्रीडति यस्तु जीवः' इति श्रुतेः स्थूलसूक्ष्मकारणारूपजाग्रदाद्यवस्थानुभूतदे-  
 हादिनगराणां यदहनं—

‘ज्ञानाग्निः सर्वकर्माणि भस्मसात्कुरुते तथा’

इति स्मृतेस्त्वस्वसाक्षात्कारेण मिथ्यात्वनिश्चयरूपदाहादिति यावत् । पक्षे तृतीय-  
 नेत्राग्निमात्रेण त्रिपुरासुरदाहो न कृतः किंतु सामग्र्यन्तरेणापीत्यनुपदमेव वक्ष्यते ।  
 तं श्रीभगवत्पादाचार्यम् । निर्द्वन्द्वं द्वैतशून्यम् । तुरीयं विश्वतैजसाद्यपेक्षया चतुर्थम् ।  
 अतिवरां शिवं परशिवं वर्णयति कथयतीतिसंबन्धः । व्यतिरेक एवालंकारः ॥ ११२ ॥

यः प्रसिद्धः शिवो धनुरादिसहस्रतस्त्रिपुरं विजितवांस्तं यदि निगमसमूहः प्रति-  
 पादयति तर्हि सहायं विनैव पुर्यष्टकविजयकर्तारं श्रीशंकरं कथं न ब्रूयादित्याह ।  
 नेति । प्रसिद्धशिवस्य तु सौवर्णः सुवर्णगिरिमयो धर्मो धनुः ।

‘धर्मोऽस्त्री पुण्य आचारे ना धनुर्यमसोमयोः’

इति मेदिनी । अस्य तु ब्राह्मणादिशोभनवर्णसंबन्धिवर्णो नास्ति तस्य तु पुरुषो  
 विष्णुः स एव फलं फलकं यस्यैतादृश इषुर्बाणस्तत्प्रवणता तदासक्तताऽस्य तु  
 पुरुषाणां फलेष्वैहिकामुष्मिकेषु प्रवणता नास्ति तस्य त्वहोरात्रे स्फुरतावरी चन्द्रसूर्यौ  
 ताभ्यां चक्ररूपेण स्थिताभ्यां युक्तः पृथिवीमयो रथोऽस्य त्वहोरात्रं स्फुरन्तोऽहं-  
 कारादिलक्षणा अरयस्त्वैर्युतः पार्थिवो देहलक्षणो रथो न चैवास्ति तथाचैवंप्रकारेण  
 सहायवर्जितेन येन विस्तृतं यत्पुर्यष्टकं तस्य प्राणपञ्चककर्मेन्द्रियपञ्चकज्ञानेन्द्रियपञ्च-  
 कान्तःकरणचतुष्टयाविद्याकामकर्मवासनालक्षणस्य जये सति तं श्रीशंकरारूपं परशिवं  
 वेदसमुदायः कथं न प्रतिपादयेदित्यर्थः ॥ ११३ ॥ [ ननु का वा रुद्रस्यापरसामग्री  
 त्रिपुरदहन इत्याशङ्क्य तां व्यक्तीकुर्वस्ततो व्यतिरेकं प्रकृते व्यनक्ति । नेति । धर्मः  
 संध्यावन्दनाग्निहोत्रादिरूपः पुण्यापूर्वनिचयो न । तथा चाऽऽम्नायते 'न पुण्यपापे  
 मम नास्ति नाशः' इति ] [ पुरुषेति । जीवोपभोग्यसुखदुःखलक्षणफलेष्वित्यर्थः ।  
 प्रवणताऽनुकूलताऽपि न 'न सुखं न मानावमानौ' इति परमहंसोपनिषच्छ्रुतेः । पार्थिवेति ॥

‘आत्मानं रथिनं विद्धि शरीरं रथमेव तु’



दुःखासारदुरन्तदुष्कृतघनां दुःसंसृतिप्रावृषं  
 दुर्वारामिह दारुणां परिहरन्दूरादुदाराशयः ॥  
 उच्चण्डप्रतिपक्षपण्डितयशोनालीकनालाङ्कुर-  
 ग्रासो हंसकुलावतंसपदभाक्सन्मानसे क्रीडति ॥ ११४ ॥

इति श्रुतेः पृथ्वाविकारप्रधानीभूतदेहरथोऽपीति यावत् । ‘न जन्मदेहेन्द्रियबुद्धि-  
 रस्ति’ इति श्रुतेः । रूपकविशेषोऽलंकारः ] ॥ १३ ॥

अथ तस्य परमहंसत्वं बहुधा वर्णयति । दुःखान्येवाऽऽसारो वेगवृष्टिर्यस्यां दुर-  
 न्तानि दुष्कृतानि पापान्येव मेघा यस्यां दुःखासारा चासौ दुरन्तदुष्कृतघना च  
 तामिह लोके दुर्वारां दारुणां दुःसंसृतिलक्षणां प्रावृषं वर्षतुं दूरादेव परिहरन्परित्यज  
 न्हंसकुलाशिरोभूषणपदभाक्सतां हृदि मानससरोवस्थानीये क्रीडतीति संबन्धः । शुद्धे  
 स्वहृदीति वा तं विशिनष्टि । उदाराशयः पुनश्चोच्चण्डा ये प्रतिपक्षपण्डितास्तेषां यश  
 एव नालीकस्याब्जखण्डस्य नालानां दण्डानामङ्कुरो ग्रासो यस्य सः ।

‘नालीकः शरशल्याज्ञेष्वब्जखण्डे नपुंसकम् ।

नालो नालं पद्मदण्डे’

इति मेदिनी । शार्दूलविक्रीतं वृत्तम् ॥ ११४ ॥ [ दुःसंसृतीति । दुष्टा येयं  
 संसृतिर्जीवन्मुक्तानामप्रारब्धपरिसमाप्तिभासमानद्वैतसंतातिविलक्षणाज्ञानकालिकजन्ममर-  
 णादिप्रपञ्चपरंपरा सैव प्रावृष्टतामिति यावत् । अत एव । दुर्वारां ज्ञानं विनाऽ-  
 निरस्याम् । अत एव दारुणां भयंकराम् । दूरादेव परिहरन्परित्यजन्सन्नित्यर्थः ।  
 हंसाः प्रावृषि मानससरोवरं प्रति गच्छन्तीति कुवलयानन्दे—

‘यत्त्वन्नेत्रसमानकान्तिसलिले मग्नं तदिन्दीवरं

मेघैरन्तरितः प्रिये तव मुखच्छायानुकारी शशी ।

येऽपि त्वद्गमनानुसारिगतयस्ते राजहंसा गता

स्त्वत्सादृश्यविनोदमात्रमपि मे दैवेन न क्षम्यते’

इति कविसमये प्रसिद्धमेव । उदारेति । उदारः शरणागतबुभुत्सुभ्यो ब्रह्मवि-  
 द्याप्रदानवदान्य आशयोऽन्तः करणयस्य स तथा श्रीशंकराचार्य इत्यर्थः । रूपक-  
 मलंकारः ] ॥ ११४ ॥



क्षीरं ब्रह्म जगच्च नीरमुभयं तद्योगमभ्यागतं  
 दुर्भेदं त्वितरेतरं चिरतरं सम्यग्विभक्तीकृतम् ॥  
 येनाशेषविशेषदोषलहरीमासेदुषीं शेमुषीं  
 सोऽयं शीलवतां पुनाति परमो हंसो द्विजात्यग्रणीः ॥ ११५ ॥  
 नीरक्षीरनयेन तथ्यवितथे संपिण्डिते पण्डितै-  
 र्दुर्बोधे सकलैर्विवेचयति यः श्रीशंकराख्यो मुनिः ॥  
 हंसोऽयं परमोऽस्तु ये पुनरिहाशक्ताः समस्ताः स्थिता  
 जृम्भान्निम्बफलाशनैकरसिकान्काकानमून्मन्महे ॥ ११६ ॥

क्षीरनीरयोर्ब्रह्मजगतोर्विवेचकत्वादप्ययं परमहंस इत्याह । क्षीरं दुग्धं परमानन्द-  
 धनं ब्रह्म जगत्पुनर्नीरमानन्दवर्जितं दुःखात्मकं तदुभयं योगं परस्परतादात्म्यं प्राप्तं  
 पुनश्चेतरेतरं भेत्तुं विलक्षणीकर्तुं दुर्वटं येन सम्यग्विभक्तीकृतं सोऽयं द्विजातीनां  
 द्विजानामग्रणीः परमहंसः श्रीशंकरोऽशेषा ये विशेषेण दोषा उत्कृष्टदोषा रागद्वेषादय-  
 स्तेषांलहरीमासेदुषीमासमन्वात्सेवितवतीं शेमुषीं शीलवतां बुद्धिं पुनाति पक्षे द्विजा-  
 तयः पक्षिणः ॥ ११५ ॥ [ आसेदुषीमासमन्वात्सेवितवतीम् । एवाहशीम् । शीलवताम् ।

‘अपि चेत्स दुराचारो भजते मामनन्यभाक्’

इत्यादिस्मरणात्मुशीलानां पुंसाम् । शेमुषीं बुद्धिम् । ‘धीः प्रज्ञा शेमुषी मतिः’  
 इत्यमरः । रूपकादिरलंकारः ] ॥ ११५ ॥

श्रीशंकरस्य परमहंसत्वं प्रकारान्तरेण प्रतिपादयति । नीरक्षीरनयेन जलदुग्धे यथा  
 संमिश्रिते तद्वीत्या तथ्यं ब्रह्म वितथं मिथ्याभूतज्ञानादि ते सम्यक्पिण्डिते तादात्म्यं  
 प्राप्ते समस्तैः पण्डितैरितरपक्षिस्थानीयैरिदं तथ्यमिदं वितथमिति बोद्धुं बोधयितुं च  
 दुर्घटे यः श्रीशंकराख्यो मुनिर्विवेचयति विविच्य स्थापयति सोऽयं विवेचकत्वात्परमो  
 हंसोऽस्तु ये पुनरिह विवेचनेऽशक्ताः सर्वे स्थितास्ताञ्जृम्भाच्छ्लेष्मजनितरोगविशेष-  
 स्थानीयरागादेर्हेतोर्निम्बफलस्थानीयविषयसंभोगैकरसिकास्तानमून्काकान्मन्महे जानीमः  
 ॥ ११६ ॥ [ नीरेति । नीरक्षीरदृष्टान्तेन । तथ्येति । तथ्यं ब्रह्मवितथं मिथ्या-  
 भूतमविद्यादिदृश्यम् । संपिण्डितेऽन्योन्याध्यासेनैकीभूते । जृम्भात् ‘जृम्भस्तु त्रिषु जृम्भ-  
 णम्’ इत्याभिधानान्मुखविकासादनन्तरमित्यर्थः । निम्बेति । निम्बफलसदृशमतुलविकं  
 यद्विषयसुखं तस्य यदशनमास्वादनं तन्मात्ररसिकाञ्जृम्भाऽऽरभ्यापि विषयसुखैकल-  
 म्पटानित्यर्थः । डिण्डिमकारस्तु जृम्भाच्छ्लेष्मजनितरोगविशेषस्थानीयं रागादेर्हेतो-  
 रिति व्याचष्टे ] ॥ ११६ ॥



दृष्टिं यः प्रगुणीकरोति तमसा बाह्येन मन्दीकृतां  
 नालीकप्रियतां प्रयाति भजते मित्रत्वमव्याहतम् ॥  
 विश्वस्योपकृतेर्विलुम्पति सुहृदश्चक्रस्य चार्ते घनां  
 हंसः सोऽयमभिव्यनक्ति महतां जिज्ञास्यमर्थं मुहुः ॥ १७ ॥  
 हंसभावमधिगत्य सुधीन्द्रे  
 तं समर्चति च संसृतिमुक्तये ॥  
 संचचाल कथयन्निव मेघ-  
 श्रञ्जलाचपलतां विषयेषु ॥ १८ ॥

प्रकारान्तरेणापि हंसत्वमाह । दृष्टिमिति । हंसः सूर्यो बाह्येन तमसा मन्दीकृतां दृष्टिं प्रगुणीकरोति प्रकृष्टां तमोनिवारणेनापावृतां करोत्ययं त्वबाह्येनान्तरेणाऽऽत्मनो बाह्येन वाऽज्ञानलक्षणेन तमसा मन्दीकृततामात्मदृष्टिं प्रगुणीकरोति प्रकृष्टगुणयुक्तां यथाभूतात्मदर्शनयोग्यां करोति स तु कमलप्रियतां प्रयात्ययं त्वलीकभूतविषयादि-प्रियतां न प्रयाति स उपकाराय जगतो मित्रत्वमव्याहतं भजते तथाऽयमप्युपकाराय सर्वस्याव्याहतं मित्रत्वं भजते स सुहृदश्चक्रस्य चक्रवाकस्य घनीभूतां रात्रिप्रयुक्तां प्रियाविरहप्रजनितां पीडां विलुम्पति नाशयति तथाऽयमपि सुहृदां समूहस्य घनीभूतां संसृतिलक्षणामार्ते विलुम्पति स ज्ञातुमिष्टं घटपटादिरूपमर्थं मुहुरभिव्यनक्ति प्रकाशयति तथा सोऽयमपि महतां विशुद्धचेतसां मुमुक्षूणां जिज्ञास्यं परमार्थभूतं ब्रह्मैक्यलक्षणमर्थं मुहुरभिव्यनक्ति ॥ १७ ॥ [ नालीकेति । नालीकप्रियतां मिथ्याभूतविषय-प्रियत्वं प्रयातीत्यर्थः । यद्वा नालीकस्तुच्छो नालीकः सत्यः स चासौ प्रियः 'तदेतत्प्रेयः पुत्रात्प्रेयो विज्ञात्प्रेयोऽन्यस्मात्सर्वस्मादन्तरतरं यदयमात्मा' इति श्रुतेर्निरुपचरित-प्रतीतिविषय आत्मा तत्त्वमित्यर्थः । पक्षे—

‘नालीकः शरशलयाज्ञेष्वब्जखण्डे नपुंसकम्’

इति मेदिन्याः पञ्चपूगप्रियत्वमिति यावत् । श्लेषोऽलंकारः ] ॥ ११७ ॥

सुधीन्द्रे श्रीशंकरे हंसभावं यतित्वमधिगत्य संसृतिमुक्त्यर्थं तं हंसं परमात्मानं सम-र्चति सति विषयेषु विद्युद्वच्चपलतां कथयन्निव मेघः संचचाल । स्वागता वृत्तम् ॥ १८ ॥ [ एवं श्रीशंकराचार्यमुपवर्ण्य तदा संप्राप्तं प्रावृट्कालमप्यभिवर्णयति । सुधीन्द्रे सुधियः शुद्धबुद्ध्यो बुभुत्सव इन्द्राः 'तमिदन्द्रं सन्तमिन्द्र इत्याचक्षते' इत्यैतरेयश्रुतेः परब्रह्म-रूपा यस्मात्सकाशात्स तथा तस्मिन्नद्वैतविद्याप्रतिष्ठापके श्रीमच्छंकरभगवत्पाद इत्यर्थः । हंसेति ] [ तं—



एष नः स्पृशति निष्ठुरपादै-  
 स्तत्तु तिष्ठतु वितीर्णमवन्यै ॥  
 अस्मदीयमपि पुष्पमनैषी-  
 दित्यरोधि नलिनीपतिरब्दैः ॥ १९ ॥  
 वारिवाहनिवहे क्षणलक्ष्य-  
 श्रीररोचत किलाचिररोधिः ॥  
 अन्तरङ्गगतबोधकलेव  
 व्यापृतस्य विदुषो विषयेषु ॥ २० ॥

‘ हंसः स्यान्मानसौकसि । निर्लोमनृपविष्ण्वर्कपरमात्मानि मत्सरे ’ इति मेदिन्याः परमात्मानमित्यर्थः । समर्चयति संप्रज्ञातादिसमाधिना पूजयति सतीत्यर्थः । विषयेषु शब्दादिषु । चञ्चलेति ।

‘तडित्सौदामनी विद्युच्चञ्चला चपला अपि’

इत्यमराद्विद्युद्वत्क्षणमात्रविनश्वरत्वमिति यावत् । कथयन्निव संचचाल सम्यक्पा-  
 दुरभूदित्यन्वयः । उत्प्रेक्षालंकारः ] ॥ ११८ ॥

मेघकर्तृकादित्यरोधनस्य हेतुमुत्प्रेक्षते । एष सूर्यो नोऽस्मान्मेघान्निष्ठुरपादैः परुष-  
 किरणैः स्पृशति तत्स्पर्शनं तु तिष्ठतु परंतु भूम्यै वितीर्णं दत्तमस्मदीयपुष्पं मेघपुष्प-  
 मभ्राम्बव्यनैषीदपनीतवानिति विचार्य कमलिनीपतिरब्दैररोधि । कमलिनीपतिरित्य-  
 नेनास्मद्भार्यादुःखदातृरविरोधनेन तद्भार्यायाः कमलिन्या दुःखं प्रदेयमिति ध्वनितम् ।  
 स्वागता वृत्तम् ॥ १९ ॥ [ एष सूर्यः । निष्ठुरेति । उष्णरश्मिभिः । पक्षे दुःसहच-  
 रणैः । स्पृशति यत् । तत्तु तिष्ठतु । तत्क्षान्तमेवास्माभिरित्यर्थः । तथाऽपि । अवन्यै  
 वसुमत्यै पत्न्यै । वितीर्णं दत्तम् ] [ अस्मदीयमपि न त्वेतदीयम् । एतादृशं पुष्पं ‘मेघ-  
 पुष्पं घनरसः’ इत्यमराज्जलमित्यर्थः । पक्षे विलासकुसुमम् । अनैषीच्छोषणतो नीतवा-  
 निति हेतोः । अब्दैर्जलदैः ] [ अत्र नलिनीपतिपदेनानेनास्मत्पत्न्याः पृथ्व्या अस्मद्-  
 त्तपुष्पहरणेन दुःखमुत्पादितं ततोऽस्माभिरप्येतदाच्छादनेनैतत्पत्न्याः पद्मिन्या अपि  
 प्रत्येकं दुःखमुत्पाद्यत इति द्योत्यते । अप्रस्तुतप्रशंसालंकारः ] ॥ ११९ ॥

किंच मेघनिचये क्षणमात्रं लक्ष्या श्रीर्यस्याः साऽचिररोचिः क्षणप्रभा विद्युदरो-  
 चत यथा विषयेषु व्यापृतस्य विदुषोऽन्तःकरणगता ज्ञानकला शोभते तद्वत् ॥२०॥  
 [ विषयेष्विष्टशब्दादिषु व्यापृतस्य विदुषः पण्डितस्य । अन्तरङ्गेति । अन्तःकरण-  
 गतज्ञानकलेवेत्यर्थः । सा यथा स्वोदयकाले कचित्कचिन्निमेषमात्रमेव शोभते न तूत्तर-



किंनु विष्णुपदसंश्रयतोऽब्दा  
 ब्रह्मतामुपदिशन्ति सुहृद्भ्यः ॥  
 यन्निशम्य निखिलाः स्वनमेषां  
 बिभ्रति स्म किल निर्भरमोदान् ॥ २१ ॥  
 देवराजमपि मां न यजन्ति  
 ज्ञानगर्वभरिता यतयोऽमी ॥  
 इत्यमर्षवशगेन पयोद-  
 स्यन्दनेन धनुराविरकारि ॥ २२ ॥  
 आववुः कुटजकन्दलबाणा-  
 स्फीतरेणुकलिता वनवात्याः ॥  
 सत्त्वमध्यमतमोगुणमिश्रा  
 मायिका इव जगत्सु विलासाः ॥ २३ ॥

क्षणे तथा मेघवृन्दे विद्युदपि स्वोदयकाले क्षणमात्रमेव कचिदशोभतेति भावः । उप-  
 मालंकारः ] ॥ १२० ॥

मेघा विष्णुपदसंश्रयात्सुहृद्भ्यः किं ब्रह्मतामुपदिशन्ति । नुर्वितर्के । यद्यस्मादेषाम-  
 ष्ढानां स्वनं नादं श्रुत्वा निखिलाः सर्वे निर्भरमोदान्बिभ्रति स्म किलेति प्रसिद्धम् ॥ २१ ॥  
 [ विष्ण्वति । आकाशाश्रयणात् । 'वियद्विष्णुपदम्' इत्यमरः । पक्षे विष्णोः पदं पारमा-  
 र्थिकमेवाद्वैतचिन्मात्ररूपम् । तथा चाऽऽहुः श्रीमत्सर्वज्ञात्ममुनीश्वरचरणाः संक्षेप-  
 शारीरकारम्भ एव ।

‘अनृतजडविरोधिरूपमन्त-  
 त्रयमलबन्धनदुःखिताविरुद्धम् ।  
 अतिनिकटमाविक्रियं मुरारेः  
 परमपदं प्रणयादभिष्टवीमि’

इति । उत्प्रेक्षालंकारः ] ॥ २१ ॥

ज्ञानगर्वेण भरिता अतिशयिता अमी यतयो देवराजमपि मां न यजन्तीत्यमर्षव-  
 शगेन पयोदो जलद एव स्यन्दनो रथो यस्य तेन देवराजेनेदं धनुराविष्कृतम् ॥ २२ ॥  
 [ धनुर्मेघाद्यवच्छेदेन दृश्यमानं कार्मुकम् । गम्योत्प्रेक्षालंकारः ] ॥ १२२ ॥

‘कुटजो गिरिमलिका’  
 ‘कुटजः शक्रो वत्सको गिरिमलिका इत्यमरः’



बभ्रमुस्तिमिरसच्छविगात्रा-  
 श्वित्रकार्मुकभृतः स्वरघोषाः ॥  
 ध्यानयज्ञमथनाय यतीनां  
 विद्युदुज्ज्वलदृशो घनदैत्याः ॥ २४ ॥  
 उत्ससर्जुरसकृज्जलधारा  
 वारिदा गगनधाम पिधाय ॥  
 शंकरो हृदयमात्मनि कृत्वा  
 संजहार सकलेन्द्रियवृत्तीः ॥ २५ ॥

कन्दलं नवाङ्कुरः—

‘कन्दलं तु कपाले स्यादुपरागे नवाङ्कुरे’

इति विश्वप्रकाशः । बाणा नीलझिण्टी । ‘नीली झिण्टी द्वयोर्बाणा’ इत्यमरः ।  
 तथाच कुटजानां नवाङ्कुरैर्बाणानां विशालरेणुभिश्च कलिता व्याप्ता वनवात्या वनसं-  
 बन्धिवायुसमूहाः सत्त्वरजस्तमोगुणैर्मिश्रिता जगत्सु मायिका विलासाः परिणामा  
 इवाऽऽववुः प्रचलिताः ॥ २३ ॥ [ मध्यमं रजः । तदत्र वायुसमुदाये विमलत्वात्स-  
 त्वस्य कुटजादिरेणोस्तु रक्तासितवर्णत्वाद्रजस्तमसोश्च सादृश्यं बोध्यम् । उपमालं-  
 कारः ] ॥ २३ ॥

विमिरेण तमसा समाना छविः कान्तिर्यस्य तथाभूतं गात्रं शरीरं येषां ते चित्रा-  
 निन्द्रचापलक्षणान्कार्मुकान्वनूषि बिभ्रतीति तथा खरो निष्ठुरो गर्जनलक्षणो घोषो येषां ते  
 विद्युलक्षणान्युज्ज्वलानि दृशो नेत्राणि येषां ते मेघलक्षणा दैत्या यतीनां ध्यानलक्ष-  
 णस्य यज्ञस्य मथनाय बभ्रमुः ॥ २४ ॥ [ विद्युलक्षणभास्वरनेत्राः । पक्षे तद्वद्भास्वर-  
 नेत्रा इत्यर्थः । रूपकादिरलंकारः ] ॥ १२४ ॥

एवंभूता वारिदा आकाशवामाऽऽवृत्य जलधारा मुहुरुत्ससर्जुः सम्यक्वतत्यजुः ।  
 तस्मिन्काले श्रीशंकरः किं कृतवानित्यपेक्षायामाह । श्रीशंकरोऽन्तःकरणमात्मनि कृत्वा  
 समस्तेन्द्रियवृत्तीः सम्यगुपसंहृतवान् ॥ २५ ॥ [ गगनेति । आकाशगतं सूर्यादितेजः  
 पिधाय सञ्छाद्य जलधाराः । असकृद्भूयः । उत्ससर्जुरुत्कटं रचयामासुः सम्यक्व-  
 त्यजुरित्यर्थः । शंकर इत्यादिस्पष्टार्थम् ।

‘वार्षिकं संजहारेन्द्रो धनुर्जैत्रं रघुर्दधौ’

इत्यादिवद्विपरीततुल्ययोगितालंकार इति प्रतिभाति ॥ २५ ॥



शनैः सांत्वालापैः सनयमुपनीतोपनिषदां

चिरायत्तं त्यक्त्वा सहजमभिमानं दृढतरम् ।

तमेत्य प्रेयांसं सपदि परहंसं पुनरसा-

वधीरा संस्पृष्टं क्व नु सपदि तद्धील्यमगात् ॥ २६ ॥

एवं निरुद्धान्तःकरणादेस्तस्य बुद्धील्यमवापेत्याह । नयैर्व्याससूत्रैः सहितं यथा स्यात्तथोपनिषदां शनैः सांत्वालापैरव्यर्थमधुराभाषणैरुपनीता समीपं प्रापित्वा चिरकालमारभ्याऽऽत्तं स्वीकृतं सहजमनादिसिद्धं दृढतरमभिमानं त्यक्त्वा तत्क्षणमेव तं श्रुत्यादिप्रसिद्धं परप्रेमास्पदं परहंसं परमात्मानं प्राप्य पुनरसौ तस्य बुद्धिः संस्पृष्टमधीरा कचिदपि तत्क्षणमेव लयमगात् । यथा काचिन्मानिनी समीपस्थानां सखीनां युक्तिसहितं यथा भवेत्तथा सांत्वालापैरनुनयवाक्यैः कान्तसमीपं नीता चिरायाऽऽत्तं स्वाभाविकं दृढतरमभिमानं विहाय सपदि समुत्कृष्टं तं प्रेयांसं कान्तं प्राप्य पुनरसौ संस्पृष्टमधीरा कस्मिंश्चिदङ्गे सपदि लयमाप्नोति तथेत्यर्थः । अत्र प्रस्तुतवृत्तान्ते वर्ण्यमाने विशेषणसामान्यबलादप्रस्तुतवृत्तान्तस्यापि परिस्फुरणात्समासोक्तिरलंकारः ।

‘समासोक्तिः परिस्फूर्तिः प्रस्तुतेऽप्रस्तुतस्य चेत्’

इत्युक्तेः । शिखरिणी वृत्तम् ॥ २६ ॥ [ एवमुपक्रान्तं वर्षाकालवशाद्यर्तानां संचारादिव्यापारानौचित्यायातं श्रीमच्छंकराचार्यस्यासंप्रज्ञावसमाधिं संवर्णयति शनैरित्यादितिसृभिः शिखरिणीभिः । सनयं नयशब्दितव्याससूत्रोक्तयुक्तिसहितं यथा स्यात्तथेत्यर्थः । एतेनोपनिषद्वाक्येष्वसंभावनादिसंभावितसकलदोषावमोषः सूचितः । त्यक्त्वा मिथ्यात्वतुच्छत्वाभ्यामनादृत्येत्यर्थः । तमुपनिषदुपदिष्टम् । एतादृशम् । प्रेयांसम् । ‘तदेतत्प्रेयः पुत्रात्प्रेयो वित्तात्प्रेयोऽन्यस्मात्सर्वस्मादन्तरतरं यदयमात्मा’ इति श्रुतेः प्रत्यगेकरसत्वेन निरुपचरितप्रेमास्पदमिति यावत् ] [ पुनस्तदुत्तरम् । असावुक्तबुद्धिः । संस्पृष्टं वृत्तिव्याप्तिसंपादनेऽपि फलव्याप्त्यभावाभिप्रायक एव समित्युपसर्गः । अधीराऽसमर्था सतीति यावत् । क्व नु कचिदपि सत्त्वाकारपरिणतेति निर्वचनीयेऽन्तःकरणरूपस्वोपादान इत्यर्थः । लयमगालीनाऽभूदित्यन्वयः । अत्र तद्धीपदे सप्तमीबहुव्रीहौ श्लेषः । तत्पक्षे यथा । तस्मिन्वक्ष्यमाणे स्वप्रेयस्येव धीर्बुद्धिर्यस्याः सा तथा सीतादिमहापतिव्रतेत्यर्थः । सनयं सयुक्तिकं यथा स्यात्तथा । एतेनोपदेशेऽनादरणीयत्वं सखीषु च तच्चातुर्यविधुरत्वं व्युदस्तम् । उपेति । उप समीपे निक्षीदन्त्यखण्डमुपविशन्तीति तथा तासां स्वरहःसहचरीणामित्यर्थः । शनैर्मन्दं मन्दम् । सान्त्वालापैरव्यर्थमधुरभूरिभाषणैरिति यावत् [ चिरेति । दीर्घकालावलम्बितमपि । एतादृशं सहजं यौवनारम्भेण सहैव रूपादिगर्वत्वेनाऽऽविर्भूतमित्यर्थः । एतादृशमत एव । दृढतरं विनोक्तोपदेशं प्रशमनार्हः । एतादृशमभिमानं रूपादिजन्य-



न सूर्यो नैवेन्दुः स्फुरति न च ताराततिरियं  
 कुतो विद्युल्लेखा कियदिह कृशानोर्विलसितम् ॥  
 न विन्नो रोदस्यौ न च समयमस्मिन्नजलदे  
 चिदाकाशे सान्द्रस्वसुखरसवर्ष्मण्यविरतम् ॥ २७ ॥

स्वोत्कर्षप्रयुक्तकान्तन्यूनत्वसंपादनमिति यावत् । तदुक्तं मदीये साहित्यसारे ।

‘रूपादिना निजोत्कर्षाद्गर्वोऽन्यस्यावहेलनम् ।

मत्सौन्दर्यानुसंधानान्न ते गोवर्धन व्यथा’

इति । ‘गर्वोऽभिमानोऽहंकारः’ इत्यमरः । त्यक्त्वा तं पूर्वपरिचितम् । अत एव ।  
 प्रेयांसम् । स्वानन्यप्रीतिविषयीभूतमित्यर्थः । एतादृशम् । परेति । परः सर्वोत्कट-  
 श्वासौ हंसः पूर्वोक्तमेदिन्याः श्रीरामादिलक्षणो नृपश्चेति तथा तं निरुक्तरूपं स्वकान्त-  
 मिति यावत् । एतय प्राप्य पुनस्तदूर्ध्वमसौ निरुक्तमीतादिमानवती । संस्पृष्टं लज्जा-  
 तिशयात्स्वयमेव गाढमालिङ्गितुमित्यर्थः । अधीरा सती सपदि तत्कालम् । लयमगा-  
 दन्तःपुरकोणादौ लीलया निलीनाऽऽसीदिति संबन्धः । एतेन नायिकायां चातुर्या-  
 तिशयो व्यज्यते । तद्धीपदे निरुक्तसमासानाश्रयणे तु डिण्डिमादृता समासोक्तिरवा-  
 लंकृतिः । तदुक्तम् ।

‘समासोक्तिः परिस्फूर्तिः प्रस्तुतेऽप्रस्तुतस्य चेत् ।

अयमैन्द्रीमुखं पश्य रक्तश्चुम्बति चन्द्रमाः’

इति ] ॥ १२६ ॥

यत्र सूर्यादीनामपि स्फुरणं न संभवति तत्र बुद्धिस्फुरणस्य का प्रत्याशेत्याशये-  
 नाऽऽह । नेति । कृशानुरग्नी रोदस्यौ द्यावाभूम्यौ । अविरतं सततं घनीभूतस्वसुखर-  
 सविग्रहे चिदाकाशे सूर्यादयो न स्फुरन्तीत्यर्थः । तथाच श्रुतिः ।

‘न यत्र सूर्यो भाति न चन्द्रतारकं नेमा विद्युतो भान्ति कुतोऽयमाग्निः’

इत्याद्या ॥ २७ ॥ [ ‘अस्मिन्यत्साक्षादपरोक्षाद्ब्रह्म ’ इति श्रुतेरात्मत्वस्वप्रका-  
 शत्वाभ्यां नित्यापरोक्ष इति यावत् । एतादृशोऽजलदे डलयोः सावर्ण्याज्जडं दृश्यं  
 ददात्येतादृशं यन्मूलाज्ञानं तद्धीन इत्यर्थः । ईदृशे चिदाकाशे । केवलं सूर्याद्येव  
 न स्फुरतीति न किंतु वयं द्यावापृथिव्यौ तथा समयशब्दितं कालमपि निमेषा-  
 दिलक्षणं न विद्म इति योजना । काव्यार्थापत्तिरलंकारः ।

‘कैमुत्येनार्यसंपत्तिः काव्यार्थापत्तिरिष्यते ।

स जितस्त्वन्मुखेनेन्दुः का वार्ता सरसोरुहाम्’

इति वचनात् ] ॥ २७ ॥



किमादेयं हेयं किमिति सहजानन्दजलधा-  
 वतिस्वच्छे तुच्छीकृतसकलमाये परशिवे ॥  
 तदेतस्मिन्नेव स्वमहिमनि विस्मापनपदे  
 स्वतः सत्ये नित्ये रहसि परमे सोऽकृत कृती ॥ २८ ॥  
 प्राप विष्णुपदभागपि मेघः  
 प्रावृडागमनतो मलिनत्वम् ॥  
 विद्युदुज्ज्वलरुचानुसृतश्च  
 कोऽध्यवन्त्यपि भजेन्न विरागम् ॥ १२९ ॥

किंच सहजानन्दसमुद्रेऽतिस्वच्छेऽत एव तुच्छीकृता सकला सकार्या माया यस्मि-  
 न्पुनश्च स्वमहिमनि विस्मापनपदे स्वतः सत्ये नतु कार्यापेक्षया मृदादिवत्सत्ये परमे  
 रहस्यत्यन्तगुह्ये तदेतस्मिन्नेव प्रत्यगभिन्ने परशिवे स कृती श्रीशंकरः किमादेयं हेयं च  
 किमिति नित्यमकृतैवमनुसंधानं सदैव कृतवान् ॥ २८ ॥ [ किमादेयमिति । स  
 श्रीशंकराचार्यः कृती । स हजेति । अत एव । अतीति । अत एव । तुच्छीकृ-  
 तेति । अत एव । परेति । अत एव । स्वेति । स्वप्रभे । अत एव । विस्मापनेति ।  
 आश्चर्यस्थाने । अत एव । स्वत इति । अत एव । नित्ये । एतादृशे । एतस्मिन्ना-  
 त्मत्वादपरोक्षे । परमे रहसि द्वैतशून्यत्वान्निरुपमनिर्जने स्थाने । इहेदानीं किं तद्धेयं  
 किंवाऽऽदेयमित्येवाकृत व्युत्थानेऽनुसंदध इत्यन्वयः ] ॥ २८ ॥

पुनर्वर्षर्तुं वर्णयति । विष्णुपदभागपि विद्युदुज्ज्वलकान्त्याऽनुसृतश्च मेघः प्रावृडा-  
 गमनतो मलिनत्वं प्रापातोऽध्यवन्त्यपि भूमावपि विरागं को न भजेदपि तु सर्वोऽपि  
 वैराग्यमाप्नुयादेव । स्वागता वृत्तम् ॥ २९ ॥ [ मेघो विष्णुपदभागपि 'वियद्विष्णुपदम्'  
 इत्यमरादाकाशभागपि । पक्षे विष्णुचरणभजनशीलोऽपीत्यर्थः । प्रावृडिति । पक्षे प्रक-  
 षेणाऽऽसमन्तात्कामसुखं वर्षतीति तथा यावत्स्त्रीगुणविशिष्टरमणीकर्तृकस्वसमीपागमने-  
 नेत्यर्थः । मलिनत्वं प्राप नीलरूपोऽभूदित्यन्वयः । पक्ष उर्वश्यादिसमागमेन पुरुरवः-  
 प्रभृतिवद्विवेकवैधुर्यमवापेत्यर्थः । तदेवं समासोक्तिसिद्धमर्थमर्थान्तरन्यासेनापि समर्थयति ।  
 विद्युदित्याद्युत्तरार्धेन । विद्युद्विरुज्ज्वला रुक्कान्तिर्यस्याः सा तथा तथा प्रावृषेति  
 यावत् । पक्षे विद्युद्विरुज्ज्वला दीप्ता रुक्कान्तिर्यस्यास्तयोक्तरमण्येत्यर्थः । अभिसृतश्चेत्  
 'कान्तार्थिनी तु या याति संकेतं साऽभिसारिका'

इत्यमरादभिसारिकी भूयोपगतश्चेदित्यर्थः । एतादृशः कः पुरुषः । न्विति वितर्के ।  
 अवन्त्यपि वनमवलम्ब्यत्वेनास्यास्तीति वनी वानप्रस्थस्तथा न भवतीत्यवनी गृहस्थोऽपि

\* एतेनैतन्मते कोऽध्यवन्त्यपीत्यत्र को न्ववन्त्यपीति पाठः ।



आशये कलुषिते सलिलानां  
 मानसोत्कटहृदयाः कलहंसाः ॥  
 कोऽन्यथा भवति जीवनलिप्सु-  
 र्नाऽऽश्रये भजति मानसचिन्ताम् ॥ १३० ॥  
 अभ्रवर्त्मनि परिभ्रममिच्छ-  
 ञ्शुभ्रदीधितिर्दभ्रपयोदे ॥  
 न प्रकाशनमवाप कलावा-  
 न्कश्चकास्ति मलिनाम्बरवासी ॥ १३१ ॥

सन्निति यावत् । अपिना तस्य कामप्रक्षुब्धेन्द्रियतृप्तिकारणीभूतधर्मपत्नीसत्त्वेऽपि  
 यदोक्तसुन्दरीकृताभिसारेण तत्पारतत्र्यावश्यंभावस्तदा तदितरेषां त्वसौ कैमुत्यसिद्ध  
 एवेति सूच्यते । विरागं विशिष्टं रागं विरिव—

‘नगौको वाजिविकीरविविष्किरपतत्रयः’

इत्यमरात्कपोतारूपपक्षीव रागस्तम् । कपोतो ह्यतिकामुक इति—

‘सिंहो बली द्विरदमस्तकमांसभोजी  
 संवत्सरेण कुरुते रतिमेकवारम् ।  
 पारावतः खलु शिलाकणमात्रभोजी  
 कामे रतः प्रतिदिनं वद कोऽत्रहेतुः’

इति काव्यादौ प्रसिद्धमेव । न भजेदपि सर्वोऽपि पुरुषः प्रायेणोक्तसामग्र्या विल-  
 क्षणानुरागं भजेदेवेति योजना । तस्माच्चातुर्मास्यमेकत्रवासिभिः संन्यासिभिः सावधा-  
 नैरेव भाव्यमिति भावः । अभिसृतश्च कोऽध्यवन्त्यपीति डिण्डिमकारोक्तः पाठस्त्वध्य-  
 वन्त्यपि भूमावपीति व्याख्यातोऽप्यर्थपरिपोषाभावादुपेक्षित एव । सकलदेशकालाव-  
 च्छिन्नपुंमात्रसंग्राहकेण किंशब्देनैव तदर्थसिद्धेरिति दिक् ] ॥ १२९ ॥

सलिलानां जलानामाशये कलुषिते सति मानससरोवरं प्रत्युत्कमुत्कण्ठितं हृदयं  
 येषां तथाभूताः कलहंसा अभवन् । आश्रयेऽन्यथा भवति सति को जीवनलिप्सुर्मानस-  
 चिन्तां न भजति किंतु सर्वोऽपि भजत्येव ॥ १३० ॥ [ कलेति । अव्यक्तमधुरध्व-  
 निविशिष्टहंसाः । ‘कादम्बः कलहंसः स्यात्’ इत्यमरात्कादम्बारूपहंसविशेषा इत्यर्थः ]  
 [ को जीवनलिप्सुरूपजीवनेच्छुः पक्षे जलेच्छुः । ‘जीवनं भुवनं वनम्’ इत्यरः ।  
 मानसेति । मानसेऽन्तःकरणे चिन्ता ताम् । पक्षे मानसं प्रति गमनचिन्ता तामिति  
 शाकपार्थिवादिवद्विग्रहः ] ॥ १३० ॥

अनल्पा जलदा यस्मिंस्तथाभूते व्योममार्गे परिभ्रममिच्छञ्शुभ्रांशुश्वन्द्रः कला-  
 वान्धोऽशकलापूर्णो यतो मलिनाकाशवासी तस्मात्प्रकाशनं न प्राप्तवान् । शुभ्रकान्तिः



चातकावलिरनल्पपिपासा  
 प्राप तृप्तिमुदकस्य विराय ॥  
 प्राप्नुयादमृतमप्यभिवाञ्छ-  
 न्कालतो बत घनाश्रयकारी ॥ १३२ ॥  
 इत्युदीर्णजलवाहविनीले  
 स्फीतवातपरिधूततमाले ॥  
 प्राणभृत्प्रचरणप्रतिकूले  
 नीडनीलघनशालिनि काले ॥ ३३ ॥  
 अग्रहारशतसंभृतशोभे  
 सुग्रहाक्षतुरगः स महात्मा ॥  
 अद्युवास तटमिन्दुभवायाः  
 सुध्युपास्यचरणं गुरुमर्चन् ॥ ३४ ॥

सकलकलासंपन्नोऽपि मलिनवसनश्चेत्कः प्रकाशते न कोऽपीत्यर्थः ॥ १३१ ॥  
 [मलिनाम्बरेषु । अधौतवस्त्रेषु शूद्रादिषु मध्ये वसतीति तथा । पक्षे मलिनं मेघैरावृतत्वा-  
 दनिर्मलं च तदम्बरमाकाशं चेति तथा तत्र वसतीति तादृगेतादृशः ] ॥ १३१ ॥

अनल्पा पिपासा जलपानेच्छा यस्याः सा चातकानां पङ्क्तिश्चिरं जलस्य तृप्तिमवाप  
 घनं दृढमाश्रयं करोतीति तथाऽमृतमप्यभिवाञ्छन्कालात्प्राप्नुयाद्वत प्रसिद्धम् ।  
 ॥ १३२ ॥ [ घनेति । दृढाश्रयकर्ता । पक्षे मेघावलम्बकृत् । अमृतमपि पीयूषमपि  
 यद्वा कैवल्यमपि । पक्षे 'पयः कीलालममृतम्' इत्यमराज्जलमपीत्यर्थः । कालतः कालेन  
 प्राप्नुयादेवेत्यर्थः । अमृतमपीत्यार्थिकम् । तस्मादुत्तुङ्गाश्रय एव कार्य इति  
 तात्पर्यम् ] ॥ १३२ ॥

इत्येवंप्रकारेणोक्तैः पयोर्द्विविशेषेण नीले स्फीतेन विशालेन वायुना परिकम्पितास्त-  
 माला वृक्षविशेषा यस्मिन्प्राणिनां विचरणे प्रतिकूले निविडनीलघनैर्युक्ते वर्षाकालेऽग्र-  
 हाराणां ब्राह्मणग्रामाणां शतेन संभृता शोभा यस्मिन्स्तथाभूते वर्षाकाले सुधीभिरुपास्यौ  
 चरणौ यस्य तथाभूतं गुरुं सम्यक्पूजयन्सुखेन ग्रहो विषयलक्षणमार्गेभ्यः स्तम्भनं  
 येषां तथाभूता अक्षलक्षणा अश्वा यस्य स निगृहीतसर्वकरणो महात्माऽक्षुद्रस्वभाव  
 इन्दुभवसंशिकाया नद्यास्तटमध्युवास निवासं कृतवानितिद्वयोरर्थः ॥ ३३ ॥ ३४ ॥  
 [ नीडेति । डलयोः सावर्ण्यान्नीलादिन्द्रनीलमणेरपि ये नीलाः श्यामा अतितराम-  
 सिता ये घना मेघास्तैः शालते राजत इति तथेत्यर्थः ] [ इन्दुभवायाः प्रागुक्तराया  
 रेवायास्तटं प्रति । सुग्रहेति । सुखेनानायासेन ग्रहो निरोधो येषां तादृशा अक्षा-  
 णीन्द्रियाण्येव तुरगा अश्वा यस्य स तथा । 'इन्द्रियाणि हयानाहुः' इति श्रुतेर्वश्येन्द्रि-



त्रस्तमर्त्यगणमस्तमिताशं  
हस्तिहस्तपृथुलोदकधाराः ॥  
मुञ्चति स्म समुदञ्चितविद्यु-  
त्पञ्चरात्रमहिशत्रुरजस्रम् ॥ ३५ ॥  
तीरभूरुहततीरपकर्ष-  
चग्रहारनिकरैः सह पूरः ॥  
आययार्वाधकघोषमनल्पः  
कल्पवार्धिलहरीव तटिन्याः ॥ ३६ ॥  
घोषवारिझरभीरुनराणां  
घोषमेव कलुषं स निशम्य ॥  
दैशिकं ध्रुवसमाधिविधानं  
वीक्ष्य च क्षणमभूदविवक्षुः ॥ ३७ ॥

यहयः। महात्मा महानद्वैतब्रह्माकारतयाऽपरिच्छिन्न इवाऽऽत्मान्तःकरणं यस्य स तथा  
ब्रह्मवित्तम इति यावत् ] ॥ ३३ ॥ ३४ ॥

त्रस्तमर्त्यगणमस्तमिताशं च यथा स्यात्तथाऽहिशत्रुर्वृत्रारिरिन्द्रः समुदञ्चिता समु-  
ल्लसन्ती विद्युद्यस्मिन्स्वत्पञ्चरात्रमजस्रं हस्तिशुण्डावत्पृथुला विशाला जलधारा मुञ्चतिस्म  
॥ ३५ ॥ [ अहीति । प्राचीनबर्हिर्हिहा पृवनापाट्पुलोमजित्' इत्यभिधानादिन्द्र  
इति यावत् ] ॥ ३५ ॥

अथानन्तरं तीरभूरुहाणां ततीरग्रहारसमूहैः सह तत्सहिवास्तीरस्थवृक्षपङ्क्तीराकर्ष-  
स्तटिन्या नद्या अनल्पः पूरो जलप्रवाहः प्रलयसमुद्रप्रवाहवदधिकं नादमाययौ  
प्राप ॥ ३६ ॥

स एष श्रीशंकरो घोषसहितजलझरेभ्यो भीरूणां नराणां कलुषं घोषं श्रुत्वोपदे-  
ष्टारं श्रीगोविन्दनाथं ध्रुवं निश्चलं समाधेर्विधानं यस्य ध्रुवस्य समाधेरिति वा । तथा-  
भूतं वीक्ष्य च क्षणमात्रं कथनेच्छारहितस्तूष्णीमभूत् ॥ ३७ ॥ [ घोषेति । 'घोष  
आभीरपल्ली स्यात्' इत्यमराद्धोषास्तीरवर्त्याभीरपल्लवस्तथा वारिझरोऽवाप्तरवापुरस्तथा  
भीरवो 'विशेषास्त्वङ्गना भीरुः' इत्यमरात्कामिन्यस्तथा नराश्च तेषाम् । घोषं शब्दम् ।  
कलुषं करुणाव्याकुलहृदयं यथा स्यात्तथा निशम्य श्रुत्वा ] ॥ ३७ ॥



सोऽभिमन्त्र्य करकं त्वरमाण-  
 स्तत्प्रवाहपुरतः प्रणिधाय ॥  
 कृत्स्नमत्र समवेशयदम्भः  
 कुम्भसंभव इव स्वकरेऽब्धिम् ॥ ३८ ॥  
 तं निशम्य निखिलैरपि लोकै-  
 रुत्थितोऽस्य गुरुरुक्तमुदन्तम् ॥  
 योगसिद्धिमचिरादयमापे-  
 त्यभ्यपद्यततरां परितोषम् ॥ ३९ ॥  
 छात्रमुख्यममुमाह कियद्भि-  
 र्वासैर्गतघने गगने सः ॥  
 पश्य सौम्य शरदा विमलं स्वं  
 विद्ययेव विशदं परतत्त्वम् ॥ १४० ॥

पश्चात्स श्रीशंकरस्त्वरमाणः करकं कुम्भमभिमन्त्र्य स चासौ प्रवाहश्च तस्याः  
 प्रवाह इति वा तस्याग्रे प्रस्थाप्यात्र करके सर्वं जलं प्रावेशयत् । अगस्त्यो यथा समुद्रं  
 स्वहस्त आवेशयत्तथेत्यर्थः ॥ ३८ ॥ [ सोऽभिमन्त्रयेति । स श्रीशंकरभगवत्पादः ।  
 अभिमन्त्र्य पूर्वोक्तक्षणमात्रतूष्णींभावेन विचार्य श्रीमद्भाविन्दभगवत्पूज्यपादाख्यगुरोर्दृढ-  
 समाधिनिष्ठत्वेन तं प्रत्युक्तोपलवप्रशमनप्रार्थनानवसरात्तत्सांनिध्ये नैजैश्वर्यप्रकाशने  
 मर्यादाभङ्गाच्च स्वयमेव तत्कार्यं न वेति संशये बह्वनुग्रहस्य न्याय्यत्वात्स्वयमपि  
 निरुक्तोपद्रवप्रशमनं विधेयमेवेति निर्णयेति यावत् ! त्वरमाणः सन् ] [ एतेनोक्तकारु-  
 ण्याद्भक्तः सूचितः । उपमालंकारः ] ॥ १३८ ॥

तमुदन्तं वृत्तान्तं निखिलैरपि लोकैरुक्तं समावितो व्युत्थितोऽस्य श्रीशंकरस्य  
 गुरुः श्रुत्वाऽचिराच्छीघ्रमेवायं योगसिद्धिमवापेति परितोषमभ्यपद्यततरामतिशयेन  
 परितोषं प्राप्तवानित्यर्थः ॥ ३९ ॥

कियद्भिर्वासैर्गतघने गगने सति शिष्यायाममुं श्रीशंकरं स गुरुराह । यदुवाच  
 ब्रह्माह । हे सौम्य प्रियदर्शन शरत्कालेन विमलं गगनं पश्य तत्र दृष्टान्तो यथा  
 ब्रह्मविद्यया विशदमनवच्छिन्नं ब्रह्मात्मैक्यलक्षणं तत्त्वं तद्वत् ॥ १४० ॥ [ उपमालं-  
 कारः ] ॥ १४० ॥



वारिदा यतिवराश्च सुपाथो  
 धारया सदुपदेशगिरा च ॥  
 ओषधीरनुचरांश्च कृतार्थो-  
 कृत्य संप्रति हि यान्ति यथेच्छम् ॥ ४१ ॥  
 शीतदीधितिरसौ जलमुग्धि-  
 मुक्तपद्धतिरतिस्फुटकान्तिः ॥  
 भाति तत्त्वविदुषामिव बोधो  
 मायिकावरणनिर्गमशुभ्रः ॥ ४२ ॥  
 वारिवाहनिवहे प्रतियाते  
 भान्ति भानि शुचिभानि शुभानि ॥  
 मत्सरादिविगमे सति मैत्री-  
 पूर्वका इव गुणाः परिशुद्धाः ॥ ४३ ॥  
 मत्स्यकच्छपमयी धृतचक्रा  
 गर्भवर्तिभुवना नलिनाढ्या ॥  
 श्रीयुताऽद्य तटिनी परहंसैः  
 सेव्यते मधुरिपोरिव मूर्तिः ॥ ४४ ॥

जलदाः सुजलस्य धारयोषधीः कृतार्थोक्त्य यतिवराश्च सदुपदेशवाचा पुनरनु-  
 चरांश्च कृतार्थोक्त्य संप्रति यथेच्छं गच्छन्ति ॥ ४१ ॥ [ सुपाथ इति । 'कबन्धमु-  
 दकं पाथः' इत्यमराद्विपुलजलधारयेत्यर्थः । ओषधीरिति । 'ओषध्यः फलपाकान्ताः'  
 इत्यमराद्ब्रीह्यादीनित्यर्थः । तुल्ययोगितालंकारः ] ॥ ४१ ॥

असौ शीतदीधितिश्चन्द्रो जलमुग्धिर्मेघैस्त्यक्त आकाशमार्गो यस्य सोऽतिस्फुट-  
 कान्तिर्भाति मायिकस्याऽऽवरणस्य निर्गमेन शुभ्रः शुद्धस्तत्त्वविदां बोधो यथा प्रका-  
 शते तद्वत् ॥ ४२ ॥ [ मुक्तेति । अत एव । स्फुटेति । शुभ्रः शुद्धः ] [ उपमा-  
 लंकारः ] ॥ ४२ ॥

वारिवाहानां मेघानां निवहे समूहे प्रतियाते सति शुचिभानि शुद्धप्रभाणि शुभानि  
 भानि नक्षत्राणि भान्ति । यथा रागद्वेषादिविगमे सति मैत्रीपूर्वका गुणाः करुणा-  
 मुदितादयः परिशुद्धाः प्रकाशन्ते तद्वत् ॥ ४३ ॥ [ उपमालंकारः ] ॥ ४३ ॥

मत्स्यकच्छपमयी पुनश्च धृतं चक्रं सुदर्शनाख्यं यथा गर्भवर्तीनि चतुर्दश भुव-  
 नानि यस्या नलिनैः कमलैराढ्या लक्ष्म्या संयुता मधुरिपोर्विष्णोर्मूर्तिर्यथा परहंसैः  
 परमहंसपरिव्राजकैर्यतिभिः सेव्यते तद्वत् । अद्य मत्स्यादिप्रचुरा धृतानि चक्राणि



नीरदाः सुचिरसंभृतमेते  
 जीवनं द्विजगणाय वितीर्य ॥  
 त्यक्तविद्युदबलाः परिशुद्धाः  
 प्रव्रजन्ति घनवीथिगृहेभ्यः ॥ ४५ ॥  
 चन्द्रिकाभसितचर्चितगात्र-  
 श्चन्द्रमण्डलकमण्डलुशोभी ॥  
 बन्धुजीवकुसुमोत्करशाटी-  
 संवृतो यतिरिवायमनेहाः ॥ ४६ ॥  
 हंससंगतिलसद्विरजस्कं  
 क्षोभवर्जितमपन्हुतपङ्कम् ॥  
 वारि सारसमतीव गभीरं  
 तावकं मन इव प्रतिभाति ॥ ४७ ॥

पुटभेदा यया गर्भवतीनि भुवनानि जलानि यस्याः कमलैराढ्या शोभायुक्ता तटिनीयं  
 नदी परहंसैरुत्कृष्टैर्हंसारूपपक्षिभिः परमहंसैरिति वा ॥ ४४ ॥ [ धृतेति । 'चक्राणि  
 पुटभेदाः स्युः' इत्यमरात्कलितपर्णपुटाकारवर्तुलजलच्छिद्रेत्यर्थः ] [ उपमादिर-  
 लंकारः ] ॥ ४४ ॥

एते जलदाः सुचिरसंभृतं जीवनं जलं द्विजानां ब्राह्मणादीनां पक्षिणां च गणाय  
 वितीर्य दत्त्वा त्यक्ता विद्युलक्षणाऽबलाऽङ्गना यैः परिशुद्धा आममन्ताच्छुभ्रा मेघवीथि-  
 लक्षणेभ्यो गृहेभ्यः प्रव्रजन्ति प्रयान्ति । पक्षे नीरदा निर्गतदन्ता जरां प्राप्ता एते  
 चिरसंभृतं चिरपर्यन्तं संचितं जीवनं धनवान्यादि ब्राह्मणगणाय प्रदत्त्वा त्यक्ता  
 विद्युदिवातिचञ्चलाऽबला यैर्यतः परिशुद्धान्तःकरणा घनीभूता वीथयो येषु तेभ्यो  
 गृहेभ्यः प्रव्रजन्ति संन्यस्य गच्छन्तीत्यर्थः ॥ ४५ ॥ [ रूपकादिरलंकारः ] ॥ ४५ ॥

भस्मलिप्तगात्रः कमण्डलुशोभी कषायवस्त्रसंवृतो यथा यतिस्तद्वदयमनेहाः शरत्का-  
 लश्चन्द्रज्योत्स्नालक्षणेन भस्मना चर्चितं लिप्तं गात्रं शरीरं यस्य चन्द्रमण्डललक्षणेन  
 कमण्डलुना शोभाऽस्यास्तीति तथा बन्धुकपुष्पसमूहलक्षणया शाट्या संवृतः प्रतिभाती-  
 त्यर्थः ॥ ४६ ॥ [ चन्द्रिकेति । चन्द्रिकैव भसितं 'भूतिर्भसितभस्मानि' इत्यमराद्भस्म-  
 पक्षे चन्द्रिकेव भसितं तेन चर्चितं लिप्तं गात्रं शरीरं यस्य स तथेत्यर्थः ] [ रूप-  
 कादिरलंकारः ] ॥ ४६ ॥

वारि सारसं सरःसंबन्धि जलं तावकं त्वदीयं मन इव प्रतिभाति हंसारूपपक्षिसं-  
 गेन विलसच्च तद्विगतपांसुकं च पक्षे परमहंसानां संगेन विलसच्च तद्विगतरजोगुणं च



शारदाम्बुधरजालपरीतं  
 भ्राजते गगनमुज्ज्वलभानु ॥  
 लिप्तचन्दनरजः समुदञ्च-  
 त्कौस्तुभं मुररिपोरिव वक्षः ॥ ४८ ॥  
 पङ्कजानि समुदूढहरीणि  
 प्रोद्धतानि विकचानि कनन्ति ॥  
 सौम्य योगकलयेव विफुल्ला-  
 न्युन्मुखानि हृदयानि मुनीनाम् ॥ ४९ ॥  
 रेणुभस्मकलितैर्दलशाटी  
 संवृतैः कुसुमलिङ्गजपमालैः ॥  
 वृन्तकुङ्कुमलकमण्डलुयुक्तै-  
 र्धार्यते क्षितिरुहैर्यतितौल्यम् ॥ १५० ॥

निरस्तकर्दमं पक्षे निरस्तपापमलं शुद्धमिति यावत् । अन्यत्समानम् ॥ ४७ ॥ [ सारमं  
 सरःसंबन्धिवारि जलम् । यतः । हंसानां राजहंसानां सङ्गेन विलसति । शोभव  
 इति तथा । पक्षे हंसस्य परमहंसस्य मम सङ्गेनेत्यादिप्राग्वत् । उपमादिरलंकारः ]  
 ॥ १४७ ॥

शरत्कालीनानां जलवराणां जालैर्व्याप्तं मेघावरणविनिर्मुक्तत्वादुज्ज्वलो भानुर्यस्मिं  
 स्तथाभूतं व्योम शोभते । तत्र दृष्टान्तः । लिप्तानि चन्दनरजांसि यस्मिन्समुदञ्चन्सं-  
 स्फुरन्कौस्तुभाख्यो मणिर्यस्मिंस्तथाविधं मुररिपोः श्रीविष्णोर्वक्ष इवेत्यर्थः ॥ ४८ ॥  
 [ उक्ताम्बुधरजालस्य चन्दनरजःसाम्यं शौक्ल्यादेव । एवमुज्ज्वलभानोः कौस्तुभेन च  
 साम्यं तु भास्वरत्वादेव । स्फुटमेवान्यत् । उपमादिरेवालंकारः ] ॥ ४८ ॥

हे सौम्य योगकलयोर्ध्वमुखानि प्रफुल्लानि सम्यगूढ आरूढो हरिर्विष्णुर्येषु तानि  
 प्रकर्षेणोद्धतान्यूर्ध्वतां प्राप्तानि मुनीनां हृदयानि यथा कनन्ति प्रकाशन्ते तथा प्रोद्ध-  
 तानि प्रकचानि विकासं प्राप्तानि सम्यगूढा हरयः सूर्याशवो येषु तानि पङ्कजानि  
 कनन्तीत्यर्थः ॥ ४९ ॥ [ उपमादिरलंकारः ] ॥ १४९ ॥

रेणुलक्षणेन भस्मना शोभितैः पत्रलक्षणया शाट्या संवृतैः कुसुमलिहो भ्रमरास्तल-  
 क्षणा जपमाला येषां वृन्ते प्रसवबन्धे कुङ्कुमलानि कलिकास्तलक्षणकमण्डलुयुक्तैः क्षिति-  
 रुहैर्वृक्षैर्यतिसाम्यं धार्यते ॥ १५० ॥ [ रेण्विति । रेणुर्धूलिरेव भस्म तेन कलिता  
 व्याप्तास्तैरित्यर्थः । पक्षे रेणुरिव भस्मेत्यादि सर्वत्र । रूपकादिरलंकारः ] ॥ ५० ॥



धारणादिभिरपि श्रवणाद्यै-  
 वार्षिकाणि दिवसान्यपनीय ॥  
 पादपद्मरजसाऽद्य पुनन्तः  
 संचरन्ति हि जगन्ति महान्तः ॥ ५१ ॥  
 तद्भवान्ब्रजतु वेदकदम्बा-  
 दुद्भवां भवदवाम्बुदमालाम् ॥  
 तत्त्वपद्धतिमभिज्ञ विवेक्तुं  
 सत्वरं हरपुरीमविविक्ताम् ॥ ५२ ॥  
 अत्र कृष्णमुनिना कथितं मे  
 पुत्र तच्छृणु पुरा तुहिनाद्रौ ॥  
 वृत्रशत्रुमुखदैवतजुष्टं  
 सत्रमत्रिमुनिकर्तृकमास ॥ ५३ ॥

धारणाध्यानसमाविभिः श्रवणमनननिदिध्यासनैश्च वार्षिकाणि दिवसान्यपनीयाद्य  
 पादपद्मरजसा जगन्ति पुनन्तो महान्तः संचरन्ति ॥ ५१ ॥ [ एवं दशश्लोक्या  
 शरद्वर्णनं संक्षिप्य विवक्षितं वक्तुमुपक्रममाणः पूर्वरङ्गमाह । धारणादिभिरपीति ।  
 आदिना ध्यानादिः । वार्षिकाणि वर्षाकाले भवानि ।

‘घस्रो दिनाहनी वा तु क्लीबे दिवसवासरौ’ इत्यमरः ] ॥ १५१ ॥

यस्मादेवं तत्तस्माद्भवान्वेदसमूहादुद्भूतां जन्ममरणलक्षणसंसारात्मकस्य दवस्य वना-  
 म्मेर्मेघमालां तत्त्वपद्धतिमविविक्तां विवेक्तुमियं तत्त्वपद्धतिरियं नेति विवेचनं कर्तुं शीघ्रं  
 शिवपुरीं काशीं गच्छतु ॥ ५२ ॥ [ तद्भवानिति । भो अभिज्ञ शंकर । यस्मादेवं  
 सतां संप्रदायस्तत्तस्मात् ] ॥ ५२ ॥

अथ शारीरकसूत्रभाष्यकरणाय प्रेरयिष्यन्वृत्तं वृत्तान्तमावेदयति । अत्रास्मिन्पद्ध-  
 तिविवेचने कृष्णमुनिना वेदव्यासेन यन्मे कथितं हे पुत्र तच्छृणु । पूर्वं हिमाद्रौ  
 वृत्रशत्रुमुखैरिन्द्रप्रभृतिभिर्देवैर्जुष्टमत्रिमुनिकर्तृकं सत्रमास बभूव ॥ १५३ ॥ [ हे पुत्र  
 ‘त्वं हि नः पिता योऽस्माकमविद्यायाः परं पारं तारयसि’ इति श्रुतेः शिष्यस्यैव विद्यावं-  
 शाभिप्रायेण मुख्यपुत्रत्वाद्युक्तमेवेदम् ] [ कथं कथितमित्यत्राऽऽह पुरेत्यादिविशेषेण ।  
 यद्यपि सत्रेऽनेककर्तृत्वमेव—

‘नैमिषे निमिषक्षेत्रे ऋषयः शौनकादयः ।

सत्रं स्वर्गाय लोकाय सहस्रसममासव’

इति पुराणे प्रसिद्धमथापि नक्षत्रसत्रादावेककर्तृकत्वस्यापि शास्त्रादावुपलब्धेर्मुख्य-  
 त्वाभिप्रायाद्वा युक्तमेवेदमित्यभिप्रायः ] ॥ ५३ ॥



संसदि श्रुतिशिरोर्यमुदारं  
 शंसति स्म स पराशरसूनुः ॥  
 इत्यपृच्छमहमत्रभवन्तं  
 सत्यवाचमभियुक्ततमं तम् ॥ ५४ ॥  
 आर्यं वेदनिकरः प्रविभक्तो  
 भारतं कृतमकारि पुराणम् ॥  
 योगशास्त्रमपि सम्यग्भाषि  
 ब्रह्मसूत्रमपि सूत्रितमासीत् ॥ ५५ ॥  
 अत्र केचिदिह विप्रतिपन्नाः  
 कल्पयन्ति हि यथायथमर्थान् ॥  
 अन्यथा ग्रहणनिग्रहदक्षं  
 भाष्यमस्य भगवन्करणीयम् ॥ ५६ ॥

तत्र सभायां स पराशरसूनुः श्रुतिशिरसामर्थमुदारं शंसति स्म । तमभियुक्ततमं  
 सत्यवाचमत्रभवन्तं पूज्यं श्रीव्यासमिति वक्ष्यमाणमहमपृच्छं पृष्टवान् ॥ ५४ ॥  
 [ श्रुतीति । वेदान्तार्थम् । अद्वैतब्रह्मात्मैक्यमिति यावत् । उदारं विस्पष्टं यथा स्यात्त-  
 थेत्यर्थः ] [ सत्येति ।

‘योगिनो द्विविधाः प्रोक्ता युक्तयुञ्जानभेदतः ।  
 युक्तस्य सर्वदाभानं चिन्तासहकृतोऽपरः’

इति वचनात्पूर्वविशेषणोक्तयोगीन्द्रवर्यत्वेनैव सत्यभाषित्वासिद्धेर्ब्रह्मवादिनमित्यर्थः ]  
 [ सत्यवाचमुपवक्ति विनेयमिति पाठे तु यतोऽसौ विनेयं शिष्यं प्रति सत्यवा-  
 चमुपवक्ति नतु प्रतारयत्यतोऽत्रभवन्तं पूज्यं तमहमित्यपृच्छमित्यन्वयः ] ॥ ५४ ॥

यत्पृष्टं तदाह । हे आर्य वेदनिकरो वेदनिकचयः प्रकर्षेण विभक्तो विलक्षणीकृत-  
 स्त्वयेति शेषः । एवमग्रेऽपि ॥ ५५ ॥ [ भो आर्य परमपूज्य बादरायण । त्वयेति  
 शेषः ] ॥ ५५ ॥

अत्र ब्रह्मसूत्र इहास्मिल्लोके केचिद्विप्रतिपन्ना विप्रतिपत्तिं प्राप्ताः स्वमतानुसारेण  
 यथायोग्यमर्थान्कल्पयन्ति । तस्माद्धे भगवन्नन्यथार्थग्रहणनिग्रहे दक्षमस्य ब्रह्मसूत्रस्य  
 भाष्यं त्वया करणीयम् ॥ ५६ ॥



मद्वचः स च निशम्य सभायां  
 विद्वदग्रसर वाचमवोचत् ॥  
 पूर्वमेव दिविषद्विरुदीर्णः  
 पार्वतीपतिसदस्ययमर्थः ॥ ५७ ॥  
 वत्स तं शृणु समस्तविदेको  
 मत्समस्तव भविष्यति शिष्यः ॥  
 कुम्भ एव सरितः सकलं यः  
 संहरिष्यति महोल्बणमम्भः ॥ ५८ ॥  
 दुर्मतानि निरसिष्यति सोऽयं  
 शर्मदायि च करिष्यति भाष्यम् ॥  
 कीर्तयिष्यति यशस्तव लोकः  
 कार्तिकेन्दुकरकौतुकि येन ॥ ५९ ॥  
 इत्युदीर्य मुनिराट्स वनान्ते  
 पत्युराप सुगिरिं गिरिजायाः ॥  
 तन्मुखाच्छ्रुतमशेषमिदानीं  
 सन्मुनिप्रिय मया त्वयि दृष्टम् ॥ १६० ॥

मम वचनं स च पराशरसूनुः श्रुत्वा सभायां हे विद्वदग्रसर वाचमुक्तवान् । तां-  
 दर्शयति । दिविषद्विदेवैरयं त्वदुक्तोऽर्थः शिवस्य सभायामुक्तः ॥ ५७ ॥ [ विद्वद-  
 ग्रसरा पण्डितपुरोगा वाचा भागुरिमतेन हलन्तानां टाब्विधानाद्वाणी यथा स्यात्तथाऽ-  
 वोचदित्यन्वयः । तथा च न पौनरुक्त्यम् ] ॥ ५७ ॥

तस्माद्धे वत्स तमर्थं त्वं शृणु समस्तवित्सर्वज्ञः ॥ ५८ ॥

सुखप्रदं भाष्यं करिष्यति येन शिष्येण तत्कर्तृकेण भाष्येण वा कार्तिकचन्द्रकि-  
 रणवत्कौतुकमस्यास्तीति तव यशो लोकः कीर्तयिष्यति ॥ ५९ ॥ [ येन शिष्येण  
 द्वारीभूतेनेत्यर्थः ] ॥ ५९ ॥

इत्येवं प्रकारेण स मुनिराट् देव्यासो वनमध्य उक्त्वा पार्वत्याः पत्युः शिवस्य गिरिं  
 कैलासं प्राप तस्य व्यासस्य मुखाच्छ्रुतं सर्वं मया हे सन्मुनिप्रिय त्वयि दृष्टम् ॥ ६० ॥  
 [ उपसंहरति । इतीति । वनान्त उक्तवनमध्ये । सत्यादिपाषाणमयगिरिव्युदासार्षं  
 सूपसर्गः । तेषामपि दक्षिणकैलासादित्वेन शिवावासत्वादित्याशयः । हे सन्मुनिप्रिय ।  
 सतां व्यासादिमुनीनामिष्ट शंकर ] ॥ ६० ॥



स त्वमुत्तमपुमानसि कश्चि-  
 त्तत्त्ववित्प्रवर नान्यसमानः ॥  
 तद्यतस्व निरवद्यनिबन्धैः  
 सद्य एव जगदुद्धरणाय ॥ ६१ ॥  
 गच्छ वत्स नगरं शशिमौलेः  
 स्वच्छदेवतटिनीकमनीयम् ॥  
 तावता परमनुग्रहमाद्या  
 देवता तव करिष्यति तस्मिन् ॥ ६२ ॥  
 एवमेनमनुशास्य दयालुः  
 पावयन्निजदृशा विससर्ज ॥  
 भावतः स्वचरणाम्बुजसेवा-  
 मेव शश्वदभिकामयमानम् ॥ ६३ ॥  
 पङ्कजप्रतिभटं पदयुग्मं  
 शंकरोऽस्य निरगादसहिष्णुः ॥  
 तद्वियोगमभिवन्द्य कथंचि-  
 त्तद्विलोकनमयन्तदद्याब्जे ॥ ६४ ॥

हे तत्त्वविच्छ्रेष्ठ तत्तस्मान्निर्दुष्टग्रन्थैर्यतस्व ॥६१॥ [ अथ प्रकृतकर्तव्यं कथयति ।  
 स त्वं कश्चिदवाङ्मनसगम्यः । उत्तमः पुमान्स उत्तमः पुरुषः

‘उत्तमः पुरुषस्त्वन्यः परमात्मेत्युदाहृतः’

इति श्रुत्या प्रसिद्धः परशिव इत्यर्थः ] ॥ ६१ ॥

शशिमौलेश्चन्द्रशेखरस्य नगरं स्वच्छरूपया देवनद्या गङ्गाया कमनीयं सुन्दरं  
 तावता गमनमात्रेणैव तस्मिन्नगर आद्या शिवारूपा देवता तव परमनुग्रहं करि-  
 ष्यति ॥ ६२ ॥

एवमेनं श्रीशंकरं दयालुरनुशासनं कृत्वा दृशा कृपादृष्ट्या पवित्रीकुर्वन्भावाद्भ-  
 क्त्यतिशयेन स्वचरणाम्बुजसेवामेव सदैवाभिकामयमानं विससर्ज ॥ ६३ ॥ [ विस-  
 सर्ज काशीं प्रति प्रेषयामासेत्यर्थः ] [ ननु किं भक्तिहीनत्वाद्विश्वमुक्तिप्रदो विश्वे-  
 श्वर एव त्वय्यनुग्रहं करिष्यतीति धियाऽसाधनेन विसृष्टो नेत्याशयेन तं विशिनष्टि ।  
 भावत इत्याद्युत्तरार्धेन । शश्वदपि निरन्तरमपीत्यर्थः । एवंच न समाप्तपुनरात्तत्त्वदो-  
 षोऽपि ] ॥ ६३ ॥

अस्य श्रीगोविन्दमाथस्य गुरोः पङ्कजप्रतिभटं पदद्वन्द्वमभिवन्द्य तस्य पदयुग्मस्य  
 वियोगमसहिष्णुरपि तस्य विलोकनं हृदयाब्जेऽयन्प्राप्नुवन्कथंचिन्निरगात् ॥ ६४ ॥



प्राप तापसवरः स हि काशीं  
 नीपकाननपरीतसमीपाम् ॥  
 आपगानिकटहाटकचञ्च-  
 दूपपङ्क्तिसमुदञ्चितशोभाम् ॥ ६५ ॥  
 संददर्श स भगीरथतप्ता-  
 मन्दतीव्रतपसः फलभूताम् ॥  
 योगिराडुचिततीरनिकुञ्जां  
 भोगिभूषणजटातटभूषाम् ॥ ६६ ॥  
 विष्णुपादनस्वराज्जननाद्वा  
 शंभुमौलिशशिसंगमनाद्वा ॥  
 या हिमाद्रिशिखरात्पतनाद्वा  
 स्फाटिकोपमजला प्रतिभाति ॥ ६७ ॥  
 गायतीव कलषट्पदनादै-  
 र्च्यतीव पवनोच्चलिताब्जैः ॥  
 मुञ्चतीव हसितं सितफेनैः ॥  
 श्लिष्यतीव चपलोर्मिकरैर्या ॥ ६८ ॥

स हि तापसश्रेष्ठः श्रीशंकरः काशीं प्राप । तां विशिनष्टि । नीपानां कदम्बानां  
 वेनेन व्याप्तं समीपं यस्या आपगाया नद्या निकटानां सुवर्णेन चञ्चतां यूपानां यज्ञ-  
 स्तम्भानां पङ्क्तिभिः समुदञ्चिता शोभा यस्यां सा ताम् ॥ ६५ ॥

एवं काशीमुपवर्ण्य गङ्गां वर्णयति । स योगिराड्भगीरथेन तप्तस्यामन्दतीव्रस्यात्य-  
 न्ततीक्ष्णस्य तपसः फलभूतामुचितास्तीरे निकुञ्जा यस्याः सर्पभूषणस्य शिवस्य जटानां  
 तटस्य भूषामलंकृतिं गङ्गां संददर्श ॥ ६६ ॥

स्फाटिकमणिसदृशजलां गङ्गां त्रिधोत्प्रेक्षते । विष्णोश्चरणनखाज्जननाद्वा । संगमनं  
 समागमः । हिमाद्रिर्हिमाचलः ॥ ६७ ॥ [ 'नखोऽस्त्री नखरोऽस्त्रियाम्' इत्यमरः ।  
 स्फाटिकेति । स्फाटिकोपलवत्स्फटिकपाषाणवज्जलं यस्याः सा तथेत्यर्थः ] ॥ ६७ ॥

अव्यक्ताक्षरैर्मधुरैर्भ्रमरनादैर्गायतीव वायुनोर्ध्वचलितैः कमलैर्च्यतीव श्वेतैः फेनैर्हौंसं  
 मुञ्चतीव चपलोर्लिप्तक्षणाहस्तैरालिङ्गनं कुर्वतीव ॥ ६८ ॥ [ गङ्गायां कमलवर्णनं—

'स्वर्गापगाहेममृणालिनीनां नाला मृणालाग्रभुजो भजामः'

इत्यादिनैषधादौ दृष्टत्वात्कविसमयत्वादेवाविरुद्धम् ॥ ६८ ॥



श्यामला कचिदपाङ्गमयूखै-  
 श्चित्रिता कचन भूषणभाभिः ॥  
 पाटला कुचतटीगलितैर्या  
 कुङ्कुमैः कचन दिव्यवधूनाम् ॥ ६९ ॥  
 सोऽवगाह्य सलिलं सुरसिन्धो-  
 रुत्ततार शितिकण्ठजटाभ्यः ॥  
 जाह्नवीसलिलवेगहृतस्त-  
 द्योगपुण्यपरिपूर्णं इवेन्दुः ॥ १७० ॥  
 स्वर्णदीजलकणाहितशोभा  
 मूर्तिरस्य सुतरां विललास ॥  
 चन्द्रपादगलदम्बुकणाङ्गा  
 पुत्रिका शशिशिलारचितेव ॥ ७१ ॥  
 विश्वेशश्चरणयुगं प्रणम्य भक्त्या  
 हर्षाद्यैस्त्रिदशवरैः समर्चितस्य ॥  
 सोऽनैषीत्प्रयतमना जगत्पवित्रे  
 क्षेत्रेऽसाविह समयं कियन्तमार्यः ॥ ५५६ ॥

दिव्यवधूनां कटाक्षकिरणैः कचिदतिश्यामा तासां भूषणदीप्तिभिः कचन चित्रिता ।  
 विचित्रभूषणभानां विचित्रत्वात् । तासां स्तनतटीभ्यां गलितैः कुङ्कुमैः कचित्पाटला  
 श्वेतरक्तैवंभूता या तां संददर्शेति पूर्वोक्तान्वयः ॥ ६९ ॥

स श्रीशंकरः सुरनद्या गङ्गाया जलमवगाह्य शितिकण्ठस्य शिवस्य जटाभ्यो जाह्न-  
 वीसलिलवेगेन हृतस्तस्या जाह्नव्याः संयोगेन पुण्येन परिपूर्णश्चन्द्र इवोत्ततारोत्प्लुतः  
 ॥ १७० ॥

स्वः सिन्धोर्जलकणैराहिता शोभा यस्याः साऽस्य शंकरस्य मूर्तिः सुतरां शुशुभे ।  
 तत्र दृष्टान्तः । चन्द्रकिरणैर्गलतां जलकणानामङ्गाश्चिन्हानि यस्याः सा चन्द्रकान्तशि-  
 लारचिता प्रतिमा यथा तद्वत् ॥ ७१ ॥ [ पुत्रिकापुत्तलिकेवेत्यर्थः ] ॥ ७१ ॥

विश्वमीष्ट इति विश्वेष्टस्य विश्वनियन्तुर्विष्ण्वादिदेववरैः संपूजितस्य चरणद्वय-  
 भक्त्या प्रणम्य प्रयतमनाः सोऽसावार्यः कियन्तं कालं जगत्पवित्रेऽस्मिन्क्षेत्रेऽनैषी-  
 त्नीतवानित्यर्थः । प्रहर्षिणी वृत्तम् ॥ ७२ ॥



इति श्रीमाधवीये तत्सुखाश्रमनिवासगः ॥  
संक्षेपशंकरजये सर्गोऽयं पञ्चमोऽभवत् ॥ ५ ॥

अथ षष्ठः सर्गः ।

अथाऽऽगमद्ब्राह्मणसूनुरादरा-  
दधीतवेदो दलयन्स्वभासा ॥  
तेजांसि काश्चित्सरसीरुहाक्षो  
दिदक्षमाणः किलदेशिकेन्द्रम् ॥ १ ॥  
आगत्य देशिकपदाम्बुजयोरपप्त-  
त्संसारवारिधिमनुत्तरमुत्तितीर्षुः ॥  
वैराग्यवानकृतदारपरिग्रहश्च  
कारुण्यनावमधिरुह्य दृढां दुरापाम् ॥ २ ॥

[इति श्रीति । तदिति । तस्य श्रीशंकराचार्यस्य यः सुखाश्रमनिवासो जीवन्मु-  
क्तिसुखप्रदतुरीयाश्रमाख्यसंन्यासस्तं गच्छति प्रतिपादयतीति तथा ॥ ७३ ॥ इत्यद्वै-  
तसाम्राज्यलक्ष्म्यां पञ्चमसर्गोऽष्टासः । ]

इति श्रीपरमहंसपरिव्राजकाचार्यबालगोपालतीर्थश्रीपादशिष्यदत्तवंशावतंसरामकु-  
मारसूनुधनपतिसूरिकृते शंकरविजयडिण्डिमे पञ्चमः सर्गः ॥ ५ ॥

अथ षष्ठसर्गस्य टीका ।

एवं सपरिकरं जीवन्मुक्तिसुखप्रापकं श्रीशंकरकर्तृकं चतुर्थाश्रमनिवासमुपवर्णयित्वा  
तत्कर्तृकां ब्रह्मविद्याप्रतिष्ठितिं सपरिकरां वर्णयितुमुपक्रमतेऽथेत्यादिना । अथ काशी-  
प्राप्त्याद्यन्तरं काश्चित्कमलेक्षणो ब्राह्मणसुतोऽधीतवेदो देशिकेन्द्रं दिदक्षमाणः स्वभासा  
तेजांसि दलयन्नादरादागमदिति योजना । उपजाति वृत्तम् ॥ १ ॥ [ कश्चिदज्ञात-  
नामादिः ] [सरसीति । पञ्चवत्पसन्ननयन इति यावत् । एतेनोक्तविवेकादिशमादिसंप-  
दन्तसामग्री सूचिता । अत एव दिदक्षमाणोऽद्वैतब्रह्मात्मैक्यापारोक्ष्यमात्रेच्छुरि-  
त्यर्थः ] ॥ १ ॥

दृढां दुष्प्रापां गुरुकारुण्यनावमधिरुह्य दुरुत्तरं संसारसमुद्रमुत्तितीर्षुर्वैराग्यवान्न  
कृतः स्त्रीपरिग्रहो येन स आगत्य श्रीशंकरस्योपदेष्टुश्चरणकमलयोरपप्तत्पतितवान् ।  
वसन्ततिलका वृत्तम् ॥ २ ॥ [ स इत्यार्थिकम् । यतो वैराग्यवानतः । अकृतेति ।  
ब्रह्मचार्येवेत्यर्थः । अनुत्तरमुत्तरणमुत्तरो न विद्यतेऽद्वैतविद्यां विनोत्तरो यस्य तमित्यर्थः ।  
अपमन्निपपातेत्यन्वयः । एतेन दण्डवत्साष्टाङ्गप्रणामो ध्वन्यते ] ॥ २ ॥



उत्थाप्य तं गुरुवाच गुरुर्द्विजानां  
 कस्त्वं क्व धाम कुत आगत आत्तधैर्यः ॥  
 बालोऽप्यबालधिषणः प्रतिभासि मे त्व-  
 मेकोऽप्यनेक इव नैकशरीरभावः ॥ ३ ॥  
 पृष्ठो बभाण गुरुमुत्तरमुत्तरज्ञो  
 विप्रो गुरो मम गृहं बुध चोलदेशे ॥  
 यत्राऽऽपगा वहति तत्र कवेरकन्या  
 यस्याः पयो हरिपदाम्बुजभक्तिमूलम् ॥ ४ ॥  
 अट्ठाक्यमानो महतो दिदृक्षुः  
 क्रमादिमं देशमुपागतोऽस्मि ॥  
 बिभेमि मज्जन्भववारिराशौ  
 तत्पारगं मां कृपया विधेहि ॥ ५ ॥

तं ब्राह्मणकुमारमुत्थाप्य द्विजानां गुरुर्देशिक उवाच । त्वं को ब्रह्मणो वा क्षत्रि-  
 यादिर्वा धाम गृहं त्वदीयं केदानीं त्वं कस्मादेशादागतो यत आत्तं गृहीतं धैर्यं येन  
 सोऽतो बालोऽप्यबालबुद्धिस्त्वं मे प्रतिभासि पुनश्चैकोऽप्यनेक इव प्रतिभासि । निर्भ-  
 यत्वात् । पुनश्च न विद्यत एकस्मिन्नपि शरीरेऽहंभावो यस्य सः । पाठान्तरे तु न  
 विद्यत एकस्य शरीरस्यापि भानं यस्येति व्याख्येयम् ॥ ३ ॥ [ कुतो हेतोरि-  
 हाऽऽगतोऽसीति संबन्धः । नैकेति । न विद्यत एकः केवलः शरीरे भावोऽहंभावो  
 यस्य स तथा । उपागमनक्षण एव केवलं मत्पादयोरेव दण्डवत्पतितत्वात्तथात्वमि-  
 त्यर्थः । अत एव । एकोऽपि वस्तुतोऽद्वैतोऽपि व्यवहारत एकव्यक्तिकोऽपि । अनेक  
 इव सर्वात्मक इव त्वं मे प्रतिभासीत्यनुकृष्य योज्यम् । एवं च प्रश्न एवोपदेशोऽ-  
 पीति व्यज्यते । उत्प्रेक्षालंकारः ] ॥ ३ ॥

एवं पृष्ठ उत्तरज्ञो गुरुं प्रतिजगाद हे गुरोऽहं विप्र इति प्रथमप्रश्नस्योत्तरम् ।  
 द्वितीयस्योत्तरमाह हे बुध यस्या जलं हरिपदाम्बुजभक्तेः कारणं सा कावेरी नदी  
 यत्र चलति तस्मिन्चोलाख्ये देशे मम गृहमस्तीत्यर्थः । सर्वज्ञस्य तव न किञ्चिदप्यवि-  
 दितमिति संबोधनाशयः ॥ ४ ॥ [ कवेरकन्या कवेरनाम्नो महर्षेः पर्वतस्य वा  
 कन्या ] ॥ ४ ॥

तृतीयप्रश्नस्योत्तरमाह । महतो दर्शनेच्छुरट्ठाक्यमानो भृशमटमानः । 'सूचिसूत्रि-  
 मूढ्यत्यर्थशूर्णोतिभ्यो यङ्ङाच्यः' इति यङ् । क्रमादिमं देशमुपागतोऽस्मि । एवं  
 पृष्ठमावेद्य स्वप्रयोजनमावेदयति । संसारसमुद्रे मज्जन्बिभेमि तस्मात्कृपया संसारसमुद्रा-



अपाङ्गैरुत्तुङ्गैरमृतझरभङ्गैः परगुरो  
 शुचा दूनं दीनं कलय दयया मामविमृशन् ॥  
 गुणं वा दोषं वा मम किमपि संचिन्तयसि चे-  
 त्तदा कैव श्लाघा निरवधिकृपानीरधिरिति ॥ ६ ॥  
 स्यात्ते दीनदयालुताकृतयशोराशिस्त्रिलोकीगुरो  
 तूर्णं चेदयसे ममाद्य न तथा कारुण्यतः श्रीमति ॥  
 वर्षन्भूरि मरुस्थलीषु जलभृत्सद्भिर्यथा पूज्यते  
 नैवं वर्षशतं पयोनिधिजले वर्षन्नपि स्तूयते ॥ ७ ॥  
 त्वत्सारस्वतसारसारससुधाकूपारसत्सारस-  
 स्रोतःसंभृतसंततोज्ज्वलजलक्रीडा मतिर्मे मुने ॥  
 चञ्चत्पञ्चशरादिवञ्चनहतं न्यञ्चं प्रपञ्चं हित-  
 ज्ञानाकिञ्चनमा विरिञ्चमखिलं चाऽऽलोचयन्त्यञ्चतु ॥ ८ ॥

स्वारगं मां विधेहि । उपजातिवृत्तम् ॥ ५ ॥ [ महत्स्त्रिविधपरिच्छेदशून्यस्य ब्रह्मणो  
 दिदृक्षुर्दर्शनेच्छुस्तत्साक्षात्कारापेक्षोऽहम् ] ॥ ५ ॥

हे परगुरो मम गुणं वा दोषं वाऽविचारयन्नत्युच्चैः कटाक्षलक्षणैरमृतझरभङ्गैः सुधा-  
 प्रवाहतरङ्गैर्दयया शोकेन खिन्नमत एव दीनं मां कलयावलोकय । गुणदोषविचारणे  
 बाधकमाह । गुणं वा दोषं वा किमपि मम चिन्तयसि चेत्तदा श्रीशंकरो निरवविकृपा-  
 समुद्र इति कैव श्लाघा न काऽपीत्यर्थः । शिखरिणी वृत्तम् ॥ ६ ॥

एतदेव द्रढयन्सदृष्टान्तमाह । हे त्रिलोकीगुरो शीघ्रं गुणदोषविचारं विनैवाद्य-  
 ममोपरि दयां करोषि चेत्तर्हि ते दीनदयालुतासंपादितयशोराशिर्यथा स्यात्तथा श्रीमति  
 कारुण्यतो न स्यात् । तवादीनदयालुता कृतयशोराशिर्न स्यादिति वा कृतयशोरा-  
 शिस्त्वमिति वा । अस्मिन्पक्ष उभयत्रादीनदयालुतेत्येव च्छेदः । यतो मरुस्थलीषु भूरि  
 वर्षञ्जलभृन्मेघः सद्भिर्यथा पूज्यते समुद्रजले वर्षशतं वर्षन्नपि तथा न स्तूयत इत्यर्थः ।  
 शार्दूलविक्रीडितं वृत्तम् ॥ ७ ॥

त्वदीयसरस्वत्याः सार एव सारससुधाकूपारश्चन्द्रसंबन्ध्यमृतसमुद्रस्तस्य यत्सत्सा-  
 रसस्रोतोभिः सल्लक्षणानां सारसानां पक्षिणां कमलानां वा स्रोतोभिः प्रवाहैः संभृतं  
 संमिश्रितं संश्रितं वा संततमुज्ज्वलं जलं तस्मिन्क्रीडा यस्यास्तथाभूता सती मे मतिर्हे  
 मुने चञ्चन्स्फुरन्त्यः पञ्चशरः ।



सौरं धाम सुधामरीचिनगरं पौरंदरं मन्दिरं  
 कौबेरं शिविरं हुताशनपुरं सामीरसञ्चोत्तरम् ॥  
 वैधं चाऽऽवसथं त्वदीयफणितिश्रद्धासमिद्धात्मनः  
 शुद्धाद्वैतविदो न दोग्धि विरतिश्रीघातुकं कौतुकम् ॥ ९ ॥  
 न भौमा रामाद्याः सुषमविषवल्लीफलसमाः  
 समारम्भन्ते नः किमपि कुतुकं जातु विषयाः ॥  
 न गण्यं नः पुण्यं रुचिरतररम्भाकुचतटी-  
 परीरम्भारम्भोज्ज्वलमपि च पौरंदरपदम् ॥ १० ॥

‘उन्मादनस्तापनश्च शोषणः स्तोमनस्तथा ।

संमोहनश्च कामस्य पञ्च बाणाः प्रकीर्तिताः’

इत्युक्तपञ्चसायकः काम आदिर्येषां क्रोधादीनां तत्कर्तृकेन वञ्चनेन हतमत एव  
 न्यञ्चं नीचं पुनश्च स्वहितज्ञानेऽकिञ्चनमशक्तमाब्रह्मलोकं सर्वं प्रपञ्चमालोकयन्त्य-  
 श्चतु विचरतु ।

‘सारसः पक्षिभेदेन्दोः सारसं सरसीरुहे’

इति विश्वप्रकाशः ॥ ८ ॥ [ आविरिञ्चम् । ब्रह्मलोकान्तमखिलमपि प्रपञ्चम् ।  
 आलोचयन्ती मननेनावलोकयन्त्यश्चतु विचरत्वित्यर्थः । श्रीमद्वागाप्तद्वैतसाक्षात्कारज-  
 न्यजीवन्मुक्तिसुखात्मरत्यादिरत्नमन्दिरे मन्मतिर्विहरत्वविरतमित्याकूतम् ] ॥ ८ ॥

सूरस्य सूर्यस्य धाम सुधाकिरणस्य चन्द्रस्य नगरं पुरंदरस्येन्द्रस्य मन्दिरं कुबे-  
 रस्य शिविरं हुताशनस्याग्नेः पुरं समीरस्य वायोः सञ्च विधेर्ब्रह्मणश्च सर्वोत्तरैमावसथं  
 गृहं त्वदीयायां फणितावुक्तौ या श्रद्धा तया समिद्धा आत्मा यस्य तस्य शुद्धाद्वैत-  
 विदो या वैराग्यलक्षणा श्रीस्तस्या घातुकं नाशकं कौतुकं न दोग्धि न प्रपूरयतीति  
 प्रत्येकं क्रियान्वयः ॥ ९ ॥

भौमा भूमौ भवा रामाद्या वनिताद्या विषयाः सुषमा शोभना या विषवल्ली तस्याः  
 फलेन तुल्याः सुन्दरं यद्विषवल्याः फलं तेनेति वा नोऽस्माकं किमपि कौतुकं जातु  
 कदाऽपि न समारम्भन्ते नापि पुण्यं सुन्दरतरा या रम्भाख्याऽप्सरास्तस्याः कुचतट्याः  
 परीरम्भस्थाऽऽलिङ्गनस्याऽऽरम्भेणोज्ज्वलं पुरंदरस्य देवेन्द्रस्य पुरमपि नोऽस्माकं  
 गणनीयम् । शिखरिणी वृत्तम् ॥ १० ॥ [ भौमा भूमौ भवा एतादृशा रामाद्या रमयतीति  
 रामा यावत्स्त्रीगुणविशिष्टा तरुणी साऽऽद्या मुख्या येषां स्रक्चन्दनादीनां ते तथा ।  
 अत एवोक्तम् ।



न चञ्चद्वैरिञ्चं पदमपि भवेदादरपदं  
वचो भव्यं नव्यं यदकृत कृती शंकरगुरुः ॥  
चकोरालीचञ्चूपुटदलितपूर्णेन्दुविगल-  
त्सुधाधाराकारं तदिह वयमीहेमहि मुहुः ॥ ११ ॥

‘यस्य स्त्री तस्य भोगेच्छा निःस्त्रीकस्य क भोगभूः ।

स्त्रियं त्यक्त्वा जगत्त्यक्तं जगत्त्यक्त्वा सुखी भवेत्’

इति । एतादृशा विषयाः । सुषमेति । एतेन परिणामेऽनर्थकारित्वं द्योत्यते । ननु भास्त्वैहिकविषयासक्तिस्तेषां स्त्र्यादीनां जरादिदूषितत्वात्पारत्रिकेषु तदभावात्तत्रासौ तव स्यादेवेत्यत आह न गण्यमित्याद्युत्तरार्धेन । तथा नोऽस्माकम् । पुण्यं यज्ञादिसुकृतसाध्यम् । रुचिरतरेति । अतिशयेन रुचिरारम्भेतादृशी या रम्भा तस्या या कुचतटी स्तनस्थली तस्या यः परीरम्भ आलिङ्गनं तस्य य आरम्भ उपक्रमस्तेनो ज्ज्वलं रम्यमित्यर्थः । अत्र रम्भायाः सुन्दरतरत्वाव्यतिरेकेऽपि रुचिरतरेति विशेषणं तदीयमानाद्यवस्थासंभावितरोषादिव्युदासार्थमेवेति भावः । अत एवोक्तं भर्तृहरिणा ।

‘नामृतं न विषं किञ्चिदेका मुग्धा नितम्बिनी ।

सेवामृतलता रक्ता विरक्ता विषवल्लरी’

इति । एवं चात्राऽऽलिङ्गनारम्भे तत्कर्तृकत्वं द्योत्यते । अत एव तेन वृन्दारकवन्धपरस्याप्युज्ज्वलत्वलक्षणरम्यत्वमपीति व्यज्यते । तदुक्तं मदीये भागीरथीकथाभिधचम्पूकाव्ये ।

‘वान्यानां मृदुलपदाः सुवर्णरूपाः

सदृक्ताः सरसगुणाः प्रसादशीलाः ।

नानालंकृतिविलसद्ध्वनिप्रचारा-

श्चुम्बन्ति स्वरसत आस्यमाज्यवाचः’

इति । एतादृशमपि पौरंदरपदमैन्द्रस्थानमपि न गण्यं नैव मान्यमस्तीति संबन्धः । तत्र हेतुस्तु पुण्यमिति विशेषणपदेनैव सूचितः । पुण्यसाध्यत्वेन तस्य तत्क्षये क्षीणत्वाद्दुःखरूपमेव तदित्याशयः । अत एवाऽऽम्नायते । ‘तद्यथेह कर्मचितो लोकः क्षीयत एवमेवामुत्र पुण्यचितो लोकः क्षीयते’ इति । रूपकादयोऽलंकाराः ॥ १० ॥

तर्हि ब्रह्मपदं भवतामादरपदं स्यान्नेत्याह । नेति । अनेनेहामुत्रार्थभोगविरागो दर्शितः । अथ श्रवणौत्सुक्यं दर्शयति । कृती शंकरगुरुर्यद्व्यं कल्याणात्मकं नव्यं नवीनं वचनमकृत तद्विरहातुरचकोरपङ्क्तिनां चञ्चूपुटैर्दलितात्पूर्णचन्द्राद्गलितायाः सुधा-



द्यावाभूमिशिवंकैर्नवयशःप्रस्तावसौवस्तिकैः  
 पूर्वास्वर्तपःपचेलिमफलैः सर्वाधिमुष्टिधयैः ॥  
 दीनाढ्यंकरणैर्भवाय नितरां वैरायमाणैरलं-  
 कर्माणं प्रसितं त्वदीयभजनैः स्यान्मामकीनं मनः ॥ १२ ॥  
 संसारबन्धामयदुःखशान्त्ये  
 स एव नस्त्वं भगवानुपास्यः ॥  
 भिषक्तं त्वा भिषजां शृणोमी-  
 त्युक्तस्य योऽभूदुदितावतारः ॥ १३ ॥

धाराया आकार इवाऽऽकारो यस्य तत्पुनः पुनर्वयमीहेमहीच्छामः ॥ ११ ॥  
 [ वैरिश्चं विरिश्चस्य ब्रह्मण इदम् । वचोऽद्वैतात्मबोधकं वाच्यम् ] [ चकोरालीति ।  
 चकोराल्याश्चकोरपङ्केर्यानि चञ्चूपुटानि तैर्दलितः कलङ्कच्छलेन मध्ये छिद्रदर्शनात्स्व-  
 ण्डित एतादृशो यः पूर्णेन्दुः पूर्णचन्द्रस्तस्माद्विगलन्ती विशेषेण स्रवन्ती या सुधाधा-  
 राऽमृतधारा तद्वदाकारो यस्य तत्तथेत्यर्थः । इहास्मिन्नेव देहे । यद्वा चकोरेत्याद्या-  
 कारान्तं क्रियाविशेषणमेव । तेन तद्वचनि निरुपमत्वं तदास्वादने मरसत्वं स्वस्मिंश्च-  
 कोरवत्तदेकनिष्ठत्वं च सूच्यते । उपमादयोऽलंकाराः ] ॥ ११ ॥

द्यावाभूम्योः शिवं सुखं कुर्वन्तीति तथा तैर्नवीनस्यासाधारणस्य यशसः प्रस्तावस्य  
 प्रसङ्गस्य सौवस्तिकैः स्वस्तिवाचकैः । स्वस्तीत्याहेत्यर्थे 'तदाहेति माशब्दादिभ्यष्ठ-  
 ग्वाच्यः' इत्यनेन ठक्प्रत्ययः । पूर्वस्य पूर्वाजितस्यानल्पतपसः पक्वफलैः सर्वेषामाधीनां  
 मुष्टिधयैः साराकर्षकैः सर्वे च त आधयश्चेति वा दीनानामाढ्यंकरणैर्भवाय संमाराय  
 नित्यं वैरायमाणवैरं कुर्वद्भिः । शब्दवैरन्त्यादिना करोत्यर्थे क्यङ् । त्वदीयभजनैरलं-  
 कर्माणं कर्मक्षमम् । 'कर्मक्षमोऽलंकर्माणः' इत्यमरः । मदीयं मनः प्रसितं स्यात्तथाभूतेषु  
 त्वदीयभजनेषु तत्परं स्यादिति प्रार्थना । 'प्रमितोत्सुकाभ्यां तृतीयाच' इति तृतीया ।  
 'तत्परे प्रमितामक्तौ' इत्यमरः । कः प्रमितो नाम यस्तत्र नित्यं प्रतिबद्धः कुत्र एतत् ।  
 सुनोतिरयं बध्नात्यर्थे वर्तत इति महाभाष्यम् । अनेन गुरुशुश्रूषाकरणौत्सुक्यं स्वस्य  
 दर्शितम् । शार्दूलविक्रीडितं वृत्तम् ॥ १२ ॥ [ दीनेति । दीनानामनन्यगतिकाना-  
 मस्मदादीनामाढ्यंकरणानि संपत्साधनानि तैरित्यर्थः ] ॥ १२ ॥

ननु तर्हि यः कश्चिदेव गुरुस्त्वयो स्वाभीष्टसिद्धये संसेव्य इति चेत्तत्राऽऽह ।  
 'भिषक्तं त्वा भिषजां शृणोमि' इति श्रुत्युक्तस्य सदाशिवस्य य उदित उक्तोऽवतारोऽभूदु-  
 दयं प्राप्तोऽवतार उदितावतार इति वा स एवत्वं वैद्यानां मध्ये सदैवस्यावतारभूते । भग-  
 वान्नोऽस्माकं संसारबन्धलक्षणरोगदुःखशान्त्यर्थमुपास्य इत्यर्थः । उपजातिवृत्तम् ॥ १३ ॥



इत्युक्तवन्तं कृपया महात्मा  
 व्यदीपयत्संन्यसनं यथावत् ॥  
 प्राहुर्महान्तः प्रथमं विनेयं  
 तं देशिकेन्द्रस्य सनन्दनारूपम् ॥ १४ ॥  
 संसारघोरजलधेस्तरणाय शश्व-  
 त्सांयात्रिकीभवनमर्दयमानमेनम् ॥  
 हन्तोत्तमाश्रमतरीमधिरोप्य पारं  
 निन्ये निपातितकृपारसकेनिपातः ॥ १५ ॥

[भो भगवञ्शंकराहमित्यार्थिकम् । त्वा त्वाम् । भिषजां वैद्यानां मध्ये । भिषक्तमं संसाररो-  
 गापहारकत्वाद्वैद्यनाथत्वेन जगत्प्रसिद्धत्वात् 'भेषजं भवरोगिणाम्' इत्यादिस्मृत्युक्तत्वाच्च  
 सकलवैद्यराजाधिराजमिति यावत् । शृणोमि ब्रह्मवादिवदनादाकर्णयामित्यर्थः । इति-  
 शब्दः श्रुतिसमाप्त्यर्थः । निरुक्तानुपूर्वी विशिष्टया श्रुत्येत्यर्थः । इयं हि श्रुतिः शाकल-  
 संहितायां द्वितीयाष्टके 'उन्नो वीरौ अर्पय भेषजेभिर्भिषक्तमं त्वा भिषजां शृणोमि' इति  
 रुद्रसूक्ते समाम्नायते । विस्तरस्तु तद्भाष्य एव ज्ञेयः । अनुपयोगान्नेह लिख्यत इति  
 दिक् । उपलक्षणमिदं श्रुत्यन्तरस्यापि । तथाच तैत्तिरीयाः समामनन्ति । 'अध्यवोच-  
 दधिवक्ता प्रथमो दैव्यो भिषक्' इति । उक्तस्य प्रतिपादितस्य परमेश्वरस्येत्यर्थः । यः ।  
 उदितेति । उदितः प्रकाशं प्राप्तश्चासाववतारश्चेति तथा । एतेनाद्वैतविद्याप्रतिष्ठापक-  
 त्वेन मूलाज्ञानतमः शामकत्वं व्यज्यते । अभूद्भवत्स एव त्वं न उपास्योऽसीति  
 पूर्वोणान्वयः । रूपकमलंकारः ] ॥ १३ ॥

इत्युक्तवन्तं ब्राह्मणसूनुं महात्मा श्रीशंकराचार्यः करुणया विविक्तसंन्यसनं व्यदी-  
 पयत्तं सनन्दनसंज्ञं देशिकेन्द्रस्याऽऽद्यं शिष्यं महान्तः प्राहुः ॥ १४ ॥ [ संन्यसनं  
 पारमहंस्यम् । सनन्दनारूपं सनन्दन इति योगपट्टशालिनम् । 'अरुणः समभूत्सन-  
 न्दनः' इति तृतीयसर्गोक्तेरयमरुणावतार इति ज्ञेयम् ] ॥ १४ ॥

तदभीष्टं सम्यक्साधितवानित्याह । संसारलक्षणस्य घोरसमुद्रस्य तरणायानारतं  
 सांयात्रिकीभवनमर्दयमानं पोतवणिकत्वं भवेति याचमानमेनं सनन्दनं हन्त तदानीमे-  
 वोत्तमाश्रमतरीं संन्यासाश्रमलक्षणां नौकामधिरोप्य पारं नीतवान्यतो नितरां शिष्येषु  
 स्थापितायाः कृपाया रस एव केनिपातो नौकादण्डो यस्य ।

‘नौकादण्डः क्षेपणी स्यादरित्रं केनिपातकः’

इत्यमरः । निपातितः कृपारस एव केनिपातो येनेति वा ॥ १५ ॥ संसारेति ।  
 संसार एव घोरजलविमृगजलादिसमुद्रवत्तत्त्वसाक्षात्कारमन्तराकालत्रयेऽपि दुस्तर-



येऽप्यन्येऽमुं सेवितुं देवतांशा  
यातास्तेऽपि प्राय एवं विरक्ताः ॥  
क्षेत्रे तस्मिन्नेव शिष्यत्वमस्य  
प्रापुः स्पष्टं लोकरीत्याऽपि गन्तुम् ॥ १६ ॥  
व्याख्या मौनमनुत्तराः परिदलच्छङ्काकलङ्काकुरा-  
श्छात्रा विश्वपवित्रचित्रचरितास्ते वामदेवादयः ॥  
तस्यैतस्य विनीतलोकततिमुद्धर्तुं धरित्रीतलं  
प्राप्तस्याद्य विनेयतामुपगता धन्याः किलान्यादृशाः ॥ १७ ॥

त्वाद्ग्रहनतराम्बुनिधिस्तस्येत्यर्थः ] [पारं संसारघोरजलवेरद्वैतब्रह्मपमोक्षलक्षणं परतीर-  
मित्यर्थः । रूपकादिरलंकारः ] ॥ १५ ॥

एवं प्रथमविनेयवृत्तान्तं विस्तरेणाभिधायेतरेषां संक्षेपेण तमाह । येऽप्यन्ये चित्सु-  
खानन्दगिर्यादयो देवतांशा अमुं श्रीशंकरं सेवितुं यातास्तेऽपि सनन्दनवत्प्रायो विर-  
क्तास्वास्मिन्नविमुक्तक्षेत्र एव वटमूलस्थमहादेवशिष्या अपि लोकरीत्याऽपि स्पष्टं शं-  
कराचार्यशिष्या इति प्रसिद्धिं प्राप्तुमस्य शिष्यत्वमापुः । ‘शालिन्युक्ता म्त्तौ तगौ गोऽ-  
ब्धिलोकैः’ ॥ १६ ॥ [ अस्य श्रीमच्छंकराचार्यस्य । शिष्यत्वं शिष्यपरंपराद्वारैव न  
तु साक्षात् । अन्यथाऽन्यपदेन डिण्डिमकृद्वाख्यातचित्सुखानन्दगिर्योर्ग्रन्थालंकारे  
पूज्यपादज्ञानोत्तमशिष्यचित्सुखेत्यादेः शुद्धानन्दपूज्यपादशिष्यभगवदानन्दज्ञानेत्या-  
देश्च लेखस्य विरुद्धत्वापत्तेः ] ॥ १६ ॥

एतदेव स्फुटयति । व्याख्येति । मौनमेव व्याख्या शिष्याश्च शुकवामदेवादयो  
विश्वस्य पवित्रं च तच्चित्रं च तच्चरितं येषां तेऽनुत्तरा उत्तररहिता यतः परिदलन्तो  
विनाशं गच्छन्तः शङ्काकलङ्कानामङ्कुरा येभ्यस्ते ।

‘चित्रं वटतरोर्मूले वृद्धाः शिष्या गुरुर्युवा ।  
गुरोस्तु मौनं व्याख्यानं शिष्यास्तु च्छिन्नसंशयाः’

इत्युक्तत्वात्त एव यस्य शिवस्य शिष्यास्तस्यैतस्य श्रीशंकरस्य विनीतलोकप-  
ङ्क्तिमुद्धर्तुमस्मिन्मर्त्यलोके प्राप्तस्येदानीं शिष्यतां प्राप्ता धन्याः किल यतोऽन्यादृशाः  
सर्वतो विलक्षणाः । शार्दूलविक्रीडितं वृत्तम् ॥ १७ ॥ [ ते ‘शुको मुक्तो वामदेवो  
मुक्तः’ इति श्रुतिप्रसिद्धा वामदेवादयः सन्वीति शेषः ] [ विभावनालंकारः । तदुक्तम् ।

‘विभावना विनाऽपि स्यात्कारणात्कार्यजन्मचेत् ।  
अप्यलाक्षारसासिक्तं रक्तं त्वच्चरणद्वयम्’ इति ] ॥ १७ ॥



शेषः साधुभिरेव तोषयति नृञ्शब्दैः पुमर्थार्थिनो  
 वाल्मीकिः कविराज एष वितथैरर्थैर्मुहुः कल्पितैः ॥  
 व्याचष्टे किल दीर्घसूत्रसरणिर्वाचं चिरादर्थदां  
 व्यासः शंकरदेशिकस्तु कुरुते सद्यः कृतार्थानहं ॥ १८ ॥  
 चक्रितुल्यमहिमानमुपासां-  
 चक्रिरे तमविमुक्तनिवासाः ॥  
 वक्रसृत्यनुसृतामपि साध्वीं  
 चक्रुरात्मधिषणां तदुपास्त्या ॥ १९ ॥

शेषादिभ्यस्तस्याऽऽधिक्यं वर्णयति । शेषो नागः साधुभिः शब्दैरेव पुरुषार्थार्थिनो  
 नरांस्तोषयति नतु पुमर्थप्रदानेन सद्यः कृतार्थान्कुरुते तथैष कविराजो वाल्मी-  
 किरपि वितथैरयथार्थैर्मुहुः कल्पितैरर्थैरेव नृंस्तोषयति तथा दीर्घां सूत्राणां सरणिर्यस्य  
 स व्यासोऽपि चिरादतिविलम्बेनार्थं पुमर्थं च ददातीति तां वाचं व्याचष्टे शंकरश्चासौ  
 देशिकस्त्वहो नृन्सद्यः कृतार्थान्कुरुते ॥ १८ ॥ [ नृन्पुमर्थार्थिनः पुरुषार्थेच्छून्म-  
 नुष्यानित्यर्थः । महाभाष्यद्वारेत्यार्थिकम् । वितथैरयथार्थैः । तत्र हेतुः । मुहुः  
 कल्पितैरुत्प्रेक्षादिलक्षणैस्तर्कितैरित्यर्थः । दीर्घेति । दीर्घां चतुरध्यायात्मकत्वादुरवगाहार्थ-  
 कत्वाच्च विस्तृता सूत्रसरणिः सूत्ररचना यस्य स तथेत्यर्थः । एतादृशः शब्दार्थमात्र-  
 चमत्कर्तृशेषादिविलक्षणोऽपि । व्यासः । चिरान्मननादिसहकृतश्रवणानन्तरमेव ।  
 अर्थदां ब्रह्मात्मैक्यपुमर्थदात्रीम् । वाचमुपनिषद्वाणीं यद्यपि व्याचष्टे । तथाऽपि । शंक-  
 रदेशिकस्तु श्रीशंकराचार्यस्य सद्गुरुस्तु । अहो इत्याश्चर्यं । पुमर्थार्थिनो नृन्सद्यः  
 स्मरणमात्रेणैव । कृतार्थान्कुरुत इत्यन्वयः । तस्माल्लोकोत्तरत्वात्स एव सेव्य इत्या-  
 शयः ] ॥ १८ ॥

विष्णुतुल्यमहिमानं तं श्रीशंकरमविमुक्ते शिवेन कदाऽप्यनिर्मुक्तं वासो येषां ते  
 सेवां चक्रुः । तदुपासनायाः फलं च लेभुरित्याह । वक्रमार्गमनुसृतामपि स्त्रीयां बुद्धिं  
 तस्योपासनया साध्वीं कृतवन्तः । स्वागता वृत्तम् ॥ १९ ॥ [ अविमुक्तेति ।  
 विज्वर इत्यादौ वीत्युपसर्गस्य नाशार्थकत्वस्यापि दर्शनाद्विगतेव जीवस्य वस्तुतोऽद्वै-  
 तब्रह्मत्वेन नित्यमुक्तत्वेऽप्यनाद्यविद्यावृतस्वरूपत्वान्निरस्तेव मुक्तिर्येषां प्रशस्ता बुद्धि-  
 रस्येति बुद्ध इत्यादिवदर्श आद्यच् । तादृशा मरणोत्तरं न भवन्ति यत्र तदविमुक्तं  
 तत्र निवासो येषां ते तथा काशीस्था लोका इत्यर्थः । लुप्तोपमालंकारः ] ॥ १९ ॥



चण्डभानुरिव भानुमण्डलैः  
 पारिजात इव पुष्पजाततः ॥  
 वृत्रशत्रुरिव नेत्रवारिजै-  
 श्छात्रपङ्क्तिभिरलं ललास सः ॥ २० ॥  
 एकदा खलु वियत्रिपुरद्वि-  
 ह्माललोचनहुताशनभानोः ॥  
 विस्फुलिङ्गपदवीं दधतीषु  
 प्रज्वलत्तपनकान्तशिलासु ॥ २१ ॥  
 दर्शयत्पुरुमरीचिसरस्व-  
 त्पूरसृज्यपरमायिनि भानौ ॥  
 साधुनैकमणिकुट्टिममूर्च्छ-  
 द्राश्मजालकशिखावलपिच्छम् ॥ २२ ॥

भानुमण्डलैः किरणमण्डलैर्यथा चण्डभानुः सूर्यः शोभते यथा च पुष्पैर्निचयैः पारिजातो यथाच नेत्रवारिजैः सहस्रसंख्याकनेत्रकमलैर्वृत्रशत्रुरिन्द्रस्तद्वच्छिष्यपङ्क्तिभिः श्रीशंकरोऽलमत्यर्थं ललास बभासे रथोद्धता वृत्तम् ॥ २० ॥ [ पुष्पेति । 'जातं व्यक्तौघजन्मसृ' इति मेदिन्याः पुष्पसंघेनेत्यर्थः । उपमालंकारः ] ॥ २० ॥

अथेदानीं शिवसंगमं वर्णयितुं प्रस्तौति । एकस्मिन्काले प्रज्वलत्सूर्यकान्तशिलासु वियत्रिपुरद्विषो महादेवस्य<sup>१</sup> भालनेत्रभूतो यो हुताशनो वह्निस्तस्य भानोः किरणस्य विस्फुलिङ्गपदवीं दधतीषु सत्स्वत्यादिसप्तम्यन्तानां शंकरो जाह्नवीमभिययावितिव्यवहितेनान्वयः । स्वागता वृत्तम् ॥ २१ ॥ [ वियदिति । वियदेवाऽऽकाश एव—

‘पृथिवी सलिलं तेजो वायुराकाशमेव च ।  
 सूर्याचन्द्रमसौ सोमयाजी चेत्यष्टमूर्तयः’

इति तस्य तदष्टमूर्त्यन्तर्गतत्वात्रिपुरद्विष्टशिवस्तस्य भाललोचनहुताशनो भालनेत्राभिर्यो भानुः सूर्यस्तस्येत्यर्थः । रूपकमलंकारः ] ॥ २१ ॥

उरुभिर्मरीचिभिः सरस्वत्पूरस्य समुद्रपूरस्य सृजि स्रष्टरि पुनश्च समीचीनानेकमणिभिः कुट्टिमो निबद्धभूमिः । ‘कुट्टिमोऽस्त्री निबद्धा भूः’ इति हलायुधः । तस्मिन्मूर्च्छता व्याप्तेन राश्मिजालकेन शिखावलस्य मयूरस्य पिच्छं दर्शयति भानावपरमायिन्यपरस्मिन्नैन्द्रजालिके सति ॥ २२ ॥ [ उरुमरीचीति । एता दृश्यत एव । अपरेति । लौकिकैन्द्रजालीकविलक्षणैन्द्रजालिक इत्यर्थः । पिच्छं बर्हम् । रूपकमलंकारः ] ॥ २२ ॥



पङ्कजावलिविलीनमराले  
 पुष्करान्तरभिगत्वरमीने ॥  
 शाखिकोटरशयालुशकुन्ते  
 शैलकन्दरशरण्यमयूरे ॥ २३ ॥  
 शंकरो दिवसमध्यमभागे  
 पङ्कजोत्पलपरागकषायाम् ॥  
 जाह्नवीमभिययौ सह शिष्यै-  
 राह्निकं विधिवदेष विधित्सुः ॥ २४ ॥  
 सोऽन्त्यजं पथि निरीक्ष्य चतुर्भि-  
 र्भीषणैः श्वभिरनुवृत्तमारात् ॥  
 गच्छ दूरमिति तं निजगाद  
 प्रत्युवाच च स शंकरमेनम् ॥ २५ ॥

पङ्कजावलिषु विलीनेषु मरालेषु हंसेषु सत्सु पुष्करान्तर्जलमध्यमभिगत्वरेऽभिगत-  
 वति मीने मत्स्ये सति शाखिनां वृक्षाणां छिद्रेषु शयालुषु सम्यङ्निद्रां कुर्वत्सु पक्षिषु  
 सत्सु पर्वतानां कन्दरा शरण्या यस्य तथाभूते मयूरे सति । दिवसमध्यमभागस्य  
 वैतानि विशेषणानि ॥ २३ ॥ [पङ्कजेति । पङ्कजावलौ पद्मपङ्क्तौ विलीनाः संनिविष्टा  
 मराला हंसा यस्मिन्स तथेत्यर्थः । एतादृशे । तथा । पुष्करेति । पुष्करस्य 'पुष्करं  
 सर्वतोमुखम्' इत्यमराज्जलस्यान्तोऽभ्यन्तरप्रदेशे गत्वरा गमनशीला मत्स्या यस्मिन्स  
 तथेत्यर्थः । एतादृशे । तथा । शाखेति । शाखिनां वृक्षाणां यानि कोटराणि तत्र  
 शयालवः शयनशीलाः शकुन्ताः पक्षिणो यस्मिन्स तथेत्यर्थः । एतादृशे । तथा ।  
 शैलेति । शैलस्य पर्वतस्य यः कन्दरः 'दरी तु कन्दरो वा स्त्री' इत्यमरादरीविशेषः  
 शरण्यो रक्षको यस्येतादृशो मयूरो यस्मिन्स तथेत्यर्थः ] ॥ २३ ॥

दिनस्य मध्यमभागे विधिवदान्हिकं विधातुमिच्छुः शिष्यैः सह शंकरः पङ्कजोत्प-  
 लानां परागेण कषायवर्णां जान्हवीमभिययौ ॥ २४ ॥ [ शंकर इति । एतादृशे  
 दिवसमध्यमभागे मध्याह्न इत्यर्थः । एष पूर्वप्रकृतः शंकरः श्रीशंकराचार्यः ] ॥ २४ ॥

स श्रीशंकरश्चतुर्भिर्भीषणैः श्वभिरनुवृत्तमन्त्यजं चाण्डालं मार्गमध्ये समीपे निरीक्ष्य  
 दूरं गच्छेति तमन्त्यजं स्पष्टमुक्तवान्स चान्त्यज एनं शंकरं प्रत्युवाच ॥ २५ ॥



अद्वितीयमनवद्यमसङ्गं  
 सत्यबोधसुखरूपमखण्डम् ॥  
 आमनन्ति शतशो निगमान्ता-  
 स्तत्र भेदकलना तव चित्रम् ॥ २६ ॥  
 दण्डमण्डितकरा धृतकुण्डाः  
 पाटलाभवसनाः पटुवाचः ॥  
 ज्ञानगन्धरहिता गृहसंस्था-  
 न्वश्रयन्ति किल केचन वैषैः ॥ २७ ॥  
 गच्छ दूरमिति देहमुताहो  
 देहिनं परिजिहीर्षसि विद्वन् ॥  
 भिद्यतेऽन्नमयतोऽन्नमयं किं  
 साक्षिणश्च यतिपुङ्गव साक्षी ॥ २८ ॥

यदुवाच तदाह । अद्वितीयमिति । तत्र दूरं गच्छेत्युक्तिरसंगता भेदाभावादि-  
 त्याशयेनाऽऽह । ‘एकमेवाद्वितीयम्’ ‘एष आत्माऽपहतपाप्मा’ ‘निरवद्यं निरञ्जनम्’ ।  
 ‘असङ्गो ह्ययं पुरुषः’ ‘सत्यं ज्ञानमनन्तं ब्रह्म’ ‘विज्ञानमानन्दम्’ इत्यादिशतशो वेदान्ता  
 अद्वितीयादिरूपमात्मानमामनन्ति तस्मिन्नात्मनि तव वेदान्तित्वेन प्रसिद्धस्य भेदकल्प-  
 नाऽस्तीत्यहो अत्याश्चर्यमित्यर्थः ॥ २६ ॥ [ अद्वितीयं त्रिविधपरिच्छेदशून्यम् ।  
 अनवद्यं निर्दोषम् । तथाऽसङ्गम् । दृश्यसङ्गशून्यम् । सत्येत्यादि । सच्चिदानन्दस्व-  
 रूपमित्यर्थः । तथाऽखण्डं भेदविहीनम् । एतादृशं ब्रह्म । आमनन्ति पठन्ती-  
 त्यर्थः ] ॥ २६ ॥

तथाच भेदकलनावांस्त्वमप्येवंविधयतिपङ्क्तौ निविष्टोऽसीति द्योतयन्नाह । दण्डेन  
 मण्डिता अलंकृता हस्ता येषां ते धृतकमण्डलवः पाटलाऽऽभा येषां तथा भूतानि  
 वस्त्राणि येषां पटुचो वाचो येषां ते ज्ञानलेशेनापि विरहिताः किल केचन यतिवैषैर्गृ-  
 हसंस्थान्वंश्रयन्ति ॥ २७ ॥ [ केचनेत्युक्त्या यद्यपि भवान्न तथा परंतु निरुक्तभेद-  
 भावनमहिम्ना तथैव भासीति सूच्यते ॥ २७ ॥ ]

गच्छ दूरमिति शरीरं परित्यक्तुमिच्छस्युताऽऽत्मानमिति विकल्प्य दूषयति । गच्छ  
 दूरमिति । विदुषस्तव नैतदुचितमिति ध्वनयन्संबोधयति । हे विद्वन्नििति । तत्राऽऽद्यं  
 प्रत्याह । अन्नमयादन्नमयं किं भिद्यते नैव भिद्यत इत्यर्थः । द्वितीयं प्रत्याह ।  
 साक्षिणश्च साक्षी नहि भिद्यते त्वमेतज्ज्ञातुं योग्योऽसीत्याशयेनाऽऽह । हे यतिपुं-  
 गवेति ॥ २८ ॥



ब्राह्मणश्वपचभेदविचारः  
 प्रत्यगात्मनि कथं तव युक्तः ॥  
 बिम्बितेऽम्बरमणौ सुरनद्या-  
 मन्तरं किमपि नास्ति सुरायाम् ॥ २९ ॥  
 शुचिर्द्विजोऽहं श्वपच व्रजेति  
 मिथ्याग्रहस्ते मुनिवर्य कोऽयम् ॥  
 सन्तं शरीरेष्वशरीरमेक-  
 मुपेक्ष्य पूर्णं पुरुषं पुराणम् ॥ ३० ॥  
 अचिन्त्यमव्यक्तमनन्तमाद्यं  
 विस्मृत्य रूपं विमलं विमोहात् ॥  
 कलेवरेऽस्मिन्कारिकर्णलोला-  
 कृतिन्यहन्ता कथमाविरास्ते ॥ ३१ ॥

प्रत्यगात्मनि भेदं दृष्टान्तेनापि निराचष्टे । ब्राह्मणश्वपचभेदविचारो देहेन्द्रिया-  
 दिभ्योऽनेकेभ्यो जडेभ्यश्च प्रातिलोभ्यैनाश्रतीति प्रत्यक्षं चासावात्मा च तस्मिन्-  
 वाद्वैतवादिनः कथं युक्तो न कथमपीत्यर्थः । यथा गङ्गायां मदिरायां च प्रतिबिम्बि-  
 तेऽम्बरमणौ सूर्येऽन्तरं किमपि नास्ति तद्वदित्यर्थः ॥ २९ ॥ [ नन्वहं ब्राह्मणस्त्वं  
 तु चाण्डाल इति प्रत्यक्षमिदं एव भेदः कथं युक्तिमात्रेणापन्हूयत इत्यत्राऽऽह ।  
 ब्राह्मणेति । देहभेद भङ्गस्य तु प्रागेव ध्वनितत्वादित्यभिमंवायाऽऽह । प्रत्यगिति ।  
 तर्हि कथं 'चैत्रोऽग्निहोत्रेण स्वर्गमाप्नोति मैत्रो ज्ञानेन मोक्षम्' इत्यादिव्यवहार-  
 व्यवस्थेत्याशङ्क्य प्रतिबिम्बवादेन समावृत्ते । बिम्बित इत्याद्युत्तरार्धेन ] ॥ २९ ॥

नन्वात्मनो भेदशून्यत्वेऽप्यतिपवित्रस्य ब्राह्मणशरीरस्यातिपापिष्ठस्यान्त्यजशरी-  
 रस्य च कथमभेद इति चेत्तत्राऽऽह । शुचिर्द्विजोऽहं हे श्वपच त्वं दूरं गच्छेति  
 शरीरेष्वनेकेष्वप्येकमशरीरं कालत्रये शरीरसंबन्धविनिर्मुक्तमत एव पुराणं पुराऽप्य-  
 भिनवं पूर्णं सदैक्यं पुरुषं सन्तमुपेक्ष्यायं मिथ्याभूत आग्रहस्त्वव को नाथं तवाचितो  
 यतो मुनिश्रेष्ठस्त्वमित्याशयवानाह । हे मुनिवर्येति । उपजातिवृत्तम् ॥ ३० ॥  
 [ शरीरेषु सन्तं सत्त्वेनानुस्यूतम् । अथाप्यशरीरम् । यतः । एकमद्वितीयम् । एता-  
 दृशं पूर्णं व्याप्तम् ] ॥ ३० ॥

स्वस्वरूपं विस्मृत्य क्षणभङ्गरे देहेऽहंताऽतीवानुचितेति बोधयन्नाह । अचिन्त्य-  
 मतः केनापि करणेन न व्यज्यत इत्यव्यक्तमत एवानन्तमत एवाऽऽद्यं यत उपावि-



विद्यामवाप्स्यापि विमुक्तिपद्यां  
 जागर्ति तुच्छा जनसंग्रहेच्छा ॥  
 अहो महान्तोऽपि महेन्द्रजाले  
 मज्जन्ति मायाविवरस्य तस्य ॥ ३२ ॥  
 इत्युदीर्य वचनं विरतेऽस्मि-  
 न्सत्यवाक्तदनु विप्रतिपन्नः ॥  
 अत्युदारचरितोऽन्त्यजमेनं  
 प्रत्युवाच स च विस्मितचेताः ॥ ३३ ॥  
 सत्यमेव भवता यदिदानीं  
 प्रत्यवादि तनुभृत्प्रवरैतत् ॥  
 अन्त्यजोऽयमिति संप्रति बुद्धिं  
 संत्यजामि वचसाऽऽत्मविदस्ते ॥ ३४ ॥

मलशून्यं स्वस्वरूपं मोहादविवेकाद्विस्मृत्य गजकर्णवच्चञ्चलाकारेऽस्मिन्ननुभूयमाने कले-  
 वरेऽहंभावः कथमाविराम्यते प्रकटी भवति विवेकिनां केनापि प्रकारेणास्याविऽऽर्भावो  
 न युक्त इत्यर्थः ॥ ३१ ॥ [अचिन्त्यमिति । चिन्तनानर्हम् । तत्र हेतुः । अव्यक्तं  
 केनापि करणेन व्यञ्जनानर्हम् । तत्र हेतुः । अनन्तम् । तत्र हेतुः । आद्यम् ।  
 सर्वाधिष्ठानत्वादित्यर्थः । एतादृशम् । अत एव । विमलं दृश्यमलशून्यमिति यावत् ।  
 एतादृशं रूपं स्वस्वरूपं विमोहाद्विस्मृत्य शुकनलिकान्यायेनाननुसंधाय ] ३१ ॥

ननु यद्यप्येवं तथाऽपि लोकसंग्रहेच्छयेदं मयोक्तमिति चेत्तत्राऽऽह । विमुक्ति-  
 पद्यां विमुक्तिमार्गभूतां विद्यां प्राप्यापि तुच्छा जनसंग्रहेच्छा किं जागर्ति । अहो  
 अत्याश्चर्यम् । मायाविनां वरस्य श्रेष्ठस्य तस्य परमात्मनो महतीन्द्रजाले भवदादयो  
 महान्तोऽपि मज्जन्तीत्यर्थः ॥ ३२ ॥

एवमन्त्यजवचनमुदाहृत्य शंकरवाक्यमुदाहर्तुमाह । इति वचनमुक्त्वाऽस्मिन्न-  
 न्त्यजे विरामं गते सति ततः पश्चाद्विप्रतिपन्नोऽयमन्त्यजो भवति न भवतीति विप्र-  
 तिपन्नः सत्यवचनोऽत्युदारचरितो विस्मितचित्तः स च श्रीशंकर एनमन्त्यजं प्रत्यु-  
 वाच । स्वागता वृत्तम् ॥ ३३ ॥ [ सत्येति । तत्रापि । अतीति । तथाऽपि ।  
 विस्मितेति । एतादृशः । स च श्रीमदाचार्योऽपि ] [ सत्यवाक्येनोक्तसंदेहवशा-  
 द्बुद्ध्यमाणप्रत्युत्तरे संभ्रमान्मिथ्यावादो व्युदस्यते । अतीति । धीरत्वं ध्वन्यते ] ॥ ३३ ॥

यदुवाच तदाह । सत्यमिति । न त्वमन्त्यजः किंतु देहभृत्प्रवर इति सूचनाय  
 संबोधनम् ॥ ३४ ॥ [ एवं—



जानते श्रुतिशिरांस्यपि सर्वे  
मन्वते च विजितेन्द्रियवर्गाः ॥  
युञ्जते हृदयमात्मनि नित्यं  
कुर्वते न धिषणामपभेदाम् ॥ ३५ ॥

‘कदाचिच्छंकराचार्यः काशीं प्रति पुरीं ययौ’

इत्यादिमनीषापञ्चकप्रसङ्गसंगतिसूचकप्रसिद्धाभियुक्तोक्तवदुक्तमिलितश्लोकपञ्चकमर्थतः प्रपञ्चयाथ किमुवाचेत्याकाङ्क्षितं पूरयितुं—

‘जाग्रत्स्वप्नसुषुप्तिषु स्फुटतरा या संविदुज्जृम्भते’

इत्याद्याचार्योक्तमनीषापञ्चकमप्यर्थतः संक्षिपति । सत्यमेवेत्यादि पञ्चभिः] [भवता यदिदानीं प्रत्यवाद्युक्तमेतत्सत्यमेवेति संबन्धः । तत्र हेतुं वदंस्तत्फलमाह । अन्त्यज इत्याद्युत्तरार्धेन । आत्मविद इति हेतुगर्भं विशेषणम् । एता दृशस्ते वचसाऽयमन्त्यज इति बुद्धिं संप्रति संत्यजाभीति योजना ] ॥ ३४ ॥

भेदशून्यबुद्धेरतिदुर्लभत्वान्न कोऽप्युपालम्भनीय इत्याशयेनाऽऽह । सर्वेऽनेके श्रुतिशिरांसि श्रवणेन जानन्ति तथाऽनेके विजितेन्द्रियवर्गास्तानि मन्वते च मननं कुर्वन्ति तथाऽन्तःकरणमात्मनि नित्यं युञ्जते निदिध्यासनं कुर्वन्ति तथाऽपि प्रतिबन्धकसद्भावाद्भेदशून्यां बुद्धिं केऽपि न कुर्वन्तीत्यर्थः ॥ ३५ ॥ [ अयं भावः । पूर्वपद्ये सत्यमेवेत्यात्मविदस्त इति च पदैर्निरुक्ताद्वैतप्रतिपादनानुपपत्त्या त्वमप्यात्मविदेवासीति तु निर्विवादमेव तथाच यद्यपि विद्वद्विविदिषुसाधारणैकदण्ड्यादिपारमहंस्यरूपसंन्यासलिङ्गमात्रेणास्माकमद्वैतात्मवित्त्वनिर्णयाभावेऽपि वर्णाश्रमधर्मपरिपालनार्थं चाण्डालरूपधरं त्वां दृष्ट्वा दूरं गच्छेत्युक्तिमात्रमाकर्ण्य भवता किमियमद्वैते ब्रह्मणि भेदबुद्धिरित्याद्याक्षेपः कृतः स त्वधर्मङ्गीकृत एव तथाऽपि निरुक्करीत्या निर्णीतात्मानुभवस्य तव परमस्मद्वाक्यश्रवणोत्तरमुक्ताक्षेपादिप्रयोजिका भेदबुद्धिस्त्वद्वचसैव सुतरामनुचितेत्यभिसंधायात्र सर्वपदं प्रयुक्तम् । तस्माद्यत्रोभयोः समो दोषः परिहारोऽपि वा भवेत् ।

‘नैकः पर्यनुयोक्तव्यस्तादृगर्थे विपश्चिता’

इति न्यायाद्व्यवहारे भेदबुद्धिविरहस्यासंभवे विद्वद्विद्वत्साधारण्येनैव सर्वेषामपि सिद्धे स्ववर्णाश्रमधर्ममात्रं लोकसंग्रहाय परिपालयति मय्येवोक्ताक्षेपः परमेश्वरत्वादेव शोभतेतरामिति ] ॥ ३५ ॥



भाति यस्य तु जगद्दृढबुद्धेः  
 सर्वमप्यनिशमात्मतयैव ॥  
 स द्विजोऽस्तु भवतु श्वपचो वा  
 वन्दनीय इति मे दृढनिष्ठा ॥ ३६ ॥  
 या चित्तिः स्फुरति विष्णुमुखे सा  
 पुत्तिकावधिषु सैव सदाऽहम् ॥  
 नैव दृश्यमिति यस्य मनीषा  
 पुल्कसो भवतु वा स गुरुर्मे ॥ ३७ ॥  
 यत्र यत्र च भवेदिह बोध-  
 स्तत्तदर्थसमवेक्षणकाले ॥  
 बोधमात्रमवशिष्टमहं त-  
 द्यस्य धीरिति गुरुः स नरो मे ॥ ३८ ॥

ननु तिष्ठत्वन्येषां वार्ता तव बुद्धिरपभेदाऽस्ति न वेत्याशङ्क्याहमपभेदबुद्धिरित्यु-  
 त्तरमनुचितं मन्यमानः 'नमो वयं ब्रह्मिष्ठाय कुर्मः' इति याज्ञवल्क्योक्तिमनुसृत्य व्याजेन  
 समाधत्ते । यस्य तु दृढबुद्धेः सर्वमपि जगत्सदैवाऽऽत्माव्यतिरिक्तं भाति स ब्राह्म-  
 णोऽस्तु श्वपचो वा भवतु वन्दनीय इति मम दृढा निष्ठा ॥ ३६ ॥ [ दार्ढ्यमत्रासं-  
 भावनादिसंस्काराभावः ] ॥ ३६ ॥

न केवलं वन्दनीय एव किंत्वेवंविधः सम्यग्ज्ञानवान्साक्षान्मम गुरुरेवेत्याह ।  
 विष्णुशिवादौ या चित्तिश्चेतनं स्फुरति सैव पुत्तिका पतङ्गिका तदवधिषु जन्तुषु  
 स्फुरति सैव कालत्रयेऽप्यहं दृश्यं तु नैवास्तीति यस्य मनीषा स चाण्डालो वा  
 भवतु तथाऽपि मम गुरुः ॥ ३७ ॥ [ विष्णुमुखे विष्णुशिवादीश्वरलिलाविग्रहे या  
 चित्तिर्ज्ञप्तिः स्फुरति भासते सैव पुत्तिकावधिषु 'पतङ्गिका पुत्तिका स्यात्' इत्यमरात्पत-  
 ङ्गिकाख्यातिसूक्ष्मजन्तुत्वन्तेषु सर्वेष्वपि जीवेष्वधिष्ठानत्वेनास्तीत्यर्थः । तथाऽहमपि  
 सदा सैवास्मि । प्रतीयमाननामरूपाद्यात्मकं दृश्यं तु 'नेह नानाऽस्ति किञ्चन' इत्यादि-  
 श्रुत्यादिबाधितत्वात्कालत्रयेऽपि नैवास्तीति यस्य मनीषा बुद्धिरस्ति स तु पुल्कस-  
 श्चाण्डालोऽपि वा भवतु तथाऽपि मे मम तु गुरुरेव ग्राह्यगुण एव कुररादिवदित्य-  
 न्वयः ] ॥ ३७ ॥

किं बहुना तत्त्ववित्सर्वोऽपि मम गुरुरित्याह । अस्मिँलोके तत्तद्विषयानुभवकाले  
 यत्र यत्र विषये ज्ञानं भवेत्तत्सर्वं मिथ्याभूतं सर्वोपाधिबाधेनावशिष्टं ज्ञानमात्रमहमेव  
 न मत्तः किमपि व्यतिरिक्तमस्तीति यस्य बुद्धिः स यः कश्चिदपि नरो मम गुरुः ।  
 एतेन गच्छ दूरमिति मया देहजिहीर्षया नोक्तं नाप्यात्मजिहीर्षयाऽपि तूभयतादा-



भाषमाण इति तेन कलावा-  
 नेष नैक्षत तमन्त्यजमग्रे ॥  
 धूर्जटिं तु समुदैक्षत मौलि-  
 स्फूर्जदैन्दवकलं सह वेदैः ॥ ३९ ॥  
 भयेन भक्त्या विनयेन धृत्या  
 युक्तः स हर्षेण च विस्मयेन ॥  
 तुष्टाव शिष्टानुमतः स्तवैस्तं  
 दृष्ट्वा दृशोर्गोचरमष्टमूर्तिम् ॥ ४० ॥

तस्याध्यासवाजिहीर्षया स च तव नास्ति चेत्तर्हि त्वमपि मम गुरुरेवेत्याक्षेपोऽपि परि-  
 हृतो वेदितव्यः ॥ ३८ ॥ [ यत्र यत्रेति ।

‘तमेव भान्तमनुभाति सर्वं तस्य भासा सर्वमिदं विभाति’

इति श्रुतेः सकलमप्याकाशादिद्वैतजालमधिष्ठानीभूतसद्रूपभानपूर्वकमेव भातीति  
 ज्ञानिनः प्रारब्धपरिसमाप्त्यन्तं तत्तदर्थस्य घटादेः सम्यगधिष्ठानाद्विवेचनपूर्वकं  
 यदवेक्षणं शोधनं तस्य यः कालः क्षणस्तत्र यद्वोधमात्रमवशिष्टं बाधावधिभूतं भवति  
 तच्चाहमस्मीति धीः प्रमा यस्य स नरो जीवो मे गुरुस्तीति योजना ] ॥ ३८ ॥

एवं निर्व्यलीकं भाषमाणस्त्यक्तान्त्यजविग्रहं प्रकटितस्वस्वरूपं महादेवं ददर्शेत्याह ।  
 इत्येवंप्रकारेण तेन सह भाषमाण एष श्रीशंकरस्तमन्त्यजमग्रे न ददर्श किंतु मौलौ  
 शिरसि स्फुरन्ती चन्द्रकला यस्य तं चतुर्भिर्वेदैः सहितं धूर्जटिं महादेवं संदृष्टवान् ।  
 ननु श्रीशंकरादन्यस्य शिवस्याभावात्कथमेवमुच्यत इति चेत्तत्राऽऽह । कलावाञ्ज्ञा-  
 नकलावतारस्य शंकरस्यावतारिपुरुषेण सह व्यासस्य विष्णुनेव संवादादिकं संभवत्ये-  
 वेति भावः ॥ ३९ ॥ [ अवतारीभूतस्यास्यावतारिणा सह वस्तुतो भेदाभावेऽप्यवच्छे-  
 दकोपाधिभेदाद्विम्बस्य प्रतिबिम्बनिरक्षिणादिवत्प्रतिबिम्बस्य बिम्बायत्तचेष्टादिवच्च  
 विष्ण्वादिना सह व्यासादेरिव संवादादिकं समुचितमेवेति भावः ] ॥ ३९ ॥

दृष्ट्वा यथाभूतो यत्कृतवांस्तदाह । तं दृष्ट्वा भयेन भक्त्या विनयेन धैर्येण हर्षेण  
 विस्मयेन च युक्तः शिष्टानुमतः श्रीशंकरो नेत्रयोर्विषयमष्टौ भूम्याद्या मूर्तयो यस्य तं  
 महादेवं स्तवैस्तुष्टाव । उपजातिवृत्तम् ॥ ४० ॥ [ भयेनेत्यादि । निरुक्ततिरस्कारा-  
 दद्वैतबोधस्वभावान्मनुष्यशरीरौचित्याद्विचारपरिपाकात्सुप्रसन्नोक्तव्यक्तिविलोकनादाक-  
 स्मिकश्चतुष्टयविशिष्टश्चपचव्यक्तिविलोपनपूर्वकोक्तव्यक्तिसाक्षात्काराच्च यथासंख्यं  
 संजातभयभक्तिविनयधृतिहर्षविस्मयैर्युक्तः सन्नित्यर्थः । दृष्ट्वा दृशोर्गोचरमिति पाठस्तु  
 डिण्डिमादृतोऽपि पौनरुक्त्यापादकत्वादुपेक्ष्य एव । किंतु दृशोर्गोचरं तं प्रागुक्त



दासस्तेऽहं देहदृष्ट्याऽस्मि शंभो  
जातस्तेऽशो जीवदृष्ट्या त्रिदृष्टे ॥  
सर्वस्याऽऽत्मन्नात्मदृष्ट्या त्वमेवे-  
त्येवं मे धीर्निश्चिता सर्वशास्त्रैः ॥ ४१ ॥  
यदालोकादन्तर्बहिरपि च लोको वितिमिरो  
न मञ्जूषा यस्य त्रिजगति न शाणो न च खनिः ॥  
यतन्ते चैकान्तं रहसि यतयो यत्प्रणयिनो  
नमस्तस्मै स्वस्मै निखिलनिगमोत्तंसमणये ॥ ४२ ॥

व्यक्तिकमष्टमूर्तिं श्रीशिवम् । शिष्टेति । शिष्टादीनां वसिष्ठादीनां वेदार्थधुरंधरीभूता-  
नामनुमताः संमता ये स्तवास्तैर्द्वारीभूतैरित्यर्थः । \*दृष्ट्याऽद्वैतात्मानुसंधानसंतत्येति  
यावत् । तुष्टाव संतोषयामासेत्यर्थः ] ॥ ४० ॥

देहदृष्ट्या तव दासोऽहमस्मि यतः शं सुखं भवत्यस्मादिति शंभुस्त्वमेव स्वामि-  
त्वगुणयुक्त इति सूचयन्नाह । शंभो इति । जीवदृष्ट्याऽहं तवांशो जातः । ननु  
कथं निरवयवस्य ममांशस्त्वमिति चेद्यथा सर्वेन्द्रियशून्यस्यापि तव सूर्यचन्द्रबह्मिलक्ष-  
णात्रिनेत्रविग्रहवत्त्वं तथा मायया तवांशस्यापि संभवादित्याशयेन संबोधयति ।  
त्रिदृष्ट इति । शुद्धात्मदृष्ट्या तु त्वमेव त्वदनन्य एवाहम् । तत्त्वमस्यादिश्रुतेः तत्र  
योग्यं संबोधनं सर्वस्याऽऽत्मन्नितीत्येवंप्रकारेण सर्वशास्त्रैर्मे बुद्धिर्निश्चयं प्राप्ता ।  
शालिनी वृत्तम् ॥ ४१ ॥ [ उक्तं हि ।

‘देहबुद्ध्या तु दासोऽहं जीवबुद्ध्या त्वदंशकः ।

चित्बुद्ध्या त्वमेवाहमिति मे निश्चिता मतिः’ इति ] ॥ ४१ ॥

प्रसिद्धशिरोभूषणमणितो व्यतिरेकं दर्शयन्स्वाभिन्नं शिवं नमस्करोति । यदिति ।  
प्रसिद्धस्य तादृशमणेरालोकाद्वहिरेव लोको वितिमिरो मञ्जूषा पेटा शाणो निकषः  
खनिश्च यतिभिरप्रार्थना प्रसिद्धस्य मणेः प्रसिद्धा । अत एव तस्मादत्युत्कृष्टाय तस्मै  
तत्पदलक्ष्याय निखिलनिगमशिरोभूषणमणये स्वस्मै त्वंपदलक्ष्याभिन्नाय नमः प्रक्षीमा-  
वोऽस्तु यस्य प्रकाशादन्तर्बहिरपि च लोको वितिमिरः । ‘यस्य भासा सर्वमिदं विभाति’  
इति श्रुतेः । त्रिजगति यस्य मञ्जूषा नास्ति नापि शाणो नापि खनिर्यत्प्रणयिनो  
यस्मिन्प्रीतिमन्तश्च यतयो रहस्येकान्ते भृशं यतन्ते तस्मा इत्यर्थः । शिखरिणी वृत्तम्

\* एतेन मूले दृष्टेत्येतस्य स्थाने दृष्टयेति पदं योज्यमिति ज्ञायते ।



अहो शास्त्रं शास्त्रात्किमिह यदि न श्रीगुरुकृपा  
 चिता सा किं कुर्यान्ननु यदि न बोधस्य विभवः ॥  
 किमालम्बश्चासौ न यदि परतत्त्वं मम तथा  
 नमः स्वस्मै तस्मै यदवधिरिहाऽऽश्चर्यधिषणा ॥ ४३ ॥

॥ ४२ ॥ [ यदालोकादिति । यस्य वक्ष्यमाणचिन्मणेरालोकः प्रकाशस्तस्य भासेति  
 श्रुतिवदत्राप्यभेदे सत्यप्यौपचारिक्येव षष्ठी ] ॥ ४२ ॥

गुरुकृपया शास्त्रालम्ब्यस्य तत्त्वज्ञानस्याऽऽलम्बनमखण्डैकरसं स्वतत्त्वं नमस्यति ।  
 अहो शास्त्रं परमतत्त्वबोधकत्वाद्धन्यतमं यद्यप्येवंविधं शास्त्रं तथाऽपि यदि श्रीगुरुकृ-  
 पाऽस्मिँल्लोके शिष्ये वा न स्यात्तर्हि शास्त्रात्किं न किमपीत्यर्थः । चिता संचिता संपादिता  
 सा गुरुकृपा किंकुर्यात्किं फलं दास्यति यदि तत्त्वज्ञानस्य विशेषेणोद्भवो नास्ति बोधा-  
 नुत्पादिका साऽपि निष्फलैवेत्यर्थः । तथाऽसौ बोधश्च किमालम्ब आलम्बनशून्य  
 एव यदि मम परतत्त्वं न स्यात्तस्मात्तत्त्वज्ञानालम्बनभूताय परतत्त्वाय स्वाभिन्नाय तस्मै  
 परमात्मने नमः । तथेत्यस्य तस्मादित्यर्थो वा । इह जगत्याश्चर्यबुद्धिर्यत्पर्यन्ता यस्मा-  
 त्पर आश्चर्यबुद्धिविषयो नास्तीत्यर्थः ॥ ४३ ॥ [ अहो इत्याश्चर्ये । तत्त्वमस्यादि-  
 शास्त्रमहो परमाद्भुतमेवेत्यर्थः । तथाचाऽऽहुः सदाचारप्रकरणे श्रीमदाचार्यचरणा एव ।

‘शब्दशक्तेरचिन्त्यत्वाच्छब्दादेवापरोक्षधीः ।

प्रसुप्तः पुरुषो यद्वच्छब्देनैवावबुध्यते’

इति । विस्तरस्तु ‘आश्चर्यवत्पश्यति कश्चिदेनम्’ इत्यादिपद्ये गीतागूढार्थदीपिकाया-  
 मेवावगन्तव्यः । एवं शास्त्रस्यैव किं तर्हि सर्वोत्कटत्वम् । नेत्याह शास्त्रादित्यादिना ]  
 [ अधीतशास्त्राणामपि नारदादीनां सनत्कुमारादिगुरुप्रसादात्पाकशोकोपशमादर्शनाच्च  
 किमपि फलमस्तीत्यन्वयः । तत्रापि पूर्ववदस्वरसं सूचयति । चितेत्यादिद्वितीयपादेन ।  
 सा श्रीगुरुकृपाचिता संपादिताऽपि यदि ननु निश्चितं बोधस्यापरोक्षाद्वैतात्मसा-  
 क्षात्कारस्य विभवो विशेषेणाप्रतिबद्धत्वेन भव आविर्भावो न चेत्तर्हि किं कुर्यान्न  
 किमपि फलं जनयेदिति योजना । तथा हि । छान्दोग्येऽष्टमाध्याये प्रसिद्धमेतत् ।  
 इन्द्रविरोचनयोरुभयोरपि कश्यपपुत्रत्वेन स्वप्रपौत्रयोरुपर्यात्मप्रतिपादकवाक्यश्रावण-  
 लक्षणा ब्रह्मणा गुरुणा करुणा कृतैव तथाऽपि विरोचनो देहात्मवाद्येवाभूदिति ।  
 तस्मात्साऽपि विनोक्तबोधोदयं विफलैवेति भावः । तत्राप्युक्तरीतिकमस्वरसं प्राग्वद-  
 भिवत्ते किमित्यादितृतीयपादेन । अत्राद्भुतो रसः शान्तानुप्राणितः । एकावल्य-  
 लंकारः ] ॥ ४३ ॥



इत्युदारवचनैर्भगवन्तं  
 संस्तुवन्तमथ च प्रणमन्तम् ॥  
 बाष्पपूर्णनयनं मुनिवर्यं  
 शंकरं सबहुमानमुवाच ॥ ४४ ॥  
 अस्मदादिपदवीमभजस्त्वं  
 शोधिता तव तपोधननिष्ठा ॥  
 बादरायण इव त्वमपि स्याः  
 सद्दरेण्य मदनुग्रहपात्रम् ॥ ४५ ॥  
 संविभज्य सकलश्रुतिजालं  
 ब्रह्मसूत्रमकरोदनुशिष्टः ॥  
 यत्र काणभुजसांख्यपुरोगा-  
 ण्युद्धृतानि कुमतानि समूलम् ॥ ४६ ॥  
 तत्र मूढमतयः कलिदोषा-  
 द्वित्रवेदवचनोद्धृतानि ॥  
 भाष्यकाण्यरचयन्बहुबुद्धै-  
 र्दूष्यतामुपगतानि च कैश्चित् ॥ ४७ ॥

एवं स्तुवन्तं श्रीशंकरं प्रति श्रीमहादेवो यदुक्तवांस्तद्वर्शयितुमाह । इतीति ।  
 स्वागता वृत्तम् ॥ ४४ ॥ [ बाष्पपदेनात्र सात्त्विकभावः सूचितः ] ॥ ४४ ॥

यदुवाच तदाह । अस्मदादीति । अभजः प्राप्तवानसि हे सतां मध्ये श्रेष्ठ व्यास  
 इव त्वमपि मदनुग्रहपात्रं स्या इत्याशीर्वादः ॥ ४५ ॥ [ यतस्त्वव निष्ठा प्रज्ञापराकाष्ठा ।  
 शोधिताऽन्विष्टा । मयोक्तलीलयेति शेष आर्थिकं वा । अतस्त्वम् । अस्मदादीति ।  
 अभजः प्राप्तवानसीत्यन्वयः ] ॥ ४५ ॥

सूत्रभाष्यरचने नियोक्तुमुपक्रमते । अनुशिष्टः सम्यक्शिक्षितोऽनु पश्चाच्छिष्टा  
 यस्मादिति वा स सर्वशिष्टाग्रणीर्वेदव्यासो वेदकदम्बं सम्यग्विभज्य ब्रह्माखण्डैकरसं  
 सूच्यते येन तत्तथा । 'अथातो ब्रह्मजिज्ञासा' 'जन्माद्यस्य यतः' 'शास्त्रयोनित्वात्'  
 'तत्तु समन्वयात्' इत्येवमादिरूपमकरोच्छिष्टोऽनु पश्चादकरोदिति वा । यत्र ब्रह्मसूत्रे  
 काणादसांख्यपातञ्जलप्रभृतीनि<sup>१</sup> कुमतानि समूलमुन्मूलितानि तत्रेतिपरेणान्वयः ॥ ४६ ॥  
 [ संविभज्य किल कर्मादिपरत्वेन सम्यगुपक्रमादिषोढालिङ्गानुगृहीततात्पर्यनिर्णयपूर्वकं  
 विभागं पूर्वोत्तरकाण्डयोः कृतैवेत्यर्थः ] ॥ ४६ ॥

तत्र ब्रह्मसूत्रे मूढमतयः कलिदोषाद्वाभ्यां त्रिभिर्वा वेदवचनैरुद्धृतान्युपकृतानि



तद्भवान्विदितवेदशिखार्थ-  
 स्तानि दुर्मतिमतानि निरस्य ॥  
 सूत्रभाष्यमधुना विदधातु  
 श्रुत्युपोद्धलितयुक्त्यभियुक्तम् ॥ ४८ ॥  
 एतदेव विबुधैरपि सेन्द्रै-  
 रर्चनीयमनवद्यमुदारम् ॥  
 तावकं कमलयोनिसभाया-  
 मप्यवाप्स्यति वरां वरिवस्याम् ॥ ४९ ॥  
 भास्करोभिनवगुप्तपुरोगा-  
 न्नीलकण्ठगुरुमण्डनमुख्यान् ॥  
 पण्डितानथ विजित्य जगत्यां  
 ख्यापयाद्वयमते परतत्त्वम् ॥ ५० ॥

भाष्यकाणि कुत्सितभाष्याण्यरचयन्कृतवन्तः कैश्चिद्बहु बुद्धं ज्ञातं यैस्तैर्दूष्यतां चोप-  
 गतानि ॥ ४७ ॥

तत्तस्माद्विदितो वेदान्तानामर्थो येन तथाभूतो भवांस्तानि कुबुद्धीनां मतानि निरस्य  
 सूत्रभाष्यं विदधातु । विधौ लोट् । भाष्यलक्षणं तु ।

‘सूत्रार्थो वर्ण्यते यत्र वाक्यैः सूत्रानुकारिभिः ।  
 स्वपदानि च वर्ण्यन्ते भाष्यं भाष्यविदो विदुः’

इति । सागरादिवर्णनस्य भाष्यत्वव्यावृत्तये सूत्रमित्युक्तं वार्तिकस्य तत्त्वनिरासाय  
 सूत्रानुकारिभिरिति वृत्तेस्तत्त्वव्यावृत्त्यर्थमुक्तं स्वपदान्तीति । इतरभाष्येभ्य उत्कृष्टता-  
 बोधनाय विशिनष्टि । समग्रश्रुतिभिरुद्धलिताभिर्युक्तिभिरासमन्ताद्युक्तम् ॥ ४८ ॥

ननु मया क्रियमाणं भाष्यमपि केषांचिदनादरास्पदं स्याच्चेत्तर्हि किमर्थं कर्तव्य-  
 मिति चेत्तत्राऽऽह । एतदेव तावकं भाष्यमिन्द्रमहितैर्देवैरप्यर्चनीयं भविष्यत्यपिश-  
 ब्दान्मनुष्यैरर्चनीयं भविष्यतीति किमु वक्तव्यं यतो निर्दोषमुदारं च न केवलं सेन्द्रै-  
 र्देवैरेवार्चनीयं भविष्यत्यपि तु चतुर्मुखसभायामपि श्रेष्ठां पूजां प्राप्स्यतीत्यर्थः ॥ ४९ ॥  
 [ काव्यार्थापत्तिरलंकारः ] ॥ ४९ ॥

किंच भास्करो भेदाभेदवाद्यभिनवगुप्तः शाक्तो नीलकण्ठो भेदवादी शैवो गुरुः  
 प्रभाकरो मण्डनमिश्रो भाट्टमतानुयाययेतदादीन्पण्डितानथ भाष्यकरणानन्तरं विजित्य



मोहसंतमसवासरनाथां-

स्तत्र तत्र विनिवेश्य विनेयान् ॥

पालनाय परतत्त्वसरण्या

मामुपैष्यसि ततः कृतकृत्यः ॥ ५१ ॥

एवमेनमनुगृह्य कृपावा-

नागमैः सह शिवोऽन्तरधत्त ॥

विस्मितेन मनसा सह शिष्यैः

शंकरोऽपि सुरसिन्धुमयासीत् ॥ ५२ ॥

संनिवृत्य विधिमाह्निकमीशं

ध्यायतो गुरुमथाखिलभाष्यम् ॥

कर्तुमुद्यतमभूद्रुणसिन्धो-

मानसं निखिललोकहिताय ॥ ५३ ॥

कर्तृत्वशक्तिमधिगम्य स विश्वनाथा-

त्काशीपुरान्निरगमत्त्वविकासभाजः ॥

प्रीतः सरोजमुकुलादिव चञ्चरीक-

निर्वन्धतः सुखमवाप यथा द्विजेन्द्रः ॥ ५४ ॥

पृथिव्यामद्वयमते परतत्त्वं ख्यापयाद्वयबुद्ध इति संबोधनं परतत्त्वं परब्रह्मतत्त्व-  
मिति वा ॥ ५० ॥

किञ्च मोहलक्षणसंतमसभानूजिशिष्यांस्तस्मिंस्तस्मिन्देशे परतत्त्वसरण्याः पालनाय  
संस्थाप्य तदनन्तरं कृतमवतारकृत्यं येन स मामुपैष्यसि ॥ ५१ ॥ [ मोहेति ।  
मोहोऽज्ञानमेव संतमसं 'विष्वक्संतमसम्' इत्यमरादतिप्रसृततिमिरमित्यर्थः ] ॥ ५१ ॥

एवमेनं श्रीशंकरमनुगृह्य कृपावाञ्छितो वेदैः सहान्तर्धानमगात् । शंकरोऽपि  
विस्मययुक्तेन मनसा शिष्यैः सह स्वर्गदीं गङ्गां प्रत्यगच्छत् ॥ ५२ ॥

आह्निकविधिं संनिवृत्य गुरुमीशं महादेवं ध्यायतो गुणसमुद्रस्य श्रीशंकरस्य  
मानसं सर्वलोकहिताय सम्यगुद्यतमुद्युक्तमभूत् ॥ ५३ ॥ [ अखिलभाष्यं सूत्रभाष्यादि-  
षोडशभाष्यानिकुरम्बम् । निखिलेति । सर्वजनजीविन्मुक्त्याद्यर्थम् ] ॥ ५३ ॥

स विश्वनाथात्कर्तृत्वशक्तिं प्राप्य प्रीतः सन्नविकासभाजः काशीपुरान्निरगमत् ।  
चञ्चरीकनिर्वन्धतो गन्धलुब्धभ्रमरनिर्वन्धनरूपात्सरोजमुकुलादिवेति पूर्णोपमा यथा  
पक्षिणामिन्द्रो हंसो निर्गत्य सुखमाप्नोति तथाऽयं ब्राह्मणेन्द्रः सुखं प्राप । प्रत्यवयव-



अद्वैतदर्शनविदां भुवि सार्वभौमो  
 यात्येष इत्युदुपबिम्बसितातपत्रम् ॥  
 अस्ताचले वहति चारु पुरःप्रकाश-  
 व्याजेन चामरमधादिव दिक्सुकान्ता ॥ ५५ ॥  
 शान्तां दिशं देववृणां विहाय  
 नान्या दिगस्मै समरोचताद्धा ॥  
 तत्रत्यतीर्थानि निषेवमाणो  
 गन्तुं मनोऽधाद्धदरीं क्रमात्सः ॥ ५६ ॥  
 तेनान्ववर्ति महता कचिदुष्णशालि  
 शीतं कचित्कचिदृजु कचिदप्यरालम् ॥  
 उत्कण्टकं कचिदकण्टकवत्कचिच्च  
 तद्वर्त्म मूर्खजनचित्तमिवाव्यवस्थम् ॥ ५७ ॥

मुपमावाचकोपादानादनेकेवेयमुपमा । वसन्ततिलका वृत्तम् ॥ ५४ ॥ [ द्विजेन्द्रो हंसः  
 पक्षे ब्राह्मणश्रेष्ठश्च श्वरीकनिर्वन्धतः सुगन्धलुब्धमधुकरनिर्वन्धनरूपात्सरोजमुकुलादिव ।  
 अविकासभाजो मरणोत्तरं जीवो द्वैतप्रपञ्चविकासं यत्र नानुभवति तादृशात्काशीपुरा-  
 न्निरगमत् ] ॥ ५४ ॥

भुव्यद्वैतशास्त्रविदां सार्वभौमो यश्चक्रवर्त्येष श्रीशंकरो गच्छतीत्यतश्चन्द्रबिम्बात्मकं  
 श्वेतच्छत्रमस्ताचले वहति सति पुरःप्रकाशव्याजेन दिक्सुकान्ता दिग्लक्षणा शोभना  
 कान्ता चामरं व्यधादिव पाठान्तरे मुखेन दिग्व्यधादिति व्याख्येयम् ॥ ५५ ॥  
 [ \*दिङ्मुखेनो दिशः प्राच्या मुखीभूतश्चासाविनः सूर्यश्चेति तथोदयार्क इत्यर्थः ।  
 चारु रम्यं यथा स्यात्तथा । पुरोऽग्रे प्रकाशव्याजेनाऽऽलोकच्छलेन । चामरमधादिव  
 चामरमेव किं कृतवानित्यन्वयः । अत्र रूपकलुप्तोपमाकैतवापह्नुतिपरिकरोत्प्रेक्षा अलं-  
 काराः ] ॥ ५५ ॥

देवनराणां शान्तामुत्तरां दिशं विहायान्या दिगस्मै साक्षान्न समरोचत । 'उदीच  
 उत्सृजत्येषा वै देवमनुष्याणां शान्ता दिक्' इति श्रुतेः । तस्मात्तत्रत्यतीर्थानि निषेव-  
 माणः क्रमाद्धदरीं गन्तुं स मनोऽधात् । इन्द्रवज्रा वृत्तम् ॥ ५६ ॥

कचिदुष्णशालि कचिच्छीतं कचिदृजु कचित्कुटिलम् ।

‘अरालं कुटिले सर्जरसे समददन्तिनि’

\* दिक्सुकान्तेत्यत्र दिङ्मुखेन इति पाठानुसारेणैवम् ।

१ क. ख. घ. 'नेकैवे' । २ घ. 'त्मकश्चे' ।



आत्मानमक्रियमपव्ययमीक्षिताऽपि  
 पान्थैः समं विचलितः पथि लोकरीत्या ॥  
 आदत्फलानि मधुराण्यपिबत्पयांसि  
 प्रायादुपाविशदशेत तथोदतिष्ठत् ॥ ५८ ॥  
 तेन व्यनीयत तदा पदवी दवीय-  
 स्यासादिता च बदरी वनपुण्यभूमिः ॥  
 गौरीगुरुस्त्रवदमन्दझरीपरीता  
 खेलत्सुरीयुतदरी परिभाति यस्याम् ॥ ५९ ॥  
 स द्वादशे वयसि तत्र समाधिनिष्ठै-  
 र्ब्रह्मर्षिभिः श्रुतिशिरो बहुधा विचार्य ॥  
 षड्विंश सप्तभिरथो नवभिश्च खिन्नै-  
 र्भव्यं गभीरमधुरं फणति स्म भाष्यम् ॥ ६० ॥

इति मेदिनी । कचिदूर्ध्वमुखकण्टकयुक्तं कचिच्च कण्टकविनिर्मुक्तं मूर्खजनचि-  
 त्तवद्व्यवस्थावर्जितं वर्त्म पन्थास्तेन महताऽन्ववर्त्यनुसृतम् । वसन्ततिलका वृत्तम्  
 ॥ ५७ ॥ [ उदिति । ऊर्ध्वमुखाः कण्टका यत्र पक्ष उत्कटाः कण्टका इव  
 दुःखदत्वात्कण्टकाः कामक्रांवादयोऽन्तःशत्रवो यत्र तत्तथेत्यर्थः । पूर्णोपमालं-  
 कारः ] ॥ ५७ ॥

अक्रियमव्ययमात्मानमीक्षिताऽपि पान्थैः सह विचलितः सन्मार्गे लोकरीत्या मधु-  
 राणि फलान्यादत् । भक्षणार्थस्याद्धातोर्लङि 'अदः सर्वेषाम्' इत्यष्टकमार्वावातुकस्या-  
 डागमे रूपम् । मधुराणि जलान्यपिबत् । प्रायाद्व्रमनं कृतवानुपाविशदुपविष्टवानशेत  
 शयनं कृतवांस्तथोदतिष्ठदुत्थानं कृतवानित्यर्थः ॥ ५८ ॥

दवीयसी पदवी तेन व्यनीयत सुदूरं वर्त्मातिक्रान्तवान्वनपुण्यभूमिर्बदर्यासादिता  
 च गौरीगुरोर्हिमालयात्स्त्रवन्तीभिरमन्दझरीभिर्व्याप्ता यस्यां बदर्या खेलन्तीभिः सुरा-  
 ङ्गनाभिर्युक्ता दरी परिभाति ॥ ५९ ॥ [ बदरीति । बदरीप्रधानं यद्वनं तल्लक्षणा  
 या पुण्यभूमिः श्रीव्यासाश्रमत्वादिनाऽतिपवित्रवृथ्वात्यर्थः ] ॥ ५९ ॥

स श्रीशंकरो द्वादशे वयसि तत्र बदर्या समाधिनिष्ठैः षड्विंशः

‘श्रुतिपासे जरामृत्यू शोकमोहौ षडूर्मयः’

इत्युक्तषडूर्मिभिस्तथा त्वक्चर्ममांसास्थिमदोमज्जारेतोभिः सप्तधातुभिः पञ्चज्ञानेन्द्रि-  
 याणि चत्वार्यन्तःकरणानीति नवभिश्च ज्ञानेन्द्रियपञ्चकं कर्मेन्द्रियपञ्चकं प्राणपञ्चकमन्तः-  
 करणचतुष्टयं सगुणभूतपञ्चकं प्रकृत्यष्टकं वाऽविद्या कामः कर्मेवासना चेति नवभिरिति-



करतलकलिताद्वयात्मतत्त्वं  
 क्षपितदुरन्तचिरन्तनप्रमोहम् ॥  
 उपचितमुदितोदितैर्गुणौघै-  
 रुपनिषदामयमुज्जहार भाष्यम् ॥ ६१ ॥  
 ततो महाभारतसारभूताः  
 स व्याकरोद्भागवतीश्च गीताः ॥  
 सनत्सुजातीयमसत्सुदूरं  
 ततो नृसिंहस्य च तापनीयम् ॥ ६२ ॥

वा द्वारं वा नवभिर्ये खिन्नास्तैर्ब्रह्मार्थिभिर्वेदान्तं बहुधा विचार्य भव्यं शुभं गम्भीरं च तन्मधुरं  
 च सूत्रभाष्यं फणाति स्म षड्विंशच्च सप्तभिरथो नवभिश्च खिन्नैर्भव्यं योग्यामिति वा ।

‘भव्यं शुभे च सत्ये च योग्ये भाविनि च त्रिषु’

इति मेदिनी ॥ ६० ॥ [ षड्विंशच्चावार्त्ताकार्दतसौत्रान्तिकैवैनाशिकैर्भाषिकयोगाचारा-  
 ख्यषड्विंशन्नास्तिकषड्दर्शनीकारैः । तथा सप्तभिः । गौतमकणादकपिलपतञ्जलिजैर्मि-  
 न्याख्यास्तिकषड्दर्शनीकारैस्तथा सांख्यैकदेशिशाक्तादिमीमांसकैकदेशिभास्करादिभ्यां  
 मिलित्वा सप्तसंख्याकैरित्यर्थः । अथो नवभिर्जीवेश्वरभेदेश्वरजगद्धेदजीवपरस्परभेदजगत्प-  
 रस्परभेदजीवजगद्धेदाविद्याकामकर्मवासनाख्यनवपदार्थैरिति यावत् । खिन्नैः खण्डित-  
 त्वात्स्वेदं प्राप्तैरित्यर्थः । भव्यमतिरमणीयमिति यावत् । एतादृशम् । तत्रापि । गम्भी-  
 रेति । गभीरमतुलदुरवगाहार्थं मधुरं शब्दतः परममञ्जुलं रमणीयतममिति यावत् ।  
 एतादृशं भाष्यं सूत्रभाष्यमित्यर्थः । भणाति स्म रचयामासेति संबन्धः ] ॥ ६० ॥

उपनिषदामपि भाष्यं कृतवानित्याह । करतले कलितं प्रकाशितमात्मतत्त्वं येन  
 क्षपितो दुरन्तश्चिरन्तनोऽनादिभूतो मोहो येनोदयं प्राप्तैरुक्तगुणौघैरुपचितं युक्तम् ।  
 देहाभिमानादिदुःखानि निश्चयेन निषादयति विसारयति शिथिलयति परं च ब्रह्म  
 प्रत्यगात्मत्वेन नितरां गमयति सर्वानर्थमूलभूतामविद्यामत्यन्तमवसादयत्युन्मूलयतीत्यु-  
 पनिषद्ब्रह्मविद्या तत्प्रतिपादकानामीशकेनकठप्रश्नमुण्डकमाण्डूक्यतैत्तिरीयैतरेयच्छान्दो-  
 ग्यबृहदारण्याख्यानां वेदान्तानां भाष्यमुज्जहार कृतवान् । पुष्पिताग्रा वृत्तम् ॥ ६१ ॥  
 [ गुणौघैरुपक्रमादितात्पर्यसंग्राहकलिङ्गविचारयुक्तिविशेषसंघैरित्यर्थः ] [ भाष्यं केनो-  
 पनिषदि पदवाक्यभेदेन भाष्यद्वयसत्त्वादेकादशभेदाभिन्नमित्यर्थः ] ॥ ६१ ॥

ततस्त्वदनन्तरं महाभारतस्य निखिलवेदार्थप्रकाशकस्य सारभूता भगवद्गीताः स  
 व्याख्यातवांस्ततो भारतस्थसनत्सुजातीयमसतां सुदूरमलभ्यं ततश्च नृसिंहतापनीयं व्या-  
 करोत् । उपजातिवृत्तम् ॥ ६२ ॥ [ अथ गीताभाष्यविष्णुसहस्रनामभाष्ये अप्यसा-



ग्रन्थानसंख्यांस्तदनूपदेश-  
 सहस्रिकादीन्व्यदधात्सुधीड्यः ॥  
 श्रुत्वाऽर्थविद्यामविवेकपाशा-  
 न्मुक्ता विरक्ता यतयो भवन्ति ॥ ६३ ॥  
 श्रीशंकराचार्यरवावुदेत्य  
 प्रकाशमाने कुमतिप्रणीताः ॥  
 व्याख्यानधकाराः प्रलयं समीगु-  
 दुर्वादिचन्द्रप्रभयाऽवियुक्ताः ॥ ६४ ॥  
 अथ व्रतीन्दुर्विधिवद्विनेया-  
 नध्यापयामास स नैजभाष्यम् ॥  
 तर्कैः परेषां तरुणैर्विवस्व-  
 न्मरीचिभिः सिन्धुवदप्रशोष्यम् ॥ ६५ ॥

वकरोदिति श्लेषेणाऽऽह । तत इत्युपजात्यर्वेन ] [ भागवतीर्भगवत्संबन्धिनीः ।  
 जन्यजनकभावेन भगवद्गीताः । सहस्रनामपक्षे प्रतिपाद्यप्रतिपादकभावसंबन्धेनैव तथात्वं  
 बोध्यम् । पक्षे गीता भीष्मादिभिर्भक्तैर्गानकर्मोक्तता 'विश्वं विष्णुः' इत्याद्या आख्या  
 इत्यर्थः । एतत्समुच्चायक एव चकारः । अवशिष्टार्थेन सनत्सुजातभाष्यं नृसिंहपूर्व-  
 तापनीयभाष्यमप्यकरोदित्याह । सनत्सुजातीयमिति ] [ असदिति । असतामन-  
 विकारिणां सुदूरमतिदुर्लभार्थकमित्यर्थः ] ॥ ६२ ॥

तदनु ततः पश्चादुपदेशसहस्रिकादीनसंख्यातान्ग्रन्थान्सुधीभिः स्तुत्यः परमार्थज्ञः  
 श्रीशंकरो व्यदधात् । यान्ग्रन्थाञ्श्रुत्वा विरक्ता यतयोऽविवेकपाशान्मुक्ता भवन्ति ॥ ६३ ॥

श्रीशंकराचार्यसूर्य उदयं प्राप्य प्रकाशमाने सति दुर्वादिचन्द्रप्रभयाऽवियुक्ताः  
 सहिताः कुबुद्धिभिः प्रणीता व्याख्यानधकाराः सम्यग्लयं प्रापुः ॥ ६४ ॥ [ दुर्वा-  
 दीति । दुर्वाद्येव भेदवाद्येव कलङ्कित्वदोषाकरत्वादिसाधर्म्याच्चन्द्रस्वस्य या प्रभा  
 तयेति यावत् । अवियुक्ताः सन्त इत्यर्थः । एवंच न केवलं भेदवादिनां ग्रन्था एव  
 नष्टाः किंतु कीर्तिरपीत्याकूतम् । प्रलयं ध्वंसम् । समीगुः पुनरुन्मज्जनाभावपूर्वकमेव  
 विनाशं प्रापुरित्यन्वयः ] [ रूपकादिरलंकारः ] ॥ ६४ ॥

अथानन्तरं परेषां वादिनां तर्कैस्तरुणैः सूर्यकिरणैः समुद्रवच्छोषयितुमशक्यं स्वीयं  
 भाष्यं स व्रतीन्दुर्विधिवच्छिष्यानध्यापयामास ॥ ६५ ॥ [ व्रतिनामहिंसादिव्रतशा-  
 लिनां परमहंसानामिन्दुरिव शान्त्यानन्दजनकत्वाच्चन्द्र इत्यर्थः ] [ रूपकमुपमा  
 चालंकारः ] ॥ ६५ ॥



निजशिष्यहृदब्जभास्वतो  
 गुरुवर्यस्य सनन्दनादयः ॥  
 शमपूर्वगुणैरशुश्रुव-  
 न्कतिचिच्छिष्यगणेषु मुख्यताम् ॥ ६६ ॥  
 स नितरामितराश्रवतो लस-  
 नियममद्भुतमाप्य सनन्दनः ॥  
 श्रुतनिजश्रुतिकोऽप्यभवत्पुनः  
 पिपठिषुर्गहनार्थविवित्सया ॥ ६७ ॥  
 अद्वंद्वभक्तिममुमात्मपदारविन्द-  
 द्वंद्वे नितान्तदयमानमना मुनीन्द्रः ॥  
 आन्नायशेखररहस्यनिधानकोश-  
 मात्मीयकोशमखिलं त्रिरपाठयत्तम् ॥ ६८ ॥

निजशिष्यहृदयकमलभानोर्गुरुवर्यस्य शिष्यगणेषु मुख्यतां केचित्सनन्दनादयः  
 शमादिगुणैरशुश्रुवन्नभ्यस्तवन्तः । वियोगिनी वृत्तम् ॥ ६६ ॥ [ शमेति । शान्तिप्र-  
 भृत्यखिलनिवृत्तिधर्मेरित्यर्थः ] ॥ ६६ ॥

स सनन्दन इतराश्रवत इतरेभ्य आश्रवेभ्यो वचनस्थितेभ्यः शिष्येभ्यः ।

‘आश्रवोऽङ्गीकृतौ क्लेशेनान्यवद्वचनास्थिते’

इति मेदिनी । नितरां लसन्सञ्श्रुता निजश्रुतिः स्ववेदो येन स तथाविधोऽपि  
 गहनार्थस्य विज्ञानेच्छयाऽद्भुतं नियमं प्राप्य पुनः पठनेच्छुरभवत् । इतराश्रवतोऽ-  
 द्भुतं लसन्तं नियममाप्येति वा । द्रुतविलम्बितं वृत्तम् ॥ ६७ ॥ [ श्रुतेति ।  
 आकर्णितसकलस्वशाखार्थोऽपीति यावत् । गहनेति । स्वशाखानुक्तत्वेन गूढार्थ-  
 जिज्ञासयेत्यर्थः । अत एव । अद्भुतम् । ‘शौचसंतोषतपःस्वाध्यायेश्वरप्रणिधानानि  
 नियमाः’ इति पातञ्जलसूत्राच्छौचादिपञ्चविधनियमानां मध्येऽन्तिमस्येश्वरप्रणिधान-  
 स्यैवाऽऽरादुपकारकत्वात्पाश्चात्यानां शते पञ्चाशदध्यायेन तन्मात्रान्तर्भावाच्च स्वाभि-  
 न्नत्वेनेश्वरध्यानरूपमित्यर्थः ] [ पिपठिषुर्ब्राह्ममुहूर्तादिध्यानकालेतरकालावच्छेदेन भूयः  
 पठनेच्छुरिति यावत् । अभवदिति संबन्धः ] ॥ ६७ ॥

आत्मपदारविन्दयुगलेऽद्वंद्वं रागद्वेषादिद्वंद्वविनिर्मुक्ता भक्तिर्यस्य तममुं सनन्दनं  
 नितान्तमत्यन्तं दयमानं दयां कुर्वाणं मनो यस्य स मुनीन्द्रो वेदान्तरहस्यस्य निधानं  
 स्थापनं तस्य कोशं पात्रमात्मीयग्रन्थं सर्वं त्रिरपाठयन्निवारं पाठितवान् । वसन्त-  
 विलका वृत्तम् ॥ ६८ ॥



ईर्ष्याभिराकुलहृदामितराश्रवाणां  
 प्रख्यापयन्ननुपमामदसीयभक्तिम् ॥  
 अभ्रापगापरतटस्थममुं कदाचि-  
 दाकारयन्निगमशेखरदेशिकेन्द्रः ॥ ६९ ॥  
 संतारिकाऽनवधिसंसृतिसागरस्य  
 किं तारयेन्न सरितं गुरुपादभक्तिः ॥  
 इत्यञ्जसा प्रविशतः सलिलं द्युसिन्धुः  
 पद्मान्युदञ्चयति तस्य पदे पदे स्म ॥ ७० ॥  
 पाथोरुहेषु विनिवेश्य पदं क्रमेण  
 प्राप्तोपकण्ठममुमप्रतिमानभक्तिम् ॥  
 आनन्दविस्मयनिरन्तनिरन्तरोऽसा-  
 वाश्छिष्य पञ्चपदनामपदं व्यतानीत् ॥ ७१ ॥  
 तं पाठयन्तमनवद्यतमात्मविद्यां  
 ये तु स्थिताः सदसि तत्त्वविदां सगर्वाः ॥  
 आचक्षिपुः कुमतेपाशुपताभिमानाः  
 केचिद्विवेकविटपोग्रदवायमानाः ॥ ७२ ॥

ईर्ष्याभरेणाऽऽकुलं हृदयं येषामितराश्रवाणां सतां मध्ये वाऽनुपमाममुष्य सन-  
 न्दनस्य भक्तिं प्रख्यापयन्नभ्रापगाऽऽकाशनदी गङ्गा ।

‘अभ्रं मेघे च गगने धातुभेदे च काञ्चने’

इति मोदिनी । तस्याः परतटस्थममुं सनन्दनं कदाचिद्वेदान्तदेशिकेन्द्र आहूत-  
 वान् ॥ ६९ ॥ [ अथान्येषामन्तेवासिनां तद्विषयकेष्यां प्रशमयितुं कदाचिद्गङ्गायाः  
 परतीरस्थं तमाचार्यः स्वनिकटागमनार्थमाकारयामासेत्याह । ईर्ष्येत्यादि ] ॥ ६९ ॥

अनवधिसंसारसागरस्य संतारिका गुरुचरणभक्तिर्नदी किं न संतारयेदपि तु तार-  
 येदेवेति विचार्य शीघ्रमेव जलं प्रविशतस्तस्य गुरुभक्तस्य पदे पदे गङ्गा पद्मान्युदञ्च-  
 यति स्मोज्ज्वल्यमास ॥ ७० ॥

जलरुहेषु क्रमेण पदं विनिवेश्य प्राप्तममीपं तममुमनुपमभक्तिमानन्दविस्मयाभ्यां  
 निरन्तनिरन्तरोऽत्यन्तं परिपूर्णोऽसावालिङ्ग्य पञ्चपादेतिनामपदं व्यतानीद्विस्तारित-  
 वान् ॥ ७१ ॥

अनवद्यतमामात्मविद्यां पाठयन्तं तं श्रीशंकरं तत्त्वविदां सदसि ये तु केचित्सगर्वाः  
 कुमते पाशुपतेऽभिमानो येषां विवेकलक्षणस्य वृक्षस्याग्नेदावाग्निवदाचरन्तः स्थित्वास्ते  
 चिक्षिपुराक्षेपान्कृतवन्तस्तथाहि कार्यकारणयोगविधिदुःखान्ताः पञ्च पदार्थाः पशुप-



किंचैकदेशेन समाश्रयन्ते  
 कात्स्न्येन वा शंभुगुणा विमुक्तान् ॥  
 पूर्वे तु पूर्वोदितदोषसङ्ग-  
 स्त्वन्तेऽज्ञतादिः परमेश्वरे स्यात् ॥ ७७ ॥  
 इत्थं तर्कैः कुलिशकठिनैः पण्डितमन्यमाना  
 भिद्यत्स्वार्थाः स्मयभरमदं तत्पजुस्तान्त्रिकास्ते ॥  
 पक्षाघातैरिव रयभरैस्ताड्यमानाः फणासु  
 क्ष्वेडज्वालां खगकुलपतेः पन्नगाः साभिमानाः ॥ ७८ ॥

गुणानां संक्रमोऽस्त्विति शङ्कते । पद्मगन्ध इति । गन्धसमवायि कमलं सूक्ष्मावयवा-  
 त्मना वायुसंयुक्तं सत्तत्र वायौ गन्धधियं यस्मादिशति तस्मान्मैवमित्याह । नेति ॥ ७६ ॥  
 [ तत्रेति । यद्यस्मात्तत्र निरुक्तोदाहरणे । गन्धसमवायि समवायसंबन्धेन गन्धवत्प-  
 द्मपरागद्रव्यमेवेत्यर्थः । गन्धधियं पद्मगन्धबुद्धिं दिशति प्रकाशयति तस्मादेव हेतोर्न  
 गुणत्वहेतोः पद्मगन्धे गुणे साध्याभाववद्बुद्धित्वलक्षणो व्यभिचार इत्याकृतम् ] ॥ ७६ ॥

किंच पशुपतिगुणा एकदेशेन विमुक्तान्समाश्रयन्ते किंवा कात्स्न्येन । आद्यपक्षे तु  
 पूर्वोक्तदोषस्य निरवयवगुणानामेकदेशेन संक्रमायोगस्य प्रसक्तिः । द्वितीये परमेश्वरेऽ-  
 ज्ञतादिः स्यात् । इन्द्रवज्रा वृत्तम् ॥ ७७ ॥ [ ननु भवत्वेवं तार्किकादिरीत्या व्यभि-  
 चारवारणमथापि लोके पलादिमानतुलितकस्तूर्याः परिमलस्य पटशतसंक्रमेऽपि काला-  
 न्तरेऽपि सुरक्षितायाः प्रायो गुञ्जामात्रमपि मानह्लासादर्शनान्न सूक्ष्मरजःसंक्रमस्तत्र  
 किंतु गन्धसंक्रम एव । तथा च पुनरपि व्यभिचारतादवस्थमेवेति ब्रुवाणं पाशुपतं  
 प्रति तुष्यतु दुर्जन इति न्यायेन यथाकथंचिन्निरवयवानामपि गुणानामन्यत्र संक्रमम-  
 ङ्गीकृत्यापि निराकर्तुं विकल्प्य पृच्छति । किंचेतीन्द्रवज्रया ] [ पूर्वोदितेत्ययमाशयः ।  
 वस्तुवृत्तविचारे निरुक्तकस्तूर्युदाहरणेऽपि सूक्ष्मतमत्रसरेणुसंक्रमेऽपि न तत्परिमाण-  
 ह्लासः । अत एव पटशतेऽपि नैकव्यतारतम्येन परिमलतारतम्योपलम्भः । एवं च  
 नोक्तव्यभिचारावसर इति निरवयवानां गुणानामन्यत्रासंक्रमणं प्रागुक्तो दोषस्तदवस्थ  
 एवेति ] ॥ ७७ ॥

इत्थं वज्रवत्कठिनैस्तर्कैर्मिथ्यन्मेदं गच्छन्त्वाभिमतोऽर्थो येषां तेषाण्डितमन्यमाना-  
 स्तान्त्रिकाः पाशुपताः स्मयस्यातिशयेन यो मदस्त्वं तत्पजुः । खगकुलपतेर्गरुत्मतो  
 रयस्य वेगस्यातिशयो येषु तैः पक्षाघातैः फणासु ताड्यमानाः साभिमानाः सर्पा यथा  
 क्ष्वेडज्वालां विषज्वालां त्यजन्ति तद्वत् 'क्ष्वेडस्तु गरलं विषम्' इत्यमरः । मन्दाक्रान्ता  
 वृत्तम् ॥ ७८ ॥



व्याख्याजृम्भितपाटवात्फणिपतेर्मन्दाक्षमुद्दीपय-  
 न्संख्यालङ्घितशिष्यहृद्वनरुहेष्वादित्यतामुद्वहन् ॥  
 उद्वेलस्वयशःसुमैः स भगवत्पादो जगद्रूपय-  
 न्कुर्वन्वादिमृगेषु निर्भरमभाच्छार्दूलविक्रीडितम् ॥ ७९ ॥  
 वेदान्तकान्तारकृतप्रचारः  
 सुतीक्ष्णसद्युक्तिनखाग्रदंष्ट्रः ॥  
 भयंकरो वादिमतंगजानां  
 महर्षिकण्ठीरव उल्ललास ॥ ८० ॥  
 अमानुषं तस्य यतीश्वरस्य  
 विलोक्य बालस्य सतः प्रभावम् ॥  
 अत्यन्तमाश्चर्ययुतान्तरङ्गाः  
 काशीपुरस्था जगदुस्तदेत्थम् ॥ ८१ ॥

व्याख्यायां जृम्भितमुल्लसितं यत्पाटवं कुशलता तस्मात्फणिपतेः शेषस्य मन्दाक्षं  
 लज्जामुद्दीपयन् । संख्यामतिक्रान्तानामसंख्यातानां शिष्याणां हृज्जलरुहेषु भानुता-  
 मुद्वहन् । उद्वेलस्वयशःसुमैरुल्लङ्घितसप्ताब्धितटस्वयशोलक्षणपुष्पैर्जगद्रूपयन्वादिमृगेषु  
 निर्भरं दृढं शार्दूलविक्रीडितं कुर्वन्स भगवत्पादोऽभादद्युतत् । अत्र श्रीशंकरवर्णनपरेण  
 शार्दूलविक्रीडितपदेनैतच्छब्दोनामसूचनान्मुद्रालंकारः ।

‘सूच्यार्थसूचनं मुद्रा प्रकृतार्थपरैः पदैः

इत्युक्तेः । शार्दूलविक्रीडितं वृत्तम् ॥ ७९ ॥ [ व्याख्यायां ब्रह्मसूत्रादिवि-  
 वृतौ जृम्भितं विकसितं यत्पाटवं कौशलं तस्मादित्यर्थः । फणिपतेर्महाभाष्यकर्तुः  
 शेषस्यापीति यावत् ] [ निर्भरमत्यन्तं यथा स्यात्तथा । अभाच्छुशुभ इति योजना । अत्र  
 शान्तानुप्राणितः पाण्डित्यवीरो रसः । धीरोदात्तो नायकः । काव्यलिङ्गादिर्मुद्रा चालं-  
 कारः ] ॥ ७९ ॥

श्रीशंकरं सिंहरूपेण वर्णयति । वेदान्तलक्षणे वने कृतः प्रचारो येन सुतीक्ष्णानि  
 सद्युक्तय एव नखाग्राणि दंष्ट्राश्च यस्य वादिलक्षणानां गजानां भयंकर एवंविधो मह-  
 र्षिलक्षणः सिंह उल्ललासोच्चकाशे । उपजातिवृत्तम् ॥ ८० ॥ [ वेदान्तेति । ‘कान्तारं  
 वर्त्म दुर्गमम्’ इत्यमरः । तेन वेदान्तानां दुरवगाहत्वं ध्वन्यते । रूपकमलंकारः ] ॥ ८० ॥

तस्य यतीश्वरस्य बालस्य सतः प्रभावं विलोक्याऽऽश्चर्ययुक्तमन्तरङ्गं मनो येषां  
 ते काशीपुरस्थास्तस्मिन्काल इत्थमूचुः ॥ ८१ ॥



अस्मान्मुहुर्द्योतितसर्वतन्त्रा-  
 त्पराभवं पीडितपुण्डरीकाः ॥  
 प्रपेदिरे भास्करगुप्तमिश्र-  
 मुरारिविद्येन्द्रगुरुप्रधानाः ॥ ८२ ॥  
 अस्याऽऽत्मनिष्ठातिशयेन तुष्टः  
 प्रादुर्भवन्कामरिपुः पुरस्तात् ॥  
 प्रचोदयामास किल प्रणेतुं  
 वेदान्तशारीरकसूत्रभाष्यम् ॥ ८३ ॥  
 कुदृष्टितिमिरस्फुरत्कुमतपङ्कमग्रां पुरा  
 पराशरभुवा चिराद्बुधमुदे बुधेनोद्धृताम् ॥  
 अहो बत जरद्वीमनघभाष्यसूक्तामृतै-  
 रपङ्कयति शंकरः प्रणतशंकरः सादरम् ॥ ८४ ॥

मुहुः पुनः पुनर्द्योतितानि सर्वशास्त्राणि येन तथाभूतादस्माच्छ्रीशंकरात्पीडितं  
 हृत्कमलं येषां ते भास्करप्रमुखाः पराभवं प्रपेदिरे प्राप्तवन्तः ॥ ८२ ॥ [भास्करोति ।  
 भास्करो भेदाभेदवादी गुप्तोऽभिनवगुप्तपादाख्यः शाक्तो मिश्रमुरारिर्मुरारिमिश्रो विद्येन्द्रो  
 भारतीपतिः प्रागुक्तो मण्डनमिश्रो गुरुः प्रभाकर एते प्रधाना मुख्या येषां प्रागुक्तनी-  
 लकण्ठाख्यपाशुपतादिभेदवादिनां ते तथेत्यर्थः ] ॥ ८२ ॥

किंचास्याऽऽत्मनिष्ठया तुष्टः कामरिपुर्महादेवः पुरस्तात्प्रादुर्भवन्वेदान्तानां शारी-  
 रकसूत्राणां च भाष्यं प्रणेतुं प्रचोदयामास ॥ ८३ ॥

कुदृष्टीनां तिमिरस्फुरत्कुमतान्येव पङ्कस्तस्मिन्मग्रां पुरा पराशरसूनुना बुधेन वेद-  
 व्यासेन बुधानां मुदे चिराद्बुद्धतां जरद्वीं चिरंतनां श्रुतिलक्षणां गाम् । अहो बतेति  
 निपातावत्याश्चर्यार्थकावत्यन्तहर्षार्थकौ वा । निरवद्यभाष्यसूक्तलक्षणैरमृतैः सादरं  
 यथा स्यात्तथाऽपङ्कयत्युक्तपङ्कविनिर्मुक्तां करोतीत्यर्थः । पृथ्वी वृत्तम् ॥ ८४ ॥  
 [ कुदृष्टीति । कुत्सिता दुष्टा दृष्टिर्भेदवादप्रवणा बुद्धिर्येषां ते तथा तेषां यत्तिमिरम-  
 ज्ञानरूपं ध्वान्तं तेन स्फुरन्ति भासमानानि यानि कुमतानि सांख्यतार्किकमीमांसका-  
 दिसकलद्वैतवादिदुर्मतानि स एव पङ्कः कर्दमस्तत्र मग्रां पक्षे कुदृष्टिर्मोन्धादिदृग्दोष-  
 शाली गोपस्तेन कृष्णवर्णत्वसाम्यात्तिमिरबुद्ध्या यः कुत्सितो मतो मिथ्याज्ञानेन  
 निर्णीतः पङ्कः कर्दमस्तस्मिन्मग्नमिति यावत् ] [ जरद्वीं जरत्यनादिसिद्धा पक्षे जीर्णे-  
 तादृशी या गौर्वेदवाणी पक्षे धेनुस्तामिति यावत् ] [ अनघेति । एतेन भाष्ये वेद-  
 समत्वं सूक्तरूपकेणामृतरूपकेण चाजरामरत्वापादकत्वं च सूचितम् । सादरं सप्रेम ]



त्रैलोक्यं समुखं क्रियाफलपयो भुङ्क्ते यथाऽऽविष्कृतं  
 यस्या वृद्धतरे महीसुरगृहे वासः प्रवृद्धाध्वरे ॥  
 तां पङ्कप्रसृते कुतर्ककुहरे घोरैः खरैः पातितां  
 निष्पङ्कामकरोत्स भाष्यजलधेः प्रक्षाल्य सूक्तामृतैः ॥ ८५ ॥  
 मिथ्या वक्तीति कैश्चित्पुरुषमुपनिषदूरमुत्सारिताऽभू-  
 दन्यैरस्मिन्नियोज्यं परिचरितुमसावर्हतीति प्रणुना ॥  
 अर्थाभासं दधानैर्मृदुभिरिव परैर्वश्विता चोरितार्थै-  
 विन्दत्यानन्दमेषा सुचिरमशरणा शंकरार्थं प्रपन्ना ॥ ८६ ॥

[ अत्राद्भुत एव शान्तानुप्राणितो रसः । धीरोदात्तो नायकः । श्लेषः परिकरः काव्य-  
 लिङ्गं रूपकं परिकराङ्कुरः सर्वैर्मिलित्वा तिलतण्डुलवत्संमृष्टिश्चालंकारः ] ॥ ८४ ॥

यथा श्रुतिलक्षणया गवा प्रकटितं क्रियाफललक्षणं पयो दुग्धं समुखं त्रिलो-  
 कीस्थो जनो भुङ्क्ते यस्याश्च गोवृद्धतरेऽतिप्राचीने प्रवृद्धा अध्वरा यागा यस्मिन्स्तथाभूते  
 प्रयागसंज्ञके भूसुरस्य प्रजापतिसंज्ञस्य ब्राह्मणस्य गृहे वास एवंभूतां तां गां घोरैर्भीमैः  
 खरैस्तीक्ष्णैर्दुर्जनैः पङ्केन प्रसृते व्याप्ते कुतर्कलक्षणे छिद्रे पातितां स भाष्यकारो  
 भाष्यसमुद्रस्य सूक्तामृतैः प्रक्षाल्य निष्पङ्कामकरोत् । शार्दूलविक्रीडितं वृत्तम् ॥ ८५ ॥  
 [ क्रियेति । क्रियाफलरूपं कर्मफलारूपं पयः क्षीरम् । समुखं सुखसहितं यथा  
 स्यात्तथा । दुःखोपभोगेऽपि तन्निरासाभिव्यक्तसुखसाहित्यसत्त्वाद्युक्तमेवेदं क्रियावि-  
 शेषणम् ] [ पङ्केति । पङ्केन 'अस्त्री पङ्कं पुमान्पाप्मा' इत्यमरात्पापेन प्रसृतं विस्तृतं  
 तस्मिन् । पक्षे पङ्कः कर्दमस्तेन व्याप्त इत्यर्थः ] [ घोरैर्भीमैः खरैस्तीक्ष्णैरेतादृशीः  
 सकलभेदवादिभिरित्यर्थः । पक्षे गर्दभैः ] [ रसालंकारादिकं तु पूर्वपद्योक्तमेव ] ॥ ८५ ॥

कैश्चिद्वेदबाह्यैरुपनिषन्मिथ्या वक्तीति दूरमुत्सारिताऽभूत् । अन्यैर्भाट्टिपाभाकरैर-  
 स्मिन्वेदे कर्मणि वा यो नियोज्यस्तं परिचरितुमसावुपनिषदवर्हतीति प्रणुना प्रक-  
 र्षेण पीडिता । अर्थो न भवति किंत्वर्थवदाभासत इत्यर्थाभासस्तस्य त्वमसि तस्मात्त्व-  
 मसि तस्मै त्वमसीत्येवमादिरूपस्तं दधानैश्चोरितो लोपितस्तदभिन्नस्त्वमसीत्येवमादि-  
 रूपो वास्तवोऽर्थो यैर्मृदुभिरिवातिपरुषैरेव कोमलाभासैरपरैर्नैय्यायिकादिभिर्वश्विता  
 सुचिरमशरणा सतीदानां शंकरार्थं प्रपन्नैषोपनिषदानन्दं विन्दति प्राप्नोति । स्रग्धरा  
 वृत्तम् ॥ ८६ ॥ [ मिथ्येति । कैश्चिन्माध्यमिकादिवेदबाह्यैः पुरुषं यथा स्यात्तथा ]  
 अस्मिन्लोके वेदे कर्मणि वा । नियोज्यं नियोक्तुं योग्यं जीवं परिचरितुं स्तोतुम् ] [ प्रपन्ना  
 शरणागता सत्यानन्दमद्वैतात्मसुखं विन्दति प्राप्नोतीति योजना । पक्ष उप समीपे  
 निषीदति शरणापेक्षयोपविशतीति तथा काचिद्गीतभीरुरित्यर्थः । नियोज्यं दासम् ।



हन्तुं बौद्धोऽन्वधावत्तदनु कथमपि स्वात्मलाभः कणादा-  
 ज्ञातः कौमारिलार्यैर्नेजपदगमने दर्शितं मार्गमात्रम् ॥  
 सांख्यैर्दुःखं विनीतं परमथ रचिता प्राणधृत्यर्हताऽन्यै-  
 रित्थं खिन्नं पुमांसं व्यधित करुणया शंकरार्यः परेशम् ॥८७॥  
 ग्रस्तं भूतैर्न देवं कतिचन ददृशुः के च दृष्ट्वाऽप्यधीराः  
 केचिद्भूतैर्वियुक्तं व्यधुरथ कृतिनः केऽपि सर्वैर्विमुक्तम् ॥  
 किंत्वेतेषामसत्त्वं न विदधुरजहन्नैव भीतिं ततोऽसौ  
 तेषामुच्छिद्य सत्तामभयमकृत तं शंकरः शंकरांशः ॥ ८८ ॥

चोरितेति । अत एव । अर्थेति । वास्तविकं तद्धनमपहृत्य कूटधनं प्रकटयद्विरि-  
 त्यर्थः । श्लेषपरिकरादिरलंकारः । रसादिकं तूक्तमेव ] ॥ ८६ ॥

बौद्धः शून्यवादी हन्तुमन्वधावत्ततः पश्चाद्यथाकथंचित्कणादात्स्वात्मलाभो जातः  
 कौमारिलापरसंज्ञैर्भट्टपादैरार्यैर्नेजपदगमने मार्गमात्रं प्रदर्शितं सांख्यैः परं केवलं दुःखं  
 विनीतमपनीतमथान्यैः पातञ्जलैः प्राणधृत्या प्राणनिरोधेनार्हता तस्य पूज्यता रचि-  
 तेत्यमत्यन्तं खेदं प्राप्तं पुरुषमात्मानं करुणया शंकरार्यः परेशमकृत ॥ ८७ ॥  
 [ बौद्धः पुमांसमात्मानं हन्तुमेव शून्यवादित्वेन विनाशयितुमेव ] [ कणादात्सकाशा-  
 त्स्वात्मलाभो जातः । तैर्हि बुद्ध्यादिभावनान्तनवविशेषगुणसंख्यादिविभागान्तपञ्चसा-  
 मान्यगुणविशिष्टविभ्वात्माङ्गीकारात्संपन्न इत्यर्थः ] [ कौमारिलार्यैः कुमारिला एव  
 कौमारिलास्ते च त आर्याश्चेति तथा कुमारिलभट्टाचार्याः प्राक्षडाननावतारत्वेन  
 वर्णिता एव तैरित्यर्थः ] [ मार्गमात्रं कर्मानुष्ठानेन चित्तशुद्धिद्वारा परमेश्वरप्राप्तिर्भ-  
 वतीति वक्तुमेव दर्शितं कथितं न तु परपदमपीत्यर्थः ] [ सांख्यैः कपिलैः ] [ प्रा-  
 णेति । प्राणस्य प्राणवायोर्धृतिः कुम्भकादिना धारणं तथाऽर्हता तस्य पूज्यता ]  
 [ श्लेषादिरलंकारः ] ॥ ८७ ॥

भूतैः पृथिव्यादिभिर्ग्रस्तं देवमात्मानं कतिचन न ददृशुः केचिच्चारवाका न दृष्टवन्तः  
 केचिच्च योगाचारादयो दृष्ट्वाऽप्यधीराः क्षणिकविज्ञानमात्मेति तैः स्वीकृतत्वात् ।  
 केचित्तार्किका मीमांसकाश्च भूतैर्वियुक्तं व्यधुः । अथ कृतिनः सांख्याः सर्वैर्भूतैस्तद्गु-  
 णैश्च विनिर्मुक्तं व्यधुः किंत्वेतेषामसत्त्वं न विदधुस्ततस्तस्मादसावात्मा भीतिं भयं न  
 त्यक्तवाञ्छशंकरस्तु तेषां सत्तामुच्छिद्य तमात्मानमभयमकृत । यतः शंकरस्य ब्रह्मवि-  
 द्याधीशस्य महादेवस्यांशो ज्ञानकलावतारः ॥ ८८ ॥ [ ग्रस्तमिति । कतिचन  
 शून्यवादिनो माध्यमिकाः । भूतैः पञ्चमहाभूतैः । पक्षे पिशाचैः । ग्रस्तं तादात्म्या-  
 ध्यासेन वशीकृतम् । एतादृशं देवं स्वप्रकाशात्मानमपि । पक्षे राजानम् ] [ केचि-  
 न्मीमांसकास्तार्किकाश्च । भूतैः पृथ्व्यादिभिः । पक्षे पिशाचैः ] [ अथ केऽपि



चार्वाकैर्निहृतः प्राग्वलिभिरथ मृषा रूपमापाद्य गुप्तः  
 काणादैर्हा नियोज्यो व्यरचि बलवताऽऽकृष्य कौमारिलेन ॥  
 सांख्यैराकृष्य हृत्वा मलमपि रचितो यः प्रधानैकतन्त्रः  
 कृष्ट्वा सर्वेश्वरं तं व्यतनुत पुरुषं शंकरः शंकरांशः ॥ ८९ ॥  
 वाचः कल्पलताः प्रसूनसुमनःसंदोहसंदोहना  
 भाष्ये भूष्यतमे समीक्षितवतां श्रेयस्करे शांकरे ॥  
 भाष्याभासगिरो दुरन्वयगिराऽऽश्लिष्टौ विसृष्टा गुणै-  
 रिष्टाः स्युः कथमम्बुजासनवधूदौर्भाग्यगर्भीकृताः ॥ ९० ॥

कृतिनः कुशलाः सांख्याः सर्वैर्भूतैस्तद्धर्मैश्च विमुक्तम् । व्यधुरित्यनुषङ्गः । किं त्वेतेषां  
 भूतादीनां पृथ्व्यादीनाम् । पक्षे पिशाचादीनाम् ] [ श्लेषादयोऽलंकाराः ] ॥ ८८ ॥

प्राक्पुरा चार्वाकैर्निहृतोऽपलपितोऽथानन्तरं बलिभिः काणादैर्मृषा मिथ्याभूतं  
 कर्तृत्वादिविशिष्टं ज्ञानादिगुणकं रूपमापाद्य गुप्तो रक्षितः । हेति खेदे । कौमारिलेन  
 बलवता तेभ्यो भूतेभ्य आकृष्य पृथक्कृत्य 'स्वर्गकामो यजेत' इत्यादिविवौ दास इव  
 नियोज्यो व्यरचि विरचितस्ततोऽप्याकृष्य सांख्यैर्मलं हृत्वाऽपि यः प्रधानैकतन्त्रो रचि-  
 तस्तं पुरुषं शंकरः परेशं व्यतनुताकृत ॥ ८९ ॥ [ चार्वाकैर्देहात्मवादिभिर्निहृतोऽ-  
 पलपितः ] [ तं कृष्ट्वा ततः समाकृष्य शंकरांशः शिवज्ञानकलावतारः । शंकरः  
 श्रीशंकराचार्यः । सर्वोत्त । सर्वनियन्तृत्वोपलक्षितम् । पुरुषं द्वैताविष्टानीभूतं ब्रह्मैव  
 व्यतनुत विशेषेण दृश्योच्छेदलक्षणेन त्रिविधपरिच्छेदशून्यमेव विस्तारयामासेति  
 संबन्धः । पक्षे पुरुषः कश्चिदनन्यः सुन्दरतरो नरः । प्रधानेति । 'प्रधानं स्यान्महा-  
 मात्रे प्रकृतौ च' इति मेदिन्युक्तेर्महामात्रशब्दितहस्तिपकैकाधीन इत्यर्थः ।

‘मन्त्री धीसचिवोऽमात्योऽन्ये कर्मसचिवास्ततः ।

महामात्राः प्रधानानि’

इत्यमरादमात्यैकपराधीन इति वाऽर्थः । रसादिकं तु प्राग्वदेव । श्लेषादिरलंकारः]  
 ॥ ८९ ॥

भूष्यतमे श्रेयस्करे शांकरे भाष्ये या वाचस्ताः प्रसूनसुमनसां फलपुष्पाणां संदो-  
 हस्य समुदायस्य संदोहनं याभ्यस्तथाभूताः कल्पलतास्तत्तुल्यास्ता गिरः समीक्षित-  
 वतां पुरुषाणामन्यदीयभाष्याभासवाचो दुरन्वयगिराऽऽलिङ्गिता गुणैस्त्यक्ता अम्बु-  
 जासनस्य चतुर्मुखस्य वध्वाः सरस्वत्या दौर्भागेन गर्भीकृताः कथमिष्टाः स्युरित्यर्थः ।  
 शार्दूलविक्रीडितं वृत्तम् ॥ ९० ॥ [ वाच इति । यतः शांकरेऽतः श्रेयस्करे यतः



कामं कामकिरातकार्मुकलतापर्यायनिर्यातया  
 नाराचच्छटया विपाटितमनोधैर्यैर्धिया कल्पितान् ॥  
 आचार्याननवर्यनिर्यदभिदासिद्धान्तशुद्धान्तरो  
 धीरो नानुसरीसरीति विरसान्ग्रन्थानबन्धापहान् ॥ ९१ ॥  
 सुधास्पन्दाहंताविजयिभगवत्पादरचना  
 समस्कन्धान्ग्रन्थान् रचयति निबद्धा यदि तदा ॥  
 विशङ्कां भङ्गानां मृदमुकुटशृङ्गाटसरितः  
 कृतौ तुल्या कुल्या नियतमुपशल्यादृतगतिः ॥ ९२ ॥

श्रेयस्करेऽतो भूष्यतमेऽतिपूज्ये ] [ यतो दुरन्वयगिरा दुष्टान्वयशालिन्या वाण्या  
 आश्लिष्टा इति छेदः । आलिङ्गिता इत्यर्थः । अतो गुणैः प्रसादादिवाणीसामान्य-  
 गुणैः ] [ प्रतीपविशेषादिरलंकारः ] ॥ ९० ॥

कामं यथेष्टं कामकिरातस्य धनुर्लतातः पर्यायेण क्रमेणापर्यायेणैकदैव वा निर्या-  
 तया निःसृतया नाराचाख्येषूणां छटया समूहेन विपाटितं मनोवैर्यं येषां तैर्धिया  
 स्वबुद्ध्या कल्पितान्विरसानबन्धापहान्बन्धनाशसमर्थान्ग्रन्थानाचार्याननवर्यान्निर्यता  
 निर्गतेनाभिदासिद्धान्तेन शुद्धाऽन्तःकरणो धीरो नानुसरीसरीत्यनुसरणं नैव करोति  
 ॥ ९१ ॥ [ धिया स्वबुद्ध्युत्प्रेक्षयैव । एतेन तत्रासांप्रदायिकत्वं ध्वन्यते ] [ परि-  
 करादिरलंकारः । ] ॥ ९१ ॥

किंच सुधास्पन्दस्यामृतप्रवाहस्याहंताया विजयिनी या भगवत्पादरचना तत्सम-  
 स्कन्धान्समपर्यायांस्तुल्यप्रकारान्ग्रन्थान्निबद्धा ग्रन्थकर्ता यदि रचयति तदा 'ग्रामान्त-  
 भुपशल्यं स्यात्' इत्यमरान्नियतमुपशल्ये ग्रामान्त आहता गतिर्यस्याः सा कुल्याऽल्पा  
 कृत्रिमा सरिन्मृडस्य शिवस्य मुकुटमेव शृङ्गाटश्चतुष्पथस्तस्य सरितो गङ्गाया भङ्गानां  
 तरङ्गाणां कृतौ करणे तुल्या इति विशङ्कामपि रचयति ॥ ९२ ॥ [ सुधेति । सुधाया  
 अमृतस्य यः स्पन्दः प्रवाहः 'स्पादि किञ्चिच्चलने' इति स्मरणात् । तस्य याऽहंता  
 शुद्धत्वमधुरत्वाद्याविक्रयाहंकृतिस्तस्या जयिनी पराजयकत्र्येतादृशी या भगवत्पादर-  
 चना श्रीमच्छंकराचार्यविरचितग्रन्थपद्धतिस्तया समस्तुल्यस्कन्धः—

‘स्कन्धः स्यान्नृपतावंसे संपरायसमूहयोः’

इति मेदिन्याः पदसमूहो येषां ते तथा तानित्यर्थः । एतेन यथाकथंचिच्छब्दसं-  
 घत्वसाम्येऽप्यमृतावदातत्वादिभाष्यवर्भवैधुर्यमन्यदीयग्रन्थेषु ध्वन्यते ] [ यथा  
 गङ्गातरङ्गरचने कुल्यायाः कालत्रयेऽपि नैव सामर्थ्यं तथा श्रीमद्भगवत्पादविर-  
 चितभाष्यादिसहस्रग्रन्थकरणे जीवकोटिनिविष्टकेनैव पाटवमिति भावः । अत्र  
 मिथ्याध्यवसितिरलंकारः । तदुक्तम् ।



यया दीनाधीना घनकनकधारा समरचि  
 प्रतीतिं नीताऽसौ शिवयुवतिसौन्दर्यलहरी ॥  
 भुजंगो रौद्रोऽपि श्रुतभयहृदाधायि सुगुरो-  
 गिरां धारा सेयं कलयति कवेः कस्य न मुदम् ॥ ९३ ॥

‘किञ्चिन्मिथ्यात्वसिद्धयर्थं मिथ्यार्थान्तरकल्पनम् ।

मिथ्याध्यवसितिर्वश्येद्वेश्यां खाब्जस्रजं वहन्’

इति । तथाचेह श्रीमद्भाष्यकारग्रन्थसदृशग्रन्थरचनं मिथ्यैवेत्येतस्यार्थस्य सिद्धयर्थं मिथ्याभूतस्य कुल्यायाः सुरसरित्तरङ्गविरचने साम्यस्य कल्पनाल्लक्षणसमन्वयः । परिकरालंकारस्तु स्फुट एव ] ॥ ९२ ॥

यया गिरां धारयाऽऽमलात्मकनकधारा दीनाधीना समरचि सम्यग्रचिता यया च शिवयुवतिसौन्दर्यलहरी प्रतीतिं नीता प्रकटिता रौद्रोऽपि भुजंगः सर्पः श्रुतेन भयहृदाधायि कृतः प्रसिद्धं च शंकरनामाङ्कितप्राकृतमन्त्रस्य सर्पविषहारित्वं सेयं सुगुरोः श्रीशंकरस्य गिरां धारा कस्य कवेर्मुदं न कलयति किंतु सर्वस्यापि मुदं प्रयच्छतीत्यर्थः ॥ ९३ ॥ [ शिवेति । गौरीस्तुतिरूपा ‘शिवः शक्त्या युक्तः’ इत्यादिः ] [ रौद्रो रुद्रस्य शिवस्यायं रौद्रः । एतादृशः । भुजंगो भुजंगप्रयाताख्यप्रसिद्धवृत्तविशेषघटितः शिवभुजंग इति लोके प्रसिद्धः स्तोत्रविशेष इति यावत् । यद्वा

‘ न भूमिर्न तोयं न तेजो न वायुः ’

इत्यादिभुजंगप्रयातवृत्तघटिता मधुसूदनसरस्वतीकृतसिद्धान्तविन्द्याख्यटीकामूलीभूता दशश्लोक्येव तथा । तस्या एव श्रुतमात्रेणाधिकारिभयहारित्वाच्छिवपदघटितत्वाच्च । सोऽपि । श्रुतेति । श्रुतेन श्रवणमात्रेणैवाधिकारिणां भयं हरतीति तथा । एतादृशोऽप्यत्यद्भुतोऽप्याधायि रचित इत्यर्थः । ननु प्रकृता हि काशीपुरस्थजनानामेव बदरिकाश्रमस्थश्रीशंकराचार्यविरचितसूत्रभाष्यादिकीर्तिश्रवणेन तद्वाग्भैभवविस्मयवर्णनोक्तिः सौन्दर्यलहरीस्तोत्रं तु तेन वक्ष्यमाणद्वादशसर्गे मूकाम्बादर्शनोत्तरं कृतमिति मूल एव सप्रपञ्चं सूचयिष्यति । तथा च शिवभुजंगस्य काश्या मेव शिवदर्शनोत्तरं कृतत्वसंभवेन तेषां तत्प्रसिद्धावप्युक्तशक्तिस्तोत्रस्याद्याप्यकृतत्वात्तत्कालावच्छेदेन कथं तेषामसर्वज्ञानां भविष्यतस्तस्य ज्ञानमिति चेद्वाढम् । तेषां तत्कालावच्छेदेनानुत्पन्नस्य तस्य ज्ञानाभावेऽपि माधवाचार्यस्य प्रकृतग्रन्थकर्तुस्तज्ज्ञानसत्त्वात्तद्वचांस्यनुवदतोऽस्य श्रीमद्भाष्यकारपादारविन्दभक्तिरसाविष्टचेतस्त्वेव निरुक्तानुवादित्वाननुसंधानादेव तथोक्तिर्बोध्यः । तदनुसंधानाभावस्त्वस्य कवेः प्रकृते ‘रतिर्देवादिविषया’ ‘व्यभिचारी तथाऽश्रितः’ । ‘भावः प्रोक्तः’ इत्यादिकाव्यप्रकाशकारिकोक्तभावध्वनित्वपरिपोषकत्वाद्गुण एवेति दिक् ] ॥ ९३ ॥



गिरां धारा कल्पद्रुमकुसुमधारा परगुरो-  
 स्तदर्थाली चिन्तामणिकिरणवेण्या गुणनिका ॥  
 अभङ्गव्यङ्ग्यौघः सुरसुरभिदुग्धोर्मिसहभू-  
 दिवं भव्यैः काव्यैः सृजति विदुषां शंकरगुरुः ॥ ९४ ॥  
 वाचा मोचाफलाभाः श्रमशमनविधौ ते समर्थास्तदर्थं  
 व्यङ्ग्यं भङ्ग्यन्तरं तत्स्वल्बु किमपि सुधामाधुरीसाधुरीतिः ॥  
 मन्ये धन्यानि गाढं प्रशमिकुलपतेः काव्यगव्यानि भव्या-  
 न्येकश्लोकोऽपि येषु प्रथितकविजनानन्दसंदोहकन्दः ॥ ९५ ॥

परगुरोः श्रीशंकरस्य गिरां धारा कल्पवृक्षकुसुमानां धारा तस्या धाराया अर्थपङ्क्ति-  
 श्चिन्तामणिलक्षणाङ्गनायाः किरणलक्षणाया वेण्याः केशबन्धस्य गुणनिका नृत्यरूपा ।

‘भवेद्गुणनिकानृत्ये शून्याङ्के पाठनिश्चितौ’

इति विश्वप्रकाशः । अभङ्गो यो व्यङ्ग्यानां व्यञ्जनावृत्या गम्यानामोघः  
 समुदौयोऽभङ्गानां वङ्ग्यानामोघो वा । सुरसुरभिदुग्धोर्मिसहभूदेवकामधेनुदुग्धतरङ्ग-  
 सदृशोऽतो विदुषां शंकरगुरुर्भव्यैः काव्यैर्दिवं सृजति ॥ ९४ ॥ [ परेति । श्रीशं-  
 राचार्यस्य ] कल्पद्रुमेति । सुरशास्त्रिसुमनःसरणिरितियावत् । अस्तीत्यार्थिकं सर्वत्र ।  
 रूपककाव्यलिङ्गादयोऽलंकाराः ] ॥ ९४ ॥

येषु वाचा वाचो मोचाफलाभाः कदलीफलतुल्या येषु च ते तासां वाचामर्थाः  
 श्रमशमनविधौ समर्था येषु च किमप्यनिर्वाच्यं भङ्ग्यन्तरं विवक्षितरूपादपि चारुतर-  
 रूपान्तरास्पदं तत्प्रसिद्धं व्यङ्ग्यं येषु च सुधावन्माधुरीसाधुरीतिस्तानि काव्यलक्ष-  
 णानि भव्यानि गव्यानि गोदुग्धानि गाढमत्यन्तं धन्यानि मन्ये येषु काव्येष्वेक  
 श्लोकोऽपि कविजनानामानन्दसमूहस्य कन्दो मूलम् । स्रग्धरा वृत्तम् ॥ ९५ ॥ [ मोचेति ।  
 ‘रम्भा मोचांशुमत्फला ’ इत्यमरात्कदलीफलसदृशबहिःसुवर्णत्वपूर्वकान्वः सुरस  
 इत्यर्थः । साध्विति । साध्वी रम्या चासौ रीतिश्चेति तथा । रीतिसामान्यलक्षण  
 तद्भेदाश्चोक्ता मदीये साहित्यसारे गुणरत्ने ।

‘तत्तद्रसार्हपदसंघटनारीतिरीरिता ।

वैदर्भी च तथा गौडी पाञ्चाली चेति तत्क्रमात्’

इति । तत्क्रमान्माधुर्यादिव्यङ्ग्यगुणक्रमेणेत्यर्थे इति सरसामोदाख्यतट्टीका  
 विस्तरस्तु तयोरेव द्रष्टव्यः । सुधेति । सुधेव माधुरी यस्याः सा तथाऽस्तीत्यर्थः  
 प्रशमीति । प्रकृष्टः फलीभूतः शमः—



वाग्गुम्फैः कुरुविन्दकन्दलनिभैरानन्दकन्दैः सता-  
मथौघैररविन्दवृन्दकुहरस्यन्दन्मरन्दोज्ज्वलैः ॥  
व्यङ्ग्यैः कल्पतरुप्रफुल्लसुमनःसौरभ्यगर्भीकृतै-  
र्दत्ते कस्य मुदं न शंकरगुरोर्भव्यार्थकाव्यावलिः ॥ ९६ ॥

‘ज्ञानं लब्ध्वा परां शान्तिमचिरेणाधिगच्छति’

इति भगवद्वचनादद्वैतात्मतत्त्वसाक्षात्कारोत्तरक्षणजन्यसकलदृश्योच्छेदलक्षणो मोक्षो  
येषां ते तथा तेषां श्रीमत्पद्मपादाचार्याद्यनन्तजीविन्मुक्तानां यानि कुलानि भारत्यादिसं-  
प्रदायियूथानि तेषां पतिर्नियन्ता तस्य श्रीभगवत्पादस्येत्यर्थः । लुप्तोपमारूपककाव्य-  
लिङ्गपरिकरादयोऽलंकाराः ] ॥ ९५ ॥

शंकरगुरोर्भव्योऽर्थो येषां तेषां काव्यानामावलिः पङ्क्तिर्वाचां गुम्फैरर्थैर्वैर्व्यङ्ग्यैश्च  
कस्य मुदं न ददाति । वाग्गुम्फान्विशिनष्टि । कुरुविन्दो मुस्तकः ।

‘कुरुविन्दो मेघनामा मुस्ता मुस्तकमस्त्रियाम्’

इत्यमरः । तस्य कन्दलनिभैर्नवाङ्कुरतुल्यैः सतामानन्दस्य कन्दैर्मूलैः । अथार्थै-  
रान्विशिनष्टि । अरविन्दवृन्दस्य कमलसमुदायस्य च्छिद्रेभ्यः स्यन्दन्मरन्दः स्रवन्म-  
करन्दस्तद्वदुज्ज्वलैः । अथ व्यङ्ग्यैरान्विशिनष्टि । कल्पवृक्षस्य प्रफुल्लसुमनसः सुगन्धै-  
र्गर्भीकृतैः ॥ ९६ ॥ [ भव्येति । भव्यानां सुन्दरपुरुषाणामेवार्था धर्मादिपुरुषार्था  
येभ्यस्तान्येतादृशान्यधिकार्यवच्छेदेन पुमर्थजनकानि यानि काव्यानि तेषामावलिः  
पङ्क्तिरिति यावत् । नन्वेवं धर्मादिपुमर्थकामुकैकोपकारकत्वेऽपि तत्र निष्कामानादरणी-  
यत्वमेव स्यादित्याशङ्क्य तच्छब्दादीन्विशिनष्टि आनन्देत्यादिना । सतां ब्रह्मनि-  
ष्ठानाम् ] [ ननु किमेतावता शब्दालंकारैकपौष्कल्येष्वर्थैर्दिवैचित्र्याभावे

‘तारतारतरैरेतैरुत्तरोत्तरतो रूतैः ।

रतार्ता तित्तिरी रौति तीरे तीरे तरौ तरौ’

इत्यादिवत्क्षणिकश्रवणानन्देन निरुक्तजगदानन्दकन्दत्वमित्यत आह । अर्थैर्धैः  
प्रतिपाद्यशक्यादिपदार्थसार्थैरित्यर्थः । तथा । व्यङ्ग्यैर्व्यञ्जनावृत्तिगम्यै रसालंकारा-  
दिभिरपीति यावत् । वाग्गुम्फादीन्स्त्रीनपि क्रमाद्विशिनष्टि कुरुविन्देत्यादिना ।

‘कुरुविन्दं रत्नभेदे मुस्ताकुलमाषयोः पुमान् ।

हिङ्गुले पद्मरागे च मुकुरेऽपि समीरिते’

इति मेदिन्याः पद्मरागाङ्कुरसदृशैरित्यर्थः । न च पद्मरागाणां स्वप्रकाशपाषाण-



तत्तादृश्यतिशेखरोद्धृतनिषद्भाष्यं निशम्येर्ष्या  
 केचिद्देवनदीतटस्थविदुषामक्षाङ्घ्रिपक्षश्रिताः ॥  
 मौख्यात्स्वण्डयितुं प्रयत्नमनुमानैकेक्षणा विक्षमा-  
 श्रुक्रुर्भाव्यविचार्य चित्रकिरणं चित्राः पतङ्गा इव ॥ ९७ ॥  
 निघर्षणच्छेदनतापनाद्यै-  
 र्यथा सुवर्णं परभागमेति ॥  
 विवादिभिः साधु विमथ्यमानं  
 तथा मुनेर्भाष्यमदीपि भूयः ॥ ९८ ॥

विशेषत्वादङ्कुरशालित्वासंभव इति वाच्यम् । तत्किरणानामेव सूक्ष्मत्वमृदुत्वादिनाऽ-  
 ङ्कुरस्थानीयत्वात् । एतेनोक्तकाव्यशब्दसरण्यां व्याकरणादिदोषशून्यत्वेन विमलत्वं  
 माधुर्यादिगुणव्यञ्जकसुकोमलवर्णघटितत्वं च सूच्यते । अरविन्देति । एतेन यावद-  
 र्थदोषशून्यत्वे सति यावत्तद्गुणवत्वमर्थेषु ध्वन्यते । कल्पेति । एतेन तत्र सकलकामपू-  
 रकत्वं व्यज्यते ] ॥ ९६ ॥

यातिशेखरेणोद्धृतमुपनिषद्भाष्यं तत्तादृक्तथाभूतप्रभावं निशम्य गङ्गातटस्थविदुषां मध्ये  
 केचिद्रौतमपक्षं श्रिता भेदवादिनोऽनुमानमेकं प्रधानमीक्षणं ज्ञानसाधनं येषां ते विक्षमाः  
 क्षमाविनिर्मुक्ता असमर्था वेर्ष्या मात्सर्येण भविष्यमविचार्य स्वण्डयितुं प्रयत्नं चक्रु-  
 श्चित्रकिरणं चित्रभानुमग्निं चित्राः पतङ्गा एव । शार्दूलविक्रीडितं वृत्तम् ॥ ९७ ॥  
 [ यतीति । परमहंसोत्तंसीभूतश्रीमद्भगवत्पादैरुद्धृतमित्यर्थः । एतेन तत्र क्षीरनीरवत्सं-  
 करीभूतपूर्वोत्तरकाण्डविवेचकत्वं व्यज्यते । निषदिति । सत्यभामादिपदे भामेत्यादि-  
 प्रयोगप्रसिद्धिवन्नामैकदेशे नामग्रहणन्यायादृपेत्युपसर्गाग्रहेऽपि क्षत्यभावादुपनिषदुप-  
 लक्षितब्रह्मसूत्रादि प्रागुक्तषोडशभाष्यजातमित्यर्थः । अक्षेति । अक्षपादाभिधगौतम-  
 सिद्धान्तमिति यावत् । श्रिता आश्रिताः केचिन्नैयायिका इत्यर्थः ] चित्रकिरणं 'सूर्य-  
 वह्नी चित्रभानू' इत्यमरादीपमित्यर्थः । स्वण्डयितुं प्रयत्नं कृतवन्तः सन्त इति  
 शेषः । चित्रा विविधाः पतङ्गा इव शलभा इव विक्षमा असमर्था एव बभूवुरिति  
 योजना ] ॥ ९७ ॥

तैर्दूष्यमाणं तदीयं भाष्यं न दुष्टतामगात्प्रत्युतातिशयेन रराजेति सदृष्टान्तमाह  
 निघर्षणादिभिर्यथा सुवर्णं परमुत्कृष्टं भागं भाग्यं प्राप्नोति तथा विवादिभिरतिशयेन  
 मथ्यमानं मुनेर्भाष्यमत्यन्तमद्युतम् । उपेन्द्रवज्रा वृत्तम् ॥ ९८ ॥ [ साधु सयुक्तिकं  
 यथा स्यात्तथा ] ॥ ९८ ॥



स भाष्यचन्द्रो मुनिदुग्धसिन्धो-  
 रुत्थाय दास्यन्नमृतं बुधेभ्यः ॥  
 विधूय गोभिः कुमतान्धकारा-  
 नतर्पयद्विप्रमनश्चकोरान् ॥ ९९ ॥  
 अनादिवाक्सागरमन्थनोत्था  
 सेव्या बुधैर्धिक्कृतदुःसपत्नैः ॥  
 विश्राणयन्ती विजरामरत्वं  
 विदिद्युते भाष्यसुधा यतीन्दोः ॥ १०० ॥  
 सतां हृदब्जानि विकासयन्ती  
 तमांसि गाढानि विदारयन्ती ॥  
 प्रत्यथ्युलूकान्प्रविलापयन्ती  
 भाष्यप्रभाऽभाद्यतिवर्षमानोः ॥ १०१ ॥

स भाष्यलक्षणश्चन्द्रो मुनिलक्षणात्क्षीरसमुद्रादुत्थाय पण्डितलक्षणेभ्यो देवेभ्यो  
 मोक्षलक्षणममृतं दास्यन्वाग्लक्षणैः किरणैः कुमतलक्षणानन्धकारान्प्रकम्प्य दूरीकृत्य  
 विप्राणां मुमुक्षुब्राह्मणानां मनोलक्षणांश्चकोरानतर्पयत् । उपेन्द्रवज्रा वृत्तम् ॥ ९९ ॥  
 [ अमृतं कैवल्यम् । पक्षे पीयूषम् । बुधेभ्यः पण्डितेभ्यः पक्षे नामैकदेशे नामग्रहणा-  
 द्विबुधशब्दितदेवेभ्य इत्यर्थः । गोभिर्वाग्भिः पक्षे किरणैः ।

‘गौः स्वर्गपशुवाग्वज्रादिङ्नेत्रघृणिभूजले’

इत्यमरः ] ॥ ९९ ॥

इदानीं भाष्यं सुधारूपेण वर्णयति । यतिलक्षणस्य चन्द्रस्य भाष्यलक्षणा सुधाऽ-  
 नादिभूतवेदवाग्लक्षणात्समुद्रादुत्थिता विकृता दुष्टशत्रवः कामक्रोधादय आन्तरा  
 बाह्याश्च वादिनो यैस्त्वैः पण्डितलक्षणैर्देवैः सेव्या पुनश्च जरामरणरहितत्वं संपादयन्ती  
 विदिद्युतेऽतिशयेन बभासे ॥ १०० ॥ [ अनादीति । ‘अनादिवाग्वाचा विरूपनित्य-  
 या’ इति श्रुतेः

‘अनादिनिधना नित्या वागुत्सृष्टा स्वयंभुवा’

इति स्मृतेश्च वेदवाणी सैव सागर इत्यादि ] ॥ १०० ॥

इदानीं भाष्यं भानुप्रभारूपेण वर्णयति । सतां हृलक्षणानि कमलानि विकासयन्ती  
 गाढानि बाह्यप्रभाभिर्विदारयितुमशक्यान्यज्ञानलक्षणानि तमांसि विदारयन्ती प्रतिवादि-  
 लक्षणानुलूकान्प्रकर्षेण विलापयन्ती यतिश्रेष्ठलक्षणस्य सूर्यस्य भाष्यलक्षणा प्रभाऽभा-



न्यायमन्दरविमन्थनजाता  
 भाष्यनूतनसुधा श्रुतिसिन्धोः ॥  
 केवलश्रवणतो विबुधेभ्य-  
 श्चित्रमत्र वितरत्यमृतत्वम् ॥ १०२ ॥  
 पादादासीत्पद्मनाभस्य गङ्गा  
 शंभोर्वक्त्राच्छांकरी भाष्यसूक्तिः ॥  
 आद्या लोकान्दृश्यते मज्जयन्ती-  
 त्यन्या मग्नानुद्धरत्येष भेदः ॥ १०३ ॥  
 व्यासो दर्शयति स्म सूत्रकलितन्यायौघरत्नावली-  
 र्थालाभवशान्न कैरपि बुधैरेता गृहीताश्चिरम् ॥  
 अर्थाप्त्या सुलभाभिराभिरधुना ते मण्डिताः पण्डिता  
 व्यासश्चाऽऽप कृतार्थतां यतिपतेरौदार्यमाश्चर्यकृत् ॥ १०४ ॥

दद्युतम् ॥ १०१ ॥ [ तमांस्यज्ञानानि । तथा चाऽऽथर्वणिकाः समामनन्ति 'माया  
 च तमोरूपानुभूतेः' इति ] ॥ १०१ ॥

प्रसिद्धसुधाया भाष्यसुधायां व्यतिरेकं दर्शयति । व्यासोक्तन्यायलक्षणेन मन्दरा-  
 चलेन विशेषेण मन्थनाच्छ्रुतिलक्षणात्समुद्राज्जाता भाष्यनूतनसुधा श्रवणमात्राद्विबुधेभ्यः  
 पण्डितेभ्योऽत्र जीवदशायां चित्रं प्रसिद्धामृतविलक्षणममृतत्वं मोक्षरूपं वितरति प्रय-  
 च्छति सा तु नैवविधा । स्वागता वृत्तम् ॥ १०२ ॥

इदानीं गङ्गातो भाष्यसूक्तेर्व्यतिरेकं दर्शयति । गङ्गा पद्मनाभस्य विष्णोः पादा-  
 दासीत् । भाष्यसूक्तिस्तु शंभोर्मुखादासीदित्येको व्यतिरेक आद्या गङ्गा लोकान्मज्ज-  
 यन्ती दृश्यतेऽन्या भाष्यसूक्तिः संसारसागरे मग्नानुद्धरतीत्येष द्वितीयो व्यतिरेकः ।  
 शालिनी वृत्तम् ॥ १०३ ॥ [ शांकरी शं मोक्षारूपं निरतिशयं कल्याणं ज्ञानद्वाराऽ-  
 धिकारिणां करोतीति तथा ब्रह्मसूत्रदशोपनिषदादि तस्येयं शांकरीत्यर्थः । एवंच न  
 शंभोरित्यनेन सहास्यपौनरुक्त्यम् ] ॥ १०३ ॥

सूत्रैः कलिता न्यायसमूहरत्नानामावलीमाला व्यासो दर्शयति स्म । यथा शिल्पि-  
 वरेण ग्रन्थनं कृत्वा प्रदर्शिता रत्नमालास्तद्योग्यधनालाभात्केऽपि न गृह्णन्ति तथाऽ-  
 र्थालाभवशादेता मालाश्चिरकालं कैरपि पण्डितैर्न गृहीता इदानीं तु यतिपतेः सकाशा-  
 दर्थप्राप्त्या सुलभाभिराभिर्यथोक्तमालाभिस्ते पण्डिता अलंकृता व्यासश्चापि कृतार्थतां  
 प्रापातो यतिपतेः श्रीशंकरस्यौदार्यमाश्चर्यकृत् । शार्दूलविक्रीडितं वृत्तम् ॥ १०४ ॥



विद्वज्जालतपःफलं श्रुतिवधूधम्मिल्लमल्लीस्रजं  
सद्वैयासिकसूत्रमुग्धमधुरागण्यातिपुण्योदयम् ॥  
वाग्देवीचिरभोग्यभाग्यविभवप्राग्भारकोशालयं  
भाष्यं ते निपिबन्ति हन्त न पुनर्येषां भवे संभवः ॥ १०५ ॥  
मन्थानाद्रिधुरंधरा श्रुतिसुधासिन्धोर्यतिक्ष्मापते-  
ग्रन्थानां फणितिः परावरविदामानन्दसंधायिनी ॥  
इन्धानैः कुमतान्धकारपटलैरन्धीभवच्चक्षुषां  
पन्थानं स्फुटयन्त्यकाण्डकमभात्तर्कार्कविद्योतितैः ॥ १०६ ॥

[ सूत्रेति । सूत्रेषु 'अथातो ब्रह्मजिज्ञासा' इत्यादिषु कलिताः संगुम्फिता ये न्यायौघा  
युक्तिवातास्तल्लक्षणा या रत्नावलयस्ता इत्यर्थः । पक्षे सूत्राणि क्षौमतन्त्रवस्तेषु कलिताः  
संगुम्फिता या न्यायौघा इव तर्कसंघा इव रत्नावलयस्ता इत्यर्थः । अर्थाप्त्या निरु-  
क्तपुनर्थप्राप्त्या । पक्षे वित्तप्राप्त्या ] [ अद्भुतो रसः । समासोक्तिलुप्तोपमारूपकश्लेषाद-  
योऽलंकाराः ] ॥ १०४ ॥

विदुषां समूहस्य तपसः फलं श्रुतिलक्षणाया वध्वा धम्मिल्लस्य केशबन्धस्य माल-  
तीस्रजं सद्वैयासिकसूत्रलक्षणसुन्दरमधुराख्यनगर्या अगणनीयस्यातिपुण्यस्योदयभूतं  
वाग्देव्या यानि चिरभोग्यभाग्यानि तेषां विभवातिशयभूतार्थसंघातस्याऽऽलयं भाष्यं  
ते नितरां पिबन्ति । ते क इत्यपेक्षायामाह । येषां संसारे पुनर्जन्म नास्ति । हन्तेति  
हर्षे । 'मुग्धस्तु सुन्दरे मूढे' ।

‘मधुरा शतपुष्पायां मिश्रेयानगरीभिदोः’ ।

‘कोशोऽस्त्री कुड्मले पात्रे दिव्ये खड्गपिधानके ।

‘जातीकोशेऽर्थसंघाते’

इति मेदिनी ॥ १०५ ॥ [ सदबाधितम् । एतादृशम् । तथा । वैयासिकेति ।  
वैयासिकसूत्रमेव मुग्धमधुरं सुन्दरस्वाद्यं तस्यागण्यान्यसंख्यानि यान्यतिपुण्यानि  
तेषामुदयरूपम् । रूपकादयोऽलंकाराः ] ॥ १०५ ॥

श्रुतिलक्षणस्य सुधासिन्धोः क्षीरसमुद्रस्य मन्थानाद्विधुरं धरतीति तथाभूतां तत्सदृशा  
याविराजस्य ग्रन्थानां सूक्तिः परे ब्रह्मादयोऽवरे यस्मात्तं परमात्मानं विदन्तीति  
तथा कार्यकारणविदो वा स्थूलसूक्ष्मविदो वा तत्त्वंपदार्थविदो वा तेषामानन्दाधायिनी ।  
इन्धानैर्दोषैः कुर्वद्भिस्तर्कलक्षणार्कप्रकाशैः कुमतान्धकारसमूहैरन्धीभवच्चक्षुषां मार्गं स्फो-  
रयन्त्यकाण्डकमभान्न तु रहस्यकाण्डकमकुत्सितं यथा स्यात्तथाऽभादिति वा । 'कुत्सिते



आ सीतानाथनेतुः स्थलकृतसलिलद्वैतमुद्रात्समुद्रा-  
 दा रुद्राकर्षणाद्वागवनतशिखराद्भोगसान्द्रान्नगेन्द्रात् ॥  
 आ च प्राचीनभूमीधरमुकुटतटादा तदात्पश्चिमाद्रे-  
 रद्वैताद्यापवर्गा जयति यतिधरापोद्धृता ब्रह्मविद्या ॥ ६६३ ॥  
 इति श्रीमाधवीये तद्ब्रह्मविद्याप्रतिष्ठितिः ॥  
 संक्षेपशंकरजये षष्ठः सर्ग उपारमत् ॥ ६ ॥

अथ सप्तमः सर्गः ।

स जातु शारीरकसूत्रभाष्य-  
 मध्यापयन्नभ्रसरित्समीपे ॥  
 शिष्यालिशङ्काः शमयन्नुवास  
 यावन्नभोमध्यमितो विवस्वान् ॥ १ ॥

रहासि स्तम्बे काण्डम्' इति विश्वप्रकाशः ॥ १०६ ॥ [ अकाण्डकं प्रकटं यथा  
 स्यात्तथा ] ॥ १०६ ॥

सीतानाथस्य नेता रामेश्वरस्तस्य समुद्रात्स्थलकृतं सेतुबन्धनेन यत्सलिलं तेन  
 द्वैतमुद्रा यत्र तत्पर्यन्तं पुनश्च रुद्रेण त्रिपुरसंहारसमये यदाकर्षणं तस्माद्वाग्झटित्यवन-  
 तानि नम्रीभूतानि शृङ्गाणि यस्य भोगैः सान्द्राद्धनीभूतान्नगेन्द्रात्सुमेरोस्तत्पर्यन्तं तथो-  
 दयाचलमुकुटतटपर्यन्तं तथाऽस्ताचलाद्रेस्तटपर्यन्तमद्वैतो द्वैतशून्य आद्योऽकार्यभू-  
 तोऽपवर्गो यस्याः सा यतिभूमिपेन यतिराजेनोद्धृता ब्रह्मविद्या जयति सर्वोत्कर्षेण  
 वर्तते । स्रग्धरा वृत्तम् ॥ १०७ ॥ [ स्थलेति । स्थलकृतं सेतुबन्धनेन यत्सलिलं  
 तेन द्वैतमुद्राजलभेदरचना यत्र तत्पर्यन्तमित्यर्थः ] [ भोगेति । भोगैर्देवादिविलासैः  
 सान्द्रो निविडस्तस्मात् । नगेन्द्रान्मेरोस्तत्पर्यन्तम् ] ॥ ६६३ ॥

[इति श्रीति।तदिति।भाष्यकारकृतब्रह्मविद्याप्रतिष्ठितिर्यत्र स तथेत्यर्थः॥१०८॥]

इति श्रीमत्परमहंसपरिव्राजकाचार्यबालगोपालतीर्थश्रीपादशिष्यदत्तवंशावतंस-  
 रामकुमारसूनुधनपतिसूरिकृते श्रीशंकराचार्यविजयडिण्डिमे षष्ठः सर्गः ॥ ६ ॥

अथ सप्तमसर्गस्य टीका ।

एवं सपरिकरां ब्रह्मविद्याप्रतिष्ठितिमुपवर्ण्य व्यासदर्शनादिकं वर्णयितुमनुक्रमते  
 स इति । स श्रीशंकरः कदाचित्स्वनदी गङ्गा तत्समीपे शारीरकसूत्रभाष्यं पाठय



श्रान्तेष्वथाधीत्य शनैर्विनेये  
 ष्वाचार्य उत्तिष्ठति यावदेषः ॥  
 तावद्विजः कश्चन वृद्धरूपः  
 कस्त्वं किमध्यापयसीत्यपृच्छत् ॥ २ ॥  
 शिष्यास्तमूचुर्भगवानसौ नो  
 गुरुः समस्तोपनिषत्स्वतन्त्रः ॥  
 अनेन दूरीकृतभेदवाद-  
 मकारि शारीरकसूत्रभाष्यम् ॥ ३ ॥  
 स चाब्रवीद्भाष्यकृतं भवन्त-  
 मेते वदन्त्यद्भुतमेतदास्ताम् ॥  
 अथैकमुच्चारय पारमर्षं  
 यतेऽर्थतस्त्वं यदि वेत्थ सूत्रम् ॥ ४ ॥

जिज्ञासुपङ्क्तिशङ्काः शमयन्नुवाम यावत्कालं सूर्य आकाशस्य मध्यमितः प्राप्तः । उप-  
 जातिवृत्तम् ॥ १ ॥ [ शारीरकेति । शीर्यते प्रतिक्षणं नश्यतीति शरीरं स्थूला-  
 दिदेहस्तत्र भवस्तादात्म्याध्यामेन संजात इवेति शारीरो जीवस्तस्य कं दृश्योच्छे-  
 दपूर्वकमद्वैतब्रह्मात्यैक्यलक्षणमोक्षसुखं श्रवणादिजन्यज्ञानद्वारा येन तत्तथा तच्च तत्सू-  
 त्रम् 'अथातो ब्रह्मजिज्ञासा' इत्यादि 'अनावृत्तिः शब्दादनावृत्तिः शब्दात्' इत्यन्तं  
 ब्रह्मसूत्रं यत्स्वरूपं भाष्यं तदित्यर्थः ] ॥ १ ॥

शनैरधीत्य श्रान्तेषु शिष्येषु सत्सु यावदेष आचार्यः शनैरुत्तिष्ठति तावद्वृद्धरूपः  
 कश्चन ब्राह्मणस्त्वं कः किं पाठयसीति पृष्ठवान् । इन्द्रवज्रा वृत्तम् ॥ २ ॥

तं वृद्धरूपं ब्राह्मणं शिष्याः प्रश्नद्वयस्योत्तरमूचुः । तत्र प्रथमप्रश्नोत्तरं भगवा-  
 निति । द्वितीयस्योत्तरमाहुः । अनेन दूरीकृतो भेदवादो यत्र तच्छारीरकसूत्रभाष्य-  
 मकारि कृतं तदेव पाठयतीत्यर्थः । उपजाति वृत्तम् ॥ ३ ॥ [ अत्र भगवानित्यनेने-  
 श्वरावतारत्वं व्यज्यते । तेन जीवकोटिनिविष्टसामान्यगुरुव्यावृत्तिर्घोष्यते । अत  
 एव । समस्तेति । निखिलोपनिषदामपि निर्गलतात्पर्यानुभववानित्यर्थः । न तु  
 श्रोत्रियब्रह्मनिष्ठगुरुवत्स्वशाखोपनिषन्मात्रतात्पर्यज्ञ इति यावत् । अत एवानेने  
 त्यादि ] ॥ ३ ॥

एवं शिष्योक्तं निशम्य स च ब्राह्मणो भाष्यकारमभाषत । एते त्वां भाष्यकारं  
 वदन्त्येतदद्भुतमास्तां तिष्ठतु हे यते यदि त्वं परमर्षिणा वेदव्यासेन प्रोक्तं सूत्रमर्थतो  
 जानासि तर्ह्येकमपि तत्सूत्रमुच्चारय तदर्थव्याख्यानायैकस्य सूत्रस्योच्चारणं कुर्वि-  
 त्यर्थः ॥ ४ ॥ [ हे यते संन्यासिस्त्वं यदि पारमर्षं परमर्षिणा बादरायणेन प्रणीतं



तमब्रवीद्भाष्यकृदग्र्यवाचं  
 सूत्रार्थविद्भ्योऽस्तु नमो गुरुभ्यः ॥  
 सूत्रज्ञताहंकृतिरस्ति नो मे  
 तथाऽपि यत्पृच्छसि तद्वीमि ॥ ५ ॥  
 पप्रच्छ सोऽध्यायमथाधिकृत्य  
 तृतीयमारम्भगतं यतीशम् ॥  
 तदन्तरेत्यादिकमस्ति सूत्रं  
 ब्रूहेतदर्थं यदि वेत्थ किञ्चित् ॥ ६ ॥  
 स प्राह जीवः करणावसादे  
 संवेष्टितो गच्छति भूतसूक्ष्मैः ॥  
 ताण्डिश्रुतौ गौतमजैवलीय-  
 प्रश्नोत्तराभ्यां प्रथितोऽयमर्थः ॥ ७ ॥

अथा । एतादृशं सूत्रं ब्रह्मसूत्रं यदि समग्रमर्थतो वेत्थ ज्ञातवानासि तर्हि तन्मध्य एकमपि सूत्रमित्यार्थिकम् । अर्थत उच्चारय व्याख्यानपूर्वकमुपपादयेति भाष्यकृतं प्रत्येवाब्रवीदित्यन्वयः ] ॥ ४ ॥

एवमुक्तो भाष्यकारस्तं ब्राह्मणं श्रेष्ठं वाचमुवाच । सूत्रार्थविद्भ्यो गुरुभ्यो नमोऽस्तु सूत्रज्ञताभिमानो यद्यपि मम नास्ति तथाऽपि यत्पृच्छसि तद्वीमि ॥५॥ [ अग्र्यवाचमग्र्या पूज्या वाक्प्रश्नवाणी यस्य तम् । अद्वैतात्मस्मारकत्वादुक्तप्रश्नवाचोऽप्यग्र्यत्वं बोध्यम् । एतादृशम् । तं प्रागुक्तवृद्धब्राह्मणं प्रति । इत्यब्रवीदुवाचेत्यर्थः । इतीति विं तदेवाऽऽह । सूत्रेत्यादित्रिपाद्या ] ॥ ५ ॥

अथ भाष्यकारोक्तेरनन्तरं स ब्राह्मणो यतीशं पप्रच्छ । यत्पृष्ट्वांस्तदाह । तृतीयमध्यायमधिकृत्य तृतीयाध्याय आरम्भगतम् । 'तदन्तरप्रतिपत्तौ रंहति संपरिष्वक्तप्रश्ननिरूपणाभ्याम्' इति सूत्रमस्त्येतस्यार्थं यदि त्वं किञ्चिज्ज्ञानासि तर्हि ब्रूहि ॥६॥

एवं पृष्टः स भाष्यकार उक्तसूत्रस्यार्थं प्रोक्तवान् । जीवः करणानामिन्द्रियाणां वसादे मरणसमये देहान्तरप्रतिपत्तौ देहबीजैर्भूतसूक्ष्मैः संपरिष्वक्तः संवेष्टितो रंहति गच्छतीत्यवगन्तव्यम् । कुतः । प्रश्ननिरूपणाभ्यां ताण्डिश्रुतौ गौतमजैवलीयप्रश्नप्रतिवचनाभ्याम् । प्रश्नस्तावद्वेत्य यथा 'पञ्चम्यामाहुतावापः पुरुषवचसो भवन्ति' इति प्रतिवचनं च द्युपर्जन्यपृथिवीपुरुषयोषित्सु पञ्चस्वामिषु श्रद्धासोमवृष्ट्यन्तरेतोरूपं पञ्चाऽऽहुवीर्दर्शयित्वेति तु पञ्चम्यामाहुतावापः\* पुरुषवचसो भवन्तीति । तस्मै

\* अपृशब्देन सर्वेषामेव देहबीजानां भूतसूक्ष्माणामुपादानम् ।



इत्युक्तमर्थं निशमय्य तेन  
स वावदूकः शतधा विकल्प्य ॥  
अखण्डयत्पण्डितकुञ्जराणां  
मध्ये महाविस्मयमादधानः ॥ ८ ॥  
अनूद्य सर्वं फणितं तदीयं  
सहस्रधा तीर्थकरश्चखण्ड ॥  
तयोः सुराचार्यफणीन्द्रवाचो-  
र्दिनाष्टकं वाक्कलहो जजृम्भे ॥ ९ ॥

दाभ्यां प्रश्नप्रतिवचनाभ्यामयमर्थः प्रथितः ॥ ७ ॥ [ जीवः करणावसादे करणानीन्द्रियाण्यवसीदन्ति खेदपूर्वकं लीयन्ते यस्मिन्स तथा तस्मिन्मरणकाल इत्यर्थः । तदन्तरप्रतिपत्तिशब्दितदेहान्तरप्राप्त्यवसर इति यावत् । भूतेति । अन्यदेहबीजीभूतैर्भूतसूक्ष्मैः श्रोत्रादीन्द्रियादिवदज्ञानलीनैः शब्दादितन्मात्रैरिति यावत् । सूक्ष्माणि भूतानीति भूतसूक्ष्माणि तैरिति मयूरव्यंसकादिवत्समासो बोध्यः । संवेष्टितो गच्छति रंहति पदोदितदेहान्तरगमनमातनोतीत्यर्थः ] ॥ ७ ॥

इत्येवं प्रकारेण तेनोक्तं सूत्रार्थं श्रुत्वा स वावदूकोऽतिवक्ता ब्राह्मणः शतधा विकल्प्य पण्डितकुञ्जराणां मध्ये विस्मयमादधानोऽखण्डयत्खण्डितवान् । तथाहि । व्यापिनां करणानामात्मनश्च देहान्तरप्रतिपत्तौ कर्मवशाद्भूतिलाभस्तत्र भवति । यद्वा केवलस्यैवाऽऽत्मनो वृत्तिलाभस्तत्र भवतीन्द्रियाणि तु देहवदभिनवान्येव तत्र तत्र भोगस्थान उत्पद्यन्ते । यद्वा मन एव केवलं भोगस्थानमभि प्रतिष्ठते । यद्वा जीव एवोत्प्लुत्य देहादेहान्तरं प्रतिपद्यते शुक इव वृक्षादृक्षान्तरम् । किंच देहान्तरप्रतिपत्तौ करणानां जीवेन सह गमनं श्रुतिविरुद्धम् । तथाच श्रुतिः ।

‘यत्रास्य पुरुषस्य मृतस्याग्निं वागप्येति वातं प्राणश्चक्षुरादित्यं मनश्चन्द्रमसं दिशः श्रोत्रम्’

इत्याद्या । अपि च प्रथमेऽग्रावर्षा श्रवणाभावात्पञ्चम्यामाहुतावापः पुरुषवचसो भवन्तीति निर्धारयितुं न शक्यते । अत्र हि द्युलोकप्रमुखाः पञ्चाग्रयः श्रद्धादीनां पञ्चानामाहुतीनामाधारत्वेनावीतास्तत्र प्रथमेऽग्नौ श्रुतां श्रद्धां परित्यज्याश्रुतानामपां परिकल्पनं साहसमात्रम् । श्रद्धायाः प्रत्ययविशेषत्वप्रसिद्धेः । किंचास्त्वपां श्रद्धादिक्रमेण पञ्चम्यामाहुतौ पुरुषाकारप्रतिपत्तिस्तथाऽपि तत्परिष्वक्तस्य जीवस्य गमनं तु न वाच्यं तद्रूपमनस्याश्रुतत्वादित्येवमादिना शतधा विकल्प्य खण्डितवानित्यर्थः ॥ ८ ॥

तदीयं भाषितं सर्वमनूद्य शास्त्रकारः श्रीशंकरः सहस्रधा चखण्ड । न तावत्सा-



स्यबौद्धवैशेषिकदिगम्बराणां कल्पनाऽऽदर्तव्या । उदाहृतश्रुतिविरोधात् । न चाप्शब्द-  
 श्रवणसामर्थ्यात्प्रश्नप्रतिवचनाभ्यां केवलाभिरद्भिः संपरिष्वक्तो रंहतीति वाच्यम् ।  
 तासां भूयस्त्वापेक्षयाऽप्शब्दप्रयोगाविरोधात् । न हि केवलानामपां देहारम्भकत्वं  
 संभवति । त्रिवृत्करणश्रुतेः । त्रयाणामपि तेजोबन्धानां देहे कार्योपलब्ध्या तस्य त्रया-  
 त्मकत्वाच्च । ननु पार्थिवो धातुर्भूयिष्ठो देहेषूपलक्ष्यत इति चेन्नैष दोषः । इतरापेक्ष-  
 याऽपां बाहुल्यसंभवात् । तस्मादप्शब्देन सर्वेषामेव देहबीजानां भूतसूक्ष्माणामुपादानं  
 युक्तम् । किंच प्राणानां देहान्तरप्रतिपत्तौ गतिः श्राव्यते । 'तमुत्क्रामन्तं प्राणोऽनू-  
 त्क्रामति प्राणमनूत्क्रामन्तं सर्वे प्राणा अनूत्क्रामन्ति' इत्यादिश्रुतिभ्यः । सा च प्राणानां  
 गतिराश्रयमन्तरेण न संभवतीत्यतः प्राणगतिप्रयुक्तानां तदाश्रयाणामपामपि भूतान्तरो-  
 पसृष्टानां गतिरर्थादवगम्यते । न हि निराश्रयाः प्राणाः क्वचिद्गच्छन्ति तिष्ठन्ति वा  
 जीवतोऽदर्शनात् । वागादीनामभ्यादिगतिश्रुतिस्तु गौणी । लोमसु केशेषु चादर्शनात्  
 ओषधीर्लोमानि वनस्पतीन्केशाः' इति हि तत्र तत्राऽऽम्नायते । न च तेषामुत्सृत्य तेषु  
 गमनं संभवति । न च जीवस्य प्राणोपाधिप्रत्याख्यानेन गमनमवकल्पते । नापि प्राणै-  
 र्विना देहान्तर उपभोग उपपद्यते । तस्माद्वागाद्यविष्ठात्रीणामभ्यादिदेवतानां वागा-  
 द्युपकारिणीनां मरणकाल उपकारनिवृत्तिमात्रमपेक्ष्य वागादयोऽभ्यादीन्गच्छन्तीत्युप-  
 चर्यते । यत्तु प्रथमेऽग्नावित्यादि तदपि न दोषावहं यतस्तत्रापि प्रथमेऽग्नौ ता  
 एवाऽऽपः श्रद्धाशब्देनाभिप्रेयन्ते । एवं हि सत्यादिमध्यावसानसङ्गादनाकुलमेतदेकं  
 वाक्यमुपपद्यतेऽन्यथा पुनः पञ्चम्यामाहुतावपां पुरुषवचस्त्वप्रकारे पृष्टे प्रतिवचनाव-  
 सरे प्रथमाहुतिस्थाने यद्यनयोर्होम्यद्रव्यं श्रद्धां नामावतारयेत्ततोऽन्यथा प्रश्नोऽन्यथा  
 प्रतिवचनमित्येकवाक्यता न स्यात् । न च श्रद्धाख्यः प्रत्ययो मानसो जीवस्य वा  
 धर्मः सन्धर्मिणो निष्कृष्य होमायोपादातुं शक्यते पश्वादिभ्य इव हृदयादीनि ।  
 तस्मादाप एव श्रद्धाशब्देनोपादेयाः । श्रद्धा वा आप इति वैदिकप्रयोगदर्शनादपि  
 श्रद्धाशब्दस्याप्सूपपत्तिः । गच्छन्तीनामपां बीजरूपतया सूक्ष्मत्वगुणयोगेन माणवके  
 सिंहशब्द इव तासु श्रद्धाशब्दो वोपपन्नः । श्रद्धापूर्वककर्मसमवायाच्चाप्सु श्रद्धाशब्द  
 उपपद्यते पुरुषेषु मश्वशब्द इव । 'आपो हास्मै श्रद्धां संनमन्ते पुण्याय कर्मणः' इति  
 श्रुतेः । श्रद्धाहेतुत्वाच्च तासु श्रद्धाशब्दोपपत्तिः । यद्यप्यत्र जीवानां श्रवणं नास्ति  
 तथाऽपि य इष्टापूर्तादिकारिणः पितृयाणेन गन्तारः श्रुतास्त एवेहापि प्रतीयन्त  
 इत्याद्यनेकप्रकारेण खण्डितवान् । बृहस्पतिशेषनागतुल्यवाचोस्तयोर्वाक्लहो दिनाष्टकं  
 जजृम्भे । उपेन्द्रवज्रा वृत्तम् ॥ ९ ॥



एवं वदन्तौ यतिराड्द्विजेन्द्रौ  
 विलोक्य पार्श्वस्थितपद्मपादः ॥  
 आचार्यमाहेति महीसुरोऽयं  
 व्यासो हि वेदान्तरहस्यवेत्ता ॥ १० ॥  
 त्वं शंकरः शंकर एव साक्षा-  
 द्यासस्तु नारायण एव नूनम् ॥  
 तयोर्विवादे सततं प्रसक्ते  
 किं किंकरोऽहं करवाणि सद्यः ॥ ११ ॥  
 इतीदमाकर्ण्य वचो विचित्रं  
 स भाष्यकृतसूत्रकृतं दिदृक्षुः ॥  
 कृताञ्जलिस्तं प्रयतः प्रणम्य  
 बभाण वाणीं नवपद्यरूपाम् ॥ १२ ॥  
 भवांस्तडिच्चारुजटाकिरीट-  
 प्रवर्षुकाम्भोधरकान्तिकान्तः ॥  
 शुभ्रोपवीती धृतकृष्णचर्मा  
 कृष्णो हि साक्षात्कालदोषहन्ता ॥ १३ ॥

एवं प्रकारेण वदन्तौ यतिराड्द्विजेन्द्रौ विलोक्य पार्श्वे स्थितः पद्मपाद आचार्य-  
 मितोदमाहायं ब्राह्मणो वेदान्तरहस्यवेत्ता व्यासः । हिरवधारणे । उपजातिवृत्तम् ॥ १० ॥

तथाच युवयोः शिवविष्णवोर्विवादे प्रवृत्ते किंकरेण मया किमनुष्ठेयमित्याह ।  
 त्वमिति ॥ ११ ॥

इतीदं विचित्रं पद्मपादवचो निशम्य स भाष्यकारः सूत्रकारं दिदृक्षुः प्रयतः  
 सावधानः कृताञ्जलिस्तं प्रणम्य नवपद्यरूपां स्तुतिवृत्तरूपां वाणीं जगाद । उपेन्द्रवज्रा  
 वृत्तम् ॥ १२ ॥ [ दिदृक्षुर्द्रष्टुमिच्छुः ] ॥ १२ ॥

यदुवाच तदाह । भवान्विद्युद्वच्चारुजटाकिरीटेन प्रवर्षुकाम्भोधरकान्तिरिव या  
 कान्तिस्तथा कान्तः शुभ्रमुपवीतं यस्य धृतं कृष्णचर्म येन स कालिदोषहन्ता कृष्ण-  
 द्वैपायनो व्यास एव साक्षान्न त्वन्यः कश्चन ब्राह्मण इत्यर्थः । उपजातिवृत्तम् ॥ १३ ॥  
 [ तडिदिति । एतेनामृतवर्षकत्वं सूच्यते । लुप्तोपमालंकारः ] ॥ १३ ॥



भावत्कसूत्रप्रतिपाद्यताह-  
 कपरापरार्थप्रतिपादकं सत् ॥  
 अद्वैतभाष्यं तव संमतं चे-  
 त्सोढ्वा ममाऽऽगः पुरतो भवाऽऽशु ॥ १४ ॥  
 एवं वदन्मयमथैक्षत कृष्णमारा-  
 चाभीकरव्रततिचारुजटाकलापम् ॥  
 विद्युल्लतावलयवेष्टितवारिदाभं  
 चिन्मुद्रया प्रकटयन्तमभीष्टमर्थम् ॥ १५ ॥  
 गाढोपगूढमनुरागजुषा रजन्या  
 गर्हापदं विदधतं शरदिन्दुबिम्बम् ॥  
 तापिच्छरीतितनुकान्तिझरीपरितं  
 कान्तेन्दुकान्तघटितं करकं दधानम् ॥ १६ ॥

भवदीयसूत्रे प्रतिपाद्यस्य तादृशस्य निर्विशेषसविशेषार्थस्यै कार्यकारणात्मकस्य  
 वाऽर्थस्य प्रतिपादकमद्वैतभाष्यं तव सत्समीचीनं संमतं चेत्तर्हि ममापराधं क्षमित्वा शीघ्रं  
 ममाग्रे प्रत्यक्षो भव । पाठान्तरे भावत्कसूत्रं प्रतिपाद्य तत्तादृक्कपरापरार्थप्रतिपादकमि-  
 त्यर्थः ॥ १४ ॥ [ भावत्केति । भो बादरायण । भवत इदं भावत्कं त्वदीयमेतादृशं  
 यत्सूत्रं ब्रह्मसूत्रमित्यर्थः । प्रतिपाद्योपपाद्य । परापरेति । परः पारमार्थिकोऽद्वैत-  
 ब्रह्मात्मरूपः । अपरो मिथ्याभूतो यावदृश्यरूपश्च योऽर्थः पदार्थस्तस्य तयोर्वा सत्य-  
 त्वमिथ्यात्वाभ्यां क्रमात्प्रतिपादकं सदित्यर्थः । एतादृशमद्वैतभाष्यम् । तव यदि तादृ-  
 ग्लोकोत्तरत्वेन संमतं मान्यं चेत्तर्हि त्वं ममाऽऽगः खण्डनादिलक्षणमपराधम् । सोढ्वा ।  
 आशु शीघ्रम् । पुरतोऽग्रतः । 'स्यात्पुरः पुरतोऽग्रतः' इत्यमरः । भव प्रत्यक्षीकृतनिज-  
 वास्त्ववस्वरूपो भवेत्यन्वयः । लुप्तोपमालंकारः ] ॥ १४ ॥

एवं वदन्मन्त्रथानन्तरमयं श्रीशंकरः कृष्णमारादूरादवलोकितवान् । तं विशिनष्टि ।  
 चामीकरव्रततयः सुवर्णमण्यो लतास्तद्वत्सुन्दराणां जटानां कलापो यस्य विद्युल्लक्षण-  
 लतावलयेन वेष्टितेन मेघेन तुल्यं चिन्मुद्रया ज्ञानमुद्रयाऽभीष्टमर्थं प्रकटयन्तम् ।  
 वसन्ततिलका वृत्तम् ॥ १५ ॥

पुनस्तमेव पञ्चभिर्विशिनष्टि । अनुरागजुषा रजन्याऽत्यन्तमालिङ्गितं शरच्चन्द्र-  
 बिम्बं निन्दास्पदं कुर्वन्तं यतस्तापिच्छस्तमालस्तत्तुल्यस्वशरीरकान्तिझरीभिव्याप्तं  
 कान्तो यश्चन्द्रकान्तमणिस्तेन निर्मितं करकं कमण्डलुं दधानम् ॥ १६ ॥



सप्ताधिकाच्छदरविंशतिमौक्तिकाढ्यां  
 सत्पस्य मूर्तिमिव बिभ्रतमक्षमालाम् ॥  
 तत्तादृशस्वपतिवंशविवर्धनात्प्रा-  
 क्तारावलीमुपगतामिव चानुनेतुम् ॥ १७ ॥  
 शार्दूलचर्मोद्धहनेन भूते-  
 रुद्धूलेनापि जटाछटाभिः ॥  
 रुद्राक्षमालावलयेन शंभो-  
 रर्धासनाध्यासनसख्यपात्रम् ॥ १८ ॥  
 अद्वैतविद्यासृणितक्षिणधारा-  
 वशीकृताहंकृतिकुञ्जरेन्द्रम् ॥  
 स्वशास्त्रशङ्कुज्ज्वलसूत्रदाम-  
 नियन्त्रिताकृत्रिमगोसहस्रम् ॥ १९ ॥  
 तत्तादृगत्युज्ज्वलकीर्तिशालि-  
 शिष्यालिसंशोभितपार्श्वभागम् ॥  
 कटाक्षवीक्षामृतवर्षधारा-  
 निवारिताशेषजनानुतापम् ॥ २० ॥

सप्ताधिकैरच्छदरैः स्वच्छच्छिद्वैर्विंशतिसंख्याकैर्मौक्तिकैराढ्यामक्षमालां सत्यस्य  
 मूर्तिमिव बिभ्रतं तत्तादृशस्य स्वपतिवंशस्य चन्द्रवंशस्य वर्धनात्प्रागुपगतां तारावलीम-  
 धिन्यादिनक्षत्रमालां भवत्पतिवंशं वर्धयिष्यामीत्यनुनयं कर्तुमिवेत्युत्प्रेक्षाद्वयम्  
 ॥ १७ ॥ [ सप्ताधिकेति । सप्ताधिकैरच्छदरैः ' दरोऽस्त्री साध्वसे गर्ते ' इति  
 मेदिन्याः सुन्दरसूक्ष्मच्छिद्वैर्विंशतिसंख्याकैर्मौक्तिकैराढ्या संपन्ना तामित्यर्थः ]  
 [ आननेन्दुं मुखचन्द्रम् । उपगतां तारावलीमिव स्थितामित्यर्थः । अनुनेतुमिति पाठे  
 व्यासमित्यार्थिकमेव । भगवता बादरायणेनैव हि सत्यवत्याज्ञया चन्द्रवंशवर्धनमका-  
 रीति महाभारते प्रसिद्धमेव ] ॥ १७ ॥

शार्दूलचर्मोद्धहनादिना शंभोरर्धासनाध्यासनस्य सख्यस्य पात्रम् । इन्द्रवज्रा  
 वृत्तम् ॥ १८ ॥

अद्वैतविद्यालक्षणस्याङ्कुशस्य तीक्ष्णया धारया वशीकृतोऽहंकारलक्षणो गजेन्द्रो  
 येन तं स्वशास्त्रमद्वैतशास्त्रं तलक्षणे शङ्कौ स्थाणावुज्ज्वलसूत्रलक्षणदामभिर्नियन्त्रितमकृ-  
 त्रिमानां श्रुतिलक्षणगवां सहस्रं येन तम् । उपजातिवृत्तम् ॥ १९ ॥

तत्तादृशामत्युज्ज्वलकीर्तिशालिनां शिष्याणां पङ्क्तिभिः संशोभितः पार्श्वभागो यस्य



विलोक्य वाचंयमसार्वभौमं  
 स शंकरोऽशङ्कितदर्शनं तम् ॥  
 गुरुं गुरुणामपि हृष्टचेताः  
 प्रत्युद्ययौ शिष्यगणैः समेतः ॥ २१ ॥  
 अत्यादराच्छात्रगणैः सहासौ  
 प्रत्युद्गतस्तच्चरणौ प्रणम्य ॥  
 यत्यग्रगामी विनयी प्रहृष्यन्नि-  
 त्यब्रवीत्सत्यवतीसुतं सः ॥ २२ ॥  
 द्वैपायन स्वागतमस्तु तुभ्यं  
 दृष्ट्वा भवन्तं चरिता मयाऽर्थाः ॥  
 युक्तं तदेतच्चाय सर्वकालं  
 परोपकारव्रतदीक्षितत्वात् ॥ २३ ॥

तं कटाक्षेणाभिवीक्षालक्षणयाऽमृतधारया निवारितोऽशेषजनानामाध्यात्मिकादिरूपोऽ-  
 नुतापो येन तं सर्वो जनानुतापो येनेति वा ॥ २० ॥

वाचंयमानां नियन्त्रितसर्वेन्द्रियाणां मुनीनां राजानमशङ्कितमसंभावितं दर्शनं यस्य  
 तं गुरुणामपि गुरुं विलोक्य प्रहृष्टचेताः स शंकरः शिष्यगणैः संयुक्तः प्रत्युद्ययौ  
 ॥ २१ ॥ [ प्रत्युद्ययावभिमुखं जगामेत्यर्थः ] ॥ २१ ॥

अत्यादराच्छिष्यगणैः सह प्रत्युद्गतोऽसौ शंकरस्तस्य व्यासस्य चरणौ प्रणम्य  
 यत्यग्रगामी विनययुक्तः प्रहृष्यन्सन्स श्रीशंकरः सत्यवतीपुत्रमितीदमुवाच । इन्द्र-  
 वज्रा वृत्तम् ॥ २२ ॥ [ यद्यपि नैष्ठिकब्रह्मचारिणं व्यासं प्रति संन्यासिनो भाष्यका-  
 रस्य प्रणत्यनौचित्यमेव तथाऽपि 'मुनीनामप्यहं व्यासः' इति

'को वाऽन्यः पुण्डरीकाक्षान्महाभारतकृद्वेत्'

इति च स्मृतेर्विष्ण्ववतारत्वेनेश्वरविया तदौचित्यमेवेति भावः ] ॥ २२ ॥

यदुवाच तदाह । हे द्वैपायन स्वागतं तुभ्यमस्तु । भवन्तं दृष्ट्वा मया सर्वे पुमर्था-  
 श्वरितास्तदेतदस्मदादेः सर्वार्थसंपादकत्वं त्वयि युक्तम् । तत्र हेतुमाह । सर्वेषु कालेषु  
 परोपकारव्रते दीक्षितत्वात् । उपजातिवृत्तम् ॥ २३ ॥ [ चरिताः कृताः संपा-  
 दिता इति यावत् ] ॥ २३ ॥



मुने पुराणानि दशाष्ट साक्षा-  
 च्छ्रुत्यर्थगर्भाणि सुदुष्कराणि ॥  
 कृतानि पद्यद्वयमत्र कर्तुं  
 को नाम शक्नोति सुसंगतार्थम् ॥ २४ ॥  
 वेदार्णवं व्यतियुतं व्यदधाश्चतुर्धा  
 शाखाप्रभेदनवशादपि तान्विभक्तान् ॥  
 मन्दाः कलौ क्षितिसुरा जनितार एते  
 वेदान्ग्रहीतुमलसा इति चिन्तयित्वा ॥ २५ ॥  
 एष्यद्विजानासि भवन्तमर्थं  
 गतं च सर्वं न न वेत्सि यत्तत् ॥  
 नो चेत्कथं भूतभवद्भविष्य-  
 त्कथाप्रबन्धान् रचयेरजानन् ॥ २६ ॥

परोपकारव्रतिना त्वया कृतस्य लेशोऽप्यन्येन कर्तुमशक्य इत्याशयेनाऽऽह ।  
 हे मुने ।

‘ब्राह्मं पाद्मं वैष्णवं च शैवं लैङ्गं सगारुडम् ।  
 नारदीयं भागवतमाग्नेयं स्कान्दसंज्ञितम् ।  
 भविष्यं ब्रह्मवैवर्तं मार्कण्डेयं सवामनम् ।  
 वाराहं मात्स्यकौर्म्यं च ब्रह्माण्डाख्यमिति त्रिषट् ।

इत्युक्तान्यष्टादश पुराणानि साक्षाच्छ्रुत्यर्थगर्भाण्यन्यैः सुदुष्कराणि त्वया कृतान्य-  
 त्प्रास्मिह्लोके सुसंगतार्थं श्लोकद्वयमपि कर्तुं कः शक्नोति । उपजातिवृत्तम् ॥ २४ ॥

किंच व्यतियुतं व्यामिश्रितं वेदसमुद्रमृग्यजुःसामाथर्वणलक्षणैश्चतुर्भिः प्रकारैर्युक्तं  
 त्वं व्यदधाः कृतवानसि कलौ मन्दप्रज्ञा एते ब्राह्मणा वेदान्ग्रहीतुमलसा जनितार  
 उत्पत्स्यन्त इति चिन्तयित्वा शाखाप्रभेदनवशादपि तान्वेदान्विभक्तान्व्यधा विहित-  
 वानसि । वसन्तातिलका वृत्तम् ॥ २५ ॥

एष्यद्भविष्यद्विजानासि तथा भवन्तं वर्तमानं गतमतीतं च सर्वं जानासि यत्त्वं न  
 वेत्सि न जानासि तन्नास्त्येव नो चेद्यदि नैव जानासि तर्ह्यजानन्भूतभवद्भविष्यत्कथा-  
 प्रबन्धान्कथं रचयेः कथं रचितवानसि । आख्यानकी वृत्तम् ॥ २६ ॥



आभासयन्न्तरमङ्गमान्ध्यं  
 स्थूलं च सूक्ष्मं बहिरन्तरं च ॥  
 अपानुदन्भारतशीतरश्मि-  
 रभूदपूर्वो भगवत्पयोधेः ॥ २७ ॥  
 वेदाः षडङ्गं निखिलं च शास्त्रं  
 महान्महाभारतवारिराशिः ॥  
 त्वत्तः पुराणानि च संबभूवुः  
 सर्वं त्वदीयं खलु वाङ्मयाख्यम् ॥ २८ ॥  
 द्वीपे कचित्समुदयनृतमेवधाम  
 शाखासहस्रसचिवः शुकसेव्यमानः ॥  
 उल्लासयत्यहह यस्तिलको मुनीना-  
 मुच्चैःफलानि सुदृशां निजपादभाजाम् ॥ २९ ॥

अन्तरमङ्गं सर्वान्तरमात्मानमष्टमूर्तिशिवावयवं तच्छरीरं वाऽऽभासयन् । स्थूलं  
 कार्यं सूक्ष्मं कारणं बहिर्जगन्मिथ्यात्वाज्ञानमन्तरं प्रत्यगभिन्नपरमात्माज्ञानमान्ध्यं तमोऽ-  
 पानुदन्भारतलक्षणोऽपूर्वश्चन्द्रो भगवत्पयोधेस्त्वत्तः क्षीरसमुद्रादभूत् । प्रसिद्धचन्द्रस्तु  
 बाह्यं शिवशरीरं तच्छिरोलक्षणावयवं वा प्रकाशयन्स्थूलं बाह्यं तमो नाशयति । यद्वा  
 बहिः स्थूलं कार्यरूपमन्तरं सूक्ष्मं कारणरूपमथवा स्थूलमर्थाज्ञानं सूक्ष्मं धर्माज्ञानं बहिः  
 कामाज्ञानमन्तरं मोक्षाज्ञानमित्यर्थः । उपजातिवृत्तम् ॥ २७ ॥ २८ ॥

[ वेदा इति । षडङ्गं षण्णां शिक्षाद्यङ्गानां समाहारः षडङ्गम् । वेदानां व्यासतः  
 संभवस्तु यद्यपि साक्षान्नैव तथाऽपि तद्विभक्तत्वेनैव बोध्यः । षडङ्गस्य तु  
 पाणिन्यादितत्तन्मुनिप्रणीतत्वेऽपि व्यासेनाऽऽदृत्याध्यापितत्वादिनैव तथात्वं ध्येयम् ।  
 एवमेव निखिलशास्त्रेऽपि बोध्यम् । वारिराशिरूपकेणैव महाभारते वैपुल्ये शाब्दिके  
 महत्पदकर्मधारयेणाऽऽर्थिके च सिद्धे महानिति विशेषणं तु श्रीमद्भगवद्गीतादिशास्त्र-  
 वत्त्वेन परमपूज्यत्वार्थमेवेति भावः । एवं सर्वमित्यत्राप्यङ्गादिन्याय एव ज्ञेयः ] ॥ २८ ॥

द्वैपायननिरुक्तिं वृक्षरूपकेणाऽऽह । ऋतमेव धाम सत्यस्वप्रकाशरूपं परब्रह्मैव  
 कचिद्वीपे समुदयेन्वेदशाखानां सहस्रं सचिवो यस्य शुकैः सेव्यमानः कल्पवृक्षरूपी  
 यो मुनीनां तिलकः सुदृष्टीनां स्वीयचरणभाजामुच्चैः फलान्युत्कृष्टानि मोक्षादिरूपाणि  
 फलान्युल्लासयति । अहहेत्यत्याश्चर्येऽतिप्रसिद्धौ वा । स त्वम् । तद्वत् धामैवेति वा ।  
 इन्द्रवज्रा वृत्तम् ॥ २९ ॥ [ यः कचिद्वीपे समुदयन्सम्यगाविर्भवन्नित्युभयत्रापि । यमु-

१ घ. 'यञ्शाखासहस्रस्थानीयं वेद' । २ घ. यस्यैकतः शुकपक्षिस्थानीयेन शु' । ३ घ. रूपो यो ।  
 ४ ग. 'नां स्वच' ।



धत्से सदाऽऽर्तिशमनाय हृदा गिरीशं  
 गोपायसेऽधिवदनं च चिरंतनीर्गाः ॥  
 दूरीकरोषि नरकं च दयार्द्रदृष्ट्या  
 कस्ते गुणान्मदितुमद्भुतकृष्ण शक्तः ॥ ३० ॥  
 यमामनन्ति श्रुतयः पदार्थं  
 न सन्नं चासन्न बहिर्न चान्तः ॥  
 स सच्चिदानन्दधनः परात्मा  
 नारायणस्त्वं पुरुषः पुराणः ॥ ३१ ॥

नाद्वीप एव व्यासस्य पराशरात्सत्यवत्यां जन्मप्रसिद्धेः । शास्त्रेति । वेदशाखाः ।  
 वृक्षपक्षे शुकः कीरः । निजेति । पक्षे स्वमूलावलाम्बिनां सुदृशां पण्डितानां पक्षे दीना-  
 नाम् । उच्चैः फलान्युल्लासयति । अहहेति हर्षे । स त्वम् । ऋतमबाधितमद्वैतब्रह्मरूपं  
 धामैव कल्पद्रुमत्वेन धर्मादिसकलपुमर्थदत्त्वेन गृहमेवासीति संबन्धः ] ॥ २९ ॥

हेऽद्भुतकृष्ण ते गुणान्वक्तुं कः शक्तो न कोऽपि समर्थः । अद्भुतत्वमाह । सर्वेषां  
 सतामार्तिशमनाय गिरीशं महादेवं सदैवं वा हृदा धत्से स तु गोपादीनामेवाऽऽर्ति-  
 शान्तये गोवर्धनसंज्ञं पर्वतं सप्तदिनं हस्तेन धृतवान् । पुनश्च चिरंतनीर्गाः श्रुतीरधि-  
 वदनं मुखे पालयसि स तु प्रसिद्धा नवीना गा वने पालितवान् । पुनश्च दयार्द्रदृ-  
 ष्ट्यैव नरकं दूरीकरोषि स तु युद्धे नरकासुरं दूरीकृतवानतस्तवाद्भुतकृष्णत्वमित्यर्थः ।  
 वसन्तविलका वृत्तम् ॥ ३० ॥ [ त्वं हि सतां साधूनामार्तिशमनाय । गिरीशमपि  
 गिरेः कैलासस्याऽऽलयत्वेन मेरोर्धनुष्टेन चेशः स्वामी शिवस्तमपीत्यर्थः । तत्रापि  
 हृदा मनसाऽपि धत्से धारयसीति यावत् । सदा निरन्तरमिति वा छेदः । प्रसिद्धकृ-  
 ष्णस्तु गोपादीनामेवाऽऽर्तिशमनाय सप्तदिनमेव हस्तेनैव गोवर्धनपर्वतमेव दधारेति  
 ततो व्यतिरेकः ] ॥ ३० ॥

किं बहुना सर्वश्रुतिप्रतिपाद्यः परमात्मा त्वमेवेत्याह । यमिति । 'नासदासीन्नो  
 सदासीत्' । 'अनन्तरमबाह्यम्' । 'सत्यं ज्ञानमनन्तं ब्रह्म' । 'विज्ञानमानन्दं ब्रह्म' ।  
 'प्रज्ञानधनः' इत्यादिश्रुतयो यं तत्त्वं पदयोर्लक्ष्यार्थमामनन्ति स कार्यकारणादिविलक्षणः  
 सच्चिदानन्दधनः पुराणः पुरुषः परमात्मा नारायणस्त्वमेव नरशब्देन स्थावरजङ्गमात्मकं  
 शरीरजातमुच्यते । तत्र नित्यसंनिहिताश्चिदाभासा जीवा नारा इति निरुच्यन्ते  
 तेषामयनमाश्रयोऽविष्टानं नराणां जीवानां समूहस्तेषामिदं भोग्यजातं च नारं तस्य  
 जडाजडप्रपञ्चस्य वाऽविष्टानं नारायणः पूर्णत्वात्पुरुषोऽभिवृद्ध्यादिविकारशून्यत्वेन  
 निर्विकारत्वात्पुराणः । यद्वा यं तत्त्वं पदयोर्वाच्यार्थं लक्ष्यार्थं चाऽऽमनन्तीत्यर्थः । तत्र



इति स्तुतस्तेन यथाविधान-  
 मासेदिवान्विष्टरमात्मनिष्ठः ॥  
 द्वैपायनः प्रश्रयनम्रपूर्व-  
 कायं यतीशानमिदं बभाषे ॥ ३२ ॥  
 त्वमस्मदादेः पदवीं गतोऽभू-  
 रखण्डपाण्डित्यमबोधयं ते ॥  
 शुकर्षिवत्प्रीतिकरोऽसि विद्व-  
 न्पुरेव शिष्यैः सह मा भ्रमीस्त्वम् ॥ ३३ ॥  
 कृतं त्वया भाष्यमितीन्दुमौलेः  
 सभांकणोसिद्धमुस्वान्नशम्य ॥  
 हृदा प्रहृष्टेन दिदृक्षया ते  
 दृगध्वनीनः प्रशमिन्नभूवम् ॥ ३४ ॥  
 इत्थंमुनीन्द्रवचनश्रवणोत्थहर्षं  
 रोमाञ्चपूरमिषतो बहिरुत्प्लवन्तम् ॥  
 विभ्रत्तमभ्ररुचिमाख्यददभ्रशक्तिं  
 श्रीशंकरः शुकमतार्णवपूर्णचन्द्रः ॥ ३५ ॥

परमात्मेत्यन्तं लक्ष्यार्थप्रतिपादनं नारायणः सर्वान्तर्यामी<sup>१</sup> तत्पदवाच्यार्थः । पुरि-  
 शयनात्पुरुषस्त्वंपदवाच्यः । पुराणत्वमनादित्वमुभयोर्विशेषणम् । उपजातिवृत्तम् ॥ ३१ ॥

इत्येवं प्रकारेण तेन श्रीशंकरेण स्तुत आत्मनिष्ठो द्वैपायनो वेदव्यासो यथाविधा-  
 नमासन आसेदिवानुपविष्टवान् । ‘भाषायां सदवसश्रुवः’ इति कसुः । प्रश्रयेण नम्रः  
 पूर्वकायोऽग्रभागो यस्य तं यतीशमिदं वक्ष्यमाणमुवाच ॥ ३२ ॥

यदुवाच तदाह । अस्मदादेः पदवीं त्वं गतोऽभूः पूर्वमेव प्राप्तः । तेऽखण्डपाण्डि-  
 त्यमबोधयं ज्ञातवानस्मि स्वपुत्रवत्प्रीतिकरोऽसि यतो विद्वंस्तस्मादयं वादायाऽऽगत इति  
 शिष्यैः सह त्वं पूर्वं यथा भ्रमं प्राप्तस्तथा मा भ्रमीर्भ्रमं मा गाः । उपेन्द्रवज्रा वृत्तम् ॥ ३३ ॥

त्वया भाष्यं कृतमिति शिवस्य संबन्धी सभांकणोसंज्ञः सिद्धस्तस्य मुखाच्छ्रुत्वा  
 प्रहृष्टेन हृदा तव दर्शनेच्छया हे प्रशमिस्ते नेत्रपथचरोऽहं जातोऽस्मि ॥ ३४ ॥

एवंभूतस्य मुनीन्द्रस्य वेदव्यासस्य वचनस्य श्रवणादुत्थितं रोमाञ्चपूरव्याजेन  
 बहिरुत्प्लुत्य गच्छन्तं हर्षं धारयञ्शुकाचार्यमतलक्षणसमुद्रप्रवर्धने पूर्णचन्द्रः श्रीशंकरो  
 नवमेघकान्तिमनल्पशक्तिं तं श्रीव्यासमाख्यत्प्रोक्तवान् । वसन्तविलका वृत्तम् ॥ ३५ ॥

१ ग. ‘भांकरोसि’ । घ. ‘भांगणे’ । २ क. ख. ‘नीन्दुव’ । ३ ग. मीति तं । ४ ग. ‘भांकरोसि’ ।  
 घ. ‘भांगणे’ ।



सुमन्तुपैलप्रथमा मुनीन्द्रा  
 महानुभावा ननु यस्य शिष्याः ॥  
 तृणाच्छुधीयानपि तत्र कोऽहं  
 तथाऽपि कारुण्यमदर्शि दीने ॥ ३६ ॥  
 सोऽहं समस्तार्थविवेचकस्य  
 कृत्वा भवत्सूत्रसहस्ररश्मेः ॥  
 भाष्यप्रदीपेन महर्षिमान्य  
 नीराजनं धृष्टतया न लज्जे ॥ ३७ ॥  
 अकारि यत्साहसमात्मबुद्ध्या  
 भवत्प्रशिष्यव्यपदेशभाजा ॥  
 विचार्य तत्सूक्तिदुरुक्तिजाल-  
 मर्हः समीकर्तुमिदं कृपालुः ॥ ३८ ॥  
 इत्थं निगद्योपरतस्य हस्ता-  
 द्धस्तद्वयेनाऽऽदरतः स भाष्यम् ॥  
 आदाय सर्वत्र निरैक्षतासौ  
 प्रसादगाम्भीर्यगुणाभिरामम् ॥ ३९ ॥

तद्वाक्यमुदाहरति त्रिभिः । सुमन्तुपैलवैशंपायनाद्या मुनीन्द्रा महाननुभावः प्रभावो  
 येषां ते<sup>१</sup> । ननु यस्य ते शिष्यास्तस्मिंस्त्वयि तृणादप्यतिशयेन लघुभूतोऽहं को यद्य-  
 प्येवं तथाऽपि दीने मयि कारुण्यं दर्शितवानसि । उपेन्द्रवज्रा वृत्तम् ॥ ३६ ॥

सोऽहं लघीयानपि तव कारुण्यपात्रतां गतः सर्वेषामुपनिषद्गतानामर्थानां विवेचक-  
 स्यायमत्राभिप्रेतोऽर्थोऽयं नेति विविच्य प्रदर्शकस्य भवदीयसूत्रलक्षणस्य सहस्रकिर-  
 णस्य सूर्यस्य भाष्यलक्षणेन प्रदीपेन नीराजनमारार्तिकं कृत्वा हे महर्षिमान्य धाष्ट्र्येन  
 न लज्जे । इन्द्रवज्रा वृत्तम् ॥ ३७ ॥

यद्यप्येवं तथाऽपि भक्त्या कृतं प्रदीपेन नीराजनं यथा सविता स्वीकरोति तथा  
 भवत्सूत्रेण स्वीकृतत्त्वान्मत्कृतं भाष्यं त्वं शोधयितुमर्हसीत्याशयेनाऽऽह । भवत्प्रशि-  
 ष्यव्यपदेशपात्रेण मया यत्साहसं स्वबुद्ध्या कृतं तद्विचार्य सूक्तिदुरुक्तिजालमिदं  
 समं कर्तुं कृपालुस्त्वं योग्योऽसि । उपजातिवृत्तम् ॥ ३८ ॥

इत्थमुक्त्योपरतस्य तूष्णीं स्थितस्य श्रीशंकरस्य हस्तात्स वेदव्यास आदरेण  
 हस्तद्वयेन भाष्यमादायासौ व्यासः प्रसादगाम्भीर्यगुणैरभिरामं सर्वत्र सम्यग्विचारपूर्-  
 र्वकं दृष्टवान् ॥ ३९ ॥



सूत्रानुकारिमृदुवाक्यनिवेदितार्थं  
 स्वीयैः पदैः सह निराकृतपूर्वपक्षम् ॥  
 सिद्धान्तयुक्तिविनिवेशिततत्स्वरूपं  
 दृष्ट्वाऽभिनन्द्य परितोषवशादवोचत् ॥ ४० ॥  
 न साहसं तात भवानकार्षी-  
 द्यत्सूत्रभाष्यं गुरुणा विनीतः ॥  
 विचार्यतां सूक्तदुरुक्तमत्रे-  
 त्येतन्महत्साहसमित्यवैमि ॥ ४१ ॥  
 मीमांसकानामपि मुख्यभूतो  
 वेत्थाखिलव्याकरणानि विद्वन् ॥  
 विनिःसरेत्ते वदनाद्यतीन्दो  
 गोविन्दशिष्यस्य कथं दुरुक्तम् ॥ ४२ ॥  
 न प्राकृतस्त्वं सकलार्थदर्शी  
 महानुभावः पुरुषोऽसि कश्चित् ॥  
 यो ब्रह्मचर्याद्विषयान्निवार्य  
 पर्यव्रजः सूर्य इवान्धकारान् ॥ ४३ ॥

पुनस्तद्विशिनष्टि । सूत्रानुसारिभिर्मृदुवाक्यैर्निवेदितोऽर्थो येन स्वीयैः पदैर्निराकृताः  
 पूर्वपक्षा यत्र सिद्धान्तयुक्तिभिर्विनिवेशितं तस्य सिद्धान्तस्य स्वरूपं यत्र तथाभूतं  
 भाष्यं स वेदव्यासो दृष्ट्वाऽभिनन्द्य परितोषवशादवोचदुक्तवान् । वसन्ततिलका वृत्तम्  
 ॥ ४० ॥ [ सूत्रानुकारीति । उक्तं ह्येवमेव भाष्यलक्षणं पाराशरपुराणे ।

‘सूत्रार्थो वर्ण्यते यत्र पदैः सूत्रानुकारिभिः ।  
 स्ववाक्यानि च वर्ण्यन्ते भाष्यं भाष्यविदो विदुः’ इति ] ॥ ४० ॥

गुरुणा विनीतो भवान्यत्सूत्रभाष्यमकृत तत्साहसं न कृतवान् । सूक्तदुरुक्तमत्र  
 विचार्यतामित्येतन्महत्साहसमित्यवैमि जानामि । उपजातिवृत्तम् ॥ ४१ ॥

तत्र हेतुमाह । मीमांसकानामपीति । वेत्थ जानासि । उपजातिवृत्तम् ॥ ४२ ॥  
 किंच न प्राकृतस्त्वं किंतु सर्वार्थदर्शी कश्चिन्महानुभावः पुरुषोऽसि । तत्र हेतु-  
 माह । य इति । पर्यव्रजः संन्यासं कृतवान् । अनायासेन विषयनिवारणे दृष्टान्तो  
 यथा सूर्योऽन्धकारान्निवार्य गच्छति तद्वत् ॥ ४३ ॥



बह्वर्थगर्भाणि लघूनि यानि  
 निगूढभावानि च मत्कृतानि ॥  
 त्वामेवमित्थं विरहय्य नास्ति  
 यस्तानि सम्यग्विवरीतुमीष्टे ॥ ४४ ॥  
 निसर्गदुर्ज्ञानतमानि को वा  
 सूत्राण्यलं वेदितुमर्थतः सन् ॥  
 क्लेशस्तु तावान्विवरीतुरेषां  
 यावान्प्रणेतुर्विबुधा वदन्ति ॥ ४५ ॥  
 भावं मदीयमवबुध्य यथावदेवं  
 भाष्यं प्रणेतुमनलं भगवानपीशः ॥  
 सांख्यादिनाऽन्यथयितं श्रुतिमूर्ध्ववर्त्मो-  
 द्धर्तुं कथं परशिवांशमृते प्रभुः स्यात् ॥ ४६ ॥

मत्सूत्रभाष्यकरणादपि त्वं प्राकृतो न भवसीत्याशयेनाऽऽह । बहवोऽर्था गर्भे  
 येषां निगूढो भावो येषां पुनश्च लघूनि मत्कृतानि यानि सूत्राणि तानि त्वां विहायै-  
 वंप्रकारेण सम्यग्यो विवरीतुं विवरणं कर्तुं समर्थः स नास्ति ॥ ४४ ॥ [ बह्वर्थेति ।  
 सूत्राणीति शेषः । अत एव पाराशरपुराणेऽपि सूत्रलक्षणमित्थमेव कथितम् ।

‘अल्पाक्षरमसंदिग्धं न्यायवद्विश्वतोमुखम् ।

अस्तोभमनवद्यं च सूत्रं सूत्रकृतो विदुः’ इति ] ॥ ४४ ॥

किंच सूत्रकृत्परिश्रमतुल्य एवैषां व्याख्यातुः परिश्रम इति देवाः पण्डिताश्च वद-  
 न्तीत्याह । निसर्गात्स्वभावादेवातिशयेन दुर्ज्ञानानि सूत्राणि यथाभूतार्थतो ज्ञातुं को  
 वाऽलं न कोऽपि समर्थो हे सन्यत एषां सूत्राणां प्रणेतुर्यावान्क्लेशस्तावानेवैषां विवरण-  
 कर्तुः क्लेश इति विशेषज्ञा देवाश्च वदन्ति ॥ ४५ ॥

एवं यथा त्वया मदीयो भावो बुद्धस्तथा तं यथावद्विज्ञायैश्वर्ययुक्तोऽपि कर्तुमक-  
 र्तुमन्यथा कर्तुं समर्थोऽपि कश्चिद्भाष्यं प्रणेतुमनलं समर्थो न भवति यथावदेवं भाष्य-  
 मिति वा यत एवमतः परशिवांशं विना सांख्यादिना विपरीततां प्रापितं वेदान्तमार्ग-  
 मुद्धर्तुं कथं प्रभुः समर्थः स्यादित्यर्थः । वसन्ततिलका वृत्तम् ॥ ४६ ॥ [ सांख्या-  
 दिनेति । आदिना भीमांसकवार्किकादिः । अन्यथयितं विपरीततां प्रापितम् ] ॥ ४६ ॥



रोषानुषङ्गकलयाऽपि सुदूरमुक्तो  
 धत्सेऽधिमानसमहो सकलाः कलाश्च ॥  
 सर्वात्मना गिरिजयोपहितस्वरूपः  
 शक्यो न वर्णयितुमद्भुतशंकरस्त्वम् ॥ ४७ ॥  
 व्याख्याप्यसंख्यैः कविभिः पुरैत-  
 द्वाख्यास्यते कैश्चिदितःपरं च ॥  
 भवानिवास्मद्भृदयं किमेते  
 सर्वज्ञ विज्ञातुमलं निगूढम् ॥ ४८ ॥  
 व्याख्याहि भूयो निगमान्तविद्यां  
 विभेदवादान्विदुषो विजित्य ॥  
 ग्रन्थान्भुवि ख्यापय सानुबन्धा-  
 नहं गमिष्यामि यथाभिलाषम् ॥ ४९ ॥

यत्तु धत्से इत्याद्युक्तं तत्राऽऽह । अद्भुतशंकरस्त्वं वर्णयितुं न शक्यः । अद्भुतत्वं दर्शयति । रोषस्य संबन्धलेशेनापि रहितः स तु रोषानुषङ्गेण मुक्तो न भवत्येवंभूतोऽप्यधिमानसं मनसि सकला अपि कला धत्से स तु शिरस्येकामेव शशिकलां बिभर्ति पुनश्च सर्वात्मना सर्वात्मभावेन गिरिजया वेदान्तवाचि जातया ब्रह्मविद्यालक्षणया पार्वत्या वाचि जयेन वा युक्तं स्वरूपं यस्य स त्वर्धशरीरेण पार्वत्या युक्तस्वरूप इत्यर्थः ॥ ४७ ॥

यदुक्तं लज्जासंपादकं कर्म कृत्वाऽपि धृष्टतयाऽहं न लज्ज इति तत्राऽऽह । पूर्वमेतन्मदीयं सूत्रजातमसंख्यातैः कविभिर्व्याख्यातमितःपरं च कैश्चित्कविभिरेतद्व्याख्यास्यते परंतु भवानिव निगूढमस्मदभिप्रायं विज्ञातुं किमेते व्याख्यातारोऽलं समर्था नैव शक्ताः सर्वज्ञस्य त्वैवैतद्विज्ञाने शक्तिर्न त्वन्यस्याल्पज्ञस्येत्याशयवानाह । हे सर्वज्ञेति । उपजातिवृत्तम् ॥ ४८ ॥

एवं सूत्रभाष्यं स्तुत्वा श्रुतिभाष्यकरणादौ प्रेरयन्स्वगमनमामन्त्रयति । व्याख्याहीति । वेदान्तविद्यामुपनिषदं विभेदवादान्पण्डितान्विजित्य विषयसंबन्धप्रयोजनाधिकार्याख्यानुबन्धयुक्तान्ग्रन्थानाख्यापय । आख्यानकी वृत्तम् ॥ ४९ ॥



इत्युक्तवन्तं तमसाववोच-  
 कृतानि भाष्याण्यपि पाठितानि ॥  
 ध्वस्तानि सम्यक्कुमतानि धैर्या-  
 दितः परं किं करणीयमस्ति ॥ ५० ॥  
 मुहूर्तमात्रं मणिकर्णिकायां  
 विधेहि सद्बत्सल संनिधानम् ॥  
 चिराद्यतेऽहं परमायुषोऽन्ते  
 त्यजामि यावद्वपुरद्य हेयम् ॥ ५१ ॥  
 इतीदमाकर्ण्य वचो विचिन्त्य  
 स शंकरं प्राह कुरुष्व मैवम् ॥  
 अनिर्जिताः सन्ति वसुंधरायां  
 त्वया बुधाः केचिदुदारविद्याः ॥ ५२ ॥  
 जयाय तेषां कति हायनानि  
 वस्तव्यमेव स्थिरधीस्त्वयाऽपि ॥  
 नो चेन्मुमुक्षा भुवि दुर्लभा स्या-  
 त्स्थितिर्यथा मातृधुतस्य बाल्ये ॥ ५३ ॥

इत्युक्तवन्तं तं श्रीव्यासमसौ श्रीशंकरोऽवोचदवदत् । त्वदाज्ञा मया पूर्वमेव  
 संपादितेति दर्शयति । निगमान्तभाष्याणि कृतानि पाठितानि च पुनश्च कुमतानि  
 धैर्यात्सम्यङ्नाशितानि तस्मादितः परं किञ्चिदपि कर्तव्यं नास्ति ॥ ५० ॥

यत एवमतो हे सद्बत्सल घटिकाद्वयं मणिकर्णिकायां साभीष्यं विवेक्षेतदर्थमहं  
 चिराद्यत्नं करोमि परमायुषस्तव समीपेऽद्य यावद्वेयं वपुः शरीरं त्यजामि तावदि-  
 त्यर्थः । हे परमाऽऽयुषोऽन्ते समाप्ताविति वा । उपेन्द्रवज्रा वृत्तम् ॥ ५१ ॥ ५२ ॥  
 [ आयुषोऽन्ते षोडशवर्षात्मकायुःसमाप्तिक्षणे । परमत्यन्तं हेयं त्याज्यम् । एतादृ-  
 शम् । वपुः शरीरम् ] ॥ ५१ ॥ [ ततः किमुक्तं व्यासेनेत्यत्राऽऽह । इतीदमि-  
 त्यादि पञ्चभिः । स वेदव्यासः । इति प्रोक्तप्रकारम् । इदं प्रकृतम् । वचो वाक्यम् ।  
 आकर्ण्य श्रुत्वा । अथ विचिन्त्य विचार्य । त्वमेवं मा कुरुष्वेति शंकरं भाष्यकारं  
 प्राहेत्यन्वयः । तत्र हेतुः । अनिर्जिता इत्याद्युत्तरार्धेन । त्वयाऽनिर्जिता इति  
 संबन्धः । सन्तु किं तैः क्षुद्रैस्तत्राऽऽह । उदारेति । अतस्तदुपेक्षाऽनुचितैवेति  
 भावः ] ॥ ५२ ॥

तेषामुदारविद्यानां जयाय हे स्थिरधीर्यद्यपि तत्पराभवहेतुभूता ग्रन्थास्त्वया रचि-  
 तास्तथाऽपि कति वर्षाणि त्वयाऽपि वस्तव्यमेव । विपक्षे दोषमाह । नो चेदिति ।



प्रसन्नगम्भीरभवत्प्रणीत-  
 प्रबन्धसंदर्भभवः प्रहर्षः ॥  
 प्रोत्साहयत्यात्मविदामृषीणां  
 वरेण्य विश्राणयितुं वरं ते ॥ ५४ ॥  
 अष्टौ वयांसि विधिना तव वत्स दत्ता-  
 न्यन्यानि चाष्ट भवता सुधियाऽऽर्जितानि ॥  
 भूयोऽपि षोडश भवन्तु भवाज्ञया ते  
 भूयाच्च भाष्यमिदमारविचन्द्रतारम् ॥ ५५ ॥  
 त्वमायुषाऽनेन विरोधिवादि-  
 गर्वाङ्कुरोन्मूलनजागरूकैः ॥  
 वाक्यैः कुरुष्वोज्झितभेदबुद्धी-  
 नद्वैतविद्यापरिपन्थिनोऽन्यान् ॥ ५६ ॥  
 इतीरयन्तं प्रति वाचमूचे  
 स शंकरः पावितसर्वलोकः ॥  
 त्वत्सूत्रसंबन्धवशान्मदीयं  
 भाष्यं प्रचारं भुवि यातु विद्वन् ॥ ५७ ॥

यथा बाल्ये मातृरहितस्य स्थितिर्दुर्लभा तद्वन्मातृवद्रक्षकेण त्वया रहिता मोक्षेच्छा  
 दुर्लभा स्यात् । उपजातिवृत्तम् ॥ ५३ ॥

आयुषः समाप्तिं विचार्य वरदानायाऽऽह । हे आत्मविदामृषीणां वरेण्य प्रसन्न-  
 गम्भीराणां भवत्प्रणीतानां प्रबन्धानां संदर्भैर्भवो जन्म यस्य स प्रहर्षस्तुभ्यं वरं प्रदातुं  
 मां प्रोत्साहयति ॥ ५४ ॥

वयांसि वर्षाणि भवस्य शिवस्याऽऽज्ञया । वरान्तरं ददाति । च पुनरिदं भाष्यमा-  
 रविचन्द्रतारं भूयाद्यावत्सूर्यादिस्थितिस्तावद्भवत्वित्यर्थः । वसन्ततिलका वृत्तम् ॥ ५५ ॥  
 [ सुधियाऽर्जितानि । विवेकेन समुपागतागस्त्यादिमुनीनां वन्दनविन्यासं संपाद्य संपा-  
 दितानीत्यर्थः ] ॥ ५६ ॥

ननु षोडशवर्षपरिमितेनाऽऽयुषा मया किं कर्तव्यमित्याकाङ्क्षायामाह । त्वमनेनाऽऽ-  
 युषाऽन्यानद्वैतविद्यापरिपन्थिनः स्ववाक्यैस्त्यक्तभेदमतीन्कुरुष्व । वाक्यानि विशिनष्टि ।  
 विरोधिवादिनां गर्वस्य समूलोच्छेदने जागरूकैः सावधानैः । उपजातिवृत्तम् ॥ ५६ ॥

इत्येवं कथनं कुर्वन्तं वेदव्यासं प्रति पावित्रितलोकः स शंकेरो वाचमुवाच यद्यपि



इतीरयित्वा चरणौ ववन्दे  
 यतिर्मुनेः सर्वविदो महात्मा ॥  
 प्रदाय संभाव्य वरं मुनीशो  
 द्वैपायनः सोऽन्तरधाद्यतात्मा ॥ ५८ ॥  
 इत्थं निगद्य ऋषिवृष्णि तिरोहितेऽस्मि-  
 न्नन्तर्विवेकनिधिरप्यथ विव्यथे सः ॥  
 हृत्तापहारिनिरुपाधिकूपारसानां  
 तत्तादृशां कथमहो विरहो विषह्यः ॥ ५९ ॥  
 तत्पादपद्मे निजचित्तपद्मे  
 पश्यन्कथंचिद्विरहं विषह्य ॥  
 यतिक्षितीशोऽपि गुरोर्नियोगा-  
 न्मनो दधे दिग्विजये मनीषी ॥ ६० ॥  
 भाष्यस्य वार्तिकमथैष कुमारिलेन  
 भट्टेन कारयितुमादरवान्मुनीन्द्रः ॥  
 वन्ध्यायमानदरविन्ध्यमहीधरेण  
 वाचंयमेन चरितां हरितं प्रतस्थे ॥ ६१ ॥

मदीयं भाष्यं प्रचारं गन्तुं योग्यं न भवति तथाऽपि त्वत्सूत्रसंबन्धवशाद्धे विद्वन्भुवि  
 प्रचारं गच्छतु स्वलाघवोक्तिरियम् ॥ ५७ ॥

संभाव्य वरमवश्यंभाविवरं संपूज्य वरं प्रदायेति वा ॥ ५८ ॥

इत्थं संभाष्यास्मिन्नृषिश्रेष्ठे वेदव्यासेऽन्तर्धानं गतेऽथानन्तरमन्तर्विवेकनिधिरपि स  
 श्रीशंकरो विव्यथे व्यथां प्राप । तत्र हेतुः । हृत्तापस्य हारी निरुपाधिकूपारसो येषां  
 तत्तादृशां व्यासप्रभृतीनां विरहः कथमहो विषह्यः कथमपि विषह्यो न भवतीत्यर्थः ।  
 वसन्तविलका वृत्तम् ॥ ५९ ॥ [ ऋषीति । ऋषीणामखिलमब्रह्मणं वृषा 'वासवो  
 वृत्रहा वृषा' इत्यमरान्निखिलब्रह्मर्षिस्वामिनीत्यर्थः ] ॥ ५९ ॥

तर्हि कथं तद्विरहं विषह्य दिग्विजये मनो दधे इत्याकाङ्क्षायामाह । तदिति ।  
 गुरोर्वेदव्यासस्य नियोगादनुशासनात् । उपजातिवृत्तम् ॥ ६० ॥ [ दिगिति ।  
 विषयसप्तमीयम् । मनो दधे संकल्पं चकारेत्यन्वयः ] ॥ ६० ॥

अथ दिग्विजये मनसः स्थापनानन्तरं कुमारिलेन भट्टेन भाष्यस्य वार्तिकमादरा-  
 त्कारयितुमेष मुनीन्द्रो वन्ध्यावदाचरन्तो निष्फला दरा गर्ता यस्मिंस्तथाभूतो विन्ध्या-  
 चलो येन तेन वाचंयमेनागस्त्येन मुनिना चरितां दक्षिणां हरितं दिशं प्रतस्थे प्रस्थानं



ततः स वेदान्तरहस्यवेत्ता  
 भेत्ताऽमतानां तरसा मतानाम् ॥  
 प्रयागमागात्प्रथमं जिगीषुः  
 कुमारिलं साधितकर्मजालम् ॥ ६२ ॥  
 आमज्जतां किल तनूमसितां सितां च  
 कर्तुं कलिन्दसुतया कलितानुषङ्गाम् ॥  
 अह्नाय जह्नुतनयामथ निह्नुताघां  
 मध्येप्रयागमगमन्मुनिरर्थमार्गम् ॥ ६३ ॥  
 गङ्गाप्रवाहैरुपरुद्धवेगा  
 कलिन्दकन्या स्तिमितप्रवाहा ॥  
 अपूर्वसरयागतलज्जयेव  
 यत्राधिकं भाति विचित्रपाथाः ॥ ६४ ॥

कृतवान् । वसन्ततिलका वृत्तम् ॥ ६१ ॥ [वन्ध्येति । 'दरोऽस्त्री साध्वसे गर्ते' इति मेदिन्या वन्ध्यवदाचरति तथाभूतं दरं द्वैतलक्षणं भयं यस्य तादृशो विन्ध्यमहीवरो विन्ध्याचलो येन स तथा तेन स्वोपदेशप्रभावेणासंप्रज्ञातसमाधिस्थत्वाद्विफलीभूतद्वैतलक्षणजीवन्मुक्तीकृतविन्ध्याचलेनेत्यर्थः ] ॥ ६१ ॥

ततः प्रस्थानानन्तरं वेदान्तरहस्यवेत्ताऽमतानामनभिमतानां मतानां प्रसह्य ज्ञातिरिति वा भेदनकर्ता स श्रीशंकरः साधितकर्मकाण्डं कुमारिलं प्रथमं जेतुमिच्छुः प्रयागं तीर्थराजमागच्छत्प्रथमं प्रयागमिति वा संबन्धः । उपजातिवृत्तम् ॥ ६२ ॥

अथानन्तरमामज्जतां पुंसां तनूं शरीरमसितां कृष्णां विष्णुसरूपां सितां श्वेतां शिवसरूपां च कर्तुं कलिन्दाख्यगिरिपुत्र्या कालिन्द्या यमुनया संपादितोऽनुषङ्गः संबन्धो यया निह्नुतानि नाशितान्यघानि यया तां जाह्नवीमह्नायाञ्जसाऽर्थानां चतुर्विधपुरुषार्थानां मार्गं मध्येप्रयागं तथाभूत्वे प्रयागस्य मध्येऽगमत् । 'पारे मध्ये षष्ठ्यावा' इति समास एदन्तत्वनिपातनं च । वसन्ततिलका वृत्तम् ॥ ६३ ॥

गङ्गाप्रवाहैरुपरुद्धो वेगो यस्याः सा विचित्रजला कलिन्दकन्या यमुना यत्र प्रयागमध्येऽपूर्वसरया आगता या लज्जा तथा स्तिमितोऽचञ्चलः प्रवृत्तिः स्रोतो वा यस्यास्त्वथाभूत्वेवाधिकं भाति ।

'प्रवाहस्तु प्रवृत्तौ स्यादपि स्रोतसि वारिणि'  
 इति मेदिनी । उपजातिवृत्तम् ॥ ६४ ॥

१ क. 'गं प्र'। २ क. मध्यमग'। ३ ख. 'ध्ये तथाभूतां गङ्गां प्रति मुनिरग'। ४ क. ग. घ. 'तिर्वस्या'।



अन्तेवसद्भिरमलच्छविसंप्रदाय-  
 मध्येतुमाश्रितजलां कुहचिन्मरालैः ॥  
 चक्रद्वयेन रजनीसहवाससौख्य-  
 संशीलनाय किल संवलितां परत्र ॥ ६५ ॥  
 यत्राऽऽप्नुता दिव्यशरीरभाज  
 आचन्द्रतारं दिवि भोगजातम् ॥  
 संभुञ्जते व्याधिकथानभिज्ञाः  
 प्राहेममर्थं श्रुतिरेव साक्षात् ॥ ६६ ॥  
 अज्ञातसंभवतिरोधिकथाऽपि वाणी  
 यस्याः सितासिततयैव गृणाति रूपम् ॥  
 भागीरथीं यमुनया परिचर्यमाणा-  
 मेतां विगाह्य मुदितो मुनिरित्यभाषीत् ॥ ६७ ॥

कुहचित्कचिदमलकान्तिलक्षणं संप्रदायमध्येतुं समीपे वसद्भिः शिष्यैर्मरालैर्हंसैरा-  
 श्रितं जलं यस्यास्तां परत्रान्यत्र नलिनीसहवासलक्षणसौख्यसंशीलनाय चक्रद्वयेन  
 संव्याप्तां भागीरथीं विगाह्येति व्यवहितेनान्वयः ।

‘रजनी नलिनीरात्रिहरिद्राजतुकासु च’

इति मेदिनी । वसन्ततिलका वृत्तम् ॥ ६५ ॥ [ चक्रेत्यादि । चक्रवाकमिथुनेन ।  
 रजनीति । रात्रिसंयोगसुखसंपादनार्थमित्यर्थः ] [ यमुनायाः कृष्णवर्णत्वेन  
 तत्र चक्रवाकमिथुनस्य रात्रिसंमेलनसुखानुभवसंपादनहेतुकावस्थानोत्प्रेक्षणमुचितमेवेति  
 भावः ] ॥ ६५ ॥

तामेव वर्णयति । यत्र यस्यां यमुनया संगतायां गङ्गायामाप्नुता दिव्यशरीरभाजः  
 पुनश्च व्याधिकथानभिज्ञाः सन्तो दिवि भवं भोगसमुदायं सम्यग्भुञ्जते । नन्वत्र किं  
 प्रमाणमिति चेत्तत्राऽऽह । इममर्थं साक्षाच्छ्रुतिरेव प्राह । तथाच श्रुतिः । ‘सितासिते  
 सरिते यत्र संगते तत्राऽऽप्नुतासौ दिवमुत्पतन्ति’ इत्याद्या । इन्द्रवज्रा वृत्तम् ॥ ६६ ॥

किंच वाणी श्रुतिरप्यज्ञाता संभवस्य जन्मनस्तिरोधेस्तिरोधानस्य च कथा यया  
 सा यस्या यमुनया संगताया गङ्गायाः सितासिततयैव रूपं वर्णयति । तथाभूतामेतां  
 यमुनया परिचर्यमाणां भागीरथीं विगाह्य मुदितो मुनिः श्रीशंकर इति वक्ष्यमाणमभा-  
 णीदुक्तवान् । वसन्ततिलका वृत्तम् ॥ ६७ ॥



सिद्धापगे पुरविरोधिजटोपरोध-  
 क्रुद्धा कुतः शतमदःसदृशान्विधत्से ॥  
 बद्धा न किंनु भवितासि जटाभिरेषा-  
 मद्धा जडप्रकृतयो न विदन्ति भावि ॥ ६८ ॥  
 सन्मार्गवर्तनपराऽपि सुरापगे त्व-  
 मस्थीनि नित्यमशुचीनि किमाददासि ॥  
 आज्ञातमम्ब हृदयं तव सज्जनानां  
 प्रायः प्रसाधनकृते कृतमज्जनानाम् ॥ ६९ ॥

हे सिद्धापगे त्रिपुरविरोधिनः शिवस्य जटाभिरुपरोधेन क्रुद्धा शतममुष्य शिवस्य  
 सदृशान्कुतः किमर्थं विधत्स एषां त्वया रचितानां शिवानां जटाभिः किंनु न बद्धा  
 भवितासि किं बद्धा न भविष्यसि किंतु भविष्यस्यैवैवमाक्षिप्य स्वयमेव प्रतक्षिपति  
 जडप्रकृतयो भविष्यं न जानन्ति । अत्र निन्दया स्तुतेरवगमाद्व्याजस्तुतिः ।

‘उक्तिर्व्याजस्तुतिर्निन्दास्तुतिभ्यां स्तुतिनिन्दयोः’

इत्युक्तेः ॥ ६८ ॥ [ अद इति । अमुनाशिवेन सदृशास्त्वयि स्नानादिना मरणो-  
 त्तरं हरसारूप्यलाभेन तत्तुल्यास्तानिति यावत् ] [ डलयोः सावर्ण्यात्साक्षाज्जलप्रकृ-  
 तित्वं प्रकृते स्फुटमेव ] ॥ ६८ ॥

हे सुरापगे सन्मार्गवर्तनपराऽपि त्वं नित्यमपवित्राण्यस्थीनि किमर्थमाददासीत्याक्षेपः  
 स्वयमेव समावृत्ते हे देवि तव हृदयमाज्ञातं तवाभिप्रायो बुद्धस्तव जले कृतं मज्जनं  
 यैस्तेषां सज्जनानां प्रायः प्रसाधनकृते शिवरूपाणां तेषामलंकारार्थमाददासीत्यर्थः ।  
 ङिद्गहिताकारपूर्वकत्वात्परस्मैपदप्रयोगो न दोषावहः । ‘आङो दोऽनास्यविहरणे’ इति  
 ङिद्गहणाज्ज्ञापकात् । तथाच लोकोपकाराय यथोक्ता तव प्रवृत्तिरित्यर्थः ॥ ६९ ॥  
 [ आ इति स्मृतौ निपातः । तदुक्तम् ।

‘ईषदर्थे क्रियायोगे मर्यादाभिविधौ च यः ।

एवमातं ङित्वं विद्याद्वाक्यस्मरणयोरङित्’ इति ।

एवं च किं स्मृतमित्यपेक्षार्या तदाह ज्ञातमित्यादिना ] ॥ ६९ ॥



स्वापानुषङ्गजडताभरिताञ्जनौघा-  
 न्स्वापानुषङ्गजडताविधुरान्विधत्से ॥  
 दूरीभवद्विषयरागहृदोऽपि तूर्णं  
 धूर्तावतंसयसि देवि क एष मार्गः ॥ ७० ॥  
 इति स्तुवंस्तापसराट्त्रिवेणीं  
 शाक्या समाच्छाद्य कटिं कृपीटे ॥  
 दोर्दण्डयुग्मोद्धृतवेणुदण्डोऽ-  
 घमर्षणस्नानमना बभूव ॥ ७१ ॥  
 सस्त्रौ प्रयागे सह शिष्यसंघैः  
 स्वयं कृतार्थो जनसंग्रहार्थो ॥  
 अस्मारि माताऽपि च सा पुपोष  
 दधार या दुःखमसोढ भूरि ॥ ७२ ॥

स्वापानुषङ्गेण निद्रानुषङ्गेण या जडता तया व्याप्ताञ्जनौघान्निद्रानुषङ्गजडताविधु-  
 रान्देवान्विधत्से दूरीभवद्विषयरागो यस्मात्तथाभूतं हृदेषां तान्धूर्तावतंसयसि धूर्तशिरो-  
 मणीन्करोषि । तथाचैष को वा मार्गः । अत्र दूरीभवद्विषयरागहृदो धूर्तो धत्तूरपुष्पं  
 तदवतंसः शिवस्तद्रूपान्करोषीति श्लेषेण स्तुतिः

‘धूर्तं तु खण्डलवणे धत्तूरे ना विटे त्रिषु’

इति मेदिनी । इन्द्रवज्रा वृत्तम् ॥ ७० ॥ [ स्वापेति । हे देवि गङ्गे त्वम् । स्वस्या  
 अपां जलानां योऽनुषङ्गः संसर्गस्तेन या जडता जाड्यं तेन भरितास्तानित्यर्थः ।  
 स्वापेति । निद्रासंसर्गशून्यानित्यर्थः । अस्वप्नशब्दितदेवान्करोषीत्यन्वयः ] ॥ ७० ॥

इत्येवं त्रिवेणीं स्तुवन्संस्तापसराट् शाक्या कटिं सम्यगाच्छाद्य भुजदण्डयुग्मेनोर्ध्वं  
 धृतो वेणुदण्डो येन स कृपीटे जले । ‘कृपीटमुदरे तोये’ इति मेदिनी । अघमर्षणस्नाने  
 मनो यस्य तथाभूतो बभूव । उपजातिवृत्तम् ॥ ७१ ॥

या पुपोष गर्भे दधार दुःखं च भूर्यसोढ सा माताऽप्यस्मारि स्मृता । आख्या-  
 नकी वृत्तम् ॥ ७२ ॥



अनुष्ठितिं द्रागवसाय्य वातेः  
 कल्हारशीतैरुपसेव्यमानः ॥  
 तीरे विशश्राम तमालशालि-  
 न्यत्रान्तरेऽश्रूयत लोकवार्ता ॥ ७३ ॥  
 गिरेरवपुत्य गतिः सतां यः  
 प्रामाण्यमाम्नायगिरामवादीत् ॥  
 यस्य प्रसादाञ्चिदिवौकसोऽपि  
 प्रपेदिरे प्राक्तनयज्ञभागान् ॥ ७४ ॥  
 सोऽयं गुरोरुन्मथनप्रसक्तं  
 महत्तरं दोषमपाकरिणुः ॥  
 भशेषवेदार्थविदास्तिकत्वा-  
 तुषानलं प्राविशदेष धीरः ॥ ७५ ॥  
 अयं ह्यधीताखिलवेदमन्त्रः  
 कूलंकषालोडितसर्वतन्त्रः ॥  
 नितान्तदूरीकृतदुष्टतन्त्र-  
 स्रैलोक्यविभ्रामितकीर्तियन्त्रः ॥ ७६ ॥

द्राग्झटित्यनुष्ठितिमनुष्ठानमवसाय्य समाप्य कल्हारशीतैर्वातैरुपसेव्यमानस्तमालशा-  
 लिनि तीरे विश्रामं कृतवान् । अत्रान्तरे लोकवार्ताऽश्रूयत । उपजातिवृत्तम् ॥ ७३ ॥

तामेव दर्शयति । गिरेरिति । यः सतां गतिः पर्वतादवपुत्य वेदगिरां प्रामा-  
 ण्यमवादीत् ॥ ७४ ॥

सोऽयं भट्टपादो गुरोरुन्मथनात्प्रसक्तं प्राप्तं महत्तरं दोषमपाकरिणुः सर्ववेदार्थज्ञ  
 एष धीर आस्तिकत्वात्तुषाग्निं प्राविशत् ॥ ७५ ॥

अयं भट्टपादो हि प्रसिद्धमधीताखिलवेदमन्त्रः पुनश्च कूलंकषा नदी तद्वदालोडि-  
 तान्यवगाहितानि सर्वशास्त्राणि सर्वसिद्धान्ता वा येन स नितान्तं दूरीकृतानि दुष्ट-  
 तन्त्राणि येनात एव विभ्रामितं कीर्तिलक्षणं यन्त्रं येन सः । उपजातिवृत्तम् ॥ ७६ ॥  
 [ नितान्तेति । अत्यन्तनिरस्तदुष्टसिद्धान्त इति यावत् । दुष्टत्वं हि वेदविरुद्धत्व-  
 मेवात्र ] ॥ ७६ ॥



श्रुत्वेति तां सत्वरमेष गच्छ-  
 न्व्यालोकयत्तं तुषराशिसंस्थम् ॥  
 प्रभाकराद्यैः प्रथितप्रभावै-  
 रूपस्थितं साश्रुमुखैर्विनेयैः ॥ ७७ ॥  
 धूमायमानेन तुषानलेन  
 संदह्यमानेऽपि वपुष्यशेषे ॥  
 संदृश्यमानेन मुखेन बाष्प-  
 परीतपद्मश्रियमादधानम् ॥ ७८ ॥  
 दूरे विधूताघमपाङ्गभङ्ग्या  
 तं देशिकं दृष्टिपथावतीर्णम् ॥  
 ददर्श भट्टो ज्वलदग्निकल्पो  
 जुगोप यो वेदपथं जितारिः ॥ ७९ ॥  
 अदृष्टपूर्वं श्रुतपूर्ववृत्तं  
 दृष्ट्वाऽतिमोदं स जगाम भट्टः ॥  
 अचीकरच्छिष्यगणैः सपर्या-  
 मुपाददे तामपि देशिकेन्द्रः ॥ ८० ॥

इति तां लोकवार्तां श्रुत्वा तं भट्टपादं व्यालोकयद्दृष्टवान् । उपजातिवृत्तम् ॥ ७७ ॥  
 [ विनेयैः शिष्यैः । आद्यपदेन मण्डनमिश्रेतरमुरारिमिश्रपार्थसारथिमिश्रादय एव  
 ग्राह्याः । तस्य तु तदानीं स्वनगर एवावस्थितिरित्यत्र एव वक्ष्यति ] ॥ ७७ ॥

तं विशिनष्टि । धूमायमानेन तुषाग्निनाऽशेषे वपुषि संदह्यमानेऽपि संदृश्यमानेन  
 मुखेनोष्मव्याप्तकमलस्य श्रियमादधानं 'बाष्पमूष्माश्रुकशिपौ' इति मेदिनी ॥ ७८ ॥  
 [ बाष्पेति । बाष्पं हि हेमन्तादौ प्रातःकालिकजलाशये समुत्थितधूमलेखासदृशं  
 वस्तु प्रसिद्धमेव । तत्परीतकमलशोभामित्यर्थः । एतादृशं तं कुमारिलभट्टपादं व्यालोक-  
 यदिति पूर्वेणान्वयः ] ॥ ७८ ॥

कटाक्षभङ्ग्या दूरे विधूतान्यवानि येन तं दृष्टिमार्गेऽवतीर्णं देशिकं श्रीशंकरं  
 ज्वलदग्नितुल्यो भट्टपादो ददर्श यो जितारिर्वेदमार्गं जुगोप ॥ ७९ ॥

अदृष्टपूर्वं श्रुतपूर्वं वृत्तं चरितं यस्य तं श्रीशंकरं दृष्ट्वा भट्टोऽतिहर्षं जगाम ततश्च  
 शिष्यगणैः पूजां कृतवांस्तां सपर्यामनपेक्षितामपि देशिकेन्द्रः स्वीकृतवान् ॥ ८० ॥



उपात्तभिक्षः परितुष्टचित्तः  
 प्रदर्शयामास स भाष्यमस्मै ॥  
 सर्वो निबन्धो ह्यमलोऽपि लोके  
 शिष्टेक्षितः संचरणं प्रयाति ॥ ८१ ॥  
 दृष्ट्वा भाष्यं हृष्टचेताः कुमारः  
 प्रोचे वाचं शंकरं देशिकेन्द्रम् ॥  
 लोके त्वल्पो मत्सरग्रामशाली  
 सर्वज्ञानो नाल्पभावस्य पात्रम् ॥ ८२ ॥  
 अष्टौ सहस्राणि विभान्ति विद्व-  
 न्सद्भार्त्तिकानां प्रथमेऽत्र भाष्ये ॥  
 अहं यदि स्यामगृहीतदीक्षो  
 ध्रुवं विधास्ये सुनिबन्धमस्य ॥ ८३ ॥  
 भवादृशां दर्शनमेव लोके  
 विशेषतोऽस्मिन्समये दुरापम् ॥  
 पुरार्जितैः पुण्यचयैः कथंचि-  
 त्त्वमद्य मे दृष्टिपथं गतोऽभूः ॥ ८४ ॥

उपात्ता भिक्षा येन परितुष्टचित्तः स श्रीशंकरोऽस्मै भट्टपादाय भाष्यं दर्शयामास ।  
 ननु किमर्थं दर्शयामासेत्यपेक्षायामाह । सर्व इति ॥ ८१ ॥

तत्र हेतुमाह । हि यस्माल्लोकेऽल्पः क्षुद्रो मत्सरग्रामशाली सर्वज्ञानः सर्वज्ञस्तु  
 मात्सर्यादिलक्षणस्य क्षुद्रभावस्य पात्रं न भवतीत्यर्थः । शालिनी वृत्तम् ॥ ८२ ॥ [ननु  
 भेदवादित्वात्कथमसौ दृष्ट इति प्रत्याचष्टे । लोक इति ] ॥ ८२ ॥

यदुवाच ब्रूमाह । अष्टाविति । हे विद्वन्मित्रास्मिन्ग्रन्थे प्रथमेऽध्याये सद्भा-  
 र्त्तिकानामष्टौ सहस्राणि भान्ति तर्हि कर्तव्यानीति चेत्तत्राऽऽह । अहं यद्यगृही-  
 तदीक्षः स्यां तर्ह्यस्य भाष्यस्य सुनिबन्धं विधास्ये । उपजातिवृत्तम् ॥ ८३ ॥

विष्टत्वेतद्भवदर्शनं त्वतिदुर्लभं मया लब्धमित्याह । भवादृशमिति । उपेन्द्रवज्रा  
 वृत्तम् ॥ ८४ ॥ [ अस्मिन्समयेऽन्तकाले ] ॥ ८४ ॥



असारसंसारपयोब्धिमध्ये  
 निमज्जतां सद्गिरुदारवृत्तैः ॥  
 भवादृशैः संगतिरेव साध्या  
 नान्यस्तदुत्तारविधावुपायः ॥ ८५ ॥  
 चिरं दिदृक्षे भगवन्तमित्थं  
 त्वमद्य मे दृष्टिपथं गतोऽभूः ॥  
 नेह्यत्र संसारपथे नराणां  
 स्वेच्छाविधेयोऽभिमतं योगः ॥ ८६ ॥  
 युनक्ति कालः क्वचिदिष्टवस्तुना  
 क्वचित्त्वरिष्टेन च नीचवस्तुना ॥  
 तथैव संयोज्य वियोजयत्यसौ  
 सुखसुखे कालकृते प्रवेद्म्यतः ॥ ८७ ॥  
 कृतो निबन्धो निरणायि पन्था  
 निरासि नैयायिकयुक्तिजालम् ॥  
 तथाऽन्वभूवं विषयोत्थजातं  
 न कालमेनं परिहर्तुमीशे ॥ ८८ ॥

यतो भवादृशां संगतिरेव संसारादुद्धरणोपाय इत्याह । असारेति । तदुत्तारविधौ  
 संसारोत्तरणविधौ । उपजातिवृत्तम् ॥ ८५ ॥

नन्वेवं तर्हि पूर्वं दर्शनेच्छा तव कुतो नोत्पन्नेति चेत्तत्राऽऽह । चिरकालमारभ्येत्थं  
 दर्शनमिच्छामि परं त्वद्य दृष्टिमार्गे त्वं गतोऽसि । नन्वेवं तर्हि किमिति स्वाभि-  
 लषितं त्वया न संपादितमिति चेत्तत्राऽऽह । नहीति ॥ ८६ ॥

तर्हि को वा युनक्तीति चेत्तत्राऽऽह । युनक्तीति । अतः कारणात्सुखदुःखे  
 कालकृतेऽहं विजानामि । इन्द्रवंशा वृत्तम् ॥ ८७ ॥ [ प्रवेद्म्यबाधितत्वाख्यप्रक-  
 र्णेण जानामीत्यर्थः ] ॥ ८७ ॥

अहं तु सर्वं कर्तव्यं कृतवानेवेत्याह । कृत इति । पुनश्च कर्ममार्गो निर्णीतः  
 पुनश्च नैयायिकयुक्तिजालं निरस्तं विषयोत्थं सुखदुःखजातं चान्वभूवम् । नन्वेवं-  
 भूतस्त्वमेनं कालं किमिति न परिहरसीति चेत्तत्राऽऽह । नेशे समर्थो न भवामि ॥ ८८ ॥



निरास्थमीशं श्रुतिलोकसिद्धं  
 श्रुतेः स्वतो मात्वमुदाहरिष्यन् ॥  
 न निह्वये येन विना प्रपञ्चः  
 सौख्याय कल्पेत न जातु विद्वन् ॥ ८९ ॥  
 तथागताक्रान्तमभूदशेषं  
 स वैदिकोऽध्वा विरलीबभूव ॥  
 परीक्ष्य तेषां विजयाय मार्गं  
 प्रावर्ति संत्रातुमनाः पुराणम् ॥ ९० ॥  
 सशिष्यसंघाः प्रविशन्ति राज्ञां  
 गेहं तदादि स्ववशे विधातुम् ॥  
 राजा मदीयोऽजिरमस्मदीयं  
 तदाद्रियध्वं न तु वेदमार्गम् ॥ ९१ ॥  
 वेदोऽप्रमाणं बहुमानबाधा-  
 त्परस्परव्याहतिवाचकत्वात् ॥  
 एवं वदन्तो विचरन्ति लोके  
 न काचिदेषां प्रतिपत्तिरासीत् ॥ ९२ ॥

ननु किमर्थमेवं विधातुं प्रवृत्तोऽसीति जिज्ञासायामीश्वरनिरासगुरुद्रोहलक्षणयोः  
 पापयोः प्रायश्चित्तं कर्तुं प्रवृत्तोऽस्मीति दर्शयितुमुपक्रमते । निरास्थमिति । 'ईशानो  
 भूतभव्यस्य' इत्यादिश्रुतेर्लोकाच्च सिद्धमीशं निराकृतवान् । किमिच्छन्निति चेत्त-  
 न्नाऽऽह । वेदस्य स्वतःप्रामाण्यमुदाहरिष्यन्हे विद्वञ्जातु कदाचित्प्रपञ्चो जगद्येन विना  
 सौख्याय न कल्पते योग्यो न भवति तमीशं न निह्वये नैवापलपामि तन्निषेधे मदभि-  
 प्रायो नास्तीत्यर्थः ॥ ८९ ॥ [ क्षित्यङ्कुरादिकं सकर्तृकम् । कार्यत्वात् । घटवदित्या-  
 द्यनुमितिलक्षणलौकिकप्रामितिरेव लोकपदार्थः प्रकृते ] ॥ ८९ ॥

एवमेकं पापं प्रदर्श्य द्वितीयं दर्शयति । तथागतैः सुगतैराक्रान्तमशेषं सर्वमभूत्तेन  
 च स वैदिकः पन्था विरलीबभूवेति परीक्ष्य तेषां विजयाय पुराणं वेदमार्गं संत्रातु-  
 मना अहं प्रवृत्तः ॥ ९० ॥

शिष्यसंघः सहिताः सुगता राज्ञां गेहं प्रविशन्ति तदादि राजादि स्ववशे विधातुं  
 राजा मदीयस्तथाऽजिरं विषयो देशोऽस्मदीयस्तस्माद्वेदमार्गं नैवाद्वियध्वं यद्वा तत्त-  
 स्मादस्मदीयमजिरमस्मदीयशास्त्रविषयमाश्रयध्वं न तु वेदमार्गमिति वदन्तो विचर-  
 न्तीति परेणान्वयः । 'अजिरं प्राङ्गणे चान्ते विषये दर्दुरेऽनिले' इति मेदिनी ॥ ९१ ॥

वेदोऽप्रमाणं बहुमानेन प्रत्यक्षादिप्रमाणेन बाधात्परस्परव्याघातवाचकत्वाच्चेत्येवं



अवादिषं वेदविघातदक्षै-  
 स्तान्नाशकं जेतुमबुध्यमानः ॥  
 तदीयसिद्धान्तरहस्यवार्धौ-  
 निषेध्यबोधाद्धि निषेध्यबाधः ॥ ९३ ॥  
 तदा तदीयं शरणं प्रपन्नः  
 सिद्धान्तमश्रौषमनुद्धतात्मा ॥  
 अदूदुषद्वैदिकमेव मार्गं  
 तथागतो जातु कुशाग्रबुद्धिः ॥ ९४ ॥  
 तदाऽपतन्मे सहसाऽश्रुविन्दु-  
 स्तच्चाविदुः पार्श्वनिवासिनोऽन्ये ॥  
 तदाप्रभृत्येव विवेश शङ्का  
 मय्याप्तभावं परिहृत्य तेषाम् ॥ ९५ ॥  
 विपक्षपाठी बलवान्द्विजातिः  
 प्रत्यादददर्शनमस्मदीयम् ॥  
 उच्चाटनीयः कथमप्युपायै-  
 र्नेतादृशः स्थापयितुं हि योग्यः ॥ ९६ ॥

वदन्तो लोके विचरति स्मैषां सुगतानां काचित्प्रतिपत्तिः प्रतिक्रिया नाऽऽसीत् ।  
 आख्यानकी वृत्तम् ॥ ९२ ॥ [ परस्परेति । 'स्वर्गकामो यजेत' 'नेह नानाऽस्ति  
 किञ्चन' इत्यादिपरस्परव्याघातीभूतद्वैतवाचकत्वाच्चेत्यर्थः ] ॥ ९२ ॥

वेदविघातदक्षैस्तैरवादिषं वादं कृतवान्परं तु तदीयसिद्धान्तरहस्यजलधीनबुध्यमा-  
 नस्ताञ्जितुं नाशकं हि यतो निषेध्यस्य ज्ञानान्निषेध्यस्य बाधो भवति नान्यथेत्यर्थः ।  
 उपजातिवृत्तम् ॥ ९३ ॥ [ वेदेति । बौद्धैः सहेत्यर्थः ] ॥ ९३ ॥

तदानीं तदीयं शरणं प्रपन्नोऽनुद्धतात्मा तदीयं सिद्धान्तमश्रौषं जातु कदाचित्ती-  
 क्षणबुद्धिः सुगतो वैदिकमेव मार्गमदूदुषत् ॥ ९४ ॥ [ शरणं सौगतसञ्ज्ञेत्यर्थः ] ॥ ९४ ॥

तदा सहसा मेऽश्रुविन्दुरपतत्तच्चाश्रुपतनमन्ये पार्श्वनिवासिनोऽविदुस्तदाप्रभृत्येव  
 मय्याप्तभावं परिहृत्य स्थितानां तेषां शङ्का विवेश । उपजातिवृत्तम् ॥ ९५ ॥

दर्शनं शास्त्रम् । उपजातिवृत्तम् ॥ ९६ ॥ [ विपक्षेति । विपक्षः सन्पठतीति  
 तथा ] ॥ ९६ ॥



संम्रप्य चेत्थं कृतनिश्चयास्ते  
 ये चापरेऽहिंसनवादशीलाः ॥  
 व्यपातयन्नुच्चतरात्प्रमत्तं  
 मामग्रसौधाद्विनिपातभीरुम् ॥ ९७ ॥  
 पतन्पतन्सौधतलान्यरोरुहं  
 यदि प्रमाणं श्रुतयो भवन्ति ॥  
 जीवेयमस्मिन्पतितोऽसमस्थले  
 मज्जीवने तच्छ्रुतिमानतागतिः ॥ ९८ ॥  
 यदीह संदेहपदप्रयोगा-  
 द्याजेन शास्त्रश्रवणाच्च हेतोः ॥  
 ममोच्चदेशात्पततो व्यनङ्क्षी-  
 त्तदैकचक्षुर्विधिकल्पना सा ॥ ९९ ॥

इत्थं संम्रप्य कृतनिश्चयास्ते ये चान्येऽहिंसनवादशीला विनिपातभीरुं विनिपा-  
 ताद्वयशीलं प्रमत्तं मामुच्चतराच्छ्रेष्ठसौधाद्व्यपातयन् ॥ ९७ ॥ [ अहिंसनेति च्छेदः ।  
 साभिप्रायमेवेदम् । वक्ष्यमाणहिंसाकारित्वात् । एवं चाहिंसनविषयकवादमात्रस्वभावा  
 न तु तदाचरणप्रवीणा इत्यर्थः ] ॥ ९७ ॥

सौधतलात्पतन्पतन्नरोरुहं पुनः पुनरारूढो यदि श्रुतयः प्रमाणं भवन्ति तत्तर्ह्यस्मि-  
 न्विषमस्थले पतितो जीवेयं यतः श्रुतिप्रामाण्यस्य मज्जीवनेनैव गतिः ॥ ९८ ॥ [ यदि  
 श्रुतयः प्रमाणं भवन्ति तर्ह्यसमस्थले विषमस्थाने पतनेऽपि जीवेयमन्यथा नैव जीवे-  
 यम् । अतो मज्जीवने विषये तु मतिः साधनं श्रुतिमानता वेदप्रामाण्यमेवास्तीति  
 ब्रुवाणः सन्सौधतलान्येवारूरुहं पुनः पुनरारूढोऽभवमिति योजना । एतेनाक्षत एव  
 बहुधा सौधमधिरूढोऽपि बौद्धैः सहस्रधा पातित इति ध्वन्यते ] ॥ ९८ ॥

इह वेदप्रामाण्ये यदीति संदेहप्रतिपादकपदस्य प्रयोगाद्व्याजेन कपटेन शास्त्रस्य  
 श्रवणाच्च हेतोरुच्चदेशात्पततो मम तदैकं चक्षुर्व्यनङ्क्षीत् । किंच सा चक्षुरस्य नाशं  
 गच्छात्विति विधेर्देवस्य कल्पना ॥ ९९ ॥ [ उच्चेति । पततो ममैकमेव चक्षुर्यद्यस्मा-  
 द्देवोर्व्यनङ्क्षीद्विनष्टमभूत्तत्तस्मात्कारणात्सैकचक्षुर्मात्रनाशरूपा । विधीति । दैवकल्प-  
 नाऽस्तीत्यन्वयः ] ॥ ९९ ॥



एकाक्षरस्यापि गुरुः प्रदाता  
 शास्त्रोपदेष्टा किमु भाषणीयम् ॥  
 अहं हि सर्वज्ञगुरोरधीत्य  
 प्रत्यादिशे तेन गुरोर्महागः ॥ १०० ॥  
 तदेवमित्थं सुगतादधीत्य  
 प्राघातयं तत्कुलमेव पूर्वम् ॥  
 जैमिन्युपज्ञेऽभिनिविष्टचेताः  
 शास्त्रे निरास्थं परमेश्वरं च ॥ १ ॥  
 दोषद्वयस्यास्य चिकीर्षुरर्ह-  
 न्यथोदितां निष्कृतिमाश्रयाशम् ॥  
 प्राविक्षमेषा पुनरुक्तभूता  
 जाता भवत्पादनिरीक्षणेन ॥ २ ॥  
 भाष्यं प्रणीतं भवतेति योगि-  
 न्नाकर्ण्य तत्रापि विधाय वृत्तिं ॥  
 यशोऽधिगच्छेयमिति स्म वाञ्छा  
 स्थिता पुरा संप्रति किं तदुक्तया ॥ ३ ॥

एकाक्षरस्यापि प्रदाता गुरुर्मवति शास्त्रोपदेष्टा स भवतीति किमु वक्तव्यम् । अहं तु सर्वज्ञात्सुगतात् । 'सर्वज्ञः सुगतः' इत्यमरः । गुरोरधीत्य तेनाधीतेन गुरोर्महागः प्रत्यादिशे प्रत्यर्पितवान् ॥ १०० ॥ [ सर्वज्ञेति । सुगतसंज्ञकाद्गुरोः सुगतानां वा गुरोः ] ॥ १०० ॥

महापराधमेवाऽऽह । तदेवमनेन प्रकारेण सुगतादधीत्य तस्य सुगतस्य कुलमेवाऽऽदौ प्राघातयं जैमिनेरुपज्ञाऽऽद्यं ज्ञानं यत्र 'उपज्ञा ज्ञानमाद्यं स्यात्' इत्यमरः । तस्मिञ्शास्त्रेऽभिनिविष्टं चेतो यस्य सोऽहं परमेश्वरं च निरास्थं निरस्त्ववान् ॥ १ ॥ [ जैमिनीति । पूर्वमीमांसाशास्त्र इत्यर्थः ] ॥ १ ॥

अस्योदाहृतस्य दोषद्वयस्य यथोक्तां निष्कृतिं चिकीर्षुर्होऽर्हन्नाश्रयाशं पावकं प्राविक्षं प्रवेशं कृतवानस्मि ।

‘आश्रयाशो बृहद्भानुः कृशानुः पावकोऽनलः’

इत्यमरः । तव पादनिरीक्षणस्य निष्कृतिरूपत्वाद्देशा निष्कृतिस्तव पादनिरीक्षणेन पुनरुक्तभूता जाता संपन्ना ॥ २ ॥

ननु शाबरभाष्यवदस्मद्भाष्येऽपि त्वया वार्त्तिकं कर्तव्यं स्थितमिति चेत्तत्राऽऽह ।



जाने भवन्तमहमार्यजनार्थजात-  
 मद्वैतरक्षणकृते विहितावतारम् ॥  
 प्रागेव चेन्नयनवर्त्मकृतार्थयेथाः  
 पापक्षयाय न तदेदृशमाचरिष्यम् ॥ ४ ॥  
 प्रायोऽधुना तदुभयप्रभवाघशान्त्यै  
 प्राविक्षमार्यं तुषपावकमात्तदीक्षः ॥  
 भाग्यं न मेऽजनि हि शाबरभाष्यवत्त्व-  
 द्भाष्येऽपि किञ्चन विलिख्य यशोऽधिगन्तुम् ॥ १०५ ॥  
 इत्यूचिवांसमथ भट्टकुमारिलं त-  
 मीषद्विकस्वरमुखाम्बुजमाह मौनी ॥  
 श्रुत्यर्थकर्मविमुखान्सुगतान्निहन्तुं  
 जातं गुहं भुवि भवन्तमहं तु जाने ॥ ६ ॥

भाष्यं भवता प्रणीतमिति श्रुत्वा हे योगिन्भवत्प्रणीते भाष्ये वृत्तिं विधाय यशोऽधि-  
 गच्छेयमिति वाञ्छा पुरा स्थिता परंतु संप्रति तदुक्त्या किं निष्फलत्वात् । स्मेति  
 पादपूरणे ॥ ३ ॥

आर्याणामर्थे जातमार्याणामर्थसमुदायो यस्मात्तथाभूतमिति वा । हे आर्य जनार्थ  
 जातमिति वा । पुनश्चाद्वैतरक्षणाय विहितोऽवतारो येन तथाभूतं भवन्तमहं जाना-  
 म्यतो यदि तुषानलप्रवेशात्प्रागेव पापक्षयाय मम नेत्रमार्गं कृतार्थयेथास्तर्हि हे यते  
 ईदृशं प्रायश्चित्तं नाऽऽचरिष्यम् । वसन्ततिलका वृत्तम् ॥ ४ ॥

अधुना तु प्रायो गुरुद्रोहेश्वरनिरासप्रभवाघशान्त्यर्थमात्तदीक्षस्तुषानलं हे आर्य  
 प्राविक्षम् । मम भाग्यानुदय एव भवद्भाष्यवार्त्तिकाकरेणे निदानमित्याह । भाग्य-  
 मिति ॥ १०५ ॥ [ किञ्चन यथाशक्ति यत्किञ्चिदित्यर्थः । विलिख्य । यशोऽधि-  
 गन्तुम् । भाग्यं 'दैवं दिष्टं भागवेयं भाग्यम्' इत्यमराद्वैवमित्यर्थः ] ॥ १०५ ॥

एवं भट्टपादोक्तमुदाहृत्य श्रीशंकरवाक्यमुदाहर्तुमाह । इत्येवमुक्तवन्तं भट्टकुमारिल-  
 मीषद्विकस्वरमुखकमलमथ तदुक्त्यनन्तरं मौनी श्रीशंकर उवाच । यद्यप्यन्ये न जानन्ति  
 तथाऽपि श्रुत्यर्थात्कर्मणो विमुखान्सुगतान्निहन्तुं भुवि जातं स्कन्दं भवन्तमहं तु  
 जाने ॥ ६ ॥ [ श्रुत्यर्थेति । श्रुत्यर्थभूतं यत्कर्म तत्र विमुखास्तानुपलक्षणमिदं ब्रह्म-  
 णोऽपि । कर्मब्रह्मोभयभ्रष्टानित्यर्थः । एतेन हनने हेतुर्द्योतितः ] ॥ ६ ॥



संभावनाऽपि भवतो नहि पातकस्य  
 सत्यं व्रतं चरसि सज्जनशिक्षणाय ॥  
 उज्जीवयामि करकाम्बुकणोक्षणेन  
 भाष्येऽपि मे रचय वार्तिकमङ्गु भव्यम् ॥ ७ ॥  
 इत्यूचिवांसं विबुधावतंसं  
 स धर्मविद्वद्भविदां वरेण्यम् ॥  
 विद्याधनः शान्तिधनाग्रगण्यं  
 सप्रश्रयं वाचमुवाच भूयः ॥ ८ ॥  
 नार्हामि शुद्धमपि लोकविरुद्धकृत्यं  
 कर्तुं मयीदृश्य महितोक्तिरियं तवार्हा ॥  
 आजानतोऽतिकुटिलेऽपि जने महान्त-  
 स्त्वारोपयन्ति हि गुणं धनुषीव शूराः ॥ ९ ॥  
 संजीवनाय चिरकालमृतस्य च त्वं  
 शक्तोऽसि शंकर दयोर्मिलदृष्टिपातैः ॥  
 आरब्धमेतदधुना व्रतमागमोक्तं  
 मुञ्चन्सतां न भवितास्मि बुधाविनिन्द्यः ॥ १० ॥

दोषद्वयनिवृत्तये तुषानलं प्राविक्षमित्युक्तं तत्राऽऽह । संभावनेति । तथाऽपि  
 सज्जनानां शिक्षणाय सत्यं व्रतं चरसि यत एवमतः कमण्डलुजलकणसेचनेन भवन्तमु-  
 ज्जीवयामि । ननु किमर्थं जीवयसीति चेत्तत्राऽऽह । अङ्ग हे भट्टकुमारिल मे भाष्येऽपि  
 भव्यं वार्तिकं रचय ॥ ७ ॥ [ कवय रचय ] ॥ ७ ॥

इत्यूचिवांसं देवशिरोमणिं पण्डितावतंसं वा ब्रह्मविदां मध्ये श्रेष्ठतमं शान्तिधनेषु  
 यतिष्वग्रे गणनीयं श्रीशंकरं धर्मज्ञो विद्याधनः स भट्टपादः सप्रश्रयं यथा तथा वाचं  
 पुन रुवाच । उपजातिवृत्तम् ॥ ८ ॥ [ सप्रश्रयं सनम्रीभावम् ] ॥ ८ ॥

यदुक्तं श्रुत्यर्थेत्यादि तत्राऽऽह । नेति । शुद्धमपि लोकविरुद्धं कृत्यं कर्तुं योग्यो  
 न भवामि हे स्तुत्य मय्यतिक्षुब्धेऽपीयं महितोक्तिस्तव योग्याऽऽजानतः स्वभावतोऽ-  
 तिकुटिलेऽपि जने महान्तस्तु गुणमारोपयन्ति । तत्र दृष्टान्तो यथाऽऽजानतोऽतिकु-  
 टिलेऽपि धनुषि शूरा गुणं ज्यामारोपयन्ति तद्वत् । वसन्ततिलका वृत्तम् ॥ ९ ॥  
 [ आजानतो जनानां लोकानामयं जान आसमन्ताज्जानस्वस्मात्स्वभावतः ] ॥ ९ ॥

हे शंकर यद्यपि चिरकालं मृतस्यापि दयालक्षणोर्मिव्याप्तदृष्टिपातैः । शंकरेत्या-



जाने तवाहं भगवन्प्रभावं  
 संहृत्य भूतानि पुनर्यथावत् ॥  
 स्रष्टुं समर्थोऽसि तथाविधो मा-  
 मुज्जीवयेश्चेदिह किं विचित्रम् ॥ ११ ॥  
 नाभ्युत्सहे किंतु यतिक्षितीन्द्र  
 संकल्पितं हातुमिदं व्रताश्रयम् ॥  
 तत्तारकं देशिकवर्यं मह्य-  
 मादिश्य तद्ब्रह्म कृतार्थयेथाः ॥ १२ ॥  
 अयं च पन्था यदि ते प्रकाश्यः  
 सुधीश्वरो मण्डनमिश्रशर्मा ॥  
 दिगन्तविश्रान्तयशा विजेयो  
 यस्मिञ्जिते सर्वमिदं जितं स्यात् ॥ १३ ॥  
 सदा वदन्योगपदं च सांप्रतं  
 स विश्वरूपः प्रथितो महीतले ॥  
 महाशुद्धी वैदिककर्मतत्परः  
 प्रवृत्तिशास्त्रे निरतः सुकर्मठः ॥ १४ ॥

धेकं वा पदम् । संजीवनाय त्वं शक्तोऽसि तथाऽप्यधुनाऽऽरब्धं वेदोक्तमेतद्व्रतं त्यज-  
 न्सतामविनिन्द्यो न भवितास्म्येतज्ज्ञातुं योग्योऽसीति ज्ञापनाय संबोधयति । हे  
 बुधेति ॥ १० ॥

किंच समस्तभूतानि संहृत्य पुनर्यथावत्स्रष्टुं समर्थस्य तव नैतच्चित्रमित्याह । जान  
 इति । इन्द्रवज्रा वृत्तम् ॥ ११ ॥

यद्यप्येवं तथाऽपि हे यतिराज संकल्पितमिदं व्रताश्रयं त्यक्तुं नाभ्युत्सहे यद्यह-  
 मवश्यमनुग्राह्यस्त्वेहिदं विधेहीत्याह । तत्तस्माद्धे देशिकवर्यं तत्तारकं काश्यामुपदि-  
 श्यमानं ब्रह्म मह्यमुपदिश्य कृतार्थयेथाः ॥ १२ ॥

अद्वैतमार्गप्रकाशनाय मां जेतुमयमागत इति विज्ञायाऽऽह । अयं चेति । दिशा-  
 मन्ते विश्रान्तं यशो यस्य ॥ १३ ॥ [ अयमद्वैतविद्यारूपः ] ॥ १३ ॥

सदा योगस्य कर्मयोगस्य पैदं मार्गं सांप्रतं न्याय्यं वदन्स विश्वरूपो भूतले प्रथितः ।  
 उपजातिवृत्तम् ॥ १४ ॥



निवृत्तिशास्त्रे नकृतादरः स्वयं  
 केनाप्युपायेन वशं स नीयताम् ॥  
 वशं गते तत्र भवेन्मनोरथ-  
 स्तदन्तिकं गच्छतु मा चिरं भवान् ॥ ११५ ॥  
 'उंवेक इत्यभिहितस्य हि तस्य लोकै  
 'रुंवेति बान्धवजनैरभिधीयमाना ॥  
 हेतोः कुतश्चिदिह वाक्सुरुषाऽभिशाप्ता  
 दुर्वाससाऽजनि वधूर्द्वयभारतीति ॥ १६ ॥  
 सर्वासु शास्त्रसरणीषु स विश्वरूपो  
 मत्तोऽधिकः प्रियतमश्च मदाश्रवेषु ॥  
 तत्प्रेयसीं शमधनेन्द्र विधाय साक्ष्ये  
 वादे विजित्य तमिमं वशगं विधेहि ॥ १७ ॥

किंच निवृत्तिशास्त्रे नकृतादरः स्वयं तस्मात्स मण्डनः केनाप्युपायेन वशं नीयतां  
 तत्र तस्मिन्वशं प्राप्ते भवन्मनोरथो भवेदवस्तत्समीपं शीघ्रं भवान्गच्छतु । उपजाति-  
 वृत्तम् ॥ १५ ॥

उंवेक इति लोकैरभिहितस्य तस्य मण्डनस्य वधूर्'रुंवेति बान्धवजनैरभिधीयमाना  
 कुतश्चिद्धेतोर्वाक्सरस्वती दुर्वाससा सुरुषाऽभिशाप्ता द्वयभारतीत्यजनि प्रादुर्भूता । एतेन  
 'उंवेक' 'उंवा' इति मण्डनसरस्वत्योः प्राकृतं नाम कथितमिति बोध्यम् । वसन्त-  
 तिलका वृत्तम् ॥ १६ ॥ [अथ लौकिकं तस्य तृतीयं नाम तद्धार्यायाश्च नाम कथयं-  
 स्तस्याः सरस्वत्यवतारत्वं वक्ति । \*अम्बेक इतीत्यादिवमन्ततिलकया । अम्बया जग-  
 न्मातृभूतसरस्वत्यवतारत्वादम्बाख्यया वक्ष्यमाणोभयभारत्याभिधवर्मपत्न्या सह एः  
 कामस्य कं सुखमिकं तद्यस्य सोऽम्बेक इत्यर्थः ] ॥ ११६ ॥

किंच सर्वासु शास्त्रसरणीषु स विश्वरूपो मत्तोऽधिको मदाश्रवेषु मम शिष्येषु मध्ये  
 प्रियतमश्च तस्माद्धे शमधनेन्द्र तस्य प्रेयसीमतिशयेन प्रियां सरस्वतीं साक्ष्ये विधाय  
 तमिमं विश्वरूपं वादे विजित्य वशगं विधेहि ॥ १७ ॥ [ साक्ष्ये माध्यस्थ्ये ] ॥ १७ ॥

\* एतेन मूल उंवेक इत्यत्र लोकैरुंवेतीत्यत्र च यथाक्रममम्बेक इति लोकैरम्बेतीति च पाठो  
 ज्ञायते । अग्रेऽष्टमसर्गे ६६ श्लोके 'अम्बामुदारधिषणाम्' इति बहुपाठानुरोधेन चायमेव युक्ततर इति  
 भ.ति । आदर्शपुस्तकेषु तु नायमुपलभ्यते ।

१ ख. उंवेक । २ ख. 'रुंवेति । ३ ख. उंवेक । ४ ख. 'रुंवेति । ५ ख. "उंवेक" । ६ ख.  
 "उंवा" इ ।



तेनैव तावककृतिष्वपि वार्त्तिकानि  
 कर्मन्दिवर्यतम कारय मा विलम्बम् ॥  
 त्वं विश्वनाथ इव मे समये समागा-  
 स्तत्तारकं समुपदिश्य कृतार्थयेथाः ॥ १८ ॥  
 निर्व्याजकारुण्य मुहूर्तमात्र-  
 मत्र त्वया भाव्यमहं तु यावत् ॥  
 योगीन्द्रहृत्पङ्कजभाग्यमेत-  
 त्यजाम्यसूक्ष्मपमवेक्षमाणः ॥ १९ ॥  
 इत्यूचिवांसमिममिद्धसुखप्रकाशं  
 ब्रह्मोपदिश्य बहिरन्तरपास्तमोहम् ॥  
 तन्वन्दयानिधिरसौ तरसाऽभ्रमार्गा-  
 च्छ्रीमण्डनस्य निलयं स इयेष गन्तुम् ॥ १२० ॥  
 अथ गिरमुपसंहृत्याऽऽदराद्भट्टपादः  
 शमधनपतिनाऽसौ बोधिताद्वैततत्त्वः ॥  
 प्रशमितममतः संस्तत्प्रसादेन सद्यो  
 विदलदखिलबन्धो वैष्णवं धाम पेदे ॥ ७८४ ॥

तेनैव तावककृतिष्वपि वार्त्तिकानि कारय हे परिव्राट्श्रेष्ठतम । 'मिक्षुः परिव्राट्कर्पेन्दी' इत्यमरः । विलम्बं मा कुरु त्वं विश्वनाथ इव मे समये समागास्तत्तस्मात्तारकं सम्यगुपदिश्य कृतार्थयेथाः । वसन्ततिलका वृत्तम् ॥ १८ ॥ [ विलम्बं मा कुर्वित्यार्थिकम् ] ॥ १८ ॥

हे निर्व्याजकारुण्य मुहूर्तमात्रं त्वयाऽत्र भवितव्यमहं तु यावद्योगीन्द्रहृत्कमल-  
 भाग्यमेतत्तव रूपमवेक्षमाणोऽसूस्त्यजामि । उपजातिवृत्तम् ॥ १९ ॥

इत्यूचिवांसमिमं भट्टपादं संदीप्तसुखप्रकाशात्मकं ब्रह्मोपदिश्य बहिरन्तरपास्तमोहं  
 कुर्वन्दयानिधिरसौ श्रीशंकरोऽभ्रमार्गादाकाशमार्गान्मण्डनस्य निलयं गन्तुमियेषेच्छति  
 स्म । वसन्ततिलका वृत्तम् ॥ २० ॥ [ तरसा योगबलेन ] ॥ २० ॥

अथोपदेशानन्तरमादरादसौ भट्टपादो गिरमुपसंहृत्य शमधनानां यतिवराणामधीशेन  
 बोधितमद्वैततत्त्वं यस्मै प्रशमिता ममता येनै यस्य वा स तथाभूतः संस्तस्य श्रीशंक-  
 रस्य प्रसादेन सद्यो दलिताखिलबन्धो वैष्णवं धाम प्रापेत्यर्थः । मालिनीवृत्तम् ॥ २१ ॥  
 [ धाम स्वप्रकाशचिन्मात्रम् ] ॥ २१ ॥



इति श्रीमाधवीये तद्याससंदर्शचित्रगः ॥

संक्षेपशंकरजये सर्गोऽसौ सप्तमोऽभवत् ॥ ७ ॥

अथाष्टमः सर्गः ।

अथ प्रतस्थे भगवान्प्रयागा-

त्तन्मण्डनं पण्डितमाशु जेतुम् ॥

गच्छन्स्वसृत्या पुरमालुलोके

माहिष्मतीं मण्डनमण्डितां सः ॥ १ ॥

अवातरद्रत्नविचित्रवप्रां

विलोक्य तां विस्मितमानसोऽसौ ॥

पुराणवत्पुष्करवर्तनीतः

पुरोपकण्ठस्थवने मनोज्ञे ॥ २ ॥

[इति श्रीति । तदिति । संदर्शनं संदर्शो व्यासस्य संदर्शो व्याससंदर्शस्त्वस्य श्रीभाष्यकारस्य यो व्याससंदर्शस्त्वदेव चित्रं तत्र विषये गच्छति प्रतिपादकतया पर्यवस्यतीति तथेत्यर्थः] ॥ २२ ॥

इति श्रीमत्परमहंसपरिव्राजकाचार्यबालगोपालतीर्थश्रीपादशिष्यद-

त्तवंशावतंसरामकुमारसूनुधनपतिसूरिकृते श्रीशंकराचार्यवि-

जयडिण्डिमे सप्तमः सर्गः ॥ ७ ॥

अथाष्टमसर्गस्य टीका ।

नमः शर्वाय शान्ताय विमुक्ताय जटादिभिः ।

निरस्तवाममार्गाय यतीन्द्राय कृपालवे ॥

एवं व्यासदर्शनादिकं निरूप्याऽऽचार्यमण्डनसंवादं सपरिकरं वर्णयितुमुपक्रमते । अथ भट्टपादं ब्रह्मोपदिश्य तस्य वैष्णवपदप्राप्तेरनन्तरं स भगवान्योगीन्द्रो मण्डनं पण्डितं जेतुं शीघ्रं प्रयागात्तीर्थराजात्प्रतस्थे प्रस्थानं कृतवान् । तत आकाशमार्गेण गच्छन्स मण्डनेन मण्डितामलंकृतां माहिष्मतीं पुरं तन्नामकं नगरमालुलोक आसमन्तादवलोकितवान् । उपजातिवृत्तम् ॥ १ ॥ [ मण्डनेति । मण्डनेन मण्डनमिश्राख्यपण्डितेन पक्षे रङ्गध्वजपद्माकादिसौधादिस्थावरभूषणेन वस्त्रालंकाराङ्गरागादिनागरिकनरनार्यादिजङ्गमभूषणेनेति यावत् । मण्डितां भूषितामित्यर्थः ] ॥ १ ॥

रत्नविचित्रवप्रां विचित्ररत्नैर्हीरकादिभिर्विचित्रा वप्रा अट्टालिका यस्यां तां माहि-



प्रफुल्लराजीवने विहारी  
 तरङ्गरिङ्गत्कणशीकरार्द्रः ॥  
 रेवामरुत्कम्पितसालमालः  
 श्रमापहृद्राष्यकृतं सिषेवे ॥ ३ ॥  
 तस्मिन्स विश्रम्य कृताह्निकः स-  
 न्स्वस्वतिकारोहणशालिनीने ॥  
 गच्छन्नसौ मण्डनपण्डितौको  
 दासीस्तदीयाः स ददर्श मार्गे ॥ ४ ॥  
 कुत्राऽऽलयो मण्डनपण्डितस्ये-  
 त्येताः स पप्रच्छ जलाय गन्त्रीः ॥  
 ताश्चापि दृष्ट्वाऽद्भुतशंकरं तं  
 संतोषवत्यो ददुरुत्तरं स्म ॥ ५ ॥

षमतीं विलोक्य विस्मितं विस्मयं प्राप्तं मानसं मनो यस्य सोऽसौ योगीन्द्रो मनोज्ञोऽ-  
 तिरम्ये पुरोपकण्ठस्थवने पुरसमीपस्थवने पुराणवत्पुराणः पुराणपुरुषो विष्णुस्तद्वत्पु-  
 ष्करवर्तनीत आकाशमार्गादेवातरदवतीर्णः । 'व्योम पुष्करमम्बरम्' 'सराणिः पद्मातिः  
 पद्मा वर्तन्येकपदीति च' इत्यमरः । उपेन्द्रवज्रा वृत्तम् ॥ २ ॥ [ पुराणवदिति । पुराऽपि  
 नवः पुराणो नित्यनूतनाकृतिर्विष्णुस्तद्वदित्यर्थः । सोऽपि भगवान्भार्गवरामरूपी  
 कार्तवीर्यपराजयार्थं माहिष्मत्यामेव तन्नगर्यां योगैश्वर्यबलादाकाशमार्गादेवावतीर्णोऽ-  
 भूदिति पुराणादौ प्रसिद्धमेव । एतेन स्वविजयावश्यंभावो व्यज्यते ] ॥ २ ॥

तस्मिन्प्रफुल्लकर्मलवने विहारी विहरणशीलस्तरङ्गेभ्यो रिङ्गन्तो निःस्रवन्तो ये  
 कणशीकरा अतिसूक्ष्माम्बुकणाः 'कणोऽतिसूक्ष्मे धान्यांशे' 'शीकरं शबले वातैहवा-  
 म्बुकणयोः पुमान्' इति मेदिनी । तैराद्रौ रेवामरुत् । कम्पिताः सालानां वृक्षविशेषाणां  
 मालाः पङ्क्तयो येन स श्रमापहारको भाष्यकारं सिषेवे सेवितवान् । उपजातिवृत्तम्  
 ॥ ३ ॥ [ प्रफुल्लेति । एतेन सौगन्ध्यं गन्धवाहे ध्वन्यते । तरङ्गेति । एतेन शैत्यं  
 सूचितम् ] ॥ ३ ॥

तस्मिन्वने स श्रीशंकरो विश्रम्य विश्रामं कृत्वा कृतमाह्निकमाह्नि कर्तव्यं येन तथा-  
 भूतः सन्मध्याह्निकाले यत्र सूर्य आयाति तत्स्वस्वस्तिकं सिद्धान्तशिरोमण्यादौ प्रसिद्धं  
 तदारोहणशालिनीने सूर्ये सत्यसौ मण्डनपण्डितस्यौको गृहं प्रति गच्छन्स तदीया  
 मण्डनपण्डितस्य दासीमार्गे ददर्श । इन्द्रवज्रा वृत्तम् ॥ ४ ॥

दृष्ट्वा च किं कृतवानित्यपेक्षायामाह । कुत्रेति । मण्डनपण्डितस्याऽऽलयो वास-



स्वतः प्रमाणं परतः प्रमाणं  
 कीराङ्गना यत्र गिरं गिरन्ति ॥  
 द्वारस्थनीडान्तरसंनिरुद्धा  
 जानीहि तन्मण्डनपण्डितौकः ॥ ६ ॥  
 फलप्रदं कर्म फलप्रदोऽजः  
 कीराङ्गना यत्र गिरं गिरन्ति ॥  
 द्वारस्थनीडान्तरसंनिरुद्धा  
 जानीहि तन्मण्डनपण्डितौकः ॥ ७ ॥  
 जगद्ध्रुवं स्याज्जगदध्रुवं स्या-  
 त्कीराङ्गना यत्र गिरं गिरन्ति ॥  
 द्वारस्थनीडान्तरसंनिरुद्धा  
 जानीहि तन्मण्डनपण्डितौकः ॥ ८ ॥

स्थानं कुत्रेत्येतास्तस्य दासीर्जलानयनार्थं गत्रीर्गमनकर्त्रीः स भाष्यकारः पप्रच्छ ।  
 ताश्चाप्यद्भुतश्वासौ शंकरश्चेत्यद्भुतशंकरस्तमद्भुतत्वं च शंकरत्वे सत्येकवक्त्राद्विनेत्रादि-  
 मत्त्वं यद्वाऽद्भुतमनिर्वाच्यं शं सुखं करोतीति तथा तं दृष्ट्वाऽवलोक्य संतोषवत्य उत्तरं  
 प्रतिवचनं ददुः । अपिशब्देन तादृशशंकरदर्शनं निकृष्टानामपि सुखजनकमासीत्कि-  
 मुतोत्कृष्टानामिति सूचितम् ॥ ५ ॥

ताभिर्देवमुत्तरमुदाहरति त्रिभिः । स्वत इति । वेदवाक्यं स्वतः प्रमाणमुत  
 परतः प्रमाणमिति विचारात्मिकां गिरं वाचं यत्र मण्डनालये कीराणां शुकादिपक्षिणा-  
 मङ्गना अपि द्वारस्थस्य नीडस्य पञ्जरादिरूपस्यान्तरे मध्ये सम्यङ्निरुद्धा गिरन्त्युच्चा-  
 रयन्ति तत्तादृशं मण्डनपण्डितस्यौको गृहं जानीहि ॥ ६ ॥

सुखदुःखादिफलप्रदं कर्म किंवाऽजो जन्मशून्यः सर्वशक्तिः सर्वज्ञः परमात्मेति-  
 विचारात्मिकाम् । समानमन्यत् ॥ ७ ॥ [ 'अजोऽजामेकाम्' इत्यादिश्रुतेरीश्वर इत्यर्थः ।  
 अत्राऽद्यो जैमिनीयसिद्धान्तः । अन्त्यस्तु बादरायणादिसिद्धान्त इति ध्येयम् ] ॥ ७ ॥

किंच जगद्ध्रुवं प्रवाहरूपेण नित्यं न कदाऽप्यनीदृशं स्यात्किंवाऽध्रुवमनित्यं स्या-  
 दिति विचारात्मिकामित्यर्थः ॥ ८ ॥ [ जगदिति । 'जगद्विश्वं ध्रुवं नित्यम्' इति भाट्टा-  
 दिभेदवादिमतम् । 'अध्रुवं कल्पितम्' इति वेदान्तिसंमतम् ] ॥ ८ ॥



पीत्वा तदुक्तीरथ तस्य गेहा-  
 द्रत्वा बहिः सञ्च कवाटगुप्तम् ॥  
 दुर्वेशमालोच्य स योगशक्त्या  
 व्योमाध्वनाऽवातरदङ्गणान्तः ॥ ९ ॥  
 तदा स लेखेन्द्रनिकेतनाभं  
 स्फुरन्मरुच्चञ्चलकेतनाभम् ॥  
 समग्रमालोक्य मण्डनस्य  
 निवेशनं भूतलमण्डनस्य ॥ १० ॥  
 सौधस्य संछन्ननभोवकाशं  
 प्रविश्य तत्प्राप्य कवेः सकाशम् ॥  
 विद्याविशेषात्तयशःप्रकाशं  
 ददर्श तं पञ्चजसंनिकाशम् ॥ ११ ॥

तामिदं प्रतिवचनं श्रुत्वा भगवान्माष्यकारो यत्कृतवांस्तदाह । पीत्वेति । तासां  
 दासीनामुक्तीर्वचनानि कर्णपुटेन पीत्वाऽवधार्य तस्य मण्डनस्य गेहाद्वहिर्गत्वा कवाटै-  
 गुप्तं रक्षितं दुर्वेशं दुर्घटः प्रवेशो यस्मिंस्तादृशं तस्य सञ्च भवनमवलोक्य स योगीन्द्रो  
 योगशक्त्या व्योमाध्वनाऽऽकाशमार्गेणाङ्गणान्तश्चत्वरमध्येऽवातरत् ॥ ९ ॥

ततश्च यद्वृत्तं तदाह । तदेति । तदा तस्मिन्नवतरणकाले स योगीन्द्रो भूतलमण्ड-  
 नस्य भूलोकालंकारस्य मण्डनस्य निवेशनं वासस्थानं समग्रमालोक्य दृष्टवान् । निवेशनं  
 विशिनष्टि । लेखा देवाः 'लेखा अदिति नन्दनाः' इत्यमरः । तेषामिन्द्रस्य यन्त्रिकेतनं  
 गृहं तस्याऽऽमेवाऽऽभा कान्तिरिव कान्तिर्यस्य तद्देवेन्द्रगृहतुल्यमित्यर्थः । स्फुरत्वा  
 मरुत्वा वायुना चञ्चलस्य केतनस्य केतोराभा यस्मिंस्तत् 'केतनं तु निमग्नगे' 'गृहे  
 केतो च कृत्ये च' इति मेदिनी ॥ १० ॥

सौधस्य प्रासादस्याग्रेणाग्रभागेन संछन्नं नभस्तदात्मकोऽवकाशो यस्मिंस्तत्सञ्च  
 प्रविश्य कवेर्मण्डनस्य सकाशं समीपं प्राप्य तं कविं ददर्श । कविं विशिनष्टि । विद्याया  
 विशेषात्सर्वत आधिक्यादात्तः प्राप्तो यशसः प्रकाशो यं तं पञ्चजेन ब्रह्मणा समम् ।  
 आरुयानकी वृत्तम् ॥ ११ ॥



तपोमहिम्नैव तपोनिधानं  
 सजैमिनिं सत्यवतीतनूजम् ॥  
 यथाविधि श्राद्धविधौ निमग्न्य  
 तत्पादपद्मान्यवनेजयन्तम् ॥ १२ ॥  
 तत्रान्तरिक्षादवतीर्य योगि-  
 वर्यः समागम्य यथार्हमेषः ॥  
 द्वैपायनं जैमिनिमप्युभाभ्यां  
 ताभ्यां सहर्षं प्रतिनन्दितोऽभूत् ॥ १३ ॥  
 अथ द्युमार्गादवतीर्णमन्तिके  
 मुन्योः स्थितं ज्ञानशिखोपवीतिनम् ॥  
 संन्यास्यसावित्यवगत्य सोऽभव-  
 त्प्रवृत्तिशास्त्रैकरतोऽपि कोपनः ॥ १४ ॥  
 तदाऽतिरुष्टस्य गृहाश्रमेशितु-  
 र्यतीश्वरस्यापि कुतूहलं भूतः ॥  
 क्रमात्किलैवं बुधशस्तयोस्तयोः  
 प्रश्नोत्तराण्यासुरथोत्तरोत्तरम् ॥ १५ ॥

पुनस्त्वं विशिनष्टि । सत्यवत्यास्तनूजमात्मजं व्यासं जैमिनिना सह वर्तमानं तपोनि-  
 धानं तपोमाहात्म्येनैव श्राद्धविधौ यथाविधि निमग्न्य तयोर्व्यासजैमिन्योः पादकमला-  
 न्यवनेजयन्तं प्रक्षालयन्तम् । उपजातिवृत्तम् ॥ १२ ॥

एतादृशं मण्डनं दृष्ट्वा यत्कृतवांस्तदाह । तत्र तस्मिन्मण्डनगृहेऽम्बरादाकाशादवतीर्य  
 व्यासं जैमिनिं चैष योगिश्रेष्ठो यथायोग्यं समागम्य ताभ्यां चोभाभ्यां सहर्षं यथा-  
 स्यात्तथाऽभिनन्दितोऽभूत् । इन्द्रवज्रा वृत्तम् ॥ १३ ॥

अथानन्तरं स मण्डन आकाशमार्गादवतीर्णं मुन्योर्व्यासजैमिन्योरन्तिके समीपे  
 स्थितं ज्ञानमेव शिखोपवीतं चास्यास्तीति तं शिखोपवीतविवर्जितमिति यावत् । असौ  
 संन्यासीत्यवगत्य बुद्ध्वा प्रवृत्तिशास्त्रैकरतोऽपि कोपनः कोपयुक्तोऽभवत् ।

‘अक्रोधनैः शौचपरैः सततं ब्रह्मचारिभिः ।

भवितव्यं भवद्भिश्च मया च श्राद्धकर्मणि’

इत्यादिप्रवृत्तिशास्त्रेण श्राद्धादिकर्मणि कोपस्य निषिद्धत्वात्तदभिरतत्वेन कोपायो-  
 ग्योऽपीत्यपिशब्दार्थः । उपजातिवृत्तम् ॥ १४ ॥

तदा तस्मिन्काले गृहस्थाश्रमस्येशितुरीश्वरस्य मण्डनस्यातिरुष्टस्य यतीश्वरस्य च



कुतो मुण्ड्यागलान्मुण्डी पन्थास्ते पृच्छ्यते मया ॥  
 किमाह पन्थास्त्वन्माता मुण्डेत्याह तथैव हि ॥ १६ ॥  
 पन्थानं त्वमपृच्छस्त्वां पन्थाः प्रत्याह मण्डन ॥  
 त्वन्मातेत्यत्र शब्दोऽयं न मां ब्रूयादपृच्छकम् ॥ १७ ॥

कोपरहितस्यापि कुतूहलं कौतुकं भृतो धारयत एवं किल वक्ष्यमाणप्रकारेण बुधश्रेष्ठ-  
 योस्तयोरथ क्रमेणोत्तरोत्तरं प्रश्नोत्तराण्यामुर्बभूवुः । वंशस्थं वृत्तम् ॥ १५ ॥ [ कुतू-  
 हलं कौतुकम् । भृतो धारयतः सकलदृश्यावच्छेदेनेन्द्रजालत्वानुसंधानात्तदीयास्था-  
 निककोपेऽप्यक्षुब्धस्य श्रीभाष्यकारस्येत्यर्थः ॥ १५ ॥

प्रश्नोत्तराण्युदाहरन्नादौ मण्डनकर्तृकं प्रश्नमुदाहरति । कुत इति । मुण्डी कुतो  
 गृहद्वाराणां कवाटैः पिहितत्वात्मुण्डी श्राद्धकर्मणि द्रष्टुमयोग्यो भवान्केन मार्गेण प्रविष्ट  
 एवं मण्डनोक्तं श्रुत्वा तद्वचनस्य किंपर्यन्तं भवान्मुण्डीत्यर्थं प्रकल्प्याऽऽह भगवान् ।  
 आ गलाद्रलपर्यन्तं मुण्डी मत्प्रश्नार्थं एतेन न बुद्ध इत्यवगत्य मण्डन आह । पन्था  
 मार्गस्ते तव मया पृच्छ्यते न तु किंपर्यन्तं भवान्मुण्डीत्येवमुक्तस्तद्वचनस्य तव पन्थानं  
 प्रति मया प्रश्नः कुत इत्यर्थं प्रकल्प्याऽऽह भगवान् । किमाह । पन्थास्त्वया पृष्टः  
 पन्थास्त्वां प्रति किमाह किमुक्तवानेवं विपरीतं श्रुत्वा कुपितः सन्मण्डन आह ।  
 त्वन्मातेति । मया पृष्टः पन्थास्त्वन्माता मुण्डेत्याह । एवमाक्रुष्टो भगवानुवाच । तथै-  
 वेति । त्वया पृष्टेन पथा त्वां प्रति त्वन्माता मुण्डेति यदुक्तं तत्तथैव हि यस्मात्पन्थानं  
 प्रति त्वमपृच्छस्त्वां प्रष्टारं प्रत्येव पन्थास्त्वन्माता मुण्डेत्याह । हे मण्डनेति संबोधय-  
 न्पण्डितशिरोमणिस्त्वमिदं ज्ञातुं योग्योऽसीति सूचयति । तस्मात्त्वन्मातेत्यत्रायं  
 त्वच्छब्दो मामपृच्छकं न ब्रूयान्मद्वाचको न भवतीत्यर्थः ।

‘वक्रोक्तिः श्लेषकाकुभ्यामपरार्थत्वकल्पनम्’ ॥ १६ ॥

[ आगलादित्यादि । आगलाद्रलपर्यन्तमेव मुण्डी कृतक्षौरोऽस्मीत्यर्थः । कण्ठादध-  
 क्षौरस्य यतीनां धर्मशास्त्रे निषेधप्रसिद्धेः ] ॥ १६ ॥

॥ १७ ॥ [ त्वन्मातेत्यत्र वाक्येऽयं प्रत्यक्षस्त्वच्छब्दोऽपृच्छकं प्रश्नमकुर्वाणं ।  
 प्रति नैव ब्रूयादिति योजना । तस्मात्तत्पृच्छकस्त्वमेव त्वन्मातेति त्वदनूदिततद्वाक्य-  
 गतत्वच्छब्दवाच्यो भवसीति भावः । अपृच्छकमिति त्वपपाठ एव । असाधुत्वात्

\* न विद्यते पृच्छा यस्येति बहुव्रीहिः । गपुस्तके तु ब्रूयादपृच्छकमित्येव पाठो दृश्यते ।



अहो पीता किमु सुरा नैव श्वेता यतः स्मर ॥  
 किं त्वं जानासि तद्वर्णमहं वर्णं भवान् रसम् ॥ १८ ॥  
 मत्तो जातः कलञ्जशी विपरीतानि भाषते ॥  
 सत्यं ब्रवीति पितृवत्त्वत्तो जातः कलञ्जमुक् ॥ १९ ॥  
 कन्थां वहसि दुर्बुद्धे गर्दभेनापि दुर्वहाम् ॥  
 शिखायज्ञोपवीताभ्यां कस्ते भारो भविष्यति ॥ २० ॥

न च च्छन्दोभङ्गः । 'प्रह्लाभ्यां च' इति सूत्रेण प्रादेः पूर्ववर्णस्य गुरुत्वापवादेन तद-  
 भावात् । अत एव कुमारसंभवेऽपि तथोदाजहार कालिदासः ।

‘सा मङ्गलस्नानविशुद्धगात्री पृहीतप्रद्युम्ननीयवस्त्रा’

इति ] ॥ १७ ॥

एवमुक्तोऽतिरुष्टः सन्मण्डन आह । अहो किमु सुरा मदिरा पीता किं त्वया  
 मद्यपानं कृतमन्यथा विपरीतभाषणं कथं स्यात् । एवमाक्रुष्टो भगवांस्तद्वचनस्य सुरा  
 किमु पीता पीतवर्णेत्यर्थं प्रकल्प्याऽऽह । नैवेति । सुरा पीता पीतवर्णा नैव भवति  
 यतः कारणाच्छ्वेता श्वेतवर्णा । स्वानुभूतमप्यर्थं कुतो न स्मरसीत्याशयेनाह । स्मर  
 स्मरणं कुरु । सुरेति क्वचित्पाठः । एवमुक्तो मण्डन आह । किमिति । तस्याः  
 सुराया वर्णं त्वं यतिः किं जानासि तद्वर्णज्ञानं यतेस्त्वात्यन्तानुचितमित्यर्थः । एव-  
 माक्षिप्तो भगवानुवाच । अहं वर्णं जानामि भवांस्तु रसं जानाति तथाच तद्वर्णज्ञानवा-  
 नप्यहं न प्रत्यवायी त्वं तु तद्रसानुभविता प्रत्यवायार्हः । ‘न सुरां पिबेत्’ इति  
 निषेधेन पानस्य प्रत्यवायजनकत्वबोधनान्न तु तद्वर्णज्ञानस्येति भावः ॥ १८ ॥

एवं विपरीतानि वचनानि श्रुत्वाऽतिरुष्टो मण्डन आह । मत्त इति । कलञ्जं  
 विषलिप्तबाणेन हतस्य मृगस्य मांसं कलञ्जं न भक्षयेदिति वाक्येन निषिद्धमशितुं  
 भोक्तुं शीलमस्येति स कलञ्जशयभक्ष्यभक्षणशीलो मत्त उन्मत्तो जातो यतो भवान्विप-  
 रीतानि भाषते । एवमत्याक्रुष्टो भगवांस्तद्वाक्यस्य मत्तो मत्सकाशाज्जातः कलञ्जशी  
 विपरीतानि भाषत इत्यर्थं प्रकल्प्याऽऽह । सत्यमिति । यथा पिता त्वं कलञ्जशी  
 विपरीतानि भाषसे तथा त्वत्तत्स्वत्सकाशाज्जात उत्पन्नः कलञ्जमुग्विपरीतानि ब्रवीति  
 भाषत इति सत्यं यथार्थमेवेत्यर्थः ॥ १९ ॥

एवं पुनः पुनर्विपरीतं भगवद्वाक्यं श्रुत्वा प्रकारान्तरेणाऽऽक्षिपति । कन्थामिति ।  
 गर्दभेनापि दुर्वहं वोढुमशक्यां कन्थां वहसि तथाचातिभारभूतां कन्थां वोढुं समर्थस्य  
 चे तव शिखायज्ञोपवीताभ्यां को भारो भविष्यति न कोऽपीत्यर्थः । स्वल्पभारमयाद-  
 नल्पभारवाहकस्य तवाहो दुर्बुद्धितेति सूचयन्संबोधयति । हे दुर्बुद्ध इति ॥ २० ॥



कन्थां वहामि दुर्बुद्धे तव पित्राऽपि दुर्भराम् ॥  
 शिखायज्ञोपवीताभ्यां श्रुतेर्भारो भविष्यति ॥ २१ ॥  
 त्यक्त्वा पाणिगृहीतीं स्वामशक्त्या परिरक्षणे ।  
 शिष्यपुस्तकभारेच्छोठ्याख्याता ब्रह्मनिष्ठता ॥ २२ ॥  
 गुरुशुश्रूषणालस्यात्समावर्त्य गुरोः कुलात् ।  
 स्त्रियः शुश्रूषमाणस्य व्याख्याता कर्मनिष्ठता ॥ २३ ॥  
 स्थितोऽसि योषितां गर्भे ताभिरेव विवर्धितः ।  
 अहो कृतघ्नता मूर्ख कथं ता एव निन्दसि ॥ २४ ॥

एवमाक्षिप्तो भगवानपि कौतुकादाक्षेपं प्रतिक्षिपञ्जिखायज्ञोपवीताभ्यामित्यादेरुत्तर-  
 माह । कन्थामिति । तव पित्राऽपि दुर्भरां स्त्रीभिस्तिरस्कृतेन पुनश्च तास्वेव प्रीति-  
 मता गर्दभेन तव पित्राऽपि दुर्वहां कन्थां शिखायज्ञोपवीते-विहाय वहामि यतस्त्वाभ्यां  
 परीक्ष्य लोकान्कर्मचितान्ब्राह्मणो निर्वेदमायात् । ‘यदहरेव विरजेत्तदहरेव प्रव्रजेत्’ ।  
 ‘ब्रह्मचर्याद्वा गृहाद्वा वनाद्वा’ । ‘संन्यस्य श्रवणं कुर्यात्’ । ‘न कर्मणा न प्रजया धनेन  
 त्यागेनैके अमृतत्वमानशुः’ । ‘अथ परिव्राड्विवर्णवासा मुण्डोऽपरिग्रहः’ इत्यादिश्रुतेर्भारो  
 भविष्यति । स च वैदिकेनावश्यं मया वारणीयः । पाठान्तरे तु विधिनिषेधात्मिका  
 श्रुतिर्भारो भविष्यतीत्यर्थः । अतस्तद्भारविमोक्षणाय कन्थावाहकस्य मम सुबुद्धित्वम-  
 विदित्वा दुर्बुद्धित्वं वदतस्तवाहो दुर्बुद्धित्वेति ध्वनयन्संबोधयति । हे दुर्बुद्ध इति ॥ २१ ॥

संन्यासं विना ब्रह्मनिष्ठता न सिध्यतीति शिखायज्ञोपवीते मया त्यक्ते इति  
 बोधकं भगवद्वाक्यं श्रुत्वा मण्डन आह । त्यक्त्वेति । स्वां स्वीयां पाणिगृहीतीं  
 भार्यां परिरक्षणेऽशक्त्या विहाय शिष्यपुस्तकभारेच्छोस्तव या ब्रह्मनिष्ठता सा  
 व्याख्याताऽहो लोके प्रथिता ॥ २२ ॥

एवमाक्षिप्तस्तं प्रत्याक्षिपति गुरुशुश्रूषण आलस्याद्गुरोः कुलात्समावर्त्य समावर्तनं  
 विहाय स्त्रियः शुश्रूषमाणस्य तव या कर्मनिष्ठता सा व्याख्याता ॥ २३ ॥ [ स्त्रियः  
 मति शुश्रूषमाणस्य सेवमानस्येत्यर्थः । बहुवचनं तु कचिद्रूढस्थे बहुभार्यत्वस्यापि  
 संभवात्तदभिप्रायम् ] ॥ २३ ॥

मण्डन आह । योषितां स्त्रीणां गर्भे स्थितोऽसि ताभिरेव विवर्धितस्त्वं ता एव कथं  
 निन्दसीत्यहो हे मूर्ख तादृशस्त्रीकृतोपकारनाशकस्य तव कृतघ्नता ॥ २४ ॥



यासां स्तन्यं त्वया पीतं यासां जातोऽसि योनिस्तः ।  
 तासु मूर्खतम स्त्रीषु पशुवद्भयसे कथम् ॥ २५ ॥  
 वीरहत्यामवाप्तोऽसि वह्नीनुद्वास्य यत्नतः ।  
 आत्महत्यामवाप्तस्त्वमविदित्वा परं पदम् ॥ २६ ॥  
 दौवारिकान्वश्रयित्वा कथं स्तेनवदागतः ।  
 भिक्षुभ्योऽन्नमदत्त्वा त्वं स्तेनवद्भोक्ष्यसे कथम् ॥ २७ ॥  
 कर्मकाले न संभाष्य अहं मूर्खेण संप्रति ।  
 अहो प्रकटितं ज्ञानं पतिभङ्गेन भाषिणा ॥ २८ ॥

भगवानुवाच । यासां योषितां स्तन्यं स्तनभवं पयस्त्वया पीतं यासां च योनिस्तो  
 जातोऽसि तासु स्त्रीषु हे मूर्खतम पशुवत्कथं रमसे ॥ २५ ॥

मण्डन आह । वीरेति । गार्हपत्याहवनीयदक्षिणारूयान्वह्नीन्यत्नतः प्रयत्नेनो-  
 द्वास्य वीरस्येन्द्रस्य हत्यामवाप्तोऽसि । तथाच श्रुतिः । 'वीरहा वा एष देवानां  
 योऽग्नीनुद्वासयति' । एवमाक्रुष्टो भगवानुवाच । परं पदं परमात्मस्वरूपमवि-  
 दित्वाऽऽत्महत्यामवाप्तः प्राप्तः । 'असन्नेव स भवत्यसद्भ्येति चेद्वेद' ।

'असुर्या नाम ते लोका अन्धेन तमसाऽऽवृताः ।

तांस्ते प्रेत्याभिगच्छन्ति ये के चाऽऽत्महनो जनाः' ।

'अन्यथा सन्तमात्मानं योऽन्यथा प्रतिपद्यते ।

किं तेन न कृतं पापं चौरिणाऽऽत्मापहारिणा' ।

इत्यादिश्रुतिस्मृतिभ्यः ॥ २६ ॥

एवं वाक्यचातुर्येण प्रतिबद्धो मण्डनः प्रकारान्तरेणाऽऽक्षिपति । दौवारिकान्द्वार-  
 पालान्वश्रयित्वा चौरवत्कथमागतः । प्रत्याक्षिपति भगवान् । भिक्षुभ्योऽन्नं तेषां  
 भागमदत्त्वा स्तेनवत्कथं भोक्ष्यसे ॥ २७ ॥ [ तद्गीत्यैव तं प्रत्याचष्टे । भिक्षुभ्य इत्यु-  
 च्छरार्धेन । तथा च भगवानाह गीतासु ।

'इष्टान्भोगान्हि वो देवा दास्यन्ते यज्ञभाविताः ।

तैर्देत्तानप्रदायैभ्यो यो भुङ्क्ते स्तेन एव सः' इति

स्मृत्यन्तरेऽपि ।

'यतिश्च ब्रह्मचारी च पक्वान्नस्वामिनावुभौ ।

तयोरन्नमदत्त्वा तु भुक्त्वा चान्द्रायणं चरेत्' इति ] ॥ २७ ॥

एवं प्रत्युत्तरेः पराजितो वक्तुमशक्तः सन्मण्डन आह । संप्रतीदानीं कर्मकालेऽहं  
 मूर्खेण त्वया संभाष्यो भाषणयोग्यो न भवामि । एवमुक्तो भगवानुवाच । यतौ पाठ-



यतिभङ्गे प्रवृत्तस्य यतिभङ्गो न दोषभाक् ।  
 यतिभङ्गे प्रवृत्तस्य पञ्चम्यन्तं समस्यताम् ॥ २९ ॥  
 क ब्रह्म क च दुर्मेधाः क संन्यासः क वा कलिः ।  
 स्वाह्नभक्षकामेन वेषोऽयं योगिनां धृतः ॥ ३० ॥  
 क स्वर्गः क दुराचारः कामिहोत्रं क वा कलिः ।  
 मन्ये मैथुनकामेन वेषोऽयं कर्मिणां धृतः ॥ ३१ ॥  
 इत्यादिदुर्वाक्यगणं ब्रुवाणे  
 रोषेण साहंक्रुतिविश्वरूपे ॥  
 श्रीशंकरे वक्तारि तस्य तस्यो-  
 त्तरं च कौतूहलतश्च चारु ॥ ३२ ॥

विच्छेदे भङ्गेन भेदेन विसंधिना भाषणकर्त्रा त्वयाऽहो ज्ञानं प्रकटितम् ॥ २८ ॥  
 [ यतीति । यतावनुष्टुप्श्लोकच्छन्दः पाठविरामस्थल इत्यर्थः । यो भङ्गः कर्मकाले न  
 संभाष्य अहमित्यत्र न संभाष्योऽहमिति व्याकरणसिद्धं संधिमविधाय काल्पनिकमशा-  
 स्त्रमेव विसर्गलोपलक्षणं तद्विरुद्धत्वेन विसंध्याख्यदोषदुष्टत्वात्काव्यनाशस्तेन द्वारेति  
 यावत् । भाषिणा भाषणशीलेन त्वया ] ॥ २८ ॥

मण्डन आह । यतेस्तव भङ्गे प्रवृत्तस्य मम तत्सूचको यतिभङ्गो न दोषभाग्दोष-  
 युक्तो न भवतीत्यर्थः । एवमुक्तो भगवानुवाच । यतिभङ्गे प्रवृत्तस्येत्यत्र यतेः सका-  
 शाद्भङ्ग इति पञ्चम्यन्तं समस्यतां नतु षष्ठ्यन्तं तथाच यतेः सकाशाद्भङ्गे जयाविप-  
 र्यये सति प्रवृत्तस्य यतिभङ्गो दोषभाग्भवतीति त्वद्वाक्यार्थः ॥ २९ ॥

मण्डन आह । केति ॥ ३० ॥

भगवानुवाच । क स्वर्ग इति ॥ ३१ ॥

उपसंहरति । इत्यादिदुर्वाक्यगणं साहंक्रुतिविश्वरूपे रोषेण ब्रुवाणे श्रीशंकरे च  
 तस्य तस्य वचनस्योत्तरं चारु सुन्दरं कौतुकादेव न तु कोपाद्वक्तारि सति तं मण्डनं  
 व्यासोऽब्रवीदिति परेणान्वयः । आदिपदेन—

“किं जडो जडता देहे भौतिके न चिदात्मनि ।  
 किमभाग्योऽसि यत्तर्चारहितोऽभाग्य उच्यते ।  
 किं दूषकोऽसि पापेन दूषितो जायते नरः ।  
 चौरैरुपाश्रितः किं त्वं स तुषट्पुर्गपीडितः ।  
 अप्रार्थितः किमर्थं त्वं समायातो गृहे मम ।  
 तव भाग्यवशाद्विष्णुरहमत्र समागतः” ।



तं मण्डनं सस्मितजैमिनीक्षितं  
व्यासोऽब्रवीज्जल्पसि वत्स दुर्वचः ॥  
आचारणा नेयमनिन्दितात्मनां  
ज्ञातात्मतत्त्वं यमिनं धुतैषणम् ॥ ३३ ॥  
अभ्यागतोऽसौ स्वयमेव विष्णु-  
रित्येव मत्वाऽऽशु निमन्त्रय त्वम् ॥  
इत्याश्रवं ज्ञातविधिं प्रतीतं  
सुध्यग्रणीः साध्वशिषन्मुनिस्तम् ॥ ३४ ॥  
अथोपसंसृश्य जलं स शान्तः  
ससंभ्रमं मण्डनपण्डितोऽपि ॥  
व्यासाज्ञया शास्त्रविदर्चयित्वा  
न्यमन्त्रयद्रैक्ष्यकृते महर्षिम् ॥ ३५ ॥

इत्यादिवाक्यजातं ग्राह्यम् । उपजातिवृत्तम् ॥ ३२ ॥ [ सेति । अहंकृत्याऽ-  
भिमानेन सहितं यथा स्यात्तथेति क्रियाविशेषणमिदम् ] ॥ ३२ ॥

सस्मितेन जैमिनिनेक्षितं तं मण्डनं व्यास उवाच हे वत्स ज्ञातं साक्षात्कृतमात्म-  
तत्त्वं येन तं धुता विगताः पुत्रदारलोकैषणा यस्मात्तं यमिनं प्रति यदुर्वचो जल्पसीय-  
मनिन्दितात्मनामाचारणाऽऽचारो न भवति । इन्द्रवंशा वृत्तम् ॥ ३३ ॥ [ हे वत्स ।  
एतेनानुकम्पयैवाहं ब्रवीमि न तु पक्षपातेनेति द्योत्यते ] ॥ ३३ ॥

तथाचानिन्दितात्मा त्वमेवं कर्तुं योग्योऽसीत्याह । असौ यतिः स्वयमेव विष्णुरा-  
गत इति मत्वा ज्ञातात्मतत्त्वं धुतैषणं यमिनामिममाशु शीघ्रं त्वं निमन्त्रयेत्येवं प्रकारे-  
णाऽऽश्रवं वचनस्थितम् ।

‘आश्रवोऽङ्गीकृतौ क्लेशेनान्यवद्वचनस्थिते’

इति मेदिनी । ज्ञातविधिं प्रतीतं प्रख्यातं तं मण्डनं सुध्यग्रणीर्मुनिर्व्यासः साधुः  
यथा स्यात्तथाऽशिषच्छिक्षणं कृतवान् । इन्द्रवज्रा वृत्तम् ॥ ३४ ॥

अथ व्यासकृतशिक्षानन्तरं स मण्डनपण्डितोऽपि शान्तः सञ्जलमुपसंसृश्याऽऽच-  
मनादिकं कृत्वा व्यासाज्ञया स्वयं च शास्त्रविन्महर्षिं शंकराचार्यमर्चयित्वा भैक्ष्यकृते  
भैक्ष्यार्थं न्यमन्त्रयत् । उपजातिवृत्तम् ॥ ३५ ॥



स चाब्रवीत्सौम्य विवादभिक्षा-  
 मिच्छन्भवत्संनिधिमागतोऽस्मि ॥  
 साऽन्योन्याशिष्यत्वपणा प्रदेया  
 नास्तथादरः प्राकृतभक्तभैक्ष्ये ॥ ३६ ॥  
 मम न किञ्चिदपि ध्रुवमीप्सितं  
 श्रुतिशिरःपथविस्तृतिमन्तरा ॥  
 अवहितेन मखेष्ववधीरितः  
 स भवता भवतापहिमद्युतिः ॥ ३७ ॥  
 जगति संप्रति तं प्रथयाम्यहं  
 समभिभूय समस्तविवादिनम् ॥  
 त्वमपि संश्रय मे मतमुत्तमं  
 विगद वा वद वाऽस्मि जितस्त्विति ॥ ३८ ॥

एवं भैक्ष्यकृते मण्डनेन निमग्नितो महर्षिः किमुक्तवानित्यत्र आह । स च महर्षिरब्र-  
 वीद्धे सौम्य प्रियदर्शन विवादभिक्षामिच्छन्भवत्संनिधिं तव समीपमागतोऽस्मि तस्मात्सा  
 वादभिक्षाऽन्योन्याशिष्यत्वपणा प्रदेया प्राकृतान्नभैक्ष्ये तु ममादरो नास्ति ॥ ३६ ॥  
 [ हे सौम्य प्रियदर्शनेति मण्डनं प्रति संबोधनम् । एतेन श्वेतकेतुं प्रत्युद्दालकेनेव त्वां  
 प्रति ब्रह्मविद्यामुपदेष्टुमेव मयाऽयमुपक्रमः कृत इति द्योत्यते ] ॥ ३६ ॥

ननु

‘वादवादांस्त्यजेत्तर्कान्न पक्षं कंचनाऽऽश्रयेत्’

इति संन्यासिनस्तव निषिद्धां वादभिक्षां कथं याचस इति चेत्तत्राऽऽह । ममेति ।  
 श्रुतिशिरसां वेदान्तानां पथो मार्गस्य विस्तृतिं विस्तारं विना मम किञ्चिदपि ध्रुवमी-  
 प्सितमजस्रमाप्नुमिष्टं न भवति तथाच स्वरूपात्याद्यर्थे वादाद्याश्रयणनिषेधपरमुदाहृत-  
 वाक्यं न तूक्तप्रयोजनवादाश्रयणनिषेधपरम् । एतादृशवादस्य लोकोपकारकत्वात् ।  
 पन्था भव एव तापो दुःखं संसारसंबन्ध्याध्यात्मिकाधिदैविकाधिभौतिकलक्षणं दुःख-  
 मिति वा । तस्य हिमद्युतिश्चन्द्र औष्ण्यनिवृत्तिपूर्वकशैत्यजनकहिमद्युतिवन्निखिल-  
 दुःखनिवृत्तिपूर्वकपरमानन्दमाप्तिरित्यर्थः । मखेषु यज्ञेष्ववहितेन सावधानेन भव-  
 ताऽवधीरितस्तिरस्कृतः । द्रुतविलम्बितं वृत्तम् ॥ ३७ ॥

अतो यो वेदान्तमार्गो भवदादिभिरवधीरितस्त्वमहं समस्तविवादिनं सम्यगभिभूय  
 तिरस्कृत्य जगति प्रथयामि सर्वोत्कृष्टत्वेन प्रकटीकरोमि । तस्मात्त्वमपि मे मतं वेदान्त-



इति यतिप्रवरस्य निशम्य त-  
 द्वचनमर्थवदागतविस्मयः ॥  
 परिभवेन नवेन महायशाः  
 स निजगौ निजगौरवमास्थितः ॥ ३९ ॥  
 अपि सहस्रमुखे फणिनामके  
 न विजितस्त्विति जातु फणत्ययम् ॥  
 न च विहाय मतं श्रुतिसंमतं  
 मुनिमते निपतेत्परिकल्पिते ॥ ४० ॥  
 अपि कदाचिदुदेष्यति कोविदः  
 सरसवादकथाऽपि भविष्यति ॥  
 इति कुतूहलिनो मम सर्वदा  
 जयमहोऽयमहो स्वयमागतः ॥ ४१ ॥  
 भवतु संप्रति वादकथाऽऽवयोः  
 फलतु पुष्कलशास्त्रपरिश्रमः ॥  
 उपनता स्वयमेव न गृह्यते  
 नवसुधा वसुधावसथेन किम् ॥ ४२ ॥

सिद्धान्तत्वादुत्तमं संश्रय विगद वा यद्वा विवादं कुरु जितस्त्विति जितोऽस्मीत्येवं वा  
 वद ॥ ३८ ॥

इति यतिप्रवरस्य तत्तादृशमर्थवद्वचोऽर्थयुक्तं वचनं निशम्य श्रुत्वा नवेनापूर्वेण  
 परिभवेन तिरस्कारेणाऽऽगतविस्मयः प्राप्तविस्मयः स मण्डनो निजगौरवमास्थितो  
 निजगौ जगाद ॥ ३९ ॥

सहस्रमुखे फणिनामके शेषनागे सत्यप्ययं मण्डनो जातु कदाचिद्विजित इति तु  
 न फणाति नैव वदत्यतोऽयं वेदसंमतं मतं विहाय परिकल्पिते मुनेर्व्यासस्य तव वा  
 मते न च निपतेत् ॥ ४० ॥ [सहस्रेति । सहस्राननेऽपि जल्पति सतीत्यर्थः] ॥ ४० ॥

इदं तु मदभिलषितमेव सिद्धमित्याशयेनाऽऽह । अपि कदाचित्कश्चन कोविदः  
 पण्डित उदेष्यति रसेन सहिता सरसा सा चासौ वादकथा च साऽपि कदाचिद्वि-  
 ष्यतीति कुतूहलिनो ममाहो अद्यायं जयमहो जयोत्सवः स्वयमागतः ॥ ४१ ॥

तस्मात्संप्रतीदानीमावयोर्वादकथा भवतु जायमानया च वादकथया शास्त्रपरिश्रमः  
 फलतु सफलो भवतु । बहुकालमारभ्याभिलाषास्पदाऽमृततुल्या वादकथा ग्रहीतुं  
 योग्यैवेत्याशयेनाऽऽह । स्वयमेवोपनता समीपमागता नवसुधा नवीनाऽननुभूतपूर्वा  
 सुधा वसुधाभवनेन भूमिनिवासिना मर्त्येन किं न गृह्यतेऽपि तु गृह्यत एवेत्यर्थः ॥ ४२ ॥



अयमहं यमहन्तुरपि स्वयं  
 शमयिता मयि तावकसद्गिराम् ॥  
 सुकलहं कलहं सकलाभृतां  
 दिश सुधांशुसुधामलसत्तनो ॥ ४३ ॥  
 अपि तु दुर्हृदयस्मयकानन-  
 क्षतिकठोरकुठारधुरंधरा ॥  
 न पटुता मम ते श्रवणान्तिकं  
 ननु गताऽनुगताखिलदर्शना ॥ ४४ ॥  
 अत्यल्पमेतद्भवतेरितं मुने  
 भैक्ष्यं प्रकुर्वे यदि वाददित्सुता ॥  
 गतोद्यमोऽहं श्रुतवादवार्तया  
 चिरेप्सितेयं वदिता न कश्चन ॥ ४५ ॥

स्वगौरवं द्योतयन्स्वस्मिन्वादात्मकं सुकलहं प्रार्थयते । अयमहं मण्डनो यमस्य  
 मृत्योर्हन्तुरीश्वरस्यापि शमयितेश्वरस्य यमहन्तृत्वं तु 'मृत्युर्यस्योपसेचनम्' इति श्रुतिसिद्धं  
 निरीश्वरवादिमीमांसकत्वादीश्वरो नास्तीति स्थापनेन तस्यापि स्वयं शमनकर्तृतादृशो  
 मयि कलहंसानां कला बिभ्रतीति तास्तासां कलहंसकलाभृतां तावकसद्गिरां सुकलहं  
 दिशेरय । एतस्मिन्योग्योऽसीति सूचयन्संबोधयति । सुधांशोश्चन्द्रस्य यत्सुधाम  
 तद्वल्लसन्ती द्योतमाना तनूर्यस्य तस्य संबोधनं हे सुधांशुसुधामलसत्तनो इति ॥ ४३ ॥  
 [ कलहंसेति । कलहंसानामतिमधुरध्वनिशालिराजहंसानां ये कला अव्यक्तमधुरध्वन-  
 यस्तानासमन्ताद्विभ्रतीति तथा तासामित्यर्थः ] ॥ ४३ ॥

मम वाक्चातुर्यमज्ञात्वा मया सह वादमिच्छसीति सूचयन्नाह । अपि तु दुर्हृदयानां  
 स्मयो गर्व एव काननं वनं तस्य क्षतौ छेदने कठोरकुठारधुरंधरा कठोरकुठारतु-  
 ल्याऽनुगतान्यनुमृत्यान्वखिलदर्शनानि सर्वशास्त्राणि ययाऽनुगतान्यनुस्यूतान्यखिल-  
 दर्शनानि यस्यामिति वैवंविधा मम पटुता चातुरी ननु निश्चयेन ते तव श्रवणस्य  
 कर्णस्यान्तिकं समीपं न गता न प्राप्ता यतो मत्तो वादभिक्षां याचस इत्यर्थः ॥ ४४ ॥

किंच । अत्यल्पमिति । हे मुने यदि तव वाददित्सुता वाददानेच्छुत्वं तर्हि वाद  
 भैक्ष्यं प्रकुर्वे इत्येतद्भवताऽत्यल्पमीरितं कथितं यतोऽहं श्रुता या वादवार्ता तयै-  
 याचनां विनैव वादं कर्तुं गतोद्यमः प्राप्तोद्यमः । इदं कुत इत्यत आह । यत इ-  
 वादवार्ता चिरेप्सिता चिरकालादाप्तुमिष्टा । तर्हि किमिति केनचिद्वादो न कृत इति  
 तच्चाऽऽह । वदिता वादकर्ता न कश्चन कोऽपि न मिलित इत्यर्थः । उपजातिवृत्ता  
 ॥ ४५ ॥ [ अहं श्रुतवादवार्तयैव गतोद्यमो गतो नष्ट उद्यम इतरव्यापारो यस्य



वादं करिष्यामि न संदिहेऽत्र  
 जयाजयौ नौ वदिता न कश्चित् ।  
 न कण्ठशोषैकफलो विवादो  
 मिथो जिगीषू कुरुतस्तु वादम् ॥ ४६ ॥  
 वादे हि वादिप्रतिवादिनौ द्वौ  
 विपक्षपक्षग्रहणं विधत्तः ॥  
 का नौ प्रतिज्ञा वदतोश्च तस्यां  
 किं मानमिष्टं वद कः स्वभावः ॥ ४७ ॥  
 कः पार्ष्णिर्कोऽहं गृहमेधिसत्तम-  
 स्त्वं भिक्षुराजो वदतामनुत्तमः ॥  
 जयाजयौ नौ सपणौ विधीयतां  
 ततः परं साधु वदाव सुस्मितौ ॥ ४८ ॥  
 अद्यातिधन्योऽस्मि यदार्यपादो  
 मया सहाभ्यर्थयते विवादम् ॥  
 भविष्यते वादकथाऽपरेद्यु-  
 र्माध्याह्निकं संप्रति कर्म कुर्याम् ॥ ४९ ॥

तथा सकलशब्दब्रह्मैकमनननिष्ठोऽस्मीत्यर्थः । तत्र हेतुः । चिरेत्यादि । यद्वा श्रुतवा-  
 दवार्तयैवाहमद्य मोहं लालस्यं गतः प्राप्त इत्यर्थः ] ॥ ४५ ॥

वादं करिष्याम्यत्र वादकरणे न संदिहे संदेहं न करोमि परं तु नावावयोर्जयाज-  
 यावयं जयं प्राप्तोऽयं तु पराजयमिति वदिता कश्चिन्मध्यस्थो न भवति । मास्त्विति  
 चेन्नेत्याह । यत आवायोर्विवादः कण्ठस्य शोष एवैकं फलं यस्य स कण्ठशोषैकफलो  
 न भवति । तु शब्दो ह्यर्थः । हि यस्मात्परस्परं विजिगीषू विवादं कुरुतोऽत  
 इत्यर्थः ॥ ४६ ॥

वादरीतिं दर्शयति । हि यस्माद्वादे वादिप्रतिवादिनौ द्वौ विपक्षपक्षयोर्ग्रहणं विधत्त  
 इति रीतिस्त्वस्मान्नावावयोर्विवदतोः प्रतिज्ञा का तस्यां प्रतिज्ञायां मानं प्रमाणं किमिष्टं  
 स्वभावः स्वीयो भावोऽभिप्रायः ॥ ४७ ॥

कः पार्ष्णिर्कः समीपस्थो मध्यस्थः क इति सर्वं वद किंचाहं गृहमेधिसत्तमस्त्वं तु  
 वदतामनुत्तमो भिक्षुराजस्तस्मादादौ नौ जयाजयौ सपणौ विधीयतां ततः परं द्वावपि  
 सुस्मितौ वदाव वादं करवाव ॥ ४८ ॥

एवं प्रागल्भ्यपूर्वकमुक्त्वा नम्रतापूर्वकमाह । अद्याहमतिधन्योऽस्मि यद्यस्मादार्य-  
 पादो भवान्मया सह विवादमभ्यर्थयते प्रार्थयते ॥ ४९ ॥



तथेति सूक्ते स्मितशंकरेण  
 भविष्यते वादकथा श्व एव ॥  
 तत्साक्षिभावं व्रजतं मुनीन्द्रा-  
 वित्यर्थयद्वादरिजैमिनी सः ॥ ५० ॥  
 विधाय भार्या विदुषीं सदस्यां  
 विधीयतां वादकथा सुधीन्द्र ॥  
 इत्थं सरस्वत्यवतारताम्रौ  
 तद्धर्मपत्न्यास्तमभाषिषाताम् ॥ ५१ ॥  
 अथानुमोद्याभिहितं मुनिभ्यां  
 स मण्डनार्यः प्रकृतं चिकीर्षुः ॥  
 आनर्च दैवोपगतान्मुनीन्द्रा-  
 नग्रीनिव त्रीन्मुनिशेखरांस्तान् ॥ ५२ ॥

वादकथा श्व एव भविष्यत इति तथैव स्मितयुक्तेन शंकरेण सुष्ठूक्ते सति हे  
 मुनीन्द्रौ तस्य विवादस्य साक्षिभावं व्रजतमिति व्यासजैमिनी स मण्डनः प्रार्थ-  
 यत् ॥ ५० ॥

तस्य मण्डनस्य धर्मपत्न्याः सरस्वत्यवतारताम्रावियं सरस्वत्यवतारभूतेत्यभिज्ञौ हे  
 सुधीन्द्र विदुषीं भार्या सदस्यां विधाय वादकथा विधीयतामित्यनेन प्रकारेण तं मण्ड-  
 नमभाषिषातामुक्तवन्तौ ॥ ५१ ॥

मुनिभ्यां व्यासजैमिनिभ्याम् ॥ ५२ ॥ [ मुनिशेखरानिति । पौनरुक्त्यपरिहारार्थ-  
 मग्निविशेषणमेव कर्तव्यम् । मुनीनां मननकर्मनिष्ठानां शेखरा इव पूज्यत्वेन  
 शिरोधार्यास्तानित्यर्थः । तथा मुनीन्द्रपदप्रतिपादितव्यासजैमिनिश्रीशंकराचार्याणा-  
 मपि विशेषणं श्लेषालंकारादिसिद्धचर्यं मुनिशेखरानिति पौनरुक्त्यप्रशामकव्युत्पत्त्य-  
 न्तरेण कार्यम् । तद्यथा । मुनयोऽद्वैतब्रह्ममात्रमननशीलाः शेखरा इव शिरोधार्यत्वेन  
 चिति तन्मात्रेण तदात्मकत्वादित्यौडुलोमिरिति ब्रह्मसूत्रचरमचरणे संलिखितसिद्धान्त-  
 संसंप्त्यादिना पूज्या एषाम् । एवं मुनीनां मननशीलप्रणतमुमुक्षूणां प्रणामकाले शेख-  
 रास्तदाधिकरणीभूतशिरांसि येषु तथा मुनयोऽत एव शेखराः शिरोधार्याश्चेति । एवं  
 मुनीन्द्रानित्यग्निविशेषणमपि मुनीनामिन्द्राः श्रुतिमननशीलानां कर्मकाले पूज्यास्तान् ।  
 तद्वन्मुनयः श्रुतिमननशीला एवेन्द्रा वासवाः कल्पान्तरे येभ्यस्ते तान् । एवं मुनयः  
 श्रुतिमननशीला एवेन्द्रा इन्द्रशब्दितपरमात्मरूपा येभ्यस्ते तान् । एवमन्यदपि  
 यथोक्तदिशा व्युत्पत्तिजातमूह्यमविमत्सरैः सूरिभिरेत्यलं पलवनेनेत्युपरम्यत इति  
 दिक् ] ॥ ५२ ॥



भुक्तवोपविष्टस्य मुनित्रयस्य  
 श्रमापनोदाय तदीयशिष्यौ ॥  
 अतिष्ठतां पार्श्वगतौ बटू द्वौ  
 सचामरौ वीजनमाचरन्तौ ॥ ५३ ॥  
 अथ क्रियान्ते किल सूपविष्टा-  
 स्त्रयन्तवेद्यार्थविदस्त्रयोऽमी ॥  
 अमन्त्रयंश्चारु परस्परं ते  
 मुहूर्तमात्रं किमपि प्रहृष्टाः ॥ ५४ ॥  
 तेषां द्विजेन्द्रालयनिर्गताना-  
 मदर्शनं जग्मतुरक्षसा द्वौ ॥  
 रेवातटे रम्यकदम्बसाले  
 देवालयेऽवस्थितवांस्तृतीयः ॥ ५५ ॥  
 इति स यतिवरेण्यो दैवयोगाद्गुरुणा-  
 मितरजनदुरापं दर्शनं प्राप्य हृष्टः ॥  
 तदुदितवचनानि श्रावयन्नात्मशिष्या-  
 ननयदमृततुल्यान्यात्मवित्तां त्रियामाम् ॥ ५६ ॥

वीजनं चामरसंचालनमाचरन्तौ स्थितवन्तौ ॥ ५३ ॥

अग्न्यजुःसामारुयवेदत्रय्या अन्त उपनिषद्भागस्तेन तत्र वा वेद्यमर्थं परमपुरुषार्थ-  
 भूतं परमात्मानं जानन्तीति त्रयन्तवेद्यार्थविदोऽमी त्रयो व्यासजैर्मिनिशंकराः  
 क्रियायाः पूर्वोक्ताया अन्ते सूपविष्टाः परस्परं प्रहृष्टास्ते मुहूर्तमात्रं चारु किमप्यऽमन्त्र-  
 यन् ॥ ५४ ॥

द्विजेन्द्रस्य मण्डनस्य गृहान्निर्गतानां मध्ये द्वौ व्यासजैर्मिनी शीघ्रमदर्शनं प्रापतुस्तृ-  
 तीयः शंकराचार्यो रेवाया नर्मदायास्तटे रम्याः कदम्बाः सालाश्च यस्मिंस्तस्मिन्स्थिते  
 देवालयेऽवस्थितवान् ॥ ५५ ॥

इत्येवंप्रकारेण यतिश्रेष्ठो गुरुणामिति बहुवचनमादराय व्यासजैर्मिन्योर्दर्शनमितर-  
 जनैः प्राप्तुमशक्यं दैवयोगात्प्राप्य हृष्टस्तैर्गुरुभिरुदितानि वचनान्यमृततुल्यानि स्वशि-  
 ष्याञ्श्रावयं स्तां त्रियामां रात्रिमात्मविदनयत् । मालिनी वृत्तम् ॥ ५६ ॥



प्रातः शोणसरोजबान्धवरुचिप्रद्योतिते व्योमनि  
 प्रख्यातः स विधाय कर्म नियतं प्रज्ञावतामग्रणीः ॥  
 साकं शिष्यवरैः प्रपद्य सदनं सन्मण्डितं माण्डनं  
 वादायोपविवेश पण्डितसभामध्ये मुनिर्ध्येयवित् ॥ ५७ ॥  
 ततः समादिश्य सदस्यतायां  
 सधर्मिणीं मण्डनपण्डितोऽपि ॥  
 स शारदां नाम समस्तविद्या-  
 विशारदां वादसमुत्सुकोऽभूत् ॥ ५८ ॥  
 पत्या नियुक्ता पातिदेवता सा  
 सदस्यभावे सुदती चकाशे ॥  
 तयोर्विवेक्तुं श्रुततारतम्यं  
 समागता संसदि भारतीव ॥ ५९ ॥  
 प्रवृद्धवादोत्सुकतां तदीयां  
 विज्ञाय विज्ञः प्रथमं यतीन्द्रः ॥  
 परावरज्ञः स परावरैक्य-  
 परां प्रातज्ञामकरोत्स्वकीयाम् ॥ ६० ॥

प्रातःकाले शोणसरोजानां रक्तकमलानां बान्धवस्य सूर्यस्य रुच्या कान्त्या प्रद्यो-  
 तिते व्योमन्याकाशे सति स यतिप्रवरः प्रज्ञावतामग्रणीर्नियतं नित्यं कर्म स्नानादि  
 विधाय शिष्यवरैः साकं मण्डनस्येदं माण्डनं सदनं भवनं सद्भिर्मण्डितं प्रपद्य प्राप्य  
 ध्येयं ब्रह्म जानातीति ध्येयविन्मुनिः पण्डितसभामध्ये वादायोपविवेश । पाठान्तरे तु  
 मण्डनं प्रतीति व्याख्येयम् । शार्दूलविक्रीडितं वृत्तम् ॥ ५७ ॥ [ शोणपदं सरोजबा-  
 न्धवेन सूर्येण सहैव संबद्धयते ] ॥ ५७ ॥

ततः सभामध्ये वादार्थं यतेरुपवेशनस्यानन्तरं स मण्डनपण्डितोऽपि सधर्मिणीं भार्यां  
 शारदां सरस्वतीं नाम प्रसिद्धां समस्तविद्यासु विशारदां कुशलां सदस्यतायां सभाना-  
 यकतायां समादिश्य वादं प्रति समुत्सुकः सम्यगुत्कण्ठितोऽभूत् । उपेन्द्रवज्रा  
 वृत्तम् ॥ ५८ ॥

सा शारदा पतिदेवता सुष्ठुदन्तवती सदस्यभावे पत्या नियुक्ता चकाशे तयोर्यति-  
 मण्डनयोः श्रुतस्य तारतम्यं विवेक्तुं समागता संसदि भारतीव ॥ ५९ ॥ [ सुदतीत्य-  
 नेन नैसर्गिकस्मितशालित्वं तस्यां सूच्यते ] ॥ ५९ ॥

तदनन्तरं भगवान्भाष्यकारः किं कृतवानित्यपेक्षायामाह । तदीया प्रवृद्धा या



ब्रह्मैकं परमार्थसच्चिदमलं विश्वप्रपञ्चात्मना  
 शुक्ती रूप्यपरात्मनेव बहलाज्ञानावृतं भासते ॥  
 तज्ज्ञानान्निखिलप्रपञ्चनिलया स्वात्मव्यवस्था परं  
 निर्वाणं जनिमुक्तमभ्युपगतं मानं श्रुतेर्मस्तकम् ॥ ६१ ॥  
 बाढं जये यदि पराजयभागहं स्यां  
 संन्यासमङ्ग परिहृत्य कषायंचेलम् ॥  
 शुक्लं वसीय वसनं द्वयभारतीयं  
 वादे जयाजयफलप्रतिदीपिकाऽस्तु ॥ ६२ ॥  
 इत्थं प्रतिज्ञां कृतवत्युदारां  
 श्रीशंकरे भिक्षुवरे स्वकीयाम् ॥  
 स विश्वरूपो गृहमेधिवर्य-  
 श्चक्रे प्रतिज्ञां स्वमतप्रतिष्ठाम् ॥ ६३ ॥

वादोत्सुकता तां विज्ञाय विज्ञैः पराभिप्रायज्ञः परं कारणमवरं कार्यं यद्वा परं भवि-  
 ष्यमवरं भूतं ते परावरे जानातीति परावरज्ञो यद्वा परे ब्रह्मादयोऽवरे यस्मात्तं परमा-  
 त्मानं जानातीति तथा परावरावीशजीवावभेदेन जानातीति वा । अत एवाद्दशः स  
 यतीन्द्रः प्रथमं परावरयोरीशजीवयोरैक्यपरां स्वकीयां प्रतिज्ञामकरोत् ॥ ६० ॥

तामेवोदाहरति । ब्रह्मैकं परमार्थसच्चिदमलं बहलेन निबिडेनानादिसिद्धेनाज्ञा-  
 नेनाऽऽवृतं सत्सकलप्रपञ्चात्मना भासते शुक्तिर्यथा रूप्यपरात्मना रूप्यात्मकपरस्वरू-  
 पेण भासते तद्वत्तस्य परावरैक्यस्य ज्ञानान्निखिलप्रपञ्चस्य नितरां कारणेनाज्ञानेन  
 सह लयो बाधो यस्यामेवंविधा या स्वात्मनि व्यवस्था व्यवस्थितिः सा परं निर्वाणं  
 जनिमुक्तं जन्मविनिर्मुक्तमभ्युपगतमस्यां प्रतिज्ञायां प्रमाणं श्रुतेर्मस्तकं वेदान्ताः प्रमाण-  
 मिष्टम् । तथाच श्रुतेर्मस्तकम् । 'एकमेवाद्वितीयम्' 'सत्यं ज्ञानमनन्तम्' । 'विज्ञानमानन्दं  
 ब्रह्म' । 'सर्वं खल्विदं ब्रह्म' । 'वाचारम्भणं विकारो नामवेयं मृत्तिकेत्येव सत्यम्' । 'तराति  
 शोकमात्मवित्' । 'तत्र को मोहः कः शोक एकत्वमनुपश्यतः' । 'ब्रह्म वेद ब्रह्मैव भवति'  
 'न स पुनरावर्तते न स पुनरावर्तते' इत्यादि । शार्दूलविक्रीडितं वृत्तम् ॥ ६१ ॥

तत्र पणं दर्शयति । बाढमिति । दृढेऽप्यस्मज्जये यदि पराजयभागहं स्यां  
 तर्ह्यङ्ग हे मण्डन कषायवस्त्रं संन्यासं परित्यज्य शुक्लं वस्त्रं वसीयाऽऽच्छादनार्थमङ्गी-  
 कुर्यां क्रियमाणे वादे जयाजयफलस्य प्रतिदीपिकेयमुभयभारत्यस्तु । वसन्तविलका  
 वृत्तम् ॥ ६२ ॥

विश्वरूपो मण्डनः स्वमते प्रतिष्ठा यस्यास्तथाभूतां प्रतिज्ञाम् । उपजातिवृत्तम् ॥ ६३ ॥



वेदान्ता न प्रमाणं चितिवपुषि पदे तत्र संगत्ययोगा-  
 त्पूर्वो भागः प्रमाणं पदचयगमिते कार्यवस्तुन्यशेषे ॥  
 शब्दानां कार्यमात्रं प्रति समधिगता शक्तिरभ्युन्नतानां  
 कर्मभ्यो मुक्तिरिष्टा तदिह तनुभृतामायुषः स्यात्समाप्तेः ॥ ६४ ॥  
 वादे कृतेऽस्मिन्यदि मे जयान्य-  
 स्त्वयोदितात्स्याद्विपरीतभावः ॥  
 येयं त्वयाऽभूद्भविता प्रसाक्ष्ये  
 जानाति चेत्सा भविता वधूर्मे ॥ ६५ ॥  
 जेतुः पराजित इहाऽऽश्रममाददीते  
 त्येतौ मिथः कृतपणौ यतिविश्वरूपौ ॥  
 अम्बामुदारधिषणामभिषिच्य साक्ष्ये  
 जल्पं वितेनतुरथो जयदत्तदृष्टी ॥ ६६ ॥

मण्डनकृतां प्रतिज्ञामुदाहरति । वेदान्ता इति । चितिवपुषि चित्स्वरूपे पदे पर-  
 मात्मनि वेदान्ताः प्रमाणं न भवन्ति तत्र चिद्रूपे सिद्धे वस्तुनि कार्यान्विते संगतेः  
 शक्तेरयोगाद्वेदान्तेभ्यः पूर्वोभागः पदचयेन पदसमुदायात्मकेन वाक्येन गमिते बोधि-  
 तेऽशेषे कार्यवस्तुनि प्रमाणमभ्युन्नतानां प्रसिद्धानां घटमानयेत्यादिकानां शब्दानां  
 कार्यमात्रं प्रति शक्तिः समधिगता कर्मभ्यश्च मुक्तिरिष्टाऽभिप्राया तत्कर्महास्मिँल्लोके  
 तनुभृता देहभृतां जीवानामायुषो जीवनस्य समाप्तेः समाप्तिपर्यन्तमिष्टं स्यात् 'याव-  
 ळ्जीवमग्निहोत्रं जुहुयात्' इति वचनात् । समाप्तिरिति पाठे तु तत्तस्मादिहास्मिन्कर्मणि  
 तनुभृतामायुषः समाप्तिः स्यादिति व्याख्येयम् । स्रग्धरा वृत्तम् ॥ ६४ ॥ [ तदिह  
 तनुभृतमिति मध्यमणिन्यायेनोभयत्राप्यन्वेति । कर्मभ्य इत्यपि काकाक्षिवदायुष इत्य-  
 प्रापि संषध्यते ] ॥ ६४ ॥

पणं दर्शयति । अस्मिन्वादे कृते सति यदि मे जयादन्यः पराजयः स्यात्तर्हि  
 त्वयोदितात्स्वदुष्काद्विपरीतभावः शुक्लवसनं गृहाश्रमं विहाय कषायवस्त्रपरिधानं स्याद्ये-  
 यमुभयभारती प्रसाक्ष्ये त्वया कल्पिताऽभूत्सैवेयं वधूर्मे जानाति चेत्प्रसाक्ष्ये भविष्यति ।  
 उपजातिवृत्तम् ॥ ६५ ॥

इहास्यां सभायां वादे वा पराजितो जेतुराश्रममङ्गीकुर्यादिति कृतपणौ यतिमण्डना-  
 बुदारबुद्धिम्ब्यां सरस्वती साक्ष्येऽभिषिच्यथो अनन्तरं जये दत्ता स्थापिता दृष्टिर्याभ्यां  
 तौ जल्पं विजिगीषुकथां वितेनतुर्विस्तारितवन्तावित्यर्थः । वसन्ततिलका वृत्तम् ॥ ६६ ॥

१ ग. उषामुं । २ ख. घ. 'गात्संगतिप्रहाभावाद्दे' । ३ क. ख. कथिता । ४ ख. 'यं मम वधू-  
 र्भारती जा' । ५ क. 'मे प्र' । ६ क. 'क्ष्ये भविता भ' । ७ ग. 'द्विमुंवा स' ।



आवश्यकं परिसमाप्य दिने दिने तौ  
 वादं समं व्यतनुतां किल सर्ववेदौ ॥  
 एवं विजेतुमनसोरुपविष्टयोस्तां  
 मालां गले न्यधित सोभयभारतीयम् ॥ ६७ ॥  
 माला यदा मलिनभावमुपैति कण्ठे  
 यस्यापि तस्य विजयेतरनिश्चयः स्यात् ॥  
 उक्त्वा गृहं गतवती गृहकर्मसक्ता  
 भिक्षाशने पि चरितुं गृहिमस्करिभ्याम् ॥ ६८ ॥  
 अन्योन्यसंजयफले विहितादरौ तौ  
 वादं विवादपरिनिर्णयमातनिष्ठाम् ॥  
 ब्रह्मादयः सुरवरा अपि वाहनस्थाः  
 श्रोतुं तदीयसदनं स्थितवन्त ऊर्ध्वम् ॥ ६९ ॥  
 ततस्तयोरास महान्विवादः  
 सदस्यविश्राणितसाधुवादः ॥  
 स्वपक्षसाक्षीकृतसर्ववेदः  
 परस्परस्यापि कृतप्रमोदः ॥ ७० ॥

सर्ववेदौ सर्वज्ञौ तौ समं मिथो वादं वितनुतां विस्तारितवन्तावेवं विजेतुमनसोरुप-  
 विष्टयोर्यतिमण्डनयोर्गले तां प्रसिद्धां पुष्पनिर्मितामेकैकां मालां सेयमुभयभारती न्यधित  
 स्थापितवती ॥ ६७ ॥ [ आवश्यकं स्वस्वनित्यकृत्यं स्नानसंध्याध्यानहवनादि-  
 कम् ] ॥ ६७ ॥

तयोर्गले मालां निधाय यदुक्तवती तदाह । यदा यस्मिन्काले यस्य गले मालाम-  
 लिनभावमुपैति प्राप्नुयात्तस्य तदा विजयेतरस्य पराजयस्य निश्चयः स्यादित्युक्त्वा  
 गृहं गतवती यतो गृहकर्मसक्ताऽपि च भिक्षा चाशनं भोजनं च भिक्षाशने चरितुं  
 गृहिणे गृहस्थार्थमशनं मस्करिणे यत्यर्थं भिक्षां निर्मातुमित्यर्थः ॥ ६८ ॥

साक्ष्ये स्थापितायाः कृत्यमुक्त्वा वादिकृत्यमाह । तौ यतिमण्डनावन्योन्यसंजया-  
 त्मके फले विहितादरौ वादं जल्पात्मकमातनिष्ठां विस्तारितवन्तौ तस्मिन्काले ब्रह्माद-  
 योऽपि सुरश्रेष्ठा वाहनस्थाः सन्तो विवादस्य परिनिर्णयं श्रोतुं तदीयं सदनं तस्य  
 भवनमूर्ध्वमन्तरिक्षे स्थितवन्तः ॥ ६९ ॥ [ तदीयेति । मण्डनमिश्रगृहं प्रति । ऊर्ध्वं  
 स्थितवन्त आसन्निति योजना ] ॥ ६९ ॥

ततो वादविस्तारानन्तरं ब्रह्मादिस्थित्यनन्तरं च तयोर्यतिमण्डनयोर्महान्विवाद



दिने दिने चाधिगतप्रकर्षो  
 भूरीभवत्पण्डितसंनिकर्षः ॥  
 अन्योन्यभङ्गाहिततीव्रतर्ष-  
 स्तथाऽपि दूरीकृतजन्यमर्षः ॥ ७१ ॥  
 दिने दिने वासरमध्यमे सा  
 ब्रूते पतिं भोजनकालमेव ॥  
 समेत्य भिक्षुं समयं च भैक्ष्ये  
 दिनान्यभूवन्निति पञ्चषाणि ॥ ७२ ॥  
 अन्योन्यमुत्तरमखण्डयतां प्रगल्भं  
 बद्धासनौ स्मितविकासिमुखारविन्दौ ॥  
 न स्वेदकम्पगगनेक्षणशालिनौ वा  
 न क्रोधवाक्छलमवादि निरुत्तराभ्याम् ॥ ७३ ॥

आस बभूव । विवादं विशिनष्टि । सदस्यैः सभ्यैर्विश्राणितो दत्तः साधुवादो यस्मै स  
 स्वस्वपक्षे साक्षीकृताः सर्वे वेदो यत्र स परस्परस्यापि कृतः प्रमोदः प्रहर्षो येन ।  
 उपेन्द्रवज्रा वृत्तम् ॥ ७० ॥

पुनर्विवादं विशिनष्टि । दिने दिने चाधिगतः प्रकर्षो येन स भूरीभवतां पण्डितानां  
 संनिकर्षः सांनिध्यं यस्य सोऽन्योन्यभङ्गेन विवदतोरन्तःकरण आहित स्थापितस्तर्षो  
 जयाभिलाषो येन तथाऽपि दूरीकृतो जन्यमर्षो युद्धरोषो यस्मात्सः ।

‘जन्यं हृद्रे परीवादे संयुगे जनके पुनः’

इति विश्वप्रकाशः । उपजातिवृत्तम् ॥ ७१ ॥

सोभयभारती प्रतिदिनं मध्याह्ने समागत्य पतिं भोजनकालमेव वक्ति भिक्षुं श्रीशं-  
 करं भैक्ष्ये समयं च वदतीत्येवंप्रकारेण पञ्चषाणि पञ्च वा षड्वा दिनान्यभूवन् ॥ ७२ ॥

दृढतया बद्धमासनं याभ्यां तौ स्मितेन मन्दहसितेन विकासयुक्ते मुखकमले  
 ययोस्तौ यतिमण्डनौ प्रगल्भमुत्तरमन्योन्यमखण्डयतां खण्डितवन्तौ पुनश्च स्वेदः  
 प्रस्वेदो गगनेक्षणमुत्तराप्रतिमान आकाशं प्रति निरीक्षणं स्वेदकम्पगगनेक्षणशालिनौ न  
 बभूवतुर्न वा निरुत्तराभ्यां क्रोधेन वाक्छलं क्रोधवाक्छलमवादि कथितम् । वसन्त-  
 तिलका वृत्तम् ॥ ७३ ॥ [ न स्वेदेति । स्वेदकम्पौ सात्त्विकविकारौ । वदुक्तम् ।

‘स्तम्भः स्वेदोऽथ रोमाश्चः स्वरभङ्गोऽथ वेपथुः ।

वैवर्ण्यमश्रुप्रलय इत्यष्टौ सात्त्विकाः स्मृताः’ इति ] ॥ ७३ ॥



ततो यतिक्षमाभृदवेक्ष्य दाक्ष्यं  
 क्षोदक्षमं तस्य विचक्षणस्य ॥  
 चिक्षेप तं क्षोभितसर्वपक्षं  
 विद्वत्समक्षाप्रतिभातकक्ष्यम् ॥ ७४ ॥  
 ततः स्वसिद्धान्तसमर्थनाय  
 प्रागल्भ्यहीनोऽपि स सभ्यमुख्यः ॥  
 जगाद वेदान्तवचः प्रसिद्ध-  
 मद्वैतसिद्धान्तमपाकरिणुः ॥ ७५ ॥  
 भो भो यतिक्षमाधिपते भवद्वि-  
 जीवेशयोर्वास्तवमैकरूप्यम् ॥  
 विशुद्धमङ्गीक्रियते हि तत्र  
 प्रमाणमेवं न वयं प्रतीमः ॥ ७६ ॥

ततो बहुकालपर्यन्तं वादप्रवृत्त्यनन्तरं यतिक्षमाभृद्यतिराजस्तस्य विचक्षणस्य मण्ड-  
 नस्य क्षोदं विचारात्मकं पेषणं क्षमते सहत इति क्षोदक्षमं दाक्ष्यं कुशलतामवेक्ष्य  
 क्षोभितः सर्वे पक्षा येन तथाभूतमपि विदुष आचार्यस्य समक्षे संमुखेऽप्रतिभाताः  
 कैक्ष्याः कोट्यो यस्यैतादृशं तं चिक्षेप यद्वक्तव्यं तदुच्यतामिति पुनः प्रेरितवान् ।  
 उपजातिवृत्तम् ॥ ७४ ॥ [ विद्वदिति । विदुषां विवादकौतुकावलोकनार्थमागतानां  
 पण्डितानां समक्षं प्रत्यक्षमेव यथा स्यात्तथाऽप्रतिभाता कक्षायै—

‘स्पर्धापदे च दोर्मूले कक्षा वीरुतृणेषु च’

इति मेदिन्याः स्पर्धास्थानायार्हा कोटिर्यस्य स तथा तमेतादृशं सन्तमिति यावत्] ॥ ७४ ॥

तदनन्तरं<sup>१</sup> मण्डनो यत्कृतवांस्तदाह । ततः स्वसिद्धान्तसमर्थनाय प्रागल्भ्यहीनोऽपि  
 सभ्यमुख्यः स मण्डनो वेदान्तवचोभिः प्रसिद्धमद्वैतसिद्धान्तमपाकरिणुरुवाच । उप-  
 जातिवृत्तम् ॥ ७५ ॥

यदुवाच तदुदाहरति । भो भो इति । संभ्रमे वीप्सा । यतिक्षमाधिपते यतिराज  
 जीवेश्वरयोर्वास्तवमैकरूप्यं विशुद्धं यद्वद्विरङ्गीक्रियते तत्र प्रमाणं वयं न प्रतीमो  
 न जानीमस्तत्र प्रमाणं नास्तीत्यर्थः । अयं भावः । न हि श्रुतिमस्तकमुक्तार्थं प्रमाणं  
 भवितुमर्हति शुद्धबुद्धोदासीनतयोपेक्षणीयं ब्रह्म भूतमभिदधतस्तस्यापुरुषार्थोपदेशि-  
 नोऽप्रयोजनत्वप्रसङ्गात् । किञ्च यथा लौकिकवाक्यानि प्रमाणान्तरावगतार्थबोधकानि

१ क. 'कक्षम्' । २ क. कक्षाः । ३ क. यस्य स तां । ४ ग. 'रं स मं' । ५ ग. घ. 'णीयत्र' ।



सप्रत्यवादीदिदमेव मानं  
यच्छ्रेतकेतुप्रमुखान्विनेयान् ॥  
उद्दालकाद्या गुरवो महान्तः  
संग्राहयन्त्यात्मतया परेशम् ॥ ७७ ॥

न स्वतः प्रमाणं तथा भूतार्थानुवादकत्वेन श्रुतिमस्तकस्यानपेक्षालक्षणं प्रामाण्यं व्याह-  
न्येत । तथाच प्रत्यक्षादिविषयस्य परिनिष्ठितवस्तुनः प्रतिपादनासंभवात्प्रतिपादने च  
हेयोपादेयरहिते पुरुषार्थाभावाच्छ्रुतिमस्तकस्य तत्र प्रमाणत्वाभावेन भवत्सिद्धान्ते वयं  
प्रमाणं न प्रतीम इति । उपजातिवृत्तम् ॥ ७६ ॥

एवं मण्डनकर्तृकमाक्षेपमुदाहृत्य भाष्यकर्तृकमुत्तरमुदाहर्तुमाह । स भगवान्भाष्य-  
कारः प्रत्यवादीत्युत्तरं दत्तवान् । इदमेव प्रमाणं यच्छ्रेतकेतुप्रभृतीञ्जिष्यानुद्दालकाद्या  
महान्तो गुरवः परेशं परमात्मानमात्मतया ग्राहयन्ति । ‘तत्त्वमसि श्वेतकेतो’ इति ।  
आद्यप्रमुखपदाभ्यां जनकयाज्ञवल्क्यादयो गृह्यन्ते । तथाचाऽऽह जनकं प्रति याज्ञ-  
वल्क्यः । ‘अभयं वै जनकं प्राप्तोऽसि तदाऽऽत्मानमेवावेदहं ब्रह्मास्मीति तस्मात्तत्सर्व-  
मभवत्’ । ‘तत्र को मोहः कः शोक एकत्वमनुपश्यतः’ इत्यादि । अयमभिसंधिः । पुंवा-  
क्यदृष्टान्तेन भूतार्थतया सापेक्षत्वेनाप्रामाण्यापत्तिमभिप्रेत्य प्रत्यगभिन्ने ब्रह्मणि प्रमाणं न  
वयं प्रतीम इति वदता त्वया वक्तव्यं किं पुंवाक्यानां सापेक्षत्वं भूतार्थत्वेनोक्तं पौरुषे-  
यत्वेन । आद्ये प्रत्यक्षादीनामपि भूतार्थतया सापेक्षत्वेनाप्रामाण्यप्रसङ्गः । द्वितीये त्वपौ-  
रुषेयाणां वेदान्तानां प्रत्यक्षादीनामिव भूतार्थानामपि नाप्रामाण्यम् । तथाच ब्रह्मात्म-  
भावस्य परिनिष्ठितवस्तुस्वरूपत्वेऽपि तत्त्वमसीत्यादिशास्त्रमन्तरेणानवगम्यमानतया प्रत्य-  
क्षादिविषयत्वाभावेनानधिगतगन्तव्यवतां वेदान्तानां प्रत्यगभिन्ने ब्रह्मणि प्रामाण्यमवश्य-  
मास्थेयम् । नापि हेयोपादेयरहितत्वादपुरुषार्थत्वम् । हेयोपादेयशून्यब्रह्मात्मावगमा-  
देव सर्वक्लेशनिवृत्तिपूर्वकपरमानन्दप्राप्त्या पुरुषार्थसिद्धेः । द्विविधं ह्युपादेयं किञ्चिदप्राप्तं  
यथा ग्रामादि किञ्चित्पुनः प्राप्तमपि विभ्रमवशादप्राप्तमवावगतं यथा स्वप्नीवावनर्द्धं  
त्रैवेयकम् । एवं हेयमपि द्विविधं किञ्चिदहीनं यथा व्यावहारिकसर्पादि किञ्चित्पुनर्हीनं  
यथा चरणाभरणे नूपुरादौ समारोपितसर्पादिरेवं च ब्रह्मात्मभावस्याऽऽद्यहेयोपादे-  
यत्वाभावेऽप्यविद्यासमारोपितशोकादेस्तत्त्वमस्यादिवाक्यजनिततत्त्वज्ञानादवगतिपर्यन्ता-  
न्निवृत्तौ प्राप्तमप्यानन्दरूपमप्राप्तमिव प्राप्तं भवति त्यक्तमेव शोकाद्यत्यक्तमिव त्यक्तं  
भवतीति तस्य परमपुरुषार्थत्वसिद्धिरिति ॥ ७७ ॥



वेदावसानेषु हि तत्त्वमादि-  
 वचांसि जप्तान्यघमर्षणानि ॥  
 हुंफण्मुखानीव वचांसि योगि-  
 नैषां विवक्षाऽस्ति कुहस्विदर्थे ॥ ७८ ॥  
 अर्थप्रतीतौ किल हुंफडादे-  
 र्जपोपयोगित्वमभाणि विज्ञैः ॥  
 अर्थप्रतीतौ स्फुटमत्र सत्यां  
 कथं भवेत्प्राज्ञ जपार्थतैव ॥ ७९ ॥  
 आपाततस्तत्त्वमसीतिवाक्या-  
 द्यतीश जीवेश्वरयोरभेदः ॥  
 प्रतीयतेऽथापि मखादिकर्तृ-  
 प्रशंसया स्याद्विधिशेष एव ॥ ८० ॥

ननु भूतार्थतया वेदान्तानामपौरुषेयत्वासिद्ध्या वेदान्ताः पौरुषेया वाक्यत्वाद्भार-  
 तादिवदित्यनुमानस्याप्रत्यूहमुत्पत्तेः । पौरुषेयत्वस्य दुर्वारत्वाद्देवान्तवचसां कस्मिंश्चि-  
 दर्थे विवक्षा नास्ति कितु जप्तानि तान्यघमर्षणानीत्यभ्युपगन्तव्यमित्याशयवान्मण्डन  
 आह । वेदावसानेषु वेदान्तेषु हि यस्माद्धुंफण्मुखानि वचनानि यथा जप्तान्यघमर्ष-  
 णानि तथा तत्त्वमस्यादिवचांसि जप्तानि पापनिवर्तकानि तस्माद्दे योगिन्नैषां तत्त्वम-  
 स्यादिवचसां कुहस्विदर्थे कस्मिंश्चिदर्थे विवक्षा नास्तीत्यर्थः ॥ ७८ ॥

एतद्वृषयति भगवान् । अर्थस्याप्रतीतावप्रतिमाने किल प्रसिद्धं हुंफडादेर्जपोपयो-  
 गित्वं विज्ञैरभाणि भाषितम् । अत्र तत्त्वमस्यादिवचनेषु स्पष्टं यथा स्यात्तथाऽर्थस्य  
 प्रतीतौ सत्यामेषां जपार्थतैव कथं भवेत्केनापि प्रकारेण न भवतीत्यर्थः । प्राज्ञस्त्वं  
 दृष्टान्तवैषम्यं कथं न जानासीति सूचयन्संबोधयति । हे प्राज्ञेति । आख्यानकी  
 वृत्तम् ॥ ७९ ॥

उक्तं पक्षं विहाय पक्षान्तरालम्बनाय मण्डन आह । आपातत इति । हे यतीश  
 यद्यपि जीवेश्वरयोरभेदस्तत्त्वमसीतिवाक्यादापाततः प्रतीयते तथाऽपि मखादिकर्तृप्रशं-  
 सयेशाभिन्नोऽयं मखादिकर्तेतिस्तुत्या तयोरभेदो विवेः शेष एवेत्यर्थः । अयं भावः ।  
 वेदान्तवचसां तत्तद्विहितकर्मपेक्षितकर्तृदेवतादिप्रतिपादनपरत्वेनैव क्रियार्थत्वमभ्युपे-  
 यम् । कार्यस्यापूर्वस्य मानान्तरागोचरतयाऽत्यन्ताननुभूतपूर्वस्य तत्त्वेन समारोपेण  
 वा पुरुषबुद्धावनारोहात्तदर्थानां वेदान्तानां कार्यपरत्वाङ्गीकारस्याऽऽवश्यकत्वात् ।



क्रत्वङ्गयूपादिकमर्यामादि-

देवात्मना वाक्यगणः प्रशंसन् ॥

शेषः क्रियाकाण्डगतो यदि स्या-

त्काण्डान्तरस्थोऽपि भवेत्कथं सः ॥ ८१ ॥

तथाच जैमिनिनाऽपि 'आम्नायस्य क्रियार्थत्वादानर्थक्यमतदर्शानाम्' इतिसूत्रेणाक्रियार्थानामर्थत्वादानामानर्थक्यं पूर्वपक्षं कृत्वा 'विधिना त्वेकवाक्यत्वात्स्तुत्यर्थे नविधीनां स्युः' इत्यक्रियार्थानामानर्थक्यं पूर्वपक्षोक्तमङ्गीकृत्यैवार्थत्वादानां विध्येकवाक्यतया प्रामाण्यं प्रतिपादितम् । नचाक्रियार्थत्वेऽपि वेदान्तानां ब्रह्मरूपविविधपरत्वस्वीकारेण न सिद्धान्तसूत्रविरोध इति वाच्यम् । सर्वेषां विधीनामनागतोत्पाद्यभावनाविषयत्वेन परिनिष्ठितवस्तुस्वरूपविधेरसंभवादिति । उपजातिवृत्तम् ॥ ८० ॥ [पातं तत्तद्विषयकाज्ञानविनाशं मर्यादीकृत्येत्यापातं तस्मात्तत्तद्विषयकाज्ञानविनाशादवगतेत्यर्थः] ॥ ८० ॥

वेदान्तानां कार्यपरत्वस्वीकारेणापौरुषेयत्वं प्रतिपादयता त्वया वक्तव्यं किं तत्कार्यं यदशक्यं पुरुषेण ज्ञातुमपूर्वमिति चेन्मानान्तरानवगते संगतिग्रहायोगाल्लिङ्गादीनामबोधकत्वप्रसङ्गः । स्वर्गकामपदसमभिव्याहारसंख्याकतर्कानुगृहीतवेदादेव क्रियाविलक्षणापूर्वं लिङ्गादीनां संगतिग्रहाबोधकत्वमिति चेन्नैत्यवन्दनादिवाक्येष्वपि स्वर्गकाम इत्यादिपदसंबन्धादपूर्वकार्यत्वप्रसङ्गेन तेषामप्यशक्यरचनतयाऽपौरुषेयत्वप्रसङ्गः । स्पष्टेन पौरुषेयत्वेन तेषामपौरुषेयत्वप्रतिषेध इति चेद्वाक्यत्वादिलिङ्गेन वेदानामपि पौरुषेयत्वानुमानादपूर्वार्थता न स्यात् । स्मर्यमाणकर्तृकत्वेन वाक्यादि सोपाधिकमिति चेद्यथा वेदान्तानां कार्यार्थत्वपक्षे तेषां पौरुषेयत्वानुमानं कर्तृस्मरणोपाधिना निरस्यते तथा तेषां सिद्धार्थत्वपक्षेऽपि तन्निरसनस्य समानत्वात्तेषां कार्यार्थत्वकल्पनमप्रयोजकम् । तस्माद्वेदान्तानामपौरुषेयत्वसंपादनाय क्रियार्थत्वं नैवाभ्युपेयम् । 'सदेवं सौम्येदमग्र आसीत्' । 'एकमेवाद्वितीयम्' । 'आत्मा वा इदमेक एवाग्र आसीत्' । 'तदेतद्ब्रह्मा पूर्वमनपरमनन्तरमबाह्यम्' । 'अयमात्मा ब्रह्म सर्वानुभूः' । 'ब्रह्मैवेदममृतं पुरस्तात्' इत्यादिवाक्येषूपक्रमोपसंहारादिषाड्विवत्तात्पर्याल्लिङ्गेन ब्रह्मात्मभावे प्रतिपादकत्वेन समनुगतेषु स्थितानां पदानां प्रत्यगभिन्नब्रह्मस्वरूपविषये निश्चिते समन्वयेऽवगम्यमानेऽर्थान्तरकल्पनायाः श्रुतहान्यश्रुतकल्पनाग्रस्ताया अयुक्तत्वात् । यत्र त्वस्य सर्वमात्मैवाभूत्तत्केन कं पश्येदित्यादिक्रियाकारकफलनिराकरणश्रुतेः । प्रकरणान्तरपठितवेदान्तवाक्यानां कर्त्रादिप्रशंसया विधिशेषत्वासेम्भाव्येत्याशयवान्भगवानाह । क्रत्वङ्गयूपादिकामिति । 'आदित्यो यूपः' 'यजमानः प्रस्तरः' इत्यादिवाक्यगणः क्रत्वङ्गयूपप्रस्तरादिकमादित्ययजमान-

१ स. 'यार्थत्वेऽपि वेदान्तानामा' । २ स. 'संज्ञका' । घ. 'संपादका' । ३ क. 'एवाततर्का' ।

४ स. ग. 'व सौम्ये' ।



तर्ह्यस्तु जीवे परमात्मदृष्टि-  
विधायकः कर्मसमृद्धयेऽर्हन् ॥  
अब्रह्मणि ब्रह्मधियं विधत्ते  
यथा मनोन्नार्कनभस्वदादौ ॥ ८२ ॥  
संश्रूयतेऽन्यत्र यथा लिङादि-  
विधायको ब्रह्मविभावनाय ॥  
तथा विधेरश्रवणान्मनीषि-  
नसंजाघटीत्यत्र कथं विधानम् ॥ ८३ ॥  
यद्वत्प्रतिष्ठाफलदर्शनेन  
विधिर्यतीनां वर रात्रिसत्रे ॥  
प्रकल्प्यते तद्वदिहापि मुक्ति-  
फलश्रुतेः कल्पयितुं स युक्तः ॥ ८४ ॥

माद्यात्मना प्रशंसन्क्रियाकाण्डगतत्वाच्छेषो यदि स्यात्तर्हि भवतु नाम तथाऽपि काण्डा-  
न्तरे ज्ञानकाण्डे स्थितः 'तत्त्वमसि' अहं ब्रह्मास्मि' इत्यादिवाक्यगणो विधिशेषः कथं भवेत् ।  
इन्द्रवज्रा वृत्तम् ॥ ८१ ॥ [ क्रियेति । कर्मकाण्डगतः । शेषो विध्यङ्गीभूतः ] ॥ ८१ ॥

एवमुक्तो मण्डन आह । हेऽर्हन्यद्येवं तर्हि तत्त्वमस्यादिवाक्यगणो जीवे परमात्म-  
दृष्टिविधायकोऽस्तु किमर्थमिति चेत्तत्राऽऽह । कर्मसमृद्धये तत्र दृष्टान्तो यथा 'मनो  
ब्रह्मेत्युपासीत' । 'अन्नमुपास्व' । 'आदित्यो ब्रह्मेत्यादेशः' । 'वायुर्वा वि संवर्गः' । 'प्राणो  
वा वि संवर्गः' । इत्यादिवाक्यगणः कर्मणां सम्यगभिवृद्धयेऽब्रह्मणि मन आदौ ब्रह्मवियं  
विधत्ते तद्वत् । तथाचाऽऽरोपितब्रह्मभावस्य जीवस्योपास्तिपरा वेदान्ता न तस्य ब्रह्मा-  
त्मत्वे प्रमाणमिति भावः । आख्यानको वृत्तम् ॥ ८२ ॥ [ कर्मेत्यादि । 'यदेव विधया  
करोति श्रद्धयोपनिषदा तदेव वीर्यवत्तरं भवति' इति श्रुतेरग्निहोत्रादिक्रियाजन्यपु-  
ण्यापूर्वस्य वीर्यवत्तरत्वसंपत्त्यर्थमिति यावत् ] ॥ ८२ ॥

एतद्वृषयति भगवान् । अन्यत्र 'मनो ब्रह्मेत्युपासीत' इत्यादिवाक्ये यथा ब्रह्मविभाव-  
नाय विधायको लिङादिः श्रूयते तथाऽत्र तत्त्वमस्यादिवाक्यं लिङादिरूपस्य विधे-  
रश्रवणाद्विधानं कथं संजाघटीति केन प्रकारेण घटते न केनापीत्यर्थः । मनीषी सन्क-  
थमेवं भाषस इति संबोधनाशयः । तथाच विध्यभावेनाऽऽरोपितब्रह्मभावस्य जीवस्यो-  
पास्तिपरत्वं वेदान्तानां न संभवतीति तस्य ब्रह्मात्मत्व एव वेदान्ताः प्रमाणमिति भावः ।  
उपजातिवृत्तम् ॥ ८३ ॥

ननु सन्तु वेदान्ता ब्रह्मात्मत्वे प्रमाणं परं तु ज्ञानविविद्धारा तत्र विवेः कल्पयितुं  
शक्यत्वादिति मन्वानो मण्डन आह । यद्वत्प्रतिष्ठाफलदर्शनेन हे यतीनां मध्ये श्रेष्ठे-



तर्हि क्रियाजन्यतया विमुक्तिः

स्वर्गादिवद्वन्तं विनश्वरा स्यात् ॥

उपासना कर्तुमकर्तुमन्यथा

वा कर्तुमर्हा मनसः क्रियैव ॥ ८५ ॥

तिसंबोधनेनाध्वरमीमांसानध्ययनं सूचयति रात्रिसत्रे विधिः प्रकल्प्यते तद्वादिहापि ब्रह्मात्मैकत्वेऽपि मुक्तिफलश्रुतेः स विधिः कल्पयितुं युक्तः । अयमर्थः । ‘प्रतितिष्ठन्ति ह वा य एता रात्रीरुपयन्ति’ इति श्रूयते तत्र रात्रिशब्देनाऽऽयुज्योतिरित्यादिवाक्यविहिताः सोमयागविशेषा उच्यन्तेऽत्र यद्यपि प्रतितिष्ठन्तीति वर्तमानापदेशात्सिद्धरूपैव प्रतिष्ठा प्रतीयते न साध्यरूपा तथाऽपि श्रुताया एव प्रतिष्ठाया विपरिणामेन फलकल्पनस्यात्यन्ताश्रुतस्वर्गस्य फलत्वकल्पनापेक्षया वरत्वाद्यत्तदोर्व्यत्यासेन योजनया प्रतितिष्ठन्तीत्यत्र सन्नर्थान्तर्भावेन च ये प्रतितिष्ठासन्ति त एता रात्रीरुपेयुरिति वाक्यविपरिणामेन यथा रात्रिसत्रे विधिः प्रकल्प्यते तथेहापि ‘ब्रह्म वेद ब्रह्मैव भवति’ इति मुक्तिफलश्रुतेः ‘ब्रह्म ब्रूषुर्ब्रह्मवेदनं कुर्यात्’ इति विधिः कल्पयितुं युक्तः । तथाच । ‘आत्मा वा अरे द्रष्टव्यः’ । ‘य आत्माऽपहतपाप्मा सोऽन्वेष्टव्यः स विजिज्ञासितव्यः’ । ‘आत्मेत्येवोपासीत’ । ‘आत्मानमेव लोकमुपासीत’ । ‘ब्रह्म वेद ब्रह्मैव भवति’ इत्यादिषु विधानेषु सत्सु को वाऽऽत्मा किं ब्रह्मेत्याकाङ्क्षायां तत्स्वरूपसमर्पणेन ‘नित्यः सर्वज्ञः सर्वगतो नित्यतृप्तो नित्यशुद्धबुद्धमुक्तस्वभावो विज्ञानमानन्दं ब्रह्म’ इत्येवमादयः सर्वे वेदान्ता उपयुक्तास्तदुपासनाच्च शास्त्रदृष्टोऽद्वैष्टमोक्षो भविष्यति । कर्तव्यविध्यननुप्रवेशे तु वस्तुमात्रकथने हानोपादानासंभवात् ‘सप्तद्वीपा वसुमती’ ‘राजाऽसौ गच्छति’ इत्यादिवाक्यवद्वेदान्तवाक्यानामानर्थक्यमेव स्यात् । किंच वेदान्तानां प्रवृत्तिनिवृत्त्यबोधकत्वे शास्त्रत्वमेव न स्यात् । तत्परस्यैव शास्त्रत्वबोधनात् । यथाऽऽहुः—

‘प्रवृत्तिर्वा निवृत्तिर्वा नित्येन कृतकेन वा ।

पुंसां येनोपदिश्येत तच्छास्त्रमभिधीयते’ इति ।

अपिच रञ्जुरियं नायं सर्प इत्यादिश्रवणेन यथा भयकम्पादि निवर्तते न तथा संसारित्वभ्रान्तिर्ब्रह्मस्वरूपश्रवणेन निवर्तते । श्रुतब्रह्मस्वरूपस्य यथापूर्वं सुखदुःखादिसंसारधर्मदर्शनात् । ‘मन्तव्यो निदिध्यासितव्यः’ इति श्रवणोत्तरकालयोर्मनननिदिध्यासनयोः श्रवणाच्चेति ॥ ८४ ॥

एतद्वृषयति भगवान् । तर्हि मोक्षस्योपास्तिरूपक्रियाफलत्वे सति विमुक्तिर्विनश्वरा स्यात्क्रियाजन्यत्वात्स्वर्गादिवदिति । अयमर्थः । कर्तव्यविशेषत्वेनाऽऽत्मोपदेशो

१ ख. ग. घ. ‘पेक्षाया । २ ख. योजनेन । ३ ख. ‘न ये’ । ४ क. ‘त्रिवि’ । ५ क. ‘ह्यवि-  
द्रह्य’ । ६ ख. ‘द्विमु’ । ७ ख. ग. ‘दृष्टो मो’ ।



मा भूदिदं तत्त्वमसीति वाक्य-

मुपासनापर्यवसायि कामम् ॥

कित्वस्य जीवस्य परेण साम्य-

प्रत्यायकं सत्तम बोधवीतु ॥ ८६ ॥

न युक्तः स्वर्गादिवन्मोक्षस्यानित्यत्वसातिशयत्वयोरनिष्टयोरापत्तेः । ननु ज्ञानस्यापि मानसक्रियात्वाद्भवन्मतेऽपि विमुक्तेरनित्यत्वं कुतो न स्यादित्याशङ्क्य ज्ञानस्य मानसत्वेऽपि यथाभूतवस्तुविषयप्रमाणजन्यत्वेन कर्तुमकर्तुमन्यथा वा कर्तुमशक्यत्वात्केवलवस्तुतन्त्रत्वेन चोदनातन्त्रत्वाभावात्पुरुषतन्त्रत्वशून्यत्वाच्चास्मन्मते नोक्तदोष इत्याशयेनाऽऽह । उपासनेति । यथा 'यस्यै देवतायै हविर्गृहीतं स्यात्तां ध्यायेद्वषट्कारिष्यन्' । 'संध्यां मनसा ध्यायेत्' इत्येवमादिषु ध्यानं चिन्तनं मानसं पुरुषतन्त्रत्वात्कर्तुमकर्तुमन्यथा वा कर्तुं शक्यं तथा मनसः क्रियोपासनैव कर्तुमकर्तुमन्यथा वा कर्तुमर्हं न तु ज्ञानं तथाच तज्जन्यविमुक्तेरनित्यत्वं स्पष्टमेवेत्यर्थः । तस्मात्तद्विषये लिङादयः श्रूयमाणा अप्यनियोज्यविषयत्वात्कुण्ठीभवन्तो विधिच्छायारूपत्वात्स्वाभाविकप्रवृत्तिविषयविमुखीकरणार्थाः । अन्यथा—

‘क्षीयन्ते चास्य कर्माणि तस्मिन्हृष्टे परावरे ।

आनन्दं ब्रह्मणो विद्वान्न बिभेति कुतश्चन’ ।

‘अभयं वै जनक प्राप्तोऽसि’ ‘तैदात्मानमेवावेदहं ब्रह्मास्मि’ इत्याद्याः श्रुतयो ब्रह्मविद्यानन्तरं मोक्षं प्रदर्शयन्त्यो मोक्षस्य ज्ञानजन्यापूर्वजन्यत्वं वारयन्त्यो नोपपद्येरन् ब्रह्मावगतौ सत्यां सर्वकर्तव्यताहानेः कृतकृत्यतायाश्चास्माकमलंकारत्वात् । मननादि-सहकृतेन श्रवणेन ब्रह्मस्वरूपसाक्षात्कारे संसारित्वनिवृत्तेः श्रुतिस्मृत्यनुभवसिद्धत्वाद्धित-शासनेनैतत्तत्प्रतिपादकस्य मुख्यशास्त्रत्वाच्च न कोऽपि दोष इति ॥ ८५ ॥ [ अथ तुष्यतु दुर्जन इति न्यायेन भगवान्भाष्यकृत्प्रोक्तविविकल्पनमङ्गीकृत्यापि भक्षितेऽपि लशुने न शान्तो व्याधिरिति न्यायेन दूषयति । तर्हीति ] ॥ ८५ ॥

एवमुक्तो मण्डनस्तत्त्वमस्यादिवाक्यस्योपासनापर्यवसानाभावमङ्गीकृत्य प्रकारान्तरेणाऽऽक्षिपति । इदं तत्त्वमसीति वाक्यमुपासनापर्यवसायि यथेष्टं मा भूत्तथाऽप्यैक्य-प्रतिपादकं नास्ति कित्वस्य जीवस्य परमेश्वरेण सादृश्यस्य प्रतिपादकं हे सत्तम बोध-वीतु भवतु ॥ ८६ ॥ [ अथ मण्डनमिश्रस्तदा ‘विद्वान्पुण्यपापे विधूय निरञ्जनः परमं साम्यमुपैति’ इत्याथर्वणीयमुण्डकोपनिषच्छ्रुतेरस्य जीवस्य ब्रह्मणा सह सादृश्यबोधकमेवेदमिति पुनः शङ्कते । मा भूदिति ] ॥ ८६ ॥



किं चेतनत्वेन विवक्ति साम्यं  
 सार्वज्ञसार्वान्त्रिक्यमुखैर्गुणैर्वा ॥  
 आद्ये प्रसिद्धं न खलूपदेश्य-  
 मन्ते स्वसिद्धान्तविरुद्धता स्यात् ॥ ८७ ॥  
 नित्यत्वमात्रेण मुने परात्म-  
 गुणोपमानैः सुखबोधपूर्वैः ॥  
 गुणैरविद्यावृत्तितोऽप्रतीतैः  
 साम्यं ब्रवीत्वस्य ततो न दोषः ॥ ८८ ॥  
 यद्येवमेतस्य परत्वमेव  
 प्रत्याययत्वत्र दुराग्रहः कः ॥  
 त्वयैव तस्य प्रतिभासशङ्का  
 विद्वन्नविद्यावरणान्निरस्ता ॥ ८९ ॥  
 भोश्चेतनत्वेन शरीरिसाम्य-  
 मावेद्यतामस्य जगत्प्रसूतेः ॥  
 चिदुत्थितत्वेन परोदितस्या-  
 प्यणुप्रधानप्रभृतेर्निरासः ॥ ९० ॥

एतद्विकल्प्य दूषयति भगवान् । किमिति । तत्त्वमसीति वाक्यं किं चेतनत्वेन  
 परेण सादृश्यं प्रवदति किं वा सार्वज्ञसार्वान्त्रिक्यसर्वशक्तित्वप्रभृतिभिर्गुणैः साम्यं विवक्ति ।  
 आद्ये चेतनत्वेन साम्यस्य प्रसिद्धत्वादुपदेशानर्थक्यम् । द्वितीये जीवस्य परमात्मस्व-  
 रूपापत्त्याऽभेदो नास्तीति स्वसिद्धान्तविरुद्धता स्यात् । तस्मादैक्यप्रतिपादकमेवोक्तवा-  
 क्यमभ्युपेयमित्यर्थः । इन्द्रवज्रा वृत्तम् ॥ ८७ ॥

एवमुक्तो मण्डन आह । नित्यत्वमात्रेण परमात्मगुणसदृशैः सुखबोधानन्त्यादिभिर-  
 विद्यावरणादप्रतीतैरस्य जीवस्य परेण साम्यमुक्तवाक्यं हे मुने ब्रवीतु तस्मान्नोक्तदोषः ।  
 उपजातिवृत्तम् ॥ ८८ ॥

एवमुक्तो भगवानाह । यद्येवं तर्हि तस्य जीवस्य परमात्मत्वमेवोक्तवाक्यं बोधय-  
 त्वत्र तस्य परत्वे दुराग्रहः कः । नन्वेवं तर्हि तस्य परत्वं कुतो न प्रतिभासत इति  
 चेत्तत्राऽऽह । तस्य सुखबोधानन्तरूपस्य परत्वस्य प्रतिभासशङ्का त्वविद्यावरणास्व-  
 यैव निरस्ता । विद्वान्सन्कथमेवं भाषस इति संबोधनाशयः ॥ ८९ ॥

एवमुक्तो मण्डनः प्रकारान्तरमालम्ब्याऽऽह हे यतीशास्य जगत्कारणस्य चेतन-

१ क. ग. 'र्वश्यसा' । २ क. 'र्वश्यसा' । ३ क. ख. घ. अय । ४ ग. 'रत्वानङ्गीकारे दु' ।  
 ५ ख. 'पप' ।



हन्तैवमस्तीति तदा प्रयोगः  
 स्यात्त्वन्मते तत्त्वमसीति न स्यात् ॥  
 तदैक्षतेत्यत्र जडत्वशङ्का-  
 व्यावर्तनाच्चात्र पुनर्न चोद्यम् ॥ ९१ ॥  
 नन्वेवमप्यैक्यपरत्वमस्य  
 प्रत्यक्षपूर्वप्रमितिप्रकोपात् ॥  
 न युज्यन्ते तज्जपमात्रयोगि-  
 स्वाध्यायविध्याश्रितमभ्युपेयम् ॥ ९२ ॥  
 अक्षेण चेद्वेदमितिस्तदा स्या-  
 दभेदवादिश्रुतिवाक्यबाधः ॥  
 असंनिकर्षान्न भवेद्वि भेद-  
 प्रमैव तेनास्य कुतो विरोधः ॥ ९३ ॥

त्वेन जीवसाम्यमावेद्यताम् । तथाच चितश्चेतनाज्जगत उत्थितत्वात्परैः सांख्यादिभि-  
 रुदितस्य प्रधानपरमाण्वादेर्निरासोऽपि सिध्यतीत्यर्थः ॥९०॥ [अस्य प्रकृतत्वेन बुद्धि-  
 स्थस्य परमेश्वरस्य । आवेद्यतां ज्ञाप्यताम् । तत्त्वमस्यादिमहावाक्यैरिति शेषः] ॥९०॥

एवमुक्तो भगवानाह । हन्त हे मण्डनैवं चेत्तदा त्वन्मते तज्जगत्कारणं त्वं त्वत्स-  
 दृशमस्तीति प्रयोगः स्यात्तत्त्वमसीति न स्यात् । जडत्वशङ्कायास्तु 'तदैक्षत बहु स्यां  
 प्रजायेय' इतीक्षणश्रवणात्तत्त्वमसीति जगत्कारणस्य चेतनाभेदप्रतिपादनेन च व्यावर्तना-  
 त्पुनरत्र चोद्याभावात्प्रधानादेर्निरासायैवं न वाच्यमित्यर्थः ॥ ९१ ॥

एवं सर्वतः प्रतिरुद्धो मण्डन इममपि पक्षमुपेक्ष्य पुनस्तत्त्वमस्यादिवाक्यस्य जपो-  
 पयोगित्वालम्बनाय परपक्षे प्रत्यक्षविरोधमापादयति । नन्वेवं साम्याप्रत्यायकत्वेऽप्य-  
 स्योक्तवाक्यस्यैक्यपरत्वं नाहमीश्वर इति प्रत्यक्षात्मिकाया ज्येष्ठप्रमायाः प्रकोपान्न  
 युज्यते ततः 'स्वाध्यायोऽध्येतव्यः' इति विधिनाऽऽश्रितमुक्तवाक्यं जपोपयोग्यमभ्युपे-  
 यमिति ॥ ९२ ॥ [ पूर्वशब्दितादिग्रहणादनुमानादेः संग्रहः । तद्यथा । अहममीश्वरः ।  
 जगन्नियन्तृत्वाभावाद्दुःखित्वात्किञ्चिज्ज्ञत्वाच्च । आद्ये वदवत् । अन्त्ययोर्व्यतिरेक  
 ईश्वरवादित्याद्यनुमानम् । एवं यद्यहमीश्वरः स्यां तर्हि जगज्जन्मादौ शक्तः स्याम् ।  
 यतो न शक्तस्त्वस्मान्नेश्वर इत्यर्थापत्तिरपि । ऐक्येति । जीवेश्वराभेदबोधकत्वमिति  
 भावत् ] ॥ ९२ ॥

एतदूषयति भगवान् । अक्षेणेन्द्रियेण चेद्वेदमितिभेदप्रमा यादि स्यात्तदाऽभेदवादि-  
 श्रुतिवक्तव्यस्य बाधः स्यात् । अक्षस्य भेदेनासंनिकर्षाद्वेदप्रमैव न हि भवेत्तेन कारणे-



भिन्नोऽहमीशादिति भासते हि  
 भेदस्य जीवात्मविशेषणत्वम् ॥  
 तत्संनिकर्षोऽस्त्वथ संप्रयोगा-  
 भावेऽपि भेदेन्द्रिययोर्मनीषिन् ॥ ९४ ॥

नास्य वाक्यस्य कुतो विरोधो न केनापि विरोधोऽस्य प्रत्यक्षस्य कस्माद्धेतोर्विरोध इति वा । तेन प्रत्यक्षेणोस्य वाक्यस्येति वा । अयमर्थः । इन्द्रियं भेदे न प्रमाणं तद-  
 संनिकृष्टत्वात्संमतवत् । ननु हेत्वसिद्धिरिति चेदिन्द्रियस्य भेदेन संयोगसमवायतादा-  
 त्म्यानामन्यतमः संनिकर्षस्तदन्यो वा । आद्ये न तावत्समवायोऽसंभवात्तदसिद्धेश्च ।  
 ननु रूपी घटो मृदि घट इति प्रत्ययस्य संयोगानवगाहित्वात्परिशेषात्समवाय एव  
 सिध्यतीति चेन्न । गुणगुणिनोरवयवावयविनोश्चात्यन्तभेदे तत्संबन्धस्य च तथात्वे  
 दण्डपुरुषादाविव शुक्लो घटो मृद्वट इति समानाधिकरणप्रत्ययानुपपत्तेः । किंच समवा-  
 यिभ्यां संबद्धः समवायो विशिष्टप्रत्ययनियामक उतासंबद्धः । नाऽऽद्यः । तस्य  
 तस्यान्योन्यसंबन्धः कल्पयितव्य इत्यनवस्थापातात् । ननु समवायिभिर्नित्यसंबन्ध  
 एवायं गृह्यतेऽतो नोक्तदोष इति चेत्तर्हि संयोगोऽपि संयोगिभिर्नित्यसंबद्धत्वात्संब-  
 न्धान्तरं नापेक्षेत । अर्थान्तरत्वादपेक्षत इति चेत्तर्हि समवायोऽपि तथात्वात्कुतो नापे-  
 क्षते संयोगो गुणत्वात्तथेति चेन्न । गुणपरिभाषाया अतन्त्रत्वादपेक्षाकारणस्य च तुल्य-  
 त्वात् । नान्त्यः । अतिप्रसङ्गात् । किंच सोऽनेक एको वा । आद्येऽपसिद्धान्तो  
 गौरवं च । द्वितीये रूपज्ञानादिसमवायस्य वायुघटादिवृत्तिसमवायाभेदाद्रूपी वायुर्घटौ  
 ज्ञानवानिति प्रतीतिप्रसङ्गः । न च तत्र रूपादेरभावान्नोक्तप्रतीतिरिति वाच्यम् ।  
 तद्वृत्तित्वप्रयोजकसंबन्धे सति तदभावव्यवहारस्य व्याहतत्वात् । तस्मान्न कथमपि  
 समवायः सिध्यति । अवयवावयव्यादीनां संबन्धस्तु तादात्म्यं तच्च न भिन्नाभिन्न-  
 त्वम् । विरुद्धयोर्भेदाभेदयोरेकत्रासंभवात् । अपि तु भिन्नत्वे सत्यभिन्नसत्ताकत्वं तच्च-  
 निर्वाच्यम् । नापि संयोगतादात्म्ये तदभावस्य सुप्रसिद्धेः । न द्वितीयस्तदन्यसंनि-  
 कर्षस्य क्वाप्यप्रसिद्धेरिति ॥ ९३ ॥ [ प्रत्यक्षादेर्जीवेश्वरभेदपरत्वमेव न संभवतीति  
 मन्वानः प्रथमं प्रत्यक्षस्य भेदेन सह संनिकर्ष एव नास्तीति तद्विषयकतत्प्रमाभावान्न  
 तेन सह विरोधात्तत्त्वमस्यादिश्रुतिबाध इति समाधत्ते । अक्षेण चेदिति ] [ अक्षे-  
 णेन्द्रियेण करणेन ] ॥ ९३ ॥

ननु भेदस्यान्योन्याभावरूपत्वादभावे च विशेषणतायाः संनिकर्षत्वादसंनिकर्षा-  
 सिद्धिरिति मण्डनः शङ्कते । हि यस्मादीशादहं भिन्न इति भेदस्य जीवात्मविशेषणत्वं

१ क. ग. 'वा । अं । २ ख. 'णास्ये' । ३ क. मृद्वट । ४ ग. घ. 'न्योन्यः सं' । ५ ग. घ. 'बन्धत्वा' । ६ क. 'सबन्धात्' ।



अतिप्रसक्तेर्न तु केवलस्य  
 विशेषणत्वस्य तदभ्युपेयम् ॥  
 भेदाश्रये हीन्द्रियसंनिकृष्टे  
 न संनिकृष्टत्वमिहाऽऽत्मनोऽस्ति ॥ ९५ ॥  
 भेदाश्रयात्मेन्द्रियसंनिकर्षो  
 नेत्युक्तमेतच्चतुरं न यस्मात् ॥  
 चित्तात्मनोर्द्रव्यतया द्वयोर-  
 प्यस्त्येव संयोगसमाश्रयत्वम् ॥ ९६ ॥  
 आत्मा विभुः स्यादथवाऽणुमात्रः  
 संयोगिता नोभयथाऽपि युक्ता ॥  
 दृष्टा हि सा सावयवस्य लोके  
 संयोगिता सावयवेन योगिन् ॥ ९७ ॥

भासतेऽथ तस्माद्धे मनीषिन्भेदेन्द्रिययोः संयोगादिसंप्रयोगाभावेऽपि तत्संनिकर्षो  
 विशेषणतासंनिकर्षोऽस्तु । इन्द्रवज्रा वृत्तम् ॥ ९४ ॥

परिहरति भगवान् । केवलस्य विशेषणत्वस्य विशेषणतामात्रस्य तत्संनिकर्षत्वं नैवा-  
 भ्युपेयं तत्र हेतुरतिप्रसक्तेः । भित्त्यादिव्यवहितभूतलादिनिष्ठघटाद्यभावेऽपि विशेष-  
 णतामात्रस्य सत्त्वेन प्रत्यक्षत्वप्रसङ्गात् । तस्माद्धेदाश्रये हीन्द्रियसंनिकृष्टे सति विशे-  
 षणतायाः संनिकर्षत्वमभ्युपेयम् । न च संनिकृष्टत्वमिहेन्द्रिय आत्मनोऽस्ति ।  
 वस्तुतस्त्वधिकरणेन्द्रियसंनिकर्षोऽपि न कारणम् । परमते कर्णवल्यावच्छिन्ननभस एव  
 श्रोत्रेन्द्रियत्वात्तस्यैव स्वप्नाद्यशब्दाभावाधिकरणत्वात्त्वेन स्वस्यासंनिकर्षादधिकरणेन्द्रि-  
 यसंनिकर्षाभावेन शब्दाभावे प्रत्यक्षत्वं न स्यादिति ध्येयम् । उपजातिवृत्तम् ॥ ९५ ॥

एतदसहमानो मण्डन आह । भेदाश्रयस्याऽऽत्मन इन्द्रियेण संनिकर्षो नास्तीति  
 त्वयोक्तमेतन्न समीचीनं यस्माच्चित्तात्मनोर्द्रव्यत्वेनोभयोरपि संयोगसमाश्रयत्वमस्त्येव ।  
 इन्द्रवज्रा वृत्तम् ॥ ९६ ॥ [ अथ मण्डनस्तु तार्किकरीत्या तत्स्वण्डयति । भेदेति ]  
 ॥ ९६ ॥

एवमाक्षिप्तो भगवान्विकल्प्याऽऽक्षेपं प्रक्षिपति । आत्मा विभुः स्यादथवाऽणुमात्रः  
 पक्षद्वयेऽपि संयोगिता न युक्ता हि यस्मात्सावयवस्य सावयवेन सा संयोगिता लोके  
 दृष्टा तस्मादित्यर्थः । भार्यादियोगित्वमनुभूतमपलपितुमनर्होऽस्तीति कटाक्षेण संबोव-  
 याति । हे योगिन्निति ॥ ९७ ॥



मनोऽक्षमित्यभ्युपगम्य भेदा-  
 सङ्गित्वमुक्तं परमार्थतस्तु ॥  
 साहाय्यकृल्लोचनपूर्वकस्य  
 दीपादिवन्नेन्द्रियमेव चित्तम् ॥ ९८ ॥  
 भेदप्रमा नेन्द्रियजाऽस्तु तर्हि  
 साक्षिस्वरूपैव तथाऽपि योगिन् ॥  
 तथा विरोधात्परमात्मजीवा-  
 भेदं कथं बोधयितुं प्रमाणम् ॥ ९९ ॥  
 प्रत्यक्षमात्मेश्वरयोरविद्या-  
 मायायुजोद्योतयति प्रभेदम् ॥  
 श्रुतिस्तयोः केवलयोरभेदं  
 भिन्नाश्रयत्वान्न तयोर्विरोधः ॥ १०० ॥

किंच मन इन्द्रियमित्यङ्गीकृत्य भेदेनास्यासङ्गित्वमुक्तं वस्तुतस्तु मनो नेन्द्रियं चक्षु-  
 रादिसहकारित्वात् । दीपवत् ।

‘इन्द्रियेभ्यः परा ह्यर्था अर्थेभ्यश्च परं मनः’

इत्यादिश्रुत्या मनसोऽनिन्द्रियत्वावधारणादेवेत्युक्तम् । ‘मनःषष्ठानीन्द्रियाणि’  
 इति वचनं तु न मनस इन्द्रियत्वे प्रमाणम् । ‘यजमानपञ्चमा इडां भक्षयन्ति’ ।

‘वेदानध्यापयामास महाभारतपञ्चमान्’ इत्यादिवदनिन्द्रियेणापि मनसा षट्त्वसं-  
 ख्यापूर्णत्वसंभवात् ।

‘इन्द्रियाणां मनश्चास्मि’ इति वचनमपि ‘नक्षत्राणामहं शशी’ इतिवन्न मनस  
 इन्द्रियत्वे प्रमाणमिति । उपजातिवृत्तम् ॥ ९८ ॥

एवं निरुद्धो मण्डन आह । भेदप्रमेन्द्रियजा न चेत्तर्हि साक्षिस्वरूपैवास्तु तथाऽपि  
 हे योगिस्तया साक्षिस्वरूपया भेदप्रमया विरोधात्परमात्मजीवयोरभेदं बोधयितुं कथं  
 प्रमाणम् । तत्त्वमस्यादिवाक्यमिति शेषः ॥ ९९ ॥

मण्डनोक्तमङ्गीकृत्य विषयभेदाद्विरोधं परिहरति भगवान् । साक्षिस्वरूपं प्रत्यक्षं जीवा-  
 त्मपरमात्मनोरविद्यामायायुक्तयोः प्रभेदं द्योतयति । श्रुतिस्तु तद्विनिर्मुक्तयोः शुद्धयो-  
 स्तयोर्जीवेश्वरयोरभेदं द्योतयतीत्येवं श्रुतिप्रत्यक्षयोर्भिन्नाश्रयत्वान्न विरोधः ॥ १०० ॥  
 [ प्रभेदं द्योतयति नाहमीश्वर इत्यनुभवेन सूचयतीति संबन्धः ] ॥ १०० ॥



स्याद्वा विरोधस्तदपि प्रवृत्तं  
 प्रत्यक्षमग्रेऽबलमेव बाध्यम् ॥  
 प्राबल्यवत्या चरमप्रवृत्त्या  
 श्रुत्या ह्यपच्छेदनयोक्तरीत्या ॥ १०१ ॥  
 नन्वेवमप्यस्त्यनुमानबाधोऽ-  
 भेदश्रुतेः संयमिचक्रवर्तिन् ॥  
 घटादिवद्ब्रह्मनिरूपितेन  
 भेदेन युक्तोऽयमसर्वविच्चात् ॥ २ ॥

विरोधमङ्गीकृत्यापि परिहरति । स्याद्वा विरोधस्त्वेदाऽप्यग्रे प्रथमं प्रवृत्तं बलहीनं  
 भेदप्रत्यक्षमेव प्राबल्यवत्याऽभेदवादिश्रुत्या चरमप्रवृत्त्या बाध्यमपच्छेदन्यायेनोक्तया  
 रीत्याऽपच्छेदनयेति वा । तथा च षाष्ठं पारमर्षं सूत्रम् । पौर्वापर्यं पूर्वदौर्बल्यं प्रकृ-  
 तिवदिति ज्योतिष्टोमे बहिष्पवमानार्थं हविर्वानान्निर्गच्छतामृत्विग्यजमानानामध्वर्युं  
 प्रस्तोताऽन्वारभते प्रस्तोतारमुद्रातोद्रातारं प्रतिहर्तेत्यादिनाऽन्वारम्भणं विहितं तद्विच्छे-  
 दनिमित्तं प्रायश्चित्तं श्रूयते यद्युद्राताऽपच्छिद्येतादक्षिणं तं यज्ञमिष्ट्वा तेन पुनर्यजेत  
 तत्र तदद्याद्यत्पूर्वस्मिन्दास्यं स्याद्यदि प्रतिहर्ताऽपच्छिद्येत सर्ववेदसं दद्यादिति ।  
 तत्रोद्रातृप्रतिहर्त्रोः क्रमेण विच्छेदे विरुद्धप्रायश्चित्तयोः समुच्चयासंभवात्किं पूर्वं कार्यमुत  
 परमिति विषयेऽनुपजातविरोधितया पूर्वमिति प्राप्ते राद्धान्तः पौर्वापर्यं सति निमित्तयोः  
 पूर्वस्य नैमित्तिकस्य दौर्बल्यम् । उत्तरस्य पूर्वनिरपेक्षस्य तद्बाधकतयोदितत्वात् । पूर्वो-  
 दयकाल उत्तरस्याप्राप्तत्वेन पूर्वेण बाध्यत्वायोगात् । तदुक्तम् ।

‘पूर्वं परमजातत्वादबाधित्वैव जायते ।

परस्यानन्यथोत्पादान्न त्वबाधेन संभवः’ ।

तत्र दृष्टान्तः प्रकृतिवद्यथा प्रकृतौ कृतोपकाराः कुशाः प्रथममतिदेशेन विकृतावु-  
 पकाराकांक्षिण्यां प्राप्ताः कल्प्योपकारचरमभाविभिरपि शरैर्निरपेक्षैर्बाध्यन्ते तद्वत् ।  
 तथाच यथा प्रथमप्रवृत्तं दुर्बलं पूर्वनैमित्तिकमेव पश्चात्प्रवृत्तेन प्रबलेनोत्तरेण नैमित्तिकेन  
 बाध्यं तद्वद्यथोक्तं प्रत्यक्षमेव यथोक्तश्रुत्या बाध्यम् । हिशब्दो लोकप्रसिद्धिं द्योतयति ।  
 यथा पूर्वप्रवृत्तं रजतज्ञानमेव पश्चात्प्रवृत्तेन शुक्तिज्ञानेन बाध्यमन्यथा तदनपबाधने  
 तदपबाधनात्मकस्य तस्योत्पत्त्यनुपपत्तेस्तद्वादित्यर्थः । इन्द्रवज्रा वृत्तम् ॥ १०१ ॥

एवमुक्तो मण्डनोऽयं जीवो ब्रह्मनिरूपितभेदवानसर्वज्ञत्वाद्वटादिवदित्यनुमानेन  
 श्रुतेर्बाधं शङ्कते । नन्वेवं प्रत्यक्षेणाभेदश्रुतेर्बाधाभावेऽपि हे संयमिचक्रवर्तिन्नित्यनेन  
 तर्कानविकारं द्योतयति । अनुमानेनाभेदश्रुतेर्बाधोऽस्ति तदेव दर्शयति । घटादि-



किमेष भेदः परमार्थभूतः  
 प्रसाध्यते काल्पनिकोऽथवाऽऽद्ये ॥  
 दृष्टान्तहानिश्चरमे तु विद्व-  
 न्भूरीकृतोऽस्माभिरसाधनीयः ॥ ३ ॥  
 स्वप्रत्ययाबाध्यभिदाश्रयत्वं  
 साध्यं घटादौ च तदस्ति योगिन् ॥  
 त्वयाऽऽत्मबोधेन भिदा न बाध्ये-  
 त्यनभ्युपेतेति न कोऽपि दोषः ॥ ४ ॥  
 ननु स्वशब्देन सुखादिमान्वा  
 विवक्षितस्तद्विधुरोऽथवाऽऽत्मा ॥  
 आद्येऽस्मदिष्टं न तु साध्यमन्ते  
 दृष्टान्तहानिः पुनरेव ते स्यात् ॥ १०५ ॥

वदिति । उपलक्षणमेतद्ब्रह्मधर्मिकभेदप्रतियोगित्वस्यापि । असर्वज्ञत्वादिति पदार्थत्वादि-  
 त्वस्याप्युपलक्षणं पदं ब्रह्म तदर्थत्वात्तच्छेषत्वात्तन्नियम्यत्वादिति वा । उपजाति-  
 वृत्तम् ॥ २ ॥ [ अयं नित्यापरोक्ष आत्मा ] ॥ २ ॥

मण्डनोक्तमनुमानं विकल्प्य दूषयति भगवान्भाष्यकारः । किमेष ब्रह्मनिरूपितो भेदः  
 परमार्थभूतः प्रसाध्यतेऽथवा काल्पनिकः । आद्ये दृष्टान्तहानिर्घटादेरुक्तभेदवत्त्वतत्प्र-  
 तियोगित्वयोरभावात् । अन्त्ये तु स्वीकृतोऽस्माभिर्न साधनीयः । परस्परप्रतियोगिकका-  
 ल्पनिकव्यावहारिकभेदस्यास्माभिरप्यङ्गीकृतत्वात्सिद्धसाधनमित्यर्थः । एतेन जीवस्य  
 ब्रह्मणो भेदाभावे तन्नियम्यत्वानुपपत्तिरपि प्रत्युक्ता । नियम्यत्वादेः स्वसमानसत्ताकनिय-  
 म्नादिभेदसापेक्षत्वात्तस्य च स्वीकारात् ॥ ३ ॥

एवमुक्तो मण्डन आह । ब्रह्मनिरूपितस्वज्ञानाबाध्यभेदवत्त्वं साध्यं तच्च घटादा-  
 वस्ति । आत्मज्ञानेन घटादिगतभेदस्याबाध्यत्वात् । हे योगिन्नात्मज्ञानेन न बाध्या  
 भिदा त्वयाऽनभ्युपेताऽऽत्मज्ञानाबाध्यो भेदस्त्वया नाङ्गीकृतः स चास्माभिः साध-  
 नीय इति हेतोर्न कोऽपि दृष्टान्तहान्यादिरूपो दोषः ॥ ४ ॥ [ आत्मबोधेन ब्रह्मा-  
 त्मैक्यसाक्षात्कारेणेत्यर्थः । भिदा भेदः । बाध्येति नानभ्युपगता किं त्वभ्युपगतेवेत्यर्थः ।  
 अत्रायं प्रयोगः । ब्रह्म स्वप्रमाबाध्यभेदवत्पदार्थत्वाद्दृष्टवदिति । एवं च सिद्धान्ति-  
 नस्तव तु ब्रह्म स्वप्रमाबाध्यभेदवदधिष्ठानत्वाच्छ्रुत्यादिवदित्यनुमानस्य सत्प्रतिपक्षत्व-  
 मेव मयोच्यते ] ॥ ४ ॥

एतदपि विकल्प्य दूषयति भगवान् । ननु स्वशब्देन सुखादिमाञ्जविपदवाच्यः  
 कर्त्रादिरूप आत्मा विवक्षितोऽथवा सुखादिरहितः । आद्ये सुखदुःखादिमतः शरी-



योगिन्ननौपाधिकभेदवत्त्वं  
 विवक्षितं साध्यमिह त्वदिष्टः ॥  
 औपाधिकस्त्वीश्वरजीवभेदो  
 घटेशभेदो निरुपाधिकश्च ॥ ६ ॥  
 घटेशभेदेऽप्युपधिर्ज्ञविद्या  
 तवानुमानेषु जडत्वमेव ॥  
 चित्त्वादभिन्नः परवत्परस्मा-  
 दात्मेति वाऽत्र प्रतिपक्षहेतुः ॥ ७ ॥

रिणः प्रत्ययेनाबाध्यस्य व्यावहारिकानिर्वचनीयभेदस्यास्मदिष्टत्वान्नैव तत्साध्यम् ।  
 अन्ते दृष्टान्तहानिः पुनरेव ते स्यात् । घटादेः सुखदुःखादिविधुरात्मन्यज्ञानविल-  
 सितत्वेन तद्वोधबाध्यत्वस्वीकारात्तद्वोधाबाध्यस्य भेदस्य क्वाप्यनभ्युपगमात् । घटा-  
 दावपि व्याध्यभावेन व्याप्यत्वासिद्धेः ॥ ५ ॥ [ सुखेति । सुखमत्रेष्टविषयसंनिकर्ष-  
 जन्यं जाग्रदाद्यवच्छेदेन चित्तवृत्तिविशेषात्मकमेव । अविद्यावृत्त्यात्मकं तत्सुषुप्ताव-  
 पीति बोध्यम् । तदिति । सुखादिलक्षणोक्तचित्तादिधर्मशून्यः साक्षित्वोपलक्षितः कूट-  
 स्थचिन्मात्र इति यावत् ] ॥ १०५ ॥

एवमुक्तो मण्डन आह । हे योगिन्ननौपाधिकभेदवत्त्वमिहास्मिन्ननुमाने विवक्षितम् ।  
 ननु जीवेशभेदस्य निरुपाधिकत्वेऽपि घटादिभेदवन्मिथ्यात्वोपपत्तेः सिद्धसाधनताऽ-  
 चापि तदवस्थेत्याशङ्क्याऽऽह । त्वदिति । जीवेशभेदस्य निरुपाधिकत्वे तत्त्वज्ञाना-  
 दविद्यादेर्निवृत्तावपि तत्कार्यघटादिभेदवत्तत्तन्निवृत्तेरयोगात्तत्सत्यत्वसिद्धिभिर्यौपाधिके-  
 स्यैश्वरजीवभेदस्य तवेष्टत्वादस्माभिश्चानौपाधिकभेदवत्त्वस्य साध्यमानत्वान्न सिद्धसाधनं  
 नापि दृष्टान्तहानिस्तत्र निरुपाधिकभेदस्य तवेष्टत्वादित्याह । घटेशभेद इति ।  
 आख्यानकी वृत्तम् ॥ ६ ॥ [ अनौपाधिकेति । स्वप्रमाबाध्यपदेनैवानौपाधिकत्वं  
 विवक्षितमिति यावत् । औपाधिकं हि रक्तः स्फटिक इत्यादिज्ञानं शुद्धः स्फटिक इत्या-  
 दिरूपेण रक्तिमाध्यासाविष्टानविषयकप्रत्यक्षेण सविषयकमपि बाधितं भवति मिथ्या-  
 त्वान्न त्वनौपाधिकं घटपटौ भिन्नावित्यादि यथार्थत्वादित्याशयः ] ॥ ६ ॥

परिहरति भगवान् । घटेशभेदेऽप्यविद्याया उपाधित्वेनानौपाधिकस्य तस्य तत्रानङ्गी-  
 कारादृष्टान्तहानिरेवेत्यर्थः । किंच तवानुमानेषु जडत्वमुपाधिरेव घटादेर्जडत्वेन दृश्यतया  
 मिथ्यात्वात्तद्वोचरज्ञानस्य घटतद्भेदहेत्वज्ञाननिवृत्त्ययोग्यत्वात्तत्र स्वज्ञानाबाध्यभेदवत्त्वं  
 जाज्यप्रयुक्तमिति जडत्वमुक्तसाध्यव्यापकम् । साधनवति स्वप्रकाशात्मन्यभावात्सा-



धर्मिप्रमाबाध्यशरीरिभेदो-  
 ह्यसंसृतौ ब्रह्मणि साध्यमिष्टम् ॥  
 त्वयेष्यते ब्रह्मधियाऽऽत्मभेदो  
 बाध्यो घटादिप्रमया त्वबाध्यः ॥ ८ ॥  
 किं कृत्स्नधर्मिप्रमया न बाध्यः  
 किंवा स यत्किंचनधर्मिबोधात् ॥  
 घटादिके ब्रह्मणि चाऽऽत्मभेद-  
 स्यैक्यात्पुनः स्यान्ननु पूर्वदोषः ॥ ९ ॥

धनाव्यापकम् । ततश्च सोपाधिकत्वादयं हेत्वाभासः इत्यर्थः । ननु प्रमेयत्वातिरिक्त-  
 जडत्वाभावात्तस्य च केवलान्वयित्वात्साधनव्यापकत्वादिना नोपाधित्वमिति चेन्न ।  
 तस्यास्वप्रकाशत्वादात्मनः स्वप्रकाशत्वस्य च श्रुतिन्यायासिद्धत्वात् । यद्वा । आत्मा  
 परप्रतियोगिकभेदशून्यश्चित्त्वात्परवादिति प्रतिपक्षः साध्याभावसाधको हेतुर्यस्य स तव  
 हेतुः सत्प्रतिपक्ष इत्यर्थः । उपजातिवृत्तम् ॥ ७ ॥ [ व्याप्यत्वासिद्धत्वं सोपाधिकत्वे-  
 नोक्त्वा सत्प्रतिपक्षत्वमप्याह । चित्त्वादित्याद्युत्तरार्धेन ] ॥ ७ ॥

एवमुक्तो मण्डनो ब्रह्मपक्षकानुमानं प्रयुञ्जन्सिद्धसाध्यत्वादिपरिहारं शङ्कते । धर्मि-  
 प्रमाबाध्यशरीरिभेदो ब्रह्मणि साध्यमिष्टं हि यस्मात्संसृतिशून्ये ब्रह्म जीवप्रतियोगिक-  
 धर्मिप्रमाबाध्यभेदवत्संसृतिशून्यत्वाद्धटादिवदित्येवमस्मादिष्टत्वादात्मप्रतियोगिकभेदस्य च  
 ब्रह्मज्ञानेन बाध्यत्वस्य तवेष्टत्वादस्माभिश्च तद्विपरीतस्य साध्यमानत्वान्न सिद्धसाधनं  
 नापि दृष्टान्तहानिर्घटादिप्रमया तथाभूतभेदस्याबाध्यतायास्तवार्पाष्टत्वादित्याह ।  
 त्वयेति ॥ ८ ॥ [ ब्रह्मणि पक्षे । धर्मोति । धर्मो जीवस्तद्विषयिणी येयं प्रमाऽहं  
 जीवोऽस्मीत्यादिमानसप्रत्यक्षरूपा तयाऽबाध्य एतादृशो यः शरीरिणो जीवस्य भेदो  
 जीवप्रतियोगिकोऽन्योन्याभाव इत्यर्थः ] ॥ ८ ॥

एतद्विकल्प्य दूषयति भगवान् । किं स भेदः समस्तधर्मिप्रमया न बाध्यः किंवा  
 यत्किंचनधर्मिबोधान्न बाध्यः । तत्र घटगतजीवभेदस्यापि स्वधर्मिब्रह्मज्ञानबाध्यत्व-  
 स्वीकारेण यावद्धर्मिज्ञानाबाध्यत्वस्यासंप्रतिपत्त्या दृष्टान्तहानेराद्यपक्षासंभवमभिप्रेत्य  
 द्वितीये दोषमाह । पुनः पूर्वोक्तः सिद्धसाधनलक्षणो दोषः स्यात्तत्र हेतुमाह । घटा-  
 दाविति । स्वरूपातिरिक्तभेदवादिमते घटादौ ब्रह्मणि चाऽऽत्मभेदस्यैक्यात्तद्धर्मिघट-  
 ज्ञानाबाध्यजीवभेदस्य ब्रह्मण्यस्माभिरपि स्वीकृतत्वादित्यर्थः ॥ ९ ॥

१ क. 'शस्त्राऽऽत्म' । २ ग. 'शवत्वं' । ३ क. 'त्वात्पदार्थत्वादिति प्रतिपक्षहेतुः प्रतिपक्षं दर्श-  
 यति । आ' । ४ क. 'त्वात्तत्र दृष्टान्तः पर' ।



किंचागुणो वा सगुणो मनीषि-  
 न्विवक्ष्यते धर्मिपदेन नान्त्यः ॥  
 भेदस्य तद्वृद्धयविबाध्यतेष्टे-  
 र्नाऽऽद्यश्च तत्रोभयथाऽपि दोषात् ॥ ११० ॥  
 किं निर्विशेषं प्रमितं न वाऽन्त्ये  
 प्राप्ताऽऽश्रयासिद्धिरथाऽऽद्यकल्पे ॥  
 शरीर्यभेदेन परस्य सिद्धेः  
 प्राप्नोति धर्मग्रहमानकोपः ॥ ११ ॥  
 भो द्वा सुपर्णा सयुजा सखाये-  
 त्याद्या श्रुतिर्भेदमुदीरयन्ती ॥  
 जीवेशयोः पिप्पलभोक्त्रभोक्त्रो-  
 स्तयोरभेदश्रुतिबाधिकाऽस्तु ॥ १२ ॥

पुनः प्रकारान्तरेण विकल्प्य दूषयति । किंचेति । हे मनीषिन् धर्मिपदेन किं वेदा-  
 न्ततात्पर्यगोचरः सत्यज्ञानादिरूपो निर्गुणो विवक्ष्यते किंवा ब्रह्मेशादिपदवाच्योऽनव-  
 च्छिन्नत्वसर्वज्ञत्वादिविशिष्टः सगुणः । न द्वितीयः । भेदस्य तत्प्रमाविबाध्यताया इष्ट-  
 त्वेन सिद्धसाधनत्वात् । नचाऽऽद्यपक्षः । उभयथाऽपि प्रमितत्वाप्रमितत्वलक्षणपक्षद्व-  
 येऽपि वक्ष्यमाणविधया दोषस्य सत्त्वादित्यर्थः ॥ १० ॥

उभयथाऽपि दोषादित्युक्तं विवृणोति । किं निर्गुणं ब्रह्म प्रमितं सत्पक्षः किंवाऽप्र-  
 मितम् । द्वितीये प्राप्ताऽऽश्रयासिद्धिः । अथाऽऽद्यपक्षे ब्रह्मादिपदलक्ष्यस्याद्वयानन्दस्य  
 प्रत्यग्बोधात्मजीवाभेदे निर्धारिततात्पर्यैस्तत्त्वमस्यादिवेदान्तैर्जीवात्माभेदेन परमात्मनः  
 सिद्धेर्धर्मिग्राहकवेदान्तप्रमाणस्य प्रकोपः प्राप्नोति । तथाच ज्योतिष्टोमो न स्वर्गफलः  
 क्रियात्वान्मर्दनक्रियावदित्यनुमानं 'ज्योतिष्टोमेन स्वर्गकामो यजेत' इतिवेदबाधितविष-  
 यत्वाद्यथाऽऽभासरूपं तथेदमपीति भावः ॥ ११ ॥ [ धर्मीति । धर्मिणः पक्षीकृतस्य  
 ब्रह्मणो ग्रहः प्रमा येन निरुक्तवेदान्तमहावाक्येन तस्य कोपो व्याकोपः प्राप्नोतीति  
 यांजना । तस्य भेदभञ्जकत्वात्तद्विरुद्धभेदसाधकानुमाने तत्कोपापत्तिरित्याशयः ] ॥ ११ ॥

एवं सर्वतः प्रतिरुद्धो मण्डनोऽनुमानविरोधं स्थापयितुमशक्तः श्रुतिविरोधमुद्धाव-  
 यति । भो इति । 'द्वा सुपर्णा सयुजा सखाया समानं वृक्षं परिषस्वजाते । तयोरन्यः  
 पिप्पलं स्वाद्वत्त्यनश्नन्नन्यो अभिचाकशीति' इति श्रुतिः कर्मफलभोक्त्रभोक्त्रोर्जीवेशयो-  
 र्भेदमुदीरयन्ती तयोर्जीवेशयोरभेदश्रुतेर्बाधिकाऽस्तु ॥ १२ ॥



प्रत्यक्षसिद्धे विफले परात्म-  
 भेदे श्रुतिर्नो नयवित्प्रमाणम् ॥  
 स्यादन्यथा मानमतत्परोऽपि  
 स्वार्थेऽर्थवादः सकलोऽपि विद्वन् ॥ १३ ॥  
 स्मृतिप्रसिद्धार्थविवोधि वाक्यं  
 यथेष्ट्यते मूलतया प्रमाणम् ॥  
 प्रत्यक्षसिद्धार्थकवाक्यमेवं  
 स्यादेव तन्मूलतया प्रमाणम् ॥ १४ ॥

परिहरति भगवान् । प्रत्यक्षसिद्धे विफले स्वर्गापवर्गाख्यफलशून्ये प्रत्युत 'मृत्योः स मृत्युमाप्नोति य इह नानेव पश्यति' इति श्रुत्युक्तानर्थप्रदे परजीवयोर्भेदे श्रुतिः प्रमाणं न स्यादत्र भेदे प्रत्यक्षप्रतिपन्नत्वमात्रमङ्गीक्रियते तत्र श्रुतिप्रामाण्यवारणाय न तु तेन प्रमाणं तदसंभवस्योक्तत्वात् । सिद्धान्ते शुक्तिरूप्यवत्तस्यानुभवमात्रसिद्धत्वस्वीकारात् । अज्ञातेऽर्थे श्रुतिप्रमाणस्य न्यायेन निर्धारितवतो जैमिनेन्यायाभिज्ञस्य तवैवं कथनं न शोभनमिति ध्वनयन्नाह । हे नयवित् । तथाच भेदस्यान्यतः सिद्धावपूर्वत्वाभावाच्च श्रुतितात्पर्यगोचरता येन वाक्येन यत्र प्रतीत्युत्पादनेन मानाभावप्रयुक्तासत्त्वशङ्का निवर्त्यते तस्य तत्र तात्पर्यमन्यथा तस्य तदर्थत्वायोगाद्यत्परः शब्दः स शब्दार्थ इति न्यायाद्विपक्षेऽपसिद्धान्तदण्डं पातयति । अन्यथा स्वार्थेऽतत्परोऽप्यर्थवादः सकलोऽपि प्रमाणं स्यात् । एतज्ज्ञातुं योग्योऽसीति सूचयितुमाह । हे विद्वन्निति । इन्द्रवज्रा वृत्तम् ॥ १३ ॥

एवमुक्तो मण्डन आह ।

‘क्षेत्रज्ञं चापि मां विद्धि सर्वक्षेत्रेषु भारत’

इत्यादिस्मृतिप्रसिद्धस्यार्थस्य विबोधकतत्त्वमस्यादिश्रुतिवाक्यं मूलतया यथा प्रमाणमिष्यते तथा प्रत्यक्षेण सिद्धोऽर्थो यस्य तथाभूतं वाक्यं प्रत्यक्षस्य मूलतया प्रमाणं स्यात्तथाच भेदस्य प्रत्यक्षादिप्रवृत्तेः प्रागपूर्वताया निरपेक्षश्रुतिप्रमेयत्वाच्छ्रुतेस्तत्र तात्पर्योपपात्तिरिति भावः ॥१४॥ [प्रत्यक्षेति । साक्षिप्रत्यक्षसिद्धजीवेश्वरभेदलक्षणार्थकं 'द्वा सुग्णा' इत्यादिवाक्यम्] ॥ १४ ॥



श्रुतिः स्मृतेऽर्थे यदि वेदविद्धि-  
 भवेन्न तन्मूलतया प्रमाणम् ॥  
 कथं भवेद्वेदकथानभिज्ञै-  
 ज्ञातेऽपि भेदे परजीवयोः सा ॥ ११५ ॥  
 जिवेश्वरौ सा वदतीत्युपेत्य  
 प्रावोचमेतत्परमार्थतस्तु ॥  
 विविच्य सत्त्वात्पुरुषं समस्त-  
 संसारराहित्यमुष्य वक्ति ॥ १६ ॥  
 यदीयमाख्यात्यथ सत्त्वजीवौ  
 विहाय सर्वज्ञशरीरभाजौ ॥  
 जडस्य भोक्तृत्वमुदाहरन्ती  
 प्रामाण्यमर्हन्कथमश्रुवीत ॥ १७ ॥

परिहरति भगवान् । यदि वेदविद्धिः स्मृतेऽर्थे श्रुतिस्त्वन्मूलतया प्रमाणं न भवेत्कि-  
 त्वनधिगतगन्तृत्वेनैव वेदविद्धिः स्मर्यमाणार्थस्य तत एव ज्ञातत्वात्तर्हि वेदकथान-  
 भिज्ञैरपि परजीवयोर्भेदे ज्ञाते सा श्रुतिस्त्वन्मूलतया प्रमाणं कथं भवेन्न केनापि प्रकारे-  
 णेत्यर्थः । तथाच वेदकथानभिज्ञैर्निरपेक्षतया प्रथमप्रवृत्तैः प्रत्यक्षादिभिर्ज्ञाते भेदे श्रुतेः।  
 प्रमेयत्वाभावाच्च तस्यास्तत्र तात्पर्यमिति भावः ॥ ११५ ॥ [ वेदकथा वेदार्थीभूतं कर्म  
 ब्रह्म च तदनभिज्ञैः पामरैर्नरैरित्यर्थः । ज्ञातेऽपि नाहमीश्वर इत्यनुभवेन प्रत्यक्षीकृ-  
 तेऽपीति यावत् । सा श्रुतिः 'द्वा सुपर्णा' इत्यादिरूपा ] ॥ १५ ॥

किंच सा श्रुतिर्जीवेश्वरौ वदतीत्यङ्गीकृत्यैतत्प्रावोचम् । परमार्थतस्तु कर्मफलभोक्तुः  
 सत्त्वाद्बुद्धेः पुरुषं विविच्य सा श्रुतिरमुष्य पुरुषस्य समस्तसुखदुःखभोक्तृत्वलक्षणस्य  
 संसारस्य राहित्यं वक्ति ॥ १६ ॥ [ सा 'द्वा सुपर्णा' इत्यादिपूर्वोक्तश्रुतिः ] ॥ १६ ॥

उक्तश्रुत्यर्थमसहमानो मण्डन आह । यदीयं श्रुतिः परजीवौ विहायाथ सत्त्वजीवौ  
 वक्ति तर्हि प्रत्यक्षविरुद्धं जडस्य सत्त्वस्य भोक्तृत्वमुदाहरन्ती हे अर्हन्प्रामाण्यं कथम-  
 श्रुवीत केन प्रकारेण प्राप्नुयात्प्रत्यक्षविरुद्धार्थप्रतिपादकत्वेन 'यजमानः प्रस्तरः' इत्या-  
 दिश्रुतिवत्स्वार्थे प्रामाण्यानुपपत्तेः ॥ १७ ॥ [ यदीयं 'द्वा सुपर्णा' इत्यादिश्रुतिः । सत्त्व-  
 जीवावन्तःकरणकूटस्थौ ] ॥ १७ ॥



न चोदनीया वयमत्र विद्व-  
 न्यतस्त्वया पैङ्ग्यरहस्यमेव ॥  
 अतीति सत्त्वं त्वभिपश्यति ज्ञ  
 इति स्म सम्यग्विवृणोति मन्त्रम् ॥ १८ ॥  
 शारीरवाची ननु सत्त्वशब्दः  
 क्षेत्रज्ञशब्दः परमात्मवाची ॥  
 तत्राप्यतो नान्यपरत्वमस्य  
 वाक्यस्य पैङ्ग्योदितवर्त्मनाऽपि ॥ १९ ॥  
 तदेतदित्यादिगिरा हि चित्ते  
 प्रदर्शिता सत्त्वपदस्य वृत्तिः ॥  
 क्षेत्रज्ञशब्दस्य च वृत्तिरुक्ता  
 शारीरके द्रष्टरि तत्र विद्वन् ॥ १२० ॥

अस्य मन्त्रस्य पैङ्ग्यरहस्यब्राह्मणेनैवमेव व्याख्यातत्वान्मैवमिति परिहरति भगवान् ।  
 अत्रास्मिन्नर्थे त्वया वयं न शङ्कनीया यतः 'स्तयोरन्यः पिप्पलं स्वाद्वत्ति' इति सत्त्वं-  
 मनश्चन्नन्यो अभिचाकशीत्यनश्चन्नन्योऽभिपश्यति ज्ञस्तावेतौ सत्त्वक्षेत्रज्ञाविति पैङ्ग्य-  
 रहस्यमेवेमं मन्त्रं विवृणोतीत्यर्थः । विद्वांस्त्वमेतज्ज्ञातुं योग्योऽसीति संबोधनाशयः ॥ १८ ॥

उक्तब्राह्मणस्यापि शारीरक्षेत्रज्ञप्रतिपादकत्वाद्वा सुपर्णेतिवाक्यस्य नान्यपरत्वमिति  
 मण्डनः शङ्कते । ननु तत्र पैङ्ग्यरहस्यब्राह्मणेऽपि सत्त्वशब्दः शारीरवाची क्षेत्रज्ञ-  
 शब्दः परमात्मवाच्यतः कारणात्पैङ्ग्यरहस्योक्तमार्गेणाप्यस्यै वाक्यस्य बुद्ध्यात्मप-  
 रत्वं नास्तीत्यर्थः ॥ १९ ॥ [ अस्य द्वा सुपर्णेत्यादेः । किंतु जीवेश्वरपरत्वमेवेति  
 भावः ] ॥ १९ ॥

सत्त्वक्षेत्रज्ञशब्दयोरन्तःकरणशारीरपरतया प्रसिद्धत्वात्तत्रैव व्याख्यातत्वाच्च मैव-  
 मित्युत्तरमाह भगवान् । तत्र पैङ्ग्यरहस्ये 'तदेतत्सत्त्वं येन स्वप्नं पश्यत्यथ योऽयं  
 शारीर उपद्रष्टा स क्षेत्रज्ञस्तावेतौ सत्त्वक्षेत्रज्ञौ' इति गिरा सत्त्वपदस्य वृत्तिश्चित्ते प्रद-  
 र्शिता । क्षेत्रज्ञशब्दस्य च शारीरके द्रष्टरि वृत्तिरुक्ता । हिरिति प्रसिद्धार्थको निपातः  
 ॥ १२० ॥ [ वृत्तिः शक्तिः ] ॥ २० ॥



येनेति हि स्वप्रदृशिक्रियायाः  
 कर्तोच्यते तत्र स जीव एव ॥  
 क्षेत्रज्ञशब्दाभिहितश्च योगि-  
 न्स्यात्स्वप्रदृक्सर्वविदीश्वरोऽपि ॥ २१ ॥  
 तिङ्प्रत्ययेनाभिहितोऽत्र कर्ता  
 ततस्तृतीया करणेऽभ्युपेया ॥  
 द्रष्टा च शारीरतया मनीषि-  
 न्विशेष्यते तेन स नेश्वरः स्यात् ॥ २२ ॥  
 वृत्तिः शरीरे भवतीत्यस्मिन्नर्थे  
 हि शारीरपदस्य योगिन् ॥  
 तस्मिन्भवन्सर्वगतो महेशः  
 कथं न शारीरपदाभिधेयः ॥ २३ ॥

उदाहृतपैङ्गवचरहस्यगिराऽपि जीवपरमात्मानावेव सिध्यत इति मण्डनः शङ्कते ।  
 येनेत्यनेन हि तत्रोदाहृतगिरि स्वप्रदर्शनक्रियायाः कर्तोच्यते स कर्ता जीव एव तथा  
 क्षेत्रज्ञशब्दाभिहितः स्वप्रदृष्टेश्वरोऽपि स्याद्यतो हे योगिन्स सर्वज्ञ इत्यर्थः ॥ २१ ॥  
 [ क्षेत्रज्ञेति । क्षेत्रज्ञ इति शब्देनाभिहितः शक्तिवृत्त्या प्रतिपादित इत्यर्थः ] ॥ २१ ॥

कर्त्रर्थस्य तिङ्प्रत्ययेनाभिहितत्वाच्छारीर इति विशेषणाच्च मैवमिति भगवान्परि-  
 हरति । अत्र गिरि तिङ्प्रत्ययेन कर्तोक्तैस्ततस्तस्मात्करणे तृतीया स्वीकर्तव्या ।  
 अनभिहित इत्यधिकारात् । द्रष्टा च शारीर इति शारीरत्वेन विशेष्यते तेन हेतुना  
 स द्रष्टेश्वरो न स्यादित्यर्थः । मनीषिणा त्वयैवं न वक्तव्यमिति संबोधनाशयः  
 ॥ २२ ॥ [ करणे करणार्थिकैव । अभ्युपेया स्वीकार्येत्यर्थः । न तु कर्त्रर्थनभिहित  
 इत्यधिकारादिति यावत् । 'तस्मात्तदेतत्सत्त्वं येन स्वप्नं पश्यति' इत्युदाहृतश्रुतौ जीवस्य  
 स्वप्नावलोकनसाधनाभूतान्तःकरण एव सत्त्वशब्दस्य शक्तिः श्रुत्यैव कण्ठतः प्रकटिता  
 न तु जीव इति स्फुटमेवेति भावः ] ॥ २२ ॥

एवमुक्तो मण्डनः सत्त्वपदस्य जीवे वृत्तिं प्रतिपादयितुमशक्तः शारीरपदस्य परमा-  
 त्मानि वृत्तिं दर्शयति । शरीरे भवतीत्यस्मिन्नर्थे हि यस्माद्धे योगिञ्शारीरपदस्य वृत्ति-  
 स्तस्मात्सर्वगतत्वात्तस्मिञ्शरीरे भवन्महेशः शारीरपदाभिधेयः कथं न भवेदपि तु भवे-  
 देव ॥ २३ ॥



भवञ्शरीरादितरत्र चेशः  
 कथं न शारीरपदाभिधेयः ॥  
 नभः शरीरेऽपि भवत्यथापि  
 न केऽपि शारीरमितीरयन्ति ॥ २४ ॥  
 यद्येष मन्त्रोऽनभिधाय जीव-  
 प्राज्ञौ वदेद्बुद्धिशरीरभाजौ ॥  
 अत्तीति भोक्तृत्वमचेतनाया  
 बुद्धेर्वदेत्तर्हि कथं प्रमाणम् ॥ २५ ॥  
 अदाहकस्याप्ययसः कृशानो-  
 राश्लेषणादाहकता यथाऽऽस्ते ॥  
 तथैव भोक्तृत्वमचेतनाया  
 बुद्धेरपि स्याच्चिदनुप्रवेशात् ॥ २६ ॥  
 छायातपो यद्वदतीव भिन्नौ  
 जीवेश्वरौ तद्वदिति ब्रुवाणा ॥  
 ऋतं पिबन्ताविति काठकेषु  
 श्रुतिस्त्वभेदश्रुतिबाधिकाऽस्तु ॥ २७ ॥

परिहरति भगवान् । सर्वगत्वादीशः शरीरादितरत्रापि भवञ्शारीरपदाभिधेयः कथं  
 तत्र दृष्टान्तो यथाऽऽकाशं व्यापकत्वाच्छरीरेऽपि भवति तथाऽपि शारीरपदाभिधेयं  
 केऽपि न कथयन्ति तद्वदित्यर्थः । उपेन्द्रवज्रा वृत्तम् ॥ २४ ॥

एवं तर्हि मन्त्रस्य प्रामाण्यं बाध्येतेति शङ्कितं मण्डनः स्मारयति । यद्येष मन्त्रो  
 जीवेशावनभिधाय बुद्धिजीवौ वदेद्बुद्धेश्चाचेतनायां अत्तीति भोक्तृत्वं वदेत्तर्हि प्रमाणं  
 कथं प्रमाणं न भवेदित्यर्थः । इन्द्रवज्रा वृत्तम् ॥ २५ ॥ [ मण्डनः सप्तदशपद्ये शङ्कि-  
 तमेव स्मारयति । यद्येष इति ] ॥ २५ ॥

परिहरति भगवान् । अदाहकस्यापि लोहापिण्डस्य वह्नेस्तादात्म्याद्यथा दाहकत्वं-  
 मास्ते तथैव चैतन्यानुप्रवेशादचेतनाया बुद्धेरपि भोक्तृत्वं स्यात् । तथाचायो दहती-  
 तिवाक्यवदत्तीति वाक्यमपि सुखदुःखादिविक्रियावति सत्त्वे भोक्तृत्वमारोप्य प्रवृत्तं  
 प्रमाणमेव न हीयं श्रुतिरचेतनस्य सत्त्वस्य भोक्तृत्वं वक्तुं प्रवृत्ता किंतु चेतनस्य क्षेत्र-  
 ज्ञस्याभोक्तृत्वं ब्रह्मस्वभावतां च वक्तुं प्रवृतेति भावः । उपजातिवृत्तम् ॥ २६ ॥

एवमुक्तो मण्डनः—



भेदं वदन्ती व्यवहारसिद्धं  
 न बाधतेऽभेदपरश्रुतिं सा ॥  
 एषा त्वपूर्वार्थतया बलिष्ठा  
 भेदश्रुतेः प्रत्युत बाधिका स्यात् ॥ २८ ॥  
 मानान्तरोपोद्धलिता हि भेद-  
 श्रुतिर्बलिष्ठा यमिनां वरेण्य ॥  
 तद्बाधितुं सा प्रभवत्यभेद-  
 श्रुतिं प्रमाणान्तरबाधितार्थाम् ॥ २९ ॥  
 प्राबल्यमापादयति श्रुतीनां  
 मानान्तरं नैव बुधाग्रयायिन् ॥  
 गतार्थतादानमुखेन तासां  
 दौर्बल्यसंपादकमेव किंतु ॥ १३० ॥

'ऋतं पिबन्तौ सुरुतस्य लोके  
 गुहां प्रविष्टौ परमे परार्धे ।  
 छायातपौ ब्रह्मविदो वदन्ति  
 पञ्चाग्रयो ये च त्रिणाचिकेताः'

इति कठवल्लीस्था श्रुतिरभेदश्रुतेर्बाधिकाऽस्त्वित्याह । ऋतं कर्मफलं पिबन्तौ  
 पानप्रयोज्यप्रयोजकाविति काठकेषु श्रुतिस्तु 'छायातपौ यद्वदतीव भिन्नौ जीवेश्वरौ  
 तद्वत्' इति ब्रुवाणाऽभेदश्रुतेर्बाधिकाऽस्तु । उपजातिवृत्तम् ॥ २७ ॥

इयमपि श्रुतिर्न बाधिका प्रत्युत बाध्येति परिहरति भगवान् । व्यवहारसिद्धं भेदं  
 वदन्ती सा भेदश्रुतिस्तदसिद्धाभेदपरां श्रुतिं न बाधते प्रत्युतापूर्वोऽर्थो यस्यास्त्वत्त-  
 याऽपूर्वार्थबोधकतया बलिष्ठैषाऽभेदश्रुतिर्भेदश्रुतेर्बाधिका स्यात् ॥ २८ ॥ [ अपू-  
 र्वेति । अज्ञातज्ञापकतयेति यावत् ] ॥ २८ ॥

एवमुक्तो मण्डन आह । प्रमाणान्तरेण प्रत्यक्षेणोपोद्धलितोपबृंहिता भेदश्रुतिर्हे  
 यमिनां वरेण्य बलिष्ठा तत्तस्मात्सा भेदश्रुतिः प्रत्यक्षप्रमाणबाधितार्थामभेदश्रुतिं बाधितुं  
 प्रभवति न त्वभेदश्रुतिर्भेदश्रुतिमित्यर्थः ॥ २९ ॥

परिहरति भगवान् । हे बुधानामग्रयायिन्प्रमाणान्तरं श्रुतीनां प्राबल्यं नाऽऽपाद-  
 यति किंतु गतार्थतादानमुखेन तासां श्रुतीनां दौर्बल्यसंपादकमेव । बुधाग्रयायिनस्त्ववे-  
 यमुक्तिरशोभनेति संबोधनाशयः ॥ १३० ॥ [ गतार्थतेति । अनुवादकत्वसंपादन-  
 द्वारा ] ॥ ३० ॥



इत्याद्या दृढयुक्तिरस्य शुशुभे दत्तानुमोदा गिरां  
 देव्या तादृशविश्वरूपरभसावष्टम्भमुष्टिंधया ॥  
 भर्तृन्यासविलक्ष्यसूक्तिजननीसाक्षित्वकुक्षिभरिः  
 सश्लाघाद्भुतपुष्पवृष्टिलहरीसौगन्ध्यपाणिंधया ॥ ३१ ॥

उपसंहरति । इतीति । अस्य श्रीशंकरस्येत्याद्या दृढयुक्तिः शुशुभे । आद्यपदेन ।

“मुक्तोऽश्रुते कामगणान्सहेशेत्येवं वदन्ती खलु तैत्तिरीया ।

श्रुतिर्विना भेदमबाध्यमर्थाद्धीना सती सत्त्वममुष्य वक्ति ॥ १ ॥

मैवं यतोऽज्ञाननिवृत्तितोऽयं सत्यामितानन्दचिदात्मभावम् ।

गतोऽश्रुते सौम्य स सर्वकामांस्तदन्तरस्थानिति सा ब्रवीति ॥ २ ॥

द्रष्टव्य आत्मेति परात्मनोर्वाकर्मत्वकर्तृत्वमियं हि वक्ति ।

संदर्शनेऽतो यतिराज भेदः सत्योऽन्यथा स्याच्छ्रुतिरप्रमाणम् ॥ ३ ॥

नेयं श्रुतिस्तात्त्विकभेदगाऽस्त्यद्वैतश्रुतेर्वेदविदां वरेण्य ।

विरोधतो ब्रह्मपरत्वतोऽस्यास्तात्पर्यगत्या किल मानभावः ॥ ४ ॥

नन्वस्त्वभेदश्रुतिरेव योगिन्प्रकल्पिताभेदपरेति मैवम् ।

प्रातीतिको वा व्यवहारसिद्धो भेदो न वै भेदमितिप्रकोपात् ॥ ५ ॥

अथास्तु भेदे यतिशेखरार्थापत्तिर्न चैवं ननु सत्यभेदम् ।

विनोपपत्त्या रहितो न चार्थस्तस्मादभेदार्थश्रुतिर्बलिष्ठा ॥ ६ ॥

स्याच्चेदभेदोऽस्य परात्मना मुने तर्ह्योपलभ्येत न चोपलभ्यते ।

तस्मादसौ नास्ति ततो यते भिदा षष्ठप्रमाणस्य तु गम्यतां गता ॥ ७ ॥

यथावृतो नैव घटः प्रदृश्यते तथाऽऽवृतोऽसावपि नैव भासते ।

अविद्यया तत्त्वविदामनावृतः प्रकाशतेऽतो न भिदाऽन्त्यमानगा” ॥ ८ ॥

इत्यादिदृढयुक्तिजातं ग्राह्यम् । तां विशिनष्टि । गिरां देव्याऽधिष्ठातृदेवतया सरस्वत्या दत्तोऽनुमोदो यस्यै तयाऽनुमोदितेति यावत् । तथा तादृशस्य विश्वरूपस्य मण्डनस्य यो रभसाऽवष्टम्भो वेगस्य हर्षस्य वा स्तम्भस्तस्य मुष्टिंधया निष्पीड्य सारा-  
 कर्षिका तथा भर्तृन्यासस्य संन्यासस्य विलक्ष्येण संव्याजेन या सूक्तिस्त्वस्या जननी सरस्वत्येव साक्षित्वकुक्षिभरिः साक्षित्ववती यस्यास्तथा श्लाघया सह वर्तमाना याऽ-  
 द्भुतपुष्पवृष्टिलहरी तस्याः सौगन्ध्यस्य पाणिं धयति हस्तं पिबतीति तथा शार्दूलवि-  
 क्रीडितं वृत्तम् ॥ ३१ ॥ [ भर्तृन्यासेति । भर्तृविश्वरूपपण्डितस्य योऽयं न्यासः पूर्वो-  
 क्तप्रविज्ञया संन्यासस्तेन यद्विलक्ष्यं विगतं लक्ष्यं विलक्ष्यमभिमतच्यवनं तेन याः

१ ख. ग. 'लक्षसू' । २ ग. सौम्य । ३ ग. 'ति वचः पं' । ४ ग. 'त्मनोः कं' । ५ ग. मिदं. हि ।  
 ६ ग. 'पीड्याऽऽकं' ।



इत्थं यतिक्षितिपतेरनुमोद्य युक्तिं  
मालां च मण्डनगले मलिनामवेक्ष्य ॥  
भिक्षार्थमुच्चलतमद्य युवामितीमा-  
वाचष्ट तं पुनरुवाच यतीन्द्रमम्बा ॥ ३२ ॥  
कोपातिरेकवशतः शपता पुरा मां  
दुर्वाससा तदवधिर्विहितो जयस्ते ॥  
साऽऽहं यथागतमुपैमि शमिप्रवीरे-  
त्युक्त्वा ससंभ्रमममुं निजधाम यान्तीम् ॥ ३३ ॥  
बबन्ध निःशङ्कमरण्यदुर्गा-  
मन्त्रेण तां जेतुमना मुनीन्द्रः ॥  
जयोऽपि तस्याः स्वमतैक्यसिद्धयै  
सार्वज्ञतः स्वस्य न मानहेतोः ॥ ३४ ॥

सूक्तयः प्रम्लानवदनतया सरलोक्तयस्तासां जननी निर्मात्री भगवती सरस्वत्येव  
साक्षित्वकुक्षिभरिः साक्षित्वपोषिका यस्यां सा ] ॥ ३१ ॥

इत्थमेवं प्रकारेण यतिराजस्य युक्तिमनुमोद्य मालां च मण्डनगले मलिनामवेक्ष्याद्य  
युवां भिक्षार्थमुच्चलतमितीमौ शंकरमण्डनावाचष्टोवाचाम्बा सरस्वती तं यतीन्द्रं पुन-  
रुवाच ॥ ३२ ॥ [ भिक्षार्थमुच्चलतम् । संन्यासकरणप्रतिज्ञापरिपालनावसराप्त्या  
श्रीशंकरविश्वरूपाभ्यामुभाभ्यामपि भिक्षार्थमेव व्युत्थातव्यमित्यर्थः ] ॥ ३२ ॥

पुरा कोपातिरेकवशतो मां शपता दुर्वाससा तव जयस्तस्यावधिर्विहितस्त्वस्य जात-  
त्वात्साऽहं हे शमिप्रवीर यथागतमुपैम्यनुगच्छामीत्येवममुं ससंभ्रममुक्त्वा निजधाम  
यान्तीं बबन्धेत्यन्वयः । ससंभ्रमं यान्तीमिति वा ॥ ३३ ॥ [ तदवधिर्मनुष्यशरीरधा-  
रणरूपशापावधिरित्यर्थः । निजेति । स्वस्थानीभूतं सत्यलोकं प्रतीति यावत् ] ॥ ३३ ॥

निःशङ्कमरण्यदुर्गामन्त्रेण वनदुर्गामन्त्रेण मुनीन्द्रः श्रीशंकरो बबन्ध । किमर्थमित्यपे-  
क्षायामाह । तां सरस्वतीं जेतुमनाः । ननु यतीन्द्रस्य तस्य तज्जयसिद्धमानेन किमित्या-  
शङ्क्याऽऽह । तस्याः सरस्वत्या जयोऽपि स्वमतैक्यसिद्धयै न तु स्वस्य सर्वज्ञतानि-  
मित्तकमानपूजादिसिद्धयर्थम् । उपजातिवृत्तम् ॥ ३४ ॥ [ अरण्येति । एतन्नाम्ना  
मन्त्रशास्त्रमसिद्धा नवकोटिशक्तिगणगा काचिद्देवता तस्यास्तत्प्रसिद्धो यो मन्त्रस्तेने-  
त्यर्थः । बबन्ध रुरोध ] ॥ ३४ ॥



जानामि देवीं भवतीं विधातु-  
 र्देवस्य भार्या पुरभित्सगर्भ्याम् ॥  
 उपात्तलक्ष्म्यादिविचित्ररूपां  
 गुह्यै प्रपञ्चस्य कृतावताराम् ॥ ३५ ॥  
 ब्रज जननि तदा त्वं भक्तचूडामणिस्ते  
 निजपदमनुदास्याम्यभ्यनुज्ञां यदैतुम् ॥  
 इति निजवचनेऽस्मिञ्शारदासंमतेऽसौ  
 मुनिरथ मुदितोऽभून्माण्डनं हृद्भुत्सुः ॥ ३६ ॥  
 इति श्रीमाधवीये तन्मण्डनार्यकथापरः ॥  
 संक्षेपशंकरजये सर्गोऽसावष्टमोऽभवत् ॥ ८ ॥

मन्त्रेण बद्ध्वा किमुक्तवानित्यपेक्षायां तद्वचनमुदाहरति । देवस्य विधातुर्ब्रह्मणो  
 भार्या त्रिपुरसंभेदकस्य महादेवस्य सगर्भ्या सहोदरामुपात्तं लक्ष्म्यादीनां विचित्रं रूपं  
 यया तथाभूतामिदानीं प्रपञ्चस्य रक्षणार्थं कृतावतारां देवीं भवतीं सरस्वतीं स्वामहं  
 जानामि । सरस्वत्याः शिवसगर्भ्यत्वम् ।

‘नीलकण्ठं रक्तबाहुं श्वेताङ्गं चन्द्रशेखरम् ।

जनयामास पुरुषं महाकालीं सितां स्त्रियम्’

इत्यादेरवगन्तव्यम् ॥ ३५ ॥ [जानामीति । एतेन स्वस्मिन्नतिप्रौढत्वं द्योत्यते] ॥ ३५ ॥

तस्माद्धे जननि ते भक्तचूडामणिरहं यदा निजस्थानमेतुं गन्तुमभ्यनुज्ञामभिदास्यामि  
 तदा त्वं निजपदं ब्रजेत्येवंभूते निजवचने शारदया सरस्वत्या संमते सति माण्डनं  
 हृन्मण्डनस्याभिप्रायं ज्ञातुमिच्छुरसौ मुनिः श्रीशंकरो मुदितोऽभूत् । मालिनी वृत्तम्  
 ॥ ३६ ॥ [ अत्र भक्तपदेन ‘यो मद्भक्तः स मे प्रियः’ इति

‘तेषां ज्ञानी नित्ययुक्त एकभक्तिर्विशिष्यते ।

प्रियो हि ज्ञानिनोऽत्यर्थमहं स च मम प्रियः’

इति च स्मृतेर्जीवन्मुक्तचक्रवर्तित्वं व्यज्यते ] ॥ ३६ ॥

[ उपसंहरति । इतीति । तदिति । तेन सह यो मण्डनार्यस्य मण्डनमिश्रस्य कथावा-  
 दस्तत्पर इत्यर्थः ] ॥ ८ ॥

इति श्रीमत्परमहंसपरिव्राजकाचार्यबालगोपालतीर्थश्रीपूज्यपाद-

शिष्यदत्तवंशावतंसरामकुमारसूनुधनपतिसूरिकृते श्रीशं-

कराचार्यविजयडिण्डिमेऽष्टमः सर्गः ॥ ८ ॥



अथ नवमः सर्गः ।

अथ संयमिक्षितिपतेर्वचनै-  
 निगमार्थनिर्णयकरैः सनयैः ॥  
 शमिताग्रहोऽपि पुनरप्यवद-  
 त्कृतसंशयः सपदि कर्मजडः ॥ १ ॥  
 यतिराज संप्रति ममाभिनवा-  
 न्न विषादितोऽस्म्यपजयादपि तु ॥  
 अपि जैमिनीषवचनान्यहहो-  
 न्मथितानि हीति भृशमस्मि कृशः ॥ २ ॥  
 स हि वेत्यनागतमतीतमपि  
 प्रियकृत्समस्तजगतोऽधिकृतः ॥  
 निगमप्रवर्तनविधौ स कथं  
 तपसां निधिर्वितथसूत्रपदः ॥ ३ ॥  
 इति संदिहानमवदत्तमसौ  
 न हि जैमिनावपनयोऽस्ति मनाक् ॥  
 प्रमिमीमहे न वयमेव मुने-  
 हृदयं यथावदनभिज्ञतया ॥ ४ ॥

एवं मण्डनाचार्यसंवादं सपरिकरं निरूप्य सार्वज्ञ्योपायं सप्रपञ्चं निरूपयितुमुपक्रमते । अथाऽऽचार्ययुक्तीनां सरस्वतीकृतानुमोदनस्य स्वगलस्थमालाया मलिनीभावस्य चानन्तरं संयमिराजस्य श्रीशंकरस्य वेदार्थनिर्णयकरैः पुनश्च न्यायसहितैर्वचनैः शमित आग्रहो यस्य स तथाभूतोऽपि सपदि तत्क्षणे कृतसंशयः पुनरवोच्यतः कर्मजडः । प्रमिताक्षरा वृत्तम् । 'प्रमिताक्षरासजससैरुदिता' इति लक्षणात् ॥ १ ॥ [ संयमीति । एतेन वक्ष्यमाणपरकायप्रवेशादि योगैश्वर्यमूलीभूतं योगीन्द्रत्वं ध्वन्यते ] ॥ १ ॥

यदुवाच तदाह । अपि हे यतिराज संप्रति ममाभिनवादपजयाद्विषादं न प्राप्तोऽस्म्यपि तु जैमिनीयवचनानि । अहहेति निपातावाश्चर्याविशयार्थावित्यन्तस्वेदाथा वा । उन्मथितानीतिकारणादत्यन्तं कृशोऽस्मि ॥ २ ॥

हि यस्मात्स जैमिनिर्भविष्यं भूतं च जानाति पुनश्च जगतः प्रियकरणार्थं वेदस्य वेदार्थस्य वा प्रवर्तनविधावधिकृतस्तथाचैवंभूतस्तपसां निधिः स कथं वितथसूत्रपदो वितथानि व्यर्थानि सूत्रपदानि यस्य वितथसूत्रेषु व्यवसायो वा यस्य तथाभूतः कथं भवेदित्यर्थः ॥ ३ ॥

इत्येवं संदेहं प्राप्तवन्तं तं मण्डनमसौ श्रीशंकारोऽवोचत् । जैमिनौ मनागीषदप्यप-



यदि विद्यते कविजनाविदितं  
 हृदयं मुनेस्तदिह वर्णय भोः ॥  
 यदि युक्तमत्रभवता कथितं  
 हृदि कुर्महे दलदहंकृतयः ॥ ५ ॥  
 अभिसंधिमानपि परे विषय-  
 प्रसरन्मतीननुजिघृक्षुरसौ ॥  
 तदवाप्तिसाधनतया सकलं  
 सुकृतं न्यरूपयदिति स्म परम् ॥ ६ ॥  
 वचनं तमेतमिति धर्मचयं  
 विदधाति बोधजनिहेतुतया ॥  
 तदपेक्षयैव स च मोक्षपरो  
 निरधारयन्न परथेति वयम् ॥ ७ ॥

नयोऽन्यायो न हि । किं तु वयमेवानभिज्ञतया मुनेरभिप्रायं यथावन्न प्रमिमीमहे  
 प्रमातुं न शक्नुमः ॥ ४ ॥ [ अत्र वयमेवेति स्वस्य तत्तात्पर्याभिज्ञत्वेऽप्यमानित्वाव-  
 द्योतनार्थं तेनानभिज्ञैर्भवादृशैरेव तद्ग्रहस्यं न ज्ञायत इति ध्वन्यते ] ॥ ४ ॥

एवं श्रुत्वाऽत्युत्सुको मण्डन आह । यदि कविजनैरप्यविदितं मुनेर्हृदयमभिप्रायो  
 विद्यते तत्तर्हीहास्मदग्रे वर्णय । ननु मुन्यभिप्रायवित्त्वाभिमानवतां भवद्विधानामग्रे तद्व-  
 र्णनं निष्फलमित्याशङ्क्याऽऽह । यदि भवताऽत्रास्मिन्हृदयवर्णने प्रसक्ते युक्तं कथितं  
 तर्हि दलित्वाहंकृतयः सन्तो वयं तद्भृदि कुर्महे ॥ ५ ॥ [ कवीति । पण्डितब्राह्मणा-  
 तमित्यर्थः । दलदहंकृतयो निरभिमानाः ] ॥ ५ ॥

एवं प्रार्थितः स श्रीशंकरो जैमिन्याभिप्रायमाविष्करोति । परे ब्रह्मण्यभिप्रायवानपि  
 विषयेषु प्रवाहीकृतबुद्धीस्तत्रानधिकारमालोच्य तत्राधिकाराय ताननुग्रहीतुमिच्छुरसौ  
 मुनिः परब्रह्मप्राप्तिसाधनतया परं केवलं सुकृतं पुण्यं कर्मातिशयेन निरूपितवान्न तु  
 परं ब्रह्मेत्यर्थः ॥ ६ ॥ [ सकलं यावत्सहस्राधिकरणविचार्यमित्यर्थः ] ॥ ६ ॥

नन्विदं भवद्भिः कथं ज्ञातमिति चेच्छ्रुत्यर्थनिर्णायकस्य श्रुत्यननुरूपाभिप्रायवत्त्वा-  
 भावनिश्चयादित्याशयेनाऽऽह । वचनामिति । 'तमेतं वेदानुवचनेन ब्राह्मणा विविदि-  
 षन्ति यज्ञेन दानेन तपसाऽनाशकेन' इति वचनं परब्रह्मावगतिजन्महेतुतया ब्रह्मचर्या-  
 दिधर्मसमुदायं विदधाति यद्यपि प्रत्ययार्थप्रधानतापक्षे सन्नर्थेच्छाजनिहेतुतया तद्वि-  
 धायकं तथाऽप्यश्वेन जिगमिषतीतिवत्प्रकृत्यर्थप्रधानताश्रयेणैवमुक्तम् । तद्वचनापेक्ष-



श्रुतयः क्रियार्थकतया सफला  
 अतदर्थकानि तु वर्चांसि वृथा ॥  
 इति सूत्रयन्नु कथं मुनिरा-  
 ढपि सिद्धवस्तुपरतां मनुते ॥ ८ ॥  
 श्रुतिराशिरद्वयपरोऽपि परं-  
 परयाऽऽत्मबोधफलकर्मणि च ॥  
 प्रसरत्कटाक्ष इति कार्यपर-  
 त्वमसूचि तत्प्रकरणस्थगिराम् ॥ ९ ॥  
 ननु सच्चिदात्मपरताऽभिमता  
 यदि कृत्स्नवेदनिचयस्य मुनेः ॥  
 फलदातृतामपुरुषस्य वद-  
 न्स कथं निराह परमेशमपि ॥ १० ॥

यैव स च मोक्षपरो जैमिनिर्वर्मनिचयं निरधारयन्नान्यथेति वयं मन्मह इत्यध्याहारः  
 ॥ ७ ॥ [ धर्मेति । पुण्यगणं विदधात्यनुष्ठेयत्वेनोपदिशतीत्यन्वयः । तदपेक्षयैव  
 चित्तशुद्धिद्वारा निरुक्तसाक्षात्कारोदयेच्छयैवेत्यर्थः ] ॥ ७ ॥

ननु 'आम्नायस्य क्रियार्थत्वादानर्थक्यमतदर्शानाम्' इति सूत्रयन्वेदस्य सिद्धवस्तुप-  
 रतां कथं मनुत इति मण्डनः शङ्कते । श्रुतयः क्रियार्थकतया सफला अक्रियार्थकानि तु  
 वर्चांसि वृथोऽनर्थकानीति सूत्रयन्मुनिराहुदेवचसां सिद्धवस्तुपरतां ननु कथं मनुत  
 इत्यर्थः ॥ ८ ॥ [ मुनिराढपि मननशीलशिरोमणिरपीत्यर्थः ] ॥ ८ ॥

उक्तसूत्रस्य कर्मकाण्डाभिप्रायत्वान्मैवमिति पारिहरति भगवान् । श्रुतिराशिः परंप-  
 रयाऽद्वितीयब्रह्मपरोऽप्यात्मबोधः फलं यस्य तस्मिन्कर्मणि प्रसरत्कटाक्षः प्रवाहीकृत-  
 दृष्टिरित्यतः कर्मप्रकरणस्थगिरां कार्यपरत्वमसूचि सूत्रितवान् ॥ ९ ॥ [ परंपरया  
 तद्वोदयसामग्रीभूतचित्तशुद्ध्यादिजनकक्रमसरण्येत्यर्थः ] ॥ ९ ॥

नन्वेवं तर्हि फलदातृत्वं कर्मणः स्वीकृत्य परेशं किमर्थं निराहेति मण्डनः शङ्कते ।  
 ननु कृत्स्नवेदकदम्बस्य सच्चिदात्मपरता यदि मुनेरभिमता तर्हि पुरुषात्परमात्मनो  
 भिन्नस्य कर्मणः फलदातृत्वं वदन्सन्मुनिः परमेश्वरमपि कथं निराकृतवानित्यर्थः ॥ १० ॥  
 [ मुनेर्जैमिनेः ] ॥ १० ॥



ननु कर्तृपूर्वकमिदं जगदि-  
 त्यनुमानमागमवचांसि विना ॥  
 परमेश्वरं प्रथयति श्रुतय-  
 स्त्वनुवादमात्रमिति काणभुजाः ॥ ११ ॥  
 न कथंचिदौपनिषदं पुरुषं  
 मनुते बृहन्तमिति वेदवचः ॥  
 कथयत्यवेदविदगोचरतां  
 गमयेत्कथं तमनुमानमिदम् ॥ १२ ॥  
 इति भावमात्मनि निधाय मुनिः  
 स निराकरोन्निशितयुक्तिशतैः ॥  
 अनुमानमीश्वरपरं जगतः  
 प्रभवं लयं फलमपीश्वरतः ॥ १३ ॥  
 तदिहास्मदुक्तविधया निषदा  
 न विरुद्धमण्वपि मुनेर्वचसि ॥  
 इति गूढभावमनवेक्ष्य बुधा-  
 स्तमनीशवाद्ययमिति ब्रुवते ॥ १४ ॥

अनुमानगम्यं तं निराकृतवान्न तु वेदनिचयगम्यमिति समाधत्ते भगवान् । नन्विति ।  
 इदं जगत्कर्तृपूर्वकं कार्यत्वाद्वटादिवदित्यनुमानं वेदवचांसि विना परमेश्वरं साधयति  
 श्रुतयस्त्वनुमानसिद्धार्थस्यानुवादमात्रमिति काणभुजाः काणादाः ॥ ११ ॥

औपनिषदमुपनिषदेकगम्यं बृहन्तं पुरुषमवेदवित्कथंचिदपि न मनुते न विजानातीति  
 वेदवचः परमात्मनोऽवेदविदगोचरतां कथयति । तथाच श्रुतिः 'तं त्वौपनिषदं  
 पुरुषं पृच्छामि । नावेदविन्मनुते तं बृहन्तम्' इति । तस्मादिदं काणादोक्तमनुमानं तं  
 कथं गमयोदिति भावमिति परेणान्वयः ॥ १२ ॥ [ अवेदविदिति । वेदहृदयान-  
 भिज्ञाविषयत्वमिति यावत् ] ॥ १२ ॥

इत्युक्तं भावमात्मनि बुद्धौ निधाय स मुनिर्तीक्ष्णयुक्तिशतैरीश्वरपरमनुमानं निरा-  
 करोत् । तथेश्वराज्जगतः प्रभवं प्रलयं फलं च निराकरोत् ॥ १३ ॥ [ जगतः प्रभ-  
 वम् । उपलक्षणमिदं स्थित्यादेरपि ] [ फलमपि यावज्जीवानां सुखदुःखसाक्षात्कारल-  
 क्षणं कर्मफलमपीत्यर्थः ] [ यद्वा प्रभवलयशब्दौ जन्मप्रलयपरावेव । फलमित्यादि  
 स्थितिपरम् ] ॥ १३ ॥

तत्तस्मादिहास्मिन्मुनेर्वचस्यस्मदुक्तविधया निषदारहस्येनाण्वपि विरुद्धं न भवति ।  
 तथाचोक्तं गूढभावमनवेक्ष्य बुधास्तं जैमिनिमनीश्वरवाद्ययमिति कथयन्ति ॥ १४ ॥



किमु तावतैव स निरीश्वरवा-  
 द्यभवत्परात्मविदुषां प्रवरः ॥  
 न निशाटनाहिततमः कचिद-  
 प्यहनि प्रभां मलिनयेत्तरणेः ॥ १५ ॥  
 इति जैमिनीयवचसां हृदयं  
 कथितं निशम्य यतिकेसरिणा ॥  
 मनसा ननन्द कविराणितरां  
 सं सशारदाश्च सदसस्पतयः ॥ १६ ॥  
 विदिताशयोऽपि परिवर्तिमना-  
 ग्विशयः स जैमिनिमवाप हृदा ॥  
 अवगन्तुमस्य वचसाऽपि पुनः  
 स च संस्मृतः सविधमाप कवेः ॥ १७ ॥

[ अस्मदिति । निरुक्तराविकास्मदुक्तप्रकारेणेत्यर्थः । निषदा रहस्येनेति डिण्डिमकृत् ।  
 एवं च तन्मतेऽस्मदित्यादिविशेषणं निषदेति विशेष्यमिति समानाधिकरण एव तृतीये ।  
 वस्तुतस्तु । निषदोपनिषदा सह ] [ बुवाः साधारणपण्डिताः ] ॥ १४ ॥

परमेश्वरपरानुमानखण्डनमात्रेण तस्यानीश्वरवादित्वं न संभवतीत्याह । किमु ताव-  
 तैव स परात्मविदुषां प्रवरो निरीश्वरवाद्यभवन्निशाटनैर्मैचकादिभिराहितं स्थापितं तमो  
 दिवसे तरणेः सूर्यस्य प्रभां कचिदपि न मलिनयेन्नैव मलिनां कुर्यात् ॥ १५ ॥  
 [ परेति । परमात्मनिष्ठानां मध्य इत्यर्थः ] [ नेति । निशाटना उलूकादयो हि  
 नक्तंचरत्वेन सुप्रसिद्धा एव । तैराहितं कल्पितम् ] ॥ १५ ॥

इत्येवंप्रकारेण यतिसिंहेन कथितं जैमिनीयवचनानां हृदयं निशम्य स कविरा-  
 ण्मण्डनो मनसाऽत्यन्तं ननन्द शारदया सह वर्तमानाश्च समानायकास्तथैव ननन्दुः  
 ॥ १६ ॥ [ हृदयं तात्पर्यम् ] [ अत्र मनसेति पदेन वास्तविकार्थकथनशालित्वमाचार्ये  
 सूच्यते ] ॥ १६ ॥

यविराजोक्त्या विदिताभिप्रायोऽपि स मण्डनः परिवर्ती वर्तमानो मनार्गीषद्विशयः  
 संशयो यस्य सोऽस्य जैमिनेर्वचसाऽपि च तमभिप्रायमवगन्तुं मनसा जैमिनिं प्राप  
 तस्य ध्यानं कृतवान्स च जैमिनिः कवेर्मण्डनस्य समीपमवाप ॥ १७ ॥



अवदच्च शृण्विति स भाष्यकृति  
 प्रजंहाहि संशयमिमं सुमते ॥  
 यदवोचदेष मम सूत्रतते-  
 हृदयं तदेव मम नापरथा ॥ १८ ॥  
 न ममैव वेद तद्दयं यमिरा-  
 डपितु श्रुतेः सकलशास्त्रततेः ॥  
 यदभूद्विष्यति भवत्तदपि  
 ह्यमेव वेद न तथा त्वितरः ॥ १९ ॥  
 गुरुणा चिदेकरसतत्परता  
 निरणायि हि श्रुतिशिरोवचसाम् ॥  
 कथमेकसूत्रमपि तद्विमतं  
 कथयाम्यहं तदुपसादितधीः ॥ २० ॥  
 अलमाकलय्य विशयं सुयशः  
 शृणु मे रहस्यमिममेव परम् ॥  
 त्वमेवेहि संसृतिनिमग्नजनो-  
 त्तरणे गृहीतवपुषं पुरुषम् ॥ २१ ॥

स जैमिनिः शृण्वित्यवदच्च हे सुमते भाष्यकारे श्रीशंकरे । एतेनोक्त एव मुनेरा-  
 शय उत्तान्य इत्थमं संशयं परित्यज । यतो मम सूत्रततेर्यद्दृढयमेषोऽवोचत्तदेव मम  
 हृदयं नान्यथा ॥ १८ ॥

किंच न केवलं ममैव हृदयं यमिराड्जानात्यपि तु श्रुतेः सर्वशास्त्रततेश्च हृदयं वेद  
 यच्च भूतं विष्यं वर्तमानं तदप्ययमेव वेदेतरस्तु न तथा वेद ॥ १९ ॥

तथाचैतदुक्त एव ममाशयो व्यासशिष्यस्य मम तद्विरुद्धकथनासंभवादित्याह ।  
 गुरुणा श्रिवेदव्यासेन वेदान्तवचसां चिदेकरसतत्परता निरणायि तद्विरुद्धमेकसूत्रम-  
 प्यहं कथं कथयामि यतस्त्वस्मात्परिप्राप्तबुद्धिः ॥ २० ॥ [ चिदेकेति । अद्वैतब्रह्म-  
 मात्रपर्यवसायितेति यावत् ] ॥ २० ॥

तस्माद्धे सुयशः संशयमलमाकलय्यालं कृत्वा विमुच्य मम वचनाद्ब्रह्मस्यं शृणु ।  
 संसृतिसागरनिमग्नजनोत्तरणार्थं गृहीतविग्रहं परं पुरुषं परमात्मानं शिवमेवेमं त्वं  
 जानीहि । यद्वेदमेव परं पुरुषमेवेहि । ननु निर्विग्रहस्य तस्य कथं तद्वत्तेत्याश-  
 ङ्क्याऽऽह । संसृतीति ॥ २१ ॥

१ ग. 'जहीहि । २ ग. 'पि त्वयं' । ३ क. ख. घ. 'मवैहि । ४ क. 'करे । स ते' । ५ क.  
 ख. घ. 'मवैहि ।



आद्ये सत्त्वमुनिः सतां वितरति ज्ञानं द्वितीये युगे  
 दत्तो द्वापरनामके तु सुमतिर्व्यासः कलौ शंकरः ॥  
 इत्येवं स्फुटमीरितोऽस्य महिमा शैवे पुराणे यत-  
 स्तस्य त्वं सुमते मते स्ववतरेः संसारवार्धिं तरेः ॥ २२ ॥  
 इतिबोधितद्विजवरोऽन्तरधा-  
 न्मनसोपगुह्य यमिनामृषभम् ॥  
 स च यायजूकपरिषत्प्रमुखः  
 प्रणिपत्य शंकरमवोचदिदम् ॥ २३ ॥  
 विदितोऽस्ति संप्रति भवाञ्जगतः  
 प्रकृतिर्निरस्तसमतातिशयः ॥  
 अवबोधमात्रवपुरप्यबुधो-  
 द्धरणाय केवलमुपात्ततनुः ॥ २४ ॥

ननु कुत एतज्ज्ञातमिति चेत्तत्राऽऽह । यत आद्ये कृतयुगे सत्त्वमुनिः कपिला-  
 चार्यः सतां ज्ञानं प्रयच्छति द्वितीये त्रेतासंज्ञके युगे दत्तो द्वापरनामके तु सुमति-  
 व्यासः कलौ शंकर इत्येवमस्य महिमा शैवे पुराणे स्फुटं यथा स्यात्तथा यतः कथि-  
 तस्तस्मात्तस्य मते हे सुमते त्वमवतरेः प्रविष्टो भव । ततः किमिति तत्राऽऽह । संसा-  
 रसमुद्रं तरेस्तीर्णो भव । शार्दूलविक्रीडितं वृत्तम् ॥ २२ ॥ [ सत्त्वेति । सत्त्वं सत्त्व-  
 गुणं मनुते ज्ञानसाधनत्वेन 'सत्त्वात्संजायते ज्ञानम्' इति भगवद्गीतायामभिहितत्वादङ्गी-  
 करोतीति तथा । यद्वा । सतः 'सदेव सोम्येदमग्र आसीत्' इत्यादिश्रुतेः परब्रह्मणो  
 भावः सत्त्वं तन्मनुते सर्वदा मननविषयीकरोतीति तथा सत्त्वमुनिः कपिलाचार्य इति  
 डिण्डिमोक्तेः कपिल इत्यर्थः ] ॥ २२ ॥

ततः किं वृत्तमित्यपेक्षायामाह । इत्येवं बोधितो द्विजवरो मण्डनो येन स जैमि-  
 निर्यमिनामृषभं मनसाऽऽलिङ्ग्यान्तर्धानमगात् । स च यायजूकानामिज्याशीलानां  
 सदसि प्रमुखः श्रेष्ठो मण्डनः शंकरं प्रणिपत्येदं वक्ष्यमाणमवोचत् । प्रमिताक्षरा  
 वृत्तम् ॥ २३ ॥

संप्रति भवान्विदितोऽस्ति । कोऽसावहमिति तत्राऽऽह । जगतः प्रकृतिः कारण-  
 मत एव निरस्तसमतातिशयो जगत्कारणस्यैकत्वादन्वयैकस्य सिसृक्षायामपरस्य जिही-  
 र्षाऽपरस्य जिहीर्षायामन्यस्य सिसृक्षेत्यनवस्थित्यापातात् । ननु सांख्याद्यभिमतं प्रधा-  
 नादिरूपं मां जानासीति चेत्तत्राऽऽह । अवबोधमात्रवपुः । ननु विग्रहवन्तं मां कथ-  
 मेवं जानासीति चेत्तत्राऽऽह । एवंभूतोऽप्यस्मदाद्यज्ञजनोद्धरणाय केवलं एहीतवि-  
 ग्रहो न तु वस्तुतस्तद्वानित्यर्थः ॥ २४ ॥



यदेकमुदितं पदं यतिवर त्रयीमस्तकै  
 स्तदस्य परिपालकस्त्वमसि तत्त्वमस्यायुधः ॥  
 परं गलितसौगतप्रलपितान्धकूपान्तरे  
 पतत्कथमिवान्यथा प्रलयमद्य नाऽऽपत्स्यते ॥ २५ ॥  
 प्रबुद्धोऽहं स्वप्नादिति कृतमतिः स्वप्नमपरं  
 यथा मूढः स्वप्ने कलयति तथा मोहवशगाः ॥  
 विमुक्तिं मन्यन्ते कतिचिदिह लोकान्तरगतिं  
 हसन्त्येतान्दासास्तव गलितमायाः परगुरोः ॥ २६ ॥  
 मुहुर्धिग्धिग्भेदिप्रलपितविमुक्तिं यदुदयेऽ-  
 प्यसारः संसारो विरमति न कर्तृत्वमुखरः ॥  
 भृशं विद्वन्मोदे स्थिरतमविमुक्तिं त्वदुदितां  
 भवातीता येयं निरवधिचिदानन्दलहरी ॥ २७ ॥

अबुधोद्धारश्च त्वया संपादित एव वेदान्तवेद्यस्थापनादित्याशयेनाऽऽह । 'आत्मा  
 वा इदमेक एवाग्र आसीत्' । 'ब्रह्म वा इदमग्र आसीदेकमेव' । 'सदेव सौम्येदमग्र  
 आसीत्' । 'एकमेवाद्वितीयम्' इत्यादिभिर्ऋग्यजुःसामाख्यवेदत्रयीमस्तकैर्यदेकं पदं कथितं  
 तस्यास्य पदस्य तत्त्वमस्यायुधस्त्वं परं केवलं परिपालकोस्यन्यथा गलिताः पुमर्थभ्रष्टा  
 ये सौगतास्तैः प्रलपितलक्षणस्यान्धकूपस्यान्तरेऽद्य पतत्तत्पदं कथमिव प्रलयं नाऽऽ-  
 पत्स्यतेऽपि त्वापत्स्यत एव । पृथ्वी वृत्तम् ॥ २५ ॥ [ यदेकमद्वितीयम् । पदं पद्यत  
 इति तथा निखिलमुमुक्षुप्राप्यं ब्रह्मेत्यर्थः ] ॥ २५ ॥

किंच यथा कश्चन मूढः स्वप्ने श्रमं प्राप्य सुप्त्वा प्रबुद्धः प्रबोधरूपमपरं स्वप्ने-  
 वाहं स्वप्नात्प्रबुद्ध इति कृतबुद्धिः कलयति मन्यते तथेह लोके केचिदविवेकवशव-  
 र्तिनो बन्धरूपामेव लोकान्तरगतिं विमुक्तिं मन्यन्ते तव परगुरोर्दासास्तु विगलित-  
 माया एतान्हसन्ति । शिखरिणी वृत्तम् ॥ २६ ॥ [ कतिचिद्वैष्णवंमन्यप्रमुखा  
 लोकान्तरगतिं वैकुण्ठादिलोकान्तरगमनरूपाम् ] ॥ २६ ॥

तस्माद्देवादिप्रलपितविमुक्तिं मुहुर्विग्विग्यतो यस्या उदयेऽपि कर्तृत्वप्रमुखोऽ-  
 सारः संसारो न शाम्यति त्वदुक्तां स्थिरतमां विमुक्तिं मोदेऽनुमोदे यतः सर्वानर्थनि-  
 वृत्तिपूर्वकपरमानन्दप्राप्तिरूपेत्याह । सेयं त्वदुक्ता स्वस्वरूपरूपा । एवंभूताया अपि  
 नाशवत्त्वेऽनुपादेयत्वं स्यादित्यतः स्थिरतमत्युक्तम् ॥ २७ ॥ [ कर्तृत्वेति । कर्तृत्वं

१ क. स्र. व सौम्ये । २ ख. घ. पि तु प्राऽऽप । ३ ग. सुप्तात्प्रबु । ४ ख. ग. घ. कल्पयति ।  
 ५ क. स्वरूप ।



अविद्याराक्षस्या गिलितमखिलेशं परगुरो  
 पिचण्डं भित्त्वाऽस्याः सरभसममुष्मादुदहरः ॥  
 वृतां पश्यन् रक्षोयुवतिभिरमुष्य प्रियतमां  
 हनूमाँल्लोकेऽयस्तव तु कियती स्यान्महितता ॥ २८ ॥  
 जगदार्तिहन्ननवगम्य पुरा  
 महिमानमीदृशमचिन्त्यमहम् ॥  
 तव यत्पुरोऽब्रुवमसांप्रतम-  
 प्यखिलं क्षमस्व करुणाजलधे ॥ २९ ॥  
 कपिलाक्षपादकणभुक्प्रमुखा  
 अपि मोहमीयुरमितप्रतिभाः ॥  
 श्रुतिभावनिर्णयविधावितरः  
 प्रभवेत्कथं परशिवांशमृते ॥ ३० ॥  
 समेतैरेतैः किं कपिलकणभुग्गौतमवच-  
 स्तमस्तोमैश्चेतोमलिनिमसमारम्भणचणैः ॥  
 मुधाधारोद्गारप्रचुरभगवत्पादवदन-  
 प्ररोहद्व्याहारामृतकिरणपुञ्जे विजयिनि ॥ ३१ ॥

मुखे प्रथमं यस्यैतादृशो रः 'रः पावके च तीक्ष्णे च' इति विश्वादग्निः कर्तृत्वभोक्तृत्वा-  
 दिवडवानलो यस्मिन्स तथेत्यर्थः ] ॥ २७ ॥

किंचाविद्यालक्षणया राक्षस्या गिलितमखिलेशं हे परगुरोऽस्याः पिचण्डमुदरं  
 भित्त्वा सरभसं यथा स्यात्तथाऽमुष्मादुदरात्सकाशादुदहर आहृतवानसि तथाच रक्षसां  
 युवतिभिर्वृतां न तु गिलितां तत्राप्यमुष्याखिलेशस्य रामचन्द्रस्य प्रियतमां सीतां न  
 तु तं तत्रापि पश्यन्न तु रक्षोयुवतिनाशेनाऽऽहरद्धनूमाँल्लोकेऽय एवंभूतस्य तव तु  
 मैहता कियती स्यात्तस्याः परिमाणं नास्तीत्यर्थः ॥ २८ ॥

एवं स्तुत्या संमुखीकृत्य क्षमापयति । हे जगदार्तिहन्नीदृशमचिन्त्यं तव महि-  
 मानं पूर्वमबुद्ध्वा यदहमन्यार्यं तवाग्रेऽब्रुवं तत्सर्वं क्षमस्व यतो हे करुणासमुद्र । प्रमि-  
 ताक्षरा वृत्तम् ॥ २९ ॥

एवं क्षमाप्य पुनः स्तौति । अपरिमितप्रतिभाः कपिलगौतमकणादप्रभृतयोऽपि  
 श्रुतिभावनिर्णयविधौ मोहं प्राप्तास्तत्र परशिवांशं त्वां विनाऽन्यः कथं प्रभवेत् ॥ ३० ॥

तथाचेदानीं तेषां वचस्तमःपुञ्जा अर्किचित्करा एवेत्याह । समेतैरिति । मुधाधा-



भिन्दानैर्देवमेतैरभिनवयवनैः सद्गवीभञ्जनोत्कै-  
 व्याप्ता सर्वेयमुर्वी क्व जगति भजतां कैवमुक्तिप्रसक्तिः ॥  
 यद्वा सद्वादिराजा विजितकलिमला विष्णुतत्त्वानुरक्ता  
 उज्जृम्भन्ते समन्तादिशि दिशि कृतिनः किं तथा चिन्तया मे ॥३२॥  
 कथमल्पबुद्धिविवृतिप्रचय-  
 प्रबलोरगक्षतिहताः श्रुतयः ॥  
 न यदि त्वदुक्त्यमृतसेकधृता  
 विहरेयुरात्मविधृतानुशयाः ॥ ३३ ॥

रोद्गारप्रचुराद्भगवत्पादमुखलक्षणाच्चन्द्रात्प्ररोहन्तो व्याहारलक्षणा अमृतकिरणास्तेषां  
 पुञ्जे विजयिनि सति मनसो मलिनिम्नो मालिन्यस्य समारम्भणेन चणैर्वित्तैः प्रतीतै-  
 रेतैः कपिलादिवचस्तमस्तोमैर्मिलितैरपि किं स्वकार्यकरणाय स्थातुमप्यशक्तत्वात् ।  
 शिखरिणी वृत्तम् ॥ ३१ ॥

दुर्वादिभिर्व्याप्तामुर्वीमालोच्योद्भूतां चिन्तां दर्शयति । देवं परमात्मलक्षणां देवप्र-  
 तिमां भिन्दानैस्तद्भेदनपरैर्मोहमदेन मत्तैरेतैरुपलभ्यमानैर्वादिलक्षणाभिनवयवनैः श्रुति-  
 लक्षणसद्गवीभञ्जनोत्सुकैः सर्वेयं भूमिव्याप्ता ततश्च जगत्सर्वविधानसेवतां कस्मिन्देशे  
 कस्मिन्काले वा मुक्तिप्रसक्तिः कैव कापि काऽपि नास्ति । पुनराचार्याशिष्यानालो-  
 च्याऽऽह । यद्वा सद्वादी भवान्राजा येषां ते विजितकलिमला विष्णुतत्त्वानुरक्ता  
 वशीकृतचित्ता भवच्छिष्या दिशि दिशि समन्ताद्विजृम्भन्तेऽतस्तथा चिन्तया मम किं  
 न किमपीत्यर्थः । स्रग्धरा वृत्तम् ॥३२॥ [ देवं दीव्यतीति व्युत्पत्त्या 'एको देवः सर्व-  
 भूतेषु गूढः' इति श्रुत्या चाद्वैतात्मानं पक्षे हरिहरादितत्प्रतिमाविशेषमित्यर्थः । भिन्दानैः  
 खण्डयद्भिः । वादैः पक्ष आयुधैरित्यार्थिकम् ] [ सदिति । कालत्रयाबाध्यं 'सदेव  
 सोम्येदमग्र आसीदेकमेवाद्वितीयम्' इत्यादिश्रुतिप्रसिद्धमद्वैतं ब्रह्मात्मतत्त्वमेव वदतीति  
 तथैतादृशो योऽयं भगवान्माष्यकारः स राजा येषां ते तथेति यावत् । एतेनाऽऽ-  
 श्रयदाढ्यं ध्वन्यते ] ॥ ३२ ॥

किंचाल्पबुद्धीनां या विवृतयो व्याख्यास्तासां प्रचयः प्रचौरः स एव प्रबलोरग-  
 स्तत्कर्तृकक्षत्या हताः श्रुतयो यदि त्वदुक्तिलक्षणामृतसेकेन धृता न स्युस्त्वर्ह्यात्मनि  
 कृताभिप्रायाः कथं विहरेयुर्जीवनं लब्ध्वा विहारं कुर्युरित्यर्थः । प्रमिताक्षरा वृत्तम्  
 ॥ ३३ ॥ [ अल्पबुद्धयो मूढमतयः । यद्वाऽल्पं परिच्छिन्नं वस्तु तद्विषयिणी बुद्धि-  
 र्येषां ते तथा ] ॥ ३३ ॥



भवदुक्तसूक्तयमृतभानुकरा  
 न चरेयुरार्यं यदि कः शमयेत् ॥  
 अतितीव्रदुःसहभवोष्णकर-  
 प्रचुरातपप्रभवतापमिमम् ॥ ३४ ॥  
 बत कर्मयन्त्रमधिरुह्य तपः-  
 श्रुतगेहदारसुतभृत्यधनैः ॥  
 अतिरूढमानभरितः पतितो  
 भवतोद्धृतोऽस्मि भवकूपविलात् ॥ ३५ ॥  
 अहमाचरं बहु तपोऽसुकरं  
 ननु पूर्वजन्मसु न चेदधुना ॥  
 जगदीश्वरेण करुणानिधिना  
 भवता कथा मम कथं घटते ॥ ३६ ॥  
 शान्तिप्राक्सुकृताङ्कुरं दमसमुल्लासोल्लसत्पल्लवं  
 वैराग्यद्रुमकोरकं सहनतावल्लीप्रसूनोत्करम् ॥  
 ऐकाग्रिसुमनोमरन्दविसृतिं श्रद्धासमुद्यत्फलं  
 विन्देयं सुगुरोर्गिरां परिचयं पुण्यैरगण्यैरहम् ॥ ३७ ॥

किंच भवदुक्तसूक्तिलक्षणस्यामृतभानोः सुधाकिरणस्य चन्द्रस्य भानवोऽश्वो हे  
 आर्यं यदि न विचरेयुस्तर्ह्यतितीव्रस्यात एव दुःसहस्य भवलक्षणस्योष्णभानोः सूर्यस्य  
 प्रचुरातपात्प्रभवो यस्य तथाभूतमिममनुभूयमानं तापं कः शमयेत् । अतितीव्रो दुःसहो  
 भवोष्णकरप्रचुरातपप्रभवोयस्तापस्तमिममिति वा ॥ ३४ ॥

अत एवैवंविधोऽप्यहं त्वयोद्धृतोऽस्मीत्याह । बत खेदे हर्षे वा । कर्मयन्त्रमधि-  
 रुह्य तपआदिभिरतिरूढाभिमानेन भरितो व्याप्तः संसारकूपविले पतितोऽहं तस्माद्भ-  
 वतोद्धृतोऽस्मि ॥ ३५ ॥ [ कर्मयन्त्रं कर्मलक्षणं घटीयन्त्रम् ] ॥ ३५ ॥

नन्वेकस्योद्धरणेऽपरस्यानुद्धरणे वैषम्यं मम स्यादिति चेत्तत्कृतसुकृतदुष्कृतानुसा-  
 रित्वात्तव नेत्याह । अहं पूर्वजन्मसु निश्चयेनासुकरमतिकष्टसाध्यं बहु तपोऽचरं नो  
 चेदधुनाऽस्मिञ्जन्मनि करुणानिधिना जगदीश्वरेण भवता सह ममात्यन्तायोग्यस्य कथा  
 कथं घटते ॥ ३६ ॥

अतोऽसंख्यातैः स्वपुण्यैः सुगुरोस्तव गिरां परिचयं लब्धवानस्मि । तं विशिनष्टि ।  
 शान्तिरूपेण परिणतस्य प्राकृतस्य सुकृतस्य बीजभूतस्याङ्कुरं दमसमुल्लासस्योल्लसन्तं



त्रिदिवौकसामपि पुमर्थकरी-  
 मिह संसरज्जनविमुक्तिकरीम् ॥  
 करुणोर्मिलां तव कटाक्षझरी-  
 मवगाहतेऽत्र खलु धन्यतमः ॥ ३८ ॥  
 केचिच्चञ्चललोचनाकुचतटीचेलाञ्चलोच्चालन-  
 स्पर्शद्राक्परिरम्भसंभ्रमकलालीलासु लोलाशयाः ॥  
 सन्त्वेते कृतिनस्तु निस्तुलयशःकोशादयः श्रीगुरु-  
 व्याहारक्षरितामृताब्धिलहरीदोलासु खेलन्त्यमी ॥ ३९ ॥

पल्लवं वैराग्यद्रुमस्य वैराग्यलक्षणपारिजातस्य कोरकं कलिकाभूतं तितिक्षावल्ल्याः  
 प्रसूनोत्करं पुष्पनिचयमैकाग्रिसुमनसः समाधानपुष्पस्य मरन्दविसृतिं मकरन्दविस्तारं  
 श्रद्धायाः समुद्यत्फलं तथाच शान्त्यादिमताऽधिकारिणा लभ्यं तमहमसंख्यातैः  
 पुराकृतैः पुण्यैः प्राप्तवानस्मीत्यहो मद्भाग्यमाहात्म्यमिति भावः । शार्दूलविक्रीडितं  
 वृत्तम् ॥ ३७ ॥

अतोऽत्रास्मिँलोके तव कटाक्षझरीं धन्यतमोऽवगाहते । तां विशिनष्टि । देवा-  
 नामपि चतुर्विधपुरुषार्थकरीमिह च संसरतां जनानां विमुक्तिकरीं करुणालक्षणोर्मिभि-  
 र्व्याप्ताम् । प्रमिताक्षरा वृत्तम् ॥ ३८ ॥

ननु प्रमदालीलासु लोलाशयानामुक्तझर्यवगाहनासंभवात्कथमिह संसरतां विमोक्ष-  
 करत्वं तस्या इत्याशङ्क्याऽऽह । केचिदेते विषयिणश्चञ्चले लोचने यासां तासाम-  
 ज्जनानां कुचतटीवस्त्रैकदेशोच्चालनादिरूपासु लीलासु चञ्चलान्तःकरणाः सन्ति चेत्सन्तु  
 तथाऽप्यमी वशीकृतचित्ता अप्रतिमयशसां कोशादयः पात्रमञ्जूषादिरूपाः श्रीगु-  
 रोस्तव व्याहारेभ्यः क्षरितस्य निःसृतस्यामृतस्य योऽब्धिस्तस्य लहरालक्षणासु  
 दोलासु खेलन्ति । तत्र द्राक्परिरम्भो झटित्यालिङ्गनम् ।

‘संभ्रमस्त्वरया काले भूषास्थानविपर्ययः’ ।

कला शिल्पनैपुण्यम् ।

‘प्रियानुकरणं लीला वाग्भिर्गत्या च चेष्टया’ ।

शार्दूलविक्रीडितं वृत्तम् ॥ ३९ ॥



चिन्तासंतानतन्तुग्रथितनवभवत्सूक्तिमुक्ताफलौघै-  
 रुद्यद्वैशद्यसद्यःपरिहृततिमिरैर्हारिणो हारिणोऽमी ॥  
 सन्तः संतोषवन्तो यतिवर किमतो मण्डनं पण्डितानां  
 विद्या हृद्या स्वयं ताञ्शतमस्वमुखान्वारयन्ती वृणीते ॥ ४० ॥  
 सन्तः संतोषपोषं दधतु तव कृतान्नायशोभैर्यशोभिः  
 सौरालोकैरुलूका इव निखिलखला मोहमाहो वहन्तु ॥  
 धीरश्रीशंकरार्यप्रणतिपरिणतिभ्रश्यदन्तर्दुरन्त-  
 ध्वान्ताः सन्तो वयं तु प्रचुरतरनिजानन्दसिन्धौ निमग्नाः ॥ ४१ ॥  
 चिन्तासंतानशास्त्री पदसरसिजयोर्वन्दनं नन्दनं ते  
 संकल्पः कल्पवल्ली मनसि गुणनुतेर्वर्णना स्वर्णदीपम् ॥  
 स्वर्गो हृग्गोचरस्त्वत्पदभजनमतः संविचार्येदमार्या  
 मन्यन्ते स्वर्गमन्यं तृणवदतिलघुं शंकरार्यं त्वदीयाः ॥ ४२ ॥

किंचोद्यद्वैशद्येन प्रोद्यद्भक्ततालक्षणेन शौक्येन सद्यः परिहृतमज्ञानलक्षणं तिमिरं  
 यैश्चिन्ताया विचारस्य संतानलक्षणैस्तन्तुभिर्ग्रथितानां नवीनानां भवत्सूक्तिलक्षणमुक्ता  
 फलानां समूहैर्हारिणो हारशालिनोऽहारिणो युद्धरहिता हारिणो मनोज्ञा इति वा ।  
 अमी सन्तो भवच्छिष्याः संतोषवन्तः सन्त्यतो हे यतिवर पण्डितानां मण्डनमतः परं  
 किमयमेव पण्डितानामलंकारो न त्वन्योऽत एवातिरम्या विद्यालक्षणाङ्गना पुरन्दरप्र-  
 मुखान्वारयन्त्येतान्वृणीते । स्रग्धरा वृत्तम् ॥ ४० ॥

किंच तव कृतान्नायस्योपदेशस्य शोभा येषु तैर्यशोभिः सन्तः संतोषस्य पोषं  
 पुष्टिं धारयन्त्वाहो सूर्यसंबन्ध्यालोकैरुलूका इव तैर्निखिलखला मोहं वहन्तु वयं तु  
 धीराश्च ते श्रीशंकरार्यप्रणतेः परिणत्या प्रणामस्य परिणामेन भ्रश्यदन्तर्दुरन्तं तमो  
 येषां तादृशाः सन्तः प्रचुरतरनिजानन्दसागरे निमग्नाः । धीरश्चासौ श्रीशंकरश्चेति  
 वा ॥ ४१ ॥ [ प्रचुरेति । विपुलतमस्वात्मसुखसमुद्र इत्यर्थः । निमग्ना भवाम इति  
 योजना ] ॥ ४१ ॥

किंच ते चिन्तनं सर्वाभिलषितसंपादकत्वात्कल्पवृक्षस्तथा ते पदकमलयोर्वन्दनं नन्दनं  
 तथा त्वद्विषयको मनसि संकल्प आरावनादाच्छा कल्पवल्ली तथा तव गुणस्तुतेर्व-  
 र्णनेयं स्वर्णदी गङ्गा तथा स्वर्गस्ते हृग्गोचरः कटाक्षविषयोऽतो हे शंकरार्येदमे-  
 वंविधं त्वद्भजनं विचार्य त्वदीयाः वर्णितादन्यं स्वर्गं शुष्कतृणवदतिलघुं मन्यन्ते ॥ ४२ ॥  
 [ अस्तीति सर्वत्र संबन्धः । तथा त इत्यपि सर्वत्र बोध्यम् । त्वादिति । त्वत्पाद-



तदहं विसृज्य सुतदारगृहं  
 द्रविणानि कर्म च गृहे विहितम् ॥  
 शरणं वृणोमि भगवच्चरणा-  
 वनुशाधि किंकरममुं कृपया ॥ ४३ ॥  
 इति सूत्रतोक्तिभिरुदीर्णगुणः  
 सुधियाऽऽत्मवाननुजिघृक्षुरसौ ॥  
 समुदैक्षतास्य सहधर्मचरीं  
 विदिताशया मुनिमवोचत सा ॥ ४४ ॥  
 यतिपुण्डरीकं तव वेद्मि मनो  
 ननु पूर्वमेव विदितं च मया ॥  
 इह भावि तापसमुखादखिलं  
 तदुदीर्यते शृणु ससभ्यजनः ॥ ४५ ॥

पद्मसेवनमेव दृग्गोचरः प्रत्यक्षः स्वर्गः । इदं प्रागुक्तवस्तुजातम् । संविचार्य सम्य-  
 ङ्निर्णीय ] ॥ ४२ ॥

तत्तस्मादहं सुतादि सर्वं परित्यज्य भवच्चरणौ शरणं वृणोम्यतोऽमुं मां किंकरं  
 शाध्याज्ञापय । प्रमिताक्षरा वृत्तम् ॥ ४३ ॥ [ सुतेति । एतेन मण्डनमिश्राणां पुत्र-  
 सद्भावोऽवगम्यते । यदि न सांप्रदायिकानां तत्प्रसिद्धिस्तर्ह्यत्र सुतशब्देन शिष्या एव  
 आत्माः । गृहे गृहस्थाश्रमे विहितं कर्माग्निहोत्राद्यपि ] ॥ ४३ ॥

इत्येवं सुबुद्धिना मण्डनेन सूत्रतोक्तिभिरुदीर्णगुण आत्मवानसौ श्रीशंकरस्तमनु-  
 ग्रहीतुमिच्छुरस्य मण्डनस्य सहधर्मचरीं पत्नीं समुदैक्षत विदितो मुनेराशयो यया  
 सा सरस्वती मुनिमवोचत ॥ ४४ ॥ [ सूत्रतोक्तिभिः । 'सूत्रतं प्रिये' इत्यमरात्प्रि-  
 यवाग्भिरित्यर्थः ] ॥ ४४ ॥

यदुवाच तदाह । हे यतिव्याघ्र—

‘पुण्डरीकं सिताम्भोजे सितच्छत्रे च भेषजे ।  
 कोशकारान्तरे व्याघ्रे पुण्डरीकोऽग्निदिग्गजे’

इति विश्वप्रकाशः । अहं तव मनोगतं वेद्मि पूर्वमेव चेहास्मिन्स्वजन्मनि यत्सर्वं  
 भविष्यं तापसमुखान्मया विदितं तदुदीर्यते सभ्यजनैः सह त्वं शृणु ॥ ४५ ॥



मयि जातु मातुरुपकण्ठजुषि  
 प्रभया तडित्प्रतिभटोच्चजटः ॥  
 सितभूतिरूपितसमस्ततनुः  
 श्रमणोऽभ्ययादपरसूर्य इव ॥ ४६ ॥  
 परिगृह्य पाद्यमुखयाऽर्हणया  
 रचिताञ्जलिर्नमितपूर्वतनुः ॥  
 जननी तदाऽऽत्तवरिवस्पममुं  
 मुनिमन्वयुङ्क्त मम भाव्यखिलम् ॥ ४७ ॥  
 भगवन्न वेद्मि दुहितुर्मम भा-  
 व्यखिलं च वेत्ति तपसा हि भवान् ॥  
 प्रणते जने हि सुधियः कथय-  
 न्त्यपि गोप्यमार्यसदृशाः कृपया ॥ ४८ ॥  
 कियदायुराप्स्यति सुतान्कति वा  
 दयितं कथंविधमुपैष्यति च ॥  
 अथ च क्रतूनपि करिष्यति मे  
 दुहिता प्रभूतधनधान्यवती ॥ ४९ ॥

एवं तापसमुखाद्विदितं वृत्तान्तं श्रावयितुमभिमुखीकृत्य तं श्रावयति । जातु  
 कदाचिन्मातुरुपकण्ठजुषि मातृसामीप्यं सेवमानायां माय सत्यां प्रभया विद्युत्प्र-  
 तिभटा जटा यस्य सितभूत्या श्वेतभस्मना रूपिता लिप्ता तनुः शरीरं यस्य  
 सोऽपरसूर्य इव कश्चित्तपस्व्यभ्ययादभ्यागमत् ॥ ४६ ॥ [ श्रमणः 'श्रमणो यतिभेदे  
 ना' इति मेदिन्यास्तपस्विविशेष इत्यर्थः ] ॥ ४६ ॥

तदा पाद्याद्यया पूजया मुनिं परिगृह्य रचिताञ्जलिर्नमिता पूर्वतनुः शिराभागे  
 यया सा जनन्यात्ता वरिवस्या पूजा येन तममुं मुनिं मम भविष्यमखिलमन्वयुङ्क्त  
 पृष्ठवती ॥ ४७ ॥ [ परिगृह्य—

‘परिग्रहः परिजने पत्न्यां स्वीकारमूलयोः’

इति मेदिन्याः स्वेप्सितदातृत्वेन स्वीकृत्येत्यर्थः ] ॥ ४७ ॥

हे भगवन्स्वदुहितुर्भविष्यमहं न जानामि भवान्निह तपसा वेत्त्यार्यसदृशा नम्रे  
 जने गोप्यमपि कृपया कथयन्त्येव ॥ ४८ ॥

एवं तं संमुखीकृत्य गुह्यं पृच्छति । मे दुहिता कियदायुः प्राप्स्यति सुतान्कति



इति पृष्ठभाविचरितः प्रसुवा  
 क्षणमात्रमीलितविलोचनकः ॥  
 सकलं क्रमेण कथयन्निदम-  
 प्यपरं जगाद सुरहस्यमपि ॥ ५० ॥  
 निगमाध्वनि प्रबलबाह्यमतै-  
 रमितैरधिक्षिति खिले द्रुहिणः ॥  
 पुनरुद्दिधीर्षुरवतीर्य खलु  
 प्रतिभाति मण्डनकवीन्द्रमिषात् ॥ ५१ ॥  
 तमवाप्य रुद्रमिव साऽद्रिसुता  
 दुहिता तवाच्युतमिवाब्धिसुता ॥  
 अनुरूपमाहृतसमस्तमखा  
 समुता भविष्यति चिरं मुदिता ॥ ५२ ॥  
 अथ नष्टमौपनिषदं प्रबलैः  
 कुमतैः कृतान्तमिह साधयितुम् ॥  
 ननु मानुषं वपुरुपेत्य शिवः  
 समलंकरिष्यति धरां स्वपदैः ॥ ५३ ॥

वा प्राप्स्यति पतिं कीदृशमुपैष्यति तथा प्रभूतवनवान्यवती सती यज्ञानपि  
 करिष्यति ॥ ४९ ॥ [ ऋतूनित्यत्रापि कतिशब्दो ज्ञेयः ] ॥ ४९ ॥

इत्येवं प्रसुवा जनन्या पृष्ठं भावि चरितं यस्मै स क्षणमात्रं भीलिते विलोचने  
 विलोचनके नेत्रे येन स क्रमेण सकलं कथयन्निदमप्यपरमतिगोप्यमपि जगाद ॥ ५० ॥

वेदबाह्यं मतं येषां कर्मधारयो वा प्रबलैश्च तैर्बाह्यमतैरसंख्यातैर्वेदमार्गेऽधिक्षिति  
 भूमौ खिल उच्छिन्ने सति द्रुहिणो ब्रह्मा वेदमार्गमुद्धर्तुमिच्छुर्मण्डनकवीन्द्रव्याजेनाव-  
 तीर्य किल भाति प्रकाशते ॥ ५१ ॥ [ द्रुहिणः 'वाताऽब्जयोनिर्द्रुहिणः' इत्यमराच्च-  
 तुरानन इति यावत् ] ॥ ५१ ॥

पर्वतसुता पार्वती रुद्रमिव समुद्रसुता लक्ष्मीर्विष्णुमिव सा तव सुता तं द्रुहिणाव-  
 तारमनुरूपं मण्डनमवाप्याऽऽहृताः सर्वे मखा यज्ञा यया सुतैः सह वर्तमाना च सती  
 चिरकालं मुदिता भविष्यति ॥ ५२ ॥

अथानन्तरमिहास्मिँलोके प्रबलैः कुमतैर्नष्टमौपनिषदं कृतान्तं सिद्धान्तं साधयितुं  
 ननु शिवो मानुषं वपुर्वाप्य स्वचरणन्यासैर्भूमिमलंकरिष्यति ॥ ५३ ॥ [ नष्टं ध्वस्त-



सह तेन वादमुपगम्य चिरं  
 दुहितुः पतिस्तु यातिवेषजुषा ॥  
 विजितस्तमेव शरणं जगतां  
 शरणं गमिष्यति विसृष्टगृहः ॥ ५४ ॥  
 इति गामुदीर्य स मुनिः प्रययौ  
 सकलं यथातथमभूच्च मम ॥  
 भवदीयशिष्यपदमस्य कथं  
 वितथं भविष्यति मुनेर्वचसि ॥ ५५ ॥  
 अपि तु त्वयाऽद्य न समग्रजितः  
 प्रथिताग्रणीर्मम पतिर्यदहम् ॥  
 वपुरर्धमस्य न जिता मतिम-  
 न्नापि मां विजित्य कुरु शिष्यमिमम् ॥ ५६ ॥  
 यदपि त्वमस्य जगतः प्रभवो  
 ननु सर्वविच्च परमः पुरुषः ॥  
 तदपि त्वयैव सह वादकृते  
 हृदयं विभर्ति मम तूत्कलिकाम् ॥ ५७ ॥

प्रायम् । औपनिषदमुपनिषदेकसंमतं दृश्यमिथ्यात्वपूर्वकमद्वैतब्रह्मात्मैक्यलक्षणमिति  
 यावत् । कृतान्तं—

‘कृतान्तो यमसिद्धान्तदैवाकुशलकर्मसु’

इति मेदिन्याः सिद्धान्तमित्यर्थः ] ॥ ५३ ॥

तेन यातिवेषजुषा श्रिशंकरेण सह तव दुहितुः पतिर्वादं प्राप्य तेन विजितः सन्प-  
 रित्यक्तगृहो जगतां शरणं तं शरणं गमिष्यति ॥ ५४ ॥

इति वाचमुदीर्य स मुनिः प्रययौ मम सर्वं भविष्यं यथा तेनोक्तं तथैवाभूत्तस्मादस्य  
 मम पत्युर्भवदीयशिष्यपदं मुनेर्वचसि कथमसत्यं भविष्यति ॥ ५५ ॥

यद्यप्येवं तथाऽपि मदविजयेन सकलस्यापराजितत्वान्मां विजित्येमं शिष्यं कुर्वि-  
 त्याह । अपितु किंतु प्रथितानामग्रणीर्मम पतिरद्य त्वया समग्रो जितो न भवतीति  
 तथा यद्यस्मादहमस्याऽर्धं शरीरं न जिता ‘आत्मनोऽर्धं पत्नी’ इति श्रुतेः । एत-  
 ज्ञातुं योग्योऽसीति सूचयन्संबोधयति । हे मतिमन्निति । तस्मान्मां विजित्येमं  
 शिष्यं कुरु ॥ ५६ ॥

ननु मेत्स्वरूपाभिज्ञा मया सह वादं कथमिच्छामीति चेत्तत्राह । गदप्यस्य



इति यायजूकसहधर्मचरी-  
 कथितं वचोऽर्थवदगर्ह्यपदम् ॥  
 मधुरं निशम्य मुदितः सुतरां  
 प्रतिवक्तुमैहत यतिप्रवरः ॥ ५८ ॥  
 यदवादि वादकलहोत्सुकतां  
 प्रतिपद्यते हृदयमित्यबले ॥  
 तदसांप्रतं न हि महायशसो  
 महिलाजनेन कथयन्ति कथाम् ॥ ५९ ॥  
 स्वमतं प्रभेत्तुमिह यो यतते  
 स वधूजनोऽस्तु यदि वाऽस्त्वितरः ॥  
 यतितव्यमेव खलु तस्य जये  
 निजपक्षरक्षणपरैर्भगवन् ॥ ६० ॥  
 अत एव गार्ग्यभिधया कलहं  
 सह याज्ञवल्क्यमुनिराडकरोत् ॥  
 जनकस्तथा सुलभयाऽबलया  
 किममी भवन्ति न यशोनिधयः ॥ ६१ ॥

जगतस्त्वं कारणं सर्वज्ञश्च परमः पुरुषस्तथाऽपि त्वयैव सह वादार्थं मम तु हृदय-  
 मुत्कण्ठां धारयति ॥ ५७ ॥

इत्येवं यजनशीलस्य पत्न्या कथितमर्थवदनिन्दितपदं मधुरं वचो निशम्यात्यन्तं  
 मुदितो यातिश्रेष्ठः श्रीशंकरः प्रतिवक्तुमैच्छत् ॥ ५८ ॥

मे हृदयं वादकलहोत्सुकतां प्रतिपद्यत इति त्वया यदुक्तं हे अबले तदयुक्तं हि  
 अस्मान्महायशसो वधूजनेन कथां न कथयन्ति ॥ ५९ ॥ [ हेऽबले । एतेन जात्यैव  
 सामान्यतः सार्वशिकसामर्थ्याभावः सूचितः ] ॥ ५९ ॥

स्वमतरक्षणाय प्रवृत्तेन त्वयैतन्न वाच्यमित्याशयेन सरस्वत्याह । इहास्मिँल्लोके  
 स्वमतं प्रभेत्तुं यः प्रयत्नं करोति स वधूजनोऽस्त्वन्यो वाऽस्तु तस्य जये है भगवन्स्व-  
 पक्षरक्षणपरैर्यत्नः कर्तव्ये एव खलु प्रसिद्धम् ॥ ६० ॥

तत्रैवंविधौ बृद्धावुदाहरति । अत एव गार्ग्याख्ययाऽबलया सह याज्ञवल्क्ये  
 मुनिराट्कलहमकरोत्तयोः संवादो बृहदारण्यक उक्तस्तथा जनकः सुलभयाऽबलय  
 सह कलहमकरोदिति मोक्षधर्मेषूक्तम् । यदुक्तं महायशस इति तत्राऽऽह । किमेता  
 वताऽमी याज्ञवल्क्यादयो यशोनिधयो न भवन्त्यपि तु भवन्त्येव ॥ ६१ ॥



इति युक्तिमद्भूतमाकलय-  
 न्मुदितान्तरः श्रुतिसरिज्जलधिः ॥  
 स तथा विवादमधिदेवतया  
 वचसामियेष विदुषां सदसि ॥ ६२ ॥  
 अथ सा कथा प्रवृत्ते स्म तयो-  
 रुभयोः परस्परजयोत्सुकयोः ॥  
 मतिचातुरीरचितशब्दझरी  
 श्रुतिविस्मयीकृतविचक्षणयोः ॥ ६३ ॥  
 अनयोर्विचित्रपदयुक्तिभरै-  
 निशम्य संकथनमाकलितम् ॥  
 न फणीशमप्यतुलयन्न पपीं  
 न गुरुं कविं किमपरं जगति ॥ ६४ ॥  
 न दिवा न निश्यपि च वादकथा  
 विरराम नैयमिककालमृते ॥  
 इति जल्पतोः सममनल्पधियो-  
 दिवसाश्च सप्त दश चात्यगमन् ॥ ६५ ॥

इत्येवं युक्तियुक्तं तथा कथितमाकर्णयन्मुदितान्तरः श्रुतिलक्षणानां नदीनां समुद्रः  
 स श्रीशंकरो वचसामधिष्ठात्र्या देवतया सरस्वत्या विदुषां सदसि वादभियेषेच्छति  
 स्म ॥ ६२ ॥ [ श्रुतीति । श्रुतय एव सरितस्तासां जलविः पर्यवसानभूमित्वेन समुद्र  
 इत्यर्थः ] ॥ ६२ ॥

अथानन्तरं परस्परजयोत्सुकयोः श्रुत्या श्रवणेन विस्मयीकृता विचक्षणा याभ्यां  
 तयोर्द्वयोः शंकरसरस्वत्योर्वादकथा प्रवृत्ते । तां विशिनष्टि । बुद्धिचातुर्या रचिता  
 शब्दझरी यत्र सा ॥ ६३ ॥

विचित्रपदयुक्तिभरैर्व्याप्तिमनयोः कथितं श्रुत्वा फणीशं शेषमपि नातुलयन्नापि सूर्यं  
 नापि बृहस्पतिं नापि शुक्रं जगत्परं नातुलयन्निति किं वक्तव्यम् ॥ ६४ ॥ [ विचि-  
 त्रेति । विचित्राण्यद्भुतानि पदानि सुबन्तादीनि च तथा युक्तिभराश्च तर्कसमूहाश्च  
 तैरित्यर्थः ] ॥ ६४ ॥

नैयमिककालं संध्यावन्दनादिषु नियतं कालं विमा ॥ ६५ ॥



अथ शारदाऽकृतकवाक्प्रमुखे-  
 ष्वखिलेषु शास्त्रनिचयेषु परम् ॥  
 तमजय्यमात्मनि विचिन्त्य मुनिं  
 पुनरप्यचिन्तयदिदं तरसा ॥ ६६ ॥  
 अतिबाल्य एव कृतसंन्यसनो  
 नियमैः परैरविधुरश्च सदा ॥  
 मदनागमेष्वकृतबुद्धिरसौ  
 तदनेन संप्रति जयेयमहम् ॥ ६७ ॥  
 इति संप्रधार्य पुनरप्यमुना  
 कथने प्रसङ्गमथ संगतितः ॥  
 यमिनं सदस्यमुमपृच्छदसौ  
 कुसुमास्त्रशास्त्रहृदयं विदुषी ॥ ६८ ॥  
 कलाः कियन्त्यो वद पुष्पधन्वनः  
 किमात्मिकाः किं च पदं समाश्रिताः ॥  
 पूर्वे च पक्षे कथमन्यथा स्थितिः  
 कथं युवत्यां कथमेव पुरुषे ॥ ६९ ॥

अथ शारदाऽकृतकवाक्प्रमुखेष्वनादिसिद्धवेदवाक्प्रभृतिष्वखिलेषु शास्त्रसमूहेषु तं  
 परं मुनिं जेतुमशक्यमात्मनि विचिन्त्य पुनरपीदं वक्ष्यमाणं झटित्यचिन्तयत् ॥ ६६ ॥

यदचिन्तयत्तददर्शयति । अतिबाल्य एव कृतं संन्यसनं येन नियमैः परैरविधुरोऽ-  
 विकलश्च सदा कदाऽपि नियमविनिर्मुक्तो न भवतीत्यर्थः । अतः कामागमेष्वयमकृत-  
 बुद्धिस्त्वत्तस्मादनेन मदनागमेनेदानीमहं जयेयम् ॥ ६७ ॥

इत्येवमुना कथने प्रसङ्गं संप्रधार्याथ प्रसङ्गात्सदस्यमुं यमिनं कामशास्त्रस्य रहस्य-  
 मसौ विदुषी सरस्वत्यपृच्छत् ॥ ६८ ॥ [ असौ पूर्वप्रकृता सरस्वती विदुषी । कुसुमे-  
 त्यत्राप्यन्वेति स्मरशास्त्रसारज्ञेत्यर्थः ॥ ६८ ॥

यदपृच्छत्तदुदाहरति । पुष्पधन्वनः कामस्य कलाः कियन्त्य इति संख्याविषयकः  
 प्रश्नः । किमात्मिका इति स्वरूपविषयकः । किं स्थानमाश्रिता इति स्थानगोचरः ।  
 पूर्वे शुक्ले च पक्षेऽन्यथा कृष्णपक्षे या स्थितिस्तस्या विपर्ययेण तस्य केन प्रकारेण  
 स्थितिरिति पक्षद्वयेऽपि तस्य स्थितिप्रकारविषयः । कथं युवत्यां पुरुषे च कथमिति  
 स्त्रीपुरुषयोर्वैलक्षण्येन तस्य स्थितिविषयः ॥ ६९ ॥



नेतीरितः किञ्चिदुवाच शंकरो  
 विचिन्तयन्नत्र चिरं विचक्षणः ॥  
 तासामनुक्तौ भविताऽल्पवेदिता  
 भवेत्तदुक्तौ मम धर्मसंक्षयः ॥ ७० ॥  
 इति संविचिन्त्य स तद्ददाऽऽथु तदाऽ-  
 नवबुद्धपुष्पशरशास्त्र इव ॥  
 विदितागमोऽपि सुरिरक्षयिषु-  
 नियमं जगाद जगति व्रतिनाम् ॥ ७१ ॥  
 इह मासमात्रमवधिः क्रियता-  
 मनुमन्यते हि दिवसस्य गणः ॥  
 तदनन्तरं सुदति हास्यसि भोः  
 कुसुमास्त्रशास्त्रनिपुणत्वमपि ॥ ७२ ॥  
 उररीकृते सति तथेति तथाऽऽ-  
 क्रमते स्म योगिमृगराङ्गनम् ॥  
 श्रुतविग्रहः श्रुतविनेययुतो  
 दधदभ्रचारमथ योगदृशा ॥ ७३ ॥

इतीरितोऽस्मिन्नर्थे विचिन्तयन्विचक्षणः श्रीशंकरः किञ्चिदपि नोवाच । विचि-  
 न्तनमाह । तासां कलानामकथने ममाल्पज्ञता भविष्यति तासां कथने तु मम यतेर्ध-  
 र्मेस्य संक्षयः ॥ ७० ॥

इत्येवं स शीघ्रं मनसा संचिन्त्य विदितकामागमोऽपि जगति व्रतिनां कामशास्त्रा-  
 नभ्यासादिब्रतवतां परमहंसपरिव्राजकानां नियमं रक्षयितुमिच्छुस्तास्मिन्कालेऽनवबुद्ध-  
 कामशास्त्र इव सञ्जगाद ॥ ७१ ॥

यदुवाच तदाह । इहास्मिन्कलादिसंकथने माममात्रमवधिः क्रियतां हि यस्मा-  
 दिवसस्य गणो वादिभिरनुमन्यते तथाच मामानन्तरं भोः सुदति कामशास्त्रनिपुणत्व-  
 मपि त्यक्ष्यसि ॥ ७२ ॥ [ माममात्रं मास एव मासमात्रमेकमासपर्यन्तमित्यर्थः ] ॥ ७२ ॥

तथेति तथा सरस्वत्या स्वीकृते सति योगिराट्श्रीशंकर आकाशमाक्रमते स्माथा-  
 नन्तरं श्रुतो विग्रहः स्वरूपं यस्य स प्रख्यातविग्रहस्तथा श्रुतविनेयैः शिष्यैर्युतः स  
 योगदृष्ट्याऽभ्रचारमाकाशगमनं दधत् ॥ ७३ ॥ [ योगदृशा योगावलम्बनेन ।  
 दधत्कुर्वन्सन्नित्यर्थः ] ॥ ७३ ॥



स ददर्श कुत्रचिदमर्त्यमिव  
 त्रिदिवच्युतं विगतसत्त्वमपि ॥  
 मनुजेश्वरं परिवृतं प्रलप-  
 त्प्रमदाभिरार्तिमदमात्यजनम् ॥ ७४ ॥  
 अथो निशाखेटवशादटव्यां  
 मूले तरोर्मोहवशात्परासुम् ॥  
 तं वीक्ष्य मार्गेऽमरकं नृपालं  
 सनन्दनं प्राह स संयमीन्द्रः ॥ ७५ ॥  
 सौन्दर्यसौभाग्यनिकेतसीमाः  
 परःशता यस्य पयोरुहाक्ष्यः ॥  
 स एष राजाऽमरकाभिधानः  
 शेते गतासुः श्रमतो धरण्याम् ॥ ७६ ॥  
 प्रविश्य कायं तमिमं परासो-  
 नृपस्य राज्येऽस्य सुतं निवेश्य ॥  
 योगानुभावात्पुनरप्युपैतु-  
 मुत्कण्ठते मानसमस्मदीयम् ॥ ७७ ॥

स कस्मिंश्चिद्देशे विगतजीवमपि स्वर्गात्पतितं देवमिव प्रलपन्तीभिः प्रमदाभिः परि-  
 वृतमार्तिमानमात्यजनो यस्य तं नरेश्वरं ददर्श ॥ ७४ ॥

अथो निशायां रात्रौ मृगयावशात् । 'आखेटो मृगया स्त्रियाम्' इत्यमरः । अटव्यां  
 वने वृक्षस्य मूले मोहो मूर्छनं तद्वशात्परासुमुत्क्रान्तप्राणं तममरकसंज्ञं राजानं वीक्ष्य  
 स संयमीन्द्रः सनन्दनं पद्मपादं प्रोवाच उपजातिवृत्तम् ॥ ७५ ॥ [ अमरकं न  
 विद्यते मरुर्निर्जलदेशो यस्य राष्ट्र इति तथा तमित्यर्थः । डिण्डिमकारादृतेऽमरकमिति  
 पाठे त्वमरेभ्योऽमरवद्वा कं सुखं यस्य तमिति व्याख्येयम् । तथाऽपि प्रायः शिष्ट-  
 सांप्रदायिकः प्राथमिक एव पाठः सर्वत्र दृश्यते ] ॥ ७५ ॥

यस्य सौन्दर्यसौभाग्यनिकेतसीमाः परःशताः शतादधिकाः कमलनयनाः स एषोऽ-  
 मरकसंज्ञो राजा श्रमतो गतप्राणो भूमौ शेते ॥ ७६ ॥ [ सौन्दर्यं सर्वावयवसौष्ठवम् ।  
 सौभाग्यं तारुण्यम् । व्युत्पत्तिपक्षेण तस्यैव लाभात् । तयोर्व्यो निकेतनं निकेतः 'केतनं  
 तु निमग्नम् । गृहे केतौ च कृत्ये' इति मेदिन्या गृहं तस्य सीमाः 'सीमसीमे स्त्रिया-  
 मुभे' इत्यमरान्मर्यादीभूता इत्यर्थः ] ॥ ७६ ॥

परासोनृपस्य तमिमं देहं प्रविश्य राज्येऽस्य पुत्रं निवेश्य योगप्रभावात्पुनरप्युपा-  
 गन्तुमस्मदीयं मन उत्कण्ठते ॥ ७७ ॥



अन्यादृशानामदसीयनाना-  
 कुशेशयाक्षीकिलकिंचितानाम् ॥  
 सर्वज्ञतानिर्हरणाय सोऽहं  
 साक्षित्वमप्याश्रयितुं समीहे ॥ ७८ ॥  
 इत्यूचिवांसं यतितल्लजं तं  
 सनन्दनः प्राह ससान्त्वमेनम् ॥  
 सर्वज्ञ नैवाविदितं तवास्ति  
 तथाऽपि भक्तिर्मुखरं तनोति ॥ ७९ ॥  
 मत्स्येन्द्रनामा हि पुरा महात्मा  
 गोरक्षमादिश्य निजाङ्गुप्त्यै ॥  
 नृपस्य कस्यापि तनुं परासोः  
 प्रविश्य तत्पत्तनमाससाद ॥ ८० ॥  
 भद्रासनाध्यासिनि योगिवर्ये  
 भद्राण्यनिद्राण्यभवन्प्रजानाम् ॥  
 ववर्ष कालेषु बलाहकोऽपि  
 सस्यानि चाऽऽशास्यफलान्यभूवन् ॥ ८१ ॥

सर्वज्ञतानिर्हरणाय सर्वज्ञत्वनिर्वाहायामुष्य राज्ञ इमा अदसीया नानाऽनेकविधाः  
 कुशेशयाक्ष्यः कमलाक्ष्यस्तासां यानि किलकिंचितानि रोषाश्रुहर्षभीत्यादेः संकरः किल-  
 किंचितमित्युक्तानि तेषामन्यादृशानामतिविलक्षणानां साक्षित्वं साक्षाद्द्रष्टृत्वमप्याश्र-  
 यितुं सोऽहं समीहे ॥ ७८ ॥ [ स पूर्वं सरस्वत्या कृतप्रश्नः ] ॥ ७८ ॥

इत्युक्तवन्तं यतिश्रेष्ठं तमेनं श्रीशंकरं ससान्त्वं यथा स्यात्तथा प्रोवाच हे सर्वज्ञ  
 सर्वविदस्त्वव यद्यपि किंचिदप्यज्ञातं नास्ति तथाऽपि तव भक्तिर्मां मुखरं वाचालं  
 करोति ॥ ७९ ॥ [ 'अत्यर्थमधुरं सान्त्वम्' इत्यमरः ] ॥ ७९ ॥

एवं पुरावृत्तं वृत्तान्तं श्रावयितुमभिमुखीकृत्य तं श्रावयति । हि प्रसिद्धं पुरा  
 मत्स्येन्द्रनामा महात्मा स्वशरीररक्षणाय गोरक्षसंज्ञं शिष्यमाज्ञाप्य कस्यचिन्मृतकस्य  
 राज्ञः शरीरं प्रविश्य तस्यै नगरं प्राप्तवान् ॥ ८० ॥

योगिश्रेष्ठे तस्मिन्भद्रासनाध्यासिनि नृपासनमुपविष्टे सति प्रजानां भद्राणि निद्राव-  
 र्जितान्यभवन्प्रभमपि कालेषु ववर्ष सस्यानि चेच्छानुसारिफलान्यभूवन् ॥ ८१ ॥

१ ख. 'त्यहनं' । २ क. 'क्तिरस्मन्मुखं कथनाय मुं' । ख. 'क्तिरस्मन्मुखं कथनाय विस्तारयति ।  
 ३ ख. ग. घ. 'वृत्तवृ' । ४ घ. 'स्य राजनं' । ५ ख. ग. राज्यं ।  
 ४६



विज्ञाय विज्ञाः सचिवा नृपस्य  
 काये प्रविष्टं कमपीह दिव्यम् ॥  
 समादिशन् राजसरोरुहाक्षीः  
 सर्वात्मना तस्य वशीक्रियायै ॥ ८२ ॥  
 संगीतलास्याभिनयादिमेषु  
 संसक्तचेता ललितेषु तासाम् ॥  
 स एष विस्मृत्य मुनिः समाधिं  
 सर्वात्मना प्राकृतवद्बभूव ॥ ८३ ॥  
 गोरक्ष एषोऽथ गुरोः प्रवृत्तिं  
 विज्ञाय रक्षन् बहुधाऽस्य देहम् ॥  
 निशान्तकान्तानटनोपदेष्टा  
 नितान्तमस्याभवदन्तरङ्गः ॥ ८४ ॥  
 तत्रैकदा तत्त्वनिबोधनेन  
 निवृत्तरागं निजदेशिकं सः ॥  
 योगानुपूर्वीमुपदिश्य निन्ये  
 यथापुरं प्राक्तनमेव देहं ॥ ८५ ॥

इहास्मिन्नृपस्य काये प्रविष्टं कमपि दिव्यं विज्ञाः सचिवा विज्ञाय राज्ञः कम-  
 लाक्षीः सर्वभावेन तस्य वशीकरणार्थं समादिशन् ॥ ८२ ॥

एवं संप्रेरितानां तासां ललितेषु संगीतनृत्याभिनयाद्येषु सक्तं चित्तं यस्य स एष  
 मुनिः समाधिं विस्मृत्य सर्वात्मभावेन प्राकृतवद्बभूव ॥ ८३ ॥ [ संगीतेति । 'लास्यं  
 नृत्यं च नर्तने' इति 'व्यञ्जकाभिनयौ समौ' इति चामरः । 'अनाचार्योपदिष्टं  
 स्याल्ललितं रतिचेष्टितम्' इत्यभियुक्ताः ] ॥ ८३ ॥

अथानन्तरमेष गोरक्षो गुरोः प्रवृत्तिं विज्ञाय बहुप्रकारेणास्य गुरोर्देहं रक्षन् सन्निशा-  
 न्तस्यान्तःपुरस्य कान्तानां नर्तनोपदेष्टा सन्नस्य गुरोरन्तमन्तरङ्गो बभूव ॥ ८४ ॥

तत्र तस्मिन्देशे एकस्मिन्काले तत्त्वनिबोधनेन निवृत्तरागं निजगुरुं स गोरक्षो  
 योगानुपूर्वीमुपदिश्य यथापूर्वं प्राक्तनमेव देहं निन्ये ॥ ८५ ॥



हन्तेदृशोऽयं विषयानुरागः  
 किंचोर्ध्वरेतोव्रतखण्डनेन ॥  
 किंनोदयेत्किल्बिषमुल्बणं ते  
 कृत्यं भवानेव कृती विवेक्तुम् ॥ ८६ ॥  
 व्रतमस्मदीयमतुलं क मह-  
 त्क च कामशास्त्रमतिगर्ह्यमिदम् ॥  
 तदपीष्यते भगवतैव यदि  
 ह्यनवस्थितं जगदिहैव भवेत् ॥ ८७ ॥  
 अधिमेदिनि प्रथयितुं शिथिलं  
 धृतकङ्कणस्य यतिधर्ममिमम् ॥  
 भवतः किमस्त्यविदितं तदपि  
 प्रणयान्मयोदितमिदं भगवन् ॥ ८८ ॥  
 स निशम्य पद्मचरणस्य गिरं  
 गिरति स्म गीष्पतिसमप्रतिभः ॥  
 अविगीतमेव भवता फणितं  
 शृणु सौम्य वच्मि परमार्थमिदम् ॥ ८९ ॥

तथाचैवंविधोऽयं विषयानुरागः किंचोर्ध्वरेतोव्रतखण्डनेनोल्बणं पापं किं ते नोद-  
 येदपि तूदयेदेव । तथाच यत्कर्तव्यं तद्भवानेव विवेक्तुं कृती समर्थः । इन्द्रवज्रा  
 वृत्तम् ॥ ८६ ॥

किंचास्मदीयमतुलं महद्व्रतं क क चेदमतिनिन्द्यं कामशास्त्रं तदपि भवतैव यदी-  
 ष्यते तर्ह्यस्मिँलोके जगदनवस्थितमेव भवेत् । तथाचोक्तम् ।

‘यद्यदाचरति श्रेष्ठस्तत्तदेवेतरो जनः ।  
 स यत्प्रमाणं कुरुते लोकस्तदनुवर्तते’

इति । प्रमिताक्षरा वृत्तम् ॥ ८७ ॥ [ इहैव कल्पारम्भकाल एव ] ॥ ८७ ॥

इदं न मया विदितं ज्ञापितं सर्वज्ञत्वात्तव किंतु प्रेम्णोदितमित्याह । शिथिलमिमं  
 यतिधर्मं भूमौ प्रकटयितुं धृतकङ्कणस्य गृहीतप्रतिज्ञस्य भवतोऽविदितं किमस्ति न  
 किमपि तथाऽपि हे भगवन्प्रणयादिदं मयोक्तम् ॥ ८८ ॥

एवं पद्मपादवाक्यमुदाहृत्याऽऽचार्यस्य तदुदाहर्तुमाह । पद्मपादस्य वचः श्रुत्वा  
 वाचस्पतितुल्या प्रतिभा यस्य स उक्तवान्यद्यपि त्वयाऽनिन्दितमेव कथितं तथाऽपि  
 हे सौम्य श्रोतुं सावधानो भव परमार्थमिदं कथयामि ॥ ८९ ॥



असङ्गिनो न प्रभवन्ति कामा  
 हरेरिवाभीरवधूसखस्य ॥  
 वज्रोलियोगप्रतिभूः स एष  
 वत्सावकीर्णित्वविपर्ययो नः ॥ ९० ॥  
 संकल्प एवाखिलकाममूलं  
 स एव मे नास्ति समस्य विष्णोः ॥  
 तन्मूलहानौ भवपाशनाशः  
 कर्तुः सदा स्याद्भवदोषदृष्टेः ॥ ९१ ॥  
 अविचार्य यस्तु वपुराद्यहमि-  
 त्यभिमन्यते जडमतिः सुदृढम् ॥  
 तमबुद्धतत्त्वमधिकृत्य विधि-  
 प्रतिषेधशास्त्रमखिलं सफलम् ॥ ९२ ॥

किं तदित्यपेक्षायामाह । असङ्गिन आसक्तिविनिर्मुक्तस्य कामा न प्रभवन्ति तत्र  
 दृष्टान्तो गोपवधूसखस्य श्रीकृष्णस्येव किंच यो वज्रोलिसंज्ञकयोगप्रतिभूमिः स एष हं  
 वत्स नोऽस्माकमवकीर्णित्वस्य रेतःपातेन क्षतव्रतत्वस्य विपर्ययस्तदभावः तस्या रेतः  
 आकर्षणसामर्थ्यसंपादकत्वात् । उपजातिवृत्तम् ॥ ९० ॥ [ वज्रोलीति । तदुक्तं  
 हठप्रदीपिकायाम् ।

'मेहनेन शनैः सम्यगूर्ध्वाकुञ्चनमभ्यसेत् ।  
 पुरुषो वाऽपि नारी वा वज्रोलीं सिद्धिमाप्नुयात्'

इति । तल्लक्षणो योगश्चित्तनिरोधविशेषः प्रतिभूः 'स्युर्लम्बाः प्रतिभुवः' इत्यमर-  
 त्रियतसंपादको यस्य स तथा ॥ ९० ॥

किंच संकल्प एवाखिलाभिलाषस्य मूलं स एव कृष्णतुल्यस्य मम नास्ति तथा  
 सदैव संसारदोषदृष्टेः कर्तुरपि काममूलस्य संकल्पस्य हानौ सत्यां भवपाशनाश-  
 स्यात् ॥ ९१ ॥ [ मे समस्य 'निर्दोषं हि समं ब्रह्म' इति च तद्वचनादद्वैतब्रह्मरूपस्य  
 विष्णोर्वैवेष्टि कल्पितं द्वैतं व्यवहारदृशा व्याप्नोतीति तथा तस्येति यावत् ] [ कर्तु-  
 रपि यावत्प्रारब्धं व्यवहर्तुरपि ] ॥ ९१ ॥

नन्वेवं तर्हि विधिप्रतिषेधशास्त्रं निष्फलं स्यादिति चेत्तत्राऽऽह । यस्तु देहात्  
 विचार्य देहादेर्जडत्वादिनाऽनात्मत्वमविचार्याहमित्यहंप्रत्यालम्बनमात्मानं सुदृढमा-  
 मन्यते यतो जडबुद्धिस्तमबुद्धतत्त्वमधिकृत्य सर्वं विधिप्रतिषेधशास्त्रं सफलम् । प्रमित-  
 क्षरा वृत्तम् ॥ ९२ ॥



कृतधीस्त्वनाश्रममवर्णमजा-  
 त्यवबोधमात्रमजमेकरसम् ॥  
 स्वतयाऽवगत्य न भजेन्निवस-  
 न्निगमस्य मूर्ध्नि विधिकिकरताम् ॥ ९३ ॥  
 कलशादि मृत्प्रभवमस्ति यथा  
 मृदमन्तरा न जगदेवमिदम् ॥  
 परमात्मजन्यमपि तेन विना  
 समयत्रयेऽपि न समस्ति खलु ॥ ९४ ॥  
 कथमज्यते जगदशेषमिदं  
 कलयन्मृषेति हृदि कर्मफलैः ॥  
 न फलाय हि स्वपनकालकृतं  
 सुकृतादि जात्ववृतबुद्धिहतम् ॥ ९५ ॥

एवमज्ञस्याविकारिणः सत्त्वाद्विषयविषेयशास्त्रसाफल्यमुक्त्वा तत्त्वविदोऽधिका-  
 राभावमाह । कृता संपादिता महावाक्यजन्या धीर्येन स त्वाश्रमादिविनिर्मुक्तमात्मा-  
 नमात्मत्वेनावगत्य वेदान्तप्रतिपाद्यस्वरूपत्वान्निगमस्य मूर्ध्नि वसन्निविधिकिकरतां न  
 भजेत् । विधिग्रहणं प्रतिषेधस्याप्युपलक्षणम् ॥ ९३ ॥ [अवर्णं ब्राह्मणादिवर्णशून्यम् ।  
 अजाति मनुष्यत्वादिजातिविधुरम् ] ॥ ९३ ॥

ननु—

‘अवश्यमेव भोक्तव्यं कृतं कर्म शुभाशुभम् ।  
 नाभुक्तं क्षीयते कर्म कल्पकोटिशतैरपि’

इत्यादिवचनैः कर्मफलभोगस्याऽऽवश्यकत्वावगमात्कथं तेन तत्त्वविदोऽसंबन्ध  
 इत्याशङ्क्य ‘वाचाऽऽरम्भणं विकारो नामधेयं मृत्तिकेत्येव सत्यम्’ इति श्रुत्युक्तदृष्टा-  
 न्तेन कालत्रयेऽप्यात्मव्यतिरिक्तस्य प्रपञ्चस्याभावविचारणेन तस्य मृषात्वनिश्चयादि-  
 त्याह । घटाद्यं मृत्प्रभवं वस्तु यथा मृदं विना नास्ति तथा परमात्मजन्यमिदं जगदपि  
 परमात्मानं विना कालत्रयेऽपि नास्ति । ‘तदनन्यत्वमारम्भणशब्दादिभ्यः’ इति  
 न्यायात् । कल्पितस्याविष्टानानतिरिक्तत्वं प्रसिद्धमिति खल्वर्थः ॥ ९४ ॥

तथाचैवंप्रकारेणैवं सर्वं जगन्मिथ्येति हृद्यनुसंधानः कर्मफलैर्न केनापि प्रकारेण  
 लिप्यते हि यस्मात्स्वप्रकालकृतं सुकृतं दुष्कृतं च मृषा बुद्धिहतत्वात्कदाचिदपि  
 फलाय न भवति ॥ ९५ ॥



तदयं करोतु हयमेधशता-  
 न्यमितानि विप्रहननान्यथवा ॥  
 परमार्थविन्न सुकृतैर्दुरितै-  
 रपि लिप्यतेऽस्तमितकर्तृतया ॥ ९६ ॥  
 अवधीन्निशीर्षमददाच्च यती-  
 न्वृकमण्डलाय कुपितः शतशः ॥  
 बत लोमहानिरपि तेन कृता  
 न शतक्रतोरिति हि बह्वृचगीः ॥ ९७ ॥  
 बहुदक्षिणैरयजत क्रतुभि-  
 विबुधानतर्पयदसंख्यधनैः ॥  
 जनकस्तथाऽप्यभयमाप परं  
 न तु देहयोगमिति काण्ववचः ॥ ९८ ॥

तत्तस्मादयमश्वमेधशतानि करोत्वथवाऽसंख्यातानि विप्रहननानि करोतु तथाऽपि  
 परमार्थवित्सुकृतैर्दुरितैश्च न लिप्यते लेपकारणस्य कर्तृत्वस्य निवृत्तत्वादिति हेतुमाह ।  
 अस्तंगतकर्तृतयेति ॥ ९६ ॥ [ अस्तमितेति । नष्टकर्तृत्वाध्यासतयेति यावत् ।  
 तदुक्तं परमार्थसारे पतञ्जलिना ।

'हयमेधसहस्राण्यप्यथ कुरुते ब्रह्मघातलक्षाणि ।  
 परमार्थविन्न पुण्यैर्न च पापैर्लिप्यते कापि' इति ] ॥ ९६ ॥

अयममितानि ब्रह्महननानि वा करोतु तथाऽपि दुरितैर्न लिप्यत इत्युक्तं तत्र  
 प्रमाणाकाङ्क्षायां 'त्रिशीर्षाणं त्वाष्ट्रमहन्नरुन्मुखान्यतीञ्जालावृकेभ्यः प्रायच्छसस्य  
 मे तत्र लोमापि न मीयते स यो मां वेद न ह वै तस्य केनचन कर्मणा लोको भीयते  
 न स्वेयेन न भ्रूणहत्यया' इति श्रुतिमर्थतः पठति । त्रिशिरसं त्वष्टृपुत्रं विश्वरूपमिन्द्रोऽ-  
 वधीस्तथा रौति यथार्थं शब्दयतीति रुद्रेदान्तवाक्यं तद्येषां मुखे नास्तीति तानरु-  
 न्मुखाञ्जशतशो यतीञ्जालावृकसमूहाय कुपितः सन्नदात्तथाऽपि शतक्रतोरिन्द्रस्य  
 तेन कर्मणा लोमहानिरपि नैव कृतेत्यृग्वेदिनां वागित्यर्थः ॥ ९७ ॥

हयमेधशतानि करोतु तथाऽपि सुकृतैर्न लिप्यत इत्यत्रापि प्रमाणमाह । जनको  
 बहुदक्षिणैः क्रतुभिर्देवानयजत तथाऽसंख्यधनैरतर्पयत्तथाऽपि केवलं सर्वभयशून्यं  
 परमानन्दस्वरूपं मोक्षं प्राप न तु तत्फलभोगाय देहसंबन्धमापेति काण्वानां वचनम् ।  
 तथाच श्रुतिः 'जनको ह वैदेहो बहुदक्षिणेन यज्ञेनेजे' 'अभयं वै जनक प्राप्नो-  
 सि' इत्याद्या ॥ ९८ ॥



न विहीयतेऽहिरिपुवद्वुरितै-  
 न च वर्धते जनकवत्सुकृतैः ॥  
 न स तापमेत्यकरवं दुरितं  
 किमहं न साध्वकरवं त्विति च ॥ ९९ ॥  
 तदनङ्गशास्त्रपरिशीलनम-  
 प्यमुनैव सौम्य करणेन कृतम् ॥  
 न हि दोषकृत्तदपि शिष्टसर-  
 ण्यवनार्थमन्यवपुरेत्य यते ॥ १०० ॥  
 इति सत्कथाः स कथनीययशा  
 भवभीतिभञ्जनकरीः कथयन् ॥  
 सुदुरासदं चरणचारिजनै-  
 र्गिरिशृङ्गमेत्य पुनरेव जगौ ॥ १ ॥  
 अथ साऽनुपश्यत विभाति गुहा  
 पुरतः शिला समतला विपुला ॥  
 सरसी च तत्परिसरेऽच्छजला  
 फलभारनम्रतरुरम्यतटा ॥ २ ॥

फलितमाह । तथाच तत्त्वविद्वत्त्रिपुरिन्द्रस्त्वद्वुरितैर्न हीयते तथा जनकवत्सु-  
 कृतैश्च न वर्धते किंच स तत्त्वविदहं दुरितं किमर्थमकरवं साधु कर्म च किमर्थं  
 नाकरवामिति तापमपि न प्राप्नोतीत्यर्थः । तथाच श्रुतिः 'तत्सुकृतदुष्कृते विधुनुव  
 एनं ह वाव न तपति किमहं साधु नाकरवं किमहं पापमकरवम्' इत्याद्या ॥ ९९ ॥

तत्तस्माद्यद्यपि कामशास्त्रपरिशीलनं हे सौम्यानेनैव करणेन वपुषा कृतमपि न  
 च दोषकृत्तथाऽपि शिष्टसरणीपरिपालनार्थमन्यशरीरं प्राप्य यत्नं करोमि ॥ १०० ॥

इत्येवं भवभयभञ्जनकरीः सत्कथाः कथयन्कथनीयं यशो यस्य स चरणचारिजनै-  
 रातिदुष्प्रापमद्रिशृङ्गं प्राप्याथ गिरिशृङ्गप्राप्त्यनन्तरं स श्रीशंकरो भूयोऽप्युवाच ॥ १ ॥

यदुवाच तदुदाहरति । गुहायाः पुरतः समं तलं यस्याः सा विपुला शिला  
 विभाति तथा तस्या गुहायाः परिसरे प्रान्तभूमौ स्वच्छजला पुनश्च फलानां भारेण  
 नम्रैर्वृक्षै रम्यं तटं यस्याः सा सरसी विभाति हे विनेया अनुपश्यत ॥ २ ॥



परिपालयतामिह वसद्भिरिदं  
 वपुरप्रमादमनवद्यगुणाः ॥  
 अहमास्थितस्तर्दुचितं करणं  
 कलयामि यावदसमेषुकलाम् ॥ ३ ॥  
 इति शिष्यवर्गमनुशास्य यमि-  
 प्रवरो विसृष्टकरणोऽधिगुहम् ॥  
 महिषस्य वष्म गुरुयोगबलोऽ-  
 विशदातिवाहिकशरीरयुतः ॥ ४ ॥  
 अङ्गुष्ठमारभ्य समीरणं नय-  
 न्करन्ध्रमार्गाद्विहिरेत्य योगवित् ॥  
 करन्ध्रमार्गेण शनैः प्रविष्टवा-  
 न्मृतस्य यावच्चरणाग्रमेकधीः ॥ १०५ ॥  
 गात्रं गतासोर्वसुधाधिपस्य  
 शनैः समास्पन्दत हृत्प्रदेशे ॥  
 तथोदमीलन्नयनं क्रमेण  
 तथोदतिष्ठत्स यथा पुरैव ॥ ६ ॥

तथाच यावत्कामकलाज्ञानायोचितं शरीरमास्थितोऽहं विषमेषुकलामनुभवामि ताव-  
 दस्यां शिलायां वसद्भिर्हेऽनवद्यगुणा इदं च मद्वपुरप्रमादं यथा स्यात्तथा परिपालयता-  
 मित्यर्थः ॥ ३ ॥

इत्येवं शिष्यवर्गमनुशास्य गुहायां त्यक्तदेहो गुरुयोगबल आतिवाहिकेन ज्ञाने-  
 न्द्रियकर्मेन्द्रियप्राणमनोबुद्धिरूपेण लिङ्गशरीरेण युतो यमिनां प्रवरः श्रीशंकरोऽमर-  
 कामिधस्य क्षितिपस्य कायमविशत् ॥ ४ ॥ [ गुरुयोगबलः प्रबलयोगसामर्थ्यः ]  
 [ वष्म 'शरीरं वष्म विग्रहः' इत्यमराच्छरीरम् ] ॥ ४ ॥

कथं विसृष्टदेहस्तच्छरीरं प्रविष्टवानित्यपेक्षायां तत्प्रकारं दर्शयति । स्वशरीरस्या-  
 ङ्गुष्ठमारभ्य दशमद्वारपर्यन्तं प्राणवायुं नयन्सञ्जिशरोरन्ध्रमार्गाद्वहिरागत्य मृतस्य राज-  
 देहस्य चरणाग्रपर्यन्तं करन्ध्रमार्गेण शनैः प्रविष्टवानेवं सत्यप्येकबुद्धिरेव । उपजाति-  
 वृत्तम् ॥ १०५ ॥ [ करन्ध्रमार्गेण ब्रह्मरन्ध्रद्वारा । एकधीर्धारणयैकाग्रबुद्धिः ] ॥ ५ ॥

ततः किं वृत्तमित्यपेक्षायामाह । मृतकस्य भूमिपतेर्गात्रं हृत्प्रदेशे शनैः समास्पन्दत  
 सम्यक्प्रचलितं तथा हस्तादिचलनक्रमेण नयनमुदमीलत्तथा स राजा यथापूर्वमेवोद-  
 तिष्ठत् ॥ ६ ॥



आदौ तदङ्गमुदयन्मुखकान्ति पश्चा-  
 आसान्तनिर्यदनिलं शनकैः परस्तात् ॥  
 उन्मीलदङ्घ्रिचलनं तदनूद्यदक्षि-  
 व्याकोचमुत्थितमुपात्तबलं क्रमेण ॥ ७ ॥  
 तं प्राप्तजीवमुपलभ्य पतिं प्रभूत-  
 हर्षस्वनाः प्रमुदिताननपङ्कजास्ताः ॥  
 नार्यो विरेजुररुणोदयसंप्रफुल्ल-  
 पद्माः ससारसरवा इव वारिजिन्यः ॥ ८ ॥  
 हर्षं तासामुदितमतुलं वीक्ष्य वामेक्षणाना-  
 मात्तप्राणं नृपमपि महामात्यमुख्याः प्रहृष्टाः ॥  
 दध्मुः शङ्खान्पणवपटहान्दुन्दुभीश्चाभिजघ्नु-  
 स्तेषां घोषाः सपदि बधिरीचक्रिरे द्यां भुवं च ॥ १०२९ ॥

क्रमेणेत्युक्तं तत्र केन क्रमेणेत्याकाङ्क्षायां क्रमं निरूपयति । आदौ तस्याङ्गं  
 गात्रमुदयन्ती मुखकान्तिर्यस्मिंस्तथाभूतं पश्चान्नासान्तनिर्गच्छन्प्राणवायुर्यस्मिञ्शनकैः  
 पश्चादुन्मीलच्चरणयोश्चलनं यस्मिंस्ततः पश्चादुद्यन्नेत्रयोर्व्याकोचः संकोचविनिर्मोको  
 यस्मिन्नित्येवंक्रमेणोपात्तबलं सदुत्थितम् । वसन्ततिलका वृत्तम् ॥ ७ ॥ [ उद्यदिति ।  
 उद्यन्नाविर्भवन्नक्षिव्याकोचो नेत्रविकासो यत्र तत्तथेत्यर्थः ] ॥ ७ ॥

तं प्राप्तजीवं पतिमुपलभ्य प्रभूतो हर्षयुक्तः शब्दो यासां प्रमुदितानि मुखकम-  
 लानि यासां ता नार्यो विरेजुः । तत्र दृष्टान्तः । अरुणोदयेन संप्रफुल्लानि कमलानि  
 यासु ताः सारसानां शब्देन सहिताः पुष्करिण्य इव ॥ ८ ॥ [ अरुणोदयेति ।  
 अरुणोदये सम्यक्प्रफुल्लानि पद्मानि यासां ताः ] ॥ ८ ॥

तासां वामेक्षणानामुदितं हर्षं वीक्ष्य नृपतिमप्यात्तप्राणं वीक्ष्य महामात्यप्रमुखाः  
 प्रहृष्टाः सन्तः शङ्खान्पूरितवन्तः पणवादीन्वाद्यविशेषांश्चाभिजघ्नुस्तेषां शङ्खादीनां  
 शब्दा द्यां भूमिं च बधिरीचक्रिरे । मन्दाक्रान्ता वृत्तम् ॥ १०२९ ॥ [ द्यां  
 घुलोकम् ॥ १०२९ ॥



इति श्रीमाधवीये तत्सार्वज्ञ्योपायगोचरः ॥  
संक्षेपशंकरजये सर्गोऽयं नवमोऽभवत् ॥ ९ ॥

अथ दशमः सर्गः ।

अथ पुरोहितमन्त्रिपुरः सरै-  
नरपतिः कृतशान्तिककर्मभिः ॥  
विहितमाङ्गलिकः स यथोचितं  
नगरमास्थितभद्रगजो ययौ ॥ १ ॥  
समधिगम्य पुरं परिसान्त्वित-  
प्रियजनः सचिवैः सह संमतैः ॥  
भुवमपालयदादृतशासनो  
नृपतिभिर्दिवमिन्द्र इवाधिराट् ॥ २ ॥

[ इति श्रीति । तदिति । तस्य श्रीमच्छंकरभगवत्पादस्य यत्सार्वज्ञ्यं तस्य य  
उपायः स गोचरो विषयो यस्य स तथेत्यर्थः । अपरं तु प्राग्वदेव ] ॥ ९ ॥

इति श्रीमत्परमहंसपरिव्राजकाचार्यबालगोपालतीर्थश्रीपादशिष्यदत्त-  
वंशावतंसरामकुमारसूनुवनपतिसूरिकृते श्रीशंकराचार्यविजयडि-  
ण्डिमे नवमः सर्गः ॥ ९ ॥

अथ दशमसर्गस्य टीका ।

एवं सार्वज्ञोपायं सप्रपञ्चं निरूप्य कामकलातत्त्वं सपरिकरं प्रपञ्चयितुमारभते । अथा-  
नन्तरं कृतशान्तिककर्मभिः पुरोहितादिभिर्यथोचितं विहितमाङ्गलिक आस्थितो मङ्ग-  
लगजो येन स नरपतिर्नगरं ययौ । द्रुतविलम्बितं वृत्तम् ॥ १ ॥ [ कृतेति । संपा-  
दितपुनर्जीवाविर्भावप्रयुक्तशान्तिकक्रियाविशेषैरिति यावत् । यद्वा । कृतानि यानि  
शान्तिककर्माणि तैरिति करण एव तृतीया । विहितेति । कृतमाङ्गलिकाचारः ] ॥ १ ॥

पुरं समधिगम्य परिसान्त्वितः प्रियजनो येन नृपतिभिरादृतं शासनं यस्य सोऽ-  
धिराट्संमतैः सचिवैः सह दिवमिन्द्र इव भुवमपालयत् ॥ २ ॥ [ अधीति । अवित्रं  
सकलकल्याणगुणनिलयत्वेन लोकोत्तरं राजते शोभत इति तथेत्यर्थः ] ॥ २ ॥



इति नृपत्वमुपेत्य वसुंधरा-  
मवति संयमिभूयति मन्त्रिणः ॥  
तमधिकृत्य परं कृतसंशया  
इति जजल्पुरनल्पधियो मिथः ॥ ३ ॥  
मृतिमुपेत्य यथा पुनरुत्थितः  
प्रकृतिभाग्यवशेन तथा त्वयम् ॥  
नरपतिः प्रतिभाति न पूर्वव-  
त्समुदिताखिलदिव्यगुणोदयः ॥ ४ ॥  
वसु ददाति ययातिवदर्थिने  
वदति गीष्पतिवद्विरमर्थवित् ॥  
जयति फाल्गुनवत्प्रतिपार्थिवा-  
न्सकलमप्यवगच्छति शर्ववत् ॥ ५ ॥  
अनुसवनविसृत्वैरैरपूर्व-  
वितरणपौरुषशौर्यधैर्यपूर्वैः ॥  
अनितरसुलभैर्गुणैर्विभाति  
क्षितिपतिरेष परः पुमानिवाऽऽद्यः ॥ ६ ॥

इत्येवं नृपत्वं प्राप्य यतिराजे श्रीशंकरे भूमिमवति सति तं परमविकृत्य तस्मि-  
न्परास्मिन्ननल्पबुद्धयो मन्त्रिणः कृतसंशयाः सन्तः परस्परमूचुः ॥ ३ ॥

जल्पनमेवोदाहरति । मृतिमुपेत्य प्रजाभाग्यवशेन यथा पुनरुत्थितस्तथैव प्रकृति-  
भाग्यवशेनैवायं न पूर्ववत्प्रतिभाति किंतु समुदितानामखिलानां दिव्यगुणानामुदयो  
यस्मिंस्त्वयामूतः प्रतिभातीत्यर्थः ॥ ४ ॥ [ प्रकृतीति ।

‘प्रकृतिर्गुणसाम्ये स्यादमात्यादिस्वभावयोः ।

योनौ लिङ्गे पौरवर्गे’ इति मेदिनी ] ॥ ४ ॥

गुणानेवोपवर्णयन्ति । अर्थिने ययातिवद्धनं ददाति तथाऽयमर्थविद्धाचस्पतवद्विरं  
वदति प्रतिराज्ञोऽर्जुनवज्जयति सर्वमापि महादेववज्जानाति ॥ ५ ॥ [ प्रतिपार्थिवान्प्र-  
तिकूलनृपतीन् ] ॥ ५ ॥

अनुसवनं सर्वदा विसरणशीलैरपूर्वैर्दातृत्वादिभिर्नान्यस्मिन्सुलभैर्गुणैरेष भूमिपति-  
राद्यः परः पुमान्परमात्मेव विभाति । पुष्पिताग्रा वृत्तम् ॥ ६ ॥ [ वितरणेति । वित-  
रणं दानं पौरुषं पराक्रमः शौर्यं शस्त्रविद्यानैपुण्यपूर्णत्वं धैर्यं महासंकटेऽप्यस्खलित-  
विवेकत्वमेतत्पूर्वैरेतत्प्रमुखैरिति यावत् ] ॥ ६ ॥



अन्तुषु तरवः सुपुष्पिताग्रा  
 बहुतरदुग्धदुधाश्च गोमहिष्यः ॥  
 क्षितिरभिमतवृष्टिराढ्यसस्या  
 स्वविहितधर्मरताः प्रजाश्च सर्वाः ॥ ७ ॥  
 कालस्तिष्यः सर्वदोषाकरोऽपि  
 त्रेतामत्येत्यद्य राज्ञः प्रभावात् ॥  
 तस्मादस्मद्राजवर्ष्म प्रविश्य  
 प्राप्तैश्वर्यः शास्ति कश्चिद्धरित्रीम् ॥ ८ ॥  
 तदयं गुणवारिधिर्यथा  
 प्रतिपद्येत न पूर्वकं वपुः ॥  
 करवाम तथेति निश्चयं  
 कृतवन्तः सचिवाः परस्परम् ॥ ९ ॥  
 अथ ते भुवि यस्य कस्यचि-  
 द्विगतासोर्वपुरस्ति देहिनः ॥  
 अविचार्य तदाशु दह्यता-  
 मिति भृत्यान् रहसि न्ययोजयन् ॥ १० ॥

किंच वृक्षा अन्तुषु सुपुष्पिताग्रा गोमहिष्यश्च बहुतरदुग्धदुधाः क्षितिश्चाभिमता  
 वृष्टिर्यस्यां साऽऽढ्यसस्या प्रजाश्च सर्वाः स्वविहितधर्मरताः ॥ ७ ॥ [ अन्तुष्विति ।  
 यद्यप्यकाले कुसुमोद्गमो हि दुर्निमित्तमेव तथाऽप्यत्रान्तुष्वपि स्वर्तुभिन्नकालेष्वपि  
 सामान्यतः सर्वेऽपि तरवः सुपुष्पिताग्रा एवेति व्याख्येयम् ] ॥ ७ ॥

किं बहुनाऽद्य राज्ञः प्रभावात्सर्वदोषाकरोऽपि कलिकालस्त्रेतामतिक्रामति तव उत्कृष्टो  
 भवति । तस्मात्प्राप्तैश्वर्यः कश्चिदस्मद्राज्ञः शरीरं प्रविश्य पृथिवीं शास्ति । शालिनं  
 वृत्तम् ॥ ८ ॥

[ 'विष्यो नक्षत्रभेदे स्यात्कलौ वाच्यां च योषिति' इति मेदिनी ] ॥ ८ ॥

तत्तस्मादयं गुणसमुद्रो यथा पूर्वं शरीरं न प्राप्नुयात्तथा करवामेत्येवं सचिवाः पर-  
 स्परं निश्चयं कृतवन्तः । वियोगिनी वृत्तम् ॥ ९ ॥

अथैवं निश्चयकरणानन्तरं यस्य कस्यचिन्मृतकस्य देहिनः शरीरं भूमावस्ति तदवि-  
 चार्याऽऽशु दह्यतामित्येवं भृत्यानेकान्ते न्ययोजयन् ॥ १० ॥



अथ राज्यधुरं धराधिपः  
 परमाप्तेषु निवेश्य मन्त्रिषु ॥  
 बुभुजे विषयान्विलासिनी-  
 सचिवोऽन्यक्षितिपालदुर्लभान् ॥ ११ ॥  
 स्फटिकफलके ज्योत्स्नावच्छुभ्रे मनोज्ञशिरोग्रहे  
 वरयुवतिभिर्दीव्यन्नक्षैर्दुरोदरकेलिषु ॥  
 अधरदशनं बाह्यावाहं महोत्पलताडनं  
 रतिविनिमयं राजाऽकार्षीद्ग्लहं विजये मिथः ॥ १२ ॥  
 अधरजसुधाश्लेषाद्गुच्यं सुगन्धि मुखानिल-  
 व्यतिकरवशात्कामं कान्ताकरात्तमतिप्रियम् ॥  
 मधु मदकरं पायं पायं प्रियाः समपायय-  
 त्कनकचषकैरिन्दुच्छायापरिष्कृतमादरात् ॥ १३ ॥  
 मधुमदकलं मन्दस्विन्नं मनोहरभाषणं  
 निभृतपुलकं सीत्काराढ्यं सरोरुहसौरभम् ॥  
 दरमुकुलिताक्षीषल्लज्जं विसृत्वरमन्मथं  
 प्रचरदलकं कान्तावक्त्रं निपीय कृती नृपः ॥ १४ ॥

एवं मन्त्रिणां जल्पनादि निरूप्य राजश्वरितं वर्णयितुमुपक्रमते । अथ राजदेहप्र-  
 वेशाद्यनन्तरं भूमिपः परमाप्तेषु मन्त्रिषु राज्यभारं निवेश्य विलासिनीसहायोऽन्यभूमि-  
 पालानां दुर्लभान्विषयान्बुभुजे ॥ ११ ॥ [ विषयानिष्टशब्दादीन् ] ॥ ११ ॥

ज्योत्स्नावच्छुभ्रे स्फटिकफलके मनोज्ञानि शिरोग्रहाण्युपबर्हणानि यस्मिंस्तस्मिन्दु-  
 रोदरकेलिषु घूतकारक्रीडास्वक्षैर्दीव्यन्सन् राजा मिथो जयेऽधरदशनं बाह्यावाहं भुजेनो-  
 द्ग्रहनं महोत्पलेन ताडनं रतिविपर्ययं ग्लहं पणमकार्षीत् । हरिणी वृत्तम् । 'रसयुगह-  
 येन्सौ श्री स्लौ गो यदा हरिणी तदा' इति लक्षणात् ॥ १२ ॥ [ वरेति । श्रेष्ठसुन्दरी-  
 भिरित्यर्थः ] ॥ १२ ॥

अधरोज्जातायाः सुधायाः श्लेषाद्गुच्यं मुखवायोर्व्यतिकरवशात्संपर्कवशात्सुगन्धि  
 कान्तानां करेभ्यः प्राप्तमत एवातिप्रियं मदकरमिन्दुच्छायया चन्द्रप्रतिबिम्बेन परि-  
 ष्कृतं मधु मद्यं कामं यथेष्टमादरात्सुवर्णपात्रैः पीत्वा पीत्वा प्रियाः समपाययत् ॥ १३ ॥  
 [ रुच्यं रुचय आस्वाद्यताया अर्हम् ] ॥ १३ ॥

मधुमदेन कलमव्यक्ताक्षरं मन्दस्विन्नमीषत्स्वेदयुक्तं मनोहरं भाषणं यस्मिन्निभृतो-



विवृतजघनं संदष्टोष्ठं प्रणुन्नपयोधरं  
 प्रसृतभणितं प्राप्तोत्साहं रणन्मणिमेखलम् ॥  
 निभृतकरणं नृत्यद्गात्रं गतेतरभावनं  
 प्रसृमरसुखं प्रादुर्भूतं किमप्यपदं गिराम् ॥ १५ ॥  
 मनसिजकलातत्वाभिज्ञो मनोज्ञविचेष्टितः  
 सकलविषयव्यावृत्ताक्षः सदानुसृतोत्तमः ॥  
 कृतकुचगुरुपास्त्याऽत्यन्तं सुनिवृतमानसो  
 निधुवनवरब्रह्मानन्दं निरर्गलमन्वभूत् ॥ १६ ॥

माश्र्वं सीत्काराढ्यं कमलस्य सौरभवत्सौरभं यस्य विसृत्वरः प्रसरणशीलो मन्मथो यत्रै-  
 वंविधं कान्तामुखं निपीय नृपः कृतकृत्योऽभूत् ॥ १४ ॥ [ प्रचलदिति । प्रकर्षेण  
 चलन्तश्चञ्चला अलकाः 'अलकाश्चूर्णकुन्तलाः' इत्यमरात्सौगन्ध्याधायकपटवासादिचू-  
 र्णविशेषसंस्कृतकेशा यस्य तत्तथेत्यर्थः । \*प्रचरदिति पाठेऽपि रलयोः सावर्ण्यादियमे-  
 वार्थः ] ॥ १४ ॥

विवृते आवरणरहिते जघने यस्मिन् । संदष्टोऽधरोष्ठो यस्मिन् । प्रणुन्नौ प्रकर्षेण  
 पीडितौ स्तनौ यस्मिन् । प्रसृतं भणितं रतिकूजितं यस्मिन् । प्राप्त उत्साहो यस्मिन् ।  
 रणन्ती मणिमेखला यस्मिन् । निभृतमासादितं करणं क्रियाभेदः संवेशनं वा यस्मिन् ।

‘करणं हेतुकर्मणोः ।

क्रियाभेदेन्द्रियक्षेत्रकायसंवेशनेषु च’

इति मेदिनी । नृत्यन्ति गात्राणि यस्मिन्गतेतरस्य भावना यस्मात्तथाभूतं वाचाम-  
 गम्यं किमप्यतिशयितं सुखं प्रादुर्भूतमित्यर्थः ॥ १५ ॥

तत्रापि ब्रह्मानन्दमेवान्वभूदित्याह । मनसिजेति ।

“श्रद्धा प्रीती रतिश्चैव धृतिः कीर्तिर्मनोभवा ।  
 विमला मोदिनी घोरा मदनोत्पादिनी मदा ।  
 मोहिनी दीपनी चैव ज्ञेया वशकरी तथा ।  
 रञ्जनी चैव मदना कलाः त्र्यङ्गेषु सर्वशः ।  
 दक्षिणौशं समाश्रित्य आशिरश्वरणावधि ।

\* आदर्शपुस्तकेषु त्वयमेवोपलभ्यते ।



पुरेव भोगान्बुभुजे महीभृ-  
 त्स भोगिनीभिः सहितोऽप्यरंस्त ॥  
 कंदर्पशास्त्रानुगतः प्रवीणै-  
 र्वात्स्यायने तच्च निरैक्षताद्धा ॥ १७ ॥  
 वात्स्यायनप्रोदितसूत्रजातं  
 तदीयभाष्यं च निरीक्ष्य सम्यक् ॥  
 स्वयं व्यधत्ताभिनवार्थगर्भं  
 निबन्धमेकं नृपवेषधारी ॥ १८ ॥

पादे गुल्फे तथोरौ च भगे नाभौ कुचे हृदि ।  
 कक्षे कण्ठे तथौष्ठे च गण्डे नेत्रे श्रुतावपि ।  
 ललाटे च शिरादेशे वसेत्कामस्तिथिक्रमात् ।  
 दक्षे पुंसः स्त्रिया वामे शुक्ले कृष्णे विपर्ययः”

इत्युक्तप्रकारेण मनसिजस्य कामस्य कलास्वभिज्ञो मनोज्ञं विचेष्टितं यस्य सकल-  
 विषयेषु व्यापारयुक्तानीन्द्रियाणि यस्य सदाऽनुसृताः प्रमदोत्तमा येन कृता या कुच-  
 लक्षणगुरूपासना तथाऽत्यन्तं सुनिर्वृतमन्तःकरणं यस्य स निरर्गलं निराबाधं निधुवनं  
 मैथुनम् । ‘मैथुनं निधुवनं रतम्’ इत्यमरः । तत्र वरो यो ब्रह्मानन्दस्तमनुभूतवान् ।  
 हरिणी वृत्तम् ॥ १६ ॥ [ सकलेति । विशेषेण तत्तत्कालावच्छेदेनाऽऽसमन्ता-  
 त्तद्देशावच्छेदेन वृत्तं शास्त्राद्यविरुद्धस्वाभाव्यं येषां तानि तथा सकलविषयेषु संपू-  
 र्णविहितेष्टशब्दादिषु व्यावृत्तानि सर्वदेशकालसदृत्तान्यक्षाणीन्द्रियाणि यस्य स  
 तथेत्यर्थः ] ॥ १६ ॥

स महीभृत्पुरेव भोगिनीभिः प्रमदाभिः सहितो भोगान्बुभुजे । वात्स्यायने प्रवीणैः  
 सहितश्च कामशास्त्रानुगतोऽरंस्त तच्च कंदर्पशास्त्रं स्वयं साक्षादृष्टवान् । उपजाति-  
 वृत्तम् ॥ १७ ॥

तदृष्ट्वा निबन्धमेकं चकारेत्याह । वात्स्यायनेन प्रोदितम् । त्रिवर्गप्रतिपत्तिः ।  
 विद्यासमुद्देशः । नागरिकं वृत्तम् । नायकसहायदूतीकर्मविमर्शः । प्रमाणकालभावेभ्यो  
 रत्यवस्थापनम् । प्रीतिविशेषाः । आलिङ्गनविचाराः । चुम्बनविकल्पाः । नखरदश-  
 नजातयः । दशनच्छेद्यविधयः । देश्या उपचाराः । संवेशनप्रकाराः । चित्ररत्नानि ।  
 प्रहरणनयोगाः । तद्युक्ताश्च सीत्कृतोपक्रमाः । पुरुषायितम् । पुरुषोपमृत्यानि ।



पाराशर्यवनिभृति प्रविश्य राज्ञो  
 वर्ष्मैवं विहरति तद्विलासिनीभिः ॥  
 दृष्ट्वा तत्समयमतीतमस्य शिष्या  
 रक्षन्तो वपुरितरेतरं जजल्पुः ॥ १९ ॥  
 आचार्यैरवधिरकारि मासमात्रं  
 सोऽतीतः पुनरपि पञ्चशाश्च घस्राः ॥  
 अद्यापि स्वकरणमेत्य नः सनाथा-  
 न्कर्तुं तन्मनसि न जायतेऽनुकम्पा ॥ २० ॥  
 किं कुर्मः क्व नु मृगयामहे क्व यामः  
 को जानन्निह वसतीति नोऽभिदध्यात् ॥  
 विज्ञातुं कथमिममीशमहे विचिन्त्या-  
 प्यासिन्धु क्षितितलमन्यगात्रगूढम् ॥ २१ ॥

औपरिष्टकं रतारम्भावसानिकम् । रतविशेषाः । प्रणयकलहः । इत्यादिसमासव्यासा-  
 त्मकं सूत्रजातं तदीयं भाष्यं च सम्यङ्निरीक्ष्याभिनवार्थगर्भमेकं निबन्धममरकारुण्य-  
 नृपवेषधारी व्यधत्तेत्यर्थः ॥ १८ ॥

एवं राजदेहप्रवेशानन्तरं कृतं तदीयं चरितं निरूप्य तच्छिष्यचरितं वर्णयितुमुपक्र-  
 मते । पाराशरेण प्रोक्तं भिक्षुसूत्रमधीत इति पाराशरी यतिः । 'पाराशर्यपि मस्करी' इत्य-  
 मरः । तेषामवनिभृति राज्ञि श्रीशंकरे राज्ञः शरीरं प्रविश्यैवं तद्विलासिनीभिर्विहरति  
 सति तस्याऽऽगमनकालं तत्संकेतं मासमात्रं वा व्यतिक्रान्तं दृष्ट्वाऽस्य शिष्याः शरीरं  
 रक्षन्तः परस्परं जजल्पुः । प्रहर्षणी वृत्तम् ॥ १९ ॥

तज्जल्पनमुदाहरति । आचार्यैर्मासमात्रमवधिः कृतः सोऽतीतः पुनरपि पञ्च  
 षड्वा दिनानि व्यतीतान्यद्यापि स्वशरीरं प्रविश्यास्मान्सनाथान्कर्तुं तस्य मनसि  
 करुणा न जायते ॥ २० ॥

तस्मात्किं कुर्मः क्व गच्छामः । ननु क्वचिद्रत्वा कश्चन प्रष्टव्य इत्याशङ्क्याऽऽहुः ।  
 जानन्सन्निह वसतीति नोऽस्मभ्यं कोऽभिदध्यात् । ननु समुद्रपर्यन्तं क्षितितलम-  
 न्विष्य स्वयमेवविज्ञेय इति तत्राऽऽहुः । आसिन्धु भूमितलं विचिन्त्यान्विष्यार्पामं  
 गुरुं विज्ञातुं किं समर्था भवामो यतोऽन्यशरीरे गूढम् ॥ २१ ॥



गुरुणा करुणानिधिना ह्यधुना  
यदि नो निहिता विहितास्त्यजिताः ॥  
जगति क गतिर्भजतां त्यजतां  
स्वपदं विपदन्तकरं तदिदम् ॥ २२ ॥  
निःशेषेन्द्रियजाड्यत्वेनवनवाह्लादं मुहुस्तन्वती  
नित्याश्लिष्टरजोयतीशचरणाम्भोजाश्रया श्रेयसी ॥  
निष्प्रत्यूहविजृम्भमाणवृजिनस्योद्वासना वासना  
निःसीमा हृदयेन कल्पितपरीरम्भा चिरं भाव्यते ॥ २३ ॥  
फलितैरिव सत्त्वपादपैः  
परिणामैरिव योगसंपदाम् ॥  
समयैरिव वैदिकश्रियां  
सशरीरैरिव तत्त्वनिर्णयैः ॥ २४ ॥  
सधनैर्निजलाभवैभवा-  
त्सकुटुम्बैरुपशान्तिकान्तया ॥  
अतदन्यतयाऽखिलात्मकै-  
रनुगृह्येय कदा नु धामभिः ॥ २५ ॥

तथा करुणानिधिर्गुरुरपि यदि संनिधिं न विधास्यति तर्ह्यस्माकं कापि गतिर्नास्ती-  
त्याशयेनाऽऽहुः । करुणानिधिना गुरुणाऽपि यदि त्यक्ता वयमधुना संनिहिता न विहि-  
तास्तर्हि विपदन्तकरं तत्स्वपदं भजतां पुनश्चेदं सर्वं त्यजतां जगति क गतिर्न  
कापीत्यर्थः । 'इह तोटकमम्बुधिसैः प्रथितम्' ॥२२॥ [ स्वपदं ब्रह्मात्मैक्यलक्षणमद्वैत  
स्थानम् ] ॥ २२ ॥

नन्वेवंभूतगुरुविरहवतां भवतां कथं जीवनमिति तत्राऽऽहुः । सर्वेन्द्रियजाड्य-  
हृद्यो नवीननवीनाह्लादस्तं मुहुर्वितन्वती पुनश्च नित्यमश्लिष्टमस्पृष्टं रजो याभ्यां ते  
रजोगुणलक्षणपांसुविनिर्मुक्तयतीशस्य चरणकमले आश्रयो यस्या अत एव श्रेयस्यति-  
श्रेष्ठा पुनश्च निष्प्रत्यूहं निर्विघ्नं यथा स्यात्तथा विजृम्भमाणस्य वृजिनस्योद्वासना  
विनाशिका निरवधिरूपा वासना सा हृदयेन कल्पितालिङ्गना चिरं भाव्यते । तथाच  
गुरुचरणवासनाभावनमेव जीवनसाधनमिति भावः । शार्दूलविक्रीडितं वृत्तम् ॥ २३ ॥  
[ वासना भावनारूपविजातीयप्रत्ययरहितसजातीयप्रत्ययसंततिरिति यावत् ] ॥२३॥

तत्रैकश्रिदौत्सुक्यमाविष्कुर्वन्नाह । सत्त्वपादपैर्व्यवहाररूपवृक्षैः फलितैरिव योगसं-

१ घ. 'त्सकलत्रैरु' । २ ख. घ. 'वीनो न' । ३ ख. घ. 'वीन अह्ला' । ४ क. ख. ग. 'त्र  
केचिदौ' । ५ क. ख. घ. 'र्वन्त आहुः' । स' ।



अविनयं विनयन्नसतां सता-  
 मतिरयं तिरयन्भवपावकम् ॥  
 जयति यो यतियोगभृतां वरो  
 जगति मे गतिमेष विधास्यति ॥ २६ ॥  
 विगतमोहतमोहतिमाप्ययं  
 विधुतमायतमा यतयोऽभवन् ॥  
 अमृतदस्य तदस्य दृशः सृता-  
 वतरेम तरेम शुगर्णवम् ॥ २७ ॥  
 शुभाशुभविभाजकस्फुरणदृष्टिमुष्टिधयः  
 क्षपान्धमतपान्थदुष्कथकदम्भकुक्षिभरिः ॥  
 कदा भवसि मे पुनः पुनरनाद्यविद्यातमः  
 प्रमृद्य गलितद्वयं पदमुदञ्चयन्नद्वयम् ॥ २८ ॥

पदां परिणामैरिव वैदिकश्रियां समयैर्भासैरिव 'समयः शपथे भाससंपदोः' इति विश्वप्र-  
 काशः । तत्त्वनिर्णयैः शरीरवद्विरिव निजलाभैर्भवात्सधनैरिवोपशान्तिलक्षणया कान्तया  
 कलत्रसहितैरिव तेभ्योऽन्यस्याभावतया सकलात्मकैस्तेजोभिः कदान्वनुगृह्येयानुगृहीतो  
 भविष्यामीति द्वयोरर्थः । वियोगिनी वृत्तम् ॥ २४ ॥ २५ ॥ [ सत्त्वं सत्त्वगुणस्तल-  
 क्षणा ये पादपाः कल्पद्रुमास्तैः फलितैरिव स्थितैरित्यर्थः ] ॥ २४ ॥ २५ ॥

तत्र कश्चिदतीव दुःखित आचार्य एव मम गतिं विधास्यतीत्याह । असताम-  
 विनयं विनयन्दूरीकुर्वन्सतामतिवेगवन्तं संसाराग्निं तिरयन्नपगतं करिष्यन्त्यो यति-  
 योगभृतां वरो जगति जयत्येष मम गतिं विधास्यति । द्रुतविलम्बितं वृत्तम् ॥ २६ ॥  
 [ यतीति । यतीन्द्रयोगीन्द्राणां मध्य इत्यर्थः ] ॥ २६ ॥

केचित्तु तद्दर्शनेनैव शोकसागरस्य तरणं मत्वाऽऽहुः । यं विगता मोहलक्ष-  
 णतमसां संहतिर्यस्मान्निरावरणतत्त्वज्ञानवन्तं प्राप्य यतयो विधुतमायतमा अतिशयेन  
 विधुता कम्पिता माया यैस्तथाभूता अभवंस्तस्यास्यामृतप्रदस्य चक्षुषो मार्गे यदाऽ-  
 वतरेम तदा शोकसमुद्रं तरेम ॥ २७ ॥ [ अमृतदस्य कैवल्यप्रदस्यास्य श्रीभाष्य-  
 कारस्य ] ॥ २७ ॥

सकलानर्थनिवर्तकमद्वयानन्दप्रापकं तदीयमुपदेशं स्मरन्कश्चिदाह । पुनः पुनर्मेऽ-  
 नाद्यविद्यातमो विमृद्य गलितद्वैतमद्वयं पदमुदञ्चयन्नपकाशयन्पुण्यापुण्यविभाजकस्फु-  
 रणदृष्टेर्मुष्टिधयः साराकर्षको राज्यन्धकारात्मकेषु मतेषु पान्थानां मध्ये ये दुष्कथ-



मर्त्यानां निजपादपङ्कजजुषामाचार्यं वाचा यया  
 रुन्धानो मतिकल्मषं त्वमिह किंकुर्वाणनिर्वाणया ॥  
 द्राङ्नाऽऽयास्यसि चेत्सुधीकृतपरीहासस्य दासस्य ते  
 दुःखान्तो न भवेद्वितीय्य स पुनर्जानीहि मीनीहि मा ॥ २९ ॥  
 इति खेदमुपेयुषि मित्रजने  
 प्रतिपन्नयतिक्षितिभृन्महिमा ॥  
 शुचमर्थवता शमयन्वचसा  
 निजगाद सरोरुहपाद इदम् ॥ ३० ॥  
 पर्याप्तं नः क्लैब्यमुपेत्यात्र सखायः  
 कृत्वोत्साहं भूमिमशेषामपिधानात् ॥  
 अन्वेष्यामो भूविवराण्यप्यथ च द्यां  
 यद्वदेवं देवमनुष्यादिषु गूढम् ॥ ३१ ॥

कास्तेषां दम्भस्य कुक्षिभरिर्भक्षकः कदा भवसि । पृथ्वी वृत्तम् ॥ २८ ॥ [ क्षपेति ।  
 क्षपान्वसदृशान्यवप्रकाशशालित्वाद्राज्यन्वसमानि यानि भेदवादिमतानि तत्र ये  
 पान्थदुष्कथकाः पान्थवन्मुमुक्षुं प्रति दुर्मार्गप्रदर्शकाः सकलभेदवादिनस्तेषां ये दम्भा-  
 स्तेषां कुक्षिभरिर्भक्षक इत्यर्थः ] ॥ २८ ॥

कश्चित्त्वतिविह्वलः सन्नवश्यं दर्शनं देहीत्याशयेनाऽऽह । हे आचर्येह जीवद-  
 शायामेव किंकुर्वाणं किंकरतां प्राप्तं निर्वाणं यस्यास्तया यया वाचा निजपादपङ्कजजुषां  
 मर्त्यानां बुद्धिकल्मषं समूलं रुन्धानस्त्वं शीघ्रं नाऽऽयास्यसि चेत्सुधी सुबुद्धिभिः  
 कृतः परिहासो यस्य तस्य ते दासस्य मे दुःखान्तो न भवेदिति हे स्तुत्य स  
 पुनस्त्वं जानीहि मां मा मीनीहि न घातय । शार्दूलविक्रीडितं वृत्तम् ॥ २९ ॥

इत्येवं मित्रजने खेदमुपेयुषि सति परिज्ञातो यतिराजस्य स्वगुरोर्भहिमा येन स  
 पङ्कपादोऽर्थवता वचनेन शोकं शमयन्निदं वक्ष्यमाणमुवाच । तोटकं वृत्तम् ॥ ३० ॥

यदुवाच तदाह । नोऽस्माकं क्लैब्यं पर्याप्तमतो हे सखाय उपेत्य मिलित्वोत्साहं  
 कृत्वा सर्वा भूमिमपिधानात्तिरोधानादन्वेष्यामोऽथानन्तरं भूविवराणि पातालानि  
 तदनन्तरं दिवं देवमनुष्योरगादिगूढं महादेवमिव । 'वेदै रन्ध्रैर्मर्तो यमगा मत्तम-  
 यूरम्' ॥ ३१ ॥ [ क्लैब्यं दैन्यम् । उपेत्य प्राप्य । नोऽस्माकम् । पर्याप्तमलं दैन्य-  
 मितः परं नैव कर्तव्यमित्यर्थः ] ॥ ३१ ॥



अनिर्विण्णचेताः समास्थाय यत्नं  
 सुदुष्प्रापमप्यर्थमाप्नोत्यवश्यम् ॥  
 मुहुर्विघ्नजालैः सुरा हन्यमानाः  
 सुधामप्यवापुर्ह्यनिर्विण्णचित्ताः ॥ ३२ ॥  
 यदप्यन्यगात्रप्रतिच्छन्नरूपो  
 दुरन्वेषणः स्याद्गुरुर्नस्तथाऽपि ॥  
 स्वभानूदरस्थः शशीव प्रकाशै-  
 स्तदीयैर्गुणैरेव वेत्तुं स शक्यः ॥ ३३ ॥  
 इक्षुचापागमापेक्षया निर्गतो  
 वर्ष्म तस्योचितं कृष्णवर्त्मद्युतिः ॥  
 विभ्रमाणां पदं सुभ्रुवां भूपतेः  
 प्राप्तुमर्हत्यकामाग्रणीः संयमी ॥ ३४ ॥

एवमुक्तेऽपि दुःसाध्यमालोच्योत्साहमकुर्वत आलक्ष्याऽऽह । अनिर्विण्णं निर्वेद-  
 रहितं चित्तं यस्य स यत्नं सम्यगास्थाय सुदुष्प्रापमप्यर्थमवश्यं प्राप्नोति हि यस्मा-  
 न्मुहुर्विघ्नजालैर्हन्यमाना अपि सुरा अनिर्विण्णचित्ता अतिदुर्लभामपि सुधां प्रापुः ।  
 हियस्मादनिर्विण्णचित्ता अत एवभूता अपि देवाः सुधामप्यवापुरितिवा । 'भुजंगप्र-  
 सातं भवेद्यैश्चतुर्भिः' ॥ ३२ ॥

यद्यप्यन्यगात्रप्रतिच्छन्नरूपत्वान्नोऽस्माकं गुरुर्दुरन्वेषणः स्यात्तथाऽपि यथा राहूद-  
 रस्थोऽपि चन्द्रः स्वीयैः प्रकाशैर्विज्ञातुं शक्यस्तद्वत्तदीयैर्गुणैरेव स गुरुर्वेत्तुं शक्य  
 ॥ ३३ ॥ [ स्वभान्विति । सुतरां न विद्यन्ते भानवः किरणा अस्थेति स्वभान्  
 सर्वथा तमोरूपत्वेन प्रकाशहीनो राहुस्तस्योदरमिव यदुदरं मुखं तत्र तिष्ठतीति  
 तथा ] ॥ ३३ ॥

ननु तथाऽपि क्व गतो यत्रान्वेष्य इति चेत्तत्राऽऽह । कृष्णवर्त्मनो बह्नेद्युति-  
 रिव द्युतिर्यस्य स इक्षुवन्वनः कामस्याऽऽगमापेक्षया यतिशरीरान्निर्गतः सुभ्रु-  
 विभ्रमाणां पदं कामशास्त्रस्योचितं राज्ञः शरीरं प्राप्तुमर्हति । कामागमापेक्षयैव ग-  
 न तु तज्जन्यसुखेच्छयेति बोधयितुमाह । कामविनिर्मुक्तानामग्रणीः । 'रैश्चतुर्भिर्वृ-  
 त्ताग्विणी संमता' ॥ ३४ ॥



नित्यतृप्ताग्रयाय्याश्रिते निर्वृताः  
 प्राणिनो रोगशोकादिना नेक्षिताः ॥  
 दस्युपीडोज्झिताः स्वस्वधर्मे रताः  
 कालवर्षी स्वराण्मेदिनी कामसूः ॥ ३५ ॥  
 तदिहाऽऽलस्यमपास्य विचेतुं  
 निरवधिसंस्तुतिजलधेः सेतुम् ॥  
 देशिकवरपदकमलं यामो  
 न वृथाऽनेहसमत्र नयामः ॥ ३६ ॥  
 इति जलरुहपदवचनं सर्वे  
 मनसि निधाय निराकृतगर्वे ॥  
 कांश्चित्तत्र निवेश्य शरीरं  
 रक्षितुमन्ये निरगुरुदारम् ॥ ३७ ॥  
 ते चिन्वन्तः शैलाच्छैलं  
 विषयाद्विषयं भुवमनुवेलम् ॥  
 प्रापुर्धिकृतविबुधनिवेशा-  
 न्स्फीतानमरकनृपतेर्देशान् ॥ ३८ ॥

नन्वेवमपि राज्ञां बहुत्वात्कथमस्य देशस्य राज्ञः शरीरे प्रविष्ट इति विज्ञेयमिति चेत्तत्राऽऽह । नित्यतृप्ताग्रयाय्याश्रिते देशे प्राणिन आनन्दिता यतो रोगशोकादिना नावेक्षिता यतश्चोरपीडाविनिर्मुक्ताः स्वस्वधर्मे रताश्च स्युः स्वराडिन्द्रः कालवर्षी स्याद्भूमिश्च कामसूः स्यात् ॥३५॥ [ कामेति । वाञ्छितफलप्रदा ] ॥३५॥

तत्तस्मादस्मिन्काल आलस्यं विहायानाद्यनन्तसंसारसमुद्रस्य सेतुं देशिकवरचरणारविन्दं विचेतुं गच्छामोऽस्मिन्देशे वृथा कालं न नयामः । 'मात्रासमकं नवमो लगन्तम्' ॥ ३६ ॥

इत्येवं पद्मपादस्य वचनं निराकृतगर्वे मनसि सर्वे निधाय कांश्चिदुदारं गुरुशरीरं रक्षितुं तस्मिन्स्थाने निवेश्यान्त्ये निर्गताः ॥ ३७ ॥

ते पर्वतात्पर्वतं देशाद्देशं भूमिमनिशं चिन्वन्तो विकृता देवानां निवेशा यैस्तान्स्फीतानमरकनृपतेर्देशान्प्रापुः प्राप्तवन्तः ॥ ३८ ॥



मृत्वा पुनरप्युत्थितमेनं  
 श्रुत्वा वैन्यदिलीपसमानम् ॥  
 त्यक्त्वा विरहजदैन्यममन्दं  
 मत्वाऽऽचार्यं धैर्यमविन्दन् ॥ ३९ ॥  
 ते च ज्ञात्वा गानविलोचं  
 तरुणीसक्तं धरणीपालम् ॥  
 विविशुः स्वीकृतगायकवेषा  
 नगरं विदितसमस्तविशेषाः ॥ ४० ॥  
 राज्ञे ज्ञापितविद्यातिशया-  
 स्तेतत्संग्रहविधृतातिशयाः ॥  
 रमणीशतमध्यगमवनीन्द्रं  
 ददृशुस्तारावृतमिव चन्द्रम् ॥ ४१ ॥  
 वरचामरकरतरुणीकङ्कण-  
 रञ्जितमनोहरपश्चाद्भागम् ॥  
 गीतिगतिज्ञोद्गीतश्रुतिसुख-  
 तानसमुल्लसदग्रिमदेशम् ॥ ४२ ॥

मृत्वा पुनरप्युत्थितममरकसंज्ञं नृपं पृथुदिलीपतुल्यं श्रुत्वाऽऽचार्यं मत्वाऽमन्दं-  
 विरहजन्यं दैन्यं हित्वा वैर्यं प्रापुः ॥ ३९ ॥

ते च तरुणीषु सक्तं गानविलोचं भूपालं ज्ञात्वा स्वीकृतगायकवेषा नगरं विविशु-  
 र्यतो विदितसमस्तविशेषाः ॥ ४० ॥

राज्ञे ज्ञापितगानविद्यातिशयाः यतस्तस्य राज्ञः संग्रहणाय विधृतोऽतिशयो यैस्ते  
 तारावृतं चन्द्रमिव तरुणीमध्यगतं भूमीन्द्रं ददृशुः ॥ ४१ ॥

भूमीन्द्रं विशिनष्टि । वरचामरकराणां तरुणीनां कङ्कणै रञ्जितो मनोहरः पश्चा-  
 द्भागो यस्य तं पुनश्च गीतिगतिज्ञैरुद्गीतेन श्रवणसुखेन तानेन समुल्लसन्नग्रिमदेशो  
 यस्य तम् ॥ ४२ ॥ [ वरमुन्नतं यच्चामरं तद्विशिष्टाः करा हस्ता यासामेतादृशा  
 यास्तरुण्यस्तासां यानि कङ्कणरवणानि रत्नवलयसिञ्जितानि तैर्मनोहरः सुन्दरः  
 पश्चाद्भागो यस्य स तथा ] [ गीतीति । गीतिगतिज्ञैः संगीतशास्त्रज्ञैर्यदुत्कर्षेण गीत-  
 मत एव श्रुतिसुखं कर्णानन्दजनकं यत्तानमेकतानीभूतनिषादादिसप्तस्वरगतमन्द्रगम्भी-

\* एतेन मूले कङ्कणरञ्जितेत्यत्र कङ्कणरवणेति पाठो ज्ञायते । अयमेव च च्छन्दोनुरोधेन समी-  
 नितरच इति भाति ।



धृतचामीकरदण्डसितातप-  
 वारणरञ्जितरत्नकिरीटम् ॥  
 श्रितविग्रहमिव रतिपतिमाश्रित-  
 भुवमिव सान्तःपुरममरेशम् ॥ ४३ ॥  
 रुचिरवेषाः समासाद्य तां संसदं  
 नयनसंज्ञावितीर्णासना भूभुजा ॥  
 समतिसृष्टास्ततः सुस्वरं  
 मूर्च्छनापदविदस्ते जगुर्मोहयन्तः सभाम् ॥ ४४ ॥

रतारारूपात्रिविधभेदभिन्नैर्काव्यशतान्यतममूर्च्छनाविशेषजातं तेन समुल्लसन्नग्रिमदेशो यस्य  
 तमित्यर्थः ] ॥ ४२ ॥

पुनश्च धृतश्चामीकरो हिरण्मयो दण्डो यस्य तथाभूतेन सितेनाऽऽवपवारणेन  
 च्छत्रेण रञ्जितं रत्नकिरीटं यस्य तं स्वीकृतविग्रहं रतिपतिमनङ्गमिव । यद्वा । श्रित-  
 भूमिमन्तःपुरसहितं देवेशं पुरंदरमिव ॥ ४३ ॥

एवंभूतं राजानं दृष्ट्वा यत्कृतवन्तस्तदाह । रुचिरवेषास्तां संसदं समासाद्य नयनसं-  
 ज्ञया दत्तासना राज्ञा सम्यगाज्ञप्ता मूर्च्छनापदविदस्ते सभां मोहयन्तः सुस्वरं जगुः ।  
 मूर्च्छनालक्षणं तु ।

‘क्रमात्स्वराणां सप्तानामारोहश्चावरोहणम् ।  
 सा मूर्च्छेत्युच्यते ग्रामस्था एताः सप्त सप्त च’ इति ।

तत्र स्वराः ।

‘श्रुतिभ्यः स्युः स्वराः षड्जर्षभगान्धारमध्यमाः ।  
 पञ्चमो धैवतश्चाथ निषाद इति सप्त ते’ इत्युक्ताः सप्त ।

सामान्यतः स्वरस्वरूपं तु—

‘श्रुत्यनन्तरभावी यः त्रिग्वोऽनुरणनात्मकः ।  
 स्वतो रञ्जयति श्रोतुश्चित्तं स स्वर उच्यते’ इति ।

श्रुतिर्नाम स्वरारम्भकावयवविशेषस्तदुक्तम् ।

‘प्रथमश्रवणाच्छ्रुतः श्रूयते ह्रस्वमात्रकः ।  
 सा श्रुतिः संपरिज्ञेया स्वरावयवलक्षणा’ इति



भृङ्ग तव संगतिमपास्य गिरिशृङ्गे  
तुङ्गविटपिनि संगमजुषि त्वदङ्गे ॥  
स्वाङ्गरचिताः सकलुषान्तरङ्गाः  
संगमकृते भङ्गमुपैयन्ति भृङ्गाः ॥ ४५ ॥

अथ ग्रामलक्षणम्—

‘यथा कुटम्बिनः सर्वेऽप्येकीभूता भवन्ति हि ।  
तथा स्वराणां संदोहो ग्राम इत्यभिधीयते ।  
षड्ग्रामो भवेदादौ मध्यमग्राम एव च ।  
गान्धारग्राम इत्येतद्ग्रामत्रयमुदाहृतम् ।  
मन्दाचरोऽथ जीमूतः समुद्रो ग्रामकास्त्रयः ।  
षड्मध्यमगान्धारास्त्रयाणां जन्महेतव वः’ इति ।

तथाचैवंभूतग्रामत्रयेऽपि प्रत्येकं सप्त सप्त च मूर्च्छना इत्येकविंशतिर्मूर्च्छना भवन्ति ।  
तथाभूतमूर्च्छनापदविदस्ते सुस्वरं जगुरित्यर्थः । यत्र च्छन्दो नोक्तमत्र गायेति तत्सूरिभिः  
प्रोक्तम् ॥ ४४ ॥

गानव्याजेन स्वगुरुप्रतिबोधनं कृतवतां तद्गानमुदाहरति । हे भृङ्ग श्रुतिसूत्रादिल-  
क्षणकुसुममकरन्दास्वादनशील तव संगतिं संगममपास्य विहायोच्चवृक्षवति गिरिशृङ्गे  
संगमजुषि त्वदङ्गे तव शरीरे सति त्वच्छरीरस्य रक्षणाय रचिताः सकलुषं दुःस्वयु-  
क्तमन्तरङ्गमन्तःकरणं येषां ते भृङ्गाः शिष्यास्तव संगमार्थं भङ्गमुपैयन्ति भेदं प्राप्नुव-  
न्तीत्यर्थः । ‘इन्दुवदना भजसनैः सगुरुयुग्मैः’ ॥ ४५ ॥ [ अथ ते पञ्चपादादयः  
संगीतच्छन्नानां तादृगवस्थं श्रीमद्भगवत्पादं प्रति श्रीमद्भिरिन्दुवदनावलम्बनेन च्छन्दः  
सदृशस्य सरस्वत्यादीन्प्रति मासमात्रोत्तरं प्रत्युत्तरं प्रदास्यामीत्यादि प्रतिज्ञाघटित-  
स्ववाक्यस्य भङ्ग एव संपादित इति द्योतयितुम् ‘इन्दुवदना भजसनैः स गुरुयुग्मैः’ इति  
डिण्डिमोदाहृतेन्दुवदनावृत्तेन प्रथमपादे समुपक्रम्याग्रे यच्छन्दो नोक्तमत्र गायेति तत्सू-  
रिभिः प्रोक्तमिति तदुदाहृतगाथालक्षणैकादशगीतानुकूलगद्यैः स्वगुरुमपि नृपशरीराव-  
च्छिन्नत्वात्प्रबोधाहृतया प्रबोधमिव चक्रुरिति सूचयंस्त्वद्गीतान्युदाहरति । भृङ्गेत्या-  
दिना ] ॥ ४५ ॥

१ क. ‘पयान्ति । २ क. ‘म् । नन्दाचरोऽथ । ३ क. सुभद्रो । ४ क. ‘तिर्मूर्च्छ’ । ५ कः  
‘पयान्ति ।



पञ्चशरसमयसंचयकृते प्राञ्चं  
 मुञ्चन्निवेह संचरसि प्रपञ्चम् ॥  
 पञ्चजनमुख पञ्चमुखमप्यनञ्चंस्त्वं  
 च गतिरिति किंच किल वञ्चितोऽसौ ॥ ४६ ॥  
 पर्वशशिमुख सर्वमपहाय पूर्वं  
 कुर्वदिह गर्वमनुसृत्य हृदपूर्वं ॥  
 न स्मरसि वस्त्वस्मदीयमिति  
 कस्मात्संस्मर तदस्मर परमस्मदुक्त्या ॥ ४७ ॥

पञ्चशरस्य कामस्य यः समयः कलादिरूपः संकेतः सिद्धान्तो वा तस्य संचयार्थं प्राञ्चं शिवगुरुद्वयं प्रपञ्चं शरीरं मुञ्चन्निवेहास्मिन्नाजशरीरे स्थाने वा संचरामि तथाच हे पञ्चजनेषु मनुजेषु मुख श्रेष्ठ । यद्वा । ‘यस्मिन्पञ्चपञ्चजना आकाशश्च प्रतिष्ठितस्तमेव मन्य आत्मानं विद्वान्ब्रह्मामृतोऽमृतम्’ इति श्रुत्युक्तानां सांख्यरीत्या ।

‘मूलप्रकृतिरविकृतिर्मेहदायाः प्रकृतिविकृतयः सप्त ।  
 षोडशकस्तु विकारो न प्रकृतिर्न विकृतिः पुरुषः’

इति पञ्चविंशतितत्त्वानां मुख शुद्धात्मन् । पञ्चजनपदस्य पञ्चपञ्चजनपरत्वाश्रय-  
 णात् । सिद्धान्तररीत्या वाक्यशेषस्थानां प्राणचक्षुःश्रोत्रान्नमनसां पञ्चजनानां मुखाधि-  
 ष्ठानेत्यर्थः । पञ्चाननमप्यगच्छज्जिहवं स्वस्वरूपमप्यनामुवन्गतिश्चासौ त्वमिति हेतोः  
 कुतः खलु वञ्चितोऽसि । गाथा ॥ ४६ ॥ [ असौ निरुक्तप्राक्तनशरीरावच्छेदेन  
 शरणागतः शिष्यसंघः । त्वं किल गतिस्त्वमेव शरणागतास्मदादिजनानां मुक्तिरिति  
 हेतोः । पञ्चमुखमपि काशीमरणावच्छेदेन ब्रह्माद्वैतात्मैक्यसाक्षात्कारोत्पादनद्वारा  
 कैवल्यप्रदं शिवमपीत्यर्थः । अनञ्चन्नपूजयन्सन्वञ्चितः । चोऽवधारणे । किमाक्षेपे ।  
 उभयभ्रष्टत्वान्नष्ट एव किमिति योजना ] ॥ ४६ ॥

किंच हे शरत्पूर्णमासीचन्द्रमुख पूर्वं सर्वं शान्तिदान्त्यादिकमपहायेह गर्वं कुर्वन्मा-  
 नसमनुसृत्यास्मदीयं वस्त्विति कस्मान्न स्मरसि तत्तस्माद्धे अस्मराकामास्मदुक्त्या परं  
 स्वस्वरूपं संस्मर तत्परमिति वा ॥ ४७ ॥ [ गर्वं तादात्म्याभिमानं कुर्वत्संपादयत् ।  
 एतादृशमपूर्वमभिनवं हृदन्तःकरणम् ] ॥ ४७ ॥



नेतिनेत्यादिनिगमवचनेन  
 निपुणं निषिध्य मूर्तामूर्तराशिम् ॥  
 यदशक्यनिह्वं स्वात्मरूपतया  
 जानन्ति कोविदास्तत्त्वमसि तत्त्वम् ॥ ४८ ॥  
 स्वाद्यमुत्पाद्य विश्वमनुप्रविश्य  
 गूढमन्त्रमयादिकोशतुषजालो ॥  
 कवयो विविच्य युक्त्यवघाततो  
 यत्तण्डुलवदाददति तत्त्वमसि तत्त्वम् ॥ ४९ ॥

अस्मदुक्त्या परं स्मरेत्युक्त्वा । ‘अथात आदेशो नेति नेति । अस्थूलमनण्वहस्वम-  
 दीर्घमनन्तरमबाह्यमपूर्वमनपरम्’ ।

‘अशब्दमस्पर्शमरूपमव्ययं  
 तथाऽरसं नित्यमगन्धवच्च यत् ।  
 अनाद्यनन्तं महतः परं ध्रुवं  
 निचाय्य तं मृत्युमुखात्प्रमुच्यते

इत्यादिश्रुतिभिस्तं स्मारयन्ति । नेतिनेत्यादिनिगमवचनेन मूर्तामूर्तराशिं सम्यङ्-  
 निषिध्य सर्वाविष्टानत्वान्निरवधिबाधायोगात्प्रतिषेद्धुः स्वरूपत्वेन प्रतिषेधमाक्षितयाऽ-  
 वस्थितत्वात्सत्यस्यापि सत्यमस्तीत्येवोपलब्धव्यः । ‘अमन्त्रेव स भवति’ । ‘असङ्गोऽसि  
 वेद चेत्’ इति श्रुतेश्च निषेद्धुमशक्यं यत् ‘अहं ब्रह्मास्मि’ इति स्वात्मरूपतया विद्वांसो  
 जानन्ति तत्तत्त्वं परमार्थवस्तु त्वमसि ॥ ४८ ॥

तथा पञ्चकोशविवेकेन कवयो यदात्मत्वेन प्रतिपद्यन्ते तत्तत्त्वं त्वमसीति स्मार-  
 यन्ति । आकाशादिकं विश्वमुत्पाद्यानुप्रविश्यान्मयप्राणमयमनोमयविज्ञानमयानन्दमय-  
 कोशलक्षणे तुषजाले गूढं युक्तिलक्षणावघातेन कवयो विविच्य तण्डुलवद्यदाददति  
 तत्तत्त्वं त्वमसि । तथाच श्रुतिः । “तस्माद्वा एतस्मादात्मन आकाशः संभूतः । आका-  
 शाद्वायुः । वायोराग्निः । अग्नेरापः । अद्भ्यः पृथिवी । पृथिव्या ओषधयः । ओषधी-  
 भ्योऽन्नम् । अन्नात्पुरुषः । स वा एष पुरुषोऽन्नरसमयः” । “तस्माद्वा एतस्मादन्नरस-  
 मयात् । अन्योन्तर आत्मा प्राणमयः” । “तस्माद्वा एतस्मात्प्राणमयात् । अन्योऽ-  
 न्तर आत्मा मनोमयः” । “तस्माद्वा एतस्मान्मनोमयात् । अन्योऽन्तर आत्मा विज्ञान-  
 मयः” । “तस्माद्वा एतस्माद्विज्ञानमयादन्योन्तर आत्माऽऽनन्दमयः” । “सोऽकामयत  
 बहु स्यां प्रजायेयेति” । “स तपोऽतप्यत । स तपस्तप्त्वा । इदं सर्वमसृजत । यदि-  
 किञ्च । तत्सृष्ट्वा तदेवानुप्राविशत् । तदनुप्रविश्य । सच्च त्यच्चाभवत्” इत्याद्या । युक्तिस्ता  
 वद्विमतो देह आत्मा न भवति कार्यत्वाद्वद्वत् । ननु विपक्षे बाधकाभावादप्रयोज



विषमविषयेषु संचारिणोऽक्षा-  
 श्वान्दोषदर्शनकशाभिघाततः ॥  
 स्वैरं संनिवर्त्य स्वान्तरश्मिभिर्धीरा  
 बध्नन्ति यत्र तत्त्वमसि तत्त्वम् ॥ ५० ॥

कोऽयं हेतुरिति चेन्न । अकृताभ्यागमकृतविप्रणाशाख्यबाधकसद्भावात् । तथा विवादा-  
 स्पदः प्राण आत्मा न भवति जडत्वाद्धटवत् । तथा मनोमय आत्मा न भवति विका-  
 रत्वाद्देहवत् । तथा विज्ञानमय आत्मा न भवति विलयाद्यवस्थावत्त्वाद्धटादिवत् ।  
 तथाऽऽनन्दमयोऽप्यात्मा न भवति कादाचित्कत्वादभवत् । तस्मादानन्द एवाऽऽत्मा  
 भवितुमर्हति नित्यत्वात् । य आत्मा न भवति नासौ नित्यो यथा देहादिः । ‘आत्मन  
 आकाशः संभूतः’ इत्यादिश्रुत्याऽऽकाशादेरनित्यत्वावगमान्नैकान्तिकतेति । नन्वाङ्-  
 पूर्वादनास्यविहरणे वर्तमानाददातेरात्मनेपदं स्यादित्यर्थकात् ‘आङो दोऽनास्यविहरणे’  
 इति सूत्रादाददत् इति भवितव्यमिति चेन्न । भिक्षामाददातीति प्रयोगवदत्र ङिद्विशि-  
 ष्टस्याऽऽकारस्याग्रहणेनाऽऽददतीति प्रयोगस्य साधुत्वात् । सूत्रे ङिद्विशिष्टाकार-  
 ग्रहणस्याङिद्विशिष्टादाकारादुत्तरस्य ददातेरात्मनेपदाभावज्ञापनार्थत्वात् ॥ ४९ ॥  
 [ अत्रोक्तिः । अत्र तुषपदेन पञ्चानामपि कोशानां तुच्छत्वं ध्वन्यते ] ॥ ४९ ॥

सर्वेन्द्रियालम्बनं तत्त्वं त्वमेवेति स्मारयन्ति । यथा विषमदेशेषु स्वैरं संचारिणोऽ-  
 श्वान्कशाभिघातेन रश्मिभिः सम्यङ्निवर्त्य शङ्कौ बध्नन्ति तथा विषमेषु विषयलक्षणेषु  
 देशेषु स्वैरं संचारिण इन्द्रियलक्षणान्हयान्दोषदर्शनलक्षणकशाभिघातेन मनोवृत्तिलक्ष-  
 णरश्मिभिर्यस्मिन्परमात्मतत्त्वे धीमन्तो बध्नन्ति तत्तत्त्वं त्वमसि । तथाच श्रुतिः ।

‘आत्मानं रथिनं विद्धि शरीरं रथमेव तु ।  
 बुद्धिं तु सारथिं विद्धि मनः प्रग्रहमेव च ।  
 इन्द्रियाणि हयानाहुर्विषयांस्तेषु गोचरान् ।  
 यस्तु विज्ञानवान्भवति युक्तेन मनसा सदा ।  
 तस्येन्द्रियाणि वश्यानि सदश्वा इव सारथेः’

इति ॥ ५० ॥ [ धीरा धियभीरयन्ति सदमद्विचारे प्रेरयन्तीति तथा विवेकेन  
 धैर्यवन्तः पुरुषा इत्यर्थः ] ॥ ५० ॥



व्यावृत्तजाग्रदादिष्वनुस्यूतं  
 तेभ्योऽन्यदिव पुष्पेभ्य इव सूत्रम् ॥  
 इति यदौपाधिकत्रयपृथक्त्वेन  
 विदन्ति सूरयस्तत्त्वमसि तत्त्वम् ॥ ५१ ॥  
 पुरुष एवेदमित्यादिवेदेषु  
 सर्वकारणतया यस्य ॥  
 सार्वार्त्म्यं हाटकस्येव मुकुटादितादात्म्यं  
 सरसमाम्नायते तत्त्वमसि तत्त्वम् ॥ ५२ ॥  
 यश्चाहमत्र वर्ष्मणि भामि सोऽसौ योऽसौ  
 विभाति रविमण्डले सोहमिति ॥  
 वेदवादिनो व्यतिहारतो यदध्यापयन्ति  
 यत्नतस्तत्त्वमसि तत्त्वम् ॥ ५३ ॥

अथ जाग्रत्स्वप्नसुषुप्त्युपाधिविलक्षणं तत्त्वं त्वमसीति स्मारयन्ति । आत्मा जाग्र-  
 दाद्युपाधिभ्योऽन्यो व्यावर्तमानेषु तेऽनुस्यूतत्वात्पुष्पेभ्यः सूत्रमिवेत्येवमुपाधित्रयपृथ-  
 कत्वेन यत्सूरयो जानन्ति तत्तत्त्वं त्वमसि । स्पष्टं चेदं जनकयाज्ञवल्क्यादिसंवादेन  
 श्रुत्या प्रतिपादितम् ॥ ५१ ॥ [ सूरयः शुकादयो विद्वांसः । व्यावृत्तेति । परस्पर  
 भिन्नजाग्रदाद्यवस्थास्वित्यर्थः ] ॥ ५१ ॥

किञ्च 'पुरुष एवेदं सर्वं यद्भूतं यच्च भव्यम्' 'सर्वं खल्विदं ब्रह्म तज्जलान्' 'सदेवं  
 सौम्येदम्' 'एकमेवाद्वितीयम्' 'ऐतदात्म्यमिदं सर्वम्' 'यथा सौम्यैकेन लोहमणिन  
 सर्वं लोहमयं विज्ञातं स्याद्वाचाऽऽरम्भणं विकारो नामधेयं लोहमित्येव सत्यम्' इत्या-  
 दिवेदेषु सर्वकारणतया सुवर्णस्य यथा कटकमुकुटादितादात्म्यं तथा यस्य सार्वार्त्म्यं  
 सरसं यथा स्यात्तथाऽऽम्नायते ।

'उपक्रमोपसंहारावभ्यासोऽपूर्वता फलम् ।

अर्थवादोपपत्तिश्च लिङ्गान्येतानि षट्क्रमात्'

इत्युक्तषाड्विधतात्पर्यलिङ्गैः स्वारस्येनोपदिश्यते तत्तत्त्वं त्वमसि ॥ ५२ ॥

किञ्च यश्चाहमस्मिञ्शरीरे विभामि सोऽसौ रविमण्डलस्थोऽस्ति योऽसौ रविमण्ड-  
 विभाति सोऽहमस्मीत्येवं व्यतिहारेण वेदवादिनः प्रयत्नतो यत्तत्त्वमध्यापयन्ति तत्तत्  
 त्वमसि । तथाच श्रुतिः । 'तद्यत्तत्सत्यम्' । 'असौ स आदित्यो य एष एतस्मिन्मण्ड-  
 पुरुषो यश्चायं दक्षिणेऽक्षन्पुरुषस्तावेतावन्योन्यस्मिन्प्रतिष्ठितौ' इत्याद्या ॥ ५३ ॥

१ ख. ग. घ. 'सि । ५१ । किं । २ ख. ग. 'व सौम्ये' । ३ ख. ग. 'था सौम्ये' । ४  
 'कुटकादि' ।



वेदानुवचनसद्दानमुखधर्मैः  
 श्रद्धयाऽनुष्ठितैर्विद्यया युक्तैः ॥  
 विविदिषन्त्यत्यन्तविमलस्वान्ता  
 ब्राह्मणा यद्ब्रह्म तत्त्वमसि तत्त्वम् ॥ ५४ ॥  
 शमदमोपरमादिसाधनैर्धीराः  
 स्वात्मनाऽऽत्मनि यदन्विष्य कृतकृत्याः ॥  
 अधिगतामितसच्चिदानन्दरूपा न  
 पुनरिह खिद्यन्ते तत्त्वमसि तत्त्वम् ॥ ५५ ॥  
 अविगीतमेवं नरपतिराकर्ण्य वर्णितात्मार्थम् ॥  
 विससर्ज पूरिताशानेतान्निर्ज्ञातकर्तव्यः ॥ ५६ ॥

किंच । वेदानुवचनसद्दानयज्ञतपोहितमिवमेध्याशनादिधर्मैः श्रद्धयाऽनुष्ठितैर्विद्य-  
 योपासनया च युक्तैरत्यन्तनिर्मलानीन्द्रियाणि येषां ते ब्राह्मणा यद्ब्रह्म विविदिषन्ति  
 वेदितुमिच्छन्ति तत्तत्त्वं त्वमसि । तथाच श्रुतिः । 'तमेतं वेदानुवचनेन ब्राह्मणा विवि-  
 दिषन्ति यज्ञेन दानेन तपसाऽनाशकेन' । 'यद्विद्ययोपनिषदा करोति तद्वीर्यवत्तरं भव-  
 ति' । दानादेस्तत्त्वं तु भगवतोक्तम् । सात्त्विकत्ववेदानुवचनादेः प्रज्वलितार्धशिरस्कस्य  
 जलराशिप्रवेशेच्छावदुत्कटेच्छां प्रति करणत्वं न तु सामान्येच्छां प्रति । अजागल-  
 स्तनायमानायास्तस्याः पूर्वमेव सिद्धत्वात् । यद्वाऽश्वेन जिगमिषतीत्यत्र गमनं प्रत्य-  
 श्वस्येव ज्ञानं प्रत्येव करणत्वमस्तु ॥ ५४ ॥ [ अत्यन्तेति । परमविमलमानसाः ] ॥ ५४ ॥

किंच शमदमोपरमक्षान्तिसमाविश्रद्धालक्षणैः साधनैः स्वात्मस्वरूपेणाऽऽत्मनि बुद्धौ  
 यदन्विष्य साक्षात्कृतं 'सत्यं ज्ञानमनन्तं ब्रह्म' 'विज्ञानमानन्दं ब्रह्म' इत्यादिश्रुतिबो-  
 धितमनन्तादिस्वरूपं यैस्ते कृतकृत्याः सन्तः पुनरिह संसारे जन्ममरणादिलक्षणं खेदं  
 नाऽऽप्नुवन्ति तत्तत्त्वं त्वमसि । तथाच श्रुतिः । 'शान्तो दान्त उपरतस्तिविक्षुः समा-  
 हित आत्मन्येवाऽऽत्मानं पश्ये' इति 'श्रद्धावित्तो भूत्वा' इति च । यद्वैताः शिष्याणां  
 पृथक्पृथगुक्तय इति बोध्यम् ॥ ५५ ॥

एवमविगीतमनिन्दितं वर्णितात्मवस्तु श्रुत्वा ।

'अर्थो विषयार्थनयोर्धनकारणवस्तुषु'

इति 'मेदिनी । निर्ज्ञातं कर्तव्यं येन स नृपतिः पूरिता आशा येषां तानेताडिश-  
 ष्यान्विससर्ज ।



उद्धोधितः सदसि तैरवलम्ब्य मूर्च्छां  
 निर्गत्य राजतनुतो निजमाविवेश ॥  
 गात्रं पुरोदितनयेन स देशिकेन्द्रः  
 संज्ञामवाप्य च पुरेव समुत्थितोऽभूत् ॥ ५७ ॥  
 तदनु कुहरमेत्य पूर्वदृष्टं  
 नरपतिभृत्यविसृष्टपावकेन ॥  
 निजवपुरवलोक्य दह्यमानं  
 झटिति स योगधुरंधरो विवेश ॥ ५८ ॥  
 सपदि दहनशान्तये महान्तं  
 नरमृगरूपमधोक्षजं शरण्यम् ॥  
 स्तुतिभिरधिकलालसत्पदाभि-  
 स्त्वरितमतोषयदात्मवित्प्रधानः ॥ ५९ ॥

'आर्याद्वितीयकेऽर्धे यद्गदितं लक्षणं तत्स्यात् ।  
 यद्युभयोरपि दलयोरुपगीतिं तां मुनिर्ब्रूते' ।

॥ ५६ ॥ [ पूरिताशानिङ्गितेनानुमोदनसूचितेनान्तःपूरितमनोरथान्पारितोषिकवि-  
 स्तवस्त्रविभूषणादिदानेन बहिरपि तथा ] ॥ ५६ ॥

सभायां तैः पद्मपादादिभिरुद्धोवितो मूर्च्छामवलम्ब्य पूर्वोक्तन्यायेन राजशरीरान्नि-  
 र्गत्य निजं शरीरमाविवेश । स देशिकेन्द्रः संज्ञां चेतनामवाप्य च पुनरुत्थितोऽभूत् ।  
 वसन्त्वातिलका वृत्तम् ॥ ५७ ॥

ननु राजभृत्यविसृष्टाग्निना दह्यमानं शरीरं कथं विवेशेत्याशङ्क्याऽऽह । तस्माद्रा-  
 जतनुतो निर्गमनात्पश्चात्पूर्वदृष्टं गुहाछिद्रमेत्य नरपतिभृत्यविसृष्टपावकेन दह्यमानं निज-  
 शरीरमवलोक्य यतो योगधुरंधरोऽतो झटिति विवेश । पुष्पिताग्रा वृत्तम् ॥ ५८ ॥  
 [ नरेति । पद्मपादादिभिः पूर्वोक्तरीत्या स्वगमनावसरे तत्संरक्षणार्थमवस्थापितोऽपि शिष्येषु  
 दैवादसंप्रज्ञावसमाविमवलम्ब्यैव मध्याह्ने सरस्तीरतरुच्छायादां स्थितेषु सत्सु तत्काल-  
 मेव छिद्रमालक्ष्य राजभृत्यविनिहितवह्निनेत्यर्थः ] ॥ ५८ ॥

एवमपि दहनं शमितवानित्याकाङ्क्षायामाह । सपदि तत्क्षण आत्मवित्प्रधानः



श्रीशंकराचार्यो दहनस्य शान्तये महान्तं शरणे साधुं नरसिंहरूपमधोक्षजमधोऽ-  
क्षजन्यं ज्ञानं यस्मात्तं विष्णुमधिकं कलाभिर्लसन्ति पदानि यासु ताभिः स्तुतिभिः  
शीघ्रमतोषयत् । तथाहि ।

श्रीमत्पयोनिविनिकेतन चक्रपाणे भोगान्द्रभोगमणिरञ्जितपुण्यमूर्ते ।

योगीश शाश्वत शरण्य भवाब्धिपोत लक्ष्मीनृसिंह मम देहि करावलम्बम् ॥ १ ॥

ब्रह्मेन्द्ररुद्रमरुदर्काकिरीटकोटिसंघटिताङ्घ्रिकमलामलकान्तिकान्त ।

लक्ष्मीलसत्कुचसरोरुहराजहंस लक्ष्मीनृसिंह मम देहि करावलम्बम् ॥ २ ॥

संसारधोरगहने चरतो मुरारे मारोग्रभीकरमृगप्रवरार्दितस्य ।

आर्तस्य मत्सरनिदाघनिषीडितस्य लक्ष्मीनृसिंह मम देहि करावलम्बम् ॥ ३ ॥

संसारकूपमविधोरनिदाघमूलं संप्राप्य दुःखशतसर्पसमाकुलस्य ।

दीनस्य देव कृपणोपदमागतस्य लक्ष्मीनृसिंह मम देहि करावलम्बम् ॥ ४ ॥

संसारसागरविशालकरालकालनक्रगहग्रसननिग्रहविग्रहस्य ।

व्यग्रस्य रागरसनोर्मिनिषीडितस्य लक्ष्मीनृसिंह मम देहि करावलम्बम् ॥ ५ ॥

संसारवृक्षमध्वबीजमनन्तकर्मशाखाशतं करणपत्रमनङ्गपुष्पम् ।

आरुह्य दुःखफलितं पततो दयालो लक्ष्मीनृसिंह मम देहि करावलम्बम् ॥ ६ ॥

संसारसर्पधनवक्त्रभयोग्रतीव्रदंष्ट्राकरालविषदग्धविनष्टमूर्तेः ।

नागारिवाहन सुधाब्धिनिवास शौरं लक्ष्मीनृसिंह मम देहि करावलम्बम् ॥ ७ ॥

संसारदावदहनातुरभीकरोरुज्वालावलीभिरतिदग्धतनूरुहस्य ।

त्वत्पादपद्मसरसीशरणागतस्य लक्ष्मीनृसिंह मम देहि करावलम्बम् ॥ ८ ॥

संसारजालपतितस्य जगन्निवाम सर्वेन्द्रियार्थबडिशार्धझषोपमस्य ।

प्रोत्खण्डितप्रचुरतालुकमस्तकस्य लक्ष्मीनृसिंह मम देहि करावलम्बम् ॥ ९ ॥

संसारभीकरकरीशकराभिघातनिष्पिष्टमर्मवपुषः सकलार्तिनाश ।

प्राणप्रयाणभवभीतिसमाकुलस्य लक्ष्मीनृसिंह मम देहि करावलम्बम् ॥ १० ॥

अन्वस्य मे हृतविवेकमहाधनस्य चौरैः प्रभो बालभिरिन्द्रियनामधेयैः ।

मोहान्धकूपकुहरे विनिपातितस्य लक्ष्मीनृसिंह मम देहि करावलम्बम् ॥ ११ ॥

लक्ष्मीपते कमलनाभ सुरेश विष्णो वैकुण्ठ कृष्ण मधुसूदन पुष्कराक्ष ।

ब्रह्मण्य केशव जनार्दन वासुदेव देवेश देहि कर्पणस्य करावलम्बम् ॥ १२ ॥ ५९ ॥

[ नरेति । नरमृगेन्द्ररूपधरमित्यर्थः । गिरिगुहादौ सिंहवामसंभवसंस्कारादेवोक्तरू-  
पस्तवनमिति तत्त्वम् ] ॥ ५९ ॥



नरहरिकृपया ततः प्रशान्ते  
 प्रबलतरे स हुताशने प्रविष्टः ॥  
 निरगमदचलेन्द्रकन्दरान्ता-  
 द्विधुरिव वक्त्रविलाद्विधुंतुदस्य ॥ ६० ॥  
 तदनु शमधनाधिपो विनेयै-  
 श्विरविरहादतिवर्धमानहार्दैः ॥  
 सनक इव वृतः सनन्दनाद्यै-  
 र्जिगमिषुराजनि मण्डनस्य गेहम् ॥ ६१ ॥  
 तदनु सदनममेत्य पूर्वदृष्टं  
 गगनपथाद्गलितक्रियाभिमानम् ॥  
 विषयविषानिवृत्ततर्षमुच्चै-  
 रतनुत मण्डनमिश्रमक्षिपात्रम् ॥ ६२ ॥  
 तं समीक्ष्य नभसश्च्युतं स च  
 प्राञ्जलिः प्रणतपूर्वविग्रहः ॥  
 अर्हणाभिरभिपूज्य तस्थिवा-  
 नीक्षणैरनिमिषैः पिबन्निव ॥ ६३ ॥

ततश्च नरहरिकृपया प्रबलतरे हुताशने प्रकर्षेण शान्ते सति तस्मिन्गुहायां वा  
 प्रविष्टः स श्रीशंकारो गिरीन्द्रकन्दरामध्यान्निरगमत् । विधुं तुदति हिनस्तीति विधुंतुदो  
 राहुस्तस्य मुखलक्षणाद्विलाच्छशीव ॥ ६० ॥

ततः पश्चाद्विरहादतिवर्धमानसौहार्दैः शिष्यैः सनन्दनाद्यैरावृतः सनक इव शम-  
 धनाधिपो मण्डनस्य गेहं गन्तुमिच्छुराजनि सम्यगभूत् ॥ ६१ ॥

तदनु गगनमार्गेण पूर्वदृष्टं मण्डनगेहमेत्य गलितक्रियाभिमानं यतो विषयलक्षणवि-  
 षान्निवृत्ताभिलाषं मण्डनमिश्रमुच्चैरक्षिपात्रमकृत ॥ ६२ ॥

आकाशादवतीर्णं तं श्रीशंकरं सम्यक्परप्रेम्णा दृष्ट्वा स च मण्डनः प्राञ्जलिः पुनश्च-  
 प्रकर्षेण नम्रीकृतः पूर्वविग्रहः शिरोभागो येन स योग्याभिः पूजाभिरभिपूज्यानि-  
 मिषैरीक्षणैः पिबन्निव तस्थिवान् । रथोद्धता वृत्तम् ॥ ६३ ॥ [ अनिमिषैरौत्कण्ठ्यत-  
 टस्थैः । ईक्षणैरवलोकनैः ] ॥ ६३ ॥



स विश्वरूपो बत सत्यवादी  
 पपात पादाम्बुजयोर्यतीशः ॥  
 गृहं शरीरं मम यच्च सर्वं  
 तवेति वादी मुदितो महात्मा ॥ ६४ ॥  
 प्रेयसा प्रथममर्चितं मुनिं  
 प्राप्तविष्टरमुपस्थितं बुधैः ॥  
 प्रश्रयावनतमूर्तिरब्रवी-  
 च्छारदाऽभिवदने विशारदा ॥ ६५ ॥  
 ईशानः सर्वविद्यानामीश्वरः सर्वदेहिनाम् ॥  
 ब्रह्मणोऽधिपतिर्ब्रह्मन्भवान्साक्षात्सदाशिवः ॥ ६६ ॥  
 सदसि मामविजित्य तथैव य-  
 न्मदनशासनकामकलास्वपि ॥  
 तदवबोधकृते कृतिमाचर-  
 स्तदिह मर्त्यचारित्रविडम्बनम् ॥ ६७ ॥

गृहं शरीरं यच्चान्यन्मर्दायं तत्सर्वं तवेति वादी । किं भयेन नेत्याह । मुदितो यतो  
 महात्माऽक्षुद्रस्वभावः स विश्वरूपो यतीर्नाष्ट इति यदादृतस्य पदकमलयोः पपात ।  
 बवेति हर्षे । उपेन्द्रवज्रा वृत्तम् ॥ ६४ ॥

एवं मण्डनकृतं सत्कारमुपवर्ण्य शारदावाक्यमुदाहर्तुमाह । अतिप्रियेण पत्या  
 प्रथमं पूजितं प्राप्तासनं बुधैः सह समीपे स्थितं मुनिं प्रश्रयेण प्रेम्णा प्रणतमूर्तिर-  
 भिकथनेऽतिकुशला सरस्वत्यब्रवीत् । रथोद्धता वृत्तम् ॥ ६५ ॥

तदुदाहरति । 'ईशानः सर्वविद्यानामीश्वरः सर्वभूतानां ब्रह्माधिपतिः' इत्यादिमन्त्र-  
 प्रतिपादितः सदाशिवो हे ब्रह्मन्साक्षाद्भवानित्यर्थः ॥ ६६ ॥ [ ब्रह्मणश्चतुरानन-  
 स्येत्यर्थः । एवं चेदानीं तदवतारस्यास्य मद्भर्तुः संन्यासप्रदानपूर्वकानुग्रहणकरणेऽ-  
 तियोग्योऽसीति सूचितम् ] ॥ ६६ ॥

ननु कामशास्त्रोक्ततत्कलासु त्वामपरिजित्य तद्विज्ञानार्थं यत्नं कृतवन्तं मां  
 कथमेवं वदसीति चेत्तत्राऽऽह । सदसि मामविजित्य तथैव यत्कामशास्त्रे यास्तत्कलाः  
 कामकलास्तास्वपि तत्कलावबोधार्थं यत्नमाचरितवानमि तन्मनुष्यचरित्रानुकरणमात्र-  
 मित्यर्थः । द्रुतविलम्बितं वृत्तम् ॥ ६७ ॥ [ हे मदनशासन कामान्तक कामकलासु  
 विषये । मामविजित्य तथैव मत्प्रश्नानुसारेणैव ] ॥ ६७ ॥



त्वया यदावां विजितौ परात्म-  
 न्न तन्नपामावहतीड्य सर्वथा ॥  
 कृताऽभिभूतिर्न मयूखशालिना  
 निशाकरादेरपकीर्तये खलु ॥ ६८ ॥  
 आदावात्म्यं धाम कामं प्रयास्या-  
 म्यर्हस्यच्छं मामनुज्ञातुमर्हन् ॥  
 इत्यामन्त्रयान्तर्हितां योगशक्त्या  
 पश्यन्देवीं भाष्यकर्ता बभाषे ॥ ६९ ॥  
 जानामि त्वां देवि देवस्य धातु-  
 भार्यामिष्टामष्टमूर्तेः सगर्भ्या ॥  
 वाचामाद्यां देवतां विश्वगुत्प्यै  
 चिन्मात्रामप्यात्तलक्ष्म्यादिरूपाम् ॥ ७० ॥

स्वपराजयस्त्वावयोर्लज्जाहेतुर्न भवतीत्याह । त्वया यदावां विजितौ तत्सर्वथाऽपि  
 लज्जां नाऽऽवहति । ननु ब्रह्मणा सहितायाः सरस्वत्यास्तन्नपावहं कथं न भवतीति  
 चेद्ब्रह्मादिभिरपि स्तुत्याच्चतः पराजयो न तत्कर इत्याह । हे ईड्य । तत्त्वं कुत इत्यत  
 आह । परात्मनिति । तत्र दृष्टान्तमाह । यथा सहस्रभानुना दिवाकरेण कृताऽ-  
 भिभूतिरभिभवश्चन्द्रादेरपकीर्तये न भवतीति प्रमिद्धं तद्वदित्यर्थः । उपजातिवृत्तम् ॥ ६८ ॥  
 [ परेति । एवं चेयं वास्तविकात्मत्वेनैव स्तुतिर्न त्वौपचारिकत्वेन वञ्चनेति व्यज्यते ।  
 नाऽऽवहति नैव संपादयतीति संबन्धः । अत एव कविसमयेऽप्युक्तम् ।

‘महत्परिभवः श्रेष्ठो न नीचादपि गौरवम् ।

कंसारेः पादघातेन कार्त्तयस्य विभूषणम्’ इति ] ॥ ६८ ॥

एवं स्तुत्वा ब्रह्मलोकगमनायानुज्ञां प्रार्थयते । आदौ यत्स्वच्छं स्वीयं धाम  
 तदवश्यं प्रयास्यामि तस्माद्धे अर्हन्मामनुज्ञातुं योग्योऽसि । माण्डनधामव्यावृत्त्यर्थ-  
 मादावित्युक्तम् । इत्यामन्त्रयान्तर्हितां देवीं योगशक्त्या पश्यन्भाष्यकारो जगाद  
 शालिनी वृत्तम् ॥ ६९ ॥ [ आत्म्यं मामकम् । यदादाविहावतरणात्प्रागित्यर्थः ] ॥ ६९ ॥

तदाह । हे देवि त्वां जानामि । कथंभूतामित्यत आह । देवस्य धातुर्हिरण्य  
 गर्भस्य भार्या तत्रापीष्टामतिप्रियां पुनश्चाष्टमूर्तेः शिवस्य सगर्भ्या सहोदरां वाचामाद्य  
 देवतां चिन्मात्रामपि विश्वरक्षणार्थं स्वीकृतलक्ष्म्यादिरूपामेवंभूतां त्वां जानामी  
 त्यर्थः ॥ ७० ॥



तस्मादस्मत्कल्पितेष्वर्च्यमाना  
स्थानेषु त्वं शारदाख्या दिशन्ती ॥  
इष्टानर्थानृष्यशृङ्गादिकेषु  
क्षेत्रेष्वस्व प्राप्तसत्संनिधाना ॥ ७१ ॥  
तथेति संश्रुत्य सरस्वती सा  
प्रायात्प्रियं धाम पितामहस्य ॥  
अदर्शनं तत्र समीक्ष्य सर्व  
आकस्मिकं विस्मयमीयुरुच्चैः ॥ ७२ ॥  
तस्या यतीशजितभर्तृयतित्वजात-  
वैधव्यसंभवशुचा भुवमस्पृशन्त्याः ॥  
अन्तर्धिमेष्य मुदितोऽजनि मण्डनोऽपि  
तत्साधु वीक्ष्य मुमुदे यतिशेखरश्च ॥ ७३ ॥  
मण्डनमिश्रोऽप्यथ विधिपूर्वं  
दत्त्वा वित्तं यागे सर्वम् ॥  
आत्मारोपितशोचिष्केशो  
भेजे शंकरमस्तमिताशः ॥ ७४ ॥

एवं स्तुत्याऽभिमुखीकृत्य प्रार्थयामाह । तस्मादृष्यशृङ्गादिकेषु क्षेत्रेष्वस्मन्नि-  
मितानि यानि तत्र स्थानानि तेषु पूज्यमाना शारदाख्या त्वमिष्टानर्थान्दिशन्ती  
पुनश्च प्राप्तं सतां संनिधानं यया तथाभूताऽऽस्व ॥ ७१ ॥

तथाऽस्तिवाति प्रतिज्ञाय सा सरस्वती पितामहस्य प्रियं धाम प्रायात्तत्र संसदि तस्या  
अदर्शनं समीक्ष्यात्यन्तमाकस्मिकं विस्मयं प्रापुः ॥ ७२ ॥

एवं सदस्यानां मनोवृत्तं प्रदर्श्य मण्डनयतीशयोस्तदाह । यतीशेन जितस्य भर्तुर्य-  
त्तित्वाज्जाताद्वैधव्यात्संभवेन शोकेन भुवमस्पृशन्त्यास्तस्याः स्वभार्याया अन्तर्धानमेक्ष्य  
मण्डनोऽपि मुदितोऽभूत् । तत्साधु समीचीनं वीक्ष्य यतिशेखरोऽपि मुदितोऽभूत् ।  
वसन्ततिलका वृत्तम् ॥ ७३ ॥

ततः किं वृत्तमित्यपेक्षायामाह । अथ शारदान्तर्धानाद्यनन्तरं मण्डनमिश्रोऽपि  
विधिपूर्वं 'तद्वैके प्राजापत्यामेवेष्टिं कुर्वन्ति' ।

‘प्राजापत्यां निरूप्येष्टिं सार्ववेदसदक्षिणाम् ।

‘आत्मन्यग्नीन्समारोप्य ब्राह्मणः प्रव्रजेद्गृहात्’



संन्यासगृह्यविधिना सकलानिकर्मा-  
 ण्यह्नाय शंकरगुरुर्विदुषोऽस्य कुर्वन् ॥  
 कर्णे जगौ किमपि तत्त्वमसीति वाक्यं  
 कर्णेजपं निखिलसंसृतिदुःखहानेः ॥ ७५ ॥  
 संन्यासपूर्वं विधिर्वाद्भिभिक्षे  
 पश्चादुपादिक्षदथाऽऽत्मतत्त्वम् ॥  
 आचार्यवर्यः श्रुतिमस्तकस्थं  
 तदादिवाक्यं पुनराबभाषे ॥ ७६ ॥  
 त्वं नासि देहो घटवद्वचनात्मा  
 रूपादिमत्त्वादिह जातिमत्त्वात् ॥  
 ममेति भेदप्रथनादभेद-  
 संप्रत्ययं विद्धि विपर्ययोत्थम् ॥ ७७ ॥

इत्यादिश्रुतिस्मृत्युक्तमार्गेण सर्वं विष्णुं यागे दत्त्वाऽऽत्मन्यारोपितः शोचिष्केशोऽ-  
 मिहोत्राम्निर्येनास्तमिताऽस्तं गताऽऽशा यस्य स शंकरं भजे सेवितवान् । मात्रास-  
 मकं वृत्तम् ॥ ७४ ॥

संन्यासप्रतिपादकगृह्यसूक्तविधिनाऽस्य विदुषः सर्वाणि कर्माण्यह्नायाञ्जसा सम्यह्  
 वैञ्श्रीशंकरगुरुः सर्वस्याऽऽध्यात्मिकादिरूपस्य संसृतिदुःखस्य हानेः कर्णेजपं सूच-  
 कम् । 'कर्णेजपः सूचकः' इत्यमरः । किमपि तत्त्वमसीतिवाक्यं कर्णे जगौ । वसन्त-  
 विलका वृत्तम् ॥ ७५ ॥ [ विदुषः पण्डितस्य । एतेनाधिकारसंपत्तिर्द्योत्यते ] ॥ ७५ ॥

मण्डनोऽपि संन्यासपूर्वकं विधिवद्भिक्षां याचितवान् । पश्चादाचार्यवर्यः श्रीशंकर-  
 श्रुतिमस्तकस्थमात्मतत्त्वमुपदिष्टवान् । कथामिति तत्राऽऽह । तत्त्वमसिवाक्यं पुनरा-  
 भाषेऽर्थसहितमुक्तवानित्यर्थः । उपजातिवृत्तम् ॥ ७६ ॥

तत्राऽऽह त्वंपदार्थमाह । इह देहादौ त्वं देहो नासि यस्मात्स घटवदना-  
 तत्र हेतवो रूपादिमत्त्वान्मनुष्यत्वादिजातिमत्त्वात् । ममेदं शरीरमिति भेदप्रथना-  
 आत्मा तु । 'अशब्दमस्पर्शमरूपमव्ययम् । अगोत्रम्' । इत्यादिश्रुत्युक्तोऽहमितिप्र-  
 योगोच्चरः । ननु मनुष्योऽहं स्थूलोऽहं कृशोऽहमित्यभेदसंप्रत्ययाद्देह आत्मा ।  
 न स्यादिति तत्राऽऽह । अभेदसंप्रत्ययं विपर्ययादन्योन्यतादात्म्याध्यासादु-  
 विद्धि । उपजातिवृत्तम् ॥ ७७ ॥ [ विपर्ययो भ्रमः ] ॥ ७७ ॥



लोप्यो हि लोप्यव्यतिरिक्तलोपको  
 दृष्टो घटादिः खलु तादृशी तनुः ॥  
 दृश्यत्वहेतोर्व्यतिरेकसाधने  
 त्वत्तः शरीरे कथमात्मतागतिः ॥ ७८ ॥  
 नापीन्द्रियाणि खलु तानि च साधनानि  
 दात्रादिवत्कथममीषु तवाऽऽत्मभावः ॥  
 चक्षुर्मदीयमिति भेदगतेरमीषां  
 स्वप्नादिभावविरहाच्च घटादिसाम्यम् ॥ ७९ ॥  
 यद्यात्मतैषां समुदायगा स्या-  
 देकव्ययेनापि भवेन्न तद्धीः ॥  
 प्रत्येकमात्मत्वमुदीर्यते चे-  
 न्नश्येच्छरीरं बहुनायकत्वात् ॥ ८० ॥

किंच लोप्यो घटादिः स्वव्यतिरिक्तो दण्डादिलोपको यस्य तथाभूतो दृष्टः शरीरं  
 च तादृशं स्वातिरिक्तलोपकमेव प्रसिद्धम् । तथाच लोप्यं यथा स्वातिरिक्तलोपकं  
 तथा दृश्यमपि स्वातिरिक्तद्रष्टृकं ततश्च विमतं दृश्यं स्वातिरिक्तद्रष्टृकं दृश्यत्वाद्वट-  
 वद्यद्यत्कर्म तत्तत्स्वातिरिक्तकर्तृकं यथा लोप्यो घटादिः स्वातिरिक्तलोपक इत्याशये-  
 नाऽऽह । दृश्यत्वहेतोरिति । एतस्माच्छरीराद्व्यतिरेकसाधने स्वातिरिक्तद्रष्टृकत्वसा-  
 धने तु दृश्यत्वहेतोः शरीर आत्मत्वावगतिः केनापि प्रकारेण न घटत इत्यर्थः ॥ ७८ ॥

एवं देहादात्मानं विविच्येन्द्रियेभ्यस्तं विवेचयति । नापीन्द्रियाण्यात्मा तेषां साध-  
 नत्वादात्रादिवत्तस्मादमीष्विन्द्रियेषु तवाऽऽत्मभावः केनापि प्रकारेण नोपपद्यते । तेषा-  
 मनात्मत्वेऽन्यदपि हेतुद्वयमाह । चक्षुरादेर्घटादिवदनात्मत्वमेव चक्षुर्मदीयमित्यादिभेदा-  
 वगतेः । स्वप्नसुषुप्तिभावे तत्सत्त्वेऽमीषां विरहाच्च । पश्यामि शृणोमीत्यादिप्रत्ययस्तु  
 पूर्ववद्द्रष्टव्यः । वसन्ततिलका वृत्तम् ॥ ७९ ॥

इन्द्रियसमुदाय आत्मोत प्रत्येकमिति विकल्प्याऽऽद्यं प्रत्याह । यद्येषामिन्द्रि-  
 याणां समुदायगाऽऽत्मता स्यात्तर्ह्येकस्येन्द्रियस्य नाशे समुदायनाशादात्मताबुद्धिर्न  
 स्यात् । द्वितीयमुत्थाप्य निराचष्टे । प्रत्येकमात्मत्वमुच्यते चेत्तर्हि बहुनायकत्वेन  
 विरुद्धक्रियत्वावश्यकत्वाच्छरीरमेव नश्येत् । इन्द्रवज्रा वृत्तम् ॥ ८० ॥



आत्मत्वमन्यतमं यदि चक्षुरादे-  
 श्चक्षुर्विनाशसमये स्मरणं न हि स्यात् ॥  
 एकाश्रयत्वनियमात्स्मरणानुभूत्यो-  
 दृष्टश्रुतार्थविषयावगतिश्च न स्यात् ॥ ८१ ॥  
 मनोऽपि नाऽऽत्मा करणत्वहेतो-  
 र्मनो मदीयं गतमन्यतोऽभूत् ॥  
 इति प्रतीतेर्व्यभिचारितायाः  
 सुप्तौ च तच्चिन्मनसोर्विविक्तता ॥ ८२ ॥  
 अनयैव दिशा निराकृता  
 न च बुद्धेरपि चाऽऽत्मता स्फुटम् ॥  
 अपि भेदगतेरनन्वया-  
 त्करणादाविव बुद्धिमुज्झ भोः ॥ ८३ ॥

किंच यदि चक्षुरादेरन्यतमगोचरमात्मत्वं स्यात्तर्हि चक्षुर्विनाशसमये स्मरणं नैव  
 स्यात्तत्र हेतुः स्मरणानुभवयोरेकात्माश्रयत्वात् । किंच योऽहं दृष्टवान्सोऽहं शृणो-  
 मीति दृष्टश्रुतार्थविषया प्रत्यभिज्ञा च न स्यात् । तस्मादिन्द्रियाण्यन्यतममप्यात्मा न  
 भवतीत्यर्थः । वसन्ततिलका वृत्तम् ॥ ८१ ॥

नन्वस्तु तर्हि मन एवाऽऽत्मेति तत्राऽऽह । मनोऽप्यात्मा न भवति करणत्वेह-  
 तोर्मदीयं मनोऽन्यतो गतमभूदिति भेदप्रतीतेः । सुषुप्तौ व्यभिचारितायाश्च चिन्मन-  
 सोर्वैलक्षण्यम् । उपजातिवृत्तम् ॥ ८२ ॥ [ सुप्तौ मनस इति शेषः । व्यभिचारिताया  
 व्यभिचारित्वाद्विलीनत्वादिति यावत् । तत्तस्माद्धेतोश्चिन्मनसोरात्ममनसोर्विविक्तता  
 विभिन्नताऽस्तीत्यर्थः ॥ ८२ ॥

उक्तन्यायं बुद्ध्यावतिदिशति । अनयैव दिशा निराकृतत्वाद्बुद्धेरप्यात्मता स्पष्टं यथा  
 तथा नास्ति । स्फुटत्वमावेदयति । मदीया बुद्धिरन्यतोऽभूदिति भेदावगतेः सुषुप्तावन-  
 न्वयाच्च करणादाविव बुद्धिमप्यात्मत्वेन भैवाङ्गीकुरु । वियोगिनी वृत्तम् ॥ ८३ ॥  
 [ करणादाविवेन्द्रियादाविव ] ॥ ८३ ॥

१ घ. च ते चिन्मं । २ ख. घ. 'न सी विविक्ते । ८२ । अं । ३ क. ख. घ. 'याप्यप्या' ।  
 ४ ख. ग. घ. 'वतीत्यं' । ५ क. उक्तं न्यां ।



नाहंकृतिश्चरमधातुपदप्रयोगा-  
 त्प्राणा मदीया इति लोकवादान् ॥ त्  
 प्राणोऽपि नाऽऽत्मा भवितुं प्रगल्भः  
 सर्वोपसंहारिणि सन्सुषुप्ते ॥ ८४ ॥  
 एवं शरीराद्यविविक्त आत्मा  
 त्वंशब्दवाच्योऽभिहितोऽत्र वाक्ये ॥  
 तदोदितं ब्रह्म जगन्निदानं  
 तथा तथैक्यं पदयुग्मबोध्यं ॥ ८५ ॥  
 कथं तदैक्यं प्रतिपादयेद्वचः  
 सर्वज्ञसंमूढपदाभिषिक्तयोः ॥  
 न ह्येकता संतमसप्रकाशयोः  
 संदृष्टपूर्वा न च दृश्यतेऽधुना ॥ ८६ ॥

अस्तु तर्ह्यहंप्रत्ययगोचरोऽहंकार एवाऽऽत्मेति तत्राऽऽह । अहंकृतिरहंकारोऽ-  
 प्यात्मा न भवति । तत्र हेतुश्चरमेऽन्त्ये कृतिरिति धातुपदस्य प्रयोगात् । तर्हि सुषुप्ता-  
 वपि लयरहितः प्राण एवाऽऽत्माऽस्त्विति तत्राऽऽह । सर्वोपसंहारिणि सुषुप्तेः सन्नपि<sup>१</sup>  
 प्राण आत्मा भवितुं न शक्तः । तत्र हेतुर्मदीयाः प्राणाः इति लोकवादान् ।  
 इन्द्रवज्रा वृत्तम् ॥ ८४ ॥ [ चरमेति । अहमिति नामपदादूर्ध्वं चरमभागे कृतिरिति  
 कृज्धातुपदस्य प्रवादादुच्चारार्थः । अयं भावः । अहंकृतिशब्दवाच्य आत्मा  
 न भवति । अहमितिकरणमहंकृतिरिति व्युत्पत्त्या तस्य क्रियावाचकत्वादिति ] ॥ ८४ ॥

उपसंहरति । एवंभूतो देहादिविलक्षण आत्मा तदविविक्तस्त्वंपदवाच्यस्तत्त्वमसि-  
 वाक्येऽभिहितः । त्वंपदार्थं प्रदर्श्य तत्पदार्थमाह । तथाऽत्र वाक्ये तत्पदेन जगत्कारणं  
 ब्रह्मोक्तम् । अखण्डार्थमाह । तथाऽत्र वाक्ये पदद्वयबोध्यैक्यमुदितम् । उपजाति-  
 वृत्तम् ॥ ८५ ॥

तत्त्वंपदार्थयोरैक्यं वाक्यार्थं श्रुत्वा शिष्य उवाच । सर्वज्ञसंमूढपदाभिषिक्तयोस्त-  
 त्वंपदार्थयोस्त्वदुक्तमैक्यं तत्त्वमसिवाक्यं कथं प्रतिपादयेत् । हि यस्मात्तमःप्रकाशयो-  
 रेकता पूर्वं नैव दृष्टा न चाधुना दृश्यते । तथाचायं प्रयोगस्तत्त्वमसिवाक्यस्थतत्त्वंपदा-  
 र्थयोरैक्यं न संभवति विरुद्धधर्मवत्त्वात्तमःप्रकाशवदिति । ननु हेतुरस्तु साध्यं मास्तु ।  
 न च तमःप्रकाशयोरप्येकतापत्तिस्तयोर्भावाभावरूपतया तदनुपपत्तिस्तस्माद्भावाभावरू-

१ ख. ग. घ. 'प्रवादात्प्रा' । २ क. ग. 'पि प्रगल्भः प्रा' । ३ क. ग. 'त्मा न भवति न' ।  
 ४ ख. घ. 'क्यस्य त' । ५ ख. य. 'दार्थो न परस्पराभिन्नो वि' ।



सत्त्वं विरोधगतिरस्ति तु वाच्यगेयं  
 सोऽयं पुमानिति वदत्र विरोधहानेः ॥  
 आदाय वाच्यमविरोधि पदद्वयं त-  
 ल्लक्ष्यैकबोधनपरं ननु को विरोधः ॥ ८७ ॥

पोषाविसत्त्वादप्रयोजकत्वमस्येति चेन्न । तमसोऽपि भावरूपत्वात्तमोऽभावरूपमिति  
 वार्ता प्रष्टव्यः । किमालोकाभावमात्रं तमः किं वा रूपदर्शनाभावमात्रम् । आद्येऽपि  
 किमेकैकं तम एकैकालोकाभावः किंवा सर्वालोकाभावः । आद्येऽपि किं प्रागभाव  
 उत प्रध्वंसाभाव आहोस्विदन्योन्याभावः । त्रितयमपि न संभवाति सवितृ  
 किरणसंतते देशे प्रदीपालोकजन्मविनाशयोः सतोस्त्रयाणां सत्त्वेऽपि तमोबुद्ध्य-  
 दर्शनात् । ननु प्रागभावाद्यवस्थासु तमोबुद्ध्यभावो विरोध्यालोकनिबन्धन  
 इति चेत्तथाऽपि विरोध्यभावसहितप्रागभावादेस्तमोबुद्ध्यालम्बनत्वस्यावश्यवक्तव्य-  
 त्वेन विरोध्यभावगिरा प्रागभावोक्तौ प्रध्वंसेऽनुपपत्तिः । तदुक्तौ प्रागभावे । अन्यो-  
 न्याभावोक्तावालोकासत्त्वेऽपि तदभावस्य भावात्तमोबुद्धिः स्यात् । द्वितीयेऽपि  
 किमस्य सर्वेषामालोकानां संनिधानं निवर्तकमुतैकैकस्य । आद्ये सर्वालोकमन्तरेण  
 तन्निवृत्तिर्न स्यात् । द्वितीयेऽप्येकैकस्य सर्वालोकाभावनिवर्तकत्वाभावात्तमोबुद्ध्यापत्तिः ।  
 अन्त्येऽपि किमेकैकस्य रूपस्य दर्शनाभावः उत सर्वस्य । आद्येऽपि किं रूपदर्श-  
 नमात्राभाव उत यत्र तमोबुद्धिस्तत्रत्यरूपदर्शनाभावः । नाऽऽद्यः । बहुलान्धका-  
 रसंवृतापवरकान्तरवस्थितस्यापि बहीरूपदर्शनेन सहापवरकान्तस्तमोदर्शनात् । न  
 द्वितीयः । प्रागभावादिविकल्पासहत्वात् । ननु रूपवतो द्रव्यस्य स्पर्शवत्त्वानियमात्तद्र-  
 हितं तमः कथं रूपद्रव्यमवगम्यते । तथाच प्रयोगस्तमो नीरूपं स्पर्शविधुरत्वादाकाश-  
 वदिति चेन्न । वायोरन्यत्र स्पर्शवद्द्रव्यस्य रूपवत्त्वानियमेऽपि रूपरहितस्य स्पर्शवतो  
 वायोरभ्युपगमात्तथाच यत्स्पर्शवत्तद्रूपवद्यथा घटादिरिति व्याप्तेर्यथा वायौ भङ्गस्तथा  
 यद्रूपवत्तत्स्पर्शवदिति व्याप्तेस्तमसि सङ्गाः । न च प्रमाणाभावः । तमालमालाश्यामलं  
 तम इत्युपलम्भादिति संक्षेपः ॥ ८६ ॥

एवमुक्तो गुरुराह । सत्यमियं विरोधावगतिस्तु वाच्यगाऽस्ति । एवमर्थमङ्गीकृत्यैक्यं  
 कथं प्रतिपादयेदिति यदुक्तं तत्राऽऽह । सोऽयं पुमानिति वाक्यवदस्मिन्वाक्ये  
 विरोधहानेरविरोधिविवाच्यमादाय पदद्वयं तयोर्लक्ष्यैक्यबोधनपरमेवं सति न कोऽपि  
 विरोधः । अयमर्थः । यथा सोऽयं पुमानिति वाक्ये तच्छब्दार्थस्य तत्कालविशिष्टस्य  
 पुंस इदंशब्दार्थस्यैतत्कालविशिष्टस्य पुंसश्चैक्यासंभवेऽपि सोऽयमिति पदद्वयं जहद-



जहीहि देहादिगतामहंधियं  
चिरार्जितां कर्मशठैः सुदुस्त्यजाम् ॥  
विवेकबुद्ध्या परमेव संततं  
ध्यायाऽऽत्मभावेन यतो विमुक्तता ॥ ८८ ॥  
साधारणे वपुषि काकसृगालवह्नि-  
मात्रादिकस्य ममतां त्यज दुःखहेतुम् ॥  
तद्वज्जहीहि बहिरर्थगतां च विद्वं-  
श्चित्तं बधान परमात्मनि निर्विशङ्कम् ॥ ८९ ॥

जहलक्षणया विरुद्धं तत्कालैवत्कालविशिष्टत्वांशं विहाय पुरुषमविरोधिवाच्यांशमादाय  
तल्लक्ष्यैक्यबोधनपरं तद्वत्तत्त्वमसिवाक्यं सर्वज्ञत्वसंमूढत्वरूपस्य विरोधिर्नोऽशस्य हानिं  
कृत्वाऽविरोधिवाच्यचिदंशमादाय पदद्वयं तल्लक्ष्यैक्यबोधनपरमिति । वसन्ततिलका  
वृत्तम् ॥ ८७ ॥

यस्मादेवं तस्माच्चिरार्जितां देहादिगतामहंबुद्धिं परित्यज । कया मत्येति तत्राऽऽह ।  
उक्तविवेकबुद्ध्या यतः कर्मशठैरतिशयेन दुस्त्यजाम् । तर्ह्यहंमतिः क विधेयेति  
तत्राऽऽह संततं परमात्मानमेवाऽऽत्मभावेन चिन्तय । किं तत इति चेत्तत्राऽऽह ।  
यतः परस्यैवाऽऽत्मभावेन चिन्तनाद्विमुक्तता लभ्यत इत्यर्थः ।

‘आत्मानं चेद्विजानीयादयमस्मीति पूरुषः ।

किमिच्छन्कस्य कामाय शरीरमनुमंज्वरेत्’

इति श्रुतेः । उपजातिवृत्तम् ॥ ८८ ॥ [ परमेवाऽऽत्यन्तिकनिर्विकल्पमेव यथा  
स्यात्तथेत्यर्थः । यतो विमुक्तताऽऽत्मभावेनाद्वैतात्मत्वेन संततं ध्येया ध्यातुं योग्या  
निदिध्यासनकालावच्छेदेनास्त्यतो देहादिगतामहंधियं जहीहि त्यजेति पूर्वार्धगतं  
सह संबन्धः ] ॥ ८८ ॥

यत्र ममताऽप्ययुक्ता तत्राहंतायाः का कथेत्याशयेनाऽऽह । काकादेः साधार-  
णत्वाद्गुणेषु दुःखहेतुं ममतां त्यज । तद्वहिरर्थविषयां च दुःखकारणभूतां तां परित्यज ।  
तदुक्तम् ।

‘यावतः कुरुते जन्तुः संबन्धान्मनसः प्रियान् ।

तावन्तोऽस्य निखन्यन्ते हृदये शोकशङ्खवः’

इति । ममता दुःखहेतुभूतेति त्वं जानामीत्याशयेनाऽऽह । हे विद्वन्निति । कर्त-  
व्यमुपादिशति । निर्विशङ्कं समस्तशङ्काकलङ्काविनिर्मुक्तं विजातीयप्रत्ययरहितं चित्तं  
परमात्मानि स्थापय । वसन्ततिलका वृत्तम् ॥ ८९ ॥



तीरात्तीरं संचरन्दीर्घमत्स्य-  
 स्तीराद्भिन्नो लिप्यते नापि तेन ॥  
 एवं देही संचरन्नाग्रदादौ  
 तस्माद्भिन्नो नापि तद्धर्मको वा ॥ ९० ॥  
 जाग्रत्स्वप्नसुषुप्तिलक्षणमदोऽवस्थात्रयं चित्तनौ  
 त्वय्येवानुगते मिथो व्यभिचरद्धीसंज्ञमज्ञानतः ॥  
 क्लृप्तं रज्ज्वदमंशके वसुमती छिद्राहिदण्डादिव-  
 त्तद्ब्रह्मासि तुरीयमुज्झितभयं मा त्वं पुरेव भ्रमीः ॥ ९१ ॥  
 प्रत्यक्तमं परपदं विदुषोऽन्तिकस्थं  
 दूरं तदेव परिमूढमतेर्जनस्य ॥  
 अन्तर्बहिश्च चित्तिरस्ति न वेति कश्चि-  
 च्चिन्वन्बहिर्बहिरहो महिमाऽऽत्मशक्तेः ॥ ९२ ॥

ननु जाग्रत्स्वप्नसंचारिणस्तदभिन्नत्वात्तद्धर्मकत्वाद्वा कथं परमात्मनोऽभेदेन चिन्त-  
 नीयत्वमिति चेत्तत्राऽऽह । यथा महामत्स्यस्ततीरात्तीरे संचरन्तीराद्भिन्न एव न त्वभिन्नो  
 नापि तेन तीरेण लिप्यते । एवमाध्यासिकमंबन्धेन देह्यात्मा जाग्रदादौ संचर-  
 तस्माद्भिन्न एव नापि जाग्रदादिरूपधर्मवान्वा । तथाच श्रुतिः । ‘तद्यथा महामत्स्य  
 उभे कूले अनुसंचरति पूर्वं चापरं च वमेवायं पुरुष एतावुभावन्तावनुसंचरति स्वप्रान्तं  
 च बुद्धान्तं च’ इति । शालिनी वृत्तम् ॥ ९० ॥

तर्ह्यनुभूयमानं जाग्रदाद्यवस्थात्रयं कस्येति चेत्तत्राऽऽह । जाग्रदादिलक्षणमिदम-  
 वस्थात्रयं व्यभिचारं गच्छद्बुद्धिसंज्ञकं चित्स्वरूपे त्वय्येवानुगते कल्पितम् । तत्रेन्द्रि-  
 यजन्यज्ञानावस्था जाग्रदवस्था । इन्द्रियाजन्यविषया परोक्षज्ञानावस्था स्वप्नावस्था ।  
 अविद्यागोचराऽविद्यावृत्त्यवस्था सुषुप्त्यवस्था । अनुवृत्ते व्यावृत्तं कल्पितमित्यत्र  
 दृष्टान्तमाह । रज्जोरिदमंशोऽनुवृत्ते व्यावृत्तं भूमिच्छिद्रमर्पदण्डादि यथा कल्पितं तद्वत् ।  
 तस्मादवस्थात्रयपरत्वात्तुरीयं शिवं चतुर्थमित्युक्तमत एव परित्यक्तनिखिलभयं ब्रह्मासि  
 तस्मात्पूर्ववद्भ्रमं मा गाः । शार्दूलविक्रीडितं वृत्तम् ॥ ९१ ॥

एवं भूतं स्वात्मानं जनः किमिति नावगच्छतीति न शङ्कनायमात्मशक्तेर्माहिम्नोऽ-  
 निर्वचनीयत्वादित्याशयेनाऽऽह । प्रत्यक्तमं प्रातिलोभ्येनासज्जडदुःखात्मकाहंकारादिवि-  
 लक्षणतया सच्चिदानन्दात्मत्वेनाश्रयति प्रकाशव इति प्रत्यगातिशयेन प्रत्यगिति प्रत्य-  
 क्तमं परं पदं विदुषः समीपस्थं परिमूढमतेर्जनस्य तदेव दूरमेवंविधं चैतन्यमन्तर्बहिरस्ति  
 तथाऽपि कश्चनाशुद्धचित्तो बहिर्बहिश्चिन्वन्ने वेति । अहो आत्मशक्तेरयं महिमा  
 वसन्ततिलका वृत्तम् ॥ ९२ ॥



यथा प्रपायां बहवो मिलन्ते  
 क्षणे द्वितीये बत भिन्नमार्गाः ॥  
 प्रयान्ति तद्वद्बहुनामभाजो  
 गृहे भवन्त्यत्र न कश्चिदन्ते ॥ ९३ ॥  
 सुखाय यद्यत्क्रियते दिवानिशं  
 सुखं न किञ्चिद्बहुदुःखमेव तत् ॥  
 विना न हेतुं सुखजन्म दृश्यते  
 हेतुश्च हेत्वन्तरसंनिधौ भवेत् ॥ ९४ ॥  
 परिपक्वमतेः सकृच्छ्रुतं  
 जनयेदात्माधियं श्रुतेर्वचः ॥  
 परिमन्दमतेः शनैः शनै-  
 गुरुपादाब्जनिषेवणादिना ॥ ९५ ॥  
 प्रणवाभ्यासोक्तकर्मणोः  
 करणेनापि गुरोर्निषेवणात् ॥  
 अपगच्छति मानसं मलं  
 क्षमते तत्त्वमुदीरितं तैतः ॥ ९६ ॥

अथ तत्त्वज्ञानाव्यभिचारिमाधनाय वैराग्यायाऽऽह । यथा जलपानशालायां बहवो मिलन्ति क्षणे द्वितीये भिन्नमार्गाः प्रयान्ति । तथा गृहे बहुनामभाजो भवन्त्यन्ते मरणानन्तरमत्र गृहे कोऽपि न भवति । उपेन्द्रवज्रा वृत्तम् ॥ ९३ ॥

किञ्च दिवानिशं सुखाय यद्यत्क्रियते ततस्ततः किञ्चिदपि सुखं न भवति प्रत्युत तस्माद्बहुदुःखमेव यतः पुण्यरूपं हेतुं विना सुखजन्म न दृश्यते हेतुश्च जन्मान्तरी-यहेतोः संनिधौ भवेत् । 'पुण्यः पुण्येन कर्मणा' इति श्रुतेः । वंशस्थं वृत्तम् ॥ ९४ ॥

तस्मादेवंभूतसंसाराद्विमुक्तिमिच्छता श्रुतिवचमाऽऽत्मसाक्षात्कार एव संपादनीयः । स च परिपक्वमतेः सकृच्छ्रवणेन मन्दमतेस्तु गुरुपादाब्जनिषेवणादिना शनैः शनैरित्याशयेनाऽऽह । परीति । वियोगिनी वृत्तम् ॥ ९५ ॥ [ आदिनाऽहं ब्रह्मास्मीति निर्गुणाहंग्रहोपासनम् ] ॥ ९५ ॥

शनैः शनैरित्यादि विवृणोति । प्रणवाभ्यासस्योक्तस्य त्रिकालस्नानादिरूपस्य कर्मणः करणेन गुरोर्विशेषेण शुश्रूषणाच्च मानसं मलमपगच्छति ततश्च कथितं तत्त्वं क्षमते धारणाय योग्यं भवति ॥ ९६ ॥



मनोऽनुवर्तेत दिवानिशं गुरौ  
 गुरुर्हि साक्षाच्छिव एव तत्त्ववित् ॥  
 निजानुवृत्त्या परितोषितो गुरु-  
 विनेयवक्त्रं कृपया हि वीक्षते ॥ ९७ ॥  
 सा कल्पवल्लीव निजेष्वमर्थं  
 फलत्पवश्यं किमकार्यमस्याः ॥  
 आज्ञा गुरोस्तत्परिपालनीया  
 सामोदमानीय विधातुमिष्टा ॥ ९८ ॥  
 गुरूपदिष्टा निजदेवता चे-  
 त्कुप्येत्तदा पालयिता गुरुः स्यात् ॥  
 रुष्टे गुरौ पालयिता न कश्चि-  
 द्गुरौ न तस्माज्जनयेत् कोपम् ॥ ९९ ॥

अथेदानीं—

'यस्य देवे परा भक्तिर्यथा देवे तथा गुरौ ।  
 'तस्यैते कथिता ह्यर्थाः प्रकाशन्ते महात्मनः' ।

गुरुप्रसादात्परमात्मलाभः ।

'तद्विद्धि प्रणिपातेन परिप्रश्नेन सेवया'

इत्यादिशास्त्रमनुमृत्य गुरुभक्तेस्तत्त्वज्ञानान्तरङ्गमाधनत्वं बोधयितुमारभते । अः  
 निशं मनो गुरावनुवर्तेत । अत्यावश्यकताबोधनाय लिङ्प्रयोगः । हि यस्मात्तत्त्वा  
 गुरुः साक्षाच्छिव एव । तदुक्तम् ।

'गुरुर्ब्रह्मा गुरुर्विष्णुर्गुरुर्देवो महेश्वरः ।

गुरुः पिता गुरुर्माता गुरुरेव परः शिवः'

इति । ननु शिवस्वरूपगुरोरनुवृत्तिः किमर्थं कर्तव्येति चेत्तत्राऽऽह । हि यस्  
 त्वस्य गुरोरनुवृत्त्या परितोषितो गुरुः शिष्यमुखं कृपया वीक्षते । वंशस्थं वृत्तम् ॥ ९७ ॥

किं तव इति तत्राऽऽह । सा गुरोराज्ञा सम्यक्परिपालनीया । यतः कल्पवत्  
 स्वेष्टमर्थमवश्यं फलति किमसाध्यमस्या अतः साऽऽज्ञा मोदमानीय हर्षं प्राप्य वि  
 तुमिष्टा । उपजातिवृत्तम् ॥ ९८ ॥

किंचेष्टदेवादपि गुरुर्गरीयानित्यशयेनाऽऽह । गुरूपदिष्टा निजदेवता कुप्येच्चे  
 गुरुः परिपालयिता स्यात् । रुष्टे गुरौ तु परिपालयिता कश्चिदपि नास्ति तस्मा  
 कोपं कदाऽपि नोत्पादयेत् । तदुक्तं ब्रह्मैवते ।

'शिवे रुष्टे गुरुस्त्राता गुरौ रुष्टे न कश्चन' इति ॥ ९९ ॥



पुमान्पुमर्थं लभतेऽपि चोदितं  
 भजन्निवृत्तः प्रतिषिद्धसेवनात् ॥  
 विधिं निषेधं च निवेदयत्यसौ  
 गुरोरनिष्टच्युतिरिष्टसंभवः ॥ १०० ॥  
 आराधितं दैवतमिष्टमर्थं  
 ददाति तस्याधिगमो गुरोः स्यात् ॥  
 नो चेत्कथं वेदितुमीश्वरोऽय-  
 मतीन्द्रियं दैवतमिष्टदं नः ॥ १ ॥  
 तुष्टे गुरौ तुष्यति देवतागणो  
 रुष्टे गुरौ रुष्यति देवतागणः ॥  
 सदाऽऽत्मभावेन सदात्मदेवताः  
 पश्यन्नसौ विश्वमयो हि देशिकः ॥ २ ॥  
 एवं पुराणगुरुणा परमात्मतत्त्वं  
 शिष्टो गुरोश्चरणयोर्निपपात तस्य ॥  
 धन्योऽस्म्यहं तव गुरो करुणाकटाक्ष-  
 पातेन पातिततमा इति भाषमाणः ॥ ३ ॥

ननु विहितानुष्ठानात्प्रतिषिद्धवर्जनाच्चेष्टलाभोऽनिष्टनिवृत्तिश्च भविष्यत्यतः किं गुरु-  
 सेवयेत्याशङ्क्याऽऽह । यद्यपि प्रतिषिद्धसेवनान्निवृत्तो विहितं भजन्पुमान्पुमर्थं लभते  
 तथाऽपि विधिनिषेधौ न स्वतो विज्ञातुं शक्यौ किं त्वसौ गुरुरेव विधिं निषेधं च  
 निवेदयति । तस्माद्गुरोरेवानिष्टच्युतिरिष्टोत्पत्तिश्च । वंशस्थं वृत्तम् ॥ १०० ॥

नन्वाराधितं दैवतमेवेष्टमर्थं ददातीत्याशङ्क्याऽऽह । आराधितं दैवतमर्थं ददाति  
 तथाऽप्यस्य दैवतस्य प्राप्तिर्गुरोरेव भवति नो चेन्नोऽस्माकमिष्टदमतीन्द्रियं दैवतमयमज्ञो  
 वेदितुं विज्ञातुमीश्वरः समर्थः कथं स्यान्न केनापि प्रकारेणेत्यर्थः । उपजातिवृत्तम् ॥ १ ॥

देवगणस्य गुरुतुष्ट्याद्यनुतुष्ट्यादिमत्त्वात्स एव प्रयत्नेन तोषणीय इत्याशये-  
 नाऽऽह । तुष्ट इति । हि यस्मात्सदैव सद्रूपा आत्मदेवता आत्मभावेन पश्यन्नसौ  
 देशिको विश्वमयः ॥ २ ॥

एवं पुराणगुरुणा श्रीशंकराचार्येण परमात्मतत्त्वं प्रति शिक्षितो हे गुरो तव कटा-  
 क्षपातेन दुरीकृताज्ञानोऽहं धन्योऽस्मीति भाषमाणस्तस्य गुरोश्चरणयोर्निपपात । वस-  
 न्तविलका वृत्तम् ॥ ३ ॥



ततः समादिश्य सुरेश्वराख्यां  
 दिगङ्गनाभिः क्रियमाणसख्याम् ॥  
 सच्छिष्यतां भाष्यकृतश्च मुख्या-  
 मवाप तुच्छीकृतधातुसौख्याम् ॥ ४ ॥  
 निखिलनिगमचूडाचिन्तया हन्त याव-  
 त्स्वमनवधिकसौख्यं निर्विशन्निर्विशङ्कम् ॥  
 बहुतिथमभितोऽसौ नर्मदां नर्मदां तां  
 मगधभुवि निवासं निर्ममे निर्ममेन्द्रः ॥ ५ ॥  
 इतिवशीकृतमण्डनपण्डितः  
 प्रणतसत्करणत्रयदण्डितः ॥  
 सकलसद्गुणमण्डलमण्डितः  
 स निरगात्कृतदुर्मतखण्डितः ॥ ६ ॥  
 कुसुमितविविधपलाशभ्रमदलिकुलगीतमधुरस्वनम् ॥  
 पश्यन्विपिनमयासीदाशां कीनाशपालितामेषः ॥ ७ ॥

ततो दिगङ्गनाभिः समं क्रियमाणसख्यां सर्वदिग्व्याप्तां सुरेश्वराख्यां समादिश्य  
 तुच्छीकृतं हिरण्यगर्भसौख्यं यया तां भाष्यकारस्य मुख्यां शिष्यतां चावाप । उप-  
 जातिवृत्तम् ॥ ४ ॥ [ दिगित्यादि । ईदृशीं सुरेश्वराख्याम् । समादिश्य धातूना-  
 मनेकार्थत्वात्सुप्रसन्नाद्भाष्यकारात्सम्यक्संप्राप्येत्यर्थः ] ॥ ४ ॥

सुरेश्वरसंज्ञां प्राप्य वासं क कृतवानित्याकाङ्क्षायामाह । निखिलवेदान्तचिन्तया  
 सर्वं स्वस्वरूपमनवधिकसौख्यं निर्विशङ्कं विशङ्कारहितं निर्विशन्बहुकालं नर्मदां कौतु-  
 कदां तां नर्मदां नदीमभिन्नोऽसौ निर्ममानां ममतारहितानामिन्द्रः सुरेश्वरो मगधभूमौ  
 वासं निर्ममे । मालिनी वृत्तम् ॥ ५ ॥ [ ततो भगवान्भाष्यकारः सकलशिष्यैः सह  
 माहिष्मत्यां रेवातीर एव च परितः स्वच्छन्दं बहुदिवसमुवासेत्याह । निखिलेति  
 मालिन्या ] ॥ ५ ॥

अथाऽऽचार्यवृत्तान्तमाह । इत्येवं वशीकृतो मण्डनपण्डितो येन प्रणतानां सतां  
 करणत्रयं दण्डितं येन तत्र मनः प्राणायामाद्युपदेशेन बाङ्मौनोपदेशेन कर्मानाहोपदेशेन  
 सर्वैः सद्गुणमण्डलैरलंकृतः कृतं दुर्मतानां खण्डितं खण्डनं येन स निरगात् । द्रुत-  
 विलम्बितं वृत्तम् ॥ ६ ॥

कामाशां प्रति निरगादित्याकाङ्क्षायामाह । कुसुमितेषु विविधपत्रेषु भ्रमद्भिर्भ्रमर-

१ क. त्स्वपदमधिः । २ घ. 'रनिस्वान' । ३ क. 'या यावत्स्वपदं स्वस्य ब्रह्मणो लोकादप्यधिः'  
 ४ क. ग. 'ख्यं यो नि' । ५ ल. घ. ङ्कं शं ।



तत्र महाराष्ट्रमुखे देशे ग्रन्थान्प्रचारयन्प्राज्ञतमः ॥  
 शमितमतान्तरमानः शनकैः सनकोपमोऽगमच्छ्रीशैलम् ॥ ८ ॥  
 प्रफुल्लमल्लिकावनप्रसङ्गसङ्गतामित-  
 प्रकाण्डगन्धवन्धुरप्रवातधृतपादपम् ॥  
 सदामदद्विपाधिपप्रहारशूरकेसरि-  
 व्रजं भुजंगभूषणप्रियं स्वयंभुकौशलम् ॥ ९ ॥  
 कल्किलम्पभङ्गायां सोऽद्वेराचलत्तरङ्गायाम् ॥  
 अधरीकृततुङ्गायां सस्त्रौ पातालगामिगङ्गायाम् ॥ १० ॥

कुलैर्गोतो मधुरशब्दो यत्र तथाभूतं वनं पश्यन्त्यमपालितां दक्षिणां दिशमेष श्रीशंक-  
 रोऽयासीत् ।

‘आर्याशकलद्विनयं व्यत्ययगचितं भवेद्यस्याः ।  
 सोद्गीतिः किल कथिता तद्वद्यत्यंशभेदसंयुक्ता’ ॥ ७ ॥

तस्यां यमाशायां महाराष्ट्रप्रमुखे देशे ग्रन्थान्प्रचारयन्प्राज्ञतमः शमितो मतान्त-  
 राभिमानो येन स सनकोपमः श्रीशैलं पर्वतमगमत् ।

‘आर्यापूर्वार्धं यदि गुरुर्गैकेनाविकेन निधने युक्तम् ।  
 इतरत्तद्वन्निखिलं भवति यदीयमुदितेयमार्यागीतिः ॥ ८ ॥

[ शमितेति । शमितानि मतान्तरविषयाणि मानानि भेदसाधकप्रत्यक्षादिप्रमाणानि  
 येन स तथा । यद्वा शमिता मतान्तरमाना अद्वैतभिन्नमताभिनिविष्टा येन स  
 तथेत्यर्थः ] ॥ ८ ॥

तं विशिनष्टि । प्रफुल्लमल्लिकानां वैनानां प्रसङ्गो यस्य स चासौ सङ्गतानामसं-  
 ख्यातानां प्रकाण्डानां शाखानां गन्धेन बन्धुरः सुन्दरः प्रवातस्तेन कम्पिता वृक्षा यत्र  
 तम् । ‘प्रकाण्डो विटपे शस्ते’ इति विश्वप्रकाशः । सदामदानां गजाधिपानां प्रहारे  
 शूराणां केसरिणां सिंहानां समूहो यत्र तं भुजंगभूषणस्य शिवस्य प्रियं हिरण्यगर्भस्य  
 कौशलमित्यर्थः ।

‘पुरा लघुर्गरुस्ततो भवेच्च पञ्चचामरम्’ ॥ ९ ॥

अद्वेः समीपं चलन्तस्तरङ्गा यस्याः पुनश्चाधरीकृतस्तुङ्गः पर्वतो यया ।

‘तुङ्गः पुंनागनगयोस्तुङ्गः स्यादुन्नतेऽन्यवत्’



नमन्मोहभङ्गं नभोलेहिशृङ्गं  
 त्रुटत्पापसङ्गं रटस्पाक्षभृङ्गम् ॥  
 समाश्लिष्टगङ्गं प्रहृष्टान्तरङ्गं  
 तमारुह्य तुङ्गं ददर्शेशलिङ्गम् ॥ ११ ॥  
 प्रणमद्भवबीजभर्जनं  
 प्रणिपत्यामृतसंपदार्जनम् ॥  
 प्रमुमोद स मल्लिकार्जुनं  
 भ्रमराम्बासचिवं नतार्जुनम् ॥ १२ ॥  
 तीररुहैः कृष्णायास्तीरेऽवात्सीत्तिरोहितोष्णायाः ॥  
 आवर्जिततृष्णाया आचार्येन्द्रो निरस्तकाष्ण्ययाः ॥ १३ ॥  
 तत्रातिचित्रपदमत्रभवान्पवित्र-  
 कीर्तिर्विचित्रसुचरित्रनिधिः सुधीन्द्रान् ॥  
 अग्राहयत्कृतमसद्ब्रह्मनिग्रहार्थ-  
 मग्र्यान्समग्रसुगुणान्महदग्रयायी ॥ १४ ॥

इति विश्वप्रकाशः । तथाभूतायां कलिकल्मषविनाशसमर्थायां पातालगामिगङ्गायां स श्रीशंकरः स्नानं कृतवान् ।

‘आर्याप्रथमदलोक्तं यदि कथमपि लक्षणं भवेद्बुभयोः ।

दलयोः कृतयतिशोभां तां गीतिं गीतवान्भुजंगेशः’ ॥ १० ॥

तं तुङ्गमारुह्य शिवलिङ्गं ददर्श । तुङ्गं विशिनष्टि । नमतां मोहस्य भङ्गो यस्माद्भ्र-  
 गनास्वादनशीलानि शृङ्गाणि यस्य त्रुटन्पापस्य सङ्गो यस्माद्द्रुष्टन्तः पक्षिणो भ्रमराश्च  
 यस्मिन्सम्यगालिङ्गिता पातालगामिगङ्गा येन प्रहृष्टमन्तरङ्गं मनो यस्येति जडस्य सम-  
 नस्त्वमारोप्येयमुक्तिः । क्रियाविशेषणं वा । भुजङ्गप्रयातं वृत्तम् ॥ ११ ॥

ततश्च प्रणमतां संसृतिबीजानामविद्याकामकर्मवासनानां भर्जनं पुनश्च मोक्षलक्षणा  
 मृतस्य संपादकं भ्रमरारूयाम्बासहायं नतोऽर्जुनो यस्मै तथाभूतं मल्लिकार्जुनसंज्ञं  
 परमेशलिङ्गं प्रणिपत्य प्रकर्षेण मोदमवाप । वियोगिनी वृत्तम् ॥ १२ ॥ [ अमृतसं-  
 पदो मोक्षलक्ष्म्या आर्जनमासमन्तात्संपादनं यस्मात्सः ] ॥ १२ ॥

ततश्च तीररुहैराम्रादिवृक्षैः श्यामायास्तिरोहितमुष्णं यस्यां यया वाऽऽवर्जित  
 तृट् तृष्णा च यस्या निरस्तं काष्ण्यं यस्यास्तथाभूताया नद्यास्तीर आचार्येन्द्रोऽ-  
 वात्सीत् । गीतिः ॥ १३ ॥ [ आवर्जिता स्वसौष्टवप्रकटनद्वारा सुसंपादिता तृष्णा  
 स्वविषयकरतिर्यया सा तथा ] ॥ १३ ॥

तत्र तस्मिन्स्तीरे पवित्रकीर्तिर्विचित्राणां सुचरित्राणां निविर्महदग्रयाय्यत्रभवान्पूज-



अध्यापयन्तमसदर्थनिरासपूर्वं  
 किंत्वन्यतीर्थयशसं श्रुतिभाष्यजातम् ॥  
 आक्षिप्य पाशुपतवैष्णववीरशैव-  
 माहेश्वराश्च विजिता हि सुरेश्वराद्यैः ॥ ११५ ॥  
 केचिद्विसृज्य मतमात्म्यममुष्य शिष्य-  
 भावं गता विगतमत्सरमानदोषाः ॥  
 अन्ये तु मन्युवशमेस्य जघन्यचित्ता-  
 निन्युः क्षणं निधनमस्य निरीक्षमाणाः ॥ १६ ॥  
 वेदान्तीकृतनीचशूद्रवचसो वेदः स्वयंकल्पनाः  
 पापिष्ठाः स्वमपि त्रयीपथमपि प्रायो दहन्तः खलाः ॥  
 साक्षाद्ब्रह्मणि शंकरे विदधति स्पर्धानिबद्धां मतिं  
 कृष्णे पौण्ड्रकवत्तथा न चरमां किं ते लभन्ते गतिम् ॥ १७ ॥

श्रीशंकरोऽतिचित्राणि पदानि यस्मिन्नसद्ब्रह्माणां दुराग्रहाणां निग्रहोऽर्थः प्रयोजनं  
 वा यस्य तथाभूतं कृतं शारीरकादि सुधीन्द्रान्समग्राः सुगुणाः शान्तिदान्त्यादयो येषु  
 ताम्रयाज्श्रेष्ठानग्राहयत् । वसन्ततिलका वृत्तम् ॥ १४ ॥

तिरस्कृतान्यशास्त्रयशसं श्रुतिभाष्यसमूहमसदर्थनिरासपूर्वमध्यापयन्तं भाष्यका-  
 रमाक्षिप्य स्थिताः पाशुपतादयः सुरेश्वरपद्मपादादिभिराक्षिप्य विशेषेण जिताः ॥ १५ ॥  
 [ अन्येति । अन्ये एवाद्वैतत्वद्वैतव्यापकत्वाभ्यां लोकविलक्षणे एव तीर्थयशसी शास्त्र-  
 कीर्तिकुले यस्य तम् । श्रीभाष्यकारमाक्षिप्य तं प्रति पूर्वपक्षं कृत्वा ये स्थिताः । न तु  
 विजयमाप्ताः किंतु ते । सुरेश्वराद्यैर्विजिता इत्यन्वयः ] ॥ १५ ॥

तत्र केचित्स्वीयं मतं परित्यज्य विगतमत्सरादिदोषाः सन्तोऽमुष्य श्रीशंकरस्य  
 शिष्यत्वं प्राप्ता अन्ये तु कोपवशं गत्वा यतो मलिनचित्ता अस्य मरणं निरीक्ष-  
 माणाः कालं निन्युः ॥ १६ ॥

तथाचैवंविधा वेदान्तीकृतानि नीचानां शूद्राणां वचांसि यैः पुनश्च पापिष्ठाः  
 स्वकल्पना एव वेदः कृतः स्वं वेदान्तप्रतिपाद्यमात्मानमपि वेदत्रयीपथमपि प्रायो  
 दहन्तो ये खलाः साक्षाद्ब्रह्मणि शंकरे स्पर्धया निबद्धां बुद्धिं श्रीकृष्णे मिथ्यावामुदे-  
 ववद्विदधति ते तद्वत्किमन्त्यां गतिं विनाशं मोक्षं वा न लभन्तेऽपि तु प्राप्नुवन्त्येव ।  
 शार्दूलविक्रीडितं वृत्तम् ॥ १७ ॥ [ वेदान्तीकृतेति । अत एव वेदस्तु स्वयंकृताः  
 पुरुषकृताः कल्पना एवेति वदन्तः ] ॥ १७ ॥



वाणी काणभुजी च नैव गणिता लीना कचित्कापिली  
 शैवं चाशिवभावमेति भजते गर्हापदं चाऽऽर्हतम् ॥  
 दौर्गं दुर्गतिमश्रुते भुवि जनः पुष्पाति को वैष्णवं  
 निष्पातेषु यतीशसूक्तिषु कथाकेलीकृतासूक्तिषु ॥ १८ ॥  
 तथागतकथा गता तदनुयायि नैयायिकं  
 वचोऽजनि न चोदितो वदति जातु तौतातितः ॥  
 विदग्धति न दग्धधीर्विदितचापलं कापिलं  
 विनिर्दयविनिर्दलद्विमतसंकरे शंकरे ॥ ११४८ ॥  
 इति श्रीमाधवीये तत्कलाज्ञत्वप्रपञ्चनम् ॥  
 संक्षेपशंकरजये सर्गोऽयं दशमोऽभवत् ॥ १० ॥

शंकरसूक्तिषु निष्पातेष्वाचार्यविनेयेषु सत्सु कथाकेलीकृतासु नर्मकथात्वं प्राप्ता-  
 सूक्तिषु मध्ये काणादी तु वाणी नैव गणिता । कापिली सा तु कचिल्लीना क गते-  
 त्यपि न ज्ञाता । शैवं पाशुपतानां तु वचोऽशिवत्वमाप्नोति । आर्हतं च तद्गर्हापदं  
 भजते । दौर्गं शाक्तानां च तद्दुर्गतिमश्रुते । वैष्णवं तत्पालयितुं समर्थः कोऽपि जनो  
 नास्तीत्यर्थः ॥ १८ ॥ [कथेति । कथाक्रीडात्वमानिता आसमन्तात्सूक्तयो यैस्तादृ-  
 शेषु सत्सु ] ॥ ११८ ॥

विनिर्दयं यथा स्यात्तथा विनिर्दलान्विशीर्णतां प्राप्नुवन्विरुद्धमतानां संकरो येन  
 तथाभूते शंकरे सति तथागतानां सुगतानां कथा गता विलयं प्राप्ता तथा नैयायिकव-  
 चस्तदनुयायि तदनुगाम्यजनि<sup>१</sup> तौतातितः कौमारिलश्चोदितः प्रेरितोऽपि न च वदति  
 पुनश्च विदितचापलं कापिलं वचो दग्धा पुष्टा स्थिता वा धीर्यस्य स न विदग्धति  
 नाभिनन्दति नैव पुष्पातीति वा<sup>२</sup> तदपि तथैव विलयं गतम् । पृथ्वी वृत्तम् ॥ ११४८ ॥

[ इति श्रीति । तदिति । तस्य भाष्यकृतः कलाज्ञत्वस्य प्रपञ्चनं यथा स्यात्त  
 येत्यर्थः ] ॥ १० ॥

इति श्रीमत्परमहंसपरिव्राजकाचार्यबालगोपालजीयेश्रीपादशिष्यदत्तवं-  
 शावतंसरामकुमारसूनुवनपतिमूरिकृते श्रीशंकराचार्यवि-  
 जयडिण्डिमे दशमः सर्गः ॥ १० ॥



अथैकादशः सर्गः ।

तत्रैकदाऽऽच्छादितनैजदोषः  
 पौलस्त्यवत्कल्पितसाधुवेषः ॥  
 निर्मानमायं स्थितकार्यशेषः  
 कापालिकः कश्चिदनल्पदोषः ॥ १ ॥  
 असावपश्यन्मदनाद्यवश्यं  
 वश्येन्द्रियाश्वैर्मुनिभिर्विमृग्यम् ॥  
 आदिश्य भाष्यं सपदि प्रशस्य-  
 मासीनमाश्रित्य मुनिं रहस्यम् ॥ २ ॥  
 दृष्ट्वैव दृष्टः स चिरादभीष्टं  
 निर्धार्य संसिद्धमिव स्वमिष्टम् ॥  
 महद्विशिष्टं निजलाभतुष्टं  
 विस्पष्टमाचष्ट च कृत्यशिष्टम् ॥ ३ ॥  
 गुणांस्तवाऽऽकर्ण्य मुनेऽनवद्या-  
 न्सर्वज्ञसौशील्यदयालुताद्यान् ॥  
 द्रष्टुं समुत्कण्ठितचित्तवृत्ति-  
 भवन्तमागां विदितप्रवृत्तिः ॥ ४ ॥

अथोग्रभैरवनिर्जयं सपरिकरं वर्णयितुमुपक्रमते । तत्र तस्मिन्देश एकदाऽऽच्छा-  
 दितस्त्रीयदोषः सीताहरणायाऽऽगतरावणवत्कल्पितः साधुवेशो येन स्थितः कार्यस्य  
 शेषो यस्यानल्पा दोषा यस्मिन्स्तथाभूतः कश्चिदसौ कापालिको मायामानविनिर्मुक्तं  
 मुनिमपश्यदित्यन्वयः । इन्द्रवज्रा वृत्तम् ॥ १ ॥

मुनिं विशिनष्टि । कामक्रोधादीनां वश्यो न भवतीति तथा तं वश्येन्द्रियाश्वैर्मु-  
 निभिर्विमृग्यं प्रशस्यं भाष्यं सपद्यादिश्य रहस्यमेकान्तमाश्रित्याऽऽसीनम् । उपजाति-  
 वृत्तम् ॥ २ ॥

स कापालिकश्चिरादभीष्टं दृष्ट्वा स्वमिष्टं संसिद्धमिव निर्धार्य दृष्टो महद्भूयो विशिष्टं  
 श्रेष्ठं निजलाभेन तुष्टं कृत्यशिष्टं स्वकर्तव्यशेषं स्पष्टं यथा स्यात्तथोक्तवान् ॥ ३ ॥

तद्वचनमुदाहरति । हे मुनेऽनवद्यान्सर्वज्ञताद्यांस्तव गुणानाकर्ण्य भवन्तं द्रष्टुं  
 सम्यगुत्कण्ठिता चित्तवृत्तिर्यस्य विदिता तव प्रवृत्तिर्येन तादृशोऽहमागतवानस्मि  
 ॥४॥[विदितेति । विदिता ज्ञाता प्रवृत्तिस्त्वदीया लोकोपकारैकचेष्टा येन सः] ॥४॥



स्वमेक एवात्र निरस्तमोहः  
 पराकृतद्वैतिवचःसमूहः ॥  
 आभासि दूरीकृतदेहमानः  
 शुद्धाद्वयो योजितसर्वमानः ॥ ५ ॥  
 परोपकृत्यै प्रगृहीतमूर्ति-  
 रमर्त्यलोकेष्वपि गीतकीर्तिः ॥  
 कटाक्षलेशार्दितसज्जनार्तिः  
 सदुक्तिसंपादितविश्वपूर्तिः ॥ ६ ॥  
 गुणाकरत्वाद्भुवनैकमान्यः  
 समस्तवित्त्वादभिमानशून्यः ॥  
 विजित्वरत्वाद्गलहस्तितान्यः  
 स्वात्मप्रदत्वाच्च महावदान्यः ॥ ७ ॥  
 अशेषकल्याणगुणालयेषु  
 परावरज्ञेषु भवादृशेषु ॥  
 कार्यार्थिनः काप्यनवाप्य कामं  
 न यान्ति दुष्प्रापमपि प्रकामम् ॥ ८ ॥

स्वप्रयोजनसिद्धये स्तौति । अत्र लोके निरस्तमोहस्त्वमेवैको यतः पराकृतो द्वैति-  
 वचसां समूहो येन स्वयं दूरीकृतदेहमानो योजितः सर्वस्मै मानो येन तथाभूतस्त्वम-  
 मानी मानद इत्युक्तः शुद्धाद्वयः परमात्मैवाऽऽभासि । पाठान्तरे शुद्धाद्वये योजिताणि  
 सर्वाणि प्रमाणानि येन स त्वमेकः सर्वोत्तमत्वेन प्रकाशस इति व्याख्येयम् ॥ ५ ॥

अमर्त्यलोकेष्विन्द्रादिदेवलोकेष्वपि गीता कीर्तिर्यस्य स कटाक्षलेशेनार्दिता नाशित-  
 सज्जनानामार्तिः पीडा येन स सदुक्तिभिः संपादिता विश्वस्य पूर्विर्येन । उपेन्द्रवज्र-  
 वृत्तम् ॥ ६ ॥ [सदिति । सदुक्त्या संपादिता विश्वस्य सकलमनोरथस्य पूर्विर्येन ] ॥ ६ ॥

विजित्वरत्वाद्भिन्नमनशीलत्वाद्गले हस्तिता हस्तेन गले गृहीता अन्ये वादिनो ये  
 महावदान्योऽतिशयेन विश्राणनशीलः । उपजातिवृत्तम् ॥ ७ ॥

तथाचैवंविधेषु भवादृशेषु कार्यार्थिनोऽत्यन्तं दुष्प्रापमपि काममनवाप्य क-  
 कस्यांचिदप्यवस्थायां न गच्छन्ति किंतु प्राप्यैव यान्ति ॥ ८ ॥ [कामं मनोरथम् ] ॥ ८ ॥



तस्मान्महत्कार्यमहं प्रपद्य  
 निर्वर्तितं सर्वविदा त्वयाऽद्य ॥  
 कपालिनं प्रीणयितुं यतिष्ये  
 कृतार्थमात्मानमतः करिष्ये ॥ ९ ॥  
 अनेन देहेन सहैव गन्तुं  
 कैलासमीशेन समं च रन्तुम् ॥  
 अतोषयं तीव्रतपोभिरुग्रं  
 सुदुष्करैरब्दशतं समग्रम् ॥ १० ॥  
 तुष्टोऽब्रवीन्मां गिरिशः पुमर्थ-  
 मभीप्सितं प्राप्स्यसि मत्प्रियार्थम् ॥  
 जुहोषि चेत्सर्वविदः शिरो वा  
 हुताशने भूमिपतेः शिरो वा ॥ ११ ॥  
 एतावदुक्त्वाऽन्तरधान्महेश-  
 स्तदादि तत्संग्रहणे धृताशः ॥  
 चराम्यथापि क्षितिपो न लब्धो  
 न सर्ववित्तत्र मयोपलब्धः ॥ १२ ॥

एवं स्तुत्याऽऽचार्यमभिमुखीकृत्य कथनीयमाह । यस्मादेवं तस्मात्सर्वविदा त्वया  
 निष्पादितं महत्कार्यमासाद्य कपालिनं भैरवं प्रीणयितुं यत्नं करिष्ये ततः कपालिप्री-  
 णनादात्मानं कृतार्थं करिष्ये । उपजातिवृत्तम् ॥ ९ ॥

सर्वविदा त्वया निर्वर्तितमित्युक्तं तद्विवृणोति । अनेनेति । 'उग्रः कपर्दी श्रीकण्ठः'  
 इत्यमरादुग्रं रुद्रम् । उपजातिवृत्तम् ॥ १० ॥

॥ ११ ॥ [ अमुं वक्ष्यमाणत्वेन बुद्धिस्थम् । तमेवार्थं स्फुटयति । अभीप्सितमि-  
 त्यादिना ] ॥ ११ ॥

तयोः सर्वज्ञक्षितिपयोः संग्रहणे धृताऽऽशा येन तत्र तयोर्मध्ये ॥ १२ ॥  
 [ तदादि तदारभ्य ] ॥ १२ ॥



दिष्ट्याऽद्य लोकस्य हिते चरन्तं  
 सर्वज्ञमद्राक्षमहं भवन्तम् ॥  
 इतः परं सेत्स्यति मेऽनुबन्धः  
 संदर्शनान्तो हि जनस्य बन्धः ॥ १३ ॥  
 मूर्धाभिषिक्तस्य शिरःकपालं  
 मुनीशितुर्वा मम सिद्धिहेतुः ॥  
 आद्यं पुनर्मे मनसाऽप्यलभ्यं  
 ततः परं तत्रभवान्प्रमाणम् ॥ १४ ॥  
 शिरःप्रदानेऽद्भुतकीर्तिलाभ-  
 स्तवापि लोके मम सिद्धिलाभः ॥  
 आलोच्य देहस्य च नश्वरत्वं  
 यद्रोचते सत्तम तत्कुरु त्वम् ॥ १५ ॥  
 तद्याचितुं न क्षमते मनो मे  
 को वेष्टदायि स्वशरीरमुज्झतु ॥  
 भवान्विरक्तो न शरीरमानी  
 परोपकाराय धृतात्मदेहः ॥ १६ ॥

दिष्ट्या भद्रं जातं मेऽनुबन्धः प्रकृतस्य कार्यस्यानुवर्तनं सेत्स्यति ।

‘दोषोत्पादेऽनुबन्धः स्यात्प्रकृतस्यानुवर्तने’

इत्यमरः । यतो जनस्य बन्धो भवदर्शनावधिरेव ॥ १३ ॥

इतः परं मेऽनुबन्धः सेत्स्यतीत्युक्तेरतः परं राजा सर्वज्ञो वा मिलिष्यतीत्यभिप्रायं  
 नोपादद्यादित्याशयेनाऽऽह । मूर्धेति । तस्मात्सर्वविद्वानेव परं प्रमाणम् । आख्या-  
 नकी वृत्तम् ॥ १४ ॥

तस्मात्स्वस्य मम च लाभं देहस्य च नश्वरत्वमालोच्य शिरःप्रदानमुचितमेवेत्या-  
 शयेनाऽऽह । शिर इति । उपजातिवृत्तम् ॥ १५ ॥ [ सत्तम साधुश्रेष्ठ ] ॥ १५ ॥

नन्वेवं याचितुं मनस्ते कुतः क्षमत इत्याशङ्क्य भवतो विरक्तत्वादित्याह ।  
 तच्छिरो याचितुं मनो मे नोत्सहते । यत इष्टदायि स्वशरीरं को वा त्यजतु भवांस्तु  
 विरक्तत्वान्न देहमानी । संप्रति देहधारणमपि परोपकारायैव न त्वभिमाननिमित्तमि-  
 त्याह । परोपकारायेति ॥ १६ ॥



जनाः परक्लेशकथानभिज्ञा  
 नक्तं दिवा स्वार्थकृतात्मचित्ताः ॥  
 रिपुं निहन्तुं कुलिशाय वज्री  
 दाधीचमादात्किल वाञ्छितास्थि ॥ १७ ॥  
 दधीचिमुख्याः क्षणिकं शरीरं  
 त्यक्त्वा परार्थे स्म यशःशरीरम् ॥  
 प्राप्य स्थिरं सर्वगतं जगन्ति  
 गुणैरनर्घ्यैः खलु रञ्जयन्ति ॥ १८ ॥  
 वपुर्धरन्ते परतुष्टिहेतोः  
 केचित्प्रशान्ता दयया परीताः ॥  
 अस्मादृशाः केचन सन्ति लोके  
 स्वार्थैर्कनिष्ठा दयया विहीनाः ॥ १९ ॥  
 परोपकारं न विनाऽस्ति किञ्चि  
 त्प्रयोजनं ते विधुतैषणस्य ॥  
 अस्मादृशाः कामवशास्तु युक्ता-  
 युक्ते विजानन्ति न हन्त योगिन् ॥ २० ॥

यद्यप्येवं तथाऽपि त्वं परक्लेशावहं कर्मानुष्ठातुं किमिति प्रवृत्तोऽसीत्याशङ्क्याऽऽह ।  
 सर्वेऽपि जनाः परक्लेशकथानभिज्ञा यतो दिवानिशं स्वार्थं तत्पर आत्मा देहेन्द्रि-  
 यादिचित्तं च येषाम् । तत्रोदाहरणमाह । शत्रुं निहन्तुं वज्रनिर्माणायेन्द्रो दाधी-  
 चमभिलषितमस्थि स्वीकृतवान् । तथाच यदा सात्त्विकमुख्यानामियं दशा तदाऽस्मद्वि-  
 धानां का कथेति भावः । उपजातिवृत्तम् ॥ १७ ॥

वदान्यैर्भवादृशैस्तु स्थिरस्य सर्वगतस्य यशःशरीरस्य प्राप्तये क्षणिकत्वोच्छरीरमपि  
 सुत्याज्यमेवेत्याशयेनाऽऽह । दधीचिमुख्या इति । उपजातिवृत्तम् ॥ १८ ॥

तथाच केचित्प्रशान्ता दयया व्याप्ता भवादृशः परतुष्टिहेतोः शरीरं धरन्तेऽस्मा-  
 दृशास्तु केचन दयया विहीनाः स्वार्थैर्कनिष्ठा लोके सन्ति ॥ १९ ॥

तस्मात्परोपकारिणा त्वयाऽवश्यं शिरो देयमित्याशयवानाह । परोपकारं विना  
 किञ्चित्प्रयोजनं तव नास्ति । यतः पुत्रवित्तलोकैषणाविनिर्मुक्ता भवानित्याह । विधुतैष-  
 णस्येति । ननु त्वयाऽपि ममेदं युक्तं न वेति विचार्य वक्तव्यमित्याशङ्क्याऽऽह ।  
 अस्मादृशास्तु हे योगिन्कामवशत्वादहो कष्टं युक्तायुक्ते न विजानन्ति ॥ २० ॥



जीमूतवाहो निजजीवदायी  
 दधीचिरप्यस्थि मुदा ददानः ॥  
 आचन्द्रतारार्कमपायशून्यं  
 प्राप्तौ यशः कर्णपथं गतौ हि ॥ २१ ॥  
 यद्यप्यदेयं ननु देहवद्भि-  
 र्मेयाऽर्थितं गर्हितमेव सद्भिः ॥  
 तथाऽपि सर्वत्र विरागवद्भिः  
 किमस्त्यदेयं परमार्थविद्भिः ॥ २२ ॥  
 अखण्डमूर्धन्यकपालमाहुः  
 संसिद्धिदं साधकपुंगवेभ्यः ॥  
 विना भवन्तं बहवो न सन्ति  
 तद्वत्पुमांसो भगवन्पृथिव्याम् ॥ २३ ॥  
 प्रयच्छशीर्षं भगवन्नमः स्ता-  
 दितीरयित्वा पतितं पुरस्तात् ॥  
 तमब्रवीद्वीक्ष्य सुधीरधस्ता-  
 त्कृपालुरावृत्तमनाः समस्तात् ॥ २४ ॥

स्वशरीरप्रदानसदृशं यशःसाधनं त्वन्यन्नास्त्येवेत्याह । जीमूतवाहारूपो निजजी-  
 वनदायी दधीचिश्च स्वास्थिदायी द्वावपि प्रलयपर्यन्तं नाशशून्यं यशः प्राप्तौ कर्णपथं  
 गतौ हि प्रसिद्धं हि यस्मात्कर्णपथं गताविति वा ॥ २१ ॥ [ शङ्खचूडारूपनागं विमो-  
 चयितुं गरुडाय स्वप्रमाणप्रदो जीमूतवाहनो नागानन्दनाटकादौ सुप्रसिद्ध एव ] ॥ २१ ॥

ननु देहस्यादेयत्वं जानन्किमिदमतिनिन्दितं प्रार्थयस इत्याशङ्क्य यद्यप्येवं  
 तथाऽपि परमार्थवित्त्वात्सर्वत्र विरागवतां भवादृशानां किमप्यदेयं नास्तीत्यालोच्य  
 प्रार्थनां करोमीत्याह । यद्यपीति ॥ २२ ॥

नन्वन्यः कश्चिदेवंविधोऽन्विष्य प्रार्थ्य इत्याशङ्क्य यथाविधस्य शिरो मम  
 सिद्धिहेतुस्तथाविधो भवानेव न त्वन्य इत्याह । साधकश्रेष्ठेभ्यः संसिद्धिदमखण्डमूर्ध-  
 न्यस्याखण्डितरेतसः कपालमाहुर्न च भवन्तं विना हे भगवंस्तथाविधवीर्यवन्तः  
 पुमांसो बहवः पृथिव्यां सन्ति ॥ २३ ॥

अतोऽवश्यं त्वमेव शिरः प्रयच्छ ते नमोऽस्त्वित्युक्त्वाऽग्रे पतितमधस्ताद्वीक्ष्य  
 सुधीः कृपालुः समस्तादाकृष्टमना अब्रवीत् । उपेन्द्रवज्रा वृत्तम् ॥ २४ ॥



नैवाभ्यसूयामि वचस्त्वदीयं  
 प्रीत्या प्रयच्छामि शिरोऽस्मदीयम् ॥  
 को वाऽर्थिसात्प्राज्ञतमो नृकायं  
 जानन्न कुर्यादिह बह्वपायम् ॥ २५ ॥  
 पतत्यवश्यं हि विकृष्यमाणं  
 कालेन यत्नादपि रक्षमाणम् ॥  
 वर्ष्मापुना सिध्यति चेत्परार्थः  
 स एव मर्त्यस्य परः पुमर्थः ॥ २६ ॥  
 वर्ते विविक्तेऽधिसमाधि सिद्धिवि-  
 न्मिथः समायाहि करोमि ते मतम् ॥  
 नाहं प्रकाशं वितरीतुमुत्सहे  
 शिरःकपालं विजनं समाश्रय ॥ २७ ॥  
 शिष्या विदन्ति यदि चिन्तितकार्यमेत-  
 द्योगिन्मदेकशरणा विहतिं विदध्युः ॥  
 को वा सहेत वपुरेतदपोहितुं स्वं  
 को वा क्षमेत निजनाथशरीरमोक्षम् ॥ २८ ॥

तद्वचनमुदाहरति । नैवेति । यत इह लोके बहुनाशनिमित्तवन्तं नृकायं जानन्को वा प्राज्ञतमोऽर्थिसान्नकुर्यादपि तु कुर्यादेव । अन्यथा तस्य प्राज्ञतमत्वमेव कुतस्त्यमित्यर्थः । इन्द्रवज्रा वृत्तम् ॥ २५ ॥ [ त्वदीयं वचः । 'असूया तु दोषारोपो गुणेष्वपि' इत्यमराज्ञैव गुणापलापेन दोषदुष्टं करोमीत्यर्थः ] ॥ २५ ॥

यतो यत्नादपि रक्ष्यमाणं शरीरं कालेनाऽऽकृष्यमाणमवश्यं पतति ततोऽनेन वर्ष्मणा परप्रयोजनं सिध्यति चेत्तर्हि स एव मरणवर्मकस्य परः पुमर्थः । उपजातिवृत्तम् ॥ २६ ॥

तस्माद्धे सिद्धिविद्यथा विविक्तेऽहमधिसमाधि समाधौ वर्ते तथा मियो रहमि समायाहि तेऽभिमतं करोमि यतः शिरः कपालं प्रकटं दातुमहं नोत्सहेऽतो विजनं समाश्रय ॥ २७ ॥

कुत इति चेत्तत्राऽऽह । शिष्या यद्येवञ्चिन्तितं कार्यं जानन्ति तर्हि हे योगिन्विहतिं विदध्युस्तव कार्यस्य विनाशं कुर्युः । यतो मदेकशरणाः । स्वशरीरत्यागवन्निजनाथशरीरमोक्षोऽप्यसह्य इत्याह । एतत्स्वं शरीरं त्यक्तं को वा सहेत निजनाथशरीरस्य मोक्षं च को वा क्षमेत । वसन्ततिलका वृत्तम् ॥ २८ ॥



तौ संविदं वितनुतामिति संप्रहृष्टौ  
 योगी जगाम मुदितो निलयं मनस्वी ॥  
 श्रीशंकरोऽपि निजधामनि जोषमास  
 प्रोचे न किञ्चिदपि भावमसौ मनोगम् ॥ २९ ॥  
 शूली त्रिपुण्ड्री पुरतोऽवल्लोकी  
 कंकालमालाकृतगात्रभूषः ॥  
 संरक्तनेत्रो मदघूर्णिताक्षो  
 योगी ययौ देशिकवासभूमिम् ॥ ३० ॥  
 शिष्येषु शिष्टेषु विदूरगेषु  
 स्नानादिकार्याय विविक्तभाजि ॥  
 श्रीदेशिकेन्द्रे तु सनन्दनारूढ-  
 भीत्या स्वदेहं व्यवधाय गूढे ॥ ३१ ॥  
 तं भैरवाकारमुदीक्ष्य देशिक-  
 स्त्यक्तुं शरीरं व्यधित स्वयं मनः ॥  
 आत्मानमात्मन्युदयुङ्क्त यो जप-  
 न्समाहितात्मा करणानि संहरन् ॥ ३२ ॥

इत्येवं तौ श्रीशंकरकापालिकौ संविदं वितनुतां संभाषणं संकेतं वा कृतवन्तौ  
 ततो योगी मनस्वी मुदितः सञ्जगाम । श्रीशंकरोऽपि निजधामनि जोषमास तूष्ण  
 बभूव । मनोगं भावमसौ किञ्चिदपि न प्रोक्तवान् ॥ २९ ॥

कंकालानां शरीरास्त्रां मालया कृता गात्रभूषा येन ॥ इन्द्रवज्रा वृत्तम् ॥ ३०  
 [ पुरत इति । पुरतोऽग्रतः कश्चिद्भाष्यकारशिष्यादिर्मा कदाचिदवलोकयिष्यतीति  
 भीत्याऽवल्लोको यस्यास्तीति तथेत्यर्थः । मदेति । सुरापानमदेन घूर्णितानि भ्रामित  
 न्यक्षाणि 'अथाक्षमिन्द्रिये' इत्यमरादिन्द्रियाणि यस्य सः ] ॥ ३० ॥

शिष्येषु शिष्टेषु स्नानादिकार्याय विदूरगेषु सत्सु श्रीदेशिकेन्द्रे तु सनन्दनारूढ  
 द्वीत्या देहं गूढे व्यवधाय विविक्तभाजि सति यथावित्यन्वयः ॥ ३१ ॥

तं भैरवाकारं कपालिनं वीक्ष्य श्रीशंकरः शरीरं त्यक्तुं स्वयं मनो व्यधात् । स  
 हितान्तः करणः प्रणवं जपन्त्यः करणानि संहरन्नात्मानं त्वंपदार्थमात्मनि तप्तद  
 र्थेऽयुङ्क्त । इन्द्रवंशा वृत्तम् ॥ ३२ ॥ [ आत्मानं त्वंपदलक्ष्यम् । आत्मनि तत्प  
 लक्ष्ये चिन्मात्रे । योजयन्नेकत्वेनानुसंदधत्सन्नित्यर्थः । उदयुङ्क्तसंप्रज्ञातारूढनिर्वि



तं भैरवोऽलोकत लोकपूज्यं  
 स्वसौख्यतुच्छीकृतदेवराज्यम् ॥  
 योगीशमासादितनिर्विकल्पं  
 सनत्सुजातप्रभृतेरनल्पम् ॥ ३३ ॥  
 जत्रुप्रदेशे चिबुकं निधाय  
 व्यात्तास्यमुत्तानकरौ निधाय ॥  
 जानूपरि प्रेक्षितनासिकान्तं  
 विलोचने सामि निमील्य कान्तम् ॥ ३४ ॥  
 आसीनमुच्चीकृतपूर्वगात्रं  
 सिद्धासने शेषितबोधमात्रम् ॥  
 चिन्मात्रविन्यस्तहृषीकवर्गं  
 समाधिविस्मारितविश्वसर्गम् ॥ ३५ ॥  
 विलोक्य तं हन्तुमपास्तशङ्कः  
 स्वबुद्धिपूर्वार्जिततीव्रपङ्कः ॥  
 प्रापोद्यतासिः सविधं स याव-  
 द्विज्ञातवान्पञ्चपदोऽपि तावत् ॥ ३६ ॥

रूपसमाधिनिष्ठोऽभूदित्यन्वयः । तत्र प्रत्यहारधारणाध्यानानि हेतुत्वेन द्योतयंस्त्वं  
 विशिनष्टि । समाहितेत्यादिशेषेण ] ॥ ३२ ॥

भैरवो भैरवाकारः कापालिकः सनत्सुजातादेः सकाशादनल्पम् । आख्यानकी-  
 वृत्तम् ॥ ३३ ॥ [ सनदित्यादि । सनत्सुजातादेरप्यनल्पं महान्तमित्यर्थः ] ॥ ३३ ॥

अंससंधिप्रदेशे चिबुकमधरोष्ठावःप्रदेशं निधाय व्यात्तास्यं विवृतमुखं जानूपर्यु-  
 त्तानकरौ निधाय । साम्यर्धम् । कान्तं शोभन्तम् । उपजातिवृत्तम् ॥ ३४ ॥  
 [ प्रेक्षितेति । निरीक्षितनासिकाग्रमित्यर्थः ] ॥ ३४ ॥

उच्चीकृतमुच्चैः कृतं पूर्वगात्रं शिरोभागो येन । सिद्धासने ।

मेढ्रादुपरि विन्यस्य सव्यं गुल्फं तथोपरि ।

गुल्फान्तरं च विन्यस्य सिद्धाः सिद्धासनं विदुः ।

इत्युक्त आसीनं शेषितमवशेषितं चिन्मात्रं येन तत्रैव विन्यस्त इन्द्रियवर्गो येन  
 समाधिना विस्मारितः सर्वसर्गो येन ॥ ३५ ॥

एवं तं श्रीशंकरं विलोक्यापास्तशङ्कः स्वबुद्धिपूर्वमर्जितस्तीव्रः पङ्कः पापं येन प्रोद्य-



त्रिशूलमुद्यम्य निहन्तुकामं  
 गुरुं यतात्मा समुदैक्षतान्तः ॥  
 स्थितश्रुकोप ज्वलिताग्निकल्पः  
 स पद्मपादः स्वगुरोर्हितैषी ॥ ३७ ॥  
 स्मरन्नथैष स्मरदार्तिहारि  
 प्रेहादवश्यं परमं महस्तत् ॥  
 स मन्त्रसिद्धो नृहरेर्नृसिंहो  
 भूत्वा ददर्शोग्रदुरीहचेष्टाम् ॥ ३८ ॥  
 स तत्क्षणक्षुब्धानजस्वभावः  
 प्रवृद्धरुद्धस्मृतमर्त्यभावः ॥  
 आविष्कृतात्पुग्रनृसिंहभावः  
 समुत्पपातातुलितप्रभावः ॥ ३९ ॥  
 सटाछटास्फोटितमेघसंघ-  
 स्तीव्रारवत्रासितभूतसंघः ॥  
 संवेगसंमूर्छितलोकसंघः  
 किमेतदित्याकुलदेवसंघः ॥ ४० ॥

त्रिशङ्खः स कापालिको हन्तुं यावत्सर्वविवमाचार्यसमीपं प्राप पद्मपादोऽपि तावद्विज्ञा-  
 वान् ॥ ३६ ॥

त्रिशूलमुद्यम्य गुरुं निहन्तुकामं कपालिनं यतात्मा मनसि समुदैक्षत । दृष्ट्वा  
 तत्र स्थित एव स पद्मपादो ज्वलदग्निकल्पश्रुकोप यत स्वगुरोर्हितैषी । उपेन्द्रव-  
 वृत्तम् ॥ ३७ ॥ [ पूर्वपद्य उद्यतासिपदेन तच्छिरश्छेदार्थं त्रिशङ्खस्यैवोर्ध्वीकृतत्वेऽ-  
 कश्चिन्मां प्रत्येव तच्छिष्योऽकस्माद्वन्तुमायास्याति चेत्तद्धननाय वामकरेण त्रिशू-  
 मित्यादि ] ३७ ॥

अथानन्तरं स्मरतामार्तिहरणं प्रेहादवश्यं प्रेहादार्थिनं नृहरेस्तत्परमं स्वरूपभूतं म-  
 स्तेजः स्मरन्स एष पद्मपादो नृसिंहो भूत्वा तस्योग्रां दुरीहचेष्टां ददर्श यतो मन्त्रसिद्धो  
 उपजातिवृत्तम् ॥ ३८ ॥ [ उग्रेति । उग्राख्यस्य दुरीहस्य दुश्चेष्टस्य दुरभिलाषस्य  
 कापालिकस्य चेष्टां ददर्शेत्यन्वयः ] ॥ ३८ ॥

स पद्मपादः प्रवृद्धरुद्धप्रवृद्धरोषः । उपजातिवृत्तम् ॥ ३९ ॥

सटानां स्कन्धरोम्णां छटया समूहेन स्फोटितो मेघसंघो येन । तीव्रशब्देन त्रा-



क्षुभ्यत्समुद्रं समुद्ररौद्रं  
 रटन्निशाटं स्फुटदद्रिकूटम् ॥  
 ज्वलदिशान्तं प्रचलद्धरान्तं  
 प्रभ्रश्यदक्षं दलदन्तरिक्षम् ॥ ४१ ॥  
 जवादभिद्रुत्य शितस्वरूपै-  
 र्दैत्येश्वरस्येव पुरा नखाग्रैः ॥  
 क्षिपत्रिशूलस्य स तस्य वक्षो  
 ददार विक्षिप्तसुरारिपक्षः ॥ ४२ ॥  
 तत्तादृगत्युग्रनखायुधाग्र्यां  
 दंष्ट्रान्तरप्रोतदुरीहदेहः ॥  
 निन्ये तदानीं नृहरिर्विदीर्ण-  
 द्युपट्टनाट्टालिकमट्टहासम् ॥ ४३ ॥  
 आकर्णयंस्तं निनदं बहिर्गता  
 उपागमन्नाकुलचित्तवृत्तयः ॥  
 व्यलोकयन्भैरवमग्रतो मृतं  
 ततो विमुक्तं च गुरुं सुखोपितम् ॥ ४४ ॥

भूतसंघो येन । संवेगेन संमूर्छितो संमोहितो लोकसंघो येन । किमेतदित्याकुलो देवसंघो  
 यस्मात्स समुत्पपातेतिपूर्वेण संबन्धः ॥ ४० ॥

क्षुभ्यत्समुद्रमित्यादि क्रियाविशेषणम् । क्षुभ्यन्समुद्रो यस्यां क्रियायां समुद्रं रौद्र-  
 मत्यन्तभयानकं रटन्तो निशाटा राक्षसादयो यस्यां ज्वलन्तो दिशामन्ताः प्रान्तभागा  
 यस्यां प्रचलद्धमेरन्तो यस्यां भ्रश्यन्त्यक्षाणि जनानामिन्द्रियाणि यस्यां दलदन्तरिक्षं  
 यस्यां तथा जवादभिद्रुत्येति परेणान्वयः ॥ ४१ ॥

जवादभिद्रुत्य शितस्वरूपैः शितस्वरुस्तीक्ष्णं वज्रं तद्वदुग्रैर्नखाग्रैः पुरा दैत्येश्व-  
 रस्य हिरण्यकशिपोरिव क्षिपत्रिशूलस्य तस्य कापालिकस्य वक्षः क्षिप्तः सुरारिपक्षो  
 येन स नृसिंहो ददार ॥ ४२ ॥

ततश्च तत्तादृगत्युग्रनखायुवानां सिंहानामग्रयो दंष्ट्रान्तरे प्रोतो दुरीहस्य दुश्चेष्टस्य  
 कापालिकस्य देहो येन स नृहरिस्तदानीं विदीर्णा द्युपट्टनानां स्वर्गनगराणामट्टालिका  
 येन तथाभूतमट्टहासं विस्तारितवान् ॥ ४३ ॥

बहिर्गताः सर्वे विनेयास्तं शब्दमाकर्णयन्नाकुलचित्तवृत्तयः समीपमागतवन्त



प्रेहादवश्यो भगवान्कथं वा  
 प्रसादितोऽयं नृहरिस्त्वयेति ॥  
 सविस्मयैः स्निग्धजनैः स पृष्ठः  
 सनन्दनः सस्मितमित्यवादीत् ॥ ४५ ॥  
 पुरा किलाहो बलभूधराग्रे  
 पुण्यं समाश्रित्य किमप्यरण्यम् ॥  
 भक्तैकवश्यं भगवन्तमेनं  
 ध्यायन्ननेकान्दिवसाननैषम् ॥ ४६ ॥  
 किमर्थमेको गिरिगह्वरेऽस्मि-  
 न्वाचंयम त्वं वससीति शश्वत् ॥  
 केनापि पृष्ठोऽत्र किरातयूना  
 प्रत्युत्तरं प्रागहमित्यवोचम् ॥ ४७ ॥  
 आकण्ठमत्यद्भुतमर्त्यमूर्तिः  
 कण्ठीरवात्मा परतश्च कश्चित् ॥  
 मृगो वनेऽस्मिन्मृगयो वसन्मे  
 भवत्यहो नाक्षिपथे कदाऽपि ॥ ४८ ॥

आगत्य चाग्रतो मृतं भैरवसंज्ञं कापालिकं ततो भैरवाद्धिमृक्तं च सुखेन स्थितं गुरुं  
 दृष्टवन्तः ॥ ४४ ॥

सनन्दनः पञ्चपादः सस्मितं यथा स्यात्तथेति वक्ष्यमाणमुक्तवान् ॥ ४५ ॥

तद्वचनमुदाहरति । पूर्वं खल्वहो बलसंज्ञस्य पर्वतस्याग्रे पुण्यं किमपि वनं समा-  
 श्रित्य भक्तैकवश्यमेनं नृहरिं भगवन्तं ध्यायन्ननेकान्दिवसानहं नीतवान् ॥ ४६ ॥

हे वाचंयमास्मिन्गिरिगह्वरे किमर्थमेकस्त्वं वससीति केनापि किरातयूना पुरा शश्व-  
 त्पृष्ठोऽहमिति वक्ष्यमाणं प्रत्युत्तरमुक्तवान् ॥ ४७ ॥

तदाह । कण्ठपर्यन्तमत्यद्भुता नरमूर्तिर्यस्य परतश्च सिंहात्मा कश्चिन्मृगोऽस्मिन्वने  
 वसन्हे मृगयो व्याध ममाक्षिमार्गे कदापि न भवति । अहो अतिकष्टम् ॥ ४८ ॥



इतीरयत्येव मयि क्षणेन  
 वनेचरोऽयं प्रविशन्वनान्तम् ॥  
 निबध्य गाढं नृहरिं लताभिः  
 पुण्यैरगण्यैः पुरतो न्यधान्मे ॥ ४९ ॥  
 महर्षिभिस्त्वं मनसाऽप्यगम्यो  
 वनेचरस्यैव कथं वशेऽभूः ॥  
 इत्यद्भुताविष्टहृदा मयाऽसौ  
 विज्ञाप्यमानो विभुरित्यवादीत् ॥ ५० ॥  
 एकाग्रचित्तेन यथाऽमुनाऽहं  
 ध्यातस्तथा धातृमुखैर्न पूर्वं ॥  
 नोपालभेथास्त्वमितीरयन्मे  
 कृत्वा प्रसादं कृतवांस्तिरोधिम् ॥ ५१ ॥  
 आकर्ण्य तां पद्मपदस्य वाणी-  
 मानन्दमग्नैरखिलैरभावि ॥  
 जगर्ज चोच्चैर्जगदण्डभाण्डं  
 भूम्ना स्वधाम्ना दलयन्नृसिंहः ॥ ५२ ॥  
 ततस्तदाभाटचलत्समाधिः  
 स्वात्मप्रबोधोन्मथितन्युपाधिः ॥  
 उन्मील्य नेत्रे विकरालवक्त्रं  
 व्यलोकयन्मानवपञ्चवक्त्रम् ॥ ५३ ॥

इत्येवं मयि कथयत्येव सत्ययं वनेचरो वनमध्यं क्षणमात्रेण प्रविशन्नृहरिं लता-  
 भिर्गाढं निबध्य मे पुण्यैरगण्यैर्ममाग्रे स्थापितवान् ॥ ४९ ॥

अद्भुतेनाऽऽश्चर्येणाऽऽविष्टं मनो यस्य तथाभूतेन मय्येत्येवं विज्ञाप्यमानोऽसौ  
 विभुर्नृहरिरिति वक्ष्यमाणमुक्तवान् ॥ ५० ॥

तदुदाहरति । यथाऽमुना किरातयूनैकाग्रचित्तेनाहं ध्यातस्तथा पूर्वं ब्रह्मादिभिरपि  
 न ध्यातोऽवस्त्वं नोपालभेथा इति कथयन्मे प्रसादं कृत्वा तिरोधानं कृतवान् । इन्द्र-  
 वज्रा वृत्तम् ॥ ५१ ॥

पद्मपादस्य तां वाणीं श्रुत्वाऽखिलैरानन्दमग्नैरभावि सर्वेऽध्यानन्दमग्ना अभूवन् ।  
 अनल्पेन स्वतेजसा जगद्भाण्डं दलयन्नृसिंहो जगर्ज च । उपजातिवृत्तम् ॥ ५२ ॥

ततस्तस्य गर्जनानन्तरं तस्याऽऽभाटेन साहंकारनादेन चलन्समाविर्यस्य स्वात्म-



चन्द्रांशुसोदर्यसटाजटालं  
 तार्तीयनेत्राब्जकनन्निटालम् ॥  
 सहोद्यदुष्णांशुसहस्रभासं  
 विध्यण्डविस्फोटकृददृहासम् ॥ ५४ ॥  
 नखाग्रनिर्भिन्नकपालिवक्ष-  
 स्थलोच्चलच्छोणितपङ्किलाङ्गम् ॥  
 श्रीवत्सवत्संगलवैजयन्ती-  
 श्रीरत्नसंस्पर्धितदन्नमालम् ॥ ५५ ॥  
 सुरासुरत्रासकरातिघोर-  
 स्वाकारसारव्यथिताण्डकोशम् ॥  
 दंष्ट्राकरालानननिर्यदग्नि-  
 ज्वालालिसंलीढनभोवकाशम् ॥ ५६ ॥  
 स्वरोमकूपोद्गतविस्फुलिङ्ग-  
 प्रचारसंदीपितसर्वलोकम् ॥  
 जम्भद्विदुज्जृम्भितशंभुदम्भ-  
 संस्तम्भनारम्भकदन्तपेषम् ॥ ५७ ॥

साक्षात्कारेणोन्मथिताः कारणादित्रय उपाधयो यस्य स श्रीशंकरो नेत्रे उन्मील्य  
 करालवक्त्रं मानवपश्चास्यं नृसिंहमवलोकयत् ॥ ५३ ॥

तं विशिनाष्टि । चन्द्रकिरणसदृशाभिः सटाभिर्जटालं व्याप्तं तृतीयनेत्रकमलेन  
 कनत्स्फुरन्निटालं मस्तकं यस्य सहोद्यतां सूर्यसहस्राणां भा इव भा यस्य ब्रह्माण्डवि-  
 स्फोटकरोऽदृहासो यस्य तम् ॥ ५४ ॥

नखाग्रेण निर्भिन्नात्कपालिवक्षस्थलादुच्चलच्छोणितस्य पङ्केन व्याप्तान्यङ्गानि यस्य  
 तं श्रीवत्सो नाम रोम्णामावर्तस्तेन युक्तं दक्षिणवक्षो यस्य तम् । 'वत्सः पुत्रादिवर्षयोः ।  
 'तर्णके नोरसि क्लीबम्' इति मेदिनी । गले वैजयन्त्या श्रीरत्नेन कौस्तुभमणिना च  
 संस्पर्धिनी तस्य कपालिन अत्राणां माला यस्य तम् ॥ ५५ ॥

देवासुरत्रासकरस्यातिघोरस्य स्वाकारस्य सारेण बलेन व्यथितोऽण्डकोशो येन  
 दंष्ट्राभिः करालान्मुखान्निर्गच्छदग्निज्वालालिभिः संलीढः समास्वादितो नभोवकाशो  
 येन तम् ॥ ५६ ॥

स्वरोमकूपेभ्य उद्गतानां विस्फुलिङ्गानां प्रचारेण संदीपिताः सर्वलोका येन जम्भम-



मा भूदकोण्डे प्रलयो महात्म-  
 कोपं नियच्छेति गृणद्भिरारात् ॥  
 ससाध्वसैः प्राञ्जलिभिः सगात्र-  
 कम्पैर्विरिञ्चयादिभिरर्च्यमानम् ॥ ५८ ॥  
 विलोक्य विद्युच्चपलोग्रजिह्वं  
 यतिक्षितीशः पुरतो नृसिंहम् ॥  
 अभीतिरैडिष्ट तदोपकण्ठं  
 स्थितोऽपि हर्षाश्रुपिनद्धकण्ठः ॥ ५९ ॥  
 नरहरे हर कोपमनर्थदं  
 तव रिपुर्निहतो भुवि वर्तते ॥  
 कुरु कृपां मयि देव सनातनीं  
 जगाददं भयमेति भवदृशा ॥ ६० ॥  
 तव वपुः किल सत्त्वमुदाहृतं  
 तव हि कोपनमण्वपि नोचितम् ॥  
 तदिह शान्तिमवाप्नुहि शर्मणे  
 हरगुणं हरिराश्रयसे कथम् ॥ ६१ ॥

सुरविशेषं द्वेष्टीति जम्भद्विडिन्द्र उज्जृम्भित उल्लासितः शंभुर्महादेवस्तयोर्दम्भस्यै  
 क्षमापनकैतवस्य यत्संस्तम्भनं तस्याऽऽरम्भको दन्तपेषो यस्य ॥ ५७ ॥ [ दम्भो  
 'दम्भस्तु कैतवे कल्के' इति मेदिन्याः संहारकालिकजगद्भयरचनकैतवविशेषः ] ॥ ५७ ॥

हे महात्मन्नसमये प्रलयो मा भूदतः कोपं नियच्छेत्येवं ससाध्वसैः सगात्रकम्पैः  
 प्राञ्जलिभिर्आदरात्स्तुवाद्भिर्ब्रह्मादिभिः प्रार्थ्यमानम् ॥ ५८ ॥ [ आराधूर एव ] ॥ ५८ ॥

विद्युद्वच्चपलोग्रजिह्वमेवंभूतं नृहरिं पुरतो विलोक्य तदा समीपं स्थितोऽपि भीति-  
 रहितो हर्षाश्रुभिः पिनद्धः कण्ठो यस्य स यतिराजः श्रीशंकरः स्तुतवान् । उपेन्द्र-  
 वज्रा वृत्तम् ॥ ५९ ॥

हे नरहरे कोपमुपसंहर । यतोऽनर्थदं यदर्थमाविष्कृतः स तु तव शत्रुर्निहतः  
 सन्भुवि वर्ततेऽतो हे देव सनातनीं मयि कृपां कुरु । किञ्च भवत्कोपदृष्ट्या सर्वमिदं  
 जगद्भयमेति । द्रुतविलम्बितं वृत्तम् ॥ ६० ॥

किञ्च तव विष्णोर्वपुः खलु सत्त्वमुदाहृतं हि यतस्तव कोपनमण्वपि नोचितं तत्त-

\* गृणद्भिरारादित्यत्र गृणद्भिरादरादिति पाठानुरोधेनेदम् । आदर्शपुस्तकेषु तु नायमुपलभ्यते ।



सकलभीतिषु दैवतं स्मर-  
 न्सकलभीतिमपोह्य सुखी पुमान् ॥  
 भवति किं प्रवदामि तवेक्षणे  
 परमदुर्लभमेव तवेक्षणम् ॥ ६२ ॥  
 स्मृतवतस्तव पादसरोरुहं  
 मृतवतः पुरुषस्य विमुक्तता ॥  
 तव कराभिहतोऽमृत भैरवो  
 न हि स एष पुनर्भवमेष्यति ॥ ६३ ॥  
 दितिजसूनुममुं व्यसनार्दितं  
 सकृदरक्षदुदारगुणो भवान् ॥  
 सकलगत्वमुदीरितमस्फुटं  
 प्रकटमेव विधित्सुरभूत्पुरः ॥ ६४ ॥

स्मादस्मिन्काले मुखाय शान्तिं प्राप्नुहि । तवैतन्नोचितमिति साक्षेपमाह । रुद्रगुणं  
 तमः सत्त्वगुणो विष्णुस्त्वं कथमाश्रयसे ॥ ६१ ॥

एवं कोपशान्तिं प्रार्थयित्वा स्तौति । हे दैवतं सकलभीतिषु स्मरन्सर्वभयम-  
 पोह्य पुमान्सुखी भवति । तव दर्शने सति किं प्रवदामि<sup>१</sup> स यद्वदति न तद्वक्तुं शक्य-  
 मित्यर्थः । तस्मात्तव दर्शनं परमदुर्लभमेव ॥ ६२ ॥ [ सकलेति । हे अ 'अकारो  
 वासुदेवः स्यात्' इत्येकाक्षरकोशादयि विष्णो इत्यर्थः । दैवतं स्वस्वोपास्यपारमेश्वरली-  
 लाविग्रहविशेषावच्छिन्नं हरिहरादिपदवाच्यं चैतन्यमिति यावत् ] ॥ ६२ ॥

अथ कापालिकस्य विमोक्षाय व्याजेनाऽऽह । तव पादकमलं स्मृतवतो मृतवतः  
 पुरुषस्य विमुक्तता भवति । अयं तु भैरवस्तव करेणाभिहतः सन्मृतोऽतः स एष पुन  
 संमृतिं न प्राप्स्यतीत्यर्थः ॥ ६३ ॥

भक्तरक्षणं तद्वचनपालनं च तव स्वभाव एवेत्याह । दितिजस्य हिरण्यकशिपोः  
 पुत्रममुं दुःखार्दितं प्रह्लादमुदारगुणो भवान्मरुदरक्षत् । कामाविति पित्रा पृष्टेन  
 तेनोदीरितं सर्वत्रैवास्तीति सर्वगत्वमस्फुटं प्रकटमेव दिवातुमिच्छुः पुरोऽग्रे भवान्प्रा-  
 दुरभूत् ॥ ६४ ॥

१ ग. 'तमं स्म' । २ ख. सत्त्वगुणी । ३ ग. 'ति । दै' । ४ ग. 'तमं त्वां स' । ५ ख. 'रन्स  
 व' । ६ ग. घ. 'न्स स' । ७ ख. ग. 'मि य' । ८ क. ख. चं प्रह्लादममुमुदा' ।



सृजसि विश्वमिदं रजसाऽऽवृतः  
 स्थितिविधौ श्रितसत्त्व उदायुधः ॥  
 अवसि तद्धरणे तमसाऽऽवृतो  
 हरसि देव तदा हरसंज्ञितः ॥ ६५ ॥  
 तव जनिर्न गुणास्तव तत्त्वतो  
 जगदनुग्रहाय भवादिकम् ॥  
 तव पदं खलु वाङ्मनसातिगं  
 श्रुतिवचश्चकितं तव बोधकम् ॥ ६६ ॥  
 नरहरे तव नामपरिश्रवा-  
 त्प्रमथगुह्यकदुष्टपिशाचकाः ॥  
 अपसरन्ति विभोऽसुरनायका  
 न हि पुरःस्थितये प्रभवन्त्यपि ॥ ६७ ॥  
 त्वमेव सर्गस्थितिहेतुरस्य  
 त्वमेव नेता नृहरेऽखिलस्य ॥  
 त्वमेव चिन्त्यो हृदयेऽनवद्ये  
 त्वामेव चिन्मात्रमहं प्रपद्ये ॥ ६८ ॥

त्वमेव ब्रह्मादिरूपेण सृष्ट्यादिकं करोषीत्याह । रजसाऽऽवृतो विश्वं सृजसि ।  
 स्थितिविधौ स्वीकृतसत्त्व उदायुधः पालयसि । तस्य हरणसमये हे देव तमसाऽऽ-  
 वृतस्त्वदा हरसंज्ञितो हरसि ॥ ६५ ॥

वस्तुतस्त्वजस्य जन्म निर्गुणस्य गुणाश्च नैव मन्ति । तर्हि जन्मादिकं किमर्थमित्यत  
 आह । तव जन्मादिकं जगदनुग्रहाय । यवस्तव पदं वाङ्मनसातिगम् 'यतो वाचो  
 निवर्तन्ते अप्राप्य मनसा सह' इत्यादिश्रुतेः । तर्हि 'तं त्वौपनिषदं पुरुषं पृच्छामि'  
 इति श्रुतेः कथं पुरुषस्य श्रुतिगम्यत्वेति चेत्तत्राऽऽह । श्रुतिवचश्चकितं सत्त्वव बोधकम् ।  
 'अस्थूलमनणु' इत्येवं निषेधमुखेन लक्षणावृत्त्या च बोधयति । न तु साक्षा-  
 दित्यर्थः ॥ ६६ ॥

यद्यपि नामरूपादिविनिर्मुक्तस्त्वं तथाऽपि हे नरहरे तव नामपरिश्रवणात्प्रमथाद-  
 योऽपसरन्ति दूरतरं गच्छन्ति । हे विभो इत्यनायकास्तु पुरःस्थितयेऽपि समर्था न  
 भवन्ति ॥ ६७ ॥

तथाच यतः सर्गादिहेतुर्नियन्त्रादिश्च त्वमेवातस्त्वामेव चिन्मात्रमहं प्रपद्ये इत्याह ।



हतो वराको हि रुषं नियच्छ  
 विश्वस्य भूमन्नभयं प्रयच्छ ॥  
 एते हि देवाः शममर्थयन्ते  
 निरीक्ष्य भीताः प्रतिस्वेदयन्ते ॥ ६९ ॥  
 द्रष्टुं न शक्या हि तवानुकम्पा-  
 हीनैर्जनैर्निहृतकोटिशंपाम् ॥  
 मूर्तिं तदात्मन्मुपसंहरेमां  
 पाहि त्रिलोकीं समतीतसीमाम् ॥ ७० ॥  
 कल्पान्तोज्जृम्भमाणप्रमथपरिवृढप्रौढलालाटवह्नि-  
 ज्वालालीढत्रिलोकीजनितचटचटाध्वानधिकारधुर्यः ॥  
 मध्येब्रह्माण्डभाण्डोदरकुहरमनैकान्त्यदुस्थामवस्थां  
 स्त्यानस्त्यानो ममायं दलयतु दुरितं श्रीनृसिंहादृहासः ॥ ७१ ॥

त्वमेवेति । उपजातिवृत्तम् ॥ ६८ ॥ [ अस्य जन्यजगतः । अनवद्य इति च्छेदः ।  
 निर्दोष इत्यर्थः ] ॥ ६८ ॥

एवं स्तुत्वा रोषशान्तिं पुनः प्रार्थयते । हि यस्माद्वराको हतोऽतः कोपं नियच्छ ।  
 हे भूमंस्तेन च विश्वस्याभयं प्रयच्छ । हि यस्मादेते देवाः शमं प्रार्थयन्ते । निरीक्ष्य  
 भीताः प्रतिस्वेदं प्राप्नुवन्ति ॥ ६९ ॥ [ एत इत्यङ्गुल्या नमःसंस्थितानां प्रागुक्तब्रह्मा-  
 दिदेवानां निर्देशो ध्वन्यते ] ॥ ६९ ॥

किंच हि यस्मात्तवानुकम्पा हीनैर्जनैर्द्रष्टुं न शक्या तत्तस्मान्ना आत्मन्निमां विरस्कृ-  
 तकोटिविद्युतं मूर्तिमुपसंहर । तेन च भयात्ममतिक्रान्तसीमां त्रिलोकीं पाहि ॥ ७० ॥

अथेदानीं श्रीनृसिंहादृहासं वर्णयंस्तस्मादुरितशमं प्रार्थयति । कल्पान्त उज्जृम्भ-  
 माणस्य प्रमथपरिवृढस्य रुद्रस्य प्रौढो यो लालाटवह्निस्तस्य ज्वालाभिरालीढायां  
 त्रिलोक्यां जनितस्य चटचटाशब्दस्य विकारे धुर्यः । पुनश्च मध्येब्रह्माण्डोदरकुहरं  
 ब्रह्माण्डभाण्डात्मकपात्रजठरच्छिद्रमध्ये योऽनैकान्त्येनाव्यभिचारेण दुस्था दुर्घटैकरू-  
 पेण स्थितिर्यस्या अनेकरूपां जन्ममरणादिलक्षणामवस्थां प्रति स्त्यानस्त्यानोऽनल-  
 घनो वह्निमूर्तिः ।

‘स्त्यानं स्निग्धेऽपि च घने त्वनलालस्ययोरपि’

इति मेदिनी । एवंभूतोऽयं श्रीनृसिंहादृहासो मम दुरितं दलयतु । स्रग्धरा  
 वृत्तम् ॥ ७१ ॥



मध्येव्यामद्धवातंधयगुणवलनाधानमन्थानभूभृ-  
 न्मन्थेनोत्क्षोभिदुग्धोदधिलहरिमिथःस्फालनाचारघोरः ॥  
 कल्पान्तोन्निद्ररुद्रोच्चतरडमरुकध्वानबद्धाभ्यसूयो  
 घोषोऽयं कर्णघोरः क्षपयतु नृहरे रंहसां संहतिं नः ॥ ७२ ॥  
 क्षुन्दानो मङ्क्षु कल्पावधिसमयसमुज्जृम्भदम्भोदगुम्फ-  
 स्फूर्जदम्भोर्लसंघस्फुरदुरुरटितास्वर्वगर्वप्ररोहान् ॥  
 क्रीडाक्रोडेन्द्रघोणासरभसविसरद्धोरघूर्धोरवश्री-  
 र्गम्भीरस्तेऽदृहासो हर हर नृहरे रंहसांऽहांसि हन्यात् ॥ ७३ ॥  
 एवं विशिष्टनुतिभिर्नृहरौ प्रशान्ते  
 स्वं भावमेत्य मुनिरेष बभूव शान्तः ॥  
 स्वप्नानुभूतमिव शान्तमनाः स्मरंस्त-  
 मात्मानमात्मगुरवे प्रणतिं चकार ॥ ७४ ॥

किंच मध्ये व्यानद्धस्य सम्यग्बद्धस्य वातंधयो वायुपो वासुकिमंजः सर्पस्तल्लक्ष-  
 णस्य गुणस्य वलनस्याऽऽवेष्टनस्याऽऽधानं स्थापनं यत्र स चासौ मन्थनाद्रिर्मन्दरा-  
 न्चलस्तेन यो मन्थो मन्थनं तेन क्षोभिगः क्षीरसमुद्रस्य लहरीणां यो मिथःस्फालना-  
 चारस्ताडनाचारस्तद्वद्धोरस्तस्माद्धोर इति वा । श्रुतश्च कल्पान्त उन्निद्रस्य रुद्रस्योच्चै-  
 र्डमरुकशब्देन बद्धाऽभ्यसूया येन तथाभूतो यं कर्णघोरो नृहरेर्घोषो नोऽहसां  
 पापानां समुदायं क्षपयतु ॥ ७२ ॥

किंच कल्पान्तसमये समुज्जृम्भतामम्भोदानां गुम्फे समूहे स्फूर्जतामशनीनां संघस्य  
 स्फुरद्यदुरुरटितं बृहद्रर्जनं तस्यानल्पान्गर्वप्ररोहान्मङ्क्षु क्षुन्दान आशु चूर्णोकु-  
 र्वाणः । पुनश्च क्रीडायै यो वराहेन्द्रस्तस्य नासायाः सरभसं सवेगं विसरन्त्यो घोरो  
 घूर्धोर्लक्षणः शब्दस्तस्य श्रीरिव श्रीर्यस्य स गम्भीरस्ते नृहरेरदृहासो हे हर हरेति  
 संभ्रमे वीप्सा । वेगेन नः पापानि हन्यात् ॥ ७३ ॥

एवं विशिष्टस्तुतिभिर्नृहरौ प्रशान्ते सत्येष मुनिः पद्मपादः स्वं भावमेत्य शान्तो  
 बभूव । ततश्च शान्तमनाः स्वप्नानुभूतमिव तं स्वात्मानं स्मरन्सन्स्वगुरवे प्रकर्षेण नतिं  
 चकार । वसन्ततिलका वृत्तम् ॥ ७४ ॥



चारित्र्यमेतत्प्रयतस्त्रिसंध्यं  
 भक्त्या पठेद्यः शृणुयादवन्ध्यम् ॥  
 तीर्त्वाऽपमृत्युं प्रतिपद्य भक्तिं  
 स भुक्तभोगः समुपैति मुक्तिम् ॥ १२२३ ॥  
 इति श्रीमाधवीये तदुग्रभैरवनिर्जयः ॥  
 संक्षेपशंकरजये सर्ग एकादशोऽभवत् ॥ ११ ॥

अथ द्वादशः सर्गः ।

अथैकदाऽसौ यतिसार्वभौम-  
 स्तीर्थानि सर्वाणि चरन्सतीर्थैः ॥  
 घोरात्कलेर्गोपितधर्ममागा-  
 द्गोकर्णमभ्यर्णचलार्णवौघम् ॥ १ ॥

उक्तचारित्र्यपठनादेः फलमाह । चारित्र्यमिति । प्रयतः सावधानः । अव-  
 न्ध्यमनिष्फलम् । उपजातिवृत्तम् ॥ १२२३ ॥ [ प्रयतः पूतः सन्नित्यर्थः ] ॥ ७५ ॥

[ इति श्रीति । तदिति । तं श्रीशंकराचार्यं प्रत्यागतो य उग्रः शिरःमंहरणकामु-  
 कत्वाद्भयंकर एतादृशो यो भैरवो भैरवप्रणीततन्त्रविशेषमतनिष्ठः कापालिकविशेषस्तस्य  
 नितरां निरुक्तनाशावधिर्जयः पराजयो यत्र स तथेत्यर्थः ] ॥ ११ ॥

इति श्रीपरमहंसपरिव्राजकाचार्यबालगोपालतीर्थश्रीपूज्यपादशिष्यदत्त-  
 वंशावतंसरामकुमारमनुधनपतिसूरिकृते श्रीशंकराचार्यविजयडि-  
 ण्डिम एकादशः सर्गः ॥ ११ ॥

अथ द्वादशस्य टीका ।

अथ हस्तामलकादिप्रसङ्गं सपरिकरं वर्णयितुमारभते । अथानन्तरमेकस्मिन्काले  
 यतिचक्रवर्ती श्रीशंकरः शिष्यैः सह सर्वाणि तीर्थानि चरन्घोरात्कलेर्गोपितो रक्षितो  
 धर्मो येन तमभ्यर्णोऽविदूरश्चलः समुद्रस्यौघो रयो यस्य तं गोकर्णमागात् । 'अभेश्वावि-  
 दूर्ये' इत्यनेनार्द्धेर्निष्ठाया इप्तिषेवः । उपजातिवृत्तम् ॥ १ ॥



विरिञ्चिनाम्भोरुहनाभवन्द्यं  
 प्रपञ्चनाद्याद्भुतसूत्रधारम् ॥  
 तुष्टाव वामार्धवधूटिमस्त-  
 दुष्टावलेपं प्रणमन्महेशम् ॥ २ ॥  
 वपुः स्मरामि कचन स्मरारे-  
 बलाहकाद्वैतवदावदश्चि ॥  
 सौदामनीसाधितसंप्रदाय-  
 समर्थनादेशिकमन्यतश्च ॥ ३ ॥  
 वामाङ्गसीमाङ्कुरदंशुतृण्या-  
 चञ्चन्मृगाञ्चत्तरदक्षपाणि ॥  
 सव्यान्यशोभाकलमाग्रभक्ष-  
 साकाङ्क्षकीरान्यकरं महोऽस्मि ॥ ४ ॥

गत्वा च प्रणमन्सन्महेशं तुष्टाव । कथं भूतमिति तत्राऽऽह । विरिञ्चिनेन ब्रह्मणा ।

‘विरिञ्चोऽथ विरञ्चा च ब्रह्मण्यपि विरिञ्चिनः’

इति विश्वप्रकाशः । कमलनाभेन विष्णुना च वन्द्यम् । यतः प्रपञ्चलक्षणस्य नाट्य-  
 स्याद्भुतसूत्रधारं कूटस्थत्वे सति तत्कर्तृत्वेनाऽऽश्चर्यरूपं नाटकाचार्यम् । यतो माया-  
 सचिवमित्याह । वामार्धे वधूटिर्वधूर्यस्य तं तथाऽप्यस्तौ दुष्टानां कामक्रोधादीनामव-  
 लेपो यस्मात्तम् ॥ २ ॥

कामारेवपुः स्मरामि । कचन दक्षिणभागे बलाहकेन मेघेनाद्वैतस्याभेदस्य वदावदा  
 वादिना श्रार्यस्मिन् । अन्यतो वामभागतश्च विद्युता सावितस्य मेघाविनाभावादिरू-  
 पस्य संप्रदायस्य समर्थनायां देशिकं गुरुम् ॥ ३ ॥

किञ्च वामाङ्गलक्षणे सीम्नि क्षेत्रे ।

‘सीमा घटिस्थितिक्षेत्रेष्वण्डकोशेऽपि च स्त्रियाम्’

इति मेदिनी । अङ्कुरन्त्यां रोहन्त्यां किरणलक्षणायां तृण्यायां तृणमृहे चञ्चन्मृ-  
 गेण स्फुरत्तरो दक्षिणहस्तो यस्य तत्तथा सव्यान्यस्य दक्षिणभागस्य शोभैव कलमः  
 सस्यम् ।

‘कलमः पुंसि लेखन्यां शालौ पाटञ्चरेऽपि च’

इति मेदिनी । तस्याग्रस्य भक्षणे साकाङ्क्षः कीरः शुक्रोऽन्यकरे वामहस्ते यस्य  
 तन्महोऽहमास्मि । तत्र शिवकरे मृगः पार्वतीहस्ते शुक इति बोध्यम् ॥ ४ ॥

१ ग. घ. स्मरामः । २ क. ख. घ. ‘दामिनी’ । ३ क. ‘तिञ्चि ब्र’ । ४ ख. ‘क्षणी’ ।  
 ५ ख. ग. घ. ‘स्य तथा’ ।



महीधकन्यागलसङ्गतोऽपि  
 माङ्गल्यतन्तुः किल हालहालम् ॥  
 यत्कण्ठदेशेऽकृत कुण्ठशक्ति-  
 मैक्यानुभावादयमस्मि भूमा ॥ ५ ॥  
 गुणत्रयातीतविभाव्यमित्थं  
 गोकर्णनाथं वचसाऽर्चयित्वा ॥  
 तिस्रः स रात्रीस्त्रिजगत्पवित्रे  
 क्षेत्रे मुदैष क्षिपति स्म कालम् ॥ ६ ॥  
 वैकुण्ठकैलासविवर्तभूतं  
 हरन्ताघं हरिशंकरारूढम् ॥  
 दिव्यस्थलं देशिकसार्वभौम-  
 स्तीर्थप्रवासी नचिरादयासीत् ॥ ७ ॥  
 भ्रमापनोदाय भिदावदाना-  
 मद्वैतमुद्रामिह दर्शयन्तौ ॥  
 आराध्य देवौ हरिशंकरौ स  
 द्वर्थाभिरित्यर्चयति स्म वाग्भिः ॥ ८ ॥

किंच धराधरस्य हिमाचलस्य कन्याया गलेन संलग्नोऽपि माङ्गल्यतन्तुः सौभा-  
 ग्यसूत्रं यस्य कण्ठदेशे हालाहलं कुण्ठशक्तिमकृत । सोऽयं भूमक्यानुभावादहमेवास्मि  
 ॥ ५ ॥ [ हालहालमिति प्रयोगस्तु च्छन्दोनुरोधादेव ] ॥ ५ ॥

गुणातीतैर्विभाव्यं विभावनीयं गोकर्णनाथमित्थं वचसाऽर्चयित्वा तिस्रो रात्रीस्त्रिज-  
 गत्पवित्रे क्षेत्रे स एष मुदा कालं क्षिपति स्म ॥ ६ ॥

ततश्च वैकुण्ठकैलासयोर्विवर्तभूतं स्वातिरिक्ताकारेण वर्तत इति विवर्तस्तद्रूपं तयो  
 रूपान्तरं नताघं हरत् । हरिशंकरारूढं दिव्यं स्थलं तीर्थप्रवासी देशिकसार्वभौमः  
 शीघ्रमेवागात् ॥ ७ ॥

भेदवादिनां भ्रमापनोदायास्मिल्लोकेऽद्वैतमुद्रां दर्शयन्तौ हरिशंकरौ देवावाराध्य स  
 श्रीशंकर इति वक्ष्यमाणप्रकारेण द्वर्थाभिर्वाग्भिरर्चययति स्म ॥ ८ ॥



वन्द्यं महासोमकलाविलासं  
गामादरेणाऽऽकलयन्ननादिम् ॥  
मैनं महः किञ्चन दिव्यमङ्गी-  
कुर्वन्विभुर्मे कुशलानि कुर्यात् ॥ ९ ॥

ता एवोदाहरति । वन्द्यं सप्तर्ष्यादिभिर्वन्दनीयम् । महतः सोमस्य प्रलयाब्धिनी-  
रस्य कलाभिरंशैः कलायां मूले वा विलासः क्रीडा यस्य ।

‘सोमः कुबेरे पितृदेवतायां वसुप्रभेदे च सुधाकरे च ।  
दिव्यौषधीश्यामलतासमीरकर्पूरनारिषु च वानरे च’

इति विश्वप्रकाशः ।

‘कला स्यान्मूलरैवृद्धौ शिल्पादावंशमात्रके’

इति मेदिनी । सोमकस्य वेदापहारकस्यासुरस्य लावी नाशको लामः क्रीडा यस्येति  
वा । तथाभूतमनादिं सर्वकारणत्वादकारणं मैनं मात्स्यं दिव्यमप्राकृतं किञ्चनाचिन्त्यं  
तेजोऽङ्गीकुर्वन्गां नौकारूपां भूमिमादरेणाऽऽकलयन्विकर्षन्विभुरनन्तशक्तिव्यापको  
विष्णुर्मे कुशलानि कुर्यात् । तथाचोक्तम् ।

‘रूपं स जगृहे मात्स्यं चाक्षुषोदधिसंभवे ।  
नाव्यारोप्य महीमय्यामपाद्वैवस्वतं मनुम्’ इति  
‘अहं त्वामृषिभिः साकं महीनावमुदन्वति ।  
विकर्षन्विचरिष्यामि यावद्ब्राह्मी निशा प्रभो’

इति च । अनादिभूतां गां वेदवाचमादरादाकलयन्प्रत्याहरन्निति वा तथाचोक्तम् ।

‘अतीते प्रलयापाय उत्थिताय स वेवसे ।  
हत्वाऽसुरं हयग्रीवं वेदान्प्रत्याहरद्धारिः’

इति । पक्षे सोमस्य चन्द्रस्य कलाया विलासो यस्मिंस्तया सह विलासो यस्येति  
वा । सोमानां हिमालयोद्भवानां दिव्यौषधीनां कलाभिरिति वा । सोमस्य कर्पूरस्येति  
वा । अनादिभूतां गां श्रुतिमादरेणाऽऽकलयन्विचारयन् । गां वृषभमादरेण प्रेरयन्निति  
वा । मेनाया हिमाचलभार्याया जातं किञ्चन पार्वतीलक्षणं महोऽङ्गीकुर्वन्निति व्याख्ये-  
यम् । इन्द्रवज्रा वृत्तम् ॥ ९ ॥



यो मन्दरागं दधदादितेया-  
 न्सुधाभुजः स्माऽऽतनुतेऽविषादी ॥  
 स्वामद्रिलीलोचितचारुमूर्ते  
 कृपामपारां स भवान्विधत्ताम् ॥ १० ॥  
 उल्लासयन्यो महिमानमुच्चैः  
 स्फुरद्वराहीशकलेवरोऽभूत् ॥  
 तस्मै विदध्मः करयोरजस्रं  
 सायंतनाम्भोरुहसामरस्यम् ॥ ११ ॥

एवं मत्स्यावतारमभिधायाथ कमठावतारं निरूपयन्नाह । यो मन्दराख्यमचलं दध-  
 दादितेयान्देवान्सुधाभुज आतनुते स्माविषादो खेदरहितः स भवानद्रेर्मन्दराचलस्य  
 लीलायां भ्रमणात्मविलासार्थमुचिता योग्या चारुमूर्तिर्यस्य तस्य संबोधनं हेऽद्रिली-  
 लोचितचारुमूर्ते कूर्ममूर्ते स्वामपारां कृपां विधत्ताम् । पक्षे यो मन्दरागं मन्दराख्यपा-  
 दपं दधद्विषादी स्वयं विषमक्षको देवान्सुधाभुजो व्यातनुते स्माद्रौ कैलासे या लीला  
 विलासस्वस्यामुचिता चारुमूर्तिर्यस्येति व्याख्येयम् ।

‘अगः स्यान्नगवत्पृथ्वीधरपादपयोः पुमान् ।  
 मन्दरस्तु पुमान्मन्थशैले मन्दारपादपे’

इति मेदिनी । उपजातिवृत्तम् ॥ १० ॥ [ सुधेति । अमृताशिन इत्यर्थः । मन्देति ।  
 मन्दः स्वतःशून्यत्वालोकदृष्टिकल्पितत्वाच्च स्वल्पो यो रागस्तमित्यर्थः । दधद्वारय-  
 न्सन्निति यावत् ] ॥ १० ॥

अथ वराहावतारं वर्णयन्नाह । य उच्चैर्महेर्भूमेर्मानं चित्तोन्नतिमुल्लासयन्स्फुरन्त्यो  
 वराह्याः सूकर्या ईशो वराहीशस्तत्कलेवरस्तद्विग्रहोऽभूत् । ‘मानश्चित्तोन्नतौ ग्रहे’ इति  
 विश्वप्रकाशः । पक्षे वराहीशकलेवरः शेषविग्रहस्तस्मै वराहीशो वासुकिः कलेवरे  
 यस्येति वा । हस्तयोर्मुकुलितपद्मसाम्यमजस्रं विदध्मः ॥ ११ ॥ [ उल्लासयन्निति ।

‘वाचिः पङ्क्तिर्महिः केलिरित्याद्या ह्रस्वदीर्घयोः’

इति वाचस्पतेर्यो महः पृथ्व्या मानं विस्तारमुच्चैरूर्ध्वम् । उल्लासयन्दंष्ट्राग्रेण धार-  
 यन्सन्नित्यर्थः । सायंतनेति । सायंकालिककमलसाम्यं मुकुलितत्वेन संपुटमित्यर्थः ।  
 पक्षे महिमानं सर्वेश्वरत्वेन माहात्म्यमित्यर्थः ] ॥ ११ ॥



समावहन्केसरितां वरां यः  
 सुरद्विषत्कुञ्जरमाजधान ॥  
 प्रह्लादमुल्लासितमादधानं  
 पञ्चाननं तं प्रणुमः पुराणम् ॥ १२ ॥  
 उदैत्तु बल्पाहरणाभिलाषो  
 यो वामनो हार्यजिनं वसानः ॥  
 तपांसि कान्तारहितो व्यतानी-  
 दाद्योऽवतादाश्रमिणामयं नः ॥ १३ ॥  
 येनाधिकोद्यत्तरवारिणाऽऽशु  
 जितोऽर्जुनः संगररङ्गभूमौ ॥  
 नक्षत्रनाथस्फुरितेन तेन  
 नाथेन केनापि वयं सनाथाः ॥ १४ ॥

अथ नृसिंहावतारं निरूपयन्नाह । तं पञ्चास्यं सिंहं परमात्मानं पुराणं सदैकरसं प्रणुमः । तं कमिति तत्राऽऽह । यो वरां केसरितां नृहरितां समावहन्सुरद्विषतां कुञ्जरं हिरण्यकशिपुमाजधान तं पुनः प्रह्लादमुल्लासितमादधानम् । पक्षे पञ्चमुखं सदा-  
 शिवं यः के शिरसि सरितां नदीनां मध्ये वरां श्रेष्ठां श्रीगङ्गां समावहन्सुरशत्रुं गजा-  
 सुरमाजधान । प्रकर्षेणाऽऽल्लादमुल्लासितमादधानमित्यर्थः ॥ १२ ॥

अथ वामनावतारं वर्णयन्नाह । यो बलेः सकाशाच्चैलोक्याहरणाभिलाषः सुन्दरं मृगचर्म वसानो वामन उदैदुदितोऽभूत् । कान्तया रहितस्तपांसि व्यतानीत्सोऽयमा-  
 श्रमिणामाद्यो ब्रह्मचारी नोऽस्मानवतात् । पक्षे यो मनोहारि मनोज्ञमजिनं वसानो  
 दक्षाध्वराद्वलेराहरणाभिलाष उदैत्कान्तया सत्या । उपजातिवृत्तम् ॥ १३ ॥

अथ परशुरामावतारं निरूपयन्नाह । येनाधिकं यथा स्यात्तथोद्यत्तरेण वारिणा  
 बालकेन परशुरामेणार्जुनः कार्तवीर्यः शीघ्रं संगररङ्गभूमौ युद्धरङ्गभूमौ जितः ।

वारिर्वाग्गजबन्धन्योः स्त्रीक्रीवेऽम्बुनि बालके ।

‘अर्जुनः ककुभे पार्थे कार्तवीर्यमयूरयोः ।

मातुरेकसुतेऽपि स्याद्वले पुनरन्यवत्’

इति मेदिनी । नक्षत्रनाथवच्चन्द्रवत्स्फुरितेन तेन केनापि नाथेन वयं सनाथाः ।  
 पक्षेऽधिकं शिरस्युद्यत्तरं वारि जलं यस्यार्जुनः पार्थः । नक्षत्रनाथेन स्फुरितोऽलंकृत  
 इत्यर्थः ॥ १४ ॥



विलासिनाऽलीकभवेन धाम्ना  
 कामं द्विषन्तं स दशास्यमस्यन् ॥  
 देवो धरापत्यकुचोष्मसाक्षी  
 देयादमन्दात्मसुखानुभूतिम् ॥ १५ ॥

श्रीरामचन्द्रावतारं निरूपयन्नाह । अलीकमसत्यो भवः संसारो यस्मिंस्त्वथाभूतेन विलासिना स्वधाम्ना स्वज्योतिषा यथेष्टं द्विषन्तं रावणमस्यन्नुत्क्षिपन्नाशयन्धरा भूमि-  
 स्तस्या अपत्यं सीता तस्याः कुचयोरुष्णतायाः साक्षी साक्षाद्द्रष्टा स देवोऽमन्दसुखा-  
 नुभूतिममिव ब्रह्मानन्दानुभवं देयात् । पक्षे दशेन्द्रियाणि मुखानि यस्य तथाभूतं द्विषन्तं  
 काममस्यन्धरस्य पर्वतस्यापत्यं पार्वती तस्याः कुचोष्मसाक्षीति व्याख्येयम् । धरो गिरौ ।

‘कार्पासतूलके कूर्मराजे वस्वन्तरेऽपि च’

इति मेदिनी ॥ १५ ॥ [ विलासीति । विलसन्त्यमोघत्वेन सर्वदा शोभन्त इति  
 तथा ते च ते नालीकाः शरविशेषाः—

‘नालीकः शरशल्याज्ञेष्वब्जखण्डे नपुंसकम्’

इति मेदिन्याः प्रसिद्धा एव तेभ्यो भवति विश्वामित्रोपदिष्टाखिलधनुर्वेदनिमित्तका-  
 स्त्रद्वारा प्रादुर्भवतीति तथा तेनेत्यर्थः । एतादृशेन धाम्ना ] [ देवो दीव्यतीति तथा  
 जिगीषारसिकः क्रीडारसिकश्चेत्यर्थः । पक्षे विलासिना विशेषेण प्रकाशमानेन । दशेति ।

‘चक्षुरागः प्रथमं चित्तासङ्गस्त्वतोऽथ संकल्पः ।

निद्राछेदस्तनुता विषयनिवृत्तिस्त्रपानाशः ।

उन्मादो मूर्च्छा मृतिरित्येताः स्मरदशा दशैव स्युः’

इत्युक्तेश्चक्षुरागादिदशावस्थारूपाण्येव विश्वभक्षणार्थमास्यानि यस्य तमित्यर्थः ।  
 एतादृशं द्विषन्तम्—

‘आवृतं ज्ञानमेतेन ज्ञानिनो नित्यवैरिणा ।

कामरूपेण कौन्तेय दुष्पूरेणानलेन च’

इति ‘ज्ञानी त्वात्मैव मे मतम्’ इति च स्मृतेर्ज्ञानिद्वेषद्वारा स्वद्वेषं कुर्वाणं तथा  
 कुमारसंभवादिमनिह्वस्वसमानिभङ्गद्वारा साक्षादपि स्वद्रोहपरमित्यर्थः । एतादृशं कामं  
 मदनम् ॥ १५ ॥



उत्तालकेतुः स्थिरधर्ममूर्ति-  
 हालाहलस्वीकरणोग्रकण्ठः ॥  
 स रोहिणीशानिशचुम्ब्यमान-  
 निजोत्तमाङ्गोऽवतु कोऽपि भूमा ॥ १६ ॥  
 विनायकेनाऽऽकलिताहितापं  
 निषेदुषोत्सङ्गभुवि प्रहृष्यन् ॥  
 यः पूतनामोहकचित्तवृत्ति-  
 रव्यादसौ कोऽपि कलापभूषः ॥ १७ ॥

अथ बलरामावतारं वर्णयन्नाह । उच्चतालकेतुः स्थिरा धर्ममयी धर्माय वा मूर्ति-  
 र्यस्य हालाहलयोः सुराहलयोः स्वीकरणः । 'हाला सुरायाम्' इति मेदिनी । तथाऽपि  
 श्रेष्ठकण्ठो रोहिणीशेन वसुदेवेनानिशं चुम्ब्यमानमुत्तमाङ्गं शिरो यस्य स कोऽपि  
 भूमाऽवाङ्मनसगोचरः । 'यत्र नान्यत्पश्यति नान्यच्छृणोति नान्यद्विजानाति स भूमा'  
 'यो वै भूमा तत्सुखम्' इति श्रुत्युपलक्षितः परमात्माऽवतु । पक्ष उत्कृष्टताले गीतकाले  
 केतू रुग्यस्य । मोक्षधर्ममयी मोक्षधर्माय वा मूर्तिर्यस्य मोक्षधर्मस्य मूर्तिः कार्यं तत्प्राप्य  
 इति वा । हालाहलस्य विषस्य स्वीकरणेनोग्रकण्ठोहालाहलस्वीकरणोऽपि श्रेष्ठकण्ठ  
 इति वा । रोहिणीशश्चन्द्रः ।

'तालः करतलेङ्गुष्ठमध्यमायां च संमिते ।  
 गीतकालक्रियामाने करस्फाले द्रुमान्तरे ।  
 केतुर्ना रुक्पताकारिग्रहोत्पातेषु लक्ष्मणि ।  
 स्थिरा भूशालपण्योर्ना शनौ मोक्षे बले त्रिषुः' ।

'मूर्तिः कार्यकाठिन्ययोः स्त्रियाम्' इति मेदिनी ॥ १६ ॥ [ उत्तालेति । उत्क-  
 टस्तालस्तालाख्यवृक्ष एव केतौ ध्वजे यस्य स तथेत्यर्थः ] ॥ १६ ॥

अथ श्रीकृष्णावतारं वर्णयन्नाह । आकलिताहितापं समासादिताहितापं यथा  
 स्यात्तथोत्सङ्गभुवि समीपस्थाने निषेदुषा निषण्णेनोपविष्टेन विनायकेन गरुडेनोपल-  
 क्षितो यः पूतनाया मोहिका चित्तवृत्तिर्यस्य । कलापो बह्वं भूषाऽलंकारो यस्यासौ  
 कोऽपि वर्णयितुमशक्यः प्रहृष्यन्सन्नव्यात् । संमृत्तिलक्षणादनर्थादवतु । पक्ष आक-  
 लिताः शुण्डया समासादिताः शिवशिरसि स्थापिता आपो यस्यां क्रियायां तथाऽङ्क-  
 स्थाने निषेदुषा विनायकेन विघ्नराजेनोपलक्षितो यः पूतं पवित्रं नाम यस्योहिकेषु  
 स्वचिन्तकेषु चित्तवृत्तिर्यस्य तेषां चित्तवृत्तिर्यस्मिन्निति वा । कलापस्तूणं भूषा यस्या-



पाठीनकेतोर्जयिने प्रतीत-  
 सर्वज्ञभावाय दयैकसीम्ने ॥  
 प्रायः क्रतुद्वेषकृतादराय  
 बोधैकधाम्ने स्पृहयामि भूम्ने ॥ १८ ॥  
 व्यतीत्य चेतो विषयं जनानां  
 विद्योतमानाय तमोनिहन्त्रे ॥  
 भूम्ने सदावासकृताशयाय  
 भूयांसि मे सन्तुतमां नमांसि ॥ १९ ॥

सावित्यर्थः ॥ १७ ॥ [ उत्सङ्गेति । कालियमर्दनकाल उत्सङ्गभुवि निकटभुवि ]  
 [ अकलितेति । अकलितोऽज्ञातोऽहितापः सर्पविषसंतापो यथा स्यात्तथा प्रहृष्यन्सन्नि-  
 त्यर्थः ] [ पक्षे कलापभूषः कलाः पातीति तथा चन्द्रः स भूषा यस्य स तथा ] ॥ १७ ॥

अथ बुद्धावतारं निरूपयन्नाह । पाठीनकेतोर्मीनकेतोः कामस्य जयिने । 'मारजिलो-  
 कजिष्णिनः' इत्यमरः । प्रतीतः प्रख्यातः सर्वज्ञभावो यस्य तस्मै दयैकसीम्ने । प्रायः क्रतुषु  
 यज्ञेषु द्वेषो येषां तेषु कृत आदरो येन । तैः कृत आदरो यस्मिन्निति वा । तस्मै  
 बोधैकधाम्ने भूम्ने स्पृहयामि । एवंभूतं प्राप्तुमिच्छामि । पक्षे क्रतौ संकल्पे द्वेषो येषां  
 तेषु कृत आदरो येन । यद्वा । दक्षक्रतौ द्वेषवत्सु वीरभद्रादिषु कृतादरायेति  
 व्याख्येयम् । इन्द्रवज्रा वृत्तम् ॥ १८ ॥ [ क्रत्विति । क्रतौ संकल्पे द्वेषो येषां  
 योगिनां तैः कृत आदरो यत्र ] ॥ १८ ॥

कल्क्यवतारं वर्णयन्नाह । जनानां चेतो विषयं व्यतीत्य विद्योतमानायाचिन्त्य-  
 विग्रहं स्वीकृत्य प्रकाशमानाय । कल्पात्मतमोनिहन्त्रे । सतामावासाय कृत आशयो  
 येन सतः सत्ययुगस्येति वा । सतामावासो यस्मिंस्तथाभूते कृतयुगेऽभिप्रायो यस्येति  
 वा । परिच्छिन्नतां शातयति । भूम्ने मम भूयांसि नमांसि नमस्कारा अतिशयेन सन्तु ।  
 पक्षे चेतोऽगोचरतया प्रकाशमानाय स्वयंप्रकाशायात एव चक्षुःसहकृतभानुवद्वृत्त्या-  
 रूढः संस्तमोनिहन्तेत्याह । अज्ञानलक्षणतमोनिहन्त्रे पुनः परिपूर्णानन्दरूपाय परब्र-  
 ह्मणे । सदैव वासाय कृतः सर्वस्याऽऽशयोन्तः करणं येन । सतामावासे काश्यादौ  
 कृतोऽभिप्रायो येनेति वा । उपजातिवृत्तम् ॥ १९ ॥



वृषाकपायीवरयोः सपर्या  
 वाचाऽतिमोचारसयेति तन्वम् ॥  
 मुनिप्रवीरो मुदितात्मकामो  
 मूकाम्बिकायाः सदनं प्रतस्थे ॥ २० ॥  
 अङ्के निधाय व्यसृमात्मजातं  
 महाकुलौ हन्त मुहुः प्ररुद्य ॥  
 तदेकपुत्रौ द्विजदंपती स  
 दृष्ट्वा दयाधीनतया शुशोच ॥ २१ ॥  
 अपारमश्रुत्यथ शोकमस्मि-  
 न्नभूयतोच्चैरशरीरवाचा ॥  
 जायेत संरक्षितुमक्षमस्य  
 जनस्य दुःखाय परं दयेति ॥ २२ ॥  
 आकर्ण्य वाणीमशरीरिणीं ता-  
 मसाविति व्याहरति स्म विज्ञः ॥  
 जयन्त्रीरक्षणदक्षिणस्य  
 सत्यं तवैकस्य तु शोभते सा ॥ २३ ॥

उपसंहरति । इत्येवमतिक्रान्तकदलीफलरसया वाचा लक्ष्मीपार्वत्यधीशयोः पूजां  
 वितन्वन्मुदितश्चासावात्मकामश्च मुदिता आत्मकामा येनेति वा । स मुनिप्रवीरो  
 मूकाम्बिकायाः सदनं प्रतस्थे । उपजातिवृत्तम् ॥ २० ॥

तत्र जातं वृत्तान्तमावेदयति । विगतप्राणमात्मजमङ्के निधाय । हन्तेत्यतिकष्टे ।  
 मुहुः प्ररुद्य महाव्याकुलौ यतः स एवैकः पुत्रो ययोस्तौ दंपती दृष्ट्वा स श्रीशंकरो  
 दयाधीनतया शुशोच । उपजातिवृत्तम् ॥ २१ ॥ [ तत्र मार्गे संपन्नं कंचिद्वृत्तान्तं  
 कथयति । अङ्क इति ] ॥ २१ ॥

एवमस्मिञ्श्रीशंकरेऽपारं शोकं गच्छति सत्युच्चैरशरीरवाचाऽभूयताशरीरिणी वाग-  
 भूत् । तामुदाहरति । संरक्षितुमक्षमस्य नरस्य दया परं केवलं दुःखायैव जायेतेत्ये-  
 वमभूयतेत्यर्थः ॥ २२ ॥

तामशरीरिणीं वाचमाकर्ण्यासौ विज्ञः श्रीशंकर इति व्याहरति स्म । तदाह इदं  
 सत्यं जगन्नीरक्षणकुशलस्यैवं वक्तुस्तवैकस्य तु सा दया शोभते । तथाच दयया  
 समर्थेन त्वयैतयोः शोकोऽपाकरणीय इति भावः ॥ २३ ॥



इतीरयत्येव यतौ द्विजातेः  
 सुतः सुखं सुप्त इवोदतिष्ठत् ॥  
 समीपगैः सर्वजनीनमस्य  
 चारित्र्यमालोक्य विसिष्मिये च ॥ २४ ॥  
 रम्योपशल्यं कृतमालसाल-  
 रसालहिंतालतमालशालैः ॥  
 सिद्धिस्थलं साधकसंपदां त-  
 न्मूकाम्बिकायाः सदनं जगाहे ॥ २५ ॥  
 उच्चावचानन्दजबाष्पमुच्चै-  
 रुद्वीर्णरोमाञ्चमुदारभक्तिः ॥  
 अम्बामिहापारकृपावलम्बां  
 संभावयन्नस्तुत निस्तुलं सः ॥ २६ ॥  
 पारेपरार्धं पदपद्मभाःसु  
 षष्ठ्युत्तरं ते त्रिशतं तु भासः ॥  
 अविश्य वह्न्यर्कसुधामरीची-  
 नालोकवन्त्पादधते जगन्ति ॥ २७ ॥

इत्येवं यतौ कथयत्येव ब्राह्मणस्य सुतः सुखं सुप्त इवोत्थितः । सर्वस्मै जनाय  
 हितं सर्वजनीनमस्य श्रीशंकरस्य चारित्र्यमालोक्य समीपगैर्विशेषेण विस्मयश्च प्राप्तः ।  
 'सर्वजनादृज्ज्वलति स्वः' ॥ २४ ॥

कृतमालैः सालादिवृक्षविशेषै रम्यमुपशल्यं ग्रामान्तं यस्य । 'ग्रामान्त उपशल्यं  
 स्यात्' इत्यमरः । साधकसंपदां सिद्धिस्थलं तन्मूकाम्बिकायाः सदनं जगाहे । उपजा-  
 तिवृत्तम् ॥ २५ ॥

उच्चो ब्रह्मलोकानन्दोऽवचो नीचो यस्मात्तथाभूतानन्दजन्यबाष्पमुच्चैरुद्वीर्णरोमाञ्चं  
 च यथा स्यात्तथोदारभक्तिः स श्रीशंकर इह लोकेऽपारकृपावलम्बामम्बां पूजयन्नि-  
 स्तुलं निरुपमं यथा स्यात्तथा स्तुतवान् । इन्द्रवज्रा वृत्तम् ॥ २६ ॥ [ अपारेति ।  
 अपारकृपामनन्तानुकम्पाभेवावलम्बत इति तथा तामित्यर्थः ] ॥ २६ ॥

स्तुतिमेव दर्शयति । परार्धस्य परार्धसंख्यायाः पारे तामतिक्रान्ता यास्त्वव चरणकम-  
 लभासो मयूखास्तासु षष्ठ्युत्तरं त्रिशतं तु भासो वह्निसूर्यचन्द्रानाविश्य जगन्त्यालोक-



अन्तश्चतुःषष्ट्युपचारभेदै-  
रन्तेवसत्काण्डपटप्रदानैः ॥  
आवाहनाद्यैस्तव देवि नित्य-  
माराधनामादधते महान्तः ॥ २८ ॥  
अम्बोपचारेष्वधिसिन्धुषष्टि  
शुद्धाज्ञयोः शुद्धिदमेकमेकम् ॥  
सहस्रपत्रे द्वितये च साधु  
तन्वान्त धन्यास्तव तोषहेतोः ॥ २९ ॥  
आराधनं ते बहिरेव केचि-  
दन्तर्बहिश्चैकतमेऽन्तरेव ॥  
अन्ये परे त्वम्ब कदापि कुर्यु-  
नैव त्वदैक्यानुभवैकनिष्ठाः ॥ ३० ॥

वन्त्यादधते कुर्वन्ति । भासस्त्वणिमादिभिरावृतां मयृस्वैरित्यादि वदता श्रीनाथेनोक्ता  
वेदितव्याः ॥ २७ ॥

हे देवि महान्तोऽन्तर्मनस्यावाहनासनारोपणसुगन्धितेलाभ्यङ्गमजनशालाप्रवेशना-  
द्यैश्चतुःषष्ट्युपचारभेदैस्तथाऽन्तेवसत्काण्डपटप्रदानैरन्ते वसतां काण्डपटानां दृष्ट्यावो-  
लम्बिवायुसंचारार्थानां पटानां प्रदानैर्हे देवि महान्तो नित्यमाराधनामादधते कुर्वन्ति ।  
‘अपटी काण्डपटः स्यात्’ इति वैजयन्ती ॥ २८ ॥

किंच हेऽम्ब चतुःषष्ट्युपचारेषु मध्य एकमेकमुपचारं शुद्धाज्ञयोर्द्वितीये सहस्र-  
दले ध्रुवमण्डलसंज्ञे पद्मे च धन्याः पुरुषास्तव तोषार्थं साधु सम्प्रकृतन्वन्ति विस्तार-  
यन्ति । उपजातिवृत्तम् ॥ २९ ॥

हेऽम्ब केचित्प्राकृतास्तवाऽऽराधनं बहिरेव कुर्युरेकतमे मध्यमास्त्वन्तर्बहिश्चैवान्य  
उत्तमास्त्वन्तरेवापरेऽत्युत्तमास्तच्चविदस्तु हेऽम्ब कदाऽपि न कुर्युः । कुत इति चेत्त-  
त्राऽऽह । यतस्त्वदैक्यानुभवैकनिष्ठास्त्वया सह स्वस्य पदैक्यं तस्यानुभवं विज्ञाने  
मुख्या निष्ठा येषां ते इन्द्रवज्रा वृत्तम् ॥ ३० ॥



अष्टोत्तरत्रिंशतियाः कलास्ता-  
 स्वध्याः कलाः पञ्चनिवृत्तिमुख्याः ॥  
 तासामुपर्यम्ब तवाङ्घ्रिपद्मं  
 विद्योतमानं विबुधा भजन्ते ॥ ३१ ॥  
 कालाग्निरूपेण जगन्ति दग्ध्वा  
 सुधात्मनाऽऽप्लाव्य समुत्सृजन्तीम् ॥  
 ये त्वामवन्तीममृतात्मनैव  
 ध्यायन्ति ते सृष्टिकृतो भवन्ति ॥ ३२ ॥

हामाधारशक्तिः १ यं धूम्राचिः २ रमूष्मा ३ लं ज्वलिनी ४ वं ज्वालिनी ५ शं  
 विस्फुलिङ्गिनी ६ षं सुश्रीः ७ सं सूपाया ८ हं कविता ९ हुं कव्यवाहा १० कं  
 तपिनी ११ खं तापिनी १२ गं धूमा १३ घं मरीची १४ ङं ज्वालिनी १५  
 चं रुचिः १६ छं सुषुम्ना १७ जं भोगदा १८ झं विश्वा १९ ञं बोधिनी  
 २० रं धारिणी २१ णं क्षमा २२ अममृता २३ आं मानदा २४ इं पुष्पा २५  
 ईं तुष्टिः २६ उं पुष्टिः २७ जं रतिः । २८ ऋं धृतिः २९ ॠं शशिनी ३० लं  
 चन्द्रिका ३१ लं कान्तिः ३२ एं ज्योत्स्ना ३३ ऐ श्रीः ३४ ओं प्रीतिः ३५ औं  
 गदा ३६ ॐ पूर्णा ३७ अः पूर्णामृता ३८ इत्येता या अष्टोत्तरत्रिंशतिकलास्तासु पञ्च  
 कला बोधिनीप्रमुखा निवृत्तिप्रधानाः \*पराध्याः श्रेष्ठास्तासामुपरि हेऽम्ब विद्योतमानं  
 प्रकाशमानं तव चरणारविन्दं विबुधा देवा पण्डिताश्च भजन्ते ॥ ३१ ॥ [ अष्टोत्तर-  
 त्रिंशतीति । अष्टोत्तरमूर्ध्वं यस्याः सैतादृशी त्रिंशतिः संख्या यथा स्यात्तथेत्यर्थः । एवं  
 च क्रियाविशेषणत्वेन क्लृप्तत्वाच्चैवापप्रयोगेत्वापात्तिरिति बोध्यम् । अध्या अर्घाय  
 पूजाविधयेऽर्हा रश्मिध्यानात्मकपूजोपयोगिन्य इत्यर्थः ] ॥ ३१ ॥

यतस्त्वदीयभजनं सृष्टिकर्तृत्वादिसामर्थ्यसंपादकमित्याह । कालाग्निरूपेण जगन्ति  
 दग्ध्वा सुधात्मनाऽऽप्लाव्य समुत्सृजन्तीममृतात्मनैव च पालयन्तीं त्वां ये ध्यायन्ति  
 ते सृष्टिकर्तारो भवन्तीति योजना । उपजातिवृत्तम् ॥ ३२ ॥

\* नामैकदेशे नामग्रहणमिति न्यायानुसारेणेदम् ।

१ घ. स्वध्याः कं । २ ग. ये पालयन्तीं । ३ ख. यं । ४ क. ग. ङं । ५ क. ग. घ. जंतं ।  
 ६ क. ख. ग. घ. जं । ७ ख. घ. णं । ग. णं । ८ क. पुष्पा । ९ क. ख. घ. 'धानास्ता' ।



ये प्रत्यभिज्ञामतपारविज्ञा  
 धन्यास्तु ते प्राग्वदितां गुरुक्तया ॥  
 सैवाहमस्मीति समाधियोगा-  
 च्चां प्रत्यभिज्ञाविषयं विदध्युः ॥ ३३ ॥  
 आधास्चक्रे च तदुत्तरस्मि-  
 न्नाराधयन्त्यैहिकभोगलुब्धाः ॥  
 उपासते ये मणिपूरके त्वां  
 वासस्तु तेषां नगराद्बहिस्ते ॥ ३४ ॥  
 अनाहते देवि भजन्ति ये त्वा-  
 मन्तः स्थितिस्त्वन्नगरे तु तेषाम् ॥  
 शुद्धान्नयोर्ये तु भजन्ति तेषां  
 क्रमेण सामीप्यसमानभोगौ ॥ ३५ ॥

तथाच ये सविशेषां त्वामेवं ध्यायन्ति त एवभूता भवन्ति ये तु निर्विशेषां त्वाम-  
 भेदेन जानन्ति ते तु धन्या एवेत्याह । ये तु गुरुक्तयाऽऽदौ विदितां समाधियोगा-  
 त्सैवाहमस्मीति त्वां प्रत्यभिज्ञाविषयं विदध्युस्ते सच्चिदानन्दलक्षणं ब्रह्माहमस्मीति  
 प्रत्यभिज्ञामतस्याद्वैतमतस्य पारं जानन्तीति ते तथाभूता धन्या इत्यर्थः । इन्द्रवज्रा  
 वृत्तम् ॥ ३३ ॥ [ अयैतदपेक्षयाऽप्युत्तमाधिकारिणामहंग्रहोपासनमाह । ये प्रत्य-  
 भिज्ञामतेति । तत्तेदंतोलेखिज्ञानं प्रत्यभिज्ञासैवाहमित्याकारकं सगुणं वा निर्गुणं वा  
 सततमहं ब्रह्मास्मीत्यादिवदहंग्रहोपासनाख्यमनुसंधानं तस्य यन्मतं निर्गुणाहंग्रहोपास-  
 नादेव साक्षात्कारद्वारा मोक्ष इति सिद्धान्तस्तस्य यः पारः परमोऽवधिस्तं जानन्तीति  
 तथा ] ॥ ३३ ॥

इदानीं तत्तच्चक्रे ध्यानस्य फलं वदन्स्तौति । ऐहिकभोगलुब्धा हेमनिभे चतुर्दले  
 मूलाधारसंज्ञे चक्रे तथा तस्मादावारचक्रादुत्तरस्मिन्षड्दले विद्रुमामे स्वाविष्टानसंज्ञे  
 आराधयन्ते ये तु दशदले धूम्रवर्णे मणिपूरकाख्ये त्वामुपासते तेषां तु वासस्तत्र नग-  
 राद्बहिरेव भवति । उपजातिवृत्तम् ॥ ३४ ॥

हे देव्यनाहतसंज्ञे द्वादशदले पिङ्गलवर्णे चक्रे ये त्वां भजन्ति तेषां तु त्वन्नग-  
 रेऽन्तः स्थितिः । शुद्धे षोडशदले धूम्रवर्णे विशुद्धसंज्ञे चक्रे तु ये भजन्ति तेषां  
 सामीप्यम् । सहस्रदले कर्पूरवर्णे आज्ञाचक्रे ये तु भजन्ति तेषां त्वत्समीनो भोगो  
 भवति ॥ ३५ ॥



सहस्रपत्रे ध्रुवमण्डलारूपे  
 सरोरुहे त्वामनुसंदधानः ॥  
 चतुर्विधैक्यानुभवास्तमोहः  
 सायुज्यमम्बाञ्चति साधकेन्द्रः ॥ ३६ ॥  
 श्रीचक्रशट्चक्रकयोः पुरोऽथ  
 श्रीचक्रमन्वोरपि चिन्तितैक्यम् ॥  
 चक्रस्य मन्त्रस्य ततस्तवैक्यं  
 क्रमादनुध्यापति साधकेन्द्रः ॥ ३७ ॥

ध्रुवमण्डलारूपे सहस्रपत्रे कमले त्वामनुसंदधानश्चतुर्विधैक्यानुभवेन निरस्तो मोहो  
 यस्य सोऽत एव साधकेन्द्रो हेऽम्ब सायुज्यं प्राप्नोति ॥ ३६ ॥ [ अत्र साधकेन्द्र  
 इत्येकवचनं साधकश्रेष्ठत्वकथनं च तावत्पर्यन्तं वायुसंरोधपूर्वकमनःसंरोधस्यातिर्दुल-  
 भत्वध्वननार्थमेव ] ॥ ३६ ॥

अनुभवस्य चातुर्विध्यं विवृणोति । पुर आदौ ।

“बिन्दुत्रिकोणवसुकोणदशारयुग्ममन्वस्त्रनागदेलसंयुतषोडशारम् ।

वृत्तत्रयं च धरणीसदनत्रयं च श्रीचक्रमेतदुदितं परदेवतायाः ॥

चतुर्भिः शिवचक्रैश्च शक्तिचक्रैश्च पञ्चभिः ।

नवचक्रैश्च संसिद्धं श्रीचक्रं शिवयोर्वपुः ॥

त्रिकोणमष्टकोणं च दशकोणद्वयं तथा ।

चतुर्दशारं चैतानि शक्तिचक्राणि पञ्च च ॥

बिन्दुश्चाष्टदलं पञ्चं तथा षोडशपत्रकम् ।

चतुरस्रं चतुर्द्वारं शिवचक्राण्यनुक्रमात् ॥

त्रिकोणे बैन्दवं श्लिष्टमष्टारेऽष्टदलाम्बुजम् ।

दशारयोः षोडशारं भूगृहं भुवनास्रके ॥

शैवानामपि शाक्तानां चक्राणां च परस्परम् ।

अविनाभावसंबन्धं यो जानाति स चक्रवित् ॥

त्रिकोणरूपिणीशक्तिर्बिन्दुरूपः सदाशिवः ।

अविनाभावसंबन्धं तस्माद्विन्दुत्रिकोणयोः ॥

एवं विभागमज्ञात्वा श्रीचक्रं यः समर्चयेत् ।

न तत्फलमवाप्नोति ललिता वा न तुष्यति” ॥

इत्यादिवचनैरुक्तस्य श्रीचक्रस्योक्तचक्रषट्कस्य च चिन्तितं योगिभिः स्मृतमैक्यं



इति तां वचनैः प्रपूज्य भैक्षौ-  
 दनमात्रेण स तुष्टिमान्कृतार्थः ॥  
 बहुसाधकसंस्तुतः कियन्तं  
 समयं तत्र निनाय शान्तचेताः ॥ ३८ ॥  
 श्रयति स्म ततोऽग्रहारकं श्री-  
 वलिसंज्ञं स कदाचन स्वशिष्यैः ॥  
 अनुगेहहुताग्निहोत्रदुग्ध-  
 प्रसरत्पावनगन्धलोभनीयम् ॥ ३९ ॥  
 यतोऽपमृत्युर्बहिरेव याति  
 भ्रान्त्वा प्रदेशं शनकैरलब्ध्वा ॥  
 दृष्ट्वा द्विजातीन्निजकर्मनिष्ठा-  
 न्दूरान्निषिद्धं त्यजतोऽप्रमत्तान् ॥ ४० ॥  
 यस्मिन्सहस्रद्वितयं जनाना-  
 मग्न्याहितानां श्रुतिपाठकानाम् ॥  
 वसत्यवश्यं श्रुतिचोदितासु  
 क्रियासु दक्षं प्रथितानुभावम् ॥ ४१ ॥

साधकेन्द्रोऽनुध्यायति । अथानन्तरं श्रीचक्रमन्त्रयोरपि चिन्तितैक्यमनुध्यायति ।  
 ततस्तदनन्तरं चक्रस्य तैक्यं मन्त्रस्य चैक्यमित्येवं क्रमादनुध्यायति ॥ ३७ ॥

उपसंहरति । इतीति । कियन्तं समयं कालं निनाय नीतवान् ।

‘विषमे ससजा गुरू समे चेत्सभरा यश्च वसन्तमालिका सा’ ॥ ३८ ॥

ततः कदाचित्स्वशिष्यैः सह स श्रीशंकरः श्रीवलीति संज्ञा यस्य तं द्विजग्रामकं  
 श्रयति स्म । तं विशिनष्टि । प्रतिगृहं हुतादग्निहोत्रदुग्धात्प्रसरता पावनेन गन्धेन  
 लोभनीयं प्रार्थयम् ॥ ३९ ॥

पुनस्तमेव वर्णयति । शनकैर्भ्रान्त्वा निजकर्मनिष्ठान्दूरान्निषिद्धं त्यजतः प्रमादशून्या-  
 न्द्विजातीन्नरान्दृष्ट्वा प्रदेशमलब्ध्वाऽपमृत्युर्यस्माद्बहिरेव याति । उपजातिवृत्तम् ॥ ४० ॥  
 [ प्रदेशं ग्रामनिवसज्जनकृतदुराचारजन्यं स्वावस्थानस्थलमित्यर्थः ] ॥ ४० ॥

यस्मिन्नाहिताग्नीनां वेदपाठकानां जनानां द्विसहस्रमवश्यं वेदविहितासु क्रियासु  
 दक्षं प्रथितप्रभावं वसति ॥ ४१ ॥



मध्ये वसन्यस्य करोति भूषां  
 पिनाकपाणिर्गिरिजासहायः ॥  
 हारस्य यष्टेस्तरलो यथा वै  
 रात्रेरिवेन्दुर्गगनाधिरूढः ॥ ४२ ॥  
 तत्र द्विजः कश्चन शास्त्रवेदी  
 प्रभाकराख्यः प्रथितानुभावः ॥  
 प्रवृत्तिशास्त्रैकरतः सुबुद्धि-  
 रास्ते क्रतून्मीलितकीर्तिवृन्दः ॥ ४३ ॥  
 गावो हिरण्यं धरणी समग्रा  
 सद्धान्धवा ज्ञातिजनाश्च तस्य ॥  
 सन्त्येव किं तैर्न हि तोष एभिः  
 पुत्रो यदस्याजनि मुग्धचेष्टः ॥ ४४ ॥  
 न वक्ति किञ्चिन्न गृणोति किञ्चि-  
 द्दयायन्निवाऽऽस्ते किल मन्दचेष्टः ॥  
 रूपेषु मारो महसा महस्वा-  
 न्मुखेन चन्द्रः क्षमया महीसमः ॥ ४५ ॥

किञ्च गिरिजासहायः पिनाकपाणिर्मध्ये वसन्यस्य भूषां करोति । तत्र दृष्टान्तद्वयमाह । यथा हारस्य यष्टेर्लतिकायास्तरलो मध्यमणिर्भूषां करोति ।

'तरलश्चञ्चले पिङ्गे भास्करेऽपि त्रिलिङ्गकः ।  
 हारमध्यमणौ पुंसि'

इति मेदिनी । यथा वा गगनाधिरूढश्चन्द्रो रात्रेर्भूषां करोति तद्वत् ॥ ४२ ॥

तत्र तस्मिन्ग्रामे शास्त्रज्ञः प्रभाकरसंज्ञः कश्चनाऽऽस्ते स्म । तं विशिनष्टि । प्रवृत्तीति । क्रतुभिरुन्मीलितं कीर्तिवृन्दं येन सः ॥ ४३ ॥

तैः सद्भिः किं न किमपि । हि यस्मादेभिः सर्वैस्त्वोषो नास्ति । तोषाभावे हेतुर्यद्यस्मादस्य पुत्रो मुग्धचेष्टोऽजनि । इन्द्रवज्रा वृत्तम् ॥ ४४ ॥ [ मुग्धेति । मुग्धवचेष्टा यस्य स तथा ] ॥ ४४ ॥

तदीयां तां चेष्टामेव दर्शयति । नेति । तदीयं रूपं वर्णयति । रूपेषु मारः कामः । महसा तेजसा महस्वान्सूर्यः । उपजातिवृत्तम् ॥ ४५ ॥ [ महीसमः पृथ्वीतुल्य इत्यर्थः ] ॥ ४५ ॥



ग्रहग्रहात्किं जडवद्विचेष्टते  
 किंवा स्वभावादुत पूर्वकर्मणः ॥  
 संचिन्तयंस्तिष्ठति तत्पिताऽनिशं  
 समागतान्प्रष्टुमना बहुश्रुतान् ॥ ४६ ॥  
 शिष्यैः प्रशिष्यैर्बहुपुस्तभारैः  
 समागतं कंचन पूज्यपादम् ॥  
 शुश्राव तं ग्राममनिन्दतात्मा  
 निनाय सूनुं निकटं स तस्य ॥ ४७ ॥  
 न शून्यहस्तो नृपमिष्टदैवं  
 गुरुं च यायादिति शास्त्रवित्स्वयम् ॥  
 सोपायनः प्राप गुरुं व्यशिश्रण-  
 त्फलं ननामास्य च पादपङ्कजे ॥ ४८ ॥  
 अनीनमत्तं च तदीयपादयो-  
 र्जडाकृतिं भस्मनिगूढवह्निवत् ॥  
 स नोदतिष्ठत्पतितः पदाम्बुजे  
 प्रायः स्वजाड्यं प्रकटं विधित्सति ॥ ४९ ॥

अधुना तत्पितृचेष्टां दर्शयति । तत्पितृत्वेवमनिशं संचिन्तयन्समागतान्बहुश्रुतान्प्र-  
 ष्टुमनास्तिष्ठति स्म ॥ ४६ ॥ [ ग्रहेति ।

‘ग्रहो निग्रहनिर्बन्धग्रहणेषु रणोद्यमे ।  
 सूर्यादौ पूतनादौ च सैहिकेयोपरागयोः’

इति मेदिन्याः प्रकृते ग्रहः पूतनादिः पिशाचविशेष एव तत्कर्तृकत्वात्तस्य यो  
 ग्रहो ग्रहणं तस्माद्धेतोरित्यर्थः ] ॥ ४६ ॥

ततः कदाचिद्बहुपुस्तकभारैः शिष्यैः सह तं ग्रामं प्रति समागतं कंचन पूज्यपादं  
 शुश्राव । ततश्चानिन्दितात्मा स प्रभाकरस्तस्य पूज्यपादस्य निकटं पुत्रं नीतवान् ।  
 आख्यानकी वृत्तम् ॥ ४७ ॥

किं शून्यहस्त एव गतो नेत्याह । शून्यहस्त इति ।

‘रिक्तहस्तस्तु नोपेयाद्राजानं दैवतं गुरुम्’

इति शास्त्रवित्स्वयं सोपायनो गुरुं श्रीशंकरं प्राप । किं तदुपायनमित्यपेक्षायामाह ।  
 फलं व्यशिश्रणत्प्रायच्छत् । अस्य गुरोः पादकमले ननाम च । उपजातिवृत्तम् ॥ ४८ ॥

भस्मना निगूढवह्निवज्जडतुल्याकृतिं तं पुत्रं च तदीयपादयोरनीनमत् । भस्मनीति  
 भिन्नं वा पदम् । स पुत्रः प्रायः स्वजाड्यं प्रकटं विधातुमिच्छति ॥ ४९ ॥



उपात्तहस्तः शनकैरवाङ्मुखं  
 तं देशिकेन्द्रः कृपयोदतिष्ठिपत् ॥  
 उत्थापिते स्वे तनये पिताऽब्रवी-  
 द्वद प्रभो जाड्यममुष्य किंकृतम् ॥ ५० ॥  
 वर्षाण्यतीयुर्भगवन्नमुष्य  
 पञ्चाष्ट जातस्य विनाऽवबोधम् ॥  
 नाध्यैष्ट वेदानलिखच्च नार्णा-  
 नचीकरं चोपनयं कथंचित् ॥ ५१ ॥  
 क्रीडापरः क्रोशति बालवर्ग-  
 स्तथापि न क्रीडितुमेष याति ॥  
 बालाः शठा मुग्धमिमं निरीक्ष्य  
 संताडयन्तेऽपि न रोषमेति ॥ ५२ ॥  
 भुङ्क्ते कदाचिन्न तु जातु भुङ्क्ते  
 स्वेच्छाविहारी न करोति चोक्तम् ॥  
 तथाऽपि रुष्टेन न ताड्यतेऽयं  
 स्वकर्मणा वर्धत एव नित्यम् ॥ ५३ ॥

उपात्तो गृहीतस्तदीयहस्तो येन स देशिकेन्द्रः श्रीशंकर उदतिष्ठिपदुत्थापित-  
 वान् ॥ ५० ॥ [ अवाङ्मुखमधोमुखम् । कृपया । शनकैः । उदतिष्ठिपत् । उत्था-  
 पितवानित्यन्वयः । अथैतत्पिता तं प्रति तज्जाड्यकारणं पप्रच्छेत्याह । उत्थापित  
 इति ] ॥ ५० ॥

तज्जाड्यमेव वर्णयति । वर्षाणीति । पञ्चाष्ट त्रयोदश । नाध्यैष्ट नैवाधीतवान् ।  
 अर्णान्वर्णान् । यथाकथंचिदुपनयं कृतवानस्मि ॥ ५१ ॥ [ अवबोधं विना व्यावहा-  
 रिकज्ञानं विनेत्यर्थः । भगवन्निति संबुद्ध्यैतत्तत्त्वं त्वद्वदतेऽन्यः कोऽपि न वेत्तीति  
 सूच्यते ] ॥ ५१ ॥

एवं जाड्यं प्रदर्शयित्वा तस्य चेष्टां वर्णयति क्रीडापर इति द्वाभ्याम् ॥ ५२ ॥  
 [ तत्र केचिद्दुष्टाः शिशवस्तु मुग्धमिमं श्रुत्वा यद्यपि संताडयन्ते तथाऽप्येष नैव रोष-  
 मेतीत्याह । बाला इति ] ॥ ५२ ॥

यद्यप्येवं तथाऽपि रुष्टेन मयाऽयं न ताड्यते ॥ ५३ ॥ [ किंच भोजनेऽप्यस्या-  
 नुत्साह एव यदा तदा कैवाऽन्यवार्तेत्याह । भुङ्क्ते इति । रुष्टेन मयेति शेषः । स्वक-  
 र्मणा नित्यं वर्धत एवायमिति संबन्धः ] ॥ ५३ ॥



इतीरयित्वोपरते च विप्रे  
 पप्रच्छ तं शंकरदेशिकेन्द्रः ॥  
 कस्त्वं किमेवं जडवत्प्रवृत्तः  
 स चाब्रवीद्भालवपुर्महात्मा ॥ ५४ ॥  
 नाहं जडः किंतु जडः प्रवर्तते  
 मत्संनिधानेन न संदिहे गुरो ॥  
 षडूर्मिषड्भावविकारवर्जितं  
 सुखैकतानं परमस्मि तत्पदम् ॥ ५५ ॥  
 ममेव भूयादनुभूतिरेषा  
 मुमुक्षुवर्गस्य निरूप्य विद्वन् ॥  
 पद्यैः परैर्द्वादशभिर्बभाषे  
 चिदात्मतत्त्वं विधुतप्रपञ्चम् ॥ ५६ ॥

इत्येवं कथयित्वा प्रभाकर उपरते सति तं शंकरदेशिकेन्द्रः पप्रच्छ ॥ ५४ ॥

कस्त्वमिति प्रश्नस्योत्तरं वक्तुमादौ किमेवं जडवत्प्रवृत्तः इत्यत्राऽऽह । नाहं जडः किंतु मत्संनिधानेन जडः प्रवर्तते । हे गुरोऽस्मिन्नर्थेऽहं न संदिहे तस्माच्छोकमोह-  
 क्षुधापिपासाजरामृत्युलक्षणषडूर्मिभिर्जायतेऽस्ति वर्धते विपरिणमतेऽपक्षीयते नश्यती-  
 त्युक्तषड्भावविकारैश्च रहितं सुखैकतानं परं सर्वोत्तमं तत्पदमहमस्मि । परं देहेन्द्रि-  
 याद्यतिरिक्तं प्रत्यक्चैतन्यं तत्पदं शोभिततत्पदार्थाभिन्नमिति वा ॥ ५५ ॥ [ सुखेति ।  
 आनन्दैकरसमित्यर्थः ] ॥ ५५ ॥

हे विद्वन्ममेवैषाऽनुभूतिर्मुमुक्षुवर्गस्य भूयादिति निरूप्यान्वैर्द्वादशभिः पद्यैर्विधुतप्र-  
 पञ्चं चिदात्मतत्त्वं बभाषे तथा हि ।

निमित्तं मनश्चक्षुरादिप्रवृत्तौ निरस्ताखिलोपाविराकाशकल्पः ।  
 रविलोकचेष्टानिमित्तं यथा यः स नित्योपलब्धिस्वरूपोऽहमात्मा ॥ १ ॥  
 यमग्न्युष्णवन्नित्यबोधस्वरूपं मनश्चक्षुरादन्यबोधात्मकानि ।  
 प्रवर्तन्त आश्रित्य निष्कम्पमेकं स नित्योपलब्धिस्वरूपोऽहमात्मा ॥ २ ॥  
 मुखाभासको दर्पणे दृश्यमानो मुखत्वात्पृथक्त्वेन नैवास्ति वस्तु ।  
 चिदाभासको धीषु जीवोऽपि तद्वत्स नित्योपलब्धिस्वरूपोऽहमात्मा ॥ ३ ॥  
 यथा दर्पणाभाव आभासहानौ मुखं विद्यते कल्पनार्हानमेकम् ।  
 तथा धीवियोगे निराभासको यः स नित्योपलब्धिस्वरूपोऽहमात्मा ॥ ४ ॥



प्रकाशयन्ते परमात्मतत्त्वं  
 करस्थधात्रीफलवद्यदेकम् ॥  
 श्लोकास्तु हस्तामलकाः प्रसिद्धा-  
 स्तत्कर्तुराख्याऽपि तथैव वृत्ता ॥ ५७ ॥  
 विनोपदेशं स्वत एव जातः  
 परात्मबोधो द्विजवर्यसूनोः ॥  
 व्यस्मष्टु संप्रेक्ष्य स देशिकेन्द्रो  
 न्यधात्स्वहस्तं कृपयोत्तमाङ्गे ॥ ५८ ॥

मनश्चक्षुरादेर्वियुक्तः स्वयं यो मनश्चक्षुरादेर्भनश्चक्षुरादिः ।  
 मनश्चक्षुरादेरगम्यस्वरूपः स नित्योपलब्धिस्वरूपोऽहमात्मा ॥ ५ ॥  
 य एको विभाति स्वतः शुद्धचेताः प्रकाशस्वरूपोऽपि नानेव धीषु ।  
 शरावोदकस्थो यथा भानुरेकः स नित्योपलब्धिस्वरूपोऽहमात्मा ॥ ६ ॥  
 यथाऽनेकचक्षुःप्रकाशो रविर्न क्रमेण प्रकाशीकरोति प्रकाश्यम् ।  
 अनेका विधो यस्तथैकप्रबोधः स नित्योपलब्धिस्वरूपोऽहमात्मा ॥ ७ ॥  
 विवस्वत्प्रभातं यथा रूपमक्षं प्रगृह्णाति नाऽऽभातमेवं विवस्वान् ।  
 तथा भात आभासयत्येकमक्षं स नित्योपलब्धिस्वरूपोऽहमात्मा ॥ ८ ॥  
 यथा सूर्य एकोऽप्यनेकश्चलासु स्थिरास्वप्सु चैकोऽग्निभाव्यस्वरूपः ।  
 चलासु प्रभिन्नः स्वधीष्वेक एव स नित्योपलब्धिस्वरूपोऽहमात्मा ॥ ९ ॥  
 घनच्छन्नदृष्टिर्वनच्छन्नमर्कं यथा मन्यते निष्प्रभं चातिमूढः ।  
 तथा बद्धवद्भाति यो मूढदृष्टेः स नित्योपलब्धिस्वरूपोऽहमात्मा ॥ १० ॥  
 समस्तेषु वस्तुष्वनुस्यूतमेकं समस्त्वानि वस्तूनि यं न स्पृशन्ति ।  
 वियद्वत्सदा शुद्धमच्छस्वरूपः स नित्योपलब्धिस्वरूपोऽहमात्मा ॥ ११ ॥  
 उपाधौ यथा भेदता सन्मणीनां तथा भेदता बुद्धिभेदेषु तेऽपि ।  
 यथा चन्द्रिकाणां जले चञ्चलत्वं तथा चञ्चलत्वं तवापीह विष्णो ॥ १२ ॥

इति । उपजातिवृत्तम् ॥ ५६ ॥

यदेकं परमात्मतत्त्वं तत्करस्थामलकफलवत्प्रकाशयन्तेऽतस्ते श्लोकास्तु हस्ताम-  
 लकाः प्रसिद्धास्तेषां कर्तुराख्याऽपि तथैव हस्तामलक इति वृत्ता प्रवृत्ता उपजाति-  
 वृत्तम् ॥ ५७ ॥

उपदेशं विना स्वत एव द्विजवर्यसूनोः परात्मबोधो जात इति संप्रेक्ष्य विस्मयं



सुते निवृत्ते वचनं बभाषे  
 स देशिकेन्द्रः पितरं तदीयम् ॥  
 वस्तुं न योग्यो भवता सहायं  
 न तेऽमुनाऽर्थो जडिमास्पदेन ॥ ५९ ॥  
 पुराभवाभ्यासवशेन सर्वं  
 स वेत्ति सम्यङ्न च वक्ति किञ्चित् ॥  
 नो चेत्कथं स्वानुभवैकगर्भ-  
 पद्यानि भाषेत निरक्षरास्यः ॥ ६० ॥  
 न सक्तिरस्यास्ति गृहादिगोचरा  
 नाऽऽत्मीयदेहे भ्रमतोऽस्य विद्यते ॥

\*तादात्म्यताऽन्यत्र ममेति वेदनं  
 यदा न सा स्वे किमु बाह्यवस्तुषु ॥ ६१ ॥  
 इतीरयित्वा भगवान्द्विजात्मजं  
 ययौ गृहीत्वा दिशमीप्सितां पुनः ॥  
 विप्रोऽप्यनुव्रज्य ययौ स्वमन्दिरं  
 कियत्प्रदेशं स्थिरधीर्बहुश्रुतः ॥ ६२ ॥

प्राप्तो देशिकेन्द्रो द्विजवर्यसूनोः शिरसि स्वहस्तं न्यधात् ॥ ५८ ॥ [ स्वहस्तं निज-  
 दक्षिणपाणिम् ] ॥ ५८ ॥

उदाहृतपद्यान्युक्त्वा सुते निवृत्ते सति देशिकेन्द्रस्तदीयं पितरं वचनं बभाषे ।  
 तदाह । भवता सहायं वस्तुं योग्यो न भवति । किंचामुना जडतास्पदेन तव किञ्चि-  
 त्प्रयोजनं नास्ति ॥ ५९ ॥

नन्वेवं भूतेन तवापि किं प्रयोजनमित्याशङ्क्याऽऽह । पुराभवस्य पूर्वजन्मनोऽ-  
 भ्यासस्य वशेन स तव पुत्रः सर्वं जानाति ॥ ६० ॥

न वस्तुं योग्यो भवता सहायमित्यत्र हेतुमाह । अस्य गृहादिविषया सक्तिरास-  
 क्तिर्नास्ति । तथाऽऽत्मीयदेहे भ्रमात्तादात्म्यताऽस्य न विद्यते । तथा देहादन्यत्र  
 ममेति ज्ञानमस्य न विद्यते । सा तादात्म्यता तु यदा स्वे देहे नास्ति तदा बाह्यव-  
 स्तुषु सा नास्तीति किमुवक्तव्यम् ॥ ६१ ॥ [ भ्रमतोऽनाद्यविद्यादिभ्रमेणे-  
 त्यर्थः ] ॥ ६१ ॥

इतीरयित्वा भगवान्द्विजात्मजं गृहीत्वा पुनरीप्सितां दिशं ययौ । प्रभाकरसंज्ञो



ततः शतानन्दमहेन्द्रपूर्वैः  
 सुपर्ववृन्दैरुपगीयमानः ॥  
 पद्माङ्घ्रिमुख्यैः सममाप्तकाम-  
 क्षोणीपतिः शृङ्गगिरिं प्रतस्थे ॥ ६३ ॥  
 यत्राधुनाऽप्युत्तममृष्यशृङ्ग-  
 स्तपश्चरत्पात्मभृदन्तरङ्गः ॥  
 संस्पर्शमात्रेण वितीर्णभद्रा  
 विद्योतते यत्र च तुङ्गभद्रा ॥ ६४ ॥  
 अभ्यागतार्चाल्पितकल्पशाखा-  
 कूलंकपाधीतसमस्तशाखाः ॥  
 इज्याशतैर्यत्र समुल्लसन्तः  
 शान्तान्तराया निवसन्ति सन्तः ॥ ६५ ॥

विप्रोऽपि कियत्प्रदेशमनुव्रज्य स्वमन्दिरं ययौ । ननु स्वपुत्रवियोगे व्याकुलतां किमिति  
 न प्रापेत्पाशङ्क्याऽऽह । स्थिरधीर्यतो बहुश्रुतः ॥ ६२ ॥

ततस्तदनन्तरं विष्णुप्रमुखैर्देववृन्दैरुपगीयमानः पद्मपादादिभिः सहाऽऽप्तकामानां  
 राजा शृङ्गगिरिं प्रतस्थे ।

‘शतानन्दो मुनेर्भेदे दैवकीनन्दनेऽपि च’

इति मेदिनी ॥ ६३ ॥ [आप्तेति । ‘योऽकाम आप्तकाम आत्मकामः’ इत्यादिश्रु-  
 तैर्ब्रह्मनिष्ठचक्रवर्तिवर इत्यर्थः ] ॥ ६३ ॥

यस्मिंश्शृङ्गगिरावधुनाऽप्यात्मभृतामन्तरङ्ग ऋष्यशृङ्ग उत्तमं तपश्चरति यत्र च  
 संस्पर्शमात्रेण वितीर्णं समर्पितं भद्रं कल्याणं यथा सा तुङ्गभद्राख्या नदी  
 विद्योतते ॥ ६४ ॥ [ अत्र पद्यद्वयेऽपि यच्छब्दानुरोधात्पूर्वपद्ये तं शृङ्गगिरिं प्रतस्थ  
 इति तच्छब्दाध्याहारो बोध्यः । आत्मोक्त । आत्मन्यद्वैतब्रह्मण्येव धृतमन्तरङ्गमन्तः-  
 करणं योगमहिम्ना येन स तथेत्यर्थः । अधुनाऽपि कलावपि ] ॥ ६४ ॥

तत्र ये सन्तो वसन्ति तान्विशिनष्टि । अभ्यागतानां पूजयाऽल्पीकृतानां कल्प-  
 वृक्षशाखानां कूलंकषा अवीताः सर्वशाखा यैरिज्याशतैः सम्यगुल्लसन्तः शान्तान्त-  
 रायाः शान्तविघ्नाः इन्द्रवज्रा वृत्तम् ॥ ६५ ॥



अध्यापयामास स भाष्यमुख्या-  
 न्ग्रन्थान्निजांस्तत्र मनीषिमुख्यान् ॥  
 आकर्णनप्राप्यमहापुमर्था-  
 नादिष्ट विद्याग्रहणे समर्थान् ॥ ६६ ॥  
 मन्दाक्षनम्रं कलयन्नशेषं  
 पराणुदत्प्राणितमांस्यशेषम् ॥  
 निरस्तजीवेश्वरयोर्विशेषं  
 व्याचष्ट वाचस्पतिनिर्विशेषम् ॥ ६७ ॥  
 प्रकल्प्य तत्रेन्द्रविमानकल्पं  
 प्रासादमाविष्कृतसर्वशिल्पम् ॥  
 प्रवर्तयामास स देवतायाः ॥  
 पूजामजाद्यैरपि पूजितायाः ॥ ६८ ॥  
 या शारदाम्बेर्त्याभधां वहन्ती  
 कृतां प्रतिज्ञां प्रतिपालयन्ती ॥  
 अद्यापि गृङ्गेरिपुरे वसन्ती  
 प्रद्योततेऽभीष्टवरान्दिशन्ती ॥ ६९ ॥

तस्मिन्पर्वते मनीषिमुख्याञ्छ्रवणमात्रेण प्राप्यो महापुरुषार्थो मोक्षो यैस्तानुपादिष्ट-  
 विद्याग्रहणे समर्थान्स श्रीशंकरो भाष्यप्रमुखान्निजान्ग्रन्थानध्यापयामास । आकर्णनेन  
 प्राप्यो महापुमर्थो येभ्यस्तान्ग्रन्थानिति वा ॥ ६६ ॥

शेषमनन्तं मन्दाक्षनम्रं लज्जया नम्रं कलयन्कुर्वन्निवाशेषं यथा स्यात्तथा प्राणि-  
 नामान्तरतमांस्यज्ञानानि पराणुददपाकरोत् । यतो वाचस्पतिना निर्विशेषं यथा भवति  
 तथा निरस्तजीवेश्वरयोर्विशेषं व्याचष्ट । उपजातिवृत्तम् ॥ ६७ ॥

ततश्च तस्मिन्पर्वते इन्द्रविमानमदृशमाविष्कृतसर्वशिल्पं प्रासादं प्रकल्प्याजाद्यैरपि  
 पूजिताया देवतायाः पूजां स प्रवर्तयामास । अत्र प्राञ्चः । मठं कृत्वा तत्र विद्यापी-  
 ठनिर्माणं कृत्वा भारतीसंप्रदायं निजशिष्यं चकार ।

‘यस्त्वद्वैतमते स्थित्वा भारतीपीठनिन्दकः ।

स याति नरकं घोरं यावदाभूतसंलवम्’ ।

कंचिच्छिष्यं सुरेश्वराख्यं पीठाध्यक्षमकरंदिति ॥ ६८ ॥

सा देवता केत्याकाङ्क्षायामाह । येति ॥ ६९ ॥



चित्तानुवर्ती निजधर्मचारी  
 भूतानुकम्पी तनुवाग्विभूतिः ॥  
 कश्चिद्विनेयोऽजनि देशिकस्य  
 यं तोटकाचार्यमुदाहरन्ति ॥ ७० ॥  
 स्नात्वा पुरा क्षिपति कम्बलवस्त्रमुख्यै-  
 रुच्चासनं मृदु समं स ददाति नित्यम् ॥  
 संलक्ष्य दन्तपरिशोधनकाष्ठमग्न्यं  
 बाह्यादिकं गतवते सलिलादिकं च ॥ ७१ ॥  
 श्रीदेशिकाय गुरवे तनुमार्जवस्त्रं  
 विश्राणयत्यनुदिनं विनयोपपन्नः ॥  
 श्रीपादपद्मयुगमर्दनकोविदश्च  
 च्छायेव देशिकमसौ भृशमन्वयाद्यः ॥ ७२ ॥  
 गुरोः समीपे न तु जातु जृम्भते  
 प्रसारयन्नो चरणौ निषीदति ॥  
 नोपेक्षते वा बहु वा न भाषते  
 न पृष्ठदर्शी पुरतोऽस्य तिष्ठति ॥ ७३ ॥

अथ तत्र यद्वृत्तं तद्वर्णयितुमारभते । चित्तानुवर्तीति । तन्वी सृक्ष्मा वाग्विभूति-  
 र्यस्य समन्दभाषण इत्यर्थः । देशिकस्य कश्चिच्छिष्योऽर्जन्यभूत् ॥ ७० ॥

स सदैव गुरुशुश्रूषणपर इत्याह । पुरा गुरुस्नानात्पूर्वं स्नात्वा कम्बलवस्त्रप्रमुखै-  
 रुच्चासनं मृदु कोमलं समं समानं क्षिपति करोति तं तं कालं संलक्ष्यैव न त्वाज्ञप्तो  
 नित्यं दन्तपरिशोधनकाष्ठमग्न्यं शास्त्रोक्तं ददाति । बाह्यादिकं गतवते जलमृत्तिकादिकं  
 च ददाति । वसन्ततिलका वृत्तम् ॥ ७१ ॥

विश्राणयति प्रयच्छति स्म । योऽसौ देशिकं छायेवान्वगच्छत् ॥ ७२ ॥  
 [ श्रीति । श्रियं योगैश्वर्यसंपदं दिशन्ति तत्साधनयुक्त्युपदेशद्वारा कथयन्तीति  
 श्रीदेशिका योगीन्द्रास्तेषामयः शुद्धाद्वैतात्मक्याविषयकदृढापरोक्षप्रबोधलक्षणः शुभा-  
 वहो विविर्येभ्यो ब्रह्मविद्भ्यस्तेषां गुरुः प्रथमसंप्रदायप्रवर्तकस्तस्मा इत्यर्थः । तन्विर्वाति ।  
 तनोः शरीरस्य मार्जनं मार्जस्तस्य वस्त्रमित्यर्थः ] ॥ ७२ ॥

वक्तव्यं नोपेक्षते वा बहु वा न भाषते । वंशस्थेन्द्रवंशामिश्रितत्वादुपजातिः ।  
 'इत्थं किलान्यास्वपि मिश्रितासु स्मरन्ति जातिष्विदमेव नाम' इत्युक्तत्वात् ॥ ७३ ॥



तिष्ठन्गुरौ तिष्ठति संप्रयाते  
 गच्छन्ब्रुवाणे विनयेन शृण्वन् ॥  
 अनुच्यमानोऽपि हितं विधत्ते  
 यच्चाहितं तच्च तनोति नास्य ॥ ७४ ॥  
 तस्मिन्कदाचन विनेयवरे स्वशाटी-  
 प्रक्षालनाय गतवत्यपवर्तनीगाः ॥  
 व्याख्यानकर्मणि तदागममीक्षमाणो  
 भक्तेषु वत्सलतया विललम्ब एषः ॥ ७५ ॥  
 शान्तिपाठमथ कर्तुमसंख्ये-  
 पृद्यतेषु स विनेयवरेषु ॥  
 स्थीयतां गिरिरपि क्षणमात्रा-  
 देष्यतीति समुदीरयति स्म ॥ ७६ ॥  
 तां निशम्य निगमान्तगुरूक्तिं  
 मन्दधीरनधिकार्यपि शास्त्रे ॥  
 किं प्रतीक्ष्यत इति स्म ह भित्तिः  
 पद्मपादमुनिना समदर्शि ॥ ७७ ॥

किंच गुरौ तिष्ठति मति तिष्ठन्तस्मिन्संप्रयाते गच्छन्ब्रुवाणे विनयेन शृण्वन्सन्न-  
 कथ्यमानोऽपि हितं विधत्ते यच्चास्य गुरोरहितं तच्च न विस्तारयति । उपजाति-  
 वृत्तम् ॥ ७४ ॥

एवंभूते तस्मिञ्शिष्यवरे कदाचित्स्वशाटीप्रक्षालनायापवर्तनीगा नदीजलानि प्राति  
 गतवति सति तस्याऽऽगमनमीक्षमाणो भक्तेषु वत्सलतया व्याख्यानारूये कर्मणि विललम्बे ।

'गौः स्वर्गे च बलीवर्दे रश्मौ च कुलिशे पुमान् ।  
 स्त्री सौरभेयीदृग्बाणदिग्वाग्भूम्यप्सु भूम्नि च'

इति मेदिनी । वसन्ततिलका वृत्तम् ॥ ७५ ॥

अथानन्तरमसंख्यातेषु शिष्यवरेषु शान्तिपाठं कर्तुमुद्यतेषु सत्सु स देशिकेन्द्रः  
 स्थीयतां गिरिरपि क्षणमात्रादेष्ट्यतीति गिरति स्म । स्वागता वृत्तम् ॥ ७६ ॥

तां वेदान्तरूपां गुरूक्तिं निशम्य मेदबुद्धित्वाद्विज्ञः कुञ्जतुल्यो जडः शास्त्रेऽन-  
 विकार्यपि किमर्थं प्रतीक्ष्यत इति स्म ह पद्मपादमुनिना समदर्शि । इति सूचनार्थं



तस्य गर्वमपहर्तुमखर्वं  
 स्वाश्रयेषु करुणातिशयाच्च ॥  
 व्यादिदेश स चतुर्दश विद्याः  
 सद्य एव मनसा गिरिनाम्ने ॥ ७८ ॥  
 सोऽधिगम्य तदनुग्रहमग्र्यं  
 तत्क्षणेन विदिताखिलविद्यः ॥  
 ऐष्ट देशिकवरं परतत्त्व-  
 व्यञ्जकैर्ललिततोटकवृत्तैः ॥ ७९ ॥

भित्तिः समदर्शितेति वा ॥ ७७ ॥ [ इति स्म हेत्येवाभिप्रायेणेत्यर्थः । पञ्चेति ।  
 भित्तिः समदर्शि चक्षुरादिचेष्टया प्रदर्शितेत्यन्वयः ] ॥ ७७ ॥

अखर्वमनल्पं तस्य पञ्चपादस्य गर्वमपाकर्तुं स्वयमेवाऽऽश्रयो येषां तथाभूतेषु  
 स्वभक्तेषु करुणाया आतिशयाच्च स श्रीशंकरस्तत्क्षण एव गिरिनाम्ने चतुर्दश विद्या  
 मनसाऽऽदिदेश ॥ ७८ ॥

स गिरिरग्र्यं तस्य गुरोरनुग्रहमधिगम्य तत्क्षणेन विदिताखिलविद्यः ।

\* भगवन्नुदधौ मृतिजन्मजले सुखदुःखझषे पतितं व्यथितम् ।  
 कृपया शरणागतमुद्धर मामनुशाध्युपसन्नमनन्यगतिम् ॥ १ ॥  
 विनिवर्त्य रतिं विषये विषमां परिमुच्य शरीरविवद्धमतिम् ।  
 परमात्मपदे भव नित्यरतो जहि मोहमयं भ्रममात्ममते ॥ २ ॥  
 विसृजान्नमयादिषु पञ्चसु तामहमस्मि ममेति मतिं सततम् ।  
 दृशिरूपमनन्तमजं विगुणं तद्दयस्थमवेहि सदाऽहमिति ॥ ३ ॥  
 जलभेदकृता बहुतेवरवेर्घटिकादिकृता नमसोऽपि यथा ।  
 मतिभेदकृता तु तथा बहुता तव बुद्धिदृशोऽविकृतस्य सदा ॥ ४ ॥  
 दिनकृत्प्रभया सदृशेन सदा जनचित्तगतं सकलं स्वचिता ।  
 विदितं भवताऽविकृतेन सदा यत एवमतोऽसि सदेव सदा ॥ ५ ॥

\* अग्रिमं पद्यद्वयं 'घ' पुस्तके "भगवन्नुदधौ" इत्यादिश्लोके कपञ्चका-प्रागधिकं दृश्यते ।

"सकलं मनसा क्रियया जनितं समवेक्ष्य विनाशिनया तु जगत् ।  
 निरविद्यत कश्चिदतो निखिलादविनाशिकृते यतितव्यमिति ॥ १ ॥  
 प्रतिपित्सुरसावविनाशिपदं यतिधर्मरतो यतिमेव गुरुम् ।  
 विदितात्मकलं समुपेत्य कविः प्रणिपत्य निवेदितवान्स्वमतम् ॥ २ ॥



श्रीमद्देशिकपादपङ्कजयुगीमूला तदेकाश्रया  
तत्कारुण्यसुधावसेकसहिता तद्भक्तिसद्वल्लरी ॥  
तद्वचं तोटकवृत्तवृत्तरुचिरं पद्यात्मकं सत्फलं  
लेभे भोक्तुमनोतिसत्तमशुकैरास्वाद्यमानं मुहुः ॥ ८० ॥  
येनौन्नत्यमवापिता कृतपदा कामं क्षमायामियं  
निःश्रेणिः पदमुन्नतं जिगमिषोर्व्योम स्पृशन्ती परम् ॥  
वंश्या काऽप्यधरीकृतत्रिभुवनश्रेणी गुरुणां कथं  
सेवा तस्य यतीशितुर्न विरलं कुर्वीत गुर्वी तमः ॥ ८१ ॥

इत्यादिभिर्गुरुशिष्यसंवादेन परतत्त्वव्यञ्जकैः 'इह तोटकमम्बुधिसैः प्रथितम्' इत्यु-  
क्तलक्षणैस्तोटकवृत्तैः सह देशिकवरं श्रीशंकरं प्रत्यागतवानित्यर्थः । स्वागता  
वृत्तम् ॥ ७९ ॥

श्रीमद्देशिकस्य पादपङ्कजयुगलं मूलं यस्याः स श्रीशंकर एव एक आश्रयो  
यस्यास्तस्य कारुण्यसुधावसेकेन सहिता तस्य गिरेर्भक्तिलक्षणा सद्बल्लरी तोटकवृत्त-  
लक्षणेन वृत्तेन प्रसवबन्धेन द्वयं सुन्दरं भोक्तुं मनो येषां तैः सत्तमलक्षणैः शुकैर्मुहु-  
रास्वाद्यमानं पद्यात्मकं फलं लेभे । शार्दूलविक्रीडितं वृत्तम् ॥ ८० ॥

अत्र विस्मयो न कार्य इत्याशयेनाऽऽह । येनौन्नत्यं प्रापिता सती भूमौ यथेष्टं  
कृतपदा लब्धास्पदा । अधरीकृतत्रिभुवनपङ्क्तिः । गुर्वी श्रेष्ठा गुरुणां सेवोन्नतं परं  
पदं मोक्षं गन्तुमिच्छोः काऽपि वंशोद्भवा निःश्रेणिरधिरोहणी तस्य यतीशितुर्गिरे-  
स्तमोऽज्ञानं विरलं कथं न कुर्वीत ॥ ८१ ॥ [ क्षमायां भूमौ पक्षे परापराधसहिष्णु-  
तायामित्यर्थः । काममत्यन्तम् । कृतपदा कृतावलम्बेति यावत् । उन्नतमुच्चतमं पदं  
स्थानं पक्षेऽद्वैतं ब्रह्मेत्यर्थः । जिगमिषोर्गन्तुमिच्छोः पक्षे मुमुक्षोः । परमुत्कटं पक्षेऽद्वैत-  
ब्रह्माख्यम् । व्योम नभः पक्षे चिदाकाशम् । स्पृशन्त्यवलम्बमाना सतीति यावत् ।  
काऽप्यमूल्यगुणा । वंश्या वंशाज्जाता वेणुविशेषसंभवेत्यर्थः । पक्षे ब्रह्मविद्यावंशपरंप-  
रासंजातेति यावत् । अत एव । अधरीकृतेति । अधरीकृता नीचतां नीता त्रिभुव-  
नश्रेणी त्रैलोक्यपङ्क्तिरपि यया सा तथेत्यर्थः । कथं न विरलं कुर्वीतापि तु विनाश-  
येदेवेति योजना ] ॥ ८१ ॥



अथ तोटकवृत्तपद्यजातै-  
 रयमज्ञातसुपर्वसूक्तिकोऽपि ॥  
 दययैव गुरोस्त्रयीशिरार्थं  
 स्फुटयन्नैक्षि विचक्षणः सतीर्थ्यैः ॥ ८२ ॥  
 अथ तस्य बुधस्य वाक्यगुम्फं  
 निशमय्यामृतमाधुरीधुरीणम् ॥  
 जलजाङ्घ्रिमुखाः सतीर्थ्यवर्याः  
 स्मयमन्वस्य सविस्मया बभूवुः ॥ ८३ ॥  
 भक्त्युत्कर्षात्प्रादुरासन्यतोऽस्मा-  
 त्पद्यान्येवं तोटकाख्यानि सन्ति ॥  
 तस्मादाहुस्तोटकाचार्यमेनं  
 लोके शिष्टाः शिष्टवंश्यं मुनीन्द्रम् ॥ ८४ ॥  
 अद्यापि तत्प्रकरणं प्रथितं पृथिव्यां  
 तत्संज्ञया लघु महार्थमनल्पनीति ॥  
 शिष्टैर्गृहीतमतिशिष्टपदानुविद्धं  
 वेदान्तवेद्यपरतत्त्वनिवेदनं यत् ॥ ८५ ॥

अथानन्तरमयमज्ञाताः सुप्रस्तावा यासु तथाभूताः सूक्तयो येन तथाभूतोऽपि ।

‘पर्वं क्लीबं महे ग्रन्थौ प्रस्तावे लक्षणान्तरे’

इति मेदिनी । गुरोर्दययैव तोटकवृत्तपद्यजातैस्त्रयीशिरसामर्थं स्फुटयन्सतीर्थ्यैर्गुरोः  
 शिष्यैर्विचक्षण ऐक्षि दृष्टः । मालभारिणी वृत्तम् ॥ ८२ ॥ [ अज्ञातेति । अकलित-  
 गीर्वाणवागर्पीत्यर्थः ] ॥ ८२ ॥

अथानन्तरं तस्य वाक्यानां संदर्भममृतमाधुरीधुरीणं निशम्य पद्मपादप्रमुखाः सती-  
 र्थ्यवर्या गर्वं परित्यज्य सविस्मया बभूवुः ॥ ८३ ॥

तोटकाख्यपद्यप्रादुर्भाव एव तदाख्याप्रवृत्तिनिमित्तमित्याह । भक्तीति । यतोऽस्मा-  
 द्विरेः सन्ति समीचीनानि तोटकसंज्ञानि पद्यानि प्रादुरासंस्तस्मादेनं शिष्टवंशप्रसूतं  
 शिष्टा वेदाचाररतास्तोटकाचार्यमाहुः । शालिनी वृत्तम् ॥ ८४ ॥

वेदान्तवेद्यपरतत्त्वनिवेदनं यत्तत्प्रकरणमद्यापि पृथिव्यां तत्संज्ञया प्रथितम् । तद्वि-  
 शिनाष्टि । लघु सन्महान्तोऽर्था यस्मिन्ननल्पा नीतयो युक्तयो यस्मिन्नतिश्रेष्ठपदैरनु-  
 विद्धं युक्तं तदत एव शिष्टैर्गृहीतम् । वसन्ततिलका वृत्तम् ॥ ८५ ॥ [ पञ्चश्लोका-  
 त्मकत्वाल्लघुत्वम् । चतुर्लक्षण्यखिलशास्त्रार्थसारसंग्राहकत्वान्महार्थत्वम् । शिष्यप्रार्थ-



तोटकाह्वयमवाप्य महर्षेः  
 ख्यातिमाप स दिशासु तदादि ॥  
 पञ्चपादसदृशप्रतिभावा-  
 न्मुख्यशिष्यपदवीमपि लेभे ॥ ८६ ॥  
 पुमर्थाश्चत्वारः किमुत निगमा ऋक्प्रभृतयः  
 प्रभेदा वा मुक्तेर्विमलतरसालोक्यमुखराः ॥  
 मुखान्याहो धातुश्चिरमिति विमृश्याथ विबुधा  
 विदुः शिष्यान्हस्तामलकमुखराञ्छंकरगुरोः ॥ ८७ ॥  
 स्फारद्वारप्रघाणद्विरदमदसमुल्लोलकल्लोलभृङ्गी-  
 संगीतोल्लासभङ्गीमुखरितहरितः संपदोऽकिंपचानैः ॥  
 निष्ठीव्यन्तेऽतिदूरादधिगतभगवत्पादसिद्धान्तकाष्ठा-  
 निष्ठासंपद्विजृम्भन्निरवधिसुखदस्वात्मलाभैकलोभैः ॥ ८८ ॥

नात्मकप्रथमश्लोकोपन्यासमात्रेणैव पूर्वोत्तरकाण्डयोः साधनादिभावलक्षणसंगतिसूचक-  
 त्वादनल्पनीतित्वमपीति ध्येयम् । ] ॥ ८५ ॥

महर्षेः श्रीशंकरात्तोटकाख्यामवाप्य तदारभ्याऽऽशासु ख्यातिमाप । स्वागता  
 वृत्तम् ॥ ८६ ॥ [ दिशासु । भागुरिमतेन टाप् ] ॥ ८६ ॥

हस्तामलकपञ्चपादसुरेश्वरतोटकाख्येष्वर्चाचार्यशिष्येषु विबुधकृतविमर्शं दर्शयति ।  
 धर्मार्थकाममोक्षाख्याश्चत्वारः किमुतर्ग्यजुःसामाथर्वणाख्या वेदाः किंवा सालोक्यप्र-  
 मुखाः सालोक्यसामीप्यसारूप्यसायुज्याख्या मुक्तेर्भेदा आहोस्विद्विद्वान्मुखान्नीति  
 विबुधा देवाः पण्डिता वा चिरं विमृश्य विचार्य हस्तामलकादीञ्छंकरगुरोः शिष्या-  
 न्विदुः । शिखरिणी वृत्तम् ॥ ८७ ॥ [ हस्तामलकस्याऽऽद्यत्वं त्वनुपदिष्टब्रह्मवि-  
 द्यावत्त्वेऽपि श्रीमद्भाष्यकारदर्शन एव प्रकटितस्वानुभवत्वादेवेति बोध्यम् ] ॥ ८७ ॥

स्फारद्वाराणां विस्तीर्णद्वाराणां प्रघाणेषु बाह्यप्रकोष्ठेषु द्विरदानामैरावतप्रभृतीनां  
 गजानां मदस्य समुल्लोलेष्वतिचञ्चलेषु कल्लोलेषु या भृङ्गचस्तासां संगीतस्योल्लास-  
 भङ्ग्या मुखरिता मुखरीकृता ध्वनिता हरितो दिशो यासु ताः स्वर्गसंपदोऽधिगता  
 या भगवत्पादसिद्धान्तकाष्ठा तस्यां निष्ठायाः संपद उलसन्निरवधिसुखदस्य स्वात्मनो  
 लाभस्यैको मुख्यो लोभो येषां तैरकिंपचानैरत्युदारैर्निष्ठीव्यन्ते थूत्क्रियन्ते । स्रग्वरा  
 वृत्तम् ॥ ८८ ॥



समिन्धानो मन्थाचलमथितसिन्धूदरभव-  
 त्सुधाफेनाभेनामृतरुचिनिभेनाऽऽत्मपशसा ॥  
 निरुन्धानो दृष्ट्या परमहह पन्थानमसतां  
 पराधृष्यैः शिष्यैररमत विशिष्यैष मुनिराट् ॥ १३१२ ॥  
 इति श्रीमाधवीये तद्धस्तधान्यादिसंश्रयः ।  
 संक्षेपशंकरजये सर्गोऽयं द्वादशोऽभवत् ॥ १२ ॥

### अथ त्रयोदशः सर्गः ।

ततः कदाचित्प्रणिपत्य भक्त्या  
 सुरेश्वरार्यो गुरुमात्मदेशम् ॥  
 शारीरकेऽत्यन्तगभीरभावे  
 वृत्तिं स्फुटं कर्तुमना जगाद ॥ १ ॥

मन्थाचलेन मथितात्सिन्धोर्भवन्त्याः सुधायाः फेनस्याऽऽभावदाभा यस्यामृतका-  
 न्तिनिभेन तत्तुल्येन स्वयशसा देदीप्यमानः स्वदृष्ट्याऽपरं निकृष्टं परमन्यं वाऽसतां  
 पन्थानं निरुन्धानः परैरधृष्यैः शिष्यै सह मुनिराट् श्रीशंकरो विशेषेणारमत ॥ शिखरिणी  
 वृतम् ॥ १३१२ ॥ [ अमृतेति । पीयूषकिरणसदृशेनेति यावत् । यद्वा । अमृते  
 कैवल्ये विषये रुचिः प्रीतिर्निवरां भाति प्रस्फुरति येन तत्तथा तेनेत्यर्थः ] ॥ ८९ ॥

[ इति श्रीति । तद्धस्तेति । तस्य भगवत्पादस्य हस्तधान्यादेर्हस्तामलकादेरा-  
 दिना तोटकाचार्यः संश्रयोऽवलम्बो यत्र स तथेत्यर्थः ] ॥ १२ ॥

इति श्रीमत्परमहंसपरिव्राजकाचार्यबालगोपालतीर्थश्रीपादशिष्यदत्तवं-  
 शावतंसरामकुमारसूनुधनपतिसूरिकृते श्रीशंकराचार्यवि-  
 जयाडिण्डिमे द्वादशः सर्गः ॥ १२ ॥

अथ वार्तिकान्तब्रह्मविद्याप्रवृत्तिं सपरिकरां निरूपयितुमारभते । ततः कदाचिदा-  
 त्मोपदेष्टारं यद्वाऽऽत्मदानामीशं गुरुं भक्त्या प्रणिपत्य सुरेश्वरार्योऽत्यन्तं गभीरो  
 भावो यस्य तथाभूते शारीरकभाष्ये वृत्तिं स्फुटं यथा स्यात्तथा कर्तुमना बभाषे ।  
 उपजातिवृत्तम् ॥ १ ॥



मम यत्करणीयमस्ति ते  
 त्वमिमं मामनुशाध्यसंशयम् ॥  
 तदिदं पुरुषस्य जीवितं  
 यदयं जीवति भक्तिमान्गुरौ ॥ २ ॥  
 इतीरिते शिष्यवरेण शिष्यं  
 प्राचे दरीयानतिदृष्टचेताः ॥  
 मत्कस्य भाष्यस्य विधेयमिष्टं  
 निबन्धनं वार्त्तिकनामधेयम् ॥ ३ ॥  
 द्रष्टुं सतर्कं भवदीयभाष्यं  
 गम्भीरवाक्यं न ममास्ति शक्तिः ॥  
 तथाऽपि भावत्ककटाक्षपाते  
 यते यथाशक्ति निबन्धनाय ॥ ४ ॥  
 अस्त्वेवमित्यार्यपदाभ्यनुज्ञा-  
 मादाय मूर्ध्ना स विनिर्जगाम ॥  
 अथाम्बुजाद्घ्रेर्दयिताः सतीर्थ्या-  
 स्तं चित्सुखाद्या रहसीत्थमूचुः ॥ ५ ॥

यदुवाच तदाह । मम यत्ते करणीयमस्ति तत्त्वमिमं मामसंशयमनुशाध्याज्ञापय ।  
 यतो यदयं गुरौ भक्तिमान्सञ्जीवति तदिदमेव पुरुषस्य जीवितम् । वियोगिनी  
 वृत्तम् ॥ २ ॥

मत्कस्य भवदीयस्य भाष्यस्य वार्त्तिकनामधेयमिष्टं निबन्धनं त्वया विधेयम् ।  
 उपजातिवृत्तम् ॥ ३ ॥ [ वार्त्तिकेति ।

‘उक्तानुक्तदुरुक्तानां चिन्ता यत्र प्रवर्तते ।

तं ग्रन्थं वार्त्तिकं प्राहुर्वार्त्तिकज्ञा मनीषिणः’

इति पाराशरपुराणोक्तलक्षणवार्त्तिकसंज्ञकमित्यर्थः ] ॥ ३ ॥

इत्युक्तः शिष्य उवाच । तर्कयुक्तं गम्भीरवाक्यं भवदीयभाष्यं द्रष्टुमपि मम शक्ति-  
 नास्ति तद्वार्त्तिकविधानसामर्थ्यं तु दूरनिरस्तम् । यद्यप्येवं तथाऽपि भवदीयकटाक्षपाते  
 सति यथाशक्ति निबन्धनार्थं यत्नं कुर्वे ॥ ४ ॥ [ सतर्कम् । अनेकविधभेदवाद्युन्मूल-  
 कैस्त्वर्कैः प्रमाणानुग्राहकैर्व्याप्यारोपेण व्यापकारोपयुक्तिविशेषैः सहितमित्यर्थः ] ॥ ४ ॥

अस्त्वेवमित्यार्यपादाभ्यनुज्ञां मूर्ध्नाऽऽदाय स सुरेश्वरो विनिर्जगाम । अथानन्तरं



योऽयं प्रयत्नः क्रियते हिताय  
 हिताय नायं विफलत्वनर्थम् ॥  
 प्रत्येकमेवं गुरवे निवेद्य  
 बोद्धा स्वयं कर्मणि तत्परश्च ॥ ६ ॥  
 यः सार्वलौकिकमपीश्वरमीश्वराणां  
 प्रत्यादिदेश बहुयुक्तिभिरुत्तरज्ञः ॥  
 कर्मैव नाकनरकादिफलं ददाति  
 नैवं परोऽस्ति फलदो जगदीशितेति ॥ ७ ॥  
 प्रत्येकमस्य प्रलयं वदन्ति  
 पुराणवाक्यानि स तस्य कर्ता ॥  
 व्यासो मुनिर्जैमिनिरस्य शिष्य-  
 स्तत्पक्षपाती प्रलयावलम्बी ॥ ८ ॥

पञ्चपादस्य प्रियाः सतीर्थ्याः शिष्याश्चित्सुखाद्यास्तं श्रीशंकराचार्यं रहस्यनेन वक्ष्य-  
 माणप्रकारेणोचुः ॥ ५ ॥

योऽयं प्रयत्नो हिताय क्रियेतेऽयं हिताय न भवति । किं त्वयमनर्थं विशेषेण  
 फलत्विति संभावनायां लोट् । इत्येवं प्रत्येकं गुरवे निवेद्योचुरित्यन्वयः । तदुदाहरति ।  
 स्वयं विद्वान्कर्मणि तत्परश्च य इति परेण संबन्धः ॥ ६ ॥ [ प्रयत्नः सुरेश्वराचार्य-  
 द्वारा वार्त्तिकरचनरूपः । श्रीमद्भिरित्यार्थिकम् । हिताय क्रियते । यद्यपि सकलजि-  
 ज्ञासुसंशयाद्युच्छेदद्वारा मोक्षसिद्धयर्थमनुष्ठीयते तथाऽप्यसौ हिताय न भवति ] ॥ ६ ॥

यो मण्डनः सार्वलौकिकं सर्वलोकप्रसिद्धमीश्वराणां ब्रह्मादीनामीश्वरमपि बहुयुक्ति-  
 भिरुत्तरज्ञः प्रत्याख्यातवान् । एवंविधेन क्रियत इति व्यवहितेनान्वयः । कथमित्या-  
 काङ्क्षायामाहुः । कर्मैव स्वर्गनरकादिफलं ददाति । न त्वेवंविधोऽन्यो जगदीशिताऽ-  
 स्तीत्येवं प्रत्यादिदेश । वसन्ततिलका वृत्तम् ॥ ७ ॥ [ नाकेति । 'स्वर्गनाक' इत्यमरा-  
 त्स्वर्गनरकादीत्यर्थः । आदिना मनुष्यशरीरादेर्ग्रहः ] ॥ ७ ॥

ननु तस्य को दोषो जैमिनेरेवाभिप्रायस्य तथाविधत्वादित्याशङ्क्याऽऽहुः । अस्य  
 प्रत्यक्षादिभिः संनिधापितस्य जगतः प्रलयं प्रत्येकं पुराणवाक्यानि वदन्ति तस्य  
 पुराणवाक्यजातस्य स प्रसिद्धो व्यासो मुनिः कर्ता जैमिनिरस्य शिष्योऽतस्तत्पक्षपा-  
 तित्वावश्यंभावेन प्रलयावलम्बीत्यवश्यमभ्युपगन्तव्यम् । उपजातिवृत्तम् ॥ ८ ॥



गुरोश्च शिष्यस्य च पक्षभेदे  
 कथं तयोः स्याद्गुरुशिष्यभावः ॥  
 तथाऽपि यद्यस्ति स पूर्वपक्षः  
 सिद्धान्तभावस्तु गुरुक्त एव ॥ ९ ॥  
 आ जन्मनः स खलु कर्मणि योजितात्मा  
 कुर्वन्नवस्थित इहानिशमेव कर्म ॥  
 ब्रूते परांश्च कुरुतावाहताः प्रयत्ना-  
 त्स्वर्गादिकं सुखमवाप्स्यथ किं वृथाध्वे ॥ १० ॥  
 एवंविधेन क्रियते निबन्धनं  
 यदि त्वदाज्ञामवलम्ब्य भाष्यके ॥  
 भाष्यं परं कर्मपरं स योक्ष्यते  
 मा च्यावि मूलादपि वृद्धिमिच्छता ॥ ११ ॥  
 संन्यासमप्येष न बुद्धिपूर्वकं  
 व्यधत्त वादे विजितो वशो व्यधात् ॥  
 तस्मान्न विश्वासपदं विभाति नो  
 मा चीकरोऽनेन निबन्धनं गुरो ॥ १२ ॥

विपक्षे बाधकमाहुः । गुरोश्च शिष्यस्य च पक्षभेदे सति तयोर्गुरुशिष्यभावः कथं  
 स्यात् । अङ्गीकृत्याप्याहुः । यदि पक्षभेदोऽस्ति तथाऽपि स शिष्यपक्षः पूर्वपक्षः  
 सिद्धान्तत्वं तु गुरुक्ते गुरुप्रतिपादिते पक्ष एवेत्यर्थः ॥ ९ ॥

किंच स खलु मण्डन आ जन्मनः कर्मणि योजितात्माऽनिशमिह लोके कर्म कुर्व-  
 न्नेवावस्थितः समाहिताः प्रयत्नात्कर्म कुरुत स्वर्गादिकं सुखं प्राप्स्यथ व्यर्थमार्गे  
 किमिति परांश्च ब्रूते । वसन्ततिलका वृत्तम् ॥ १० ॥ [ वृथाध्वे वृथा व्यर्थो योऽध्वा  
 मार्गस्तस्मिन्नित्यर्थः ] ॥ १० ॥

तथाचैवंविधेन त्वदाज्ञामवलम्ब्य भाष्यके यदि निबन्धनं क्रियते तर्हि स भाष्यं  
 केवलं कर्मपरं योक्ष्यते तस्माद्बुद्धिमिच्छता त्वया मूलादपि मा च्यावि । प्रच्युतिर्न विवे-  
 येत्यर्थः । उपजातिवृत्तम् ॥ ११ ॥

नन्विदानीं तु स्वीकृतसंन्यास इयं संभावना नास्तीत्याशङ्क्याऽऽहुः । संन्यास-  
 समपीति । तस्मान्नोऽस्माकं विश्वासस्थानं न विभाति तथाच हे गुरोऽनेन निबन्धनं  
 मा चीकरो नैव कारय ॥ १२ ॥



यः शक्नुयात्कर्म विधातुमीप्सितं  
 सोऽयं न कर्माणि विहातुमर्हति ॥  
 यद्यस्ति संन्यासविधौ दुराग्रहो  
 जात्यन्धमूकादिरमुष्य गोचरः ॥ १३ ॥  
 एवं सदा भट्टमतानुसारिणो  
 ब्रुवन्त्यसौ तन्मतपक्षपातवान् ॥  
 एवं स्थिते योग्यमदो विधीयतां  
 न नोऽस्ति निर्बन्धनमत्र किञ्चन ॥ १४ ॥  
 पुरा किलास्मासु सुरापगायाः  
 पारे परस्मिन्विचरत्सु सत्सु ॥  
 आकारयामास भवानशेषा-  
 न्भक्तिं परिज्ञातुमिवास्मदीयाम् ॥ १५ ॥  
 तदा तदाकर्ण्य समाकुलेषु  
 नावर्थमस्मासु परिभ्रमत्सु ॥  
 सनन्दनस्त्वेष वियत्तटिन्या  
 झरीमभिप्रस्थित एव तूर्णम् ॥ १६ ॥

भाट्टमतपक्षपातित्वादयं योग्य एवेत्याहुः । ईप्सितं कर्म विधातुं यः शक्नुयात्सोऽयं  
 कर्माणि त्यक्तुं नार्हति यदि संन्यासविधौ दुराग्रहोऽस्ति तर्ह्यमुष्य संन्यासविधेर्जा-  
 त्यन्धादिर्विषय इत्येवं भट्टमतानुसारिणो वदन्ति । असावपि भट्टमतपक्षपातवान् । एवं  
 स्थिते यद्योग्यं तद्विधीयतामस्माकं त्वत्र किञ्चन निर्बन्धनमाग्रहो नास्तीत्यर्थः । तथा-  
 चोक्तं भट्टैः ।

'तत्रैवं शक्यते वक्तुं येऽन्ये पङ्गवादयो नराः ।  
 गृहस्थत्वं न शक्यन्ते कर्तुं तेषामयं विधिः ।  
 नैष्ठिकब्रह्मचर्यं वा परिव्राजकताऽपि च ।  
 तैरवश्यं ग्रहीतव्या तेनाऽऽदावेतदुच्यते'

इत्यादि । इन्द्रवंशा वृत्तम् ॥ १३ ॥ १४ ॥

केन तर्हि वृत्तिर्विधेयेत्यपेक्षायां पञ्चपादेनेति वक्तुं तद्योग्यतामाविष्कुर्वन्ति । पुरेति ।  
 सुरापगाया देवनद्या गङ्गायाः ॥ १५ ॥

तस्मिन्काले तदाकारणमाकर्ण्य समाकुलेषु नौकार्थमितस्त्वतः परिभ्रमत्स्वस्मास्वेष  
 सनन्दनस्तु वियन्नद्या झरीमाश्वभिप्रस्थित एव ॥ १६ ॥ [ झरीं प्रवाहसरणिम् ] ॥ १६ ॥



अनन्यसाधारणमस्य भाव-  
 माचार्यवर्ये भगवत्यवेक्ष्य ॥  
 तुष्टा त्रिवर्त्मा कनकाम्बुजानि  
 प्रादुष्करोति स्म पदे पदे च ॥ १७ ॥  
 पदानि तेषु प्रणिधाय युष्म-  
 त्सकाशमागाद्यदयं महात्मा ॥  
 ततोऽतितुष्टो भगवांश्चकार  
 नाम्ना तमेनं किल पद्मपादम् ॥ १८ ॥  
 स एव युष्मच्चरणारविन्द-  
 सेवाविनिर्धूतसमस्तभेदः ॥  
 आजानसिद्धोऽर्हति सूत्रभाष्ये  
 वृत्तिं विधातुं भगवन्नगाधे ॥ १९ ॥  
 यद्वाऽयमानन्दगिरिर्यदुग्र-  
 तपःप्रसन्ना परमेष्वपत्नी ॥  
 भवत्प्रबन्धेषु यथाभिसंधि-  
 व्याख्यानसामर्थ्यवरं दिदेश ॥ २० ॥  
 कर्मैकतानमतिरेष कथं गुरो ते  
 विश्वासपात्रमवपद्यत विश्वरूपः ॥  
 भाष्यस्य पद्मपाद एव करोतु टीका-  
 मित्यूचिरे रहसि योगिवरं विधेयाः ॥ २१ ॥

त्रिवर्त्मा त्रिमार्गा गङ्गा ॥ १७ ॥ [ भगवतीति । दीर्घच्छेदे गङ्गाविशेषणं द्वन्व-  
 च्छेदे त्वाचार्यवर्यविशेषणमिति बोध्यम् । प्रादुष्करोति स्म प्रादुर्भाविष्यामास ] ॥ १७ ॥

तेषु तुष्ट्या त्रिपथगया प्रादुष्कृतेषु वरकमलेषु पदानि संस्थाप्य भवत्सकाशं यतोऽयं  
 महात्माऽऽगतवांस्ततोऽतिसंतुष्टो भवांस्तमेनं नाम्ना खलु पद्मपादं चकार ॥ १८ ॥

आजानसिद्धः स्वभावत एव सिद्धः ॥ १९ ॥

यद्वाऽयमानन्दगिरिः सूत्रभाष्ये वृत्तिं विधातुमर्हति । यतो यस्योग्रतपसा प्रसन्ना  
 सरस्वती भवदभिप्रायानुसारिव्याख्यानसामर्थ्यवरं दिदेश ॥ २० ॥

हे गुरो कर्मैकतानमतिरेष विश्वरूपस्तव कथं विश्वासपात्रमवपद्यत तत्पात्रभूतो  
 जातोऽतः कर्मैकतानमतेर्विश्वरूपस्याविश्वसनीयत्वाद्भाष्यस्य पद्मपाद एव टीकां करो-  
 त्विति रहसि योगिवरं श्रीशंकरं शिष्या ऊचिरे । वसन्ततिलका वृत्तम् ॥ २१ ॥



अत्रान्तरेऽभ्यर्णगतः स तूर्णं  
 सनन्दनो वाक्यमुदाजहार ॥  
 आचार्यं हस्तामलकोऽपि कल्पो  
 भवत्कृतौ वार्त्तिकमेष कर्तुम् ॥ २२ ॥  
 यतः करस्थामलकाविशेषं  
 जानाति सिद्धान्तमसावशेषम् ॥  
 अतोऽह्यमुष्मै भवतैव पूर्व-  
 मदायि हस्तामलकाभिधानम् ॥ २३ ॥  
 वाणीं समाकर्ण्य सनन्दनस्य  
 सामिस्मितं भाष्यकृदावभाषे ॥  
 नैपुण्यमन्यादृशमस्य किंतु  
 समाहितत्वान्न बहिः प्रवृत्तिः ॥ २४ ॥  
 अयं तु बाल्ये न पपाठ पित्रा  
 नियोजितः सादरमक्षराणि ॥  
 न चोपनीतोऽपि गुरोः सकाशा-  
 दध्यैष्ट वेदान्परमार्थनिष्ठः ॥ २५ ॥

अत्रान्तरे समीपमागतः स सनन्दनः शीघ्रं वाक्यं समुदाजहार । तदाह । हे  
 आचार्य भवत्कृतौ वार्त्तिकं कर्तुमेष हस्तामलकोऽपि समर्थः । आख्यानकी वृत्तम् ॥ २२ ॥  
 [अपिना सुरेश्वरे त्वौदासीन्यमात्रं सूचितम् । न तु चित्तुस्वादिवत्सर्वथाऽनर्हत्वम्] ॥ २२ ॥

यतः करस्थामलकसदृशं सर्वं सिद्धान्तमेष जानाति । अत एवामुष्मै भवतैव हस्ता-  
 मलकाभिधानमदायि । उपजातिवृत्तम् ॥ २३ ॥

सनन्दनस्य वाचं समाकर्ण्यार्धस्मितं यथा स्यात्तथा भाष्यकारो जगाद । तदाह ।  
 अस्य हस्तामलकस्य नैपुण्यमनुपमं परं तु समाहितत्वादस्य बहिः प्रवृत्तिर्न भवति ।  
 उपजातिवृत्तम् ॥ २४ ॥

समाहितत्वादित्याद्युक्तं विवृणोति । अयं तु बाल्ये पित्रा सादरं नियोजितोऽप्य-  
 क्षराणि न पपाठ । तेनोपनीतोऽपि गुरोः सकाशात्परमार्थनिष्ठो वेदान्न चाधीतवान् ।  
 उपजातिवृत्तम् ॥ २५ ॥



बालैर्न चिक्रीड न चान्नमैच्छ-  
 न चारुवाचं ह्यवदत्कदाऽपि ॥  
 निश्चित्य भूतोपहतं तमेन-  
 मानिन्परेऽस्मन्निकटं कदाचित् ॥ २६ ॥  
 अस्मानवेक्ष्यैव मुहुः प्रणम्य  
 कृताञ्जलौ तिष्ठति बालकेऽस्मिन् ॥  
 इमामपूर्वां प्रकृतिं विलोक्य  
 विसिष्मिये तत्र जनः समेतः ॥ २७ ॥  
 कस्त्वं शिशो कस्य सुतः कुतो वे-  
 त्यस्माभिराचष्ट किलैष पृष्टः ॥  
 आत्मानमानन्दघनस्वरूपं  
 \*विस्मापयन्वृत्तमयैर्वचोभिः ॥ २८ ॥  
 तदा कदाऽप्यश्रुतिगोचरं त-  
 दाकर्ण्य वाग्वैभवमात्मजस्य ॥  
 पिता प्रपद्यास्य परं प्रहर्षं  
 सप्रश्रयां वाचमुवाच विज्ञः ॥ २९ ॥

न चिक्रीड क्रीडां न चकार ॥ २६ ॥ [ बालैः सहायं न चिक्रीड कदाऽपीति  
 सर्वत्र योज्यम् । कचिदपि देशे काले वा नैव क्रीडामकरोदित्यर्थः । भूतोपहतं पिशा-  
 चग्रस्तम् । निश्चित्य निर्णीय ] ॥ २६ ॥

प्रकृतिं स्वभावम् । तत्र तस्मिन्स्थाने । समेतः संमिलितः ॥ २७ ॥

'कस्त्वं शिशो कस्य कुतोऽसि गन्ता किं नाम ते त्वं कुत आगतोऽसि ।  
 एतन्मयोक्तं वद चार्भक त्वं मत्प्रीतये प्रीतिविवर्धनोऽसि' ।

इत्यस्माभिः पृष्टः पद्यमयैर्वचोभिर्विस्मापयन्नात्मानमानन्दघनस्वरूपमाचष्ट । इन्द्र-  
 वज्रा वृत्तम् ॥ २८ ॥

तस्मिन्काले कदाऽप्यश्रुतिगोचरं पुत्रस्य तद्वाग्वैभवमाकर्ण्यस्य पिता परं प्रहर्षं  
 प्राप्य विज्ञः सप्रश्रयां वाचमुवाच । उपजातिवृत्तम् ॥ २९ ॥

\* एवं ह्यत्र प्रक्रिया पूर्वं वचसां प्रयोजकत्वमाश्रित्य निजनन्तरं तेषां प्रयोज्यत्वमाश्रित्यैतदर्थस्य  
 च प्रयोजकत्वमाश्रित्य पुनर्णिच् ततः शतृप्रत्ययः । एतेन शतृपुञ्जोरभगतिः प्रत्युक्ता ।



जनैर्जडत्वेन विनिश्चितोऽपि  
 ब्रवीति यद्येष परात्मतत्त्वम् ॥  
 प्रज्ञोन्नतानामपि दुर्विभाव्यं  
 किं वर्ण्यतेऽर्हन्भवतः प्रभावः ॥ ३० ॥  
 आ जन्मनः संसृतिपाशमुक्तः  
 शिष्योऽस्त्वयं विश्वगुरोस्तवैव ॥  
 प्रफुल्लराजीववने विहारी  
 कथं रमेत क्षुरके मरालः ॥ ३१ ॥  
 विज्ञाप्य तस्मिन्निति निर्गतेऽसौ  
 तदाप्रभृत्यत्र वसत्युदारः ॥  
 आ शैशवादात्मविलीनचेताः  
 कथं प्रवर्तेत महाप्रबन्धे ॥ ३२ ॥  
 श्रुत्वेति पप्रच्छुरमुं विनेयाः  
 स्वामिन्विनैव श्रवणाद्युपायैः ॥  
 अलब्ध विज्ञानमयं कथं वा  
 भवानिदं साधु विदां करोतु ॥ ३३ ॥  
 तानब्रवीत्संयमिचक्रवर्ती  
 कश्चित्पुरा यामुनतीरवर्ती ॥  
 बभूव सिद्धः किल साधुवृत्तः  
 सांसारिकेभ्यः सुतरां निवृत्तः ॥ ३४ ॥

तामुदाहरति । जनैरिति । प्रज्ञयोन्नतानामपि दुर्विभाव्यं परमात्मतत्त्वं यद्येष  
 त्वत्समीपमागतो ब्रवीति तर्हि हेऽर्हन्भवतः प्रभावः किं वर्ण्यते । उपजाति-  
 वृत्तम् ॥ ३० ॥

तस्मादा जन्मनो जन्मप्रभृति संसृतिपाशमुक्तोऽयं विश्वगुरोस्तवैव शिष्योऽस्तु ।  
 यतः प्रफुल्लपद्मवने विहारी हंसः क्षुरके वने कथं रमेत ॥ ३१ ॥

इति विज्ञाप्य तस्मिन्महाकरे निर्गते सति ॥ ३२ ॥

अयं विज्ञानं कथं लब्धवानिदं भवान्साधु सम्यग्बोधयतु ॥ ३३ ॥

एवं पृष्ठ आचार्यस्तस्य प्राग्भवीयं वृत्तान्तमुक्तवानित्याह । तानिति ॥ ३४ ॥



तस्यान्तिके काचन विप्रकन्या  
 द्विहायनं जातु निवेश्य बालम् ॥  
 क्षणं प्रतीक्षस्व शिशुं द्विजेति  
 स्नातुं सखीभिः सह निर्जगाम ॥ ३५ ॥  
 अत्रान्तरे दैववशात्स बाल-  
 श्चक्रम्पमाणो निपपात नद्याम् ॥  
 मृतं तमादाय शिशुं तदीया-  
 श्चक्रन्दुरुच्चैः पुरतो महर्षेः ॥ ३६ ॥  
 आक्रोशमाकर्ण्य मुनिः स तेषा-  
 मत्यन्तस्त्रिभो निजयोगभूम्ना ॥  
 प्राविक्षदङ्गं पृथुकस्य तस्य  
 स एष हस्तामलकस्तपस्वी ॥ ३७ ॥  
 तस्मादयं वेद विनोपदेशं  
 श्रुतीरनन्ताः सकलाः स्मृतीश्च ॥  
 सर्वाणि शास्त्राणि परं च तत्त्व-  
 मज्ञातमेतेन न किञ्चिदस्ति ॥ ३८ ॥  
 तत्तादृगात्मा न बहिः प्रवृत्तौ  
 नियोगमर्हत्ययमत्र वृत्तौ ॥  
 स मण्डनस्त्वर्हति बुद्धतत्त्वः  
 सरस्वतीसाक्षिकसर्ववित्त्वः ॥ ३९ ॥

जातु कदाचित्तस्य सिद्धस्य समीपे काचन विप्रकन्या द्विवर्षं बालकं संस्थाप्य हे  
 द्विज क्षणमात्रं बालं प्रतीक्षस्वेत्युक्त्वा सखीभिः सह स्नातुं निर्जगाम ॥ ३५ ॥

महर्षेः पुरतश्चक्रन्दुराक्रोशं चक्रुः ॥ ३६ ॥

तस्य पृथुकस्य बालस्याङ्गं शरीरं प्रविवेश स तपस्व्येष हस्तामलकः ॥ ३७ ॥

[ निजेति । स्वयोगंश्चर्यमहिम्नेत्यर्थः ] ॥ ३७ ॥

यस्मादेवं तस्मादयमुपदेशं विनैवानन्ताः श्रुतीः सकलाः स्मृतीश्च सर्वाणि च शास्त्राणि  
 परं च तत्त्वं जानाति किं बहुनाऽनेनाज्ञातं किञ्चिदपि नास्ति ॥ ३८ ॥

तत्तस्मात्तादृगात्माऽयं हस्तामलको बहिः प्रवृत्तावत्र भाष्ये वृत्तौ नियोगं नार्हति ।  
 स मण्डनस्त्वर्हति । यतो बुद्धतत्त्वः सरस्वतीसाक्षिकं सर्वज्ञत्वं यस्य सः ॥ ३९ ॥

प्रयत्नालब्ध एवाविधः स न रोचेत चेत्तर्हि तथाविधोऽन्यो न दृश्यते । आख्या-



तत्तादृशात्युज्ज्वलकीर्तिराशिः  
 समस्तशास्त्रार्णवपारदर्शी ॥  
 आसादितो धर्महितः प्रयत्ना-  
 त्स चेन्न रोचेत न दृश्यतेऽन्यः ॥ ४० ॥  
 अहं बहूनामनभीष्टकार्यं  
 न कारयिष्ये हि महानिबन्धे ॥  
 किंचात्र संशीतिरभून्ममातो  
 यदेककार्ये बहवः प्रतीपाः ॥ ४१ ॥  
 भवन्निदेशाद्भगवन्सनन्दनः  
 करिष्यते भाष्यनिबन्धमीप्सितम् ॥  
 स ब्रह्मचर्यादुररीकृताश्रमो  
 मतिप्रकर्षो विदितो हि सर्वतः ॥ ४२ ॥  
 सनन्दनो नन्दयिता जनानां  
 निबन्धमेकं विदधातु भाष्ये ॥  
 न वार्त्तिकं तत्तु परप्रतिज्ञं  
 व्यधात्प्रतिज्ञां स हि नूतनदीक्षः ॥ ४३ ॥

नकी वृत्तम् ॥ ४० ॥ [ तत्तादृशेति । एतेन लोकशास्त्राभयप्रवृत्तिचातुर्यमपि तत्र सूचितम् ] ॥ ४० ॥

ननु भवदभीष्टं चेत्तर्हि कारयितव्यमिति तत्राह । अहमिति । महानिबन्धे बहूनामनभीष्टं कार्यं न कारयिष्ये किंच यत एकस्मिन्कार्ये बहवः प्रतिकूला अतोऽत्र भंशयो ममोत्पन्न इत्यर्थः । उपजातिवृत्तम् ॥ ४१ ॥ [ संशीतिः किमिदं निर्विघ्नं स्यान्नवेति संदेहः ] ॥ ४१ ॥

एवमुक्ता विनेया न दृश्यतेऽन्य इत्युक्तमहमाना ऊचुः । हे भगवन्भवदाज्ञातः सनन्दन ईप्सितं भाष्ये निबन्धं करिष्यति । यतः स ब्रह्मचर्यादङ्गीकृताश्रमो मतेः प्रकर्षो यस्य स सर्वतो विज्ञातश्च । वंशस्थं वृत्तम् ॥ ४२ ॥

एवमुक्त आचार्य उवाच । जनानां नन्दयिता सनन्दनो भाष्ये निबन्धमेकं विदधातु न तु वार्त्तिकं तत्तु परप्रतिज्ञं परस्य प्रतिज्ञा यस्मिन् । हि यतः नूतनदीक्षः सुरेश्वरः प्रतिज्ञां व्यधात् । उपेन्द्रवज्रा वृत्तम् ॥ ४३ ॥ [ नूत्नेति । नूत्ना नवीना दीक्षा संन्यासदीक्षा यस्य स तथा । एतादृशः स सुरेश्वरः ] ॥ ४३ ॥



आदिश्येत्थं शिष्यसंघं यतीन्द्रः  
 प्रोवाचेत्थं नूतनभिक्षुं रहेस्तम् ॥  
 भाष्ये भिक्षो मा कृथा वार्त्तिकं त्वं  
 नेमे शिष्याः सेहिरे दुर्विदग्धाः ॥ ४४ ॥  
 तात्पर्यं ते गोहिधर्मेषु दृष्ट्वा  
 तत्संस्कारं सांप्रतं शङ्कमानाः ॥  
 भाष्ये कृत्वा वार्त्तिकं योजयेत्स  
 भाष्यं प्राहुः स्वीयसिद्धान्तशेषम् ॥ ४५ ॥  
 नास्त्येवामावाश्रमस्तुर्य इत्थं  
 सिद्धान्तोऽयं तावको वेदसिद्धः ॥  
 द्वारि द्वास्थैर्वारिता भिक्षमाणा  
 वेशमान्तस्ते न प्रवेशं लभन्ते ॥ ४६ ॥  
 इत्याद्यां तां किंवदन्तीं विदित्वा  
 तेषां नाऽऽसीत्प्रत्ययस्त्वय्यनल्पे ॥  
 स्वातन्त्र्यात्त्वं ग्रन्थमेकं महात्म-  
 न्कृत्वा मह्यं दर्शयाध्यात्मनिष्ठम् ॥ ४७ ॥

इत्थं शिष्यसंघमादिश्य यतीन्द्रो रहसि स्थितं नूतनभिक्षुं सुरेश्वरं वक्ष्यमाणप्र-  
 कारेण प्रोवाच । हे भिक्षो भाष्ये त्वं वार्त्तिकं मा कृथा यतो दुर्विदग्धत्वादिमे शिष्या  
 न सेहिरे । शालिनी वृत्तम् ॥ ४४ ॥

शङ्कमानैस्तैर्यदुक्तं तद्दर्शयति । गोहिधर्मेषु तव तात्पर्यं वीक्ष्य सांप्रतं तत्संस्कारं  
 शङ्कमानाः प्राहुः । भाष्ये वार्त्तिकं कृत्वा स्वीयसिद्धान्तशेषं भाष्यं स योजयेत् ।  
 संभावनायां लिङ् । शालिनी वृत्तम् ॥ ४५ ॥ [ स्वीयेति । स्वीयसिद्धान्तः पूर्वमी-  
 मांसावार्त्तिककृत्कुमारिलभट्टाचार्यशिष्यत्वेन स्वस्य तदेकसंमतो यः सिद्धान्तः  
 स शेषोऽङ्गं यस्य तत्तथा । अथवा स्वीयसिद्धान्तस्य शेषमङ्गीभूतमित्यर्थः ] ॥ ४५ ॥

किंच तुर्याश्रमो वेदे सिद्धो नास्त्येवेति मण्डनः सिद्धान्तो भिक्षमाणा द्वारि द्वास्थै-  
 र्वार्यमाणास्ते मण्डनस्य वेशमान्तः प्रवेशं न लभन्त इत्याद्यां किंवदन्तीं जनश्रुतिं  
 विदित्वा तेषामनल्पेऽक्षुद्रेऽपि त्वयि प्रत्ययो नाऽऽसीत् । तर्हि मया किं कर्तव्य-  
 मिति चेत्तत्राऽऽह । स्वातन्त्र्यात्त्वमध्यात्मनिष्ठमेकं ग्रन्थं कृत्वा मह्यं दर्शय ॥ ४६ ॥  
 [ भिक्षमाणाः संन्यासिन इत्यर्थः ] ॥ ४६ ॥ ४७ ॥



विद्वन्प्रत्ययः स्यादमीषां  
 शिष्याणां नो ग्रन्थसंदर्शनेन ॥  
 इत्युक्तत्वेमं वार्त्तिकं सूत्रभाष्ये  
 नाभूद्वाहेत्याप स्वेदं च किञ्चित् ॥ ४८ ॥  
 शिष्योक्तिभिः शिथिलितात्ममनोरथोऽसा-  
 वेनं स्वतन्त्रकृतिनिर्मितये न्ययुङ्क्त ॥  
 नैष्कर्म्यसिद्धिमचिराद्विदधत्स चेत्थं  
 न्याय्यामविन्दत सुरेश्वरदेशिकारूपा ॥ ४९ ॥  
 नैष्कर्म्यसिद्धिमथ तां निरवद्ययुक्तिं  
 निष्कर्मतत्त्वविषयावगतिप्रधानाम् ॥  
 आद्यन्तहृद्यपदबन्धवतीमुदारा-  
 माद्यन्तमैक्षततरां परितुष्टचेताः ॥ ५० ॥  
 ग्रन्थं दृष्ट्वा मोदमानो मुनीन्द्र-  
 स्तं चान्येभ्यो दर्शयामास हृद्यम् ॥  
 तेषां चाऽऽसीत्प्रत्ययस्तद्वदस्मि-  
 न्यद्वच्चान्यस्तत्त्वविद्यः स नेति ॥ ५१ ॥

हे विद्वन्प्रत्ययः स्यादमीषां शिष्याणां प्रत्ययः स्यादिति सुरे-  
 श्वरमुक्त्वा हाहा सूत्रभाष्ये वार्त्तिकं नाभूदिति किञ्चित्स्वेदं प्राप ॥ ४८ ॥

एवं शिष्योक्तिभिः शिथिलितः स्वमनोरथो यस्यासौ श्रीशंकर एनं सुरेश्वरं स्वत-  
 न्त्रकृतिनिर्मितये न्ययुङ्क्त । स च नियुक्तोऽचिरादेव नैष्कर्म्यसिद्धिं विदधदित्थं योग्यां  
 सुरेश्वरदेशिकारूपां विन्दत । वसन्ततिलका वृत्तम् ॥ ४९ ॥ [ शिथिलितेति ।  
 शिथिलितो विशकलित आत्मविद्याप्रदवार्त्तिकावषयको मनोरथः सुरेश्वरेणैवाद्वैतब्रह्मसू-  
 त्रभाष्य एव वार्त्तिकं कर्तव्यमिति संकल्परूपमनोवृत्तिविशेषो यस्य स तथेति यावत् ।  
 एतादृशः सन् । यावत्स्वतन्त्रकृतिनिर्मितये न्ययुङ्क्त । तावदेव सोऽपि । चशब्दोऽ-  
 प्यर्थः ] ॥ ४९ ॥

निष्कर्मतत्त्वविषयाऽवगतिः प्रधानं यस्यामाद्यादन्तपर्यन्तं मनोज्ञपदबन्धवतीमेवं-  
 भूतां तां परितुष्टचेता आचार्य आद्यन्तं सम्यगैक्षत ॥ ५० ॥

यथा योऽस्मादन्यः स एवं तत्त्वविज्ञास्तीति तथा तेषामस्मिन्प्रत्ययश्चाऽऽसीत् ।  
 शालिनी वृत्तम् ॥ ५१ ॥



यत्राद्यापि श्रूयते मस्करीन्द्रै-  
 निष्कर्माऽऽत्मा यत्र नैष्कर्म्यसिद्धिः ॥  
 तन्नाम्नाऽयं ववृधे ग्रन्थवर्य-  
 स्तन्माहात्म्यात्सर्वलोकादृतोऽभूत् ॥ ५२ ॥  
 आचार्यवाक्येन विधित्सितेऽस्मि-  
 न्विघ्नं यदन्ये व्यधुरुत्ससर्ज ॥  
 शापं कृतेऽस्मिन्कृतमप्युदारै-  
 स्तद्वार्त्तिकं न प्रसरेत्पृथिव्याम् ॥ ५३ ॥  
 नैष्कर्म्यसिद्ध्याख्यनिबन्धमेकं  
 कृत्वाऽऽत्मपूज्याय निवेद्य चाऽऽप्त्वा ॥  
 विश्वासमुक्त्वाऽऽथ पुनर्बभाषे  
 स विश्वरूपो गुरुमात्मदेवम् ॥ ५४ ॥  
 न ख्यातिहेतोर्न च लाभहेतो-  
 र्नाप्यर्चनायै विहितः प्रबन्धः ॥  
 नोल्लङ्घनीयं वचनं गुरुणां  
 नोल्लङ्घने स्याद्गुरुशिष्यभावः ॥ ५५ ॥

यत्र ग्रन्थेऽद्यापि यतीन्द्रैर्निष्कर्माऽऽत्मा श्रूयते । यत्र नैष्कर्म्यस्य मोक्षस्य सिद्धिः ।  
 तस्मान्नैष्कर्म्यसिद्धेर्नाम्नाऽयं ग्रन्थवर्यो ववृधे । तस्मान्माहात्म्यात्मर्वलोकादृतोऽभूत्  
 ॥ ५२ ॥ [ निष्कर्मा 'कर्मण्यकर्म यः पश्येत्' इति स्मृतेः कर्मशब्दितदृश्यशून्य  
 इत्यर्थः ] ॥ ५२ ॥

आचार्यैर्यद्विष्यमालक्ष्य हाहेत्युक्तं तद्वर्शयति । आचार्यवाक्येनास्मिन्वार्त्तिके  
 विधातुमिष्टे सति यतोऽन्ये विघ्नं व्यधुरस्मिन्कृतेऽस्मान्निमित्तात्सुरेश्वरः शापमुत्समर्ज ।  
 सूत्रभाष्यस्य वार्त्तिकमुदारैः कृतमपि पृथिव्यां न प्रसरेत् । इन्द्रवज्रा वृत्तम् ॥ ५३ ॥

विश्वासं च प्राप्याऽऽचार्येत्याद्युक्त्वाऽथ पुनरुवाच । उपजातिवृत्तम् ॥ ५४ ॥

यदुवाच तदाह । नेति । इन्द्रवज्रा वृत्तम् ॥ ५५ ॥ [ अर्चनायै पूजायै । तर्हि  
 किमर्थं विहितोऽयं प्रबन्ध इत्यत्राऽऽह । नेति । तत्र हेतुमाह । नेति ] ॥ ५५ ॥

१ ग. 'द्य चोक्त्वा । वि' । २ ग. 'समाप्राप्य पु' । ३ घ. 'नो लङ्घ' । ४ घ. 'नो लङ्घ' ।  
 ५ ग. ५३ ॥ उक्त्वा तं ग्रन्थं निवेद्य च विश्वासं प्राप्यार्थः ।



पूर्वं गृहित्वेऽपि न तत्स्वभावो  
 न बाल्यमन्वेति हि यौवनस्थम् ॥  
 न यौवनं वृद्धमुपैति तद्व-  
 द्ब्रजन्निह पूर्वस्थितिमोज्झ्य गच्छेत् ॥ ५६ ॥  
 अहं गृही नात्र विचारणीयं  
 किं ते न पूर्वं मन एव हेतुः ॥  
 बन्धे च मोक्षे च मनो विशुद्धो  
 गृही भवेद्वाऽप्युत मस्करी वा ॥ ५७ ॥  
 नास्त्येव चेदाश्रम उत्तमादिः  
 कथं च तत्प्राप्तिनिवृत्तिगामिनौ ॥  
 प्रतिश्रवौ नौ कथमल्पकालौ  
 न हि प्रतिज्ञा भगवन्निरुद्धा ॥ ५८ ॥

तात्पर्यं ते गेहि धर्मेषु दृष्टेत्युक्तं तत्राऽऽह । पूर्वं गृहित्वेऽपि तत्स्वभावो गृहिस्व-  
 भावो न भवामि । हि यतो यौवनस्थं बाल्यं नान्वेति । तथा वृद्धं पुरुषं यौवनं  
 नोपैति । तद्वत्तथा ब्रजन्गमनं कुर्वन्पूर्वस्थितिं परित्यक्त्यैव गच्छेदित्यर्थः । उपजाति-  
 वृत्तम् ॥ ५६ ॥

किंचात्रास्मिँल्लोकेऽहं गृहीति न विचारणीयम् । यतस्ते किं पूर्वमिह जन्मनि  
 जन्मान्तरे वा गृहिणो न बभूवुरपि त्वामुरेव । तस्माद्गृहित्वं यतित्वे वा मन एव हेतुः ।  
 न केवलमेतावदेवापि तु बन्धे च मोक्षे च मन एव हेतुः ।

‘मन एव मनुष्याणां कारणंबन्धमोक्षयोः’

इत्युक्तत्वात् । तस्माद्विशुद्धो गृही भवेद्वा मस्करी वा भवेदुभयथाऽपि न्यूनाधिक्यं  
 नास्तीत्यर्थः ॥ ५७ ॥

नास्त्येवासावाश्रमस्तुर्य इत्यमित्युक्तं तत्राऽऽह । नास्त्येवेति । हे उत्तमाऽऽदि-  
 राश्रमो नास्त्येव चेत्तत्प्राप्तिनिवृत्तिगामिनौ नावावयोः प्रतिश्रवावहं पराजितः संन्यासं  
 प्राप्स्याम्यहं पराजितस्तं हास्यामीत्येवंरूपौ कथं स्तस्तत्राप्यल्पकालौ यदि तुर्याश्रमो  
 ममोभिमतो नाभूत्तर्हि प्रतिज्ञा मया निरुद्धाऽभूदित्याशयेनाऽऽह । न हीति ॥ ५८ ॥  
 [ अल्पेति । अल्पः सद्यः कृतत्वाददीर्घः कालो ययोस्तावित्यर्थः ] [ निरुद्धा  
 त्यक्ता स्यात्संन्यासाख्यतुरीयाश्रमस्यैवाभावात्तद्विषयकप्रतिज्ञाऽपि बन्ध्यापुत्रविवा-  
 हकरणप्रतिज्ञावत्त्यक्तैव भवेदित्याशयः ] ॥ ५८ ॥



संभिक्षमाणा न लभन्त एव चे  
 द्रुहप्रवेशं गुरुणा प्रवेशनम् ॥  
 कथं हि भिक्षा विहिता ननूत्तमा  
 को नाम लोकस्य मुखापिधायकः ॥ ५९ ॥  
 तत्त्वोपदेशाद्विदितात्मतत्त्वो  
 व्यधामहं संन्यसनं कृतात्मा ॥  
 विरागभावान्न पराजितस्तु  
 वादो हि तत्त्वस्य विनिर्णयाय ॥ ६० ॥  
 पुरा गृहस्थेन मया प्रबन्धा  
 नैयायिकादौ विहिता महार्थाः ॥  
 इतः परं मे हृदयं चिकीर्षु  
 त्वदङ्घ्रिसेवां न विलङ्घ्य किञ्चित् ॥ ६१ ॥  
 श्रद्धामद्वैतवद्धादरबुधपरिषच्छेमुषीसंनिषण्णा-  
 मर्वागदुर्वादिगर्वानलविपुलतरज्वालमालावलीढाम् ॥  
 सिक्त्वासूक्तामृतौघैरहह परिहसञ्जीवयस्यद्य सद्यः  
 को वा सेवापटुः स्याद्रणतरणविधौ सद्गुरोर्नैव जाने ॥ ६२ ॥

यच्च द्वारि द्वास्थैरित्याद्युक्तं तत्राऽऽह । संभिक्षमाणा इति । गुरुणा भगवता  
 प्रवेशनं कथं विहितं कथं च मद्रूहे ननूत्तमा भिक्षा विहिता । यदपि किंवदन्तीत्या-  
 द्युक्तं तत्राप्याह । लोकस्य मुखस्यापिधायकः को नाम न कोप्यस्तीत्यर्थः ॥ ५९ ॥

यत्तु संन्यासमप्येष न बुद्धिपूर्वमित्याद्युक्तवन्तस्तत्राऽऽह । पूर्वं कृतात्मा पश्चात्त-  
 त्वोपदेशाद्विदितात्मतत्त्वोऽहं वैराग्यात्संन्यसनं व्यधां न तु पराजितो हि यस्माद्वाद-  
 स्तत्त्वविनिर्णयाय ॥ ६० ॥ [ यतोऽहं पूर्वं कृतात्मा कृत आत्मा शास्त्रसंस्कारसं-  
 स्कृता बुद्धिर्येन स तयेत्यर्थः । पश्चात्तत्त्वोपदेशाच्छ्रीमद्भिः कृताह्मत्वात्मैक्योपदेशात् ।  
 विदितेति ] [ विरागेति । द्वैतस्य मृगाम्बुवन्मिथ्यात्वेन तत्र विषयं वैराग्याद्धेतो-  
 रिति यावत् ] ॥ ६० ॥

यत्तु भाष्ये कृत्वेत्यादि तत्राऽऽह । पुरेति । इतः परं मे हृदयं त्वदङ्घ्रिसेवां  
 विलङ्घ्य न किञ्चित्कर्तुमिच्छु ॥ ६१ ॥ [ नैयायिकादौ नैयायिकादेः खण्डनविषय  
 इत्यर्थः । एतेन शास्त्रवासनाक्षयशालित्वं सूचितम् । अत्र एव । इतः परमिति ॥ ६१ ॥

तथाचैवंविधस्य सद्गुरोस्तव सेवा केनापि कथमपि कर्तुं न शक्येत्याह । अद्वैते



इत्युक्तोपरते सुरेश्वरगुरौ तेनैव शारीरके  
 नो संभाव्यहहात्र वार्त्तिकमिति प्रौढं शुगग्निं शनैः ॥  
 धीराग्र्यः शमयन्विवेकपयसा देवेश्वरेण त्रयी-  
 भाष्ये कारयितुं स वार्त्तिकयुगं बद्धादरोऽभून्मुनिः ॥ ६३ ॥  
 भावानुकारिमृदुवाक्यनिवेशितार्थं  
 स्वीयैः पदैः सह निराकृतपूर्वपक्षम् ॥  
 सिद्धान्तयुक्तिविनिवेशिततत्स्वरूपं  
 दृष्ट्वाऽभिनन्द्य परितोषवशादवोचत् ॥ ६४ ॥

बद्ध आदरो यैस्तथाभूतबुधपरिषच्छेमुष्यां संनिषण्णाम् । अद्वैतबद्धादरा या बुधसमु-  
 दायबुद्धिस्तस्यां सम्यग्निस्थितामिति वा । अर्वाचीनानां दुर्वादिनां गर्वलक्षणस्यानलस्य  
 विपुलतरज्वालालक्षणेया मालया विपुलतरया ज्वालामालयेति वा । अवलीढामास्वा-  
 दितां श्रद्धां सूक्तामृतौघैः सिक्त्वाऽऽहहाद्य सद्यः परिहसञ्जीवयसि । ततो रणतर-  
 णविधानसदृशायामेवं भूतस्य सद्गुरोस्तव सेवायां को वा पटुः स्यात् । स्रग्धरा वृत्तम् ।  
 ॥ ६२ ॥ [ सूक्तेति । सुष्ठु सूत्रभाष्यादिरूपाणि यान्युक्तानि भाषणानि तान्येवा-  
 मृतानि तेषामोघाः संघासैरित्यर्थः । सिक्त्वा संसिच्य । हे भगवन्भाष्यकार । त्वमद्य  
 सद्य एव परिहसन्नेव जीवयसि यस्तस्य तव सद्गुरो \* ऋणतरणविधावानृण्यसंपादन-  
 प्रकारे विषये । सेवापटुः को वा स्यादित्यहं तु नैव जान इति योजना ] ॥ ६२ ॥

इत्युक्त्वा सुरेश्वरगुरावुपरते सति । अहहेत्यत्यन्तखेदे । तेन सुरेश्वरेणैवात्र शारी-  
 रके वार्त्तिकं नो संभावीति प्रौढं शोकाग्निं धीराग्र्यः श्रीशंकरो विवेकपयसा शनैः  
 शमयन्वेदत्रयीभाष्ये सुरेश्वरेण वार्त्तिकद्वयं कारयितुं स मुनिर्बद्धादरोऽभूत् । शार्दूल-  
 विक्रीडितं वृत्तम् ॥ ६३ ॥ [ त्रयीति । तैत्तिरीयबृहदारण्यकनृसिंहपूर्वतापिनीयो-  
 पनिषत्रयीभाष्योपरीत्यर्थः । स मुनिः श्रीशंकराचार्यः । वार्त्तिकत्रयमित्यार्थिकम् ।  
 तथा । वार्त्तिकेति । पञ्चीकरणवार्त्तिकं तथा दक्षिणामूर्तिस्तोत्रवार्त्तिकं चेति वार्त्तिकद्वय-  
 मित्यर्थः । एवं च वार्त्तिकपञ्चकमिति यावत् ] ॥ ६३ ॥

भावानुसारिभिर्मृदुभिर्वाक्यैर्विनिवेशितोऽर्थो यत्र । स्वीयैः पदैर्निराकृतः पूर्वपक्षो  
 यत्र । सिद्धान्तयुक्तिभिर्विनिवेशितं तस्य सिद्धान्तस्य स्वरूपं यत्र । तं तदीयं ग्रन्थं  
 दृष्ट्वाऽभिनन्द्य स श्रीशंकरः परितोषवशादवोचत् । वमन्ततिलका वृत्तम् ॥ ६४ ॥

\* मृले स्याद्रणतरणविधावित्यत्र स्यादृणतरणविधाविति पाठानुरोधेनेदम् ।



सत्यं यदात्थ विनयिन्मम याजुषी या  
 शाखा तदन्तगतभाष्यनिबन्धदृष्टः ॥  
 तद्वार्त्तिकं मम कृते भवता प्रणयं  
 सचेष्टितं परहितैकफलं प्रसिद्धम् ॥ ६५ ॥  
 तद्वत्त्वदीया खलु काण्वशाखा  
 ममापि तत्रास्ति तदन्तभाष्यम् ॥  
 तद्वार्त्तिकं चापि विधेयमिष्टं  
 परोपकाराय सतां प्रवृत्तिः ॥ ६६ ॥  
 तत्रोभयत्र कुरु वार्त्तिकमार्तिहारि  
 कीर्तिं च याहि जितकार्तिकचन्द्रिकाभाम् ॥  
 मा शङ्कः पूर्वमिव दुःशठवाक्परोधो  
 मद्वाक्यमेव शरणं ब्रज मा विचारीः ॥ ६७ ॥  
 इत्थं स उक्तो भगवत्पदेन  
 श्रीविश्वरूपो विदुषां वरिष्ठः ॥  
 चकार भाष्यद्वयवार्त्तिके द्वे  
 ह्याज्ञा गुरुणां ह्यविचारणीया ॥ ६८ ॥

तदाह । हे विनयिस्त्वं यदुक्तवानसि तत्सर्वं सत्यमतो मम या याजुषी तैत्तिरेयी  
 शाखा तस्या अन्तगतो यो भाष्यलक्षणो ममेशो निबन्धस्तस्य वार्त्तिकं मदर्थं भवता  
 प्रणयम् । यतः सतां चेष्टितं परहितैकफलं प्रसिद्धम् ॥ ६५ ॥

तद्वत्त्वदीया खलु या काण्वशाखा तत्रापि मम तदन्तभाष्यमस्ति तस्य वार्त्तिकम-  
 षीष्टं विवेयम् । यतः सतां प्रवृत्तिः परोपकारायेत्यर्थः ॥ ६६ ॥

आवश्यकताबोधनाय पुनराह । तत्रोभयत्र तापत्रयनिबर्हणं वार्त्तिकं कुरु । जिता  
 कार्तिकचन्द्रिकाया आभा यया तथाभूतां कीर्तिं च प्राप्नुहि । ननु पूर्ववदधुनाऽपि  
 विनेयवाक्यै रोधस्यावश्यंभावित्वात्किमर्थं तत्करणे मया दीक्षा स्वीकार्येति शङ्का त्वया  
 न कर्तव्येत्याह । मा शङ्कीति । कुत इति चेत्तत्राऽऽह । मद्वाक्यमेव शरणमतस्त-  
 त्करणार्थं गच्छ विचारं मा कुरु । वसन्ततिलका वृत्तम् ॥ ६७ ॥

इत्थं भगवत्पदेन श्रीशंकरेणोक्तो विदुषां वरिष्ठः स श्रीसुरेश्वरो भाष्यद्वयस्य  
 वार्त्तिके द्वे चकार । हि यस्माद्गुरुणामाज्ञाऽविचारणीयैव । उपजातिवृत्तम् ॥ ६८ ॥  
 [ भगवदिति । भगवत्यैश्वर्यवती पदे चरणौ यस्य स तथा तेनेत्यर्थः । यद्वा भगवन्तो  
 विष्ण्वाद्यवतारत्वेनैश्वर्यवन्तः पद्मपादाचार्यादयः शिष्याः पदयोर्यस्येत्यादि ] ॥ ६८ ॥



आज्ञा गुरोरनुचरैर्न हि लङ्घनीये-  
 त्युक्त्वा तयोर्निगमशेखरयोरुदारम् ॥  
 निर्माय वार्तिकयुगं निजदेशिकाय  
 निःसीमनिस्तुलनधीरुपदां चकार ॥ ६९ ॥  
 सनन्दनो नाम गुरोरनुज्ञया  
 भाष्यस्य टीकां व्यधितेरितः पराम् ॥  
 यत्पूर्वभागः किल पञ्चपादिका  
 तच्छेषगा वृत्तिरिति प्रतीयसी ॥ ७० ॥  
 व्यासर्षिसूत्रनिचयस्य विवेचनाय  
 टीकाभिधं विजयडिण्डिममात्मकीर्तः ॥  
 निर्माय पञ्चचरणो निरवद्ययुक्ति-  
 दृढं प्रबन्धमकरोद्गुरुदक्षिणां सः ॥ ७१ ॥  
 आलोचयन्नथ तदा तु गतिं ग्रहाणा-  
 मूचे सुरेश्वरसमाह्वमुपह्वरे सः ॥  
 पञ्चैव वत्स चरणाः प्रथिता इह स्यु-  
 स्तत्रापि सूत्रयुगलद्वयमेव भृङ्गा ॥ ७२ ॥

एतदेव विवृणोति । गुरोराज्ञाऽनुचरैर्न हि लङ्घनीयेत्युक्त्वा वेदान्तयोस्तैत्तिरीय-  
 बृहदारण्यसंज्ञयोस्तयोर्भाष्ययोरुदारं वार्तिकद्वयं निर्माय सीमारहिता निरुपमा धीर्यस्य  
 स सुरेश्वरो निजदेशिकायोपदां चकारोपायनभूतं कृतवान् । वसन्ततिलकावृत्तम् ॥ ६९ ॥

सनन्दनो नाम गुरोरनुज्ञया प्रेरितः परां भाष्यस्य टीकां व्यधात् । यस्याः पूर्व-  
 भागः पञ्चपादिकेति प्रसिद्धः । तच्छेषभागगा वृत्तिरिति प्रतीयसी प्रख्याता ॥ ७० ॥

व्यासाख्यर्षिसूत्रकदम्बस्य विवेचनायाऽऽत्मकीर्तौ विजयडिण्डिमं यतो निरवद्ययु-  
 क्तिभिर्ग्रथितं टीकासंज्ञं प्रबन्धं निर्माय स पञ्चपादो गुरुदक्षिणामकरोत् । वसन्तति-  
 लका वृत्तम् ॥ ७१ ॥

अथानन्तरं सूर्यादिग्रहाणां गतिमालोचयन्सुरेश्वरसमाख्यमेकान्ते स श्रीशंकरो  
 बभाषे । हे वत्सेह लोकं पञ्चैव चरणाः प्रथिताः स्युरिह टीकायामिति वा । तत्रापि  
 बाहुल्येनसूत्रचतुष्टयमेव प्रथितं स्यात् ॥ ७२ ॥



प्रारब्धकर्मपरिपाकवशात्पुनस्त्वं  
 वाचस्पतित्वमधिगम्य वसुंधरायाम् ॥  
 भव्यां विधास्यसितमां मम भाष्यटीका-  
 माभूतसंलयमधिक्षिति सा च जीयात् ॥ ७३ ॥  
 इत्येवमुक्त्वाऽथ यतीश्वरोऽसा-  
 वानन्दागिर्यादिमुनीन्स हुत्वा ॥  
 कुरुध्वमद्वैतपरान्निबन्धा-  
 नित्यन्वशान्निर्ममसार्वभौमः ॥ ७४ ॥  
 ते सर्वेऽप्यनुमतिमाप्य देशिकेन्दो-  
 रानन्दाचलमुखरा महानुभावाः ॥  
 आतेनुर्जगति यथास्वमात्मतत्त्वा-  
 म्भोजार्कान्विशदतरान्बहून्निबन्धान् ॥ १३८७ ॥  
 इति श्रीमाधवीये तद्वार्त्तिकान्तप्रवर्तनः ॥  
 संक्षेपशंकरजये पूर्णः सर्गस्त्रयोदशः ॥ १३ ॥

एवं तद्वत्तशापस्य सार्थक्यं प्रदर्श्य सूत्रभाष्यवृत्तिकरणसंकल्पस्यापि तत्त्वमाह ।  
 प्रारब्धेति । भूमौ वाचस्पतित्वं प्राप्य भव्यां मम भाष्यटीकां सम्यग्विधास्यसि  
 सनन्दनकृतटीकासाम्यं वारयति । प्रलयपर्यन्तं क्षितौ सा च जीवनं प्राप्नुयादिति  
 वरप्रदानम् ॥ ७३ ॥

इत्येवं सुरेश्वरमुक्त्वाऽथानन्तरमसौ यतीश्वर आनन्दागिर्यादिमुनीनाहूयाद्वैतपरा-  
 न्निबन्धान्कुरुध्वमिति स निर्ममचक्रवर्त्याज्ञप्तवान् । उपजातिवृत्तम् ॥ ७४ ॥

ते सर्वेऽप्यानन्दगिरिमुख्या महानुभावा देशिकेन्दोरनुमतिमाप्य स्वमात्मानमनति-  
 क्रम्य यथामत्यात्मतत्त्वाम्भोजार्कान्विशदतरान्निबन्धानासमन्ताद्विस्तारितवन्तः । प्रह-  
 र्षणी वृत्तम् ॥ १३८७ ॥

इति श्रीमत्परमहंसपरिव्राजकाचार्यबालगोपालतीर्थश्रीपादशिष्यदत्तवं-  
 शावतंसरामकुमारसूनुवनपतिसूरिकृते श्रीशंकराचार्यविजयडि-  
 ण्डिमे त्रयोदशः सर्गः ॥ १३ ॥



अथ चतुर्दशः सर्गः ।

अथाब्जपात्कर्तुमनाः स तीर्थ-  
यात्रामयाचिष्ट गुरोरनुज्ञाम् ॥  
देया गुरो मे भगवन्ननुज्ञा  
देशान्ददक्षे बहुतीर्थयुक्तान् ॥ १ ॥  
स क्षेत्रवासो निकटे गुरोर्यो  
वासस्तदीयाङ्घ्रिजलं च तीर्थम् ॥  
गुरूपदेशेन यदात्मदृष्टिः  
सैव प्रशस्ताऽखिलदेवदृष्टिः ॥ २ ॥  
शुश्रूषमाणेन गुरोः समीपे  
स्थेयं न नेयं च ततोऽन्यदेशे ॥  
विशिष्य मार्गश्रमकर्षितस्य  
निद्राभिभूत्या किमु चिन्तनीयम् ॥ ३ ॥  
द्विधा हि संन्यास उदीरितोऽयं  
विबुद्धतत्त्वस्य च तद्बुभुत्सोः ॥  
तत्त्वंपदार्थैक्य उदीरितोऽयं  
यत्नात्त्वमर्थः परिशोधनीयः ॥ ४ ॥

अथ पञ्चपादकृतां तीर्थयात्रां निरूपयितुमुपक्रमते । अयानन्तरं स पञ्चपादस्ती-  
र्थयात्रां कर्तुमना गुरोरनुज्ञामयाचिष्ट । यात्रामेवाऽऽह । हे भगवन्गुरोऽनुज्ञा देया  
बहुतीर्थयुक्तान्देशान् द्रष्टुमिच्छामि । उपजातिवृत्तम् ॥ १ ॥

एवं प्रार्थितो गुरुरवाच । गुरोर्निकटे यो वासः स एव क्षेत्रवासः ॥ २ ॥

यस्माद्गुरुसमीपे स्थितस्य देशान्तरगमनप्राप्यं समस्तं प्राप्तमेवाभूत् । शुश्रूषमाणेन  
शिष्येण गुरोः समीपे स्थेयं गुरुसमीपादन्यदेशे नैव गन्तव्यम् । यतोऽन्यत्र गमने  
संन्यासधर्मदौर्लभ्यं दुःखबाहुल्यादित्वतिरिच्यत इत्याशयेनाऽऽह । अतिशयेन  
मार्गश्रमेण कर्षितस्य निद्राभिभूत्या किमपि त्वंपदादिचिन्तनीयं न संभवति ॥ ३ ॥

अयं संन्यासश्च द्विधा । विद्वत्संन्यासो विविदिषासंन्यासश्चेति द्विप्रकारक उक्त-  
स्तत्र विबुद्धतत्त्वस्य निक्षेपनिवृत्त्या जीवन्मुक्तिसुखार्थं आद्यस्तत्त्वबुभुत्सोस्तत्त्वंपदैक्ये  
तदर्थोऽयं भवदादिभिराश्रितो द्वितीय उक्तः । तस्मात्तदर्थं त्वमर्थः प्रयत्नाच्छोधनीयो  
न तु तदपघातकं तीर्थाटनादि कर्तव्यमिति भावः ॥ ४ ॥



संभाव्यते क च जलं क च नास्ति पाथः  
 शय्यास्थलं कचिदिहास्ति न च क चास्ति ॥  
 शय्यास्थलीजलनिरीक्षणसक्तचेताः  
 पान्थो न शर्म लभते कलुषीकृतात्मा ॥ ५ ॥  
 ज्वरातिसारादि च रोगजालं  
 बाधेत चेत्तर्हि न कोऽप्युपायः ॥  
 स्थातुं च गन्तुं च न पारयेत्  
 तदा सहायोऽपि विमुञ्चतीमम् ॥ ६ ॥  
 स्नानं प्रभाते न च देवतार्चनं  
 क चोक्तशौचं क च वा समाधयः ॥  
 क चाशनं कुत्र च मित्रसंगतिः  
 पान्थो न शाकं लभते क्षुधातुरः ॥ ७ ॥  
 नास्त्युत्तरं गुरुगिरस्तदपीह वक्ष्ये  
 सत्यं यदाह भगवान्गुरुपार्श्ववासः ॥  
 श्रेयानिति प्रथमसंयमिनामनेका-  
 न्देशानवीक्ष्य हृदयं न निराकुलं मे ॥ ८ ॥

तीर्थयात्रायास्तदभिधातकत्वं स्फुटयन्नाह । संभाव्यत इति । पाथो जलम् ।  
 इह मार्गे । वसन्ततिलका वृत्तम् ॥ ५ ॥

किंच यदि चेज्ज्वरातिसारादिरोगजालं बाधेत तर्हि कोऽप्युपायो नास्ति । न  
 पारयेत् नैव शक्नुयात् । उपजातिवृत्तम् ॥ ६ ॥ [ अपिनाऽन्यो विमुञ्चतीति कैमुत्य-  
 सिद्धमेव ] ॥ ६ ॥

न च क चेति वा मध्यमणिन्यायेनोभयत्र संबन्धनीयम् ॥ ७ ॥ [ प्रभाते प्रातः-  
 काले स्नानं न भवति । चः समुच्चये । देवतामानसार्चनं यद्यपि भस्मस्नानं विधायापि  
 कर्तुं शक्यमथापि तदपि तदा जिगमिषाक्षिप्तचित्तत्वान्नैव भवतीत्यर्थः ] ॥ ७ ॥

एवमुक्तः पद्मपाद उवाच । यद्यपि गुरुवचस उत्तरं नास्ति तथाऽपीहोत्तरं वक्ष्ये ।  
 एवं प्रतिज्ञां विधाय यत्स क्षेत्रवास इत्याद्युक्तं तत्राऽऽह । सत्यमिति । गुरुसमीप-  
 वासः श्रेयानिति भगवान्यदाह तत्सत्यं तथाऽप्याद्या ये संयमिनस्तेषामनेकान्देशानवीक्ष्य  
 मे हृदयमव्याकुलं न भवति । हे संयमिनां प्रथमेति वा । वसन्ततिलका वृत्तम् ॥ ८ ॥



सर्वत्र न कापि जलं समस्ति  
 पश्चात्पुरस्तादथ वा विदिक्षु ॥  
 मार्गो हि विद्येत न सुव्यवस्थः  
 सुखेन पुण्यं क नु लभ्यतेऽधुना ॥ ९ ॥  
 जन्मान्तरार्जितमघं फलदानहेतो-  
 र्याध्यात्मना जनिमुपैति न नो विवादः ॥  
 साधारणादिह च वा परदेशके वा ॥  
 कर्म ह्यभुक्तमनुवर्तत एव जन्तुम् ॥ १० ॥  
 इह स्थितं वा परतः स्थितं वा  
 कालो न मुञ्चेत्समयागतश्चेत् ॥  
 तद्देशगत्याऽमृत देवदत्त  
 इत्यादिकं मोहकृतं जनानाम् ॥ ११ ॥  
 मन्वादयो मुनिवराः खलु धर्मशास्त्रे  
 धर्मादि संकुचितमाहुरतिप्रवृद्धम् ॥  
 देशाद्यवेक्ष्य न तु तत्सराणि गतानां  
 शौचाद्यतिक्रमकृतं प्रभवेदघं नः ॥ १२ ॥

संभाव्यत इत्यादि यदुक्तं तत्राप्याह । सर्वत्रेति । न विद्यते सुव्यवस्था यस्य स  
 यद्यप्येवं तथाऽप्यधुना सुखेन पुण्यं कापि न लभ्यतेऽतस्तदर्थं दुःखमपि सोढव्य-  
 मित्यर्थः । उपजातिवृत्तम् ॥ ९ ॥ [ सर्वत्र कापि जलं सम्यङ् नैवास्तीत्यर्थः ] ॥ ९ ॥

यदपि ज्वरातिसारादीत्युक्तं तत्राप्याह । जन्मान्तरार्जितं पापं फलदानार्थं रोगा-  
 त्मना जन्मोपैतीत्यत्रास्माकं विवादो नास्ति तथाऽपीह वा परदेशके वा साधारणाज्ज-  
 निमुपैति । हि यस्मादभुक्तं कर्म जन्तुमनुवर्तत एव । वसन्तविलका वृत्तम् ॥ १० ॥

कालो मृत्युः स्वसमय आगतश्चेदिह स्थितं परदेशे स्थितं वा नैव मुञ्चेत् । यत्तु  
 तद्देशगमनेन देवदत्तोऽमृत मृतवानित्यादिकं जनानां वचस्तत्त्वविवेककृतमित्याह ।  
 तद्देशगत्येति । उपजातिवृत्तम् ॥ ११ ॥ [ समयेति । समये प्रारब्धपरिसमाप्ति-  
 क्षण आगतः समयागत इत्यर्थः ] ॥ ११ ॥

यत्तु स्नानमित्याद्युक्तं तत्राऽऽह । मनुपराशरादयो मुनिवराः किल धर्मशास्त्रे देशा-  
 द्यवेक्ष्यातिप्रवृद्धं धर्मादि संकुचितमाहुः । तथाच स्मृतिः ।



दैवेऽनुकूले विपिनं गतो वा  
 समाप्नुयाद्वाञ्छितमन्नमेषः ॥  
 न्हियेत नश्येदपि वा पुरस्थं  
 तस्मिन्प्रतीपे तत एव सर्वम् ॥ १३ ॥  
 गृहं परित्यज्य विदेशगो ना  
 सुखं समागच्छति तीर्थदृष्ट्वा ॥  
 गृहं गतो याति मृतिं पुरस्ता-  
 त्तादागमादत्र च किं निमित्तम् ॥ १४ ॥  
 देशे कालेऽवस्थितं तद्विमुक्तं  
 ब्रह्मानन्दं पश्यतां तत्र तत्र ॥  
 चित्तैकाग्र्ये विद्यमाने समाधिः  
 सर्वत्रासौ दुर्लभो नेति मन्ये ॥ १५ ॥

‘देशं कालं तथाऽऽत्मानं द्रव्यं द्रव्यप्रयोजनम् ।  
 उपपत्तिमवस्थां च ज्ञात्वा शौचं समारभेत्’ ॥

इत्याद्या । तथाच देशाद्यवेक्ष्य तेषां सरणिं गतानामस्माकं शौचाद्यतिक्रमनिमित्त-  
 मघं न प्रभवेत् । वसन्ततिलका वृत्तम् ॥ १२ ॥

यत्तु क चाशनं पान्थो न शाकं लभते क्षुधातुर इत्युक्तं तत्राऽऽह । देव  
 इति । तस्मिन्दैवे । प्रतीपे प्रतिकूले<sup>१</sup> । अतस्तत एव प्रतीपादनुकूलाद्वा दैवादेव । उप-  
 जातिवृत्तम् ॥ १३ ॥

किंच गृहं परित्यज्य विदेशगस्तीर्थदृष्ट्वा ना पुमान्सुखं यथा स्यात्तथा समाग-  
 च्छति गृहे स्थितस्तदागमात्पूर्वमेव मरणं यातीत्यत्र च किं निमित्तं तस्य परदेशगम-  
 नाभावात् । उपेन्द्रवज्रा वृत्तम् ॥ १४ ॥ [ तीर्थेति । तीर्थं पश्यतीति तीर्थदृष्ट्वा ।  
 एवाद्दशः सन् ] ॥ १४ ॥

यत्तु किमु चिन्तनीयं क च वा समाधय इत्युक्तं तत्राऽऽह । देश इति । वस्तु-  
 तस्ताभ्यां देशकालाभ्यां विमुक्तं ब्रह्मानन्दं पश्यतां तत्र तत्र देशे काले चित्तैकाग्र्ये  
 विद्यमाने सति सर्वत्रासौ समाधिर्दुर्लभो नेति मन्ये । शालिनी वृत्तम् ॥ १५ ॥



सत्तीर्थसेवा मनसः प्रसादिनी  
 देशस्य वीक्षा मनसः कुतूहलम् ॥  
 क्षिणोत्पन्नर्थान्सुजनेन संगम-  
 स्तस्मान्न कस्मै भ्रमणं विरोचते ॥ १६ ॥  
 अटाम्यमानोऽपि विदेशसंगतिं  
 लभेत विद्वान्विदुषाऽभिसंगतिम् ॥  
 बुधो बुधानां खलु मित्रमीरितं  
 खलेन मैत्री न चिराय तिष्ठति ॥ १७ ॥  
 समीपवासोऽयमुदीरितो गुरो-  
 र्विदेशगो यद्दृढयेन धारयेत् ॥  
 समीपगोऽप्येष न संस्थितोऽन्तिके  
 न भक्तिहीनो यदि धारयेद्दृढि ॥ १८ ॥  
 सुजनः सुजनेन संगतः  
 परिपुष्णाति मतिं शनैः शनैः ॥  
 परिपुष्टमतिर्विवेकवा-  
 न्शनकैर्हेयगुणं विमुञ्चति ॥ १९ ॥

किंच सत्तीर्थसेवा मनसो विशोधिनी देशस्यापूर्वस्य दर्शनं मनसः कुतूहलं सुजनेन  
 सङ्गोऽनर्थान्नाशयति । तस्मादेवंविधं भ्रमणं कस्मै विशेषेण न रोचते । उपजातिवृत्तम्  
 ॥ १६ ॥ [ सत्तीर्थेति । एवं च बहुगुणत्वात्सर्वस्मा अपि तीर्थयात्रार्थं भ्रमणं रोचत  
 एवेति भावः ] ॥ १६ ॥

यदपि कुत्र च मित्रसंगतिरित्युक्तं तत्राप्याह । विदेशे सम्यग्गतिमटमानः कुर्वा-  
 णोऽपि विद्वान्विदुषाऽभिसंगतिं लभेत । बुधानां बुध एव खलु मित्रं कथितम् । यतः  
 खलेन मैत्री चिराय न तिष्ठति । वंशस्थं वृत्तम् ॥ १७ ॥

यत्तु गुरोः समीपे स्थेयमित्याद्युक्तं तत्राऽऽह । गुरोः समीपे वासोऽयं कथितो  
 विदेशगो यदि हृदयेन गुरुं धारयेत् । समीपगोऽप्येष समीपे न स्थितो यदि भक्ति-  
 हीनो हृदि तं न धारयेत् ॥ १८ ॥

सुजनसमागमोऽपि सुजनस्यैव फलतीत्याह । सुजनः सुजनेन संगतः शनैः शनैः  
 स्तत्सङ्गेन बुद्धिं वर्धयति । परिपुष्टमतिर्विवेकवान्सन्हेयं गुणं दुःखादि रजआदि वा  
 विमुञ्चति । वियोगिनी वृत्तम् ॥ १९ ॥ [ हेयस्त्याज्यो यो गुणो रजआदिस्तमि-  
 त्यर्थः । विमुञ्चति लोभादित्यागेन जहार्तात्यर्थः ] ॥ १९ ॥



यद्याग्रहोऽस्ति तव तीर्थनिषेवणायां  
 विघ्नो मयाऽत्र न खलु क्रियते पुमर्थे ॥  
 चित्तस्थिरत्वगतये विहितो निषेधो  
 मा भूद्विशेषगमनं त्वतिदुःखहेतुः ॥ २० ॥  
 नैको मार्गो बहुजनपदक्षेत्रतीर्थानि यातां  
 चौराध्वानं परिहर सुखं त्वन्यमार्गेण याहि ॥  
 विप्राश्रयाणां वसतिविततिर्यत्र वस्तव्यमीष-  
 न्नो चेत्सार्धं परिचितजनैः शीघ्रमुद्दिष्टदेशम् ॥ २१ ॥  
 सद्भिः सङ्गो विधेयः स हि सुखनिचयं सूयते सज्जनाना-  
 मध्यात्मैक्ये कथास्ता घटितबहुरसाः श्राव्यमाणाः प्रशान्तैः ॥  
 कायक्लेशं विमिद्युः सततभयभिदः श्रान्तविश्रान्तवृक्षाः  
 स्वान्तश्रोत्राभिरामाः परिमृषिततृषः क्षोभितक्षुत्कलङ्काः ॥ २२ ॥

एवमुक्तो गुरुस्त्वाच । यदीति । अत्र तीर्थसेवारूपे पुरुषार्थे चित्तस्थैर्यावगतये  
 मया निषेधो विहित एवमनुज्ञाप्य शिक्षणं करोति । अतिदुःखहेतुर्विशेषगमनं  
 माभूत् । वसन्ततिलका वृत्तम् ॥ २० ॥

किंच यतो बहुजनपदक्षेत्रतीर्थानि गच्छतामेको मार्गो न भवत्यतश्चौराध्वानं परि-  
 त्यज सुखं यथा स्यात्तथा त्वन्यमार्गेण गच्छ । किंच विप्राणां वसतिविततिर्निकेतन-  
 पङ्क्तिर्यत्र तत्र वस्तव्यम् । तत्रापीषन्न तु बहुकालं । विप्राणां वसतिविततिर्नास्ति चेत्प-  
 रिचितजनैः सहोद्दिष्टं देशं शीघ्रं याहि । मन्दाक्रान्ता वृत्तम् ॥ २१ ॥ [ उद्दिष्ट-  
 देशं संकेतितक्षेत्रादिदेशम् ] ॥ २१ ॥

किंच सद्भिः सङ्गो विधेयो हि यस्मात्स सङ्गः सज्जनानां सुखनिचयं जनयति । कुत  
 इत्यत आह । यतस्तैः प्रशान्तैः श्राव्यमाणा अध्यात्मैक्ये कथाः कायक्लेशं विमिद्युः ।  
 ता विशिनाष्टि । घटितो बहुरसो यासु । सततं यद्भयं संमृतिलक्षणं तद्भिन्दन्तीति  
 तथा । सततं भयं भिन्दन्तीति वा । तथा संमृसिमार्गे श्रान्तानां विश्रामवृक्षाः पुनश्च  
 मनःश्रोत्राभिरामाः परिमार्जिता तृष्णा पिपासा च याभिः । क्षोभितः क्षुल्लक्षणः कलङ्को  
 याभिस्ताः । स्रग्धरा वृत्तम् ॥ २२ ॥ [ अध्यात्मैक्ये विषये ] ॥ २२ ॥



सत्सङ्गोऽयं बहुगुणयुतोऽप्येकदोषेण दुष्टो  
 यत्स्वान्तेऽयं तपति च परं सूयते दुःखजालम् ॥  
 स्वल्वासङ्गो वसतिसमये शर्मदः पूर्वकाले  
 प्रायो लोके सततविमलं नास्ति निर्दोषमेकम् ॥ २३ ॥  
 मार्गे यास्यन्न बहुदिवसान्पाथसः संग्रही स्या-  
 त्तस्माद्दोषो जिगमिषुपदप्राप्तिविघ्नस्ततः स्यात् ॥  
 प्राप्योद्दिष्टं वस निरसनं तत्र कार्यस्य सिद्धे-  
 र्मूलाद्भ्रंशोऽभिलषितपदप्राप्त्यभावोऽन्यथा हि ॥ २४ ॥  
 मार्गे चोरा निवृत्तिवपुषः संवसेयुः सहैव  
 च्छन्नात्मानो बहुविधगुणैः संपरीक्षयाः प्रयत्नात् ॥  
 देवान्वस्त्रं लिखितमथ वा दुर्विधा नेतुकामा  
 विश्वासोऽतोऽपरिचिततृषु प्रोज्झनीयो न कार्यः ॥ २५ ॥  
 मध्येमार्गं योजनाभ्यन्तरे वा  
 तिष्ठेयुश्चेद्भिक्षवस्तेऽभिगम्याः ॥  
 पूज्याः पूज्यास्तद्व्यतिक्रान्तिरुग्रा  
 श्रेयस्कार्यं निष्फलीकर्तुमीशाः ॥ २६ ॥

यत्स्वस्यान्तेऽयं सङ्गस्तपति संतापयति । चो हेतौ । यतो दुःखजालं प्रसूयते ।  
 यतो वियोगात्पूर्वकाले वाससमये सङ्गः सुखदः प्रसिद्धस्तथाच लोक एकमपि वस्तु  
 सततविमलं निर्दोषं प्रायो नास्ति । मन्दाक्रान्ता वृत्तम् ॥ २३ ॥

किंच बहुदिवसान्मार्गे यास्यञ्जलमात्रस्यापि संग्रही न स्याद्यतस्तस्मात्संग्रहात्स-  
 र्वस्वहरणरूपो दोषः स्यात्ततस्तस्माद्दोषाद्भ्रन्तुमिच्छोरभिलषितपदप्राप्तिविघ्नः स्यात् ।  
 किंचोद्दिष्टं देशं प्राप्य तत्र वस वामं कुरु । अन्यथा मध्ये वासे क्रियमाणे कार्यस्य  
 निरसनं बाधः सिद्धेर्मूलाद्भ्रंशोऽभिलषितपदप्राप्त्यभावश्च स्यात् ॥ २४ ॥

किंच मार्गे मायया साधुवपुषो बहुगुणैराच्छादितस्वस्वरूपा दुर्विधाः स्वलाश्चोराः  
 सहैव वसेयुः । ते प्रयत्नात्सम्यक्परीक्षया यतस्ते दुष्टा देवान्वस्त्रं पुस्तकं वा नेतु-  
 कामाः । अतोऽपरिचितनरेषु प्रकर्षेण हेयो विश्वासः कदाऽपि न कर्तव्यः ॥ २५ ॥

किंच मार्गस्य मध्ये ततो बहिर्योजनाभ्यन्तरे वा भिक्षवश्चेत्तिष्ठेयुस्तर्हि तेऽभि-  
 गम्या यतः पूज्याः पूजायोग्याः पूयनीया यतस्तेषां व्यतिक्रान्तिरुग्रा यतः श्रेय-  
 स्कार्यं निष्फलीकर्तुं समर्थाः । शालिनी वृत्तम् ॥ २६ ॥



यदापदपदं सदा यतिवर स्थितं वस्तु त-  
 न्मतं भज मितंपचान्मनसि मा कृथाः प्राकृतान् ॥  
 कषायकलुषाशयक्षतिविनिर्वृतः सन्मतः  
 सुखी चर सुखे चिरास्स्फुरति संततानन्दता ॥ २७ ॥  
 इत्थं गुरोर्मुखगुहोदितवाक्सुधां ता-  
 मापीय हृष्टहृदयः स मुनिः प्रतस्थे ॥  
 प्रस्थाप्य तं गुरुवरोऽथ सुरेश्वराद्यैः  
 कालं कियन्तमनयस्सह शृङ्गकुध्रे ॥ २८ ॥  
 अधिगम्य तदाऽऽत्मयोगशक्ते-  
 रनुभावेन निवेद्य चाऽऽश्रवेभ्यः ॥  
 अवलम्बिततारकापथोऽसा-  
 वचिरादन्तिकमाससाद मातुः ॥ २९ ॥  
 तत्राऽऽतुरां मातरमैक्षतासौ  
 ननाम तस्याश्चरणौ कृतात्मा ॥  
 सा चैनमुद्रीक्ष्य शरीरतापं  
 जहौ निदाघार्त इवाम्बुदेन ॥ ३० ॥

उपदेशसारमाह । हे यतिवराऽऽपदामपदं सर्वानर्थशून्यं वस्तु यस्मिन्स्थितं तन्मतं सदा भज । मितंपचान्कदर्यान्पामरान्मनसि मा कृथाः । पुनश्च कषायेण कलुषस्याऽऽशयस्य क्षत्या विशेषेण निर्वृतः सन्मतं यस्य तथाभूतः सुखी चर । यतः सुखे चिरात्संततानन्दता स्फुरति । पृथ्वी वृत्तम् ॥ २७ ॥ [ कषायेति । कषायेण प्राकृतजनचिन्तनजन्यरजआदिदोषे विशेषेण यत्कलुषं 'कलुषं वृजिन' इत्यमरात्पापं तस्य याऽऽशयादन्तःकरणात्क्षतिर्ध्वस्तिस्तया विनिर्वृतः संप्रहृष्टोऽत एव सन्मतः सतां मान्यः सन्सुखी चरेति संबन्धः ] [ संततानन्दताचिरादखण्डं स्फुरति स्वात्मत्वेन भातीत्यर्थः ] ॥ २७ ॥

इत्थं गुरोर्मुखलक्षणाया गुहाया उदितां वाक्सुधां तामापीय हृष्टहृदयः स मुनिः पद्मपादः प्रतस्थे । तं प्रस्थाप्य गुरुवरोऽथानन्तरं सुरेश्वराद्यैः सह कियन्तं कालमप्यशृङ्गाख्ये भूधरेऽनयत् । वसन्ततिलका वृत्तम् ॥ २८ ॥

तदाऽऽत्मयोगशक्तेरनुभावेन मातुर्वृत्तान्तमधिगम्याऽऽश्रवेभ्यो वचनस्थितेभ्यो यतिभ्यो विनिवेद्य तं वृत्तान्तं विज्ञाप्य चावलम्बितस्वारकामार्गो गगनमार्गो येनासौ श्रीशंकरोऽचिरान्मातुः समीपमाससाद । मालभारिणी वृत्तम् ॥ २९ ॥

निदाघेन ग्रीष्मसंतापेनाऽऽर्तः संतप्तः । आख्यानकी वृत्तम् ॥ ३० ॥ [ कृतेति ।



असावसङ्गोऽपि तदाऽऽर्द्रचेता-  
 स्तामाह मोहान्धतमोपहर्ता ॥  
 अम्बायमस्त्यत्र शुचं जहीहि  
 \* ब्रवीहि किं ते करवाणि कृत्यम् ॥ ३१ ॥  
 दृष्ट्वा चिरात्पुत्रमनामयं सा  
 हृष्टान्तरात्मा निजगाद मन्दम् ॥  
 अस्यां दशायां कुशली मया त्वं  
 दिष्ट्याऽसि दृष्टः किमतोऽस्ति कृत्यम् ॥ ३२ ॥  
 इनः परं पुत्रक गात्रमेत-  
 द्बोद्धुं न शक्नोमि जरातिशीर्णम् ॥  
 संस्कृत्य शास्त्रोदितवर्त्मना त्वं  
 सद्वृत्त मां प्रापय पुण्यलोकान् ॥ ३३ ॥  
 सुतानुगां सूक्तिमिमां जनन्याः  
 श्रुत्वाऽथ तस्यै सुखरूपमेकम् ॥  
 मायामयाशेषविशेषगून्यं  
 मानातिगं स्वप्रभमप्रमेयम् ॥ ३४ ॥

ब्रह्मावित्सर्वभौमोऽपि लोकसंग्रहार्थं तस्या मातुश्चरणौ ननामेति संबन्धः । तदुक्तं स्कान्दे—

'संन्यस्ताखिलकर्माऽपि पितुर्वन्धो हि मस्करी ।  
 'सर्ववन्धेन यतिना प्रसूर्वन्ध्या प्रयत्नतः' इति ] ॥ ३० ॥

हेऽम्बायं तव पुत्रोऽस्ति शुचं शोकं त्यज । उपजातिवृत्तम् ॥ ३१ ॥

आमयरहितं पुत्रं चिराद्दृष्ट्वा । इन्द्रवज्रा वृत्तम् ॥ ३२ ॥

आनुषङ्गिकं कृत्यमप्याह । इत इति । ननु नेदं सतां वृत्तमिति चेत्तत्राऽऽह ।  
 हे सद्वृत्त तवाति तेजस्वित्वादेवावता सद्वृत्ततामङ्गो नास्तीत्याशयः । उपजाति-  
 वृत्तम् ॥ ३३ ॥

एवमुक्तः श्रीशंकरोऽन्तर्भूतसर्वलोकसुखं ब्रह्मानन्दं प्रापयितुं प्रवृत्त इत्याह सुतवि-

\* इदं चिन्त्यम् । ईदृणयोः प्रवृत्तेर्दुःसाधत्वात् । आदर्शपुस्तकेषु तु सर्वेष्विदमेवोपलभ्यते ।  
 मां ब्रूहीत्यादि तु तत्र पठितुं युक्तम् ।



उपादिशद्ब्रह्म परं सनातनं  
न यत्र हस्ताङ्घ्रिविभागकल्पना ॥  
अन्तर्बहिः संनिहितं यथाऽम्बरं  
निरामयं जन्मजरादिवर्जितम् ॥ ३५ ॥  
सौम्यागुणे मे रमते न चित्तं  
रम्यं वद त्वं सगुणं तु देवम् ॥  
न बुद्धिमारोहति तत्त्वमात्रं  
यदेकमस्थूलमनण्वगोत्रम् ॥ ३६ ॥  
निशम्य मातुर्वचनं दयालु-  
स्तुष्टाव भक्त्या मुनिरष्टमूर्तिम् ॥  
वृत्तैर्भुजंगोपपदैः प्रसन्नः  
प्रस्थापयामास स च स्वदूतान् ॥ ३७ ॥

षयां न तु दाहादिसंस्कृत्यनविकारित्यनुगां जनन्याः सूक्तिं श्रुत्वाऽनन्तरं तस्यै  
मुखरूपमेकं परं ब्रह्मोपादिशदिति परेणान्वयः । तद्विशिर्नाष्ट । मायेति । अत एव  
प्रत्यक्षादिप्रमाणातीतम् । तर्हि कथं भातीति चेत्तत्राऽऽह । स्वप्रभं स्वप्रकाशम् । अत  
एवाप्रमेयं फलव्याप्त्यभावात् ॥ ३४ ॥ ३५ ॥ [ उपादिशदिति । अम्बग्माकाशम् ।  
तथा चाऽऽस्मायते । 'आकाशवत्सर्वगतश्च नित्यः' इति ] ॥ ३५ ॥

एवमुपदिष्टा जनन्युवाच । हे सौम्य निर्गुणे मे चित्तं न रमतेऽतो रम्यं सगुणं  
तु देवं त्वं वद । कुतो न रमत इति चेत्तत्राऽऽह यदेकं स्थूलत्वादिनिर्मुक्तं तत्त्वमात्रं  
तद्बुद्धिनाऽऽरोहति । यद्यस्मादिति वा ॥ ३६ ॥

एवं मातुर्वचनं निशम्य दयालुर्मुनिः श्रीशंकराचार्योऽष्टमूर्तिं महादेवं 'भुजंगप्रयातं  
भवेद्यैश्चतुर्भिः' इत्युक्तलक्षणैर्भुजंगप्रयाताख्यैः पदैर्भक्त्या तुष्टाव । तथाहि ।

अनाद्यन्तमाद्यं परं तत्त्वमर्थं चिदाकारमेकं तुरीयं त्वमेयम् ।  
हरिब्रह्ममुग्यं परब्रह्मरूपं मनोवागतीतं महः शैवमीडे ॥ १ ॥  
स्वशक्त्यादिशक्त्यन्तसिंहासनस्थं मनोहारिसर्वाङ्गरत्नादिभूषम् ।  
जटाचन्द्रगङ्गास्थिसंपर्कमौलिं पराशक्तिमित्रं नुमः पञ्चवक्त्रम् ॥ २ ॥  
शिवेशानतत्पूरुषाघोरवामादिभिर्ब्रह्मभिर्हन्मुखैः षड्विरङ्गैः ।  
अनौपम्यषट्त्रिंशतं तत्त्वविद्यामतीतं परं त्वां कथं वेत्ति को वा ॥ ३ ॥  
प्रवालप्रवाहप्रभाशोणमर्धं मरुत्वन्मणिश्रीमहःश्याममर्धम् ।  
गुरु स्यूतमेकं वपुश्चैकमन्तः स्मरामि स्मरापात्तिमुपतिहेतुम् ॥ ४ ॥



विलोक्य ताञ्जूलपिनाकहस्ता-  
 नैवानुगच्छेयमिति ब्रुवन्त्याम् ॥  
 तस्यां विसृज्यानुनयेन शैवा-  
 नस्तौदथो माधवमादरेण ॥ ३८ ॥

स्वसेवासमायातदेवासुरेन्द्रानमन्मौलिमन्दारमालाभिषिक्तम् ।  
 नमस्यामि शंभो पदाम्भोरुहं ते भवाम्भोधिपोतं भवार्नाविभाव्यम् ॥ ५ ॥  
 जगन्नाथ मन्नाथ गौरीश नाथ प्रपन्नानुकम्पिन्विपन्नार्तिहारिन् ।  
 महःस्तोममूर्ते समस्तैकबन्धो नमस्ते नमस्ते पुनस्ते नमोऽस्तु ॥ ६ ॥  
 महादेव देवेश देवादिदेव स्मरारे पुरारे यमारे हरेति ।  
 ब्रुवाणः स्मरिष्यामि भक्त्या भवन्तं ततो मे दयाशील देव प्रसीद ॥ ७ ॥  
 विरूपाक्ष विश्वेश विश्वाधिकेश त्रयामूल शंभो शिव त्र्यम्बक त्वम् ।  
 प्रसीद स्मर त्राहि पश्यावपुष्य क्षमस्वाऽऽप्नुहीतीक्ष पाहि क्षिपामः ॥ ८ ॥  
 त्वदन्यः शरण्यः प्रपन्नस्य नेति प्रसीद स्मरन्नोऽवहन्यास्तु दैन्यम् ।  
 न चेत्ते भवेद्भक्तवात्सल्यहानिस्ततो मे दयालो दयां संनिवेहि ॥ ९ ॥  
 अयं दानकालस्त्वहं दानपात्रं भवान्नाथ दाता त्वदन्यं न याचे ।  
 भवद्भक्तिमेव स्थिरां देहि मह्यं कृपाशील शंभो कृतार्थोऽस्मि तस्मात् ॥ १० ॥  
 पशुं वेत्ति चेन्मां त्वमेवाविरूढः कलङ्कीति वा मूर्ध्नि धत्से त्वमेव ।  
 द्विजिह्वः पुनः सोऽपि ते कण्ठभूषा त्वदङ्गीकृताः शर्व सर्वेऽपि धन्याः ॥ ११ ॥  
 न शक्नोमि कर्तुं परद्रोहलेशं कथं प्रीयसे त्वं न जाने गिरीश ।  
 तथा हि प्रसन्नोऽमि कस्यापि कान्तामुतद्रोहिणो वा पितृद्रोहिणो वा ॥ १२ ॥  
 स्तुतिं ध्यानमर्चा यथावद्विधातुं भजन्नप्यजानन्महेशावलम्बे ।  
 त्रसन्तं सुतं त्रातुमग्रे मृकण्डोर्यमप्राणनिर्वापणं त्वत्पदाब्जम् ॥ १३ ॥  
 अकण्ठे कलङ्कादनङ्गे भुजंगादपाणौ कपालादभालेऽनलाक्षात् ।  
 अमौलौ शशाङ्कादवामे कलत्रादहं देवमन्यं न मन्ये न मन्ये ॥ १४ ॥

इति । स च महादेवः स्तुत्या प्रसन्नः स्वदूतान्प्रेषयामास ॥ ३७ ॥

शूलपिनाकहस्तांस्ताञ्जिशिवदूतान्दृष्ट्वाऽहं नैवानुगच्छेयमिति ब्रुवन्त्यां तस्यां जनन्यां  
 सत्यां शिवदूताननुनयेन विसृज्य लक्ष्मीपतिं स्तुतवान् ॥ ३८ ॥



भुजगाधिपभोगतल्पभाजं  
 कमलाङ्गस्थलकल्पिताङ्घ्रिपद्मम् ॥  
 अभिवीजितमादरेण नीला-  
 वसुधाभ्यां चलमानचामराभ्याम् ॥ ३९ ॥  
 विहिताञ्जलिना निषेव्यमाणं  
 विनतानन्दकृताऽग्रतो रथेन ॥  
 धृतमूर्तिभिरस्त्रदेवताभिः  
 परितः पञ्चभिरश्रितोपकण्ठम् ॥ ४० ॥  
 महनीयतमालकोमलाङ्गं  
 मुकुटीरत्नचयं महार्हयन्तम् ॥  
 शिशिरेतरभानुशीलिताग्रं  
 हरिनीलोपलभूधरं हसन्तम् ॥ ४१ ॥  
 तत्तादृशं निजसुतोदितमम्बुजाक्षं  
 चित्ते दधार मृतिकाल उपागतेऽपि ॥  
 चित्तेन कंजनयनं हृदि भावयन्ती  
 तत्याज देहमबला किल योगिवत्सा ॥ ४२ ॥

माधवं विशिनष्टि । भुजगाधिपस्य शेषस्य भोगात्मकं देहात्मकतल्पं शय्यां भज-  
 तीति तथा तं कमलाया लक्ष्म्या अङ्गस्थल उत्सङ्गस्थले कल्पिते स्थापिते चरणक-  
 मले येन तं नीलावसुधाख्याभ्यां स्वभार्याभ्यां चलमानाभ्यां चामराभ्यां वीजितम् ।  
 वसन्तमालिका वृत्तम् ॥ ३९ ॥ [ आदरेण प्रेम्णा ] ॥ ३९ ॥

विहिताञ्जलिना विनतानन्दकृता गरुडेन रथेनाग्रतो निषेव्यमाणं धृतमूर्तिभिः  
 पञ्चभिः शङ्खचक्रगदाधनुषस्त्राख्यास्त्रदेवताभिः परितोऽश्रितोपकण्ठं स्फुरत्समी-  
 पम् ॥ ४० ॥ [ विनतोत्त । विनताया अमृतप्रदानद्वारा कद्रुदास्यात्सकाशान्नि-  
 र्माचनेन परमहर्षकर्त्रा ] ॥ ४० ॥

पूजनीयं तमालवत्कोमलमङ्गं यस्य मुकुटीकृतं रत्नसमुदायं महार्हयन्तमत एव  
 शिशिरेतरभानुरुष्णगुः सूर्यस्तेन शीलिताग्रं शोभिताग्रमिन्द्रनीलमणिभूधरं हस-  
 न्तम् ॥ ४१ ॥ [ महार्हयन्तं स्वमुकुटस्थितत्वादतुलशोभाशालिनं कलयन्तमिति  
 यावत् ] ॥ ४१ ॥

तत्तादृशं निजसुतोदितं कमलनयनं माधवं चित्ते दधार । मृतिकाल उपागते चित्तेन  
 तं हृदि भावयन्ती साऽबला योगिवद्देहं तत्याज । वसन्ततिलका वृत्तम् ॥ ४२ ॥



ततः शरच्चन्द्रमरीचिरोचि-  
 विचित्रपारिप्लवकेतनाढ्यम् ॥  
 विमानमादाय मनोज्ञरूपं  
 प्रादुर्बभूवुः किल विष्णुदूताः ॥ ४३ ॥  
 वैमानिकांस्तान्नयनाभिरामा-  
 नवेक्ष्य हृष्टा प्रशशंस पुत्रम् ॥  
 विमानमारोप्य विराजमान-  
 मनायि तैः सा बहुमानपूर्वम् ॥ ४४ ॥  
 इयमर्चिरहर्वलक्षपक्षा-  
 न्यहुदङ्माससमानिलार्कचन्द्रान् ॥  
 चपलावरुणेन्द्रधातृलोका-  
 न्क्रमशोऽतीत्य परं पदं प्रपेदे ॥ ४५ ॥  
 स्वयमेव चिकीर्षिरेष मातु-  
 श्वरमं कर्म समाजुहाव बन्धून् ॥  
 किमिहास्ति यते तवाधिकारः  
 कितवेत्येनममी निनिन्दुरुच्चैः ॥ ४६ ॥  
 अनलं बहुधाऽर्थिताऽपि तस्मै  
 बत नाऽऽदत्त च बन्धुता तदीया ॥  
 अथ कोपपरीवृतान्तरोऽसा-  
 वखिलांस्तानशपच्च निर्ममेन्द्रः ॥ ४७ ॥

[ अम्बुजेति । अम्बुजायाः कमलाया अक्षिणी नेत्रे यस्मिन्स तथा तमित्यर्थः । एतेन परममुन्दरत्वं तत्र सूच्यते ] ॥ ४२ ॥

विचित्रैः कम्पमानैर्ध्वजैराढ्यम् । उपजातिवृत्तम् ॥ ४३ ॥

विराजमानं विमानमारोप्य सा तैर्बहुमानपूर्वमानीता ॥ ४४ ॥

अर्चिरग्निरहर्दिनं वलक्षपक्षः शुक्लपक्षः षडुदङ्मासा उत्तरायणमासाः समा संवत्सरः । इयं सत्यर्चिराद्यभिमानिदेवता वायुसूर्यचन्द्रविद्युद्वरुणादिलोकांश्च क्रमशोऽतीत्य परं पदं वैकुण्ठं प्रपेदे । वसन्तमालिका वृत्तम् ॥ ४५ ॥

मातुरन्त्यं दाहादिकर्म स्वयमेव कर्तुमिच्छुर्बन्धून्समाहूतवान् । हे यते कितव वञ्चकास्मिन्कर्मणि तवाधिकारः किमस्तीत्येवममी बन्धव उच्चैर्निनिन्दुः ॥ ४६ ॥

न केवलं निन्दामेव कृतवन्तोऽपि तु बहुधा प्रार्थिताऽपि तदीया बन्धुता । बते-



संचित्य काष्ठानि सुशुष्कवन्ति  
 गृहोपकण्ठे धृततोयपात्रः ॥  
 स दक्षिणे दोष्णि ममन्थ वह्निं  
 ददाह तां तेन च संयतात्मा ॥ ४८ ॥  
 न याचिता वह्निमदुर्यदस्मै  
 शशाप तान्स्वीयजनान्सरोषः  
 इतः परं वेदबहिष्कृतास्ते  
 द्विजा यतीनां न भवेच्च भिक्षा ॥ ४९ ॥  
 गृहोपकण्ठेषु च वः श्मशान-  
 मद्यप्रभृत्यस्त्विति ताञ्शशाप ॥  
 अद्यापि तद्देशभवा न वेद-  
 मधीयते नो यमिनां च भिक्षा ॥ ५० ॥  
 तदाप्रभृत्येव गृहोपकण्ठे-  
 ष्वासीच्छ्मशानं किल हन्त तेषाम् ॥  
 महत्सु धीपूर्वकृतापराधो  
 भवेत्पुनः कस्य सुखाय लोके ॥ ५१ ॥

ति खेद आश्चर्ये वा । अग्निं नाऽऽदत्त । अथानन्तरं कोपव्याप्तान्तःकरणोऽसौ निर्मे-  
 मेन्द्रः श्रीशंकरस्तान्सर्वान्बन्धून्शपत् ॥ ४७ ॥

गृहसमीपे सुशुष्कवन्ति काष्ठानि संचित्य धृतं जलपात्रं येन स मातुर्दक्षिणे बाहौ  
 वह्निं ममन्थ तेन च तां मातरं संयतात्मा ददाह । उपजातिवृत्तम् ॥ ४८ ॥

अशपदित्युक्तं विवृणोति । यद्यस्माद्याचिता वह्निमस्मै नादुस्तस्मात्सरोषस्तान्स्वी-  
 यजनाञ्शशाप । इतः परं ते द्विजा वेदबहिष्कृता भवन्तु यतीनां भिक्षा चैषां गृहेषु  
 न भवेत् । उपेन्द्रवज्रा वृत्तम् ॥ ४९ ॥

वो युष्माकं गृहसमीपे चाद्यप्रभृति श्मशानमस्त्वित्येवं ताञ्शशाप । ग्रन्थकृदाह ।  
 अद्यापि तद्देशभवा वेदाध्ययनं न कुर्वन्ति । यतीनां भिक्षा च नास्ति । उपजाति-  
 वृत्तम् ॥ ५० ॥

अत्र विस्मयो न कार्यो यतो महत्सु बुद्धिपूर्वकं कृतोऽपराधो लोके पुनः  
 कस्यापि सुखाय न भवति ॥ ५१ ॥



शान्तः पुमानिति न पीडनमस्य कार्यं  
 शान्तोऽपि पीडनवशान्क्रुधमुद्वहेत्सः ॥  
 शीतः सुखोऽपि मथितः किल चन्दनद्रु-  
 स्तीव्राहुताशजनको भवति क्षणेन ॥ ५२ ॥  
 यद्यप्यशास्त्रीयतया विभाति  
 तेजस्विनां कर्म तथाऽप्यनिन्द्यम् ॥  
 विनिन्द्यकृत्यं किल भार्गवस्य  
 ददुः स्वपुत्रान्कतिचिद्वृकाय ॥ ५३ ॥  
 इति स्वजननीमसौ मुनिजनैरपि प्रार्थितां  
 पुनः पतनवर्जितामतनुसौख्यसंदोहिनीम् ॥  
 यतिभित्तिर्पातिर्गतिं वितमसं स नीत्वा तत-  
 स्ततोऽन्यमतशातने प्रयतते स्म पृथ्वीतले ॥ ५४ ॥

महत्सु बुद्धिपूर्वमपराधो न कार्य इति बोधितमथ शान्तोऽपि न पीडनीय  
 इत्याह । शान्तः पुमानिति विश्रम्भेणस्य शान्तस्य पीडनं न कार्यम् । क्रुधं क्रोधम् ।  
 तत्र दृष्टान्तः । शीत इति । चन्दनद्रुश्चन्दनद्रुमस्तीव्रस्योऽऽसमन्ताद्ब्रुताशस्याग्नेर्ज-  
 नकः ॥ ५२ ॥

नन्वशास्त्रीयमेतत्कर्म किमित्याचार्यैरनुष्ठितमित्याशङ्क्याऽऽह । यद्यप्यशास्त्रीयतया  
 विभाति तथाऽपि तेजस्विनां कर्म निन्द्यं न भवति । तदुक्तम् ।

‘वर्मव्यतिक्रमो दृष्ट ईश्वराणां च साहसम् ।

तेजीयसां न दोषाय बह्वैः सर्वभुजो यथा ’ ।

भार्गवस्य परशुरामस्य विनिन्द्यं कृत्यं समातृकभ्रातृहननरूपम् । यथाच केचिन्मु-  
 नयो वृकाय पुत्रान्ददुः । भृगुवंश्यस्य कस्यचिन्मुनेः कृत्यं प्रार्थिताप्रदानरूपं विनिन्द्य  
 ददुरिति वा । उपजातिवृत्तम् ॥ ५३ ॥ [ भार्गवस्य परशुरामस्य विनिन्द्यकृत्यमपि मातृव-  
 लक्षणं गृह्यं कर्मापि यथा तेजस्वित्वादिनिन्द्यं तद्वदित्यर्थः । यद्वा भार्गवस्य जमदग्नेः शापेन  
 पुत्रत्रयहननरूपं विनिन्द्यकृत्यमप्यत्र तेजस्वित्वादिनिन्द्यं विलेति योजना । तद्विनि-  
 न्द्यत्वमेव व्यतिरेकमुखेन प्रथयति ददुरित्यादिशेषेण । अत्र कतिचिदपि लोकाः स्वपु-  
 त्रान्वृकाय वृकवदकस्माद्ब्रह्मकाय मृत्यवे ददुः किमपि तु नैव ददुरिति संबन्धः ।  
 अनेन तु तदपि शापतः कृतमित्यस्य कर्मणस्तथात्वमित्याशयः ] ॥ ५३ ॥

इत्येवं मुनिजनैरपि प्रार्थितां पुनः पतनवर्जितामनल्पसौख्यस्य संदोहिनीं तमोर-



अथ तत्सहायजलजाङ्घ्र्युपागमे-  
 चक्षुरभीप्सितेऽत्र विललम्ब एषकः ॥  
 जलजाङ्घ्रिरप्यथ पुरा निजाज्ञया  
 कृतवानुदीच्यबहुतीर्थसेवनम् ॥ ५५ ॥  
 आससाद शनकैर्दिशं मुने  
 र्यस्य जन्म वसुधाघटी स्मृता ॥  
 सा श्रुतिः सकलरोगनाशिनी  
 योऽपिबज्जलधिमेकबिन्दुवत् ॥ ५६ ॥  
 अद्राक्षीत्सुभगाहिभूषिततनुं श्रीकालहस्तीश्वरं  
 लिङ्गे संनिहितं दधानमनिशं चान्द्रीं कलां मस्तके ॥  
 पार्वत्या करुणारसार्द्रमनसाऽऽलिङ्गं प्रमोदास्पदं  
 देवैरिन्द्रपुरांगमैर्जय जयेत्याभाष्यमाणं मुनिः ॥ ५७ ॥

हितां गतिं सोऽसौ यतिराजः स्वजननीं नीत्वा पृथ्वातले ततस्ततोऽन्यमतनिबर्हणे  
 प्रयत्नं कृतवान् । पृथ्वी वृत्तम् ॥ ५४ ॥

अथ तस्मिन्नन्यमतशातने सहायस्य पद्मपादस्योपागमनमिच्छुरभिलषिते तस्मिन्नेष  
 श्रीशंकरो विलम्बं चक्रे । अथ जलजाङ्घ्रिरपि निजाज्ञया पूर्वं प्रथममुदीच्यबहुतीर्थ-  
 सेवनं कृतवान् । 'सजसा जगौ भवति मञ्जुभाषिणी' ॥ ५५ ॥

मुनेरगस्त्यस्य दिशं दक्षिणां वसुधाघटी मृत्कुम्भी यम्य सा प्रसिद्धा श्रुतिः श्रव-  
 णम् । सकलरोगनाशिनी । यच्छ्रुतिरिति वा पाठः । यः समुद्रमेकबिन्दुवदपिबत् ।  
 रथोद्धता वृत्तम् ॥ ५६ ॥ [ यम्य मुनेर्जन्म । वसुधेति । मृत्कुम्भीत्यर्थः ] ॥ ५६ ॥

तस्य दिशि लिङ्गे संनिहितं श्रीकालहस्तीश्वरं मुनिरद्राक्षीत् । तं निशिनेष्टि ।  
 सुभगेनाहिना भूषिता तनुर्यस्यानिशं चान्द्रीं कलां मस्तके दधानं करुणारसेनाऽऽर्द्र-  
 मनो यस्यास्तथा पार्वत्याऽऽलिङ्गितं प्रमोदस्थानमिन्द्रप्रमुखैर्देवैर्जय जयेत्याभाष्यमा-  
 णम् । शार्दूलविक्रीडितं वृत्तम् ॥ ५७ ॥ [ करुणोति । ब्रह्मविद्याया मयाऽयं पर-  
 मात्मरूपः पराशिवोऽनालिङ्गितश्चेत् 'शिवमद्वैतं चतुर्थं मन्यन्ते' इति श्रुतेरद्वैतचिन्मात्रा-  
 दस्मात्कथं मुमुक्षूणामविद्याविनिवृत्तिः स्यादिति दयावच्छिन्नरमशब्दितब्रह्मात्मैक्यान-  
 न्दस्मिन्वाचित्तयेत्यर्थः । मुनिः श्रापपद्मपादाचार्यः ] ॥ ५७ ॥



स्नात्वा सुवर्णमुखरीसलिलाशयेऽन्त-  
 र्गत्वा पुनः प्रणमति स्म शिवं भवान्या ॥  
 आनर्च भावकुमुमैर्मनसा नुनाव  
 स्तुत्वा च तं पुनरयाचत तीर्थयात्राम् ॥ ५८ ॥  
 लब्ध्वाऽनुज्ञां तज्ज्वराट्कालहस्ति-  
 क्षेत्रात्काञ्चीक्षेत्रमागात्पवित्रम् ॥  
 संसाराब्धिं संतितीर्षोः प्रसिद्धं  
 वृद्धाः प्राहुर्यद्वि लोके ह्यमुष्मिन् ॥ ५९ ॥  
 तत्रैकाम्राधीश्वरं विश्वनाथं  
 नत्वा गम्यं स्वीयभाग्यातिशीत्या ॥  
 देवीं धामान्तर्गतामन्तकारे-  
 र्हादं रुद्रस्येव जिज्ञासमानाम् ॥ ६० ॥  
 कैलालेशं द्राक्ततो नातिदूरे  
 लक्ष्मीकान्तं संवसन्तं पुराणम् ॥  
 कारुण्यार्द्रस्वान्तमन्तादिशून्यं  
 दृष्ट्वा देवं संतुतोषैकभक्त्या ॥ ६१ ॥

सुवर्णमुखर्या नद्याः सलिलाशयेऽन्तः स्नात्वा पुनर्गत्वा भवान्या सहितं शिवं प्रण-  
 मति स्म । भावपुष्पैरर्चयित्वा मनसा स्तुतिं चकार । वसन्ततिलका वृत्तम् ॥ ५८ ॥

॥ ५९ ॥ [ तज्जेति । ब्रह्मवित्सर्वभौमः श्रीपद्मपादाचार्य इत्यर्थः । यत्काञ्ची-  
 क्षेत्रम् । अमुष्मिन्निति । परलोके । संसारेति । मुमुक्षोर्भरणादिद्वारा । प्रसिद्धं साधनं  
 वृद्धाः प्राहुरित्यध्याहृत्य योजना ] ॥ ५९ ॥

स्वीयभाग्यातिशयेन प्राप्यं धामान्तर्गतामन्तकस्यार रुद्रस्य हादं जिज्ञासमानामिव  
 स्थितां देवीं च नत्वा ततो झटिति नातिदूरे संवसन्तं कैलालेशाख्यं लक्ष्मीकान्तं देवं  
 दृष्ट्वैकभक्त्या तुतोषेति परेणान्वयः । शालिनी वृत्तम् ॥ ६० ॥ [ तत्रैकाम्रेश्वरं  
 कामाक्षीं च प्रणम्य तन्निकटस्थं कलालग्रामनायकं लक्ष्मीकान्तमपि वीक्ष्यास्तौदित्याह ।  
 तत्रेत्यादियुग्मेन ] ॥ ६० ॥

स्वान्तं मनः । आद्यन्तरहितमाद्यन्तादिसर्वविकारशून्यम् ॥ ६१ ॥



पुण्डरीकपुरमाययौ मुनि-  
 र्यत्र नृत्यति सदाशिवोऽनिशम् ॥  
 वीक्षते प्रकृतिरादिमा हृदा  
 पार्वतीपरिणतिः शुचिस्मिता ॥ ६२ ॥  
 ताण्डवं मुनिजनोऽत्र वीक्षते  
 दिव्यचक्षुरमलाशयोऽनिशम् ॥  
 जन्ममृत्युभयभेदि दर्शना-  
 न्नेत्रमानसविनोदकारकम् ॥ ६३ ॥  
 किंचात्र तीर्थमिति भिक्षुगणेन कश्चि-  
 त्पृष्ठोऽब्रवीच्छिवपदाम्बुजसक्ताचित्तः ॥  
 संप्रार्थितः करुणयाऽस्मरदत्र गङ्गां  
 देवोऽथ संन्यधित दिव्यसरित्सुतीर्थम् ॥ ६४ ॥  
 शिवाज्ञयाऽभूदिति तीर्थमेत-  
 च्छिवस्य गङ्गां प्रवदन्ति लोके ॥  
 स्नानादमुष्यां विधुतोरुपापाः  
 शनैः शनैस्ताण्डवमीक्षमाणाः ॥ ६५ ॥

आदिमाऽऽद्या प्रकृतिः पार्वतीरूपेण परिणता नृत्यन्तं शिवं सदा वीक्षते । रथो-  
 द्भूता वृत्तम् ॥ ६२ ॥ [ अथास्य व्याघ्रपुरगमनमाह । पुण्डरीकेति ] ॥ ६२ ॥

जन्ममृत्युभयभेदकं दर्शनान्नेत्रमानसविनोदकारकं ताण्डवं दिव्यचक्षुरमलाशयो  
 मुनिजनोऽत्रानिशं वीक्षते । जन्ममृत्युभयभेदि यद्दर्शनं तस्मादिति वा ॥ ६३ ॥

किं चात्र तीर्थमिति पद्मपादादिभिक्षुगणेन पृष्ठः कश्चिच्छिवपदाम्बुजसक्ताचित्तोऽ-  
 ब्रवीत् । संप्रार्थितो महादेवोऽत्र गङ्गां सस्माराथ स्मरणानन्तरं दिव्यसरित्सुतीर्थं सन्नि-  
 धापितवती । वसन्ततिलका वृत्तम् ॥ ६४ ॥

एतत्तीर्थं शिवाज्ञयाऽभूदिति हेतोरेतत्तीर्थं शिवगङ्गेति लोके प्रवदन्ति । ये प्रव-  
 दन्ति तानाह । अमुष्यां गङ्गायां स्नानाद्विधुतोरुपापाः शनैः शनैस्ताण्डवमीक्षमाणाः ।  
 उपजातिवृत्तम् ॥ ६५ ॥



शिवस्य नाट्यश्रमकर्षितस्य  
 श्रमापनोदाय विचिन्तयन्ती ॥  
 शिवेति गङ्गापरिणामगाऽभू-  
 त्ततोऽथ वैतत्प्रथितं तदारूपम् ॥ ६६ ॥  
 नृत्यत्तीरहतस्खलज्जलगतेः पर्यापतद्भिन्दुकं  
 पार्श्वे स्वावसतेर्विनोदवशतो यज्जह्नुकन्यापयः ॥  
 नृत्यं तन्वति धूर्जटौ विगलितं प्रेङ्खज्जटामण्डला-  
 त्तेनैतच्छिवजान्हवीति कथयन्त्यन्ये विपश्चिज्जनाः ॥ ६७ ॥  
 स्नायं स्नायं तीर्थवर्येऽत्र नीत्यं  
 वीक्षं वीक्षं देवपादाब्जयुग्मम् ॥  
 शोधं शोधं मानसं मानवोऽसौ  
 वीक्षेतेदं ताण्डवं शुद्धचेताः ॥ ६८ ॥  
 शुद्धं महद्वर्णयितुं क्षमेत  
 पुण्यं पुरारिः स्वयमेव तस्य ॥  
 निमज्ज्य शंभुद्युसरित्यमुष्यां  
 दाक्षायणीनाथमुदीक्षते यः ॥ ६९ ॥

शिवगङ्गानामन्यन्यत्प्रवृत्तिनिमित्तमाह । नाट्यश्रमकर्षितस्य शिवस्य श्रमापनोदाय  
 विचिन्तयन्ती शिवा पार्वती गङ्गेति परिणामगाऽभूत्ततोऽथवा शिवगङ्गाख्यमेतत्तीर्थं  
 प्रथितम् । उपेन्द्रवज्रा वृत्तम् ॥ ६६ ॥ [ विचिन्तयन्तीति हेतोः शिवा गौर्येव ।  
 मङ्गेति । गङ्गारूपेण यः परिणामस्तं गच्छतीति तथेत्यर्थः ] ॥ ६६ ॥

यज्जह्नुकन्यापयो धूर्जटौ नृत्यति सति प्रेङ्खतश्चलतो जटामण्डलाद्रालितं तेनैतत्ती-  
 र्थमन्ये विपश्चिज्जनाः शिवजान्हवीति कथयन्ति । प्रेङ्खज्जटामण्डलं विशिनष्टि । नृत्यता  
 तीरेण हतस्य स्खलतो जलस्य गतिर्यस्मिन् । स्वस्याऽऽवसतेर्निकेतनात् । पयो विशि-  
 नाष्टि । पार्श्वे पर्यापतन्तो बिन्दुका बिन्दवो यस्य । शार्दूलविक्रीडितं वृत्तम् ॥ ६७ ॥  
 [ विनोदेति । ताण्डवविलासवशत इत्यर्थः ] ॥ ६७ ॥

तस्मादास्मिंस्तीर्थवर्ये स्नात्वा स्नात्वा देवपादाब्जयुग्मं दृष्ट्वा दृष्ट्वा मनः शोधयित्वा  
 शोधयित्वाऽसौ शुद्धचित्तो मानव इदं ताण्डवं वीक्षेत् । शालिनी वृत्तम् ॥ ६८ ॥

एतच्छुद्धं पुण्यं वर्णयितुं शिवातिरिक्तो न क्षम इत्याशयेनाऽऽह । शुद्धमिति ।  
 योऽमुष्यां शंभुद्युसरिति निमज्ज्य दाक्षायणीनाथं वीक्षते तस्य । उपजातिवृत्तम् ॥ ६९ ॥



इतीरितः शंकरयोजितात्मा  
 केनापि भिक्षुर्मुदितो जगाद्दे ॥  
 तीर्थं तदाप्नुत्य ननाम शंभो-  
 रङ्घ्रिं जितात्मा भुवनस्य गोष्ठः ॥ ७० ॥  
 रामसेतुगमनाय संदधे  
 मानसं मुनिरनुत्तमः पुनः ॥  
 वर्त्मनि प्रयतमानसो ब्रज-  
 न्संददर्श सरितं कवेरजाम् ॥ ७१ ॥  
 यत्पवित्रपुलिनस्थलं पयः-  
 सिन्धुवासरसिकाय विष्णवे ॥  
 अभ्यरोचत हिरण्यवाससे  
 पद्मनाभमुखनामशालिने ॥ ७२ ॥  
 सङ्घपर्वतसुतातिनिर्मला-  
 म्भोभिषिक्तभगवत्पदाम्बुजे ॥  
 आकलय्य बहुशिष्यसंवृतः  
 प्रास्थिताभिरुचितस्थलाय सः ॥ ७३ ॥  
 गच्छन्गच्छन्मार्गमध्येऽभियातं  
 गेहं भिक्षुर्मातुलस्याऽऽजगाम ॥  
 दृष्ट्वा शिष्यैस्तं चिरेणाभियातं  
 मोदं प्रापन्मातुलः शास्त्रवेदी ॥ ७४ ॥

इत्येवं केनापि कथितः शंकरे योजितमन्तःकरणं येन स भिक्षुः पद्मपादो मुदितो  
 जगाद्देऽवगाहनं कृतवान् ॥ ७० ॥

पुनरनुत्तमो मुनिः पद्मपादो रामसेतुगमनाय मनो दधे । प्रयतं मनो येन स पथि  
 गच्छन्कवेरजां कावेरीं नदीं ददर्श । रथोद्धता वृत्तम् ॥ ७१ ॥

यस्याः पवित्रपुलिनस्थलं क्षीरसमुद्रवासरसिकायापि व्यापकायापि हिरण्यवाससे  
 पद्मनाभादिनाम्ना शोभमानायाभ्यरोचत ॥ ७२ ॥ [ हिरण्येति । पीताम्बराय ] ॥ ७२ ॥

सङ्घपर्वतसुताया अतिनिर्मलेनाम्भसाऽभिषिक्ते भगवत्पदाम्बुजे आकलय्य ध्यात्वा  
 बहुशिष्यसंवृतः सोऽभिरुचितस्थलाय प्रास्थित प्रस्थानं कृतवान् । रथोद्धता वृत्तम् ॥ ७३ ॥

शिष्यैः सहितम् । शालिनी वृत्तम् ॥ ७४ ॥



शुश्राव तं बन्धुजनः सशिष्यं  
 स्वमातुलागारमुपेयिर्वासम् ॥  
 आगत्य दृष्ट्वा चिरमागतं तं  
 जहर्ष हर्षातिशयेन साश्रुः ॥ ७५ ॥  
 रुरोद कश्चिन्मुमुदेऽत्र कश्चि-  
 ज्जहास पूर्वाचरितं बभाषे ॥  
 कश्चित्प्रमोदातिशयेन किञ्चि-  
 द्वचः स्खलद्भीः प्रणनाम कश्चित् ॥ ७६ ॥  
 ऊचेऽथ तं ज्ञातिजनः प्रमोदी  
 दृष्ट्वा चिरायाक्षिपथं गतोऽभूः ॥  
 दिदृक्षते त्वां जनताऽतिहार्दा-  
 त्तथाऽपि शक्नोषि न वीक्षणाय ॥ ७७ ॥  
 पुत्राः समित्रा न न बन्धुवर्गो  
 न राजबाधा न च चोरभीतिः ॥  
 कृतार्थतामूलपदं यतित्वं  
 प्रसूनवन्तं फलितं महान्तम् ॥ ७८ ॥  
 शाखोपशाखाश्चितमेव वृक्षं  
 बाधन्त आगत्य न तद्विहीनम् ॥  
 यथा तथा वा धनिनं दरिद्रा  
 बाधन्त आगत्य दिने दिने स्म ॥ ७९ ॥

आख्यायनकी वृत्तम् ॥ ७५ ॥ ७६ ॥ • [ शुश्रावेति । बन्धुजनः पूर्वाश्रमसंबन्धि-  
 जनः ] ॥ ७५ ॥

अथानन्तरं तं दृष्ट्वा प्रमोदी ज्ञातिजन ऊचे । यतश्चिरकालाख्यमक्षिमार्गं प्राप्तोऽ-  
 स्यतो जनताऽतिस्नेहात्त्वां दिदृक्षते तथाऽपि त्वं वीक्षणाय न शक्नोषि । तथाच स्नेह-  
 बाधा तव नास्तीत्यर्थः ॥ ७७ ॥

किञ्च सर्वबाधाविनिर्मुक्तत्वात्कृतार्थतामूलपदं यतित्वमेवेत्याह । पुत्रा इति । तेषा-  
 मभावे तत्कृत्वा बाधा नास्तीत्यर्थः । धनिनामेव बाधा न तु निष्किञ्चनानामिति स  
 दृष्टान्तमाह । पुष्पवन्तं फलितं महान्तम् । वृक्षमिति परेणान्वयः ॥ ७८ ॥

शाखोपशाखाभिराश्रितं व्याप्तमलंकृतं वा । तथा वा तथैव ॥ ७९ ॥ [ शाखेति ।  
 पक्ष्यादय इति शेषः ] ॥ ७९ ॥



कुटुम्बरक्षागतमानसाना-  
 मायाति निद्राऽपि सुखं न जासु ॥  
 क्व देवतार्चा क्व च तीर्थयात्रा  
 क्व वा निषेवा महतां भवेन्नः ॥ ८० ॥  
 अश्रौष्म संन्यासकृतं भवन्तं  
 विप्रात्कुतश्चिद्गृहमागतान्नः ॥  
 कालोऽत्यगात्ते बहुरद्य दैवा-  
 तीर्थस्य हेतोर्गृहमागतस्त्वम् ॥ ८१ ॥  
 यथा शकुन्ताः परवर्धितान्द्रुमा-  
 न्समाश्रयन्ते सुखदांस्त्यजन्त्यपि ॥  
 परप्रकृप्तान्मठदेवतागृहा-  
 न्यतिः समाश्रित्य तथोज्झति ध्रुवम् ॥ ८२ ॥  
 यथा हि पुष्पाण्यभिगम्य षट्पदाः  
 संगृह्य सारं रसमेव भुञ्जते ॥  
 तथा यतिः सारमवाप्नुवन्सुखं  
 गृहाद्गृहादोदनमेव भिक्षते ॥ ८३ ॥

किञ्च कुटुम्बरक्षागतमानसानामस्माकं सुखं यथा भवति तथा कदाचिन्निद्राऽपि  
 नाऽऽयाति । तथाचैवंविधानां नः क्व देवतार्चादि ॥ ८० ॥ [ कुटुम्बेति । भवाह-  
 शामिति महतामित्यत्र विशेष्यमार्थिकम् ॥ ८० ॥

कस्माच्चिद्देशान्नो गृहमागतात्कस्माच्चिद्विप्रादिति वा । इन्द्रवज्रा वृत्तम् ॥ ८१ ॥

तीर्थस्य हेतोस्त्वं गृहमागतोऽसि न तु ममतावशाद्यतेः स्वीयत्वेन गृहपरिग्रहाभा-  
 वादित्याशयेन सदृष्टान्तमाह । यथा शकुन्ताः पक्षिणः परवर्धितान्वृक्षान्सुखदान्समा-  
 श्रयन्ते त्यजन्त्यपि । असुखदांस्तांस्त्यजन्त्यपीति वा । तथा यतिः परप्रकृप्तान्मठान्दे-  
 वतागृहांश्च सुखदान्समाश्रित्य ध्रुवमुज्झत्यपि । वंशस्थं वृत्तम् ॥ ८२ ॥

तत्रापि तत्तद्गृहे यत्तेर्गमनं भ्रमरवत्पीडाकरं न भवतीत्याह । यथेति । सुखं यथा  
 स्यात्तथा । उपजातिवृत्तम् ॥ ८३ ॥



यतेर्विरज्यात्मगतिः कलत्रं  
 देहं गृहं संयतमेव सौख्यम् ॥  
 विरक्तिभाजस्तनयाः स्वशिष्याः  
 किमर्थनीयं यतिनो महात्मन् ॥ ८४ ॥  
 मनोरथानां न समाप्तिरिष्यते  
 पुनः पुनः संतनुते मनोरथान् ॥  
 दारानभीप्सुर्यतते दिवानिशं  
 तान्प्राप्य तेभ्यस्तनयानभीप्सति ॥ ८५ ॥  
 अनाप्नुवन्दुःस्वमसौ सुतीव्रं  
 प्राप्नोति चेष्टेन विद्युज्यते पुनः ॥  
 सर्वात्मना कामवशस्य दुःखं  
 तस्माद्विरक्तिः पुरुषेण कार्या ॥ ८६ ॥  
 विरक्तिमूलं मनसो विशुद्धिं  
 तन्मूलमाहुर्महतां निषेवाम् ॥  
 भवादृशास्तेन च दूरदेशे  
 परोपकाराय रसामटन्ति ॥ ८७ ॥

किंच यतेः किमपि प्रार्थनीयं नास्तीत्याह । यतेर्विरज्ययाऽऽत्मावगतिः सैव भार्या  
 हे महात्मन् ॥ ८४ ॥ [ यतेरिति । विरज्य वैराग्यं संपाद्य याऽऽत्मगतिर्नाम-  
 द्वैतमिध्यात्वानुभवपूर्विकाऽद्वैतत्वेनाऽऽत्मप्राप्तिरित्यर्थः । सैव कलत्रं भार्येति यावत् ।  
 'कायो देहः क्लीवपुंसोः' इत्यमरः । संयतमेव संयमनमेव । 'तच्चित्तं संयमः' इति  
 पातञ्जलसूत्राद्वारणाध्यानसमाध्यभिधसाधनत्रयजन्यं जीवन्मुक्तिविलसनमेव सौख्यं  
 भवतीत्यर्थः ] ॥ ८४ ॥

कामवशस्य तु दुःखमेवेत्याह मनोरथानामितिद्वाभ्याम् । तेभ्यो दारेभ्यः ॥ ८५ ॥

दारादीननाप्नुवन्दुःस्वमेव सुतीव्रं प्राप्नोति पुनरिष्टेन च वियुज्यते ॥ ८६ ॥

विरक्तिश्च भवद्विवानां महतां सेवया शुद्धचेतसो भवतीत्याह । मनसो विशुद्धिं  
 विरक्तेर्मूलमाहुः । तस्या विशुद्धेर्मूलं महतां निषेवामाहुस्तेन कारणेन च भवादृशाः  
 परोपकाराय दूरदेशे भूमिमटन्ति ॥ ८७ ॥



अज्ञातगोत्रा विदितात्मतस्वा  
 लोकस्य दृष्ट्या जडवद्विभान्तः ॥  
 चरन्ति भूतान्यनुकम्पमानाः  
 सन्तो यदृच्छोपनतोपभोग्याः ॥ ८८ ॥  
 चरन्ति तीर्थान्यपि संग्रहीतुं  
 लोकं महान्तो ननु शुद्धभावाः ॥  
 शुद्धात्मविद्याक्षपितोरुपापा-  
 स्तज्जुष्टमम्भो निगदन्ति तीर्थम् ॥ ८९ ॥  
 वस्तव्यमत्र कतिचिद्विवसानि विद्वं-  
 स्त्वदर्शनं वितनुते मुदितादि भव्यम् ॥  
 एष्यद्वियोगचकिता जनतेयमास्ते  
 दुःखं गतेऽत्र भवितेति भवत्यसङ्गे ॥ ९० ॥  
 कोशं क्लेशमलस्य लास्यगृहमप्युद्रंहसामालयं  
 पैशून्यस्य निशान्तमुत्कटमृषाभाषाविशेषाश्रयम् ॥  
 हिंसामांसलमाश्रिता घनधनाशंसानृशंसा वयं  
 वज्र्यं दुर्जनसंगमं करुणया शोध्या यतीन्दो त्वया ॥ ९१ ॥

यदृच्छोपनतं समीपे प्राप्तं भोग्यं येभ्यस्ते ॥ ८८ ॥

तीर्थान्यपि लोकसंग्रहार्थं चरन्ति न तु स्वशुद्ध्यर्थम् । यतः शुद्धभावा यतः शुद्धा-  
 त्मविद्याक्षपितोरुपापाः । 'तदाधिगम उत्तरपूर्वाधयोरश्लेषविनाशौ तद्व्यपदेशात्' इति  
 न्यायात् । तथाचैवंविधैस्तेर्जुष्टं जलं तीर्थं निगदन्ति । तेषां तत्र गमनं लोकसंग्रहा-  
 र्थमेवेत्यर्थः ॥ ८९ ॥ [ निगदन्ति शास्त्रज्ञा इति शेषः ] ॥ ८९ ॥

एवं स्तुत्याऽभिमुखीकृत्य प्रार्थयते । हे विद्वन्मित्र कतिचिद्विवसानि वस्तव्यं यतो  
 भव्यं शुभं योग्यं वा भवदर्शनं मुदितादि वितनुते । इयं जनता त्वसङ्गे भवति त्वायि  
 गते सत्यत्र दुःखं भविष्यतीति विचार्याधुनैव भविष्यद्दुःखेन चकिताऽऽस्ते । वसन्त-  
 तिलका वृत्तम् ॥ ९० ॥

अत्र निवासं विधाय वयं त्वया संशोध्या इति बन्धवः साक्रोशमाहुः । क्लेशमलस्य  
 कोशं पात्रमपिचोत्कटरंहसामतिमाहसानामालयं पैशून्यस्य परदोषसूचकताया निशा-  
 न्तमोकः ।



संयुनक्ति वियुनक्ति देहिनं  
 दैवमेव परमं मनागपि ॥  
 इष्टसंगतिनिवृत्तिकालयो-  
 निर्विकारहृदयो भवेन्नरः ॥ ९२ ॥  
 मध्याह्नकाले क्षुधितस्तृषार्तः  
 क्व मेऽन्नदातेति वदन्नुपैति ॥  
 यस्तस्य निर्वापायिता क्षुधार्तेः  
 कस्तस्य पुण्यं वदितुं क्षमेत ॥ ९३ ॥  
 सायं प्रातर्वह्निकार्यं वितन्व-  
 न्मज्जंस्तोये दण्डकृष्णाजिनी च ॥  
 नित्यं वर्णी वेदवाक्यान्यधीय-  
 न्भुङ्ध्वा शीघ्रं गेहिनो गेहमेति ॥ ९४ ॥

‘निशान्तास्त्रिषु शान्ते स्यात्कृत्वा तु भवनोपसोः’

इति मेदिनी । उत्कटमृषाभाषणस्य विशेषेणाऽऽश्रयं भाषाविशेषाणामिति वा ।  
 हिंसया मांसलं व्याप्तं त्यक्तं योग्यं दुर्जनानां संगमो यत्र तथाभूतं स्फुरद्रहमाश्रिता  
 अत एव घनीभूतया धनतृष्णया क्रूराः । घना दृढा धनाशंसा येषामिति भिन्नं वा  
 पदम् । घनवनस्याऽऽशंसा येषामिति वा समासः । एवंभूता वयं हे यतीन्द्रो त्वया  
 करुणया शोध्या इत्यर्थः । शार्दूलविक्रीडितं वृत्तम् ॥ ९१ ॥

एवमुक्तः पञ्चपाद उवाच । परमं ब्रह्मादिकं क्षुद्रं स्तम्बादिकमपि देहिनं दैव-  
 मेव संयुनक्ति वियुनक्ति च । तस्मादिष्टसंगतिनिवृत्तिकालयोर्नरो निर्विकारहृदयो-  
 भवेत् ॥ ९२ ॥

यत्तु प्रसूनवन्तमित्याद्युक्तं तत्राऽऽह । मध्याह्नकाल इति । उपजातिवृत्तम्  
 ॥ ९३ ॥ [ मध्याह्नेति । यत्यादिरित्यार्थिकम् ] ॥ ९३ ॥

किंचाऽऽश्रमत्रयोपजीव्यत्वादिपुण्यभाग्यहस्य इत्याशयेन ब्रह्मचारिणस्तदुप-  
 जीवकतामाह । सायमिति । दण्डकृष्णाजिने अस्य स्त इति तथाभूतो वर्णी ब्रह्म-  
 चारी नित्यं वेदवाक्यानि पठन्भुङ्ध्वा क्षुधां प्राप्य शीघ्रं गेहिनो गेहमेति । शालिनी  
 वृत्तम् ॥ ९४ ॥



उच्चैः शास्त्रं भाषमाणोऽपि भिक्षु-  
 स्तारं मन्त्रं संजपन्वा यतात्मा ॥  
 मध्येघस्त्रं जाठराग्रौ प्रदीप्ते  
 दण्डी नित्यं गेहिनो गेहमेति ॥ ९५ ॥  
 यदन्नदानेन निजं शरीरं  
 पुष्पंस्तपोऽयं कुरुते सुतीव्रम् ॥  
 कर्तुस्तदर्थं ददतोऽन्नमर्थ-  
 मिति स्मृतिः संवृतेऽनवद्या ॥ ९६ ॥  
 पुण्यं गृहस्थेन विचक्षणेन  
 गृहेषु संचेतुमलं प्रयासात् ॥  
 विनाऽपि तत्कर्तृनिषेवणेन  
 तीर्थादिसेवा बहुदुःखसाध्या ॥ ९७ ॥  
 गृही धनी धन्यतरो मतो मे  
 तस्योपजीवन्ति धनं हि सर्वे ॥  
 चौर्येण कश्चित्प्रणयेन कश्चि-  
 दानेन कश्चिद्भ्रूलतोऽपि कश्चित् ॥ ९८ ॥

अथ यत्नेस्तामाह । उच्चैरिति । तारं प्रणवं घस्रस्य दिनस्य मध्ये । इन्द्रवज्रा  
 वृत्तम् ॥ ९५ ॥

वानप्रस्थस्य तामाह । यस्यान्नदानेन निजं शरीरं पुष्पान्नयं तपस्वी सुतीव्रं तपः  
 कुरुते तपः कर्तुस्तस्य तपसोऽर्थं तस्यान्नं ददतोऽर्थमिति स्मृतिः प्रवृते । उपजाति-  
 वृत्तम् ॥ ९६ ॥ [ संवृते संप्रवृत्ताऽस्तीत्यर्थः ] ॥ ९६ ॥

नन्वेवमपि गृहव्यग्रस्य गृहस्थस्य तीर्थादिसेवाजन्यं पुण्यं तु दुर्लभमेवेति चेत्त-  
 त्नाऽऽह । विचक्षणेन गृहस्थेन प्रयासाद्विनाऽपि प्रयासकर्तृनिषेवणेन पुण्यं संचेतुमलं  
 शक्यते । तीर्थादिसेवायाः प्रयाससाध्यत्वं प्रसिद्धमेवेत्याह । तीर्थादीति ॥ ९७ ॥

न केवलं ब्रह्मचार्यादय एव गृहस्थमुपजीवन्त्यपि तु सर्व एवेत्याह । गृहीति ।  
 हि यस्मात् ॥ ९८ ॥ [ बलं परचक्रम् ] ॥ ९८ ॥



संतोषयेद्वेदविदं द्विजं यः  
 संतोषयत्येष स सर्वदेवान् ॥  
 तद्वेदविप्रे निवसन्ति देवा  
 इति स्म साक्षाच्छ्रुतिरेव वक्ति ॥ ९९ ॥  
 स्वधर्मनिष्ठा विदिताखिलार्था  
 जितेन्द्रियाः सेवितसर्वतीर्थाः ॥  
 परोपकारव्रतिनो महान्त  
 आयान्ति सर्वे गृहिणो गृहाय ॥ १०० ॥  
 गृही गृहस्थोऽपि तदश्रुते फलं  
 यत्तीर्थसेवाभिरवाप्यते जनैः ॥  
 तत्तस्य तीर्थं गृहमेव कीर्तितं  
 धनी वदान्यः प्रवसेन्न कश्चन ॥ १ ॥  
 अन्तःस्थिता मृषकमुख्यजीवा  
 बहिःस्थिता गोमृगपक्षिमुख्याः ॥  
 जीवन्ति जीवाः सकलोपजीव्य-  
 स्तस्माद्गृही सर्ववरो मतो मे ॥ २ ॥  
 शरीरमूलं पुरुषार्थसाधनं  
 तच्चान्नमूलं श्रुतितोऽवगम्यते ॥  
 तच्चान्नमस्माकममीषु संस्थितं  
 सर्वं फलं गेहपतिद्रुमाश्रयम् ॥ ३ ॥

किंच यो वेदविदं विप्रं संतोषयेत्स एष सर्वान्देवान्संतोषयति । तद्वेदविप्रे वेदविदि  
ब्राह्मणे ॥ ९९ ॥

ननु तथाऽपि स्वयमेव प्रवासं कृत्वा पुण्यं कुतो न संपादनीयमिति चेत्तत्राऽऽह  
स्वेतिद्वाभ्याम् ॥ १०० ॥

तत्तस्मात्तस्य गृहमेव तीर्थं कीर्तितमतो धनी वदान्यो दाता स्यान्न तु कश्चनापि  
प्रवासं कुर्यादित्यर्थः ॥ १ ॥

गृहिणः सर्वश्रेष्ठत्वं पुनरुपपादयति । अन्तःस्थिता इति ॥ २ ॥

किंच शरीरं मूलं यस्य तथाविधं पुरुषार्थसाधनं तच्च शरीरमन्नं मूलं यस्य तत्तथाभूतम् ।



ब्रवीमि भूयः शृणुताऽऽदरेण वो  
 गृहागतं पूजयताऽऽतुरातिथिम् ॥  
 संपूजितो वोऽतिथिरुद्धरेत्कुलं  
 निराकृतात्किं भवतीति नोच्यते ॥ ४ ॥  
 विनाऽभिसंधिं कुरुत श्रुतीरितं  
 कर्म द्विजा नो जगतामधीश्वरः ॥  
 तुष्येदिति प्रार्थनयाऽपि तेन  
 स्वान्तस्य शुद्धिर्भविताऽचिरेण वः ॥ १०५ ॥  
 ससंरम्भाश्लिष्यत्सुफणितिवधूटीकुचतटी-  
 पटीवत्पाटीरागरवनवपङ्काङ्कितहृदः ॥  
 तथाऽप्येते पूता यतिपतिपदाम्भोजभजन-  
 क्षणक्षीणक्लेशाः सदयहृदयाभाः सुकृतिनः ॥ ६ ॥

'अन्नादेव खल्विमानि भूतानि जायन्ते' इति श्रुतेरवगम्यते ॥ ३ ॥ [गेहेति । गेहपति-  
 गेहस्थ एव द्रुमः कल्पद्रुमस्तदाश्रयमस्तीत्यर्थः ] ॥ ३ ॥

एवमुक्त्वा पुनः परमहितोपदेशाय ससाधनतामापादयति । ब्रवीमीति । युष्माकं  
 गृहानागतमातुरमतिथिमादरेण पूजयतेत्यादरपदमत्राप्यनुषञ्जनीयम् । किमत इति चेत्त-  
 त्राऽऽह । संपूजितोऽतिथिर्वः कुलमुद्धरेत् । निराकृतात्तस्मात्किं भवतीति चेत्तदत्यन्तम-  
 निष्टत्वान्मया नोच्यते ॥ ४ ॥

किंच श्रुतिचोदितं नित्यादिकर्म फलाभिसंधिं विना कुरुत हे द्विजा जगतामधीश्व-  
 रस्तुष्येदिति प्रार्थनयाऽपि नो कुरुत तेन तथाभूतेन निष्कारणकर्मणा वाऽन्तःकरणस्य  
 शुद्धिरचिरादेव भविष्यति ॥ १०५ ॥ [ अभिसंधिं विना फलेच्छां विनैव ] ॥ ५ ॥

यदपि भवादृशा इत्याद्युक्तं तत्राप्याह । ससंरम्भं यथा भवति तथा श्लिष्यन्त्यो  
 याः सुफणितिवधूत्यः प्रियवादिन्यो वध्वस्तासां कुचतल्याः पटीवदाचरता पाटीरेण  
 चन्दनमयेनाऽऽगरवेणागरुमयेन च नवेन पङ्केनाङ्कितमन्तर्बहिश्चान्तःकरणं येषां  
 यद्यप्येवंभूता एते वयं तथाऽपि यतिपतेः श्रीशंकरस्य पदकमलयोर्भजनोत्सवेन क्षीणाः  
 क्लेशा येषां भजनक्षण इति वा । 'कालविशेषोत्सवयोः क्षणः' इत्यमरः । शिखारिणी  
 वृत्तम् ॥ ६ ॥



संदिश्येत्थं बन्धुतां भिक्षुराजो  
 भिक्षां चक्रे मातुलस्यैव गेहे ॥  
 पप्रच्छैनं मातुलो भुक्तवन्तं  
 किं स्वच्छन्नं पुस्तकं शिष्यहस्ते ॥ ७ ॥  
 टीका विद्वन्भाष्यगेति ब्रुवाणं  
 तां देहीति प्रोचिषे दत्तवांश्च ॥  
 अद्राक्षीत्तां मातुलस्तस्य बुद्धिं  
 दृष्ट्वाऽऽनन्दीत्स्वेदमापच्च किंचित् ॥ ८ ॥  
 प्रबन्धनिर्माणविचित्रनैपुणीं  
 दृष्ट्वा प्रमोदं स विवेद किंचित् ॥  
 मतान्तराणां किल युक्तिजालै-  
 निरुत्तरं बन्धनमालुलोचे ॥ ९ ॥  
 गुरोर्मतं स्वाभिमतं विशेषा-  
 निराकृतं तत्र समत्सरोऽभूत् ॥  
 साधुर्निबन्धोऽयमिति ब्रुवाण-  
 स्तं साभ्यसूयोऽपि कृताभिनन्दः ॥ ११० ॥  
 सेतुं गच्छाम्यालये पुस्तभारं  
 ते न्यस्येमं वर्तते मेऽत्र जीवः ॥  
 विद्वन्पदद्वद्गोहृदादौ परेषां  
 प्रीतिः पूर्णा नस्तथा पुस्तभारे ॥ ११ ॥

उपसंहरति । संदिश्येति । शालिनी वृत्तम् ॥ ७ ॥

एवं श्रुत्वा भाष्यगा टीकेति ब्रुवाणं पञ्चपादं तां टीकां देहीति मातुलः प्रोवाच । पञ्चपादो दत्तवांश्च । किंचित्स्वेदं च प्रापत् ॥ ८ ॥

तस्येत्यादि विवृणोति । प्रेति । विवेद प्राप । स्वेदनित्यादि स्फोटयति । मतान्तराणामिति । उपजातिवृत्तम् ॥ ९ ॥ [ नैपुणीं निपुणत्वम् ] ॥ ९ ॥

किंच स्वाभिमतं प्रभाकरमतं विशेषात्तत्र निबन्धे निराकृतमालोकितवान् । आलुलोचे तत्रेति पदद्वयं मध्यमणिन्यायेनोभयत्रापि संबन्धनीयम् । यत एवमतस्तत्र निबन्धे समत्सरोऽभूत् । साधुर्निबन्धोऽयमिति तं ब्रुवाणः साभ्यसूयोऽपि कृताभिनन्दोऽभूत् ॥ ११० ॥

अथ पञ्चपाद उवाचेमं पुस्तकभारं तवाऽऽलये न्यस्य सेतुं गच्छामीत्यत्र मे मनो



इत्युक्त्वा तैर्मातुलं मस्करीशः  
 शिष्यैर्दृष्यन्सेतुमेष प्रतस्थे ॥  
 प्रस्थातुः श्रीपद्मपादस्य जातं  
 कष्टं चैष्यत्सूचनायै निमित्तम् ॥ १२ ॥  
 वामं नेत्रं गन्तुरस्पन्दतैव  
 बाहुः पुस्फोरापि वामस्तथोरुः ॥  
 चुक्षावोच्चैर्हन्त कश्चित्पुरस्ता-  
 त्तत्सर्वं द्रागज्ञोऽगणित्वा जगाम ॥ १३ ॥  
 गतेऽत्र मेने किल मातुलोऽस्य  
 ग्रन्थे स्थितेऽस्मिन्गुरुपक्षहानिः ॥  
 दग्धेऽत्र जायेत महान्प्रचारो  
 नोक्त्या निराकर्तुमपि प्रभुत्वम् ॥ १४ ॥  
 पक्षस्य नाशाद्रूहनाश एव नो  
 वरं गृहेणैव दहामि पुस्तकम् ॥  
 एवं निरूप्य न्यदधाद्भुताशनं  
 चुक्रोश चाग्निर्दहतीति मे गृहम् ॥ १५ ॥

वर्तते । स्थापनस्य रक्षार्थत्वात्मम्यकत्वया रक्षा कार्येत्याशयेनाऽऽह । हे विद्व-  
 न्नि । तवेदं विदितमिति संबोधनाशयः । शालिनी वृत्तम् ॥ ११ ॥

भाविष्यत्सूचनाय कष्टं निमित्तं जातम् ॥ १२ ॥

किं तदित्यपेक्षायामाह । अस्य गन्तुर्वामं नेत्रमस्पन्दत । तथैव वामो बाहुरपि  
 पुस्फोर । तथा च वाम ऊरुरपि । हन्त खेदे । कश्चित्पुरस्तादुच्चैश्चुक्षाव क्षतं कृत-  
 वान् । तत्सर्वं सोऽगणयित्वा ज्ञाति जगाम ॥ १३ ॥

अस्मिन्पद्मपादे गते सति । अत्रास्मिन्ग्रन्थे दग्धे सति गुरुपक्षस्य महान्प्रचारः ।  
 ननु वाचैवन्मतं निराकर्तव्यमित्याशङ्क्याऽऽह । उक्त्या निराकर्तुं तु प्रभुत्वं नास्ति ।  
 इदमसंगतमित्युक्त्याऽपीति वा । उपजातिवृत्तम् ॥ १४ ॥ [ गुरुः प्रभाकरः ] ॥ १४ ॥

तस्मात्स्वगृहेण सहैव पुस्तकं दहामि यतः स्वपक्षनाशाद्रूहनाश एव नोऽस्माकं  
 वरमिति स्वमनसि विचार्य गृहे वह्निं स्थापितवान्मे गृहमग्निर्दहतीति चुक्रोश ॥ १५ ॥



ऐतिह्यमाश्रित्य वदन्ति चैवं  
 तदेव मूलं मम भाषणेऽपि ॥  
 यावत्कृतं तावदिहास्य कर्तुः  
 पापं ततः स्याद्विगुणं प्रवक्तुः ॥ १६ ॥  
 गच्छन्नसौ फुल्लमुनेर्जगाम  
 तमाश्रमं यत्र च रामचन्द्रः ॥  
 अश्वत्थमूले न्यधित स्वचापं  
 स्वयं कुशानामुपरि न्यषीदत् ॥ १७ ॥  
 तीर्त्वा समुद्रं जनकात्मजायाः  
 संदर्शनोपायमनीक्षमाणः ॥  
 वसुंधरायां प्रवणाः प्लवंगा  
 न वारिराशौ प्लवनं क्षमन्ते ॥ १८ ॥  
 संचिन्तयन्निति कुशासनसंनिविष्टो  
 ज्योतिस्तदैक्षत विदूरगमेव किञ्चित् ॥  
 संव्याप्नुवज्जगदिदं सुखशीतलं य-  
 त्संप्रार्थनीयमनिशं मुनिदेवताभिः ॥ १९ ॥  
 आगच्छदात्माभिमुखं निरीक्ष्य  
 सर्वे तदुत्तस्थुरुदारवीर्याः ॥  
 ततः पुमाकारमदृश्यतैत-  
 न्महाप्रभामण्डलमध्यवर्ति ॥ १२० ॥

न तु गुप्तमेव मया प्रकाशितं यतो यावत्कृतं तावदेवेह कर्तुः पापं स्यात्प्रवक्तुस्तु  
 ततः कर्तुः सकाशाद्विगुणं स्यात् । अप्रकाशितप्रकाशकं कथनं द्विगुणपापावहमिति  
 बोधनाय प्रशब्दः ॥ १६ ॥ [ननु त्वयेदं कथं ज्ञातं तत्राऽऽह । ऐतिह्यमिति ] ॥ १६ ॥

गच्छन्नसौ पद्मपादः फुल्लमुनेस्तं प्रसिद्धमाश्रमं जगाम । यत्र च रामचन्द्रोऽश्वत्थ-  
 मूले चापं न्यधित स्वयं कुशानामुपरि न्यषीददुपविष्टवान् । आख्यानकी वृत्तम् ॥ १७ ॥

समुद्रं तीर्त्वा जानक्या यद्दर्शनं तत्रोपायमनीक्षमाणः प्लवंगा वानरा भूमौ प्रवणाः  
 प्लवनशीला वारिराशौ प्लवनं न क्षमन्त इति संचिन्तयन्कुशासनसंनिविष्टः श्रीरामच-  
 न्द्रस्तदा विदूरगमेव किञ्चिज्ज्योतिरैक्षत । तद्विशिनष्टि । संव्याप्नुवदिदं । उपजाति-  
 वसन्ततिलके वृत्ते ॥ १८ ॥ १९ ॥

एतज्ज्योतिः । उपजातिवृत्तम् ॥ १२० ॥



मध्येप्रभामण्डलमैक्षताश्रितं  
 शिवाकृतिं सर्वतपोमयं पुनः ॥  
 लोपादिमुद्रासहितं महामुनिं  
 प्राबोधि कुम्भोद्भवमादराजनैः ॥ २१ ॥  
 अगस्त्यदृष्ट्वा रघुनन्दनस्ततः  
 स खेदमन्तःकरणोत्थमत्यजत् ॥  
 प्रायो महदर्शनमेव देहिनां  
 क्षिणोति खेदं रविवन्महातमः ॥ २२ ॥  
 सभार्थमर्घ्यादिभिरर्चयित्वा  
 रामस्तदङ्घ्रिं शिरसा ननाम ॥  
 तूष्णीं मुहूर्तं व्यसनार्णवस्थो  
 धृतिं समास्थाय पुनर्बभाषे ॥ २३ ॥  
 दृष्ट्वा भवन्तं पितृवत्प्रमोदे  
 यन्मामगा दुःखमहार्णवस्थम् ॥  
 मन्ये ममाऽऽत्मानमवाप्तकामं  
 वंशो महान्मे तपनात्प्रवृत्तः ॥ २४ ॥

प्रभामण्डलस्य मध्ये स्फुरच्छिवाकृतिं तपोमयं ज्योतिरैक्षत । पुनर्लोपाऽऽदिर्य-  
 स्यास्तथाभूतया मुद्रया लोपामुद्रयेति यावत्तया सहितं कुम्भोद्भवमगस्त्यं जनैः सह  
 प्राबोधि । जनैः करणैरिति वा ॥ २१ ॥

अगस्त्यदृष्ट्वाऽऽगस्त्यं दृष्ट्वान् । ततो दर्शनानन्तरमन्तःकरणोत्थं खेदमत्य-  
 जत् ॥ २२ ॥

दुःखसागरस्थो मुहूर्तं तूष्णीं भूत्वा धृतिं समास्थाय पुनरुवाच ॥ २३ ॥ [ अङ्-  
 घ्रिमित्येकवचनं समः समविभक्ताङ्ग इति महारामायणादिमसर्गे श्रीरामवर्णनरीत्या सक-  
 लपुमुत्तमलक्षणसंपत्तिसूचकात्यन्तसाम्याभिप्रायमेव ] ॥ २३ ॥

पितृवद्भवन्तं दृष्ट्वा प्रमोदे यस्माद्दुःखमहार्णवस्थं मां त्वमगा आगतवानसि । अह-  
 मात्मानं प्राप्तकामं मन्ये । एवं मुनिमभिमुखीकृत्य स्वदुःखमावेदयति । मे महान्वंश-  
 स्तपनादादित्यात्प्रवृत्तो न तत्रेति परेणान्वयः । इन्द्रवज्रावृत्तम् ॥ २४ ॥ [ 'तपनः  
 सविता रविः' इत्यमरः ] ॥ २४ ॥



न तत्र मादृग्जनिता न जातः  
 पदच्युतोऽहं प्रथमं सभार्यः ॥  
 सलक्ष्मणोऽरण्यमुपागतश्च  
 मारीचमायानिहतान्तरङ्गः ॥ १२५ ॥  
 तत्रापि भार्यामहृत छलेन  
 स रावणो राक्षसपुंगवो मे ॥  
 सा चाधुनाऽशोकवने समास्ते  
 कृशा वियोगात्स्वत एव तन्वी ॥ २६ ॥  
 तीर्त्वा समुद्रं विनिहत्य दुष्टं  
 बलेन सीतां महता हरामि ॥  
 यथा तथोपायमुदाहर त्वं  
 न मे त्वदन्योऽस्ति हितोपदेष्टा ॥ २७ ॥  
 इतीरितो वाचमुवाच विद्वा-  
 न्मा राम शोकस्य वशं गतो भूः ॥  
 वंशद्वये सन्ति नृपा महान्तः  
 संप्राप्य दुःखं परिमुक्तदुःखाः ॥ २८ ॥

तस्मिन्वंशे मम सदृशो नोत्पत्स्यते नाप्यजनिष्ट । कुत इति चेदेवंविधत्वान्ममे-  
 त्याह । आदौ सभार्यः पदाद्राज्यात्प्रच्युतस्तत्राप्ययोध्यायां न स्थितः किंतु सल-  
 क्ष्मणो वनमुपागतः । तत्रापि मारीचमायया निहतान्तःकरणः । उपजातिवृत्तम् ॥ २५ ॥

तत्रापि राक्षसपुंगवो रावणो मे भार्या छलेनाहृत । तन्वी कृशाङ्गी ॥ २६ ॥  
 [ अशोकेति च्छेदः । श्लेषाच्छोकारण्य इत्यर्थः । समा मया स्वधर्मप्रमया सहिता  
 समाऽच्युतपातिव्रत्येत्यर्थः ] ॥ २६ ॥

॥ २७ ॥ [ तीर्त्वेति । दुष्टं महापराधिनं रावणमित्यार्थिकम् ] ॥ २७ ॥

॥ २८ ॥ [ ततः स किमकरोत्तदाह । इतीत्यादिपञ्चभिः । ईरितः स्वदुःखनि-  
 वेदनपूर्वकं प्रार्थनया प्रेरितः । एतादृशो विद्वानगस्त्यः । वंशद्वये सूर्यचन्द्रोभयवंशयोर-  
 सीत्यर्थः । नृपा हरिश्चन्द्रनलादयः । एतेन न ह्यत्र मादृगिति समाहितं बोध्यम् ] ॥ २८ ॥



त्वमग्रणीर्दाशरथे धनुर्भृतां  
 तवानुजस्यापि समो न लक्ष्यते ॥  
 पुवंगमानामधिपस्य कोटिशो  
 मा मुञ्च मा मुञ्च वचो विनार्थम् ॥ २९ ॥  
 सहायसंपत्तिरियं तवास्ति  
 हितोपदेशाऽप्यहमस्मि कथित् ॥  
 वारां निधिः किं कुरुते तवायं  
 स्मराधुना गोष्पदमात्रमेनम् ॥ १३० ॥  
 पुरेव चार्वेद्विधमहं पिबामि  
 शुष्केऽत्र तेन प्रतियाहि लङ्काम् ॥  
 एवं मया कीर्तिरुपार्जिता स्या-  
 द्भद्रे तु वार्धो तव साऽर्जिता स्यात् ॥ ३१ ॥  
 सेतुं वार्धो बन्धापत्वा जहि त्वं  
 दुष्टं चौर्याद्येन सीता हृताऽऽसीत् ॥  
 प्राप्नोषि त्वं कीर्तिमाचन्द्रतारं  
 तेनात्राब्धि बन्धय त्वं कपीन्द्रैः ॥ ३२ ॥  
 इत्थं यत्र प्रेरितोऽगस्त्यवाचा  
 सेतुं रामो बन्धयामास वार्धो ॥  
 तुङ्गैः शृङ्गैर्वानरैस्तेन गत्वा  
 तं हत्वाऽऽजौ जानकीमानिनाय ॥ ३३ ॥

यदुक्तं न तत्र मादृगिति तत्राऽऽह । त्वार्मात् । तस्माद्विनार्थमनाथं दानं वचो  
 मा मुञ्च मा मुञ्चेति संभ्रमे वीप्सा ॥ २९ ॥ [ त्वमिति । पुवंगमानामित्यादि ।  
 सुग्रीवस्यापि समः कोटिशो विचारे कृतेऽपि न लक्ष्यत इति संबन्धः ] ॥ २९ ॥

जलानां निधिः समुद्रः ॥ १३० ॥ [ सहायेति । कश्चिदित्यात्मनामाग्रहणधर्मप-  
 रिपालनार्थं विदाभासस्यानिर्वचनीयत्वसूचनेनाऽऽत्मासङ्गत्वज्ञापनार्थं च ॥ १३० ॥

चारुः सुन्दरश्चासावब्धिश्च तं चारु यथा स्यात्तयेति वा । तेन पानेनास्मिन्समुद्रे  
 शुष्के सति । सा कीर्तिः ॥ ३१ ॥ [ उपार्जिता संपादिता ] ॥ ३१ ॥

यस्मादेवं तस्मात्समुद्रे सेतुं बन्धयित्वा दुष्टं जहि । येन चौर्यात्सीता हृताऽऽ-  
 सीत् । शालिनी वृत्तम् ॥ ३२ ॥

तुङ्गैरुच्छ्रितैस्तेन सेतुना तं रावणमाजौ संग्रामे ॥ ३३ ॥ [ वानरैः सह ] ॥ ३३ ॥

१ ग. 'धिपाश्च को' । २ क. 'थवत् ॥ २९ ॥ ३ क. 'थवदनाथवर्दानं ।



तत्तादृक्षे तत्र तीर्थे स भिक्षुः  
 स्नात्वा भक्त्या रामनाथं प्रणम्य ॥  
 तत्र श्रद्धोत्पत्तये मानुषाणां  
 शिष्येभ्यस्तद्वैभवं सम्यगूचे ॥ ३४ ॥  
 तन्माहात्म्यं वर्णयन्तं मुनिं तं  
 पप्रच्छैनं कश्चिदेवं विपश्चित् ॥  
 रामेशाख्या किंसमासोपपन्ना  
 पृष्टस्त्रेधाऽवोचदेवं समासम् ॥ ३५ ॥  
 रघूद्वहस्तत्पुरुषं परं जगौ  
 शिवो बहुव्रीहिसमासमैरयत् ॥  
 रामेश्वरे नामानि कर्मधारयं  
 परं समाहुः स्म सुरेश्वरादयः ॥ ३६ ॥  
 एवं निश्चित्योदितं तत्समासं  
 श्रुत्वा तत्रत्यो बुधो योऽभ्यनन्दत् ॥  
 अम्भोजाङ्घ्रिस्तैरथ स्तूयमानः  
 कंचित्कालं तत्र योगीडनैषीत् ॥ ३७ ॥  
 तस्मादार्यः प्रस्थितोऽभृत्सशिष्य-  
 स्तीर्थस्नानोपात्तचित्तामलत्वः ॥  
 पश्यन्देशान्मातुलीयं जगाहे  
 गेहं दाहं तस्य पुस्तेन सार्धम् ॥ ३८ ॥

॥ ३४ ॥ [ यत्रेत्याकाङ्क्षितं पूरयति । तदिदं । तादृक्षे तादृशे महामहिम  
 नीत्यर्थः । स पद्मपादाचार्याख्यः ] ॥ ३४ ॥

केन समासेनोपपन्ना ॥ ३५ ॥

रामस्येश इति तत्पुरुषं केवलं श्रीरामचन्द्रो जगौ । शिवस्तु राम ईशो यस्येति  
 बहुव्रीहिसमासं केवलमुक्तवान् । इन्द्रादयस्तु रामश्चामावीश्वरश्चेति कर्मधारयं प  
 समाहुः स्म । उपजातिवृत्तम् ॥ ३६ ॥

तस्या रामेशाख्यायाः समासं तत्रत्यो विपश्चित्समुदायः । योगीड्योगीशः  
 शालिनी वृत्तम् ॥ ३७ ॥ [ उदितं कथितम् ] ॥ ३७ ॥

स्नानेनोपात्तं चित्तनिर्मलत्वं येन स तस्य गृहस्य पुस्तकेन सह दाहं श्रुत्वेति परं  
 गान्वयः ॥ ३८ ॥



श्रुत्वा किञ्चित्स्वेदमापेदिवान्स  
 मत्वा मत्वा धैर्यमापेदिवान्सः ॥  
 श्रावं श्रावं मातुलीयस्य तीव्रं  
 दाहं गेहस्यानुकम्पां व्यधत्त ॥ ३९ ॥  
 विश्वस्य मां निहितवानसि पुस्तभारं  
 तं चादहद्भुतवहः पतितः प्रमादात् ॥  
 तावान्न मे सदनदाहकृतोऽनुतापो  
 यावांस्तु पुस्तकविनाशकृतो मम स्यात् ॥ १४० ॥  
 इत्थं ब्रुवन्तं तमथो न्यगादी-  
 त्पुस्तं गतं बुद्धिरवस्थिता मे ॥  
 उक्त्वा समारब्ध पुनश्च टीकां  
 कर्तुं स धीरो यतिवृन्दवन्द्यः ॥ ४१ ॥  
 दृष्ट्वा बुद्धिं मातुलस्तस्य भूयो  
 भीतः प्रास्यद्भोजने तन्मनोघ्नम् ॥  
 किञ्चिद्व्यं पूर्ववन्नाक्षमिष्ट  
 टीकां कर्तुं केचिदेवं ब्रुवन्ति ॥ ४२ ॥  
 अत्रान्तरेऽन्यैर्निजवच्चरद्भिः  
 स्वैस्तीर्थयात्रां दयितैः सतीर्थैः ॥  
 अर्थादुपेत्याऽऽश्रमतः कनिष्ठै-  
 र्ज्ञातः सखेदैः स मुनिः समैक्षि ॥ ४३ ॥

मत्वा मत्वा पदार्थस्वरूपं ज्ञात्वा ज्ञात्वा धैर्यमाप्नुवन्मातुलमंबन्विनो गेहस्य तीव्रं  
 दाहं श्रुत्वा श्रुत्वा करुणां विहितवान् । तं मातुल आहोति शेषः । एवंभूतः पद्मपादो  
 विश्वस्येत्येवमादिप्रकारेण ब्रुवन्तं मातुलमिति वा संबन्धः । इन्द्रवज्रा वृत्तम् ॥ ३९ ॥

निहितवानसि स्थापितवानसि । वर्तमानसामीप्ये लट् । तं च प्रमादात्पतितो  
 हुताशोऽदहत । वसन्ततिलका वृत्तम् ॥ १४० ॥

न्यगादीदुक्तवान् । टीकां कर्तुमारम्भं कृतवान् । इन्द्रवज्रा वृत्तम् ॥ ४१ ॥

प्रास्यत्प्राक्षिपत् । नाक्षमिष्ट समर्थो नाभूत् । शालिनी वृत्तम् ॥ ४२ ॥

अत्रान्तरे स्ववृत्तीर्थयात्रां चरद्भिर्दयितैः स्वीयैः सतीर्थैराश्रमात्कनिष्ठैर्यदृच्छयो-  
 पेत्य ज्ञातः सखेदैः स मुनिः समैक्षि संदृष्टः । इन्द्रवज्रा वृत्तम् ॥ ४३ ॥



दृष्ट्वा पद्माङ्घ्रिं क्रमात्ते प्रणेमु-  
 स्तत्पादाम्भोजीयरेणून्दधानाः ॥  
 अन्योन्यं द्रागाददुस्ते ददुश्चा-  
 नेकानेहोयोगजैकयान्नमांसि ॥ ४४ ॥  
 वाणीनिर्जितपन्नगेश्वरगुरुप्राचेतसा चेतसा  
 बिभ्राणा चरणं मुनेर्विरचितव्यापल्लवं पल्लवम् ॥  
 धुन्वन्तं प्रभया निवारिततमाशङ्कापदं कामदं  
 रेजेऽन्तेवसतां समष्टिरमुद्वहत्तत्प्राहितात्प्राहिता ॥ ४५ ॥  
 शुश्राव साऽन्तेवसतां समष्टिः  
 स्वदेशक्रीयां सुखदां सुवार्ताम् ॥  
 अर्थात्समीपागततः कुतश्चि-  
 द्विजेन्द्रतः सेवितसर्वतीर्थात् ॥ ४६ ॥

अनेककालायोगजन्यादैक्याज्झटित्यन्योन्यं नमांसि नमस्कारान्दद्राददुश्च ।  
 शालिनी वृत्तम् ॥ ४४ ॥ [ दधाना मस्तके धारयन्तः सन्त इत्यर्थः ] ॥ ४४ ॥

वाण्या निर्जिताः शेषगुरुवाल्मीकयो यया सा चेतसा मुनेः श्रीशंकरस्य चरणं  
 बिभ्राणा रेजे । चरणं विशिनष्टि । विरचितव्यं भवितव्यमापल्लवं पल्लववद्भुन्वन्तं प्रभया  
 निवारिततममतिशयेन निवारितमाशङ्कानां पदमाश्रयभूतमज्ञानं येन पुनश्च कामदं  
 पुरुषार्थचतुष्टयप्रदम् । शिष्याणां समष्टिं विशिनष्टि । अमुद्वहतां प्राणहतां क्षुत्पिपासादीनां  
 तस्या पङ्क्त्या निमित्तभूतयाऽऽहितं स्वीकृतमत्याहितं जीवनापेक्षं कर्म यया सा  
 अमुद्वहतां कामादीनां बाह्यानां च पङ्क्तावाहितं स्थापितमत्याहितं महाभयं ययोति वा

‘अत्याहितं महाभीतौ जीवनापेक्षकर्मणि’

इति मैदिनी । शार्ङ्गलविक्रीडितम् ॥ ४५ ॥ [ अमुद्वहदिति । एतेन शमादिसंपत्ति  
 भेदवादिद्विदलनशक्तिश्च सूचिता ] [ चरणमित्येकवचनं तु प्रागुक्तया शतोपरि त्रयो  
 विंशतिश्लोके रामस्तदङ्घ्रिमित्यङ्घ्रिशब्दैकवचनव्याख्यानरीत्या सर्वोत्तमत्वसूचकात्य  
 न्तसाम्याभिप्रायमेवेति ज्ञेयम् ] ॥ ४५ ॥

साऽन्तेवसतां समष्टिः कुतश्चिद्देशादर्थत्समीपमागतात्सेवितसर्वतीर्थाद्विजात्स्वदेश  
 क्रीयां सुखदां सुवार्तां शुश्राव । आख्यानकी वृत्तम् ॥ ४६ ॥



अथ गुरुवरमनवेक्ष्य नितान्तं  
व्यथितहृदो मुनिवर्यविनेयाः ॥  
कथमपि विदिततदीयसुवार्ताः  
समधिगताः किल केरलदेशान् ॥ ४७ ॥  
अत्रान्तरे यतिपतिः प्रसुवोऽन्त्यकृत्यां  
कृत्वा स्वधर्मपरिपालनसक्तचित्तः ॥  
आकाशलङ्घिघवरकेरमहीरुहेषु  
श्रीकेरलेषु मुनिरास्त चरन्विरक्तः ॥ ४८ ॥  
विचरन्नथ केरलेषु विष्वङ्-  
निजशिष्यागमनं निरीक्ष्य मौनी ॥  
विनयेन महासुरालयेन  
विनमन्नस्तुत निस्तुलानुभावः ॥ ४९ ॥  
सदसत्त्वविमुक्तया प्रकृत्या  
चिदचिद्रूपमिदं जगद्विचित्रम् ॥  
कुरुषे जगदीश लीलया त्वं  
परिपूर्णस्य न हि प्रयोजनेच्छा ॥ १५० ॥

अथानन्तरं गुरुवरं श्रीशंकरमनवेक्ष्यात्यन्तं व्यथितं तद्वदेषां कथमपि विदिता भग-  
वत्पादाः केरलेषु सन्तीति गुरुसंबन्धिनी सुवार्ता यैस्ते मुनिवर्यशिष्याः केरलाख्यदे-  
शान्संप्राप्ताः । 'नवमे भवति गुरावुपचित्रा' ॥ ४७ ॥

आकाशलङ्घिनोऽत्यन्ततुङ्गाः श्रेष्ठाः केराख्यवृक्षा येषु तेषु केरलेषु मुनिश्चरन्नास्त  
स्थितः । वसन्ततिलका वृत्तम् ॥ ४८ ॥ [ प्रसुवः 'जनयित्री प्रसूर्माता' इत्यमरात्पूर्वा-  
श्रमजनन्या इत्यर्थः । अन्त्येति । अन्त्येष्टिमित्यर्थः । श्रीति । श्रीभाष्यकारचरण-  
स्पर्शाच्छ्रीमन्तः शोभाशालिनस्ते च ते केरान्केरसंज्ञकान्वृक्षविशेषाल्लान्त्याददते ते च  
ते तथा तेष्वित्यर्थः ] ॥ ४८ ॥

अथानन्तरं विष्वङ्सर्वगो निरुपमः प्रभावो यस्य श्रीशंकरः केरलेषु विचरन्सन्नि-  
जशिष्यागमनं निरीक्ष्य मौनी तैर्भाषणमकुर्वाणो महासुराख्यसंज्ञेशं श्रीविष्णुं विनयेन  
नमस्कुर्वन्स्तुतिं कृतवान् । वसन्तमालिका वृत्तम् ॥ ४९ ॥

स्तुतिमुदाहरति । हे जगदीश सत्त्वासत्त्वाभ्यां विमुक्तयाऽनिर्वाच्यया प्रकृत्या  
मायया जडचेतनात्मकमिदं विचित्रं जगल्लीलया त्वं कुरुषे । हि यस्मात्परिपूर्णत्वात्तव



रजसा सृजसीश सत्त्ववृत्ति-  
 त्विजगद्रक्षसि तामसः क्षिणोषि ॥  
 बहुधा परिकीर्त्यसे च स त्वं  
 विधिवैकुण्ठशिवाभिधाभिरेकः ॥ ५१ ॥  
 विविधेषु जलाशयेषु सोऽयं  
 सवितेव प्रतिबिम्बितस्वभावः ॥  
 बहुरूपमिदं प्रविश्य विश्वं  
 स्वयमेकोऽपि भवान्विभात्यनेकः ॥ ५२ ॥  
 इति देवमभिष्टुवन्विशिष्ट-  
 स्तुतितोऽसौ सुरसञ्चसंनिविष्टः ॥  
 चिरकालवियोगदीर्घचित्तैः  
 शिरसा शिष्यगणैरथो ववन्दे ॥ ५३ ॥  
 गुरुणा कुशलानुयोगपूर्वं  
 सदयं शिष्यगणेषु सान्त्वितेषु ॥  
 अतिदीनमनाः शनैरवादी-  
 दजहद्गद्गादकं स पद्मपादः ॥ ५४ ॥

प्रयोजनेच्छा नास्ति लोकवत्तु लीला कैवल्यमिति न्यायात् ॥ १५० ॥ [ सदस-  
 त्वेति । द्वन्द्वान्ते श्रयमाणं पदं प्रत्येकं संबध्यत इति न्यायात्मत्वासत्त्वाभ्यां शून्य-  
 येति यावत् ] ॥ १५० ॥

ननु ब्रह्मा सर्वं जगत्कुरुत इति चेत्तत्राऽऽह । हे ईश त्वमेव ब्रह्मा सन्नरजसा  
 सृजसि सत्त्ववृत्तिर्विष्णुः संस्तमसा शिवः सन् । अतश्च स त्वमेवैको विध्यादिसंज्ञा-  
 भिर्बहुधा परिकीर्त्यसे ॥ ५१ ॥

न केवलमेतावदेवापि तु स्वयमेकोऽपि भवान्बहुरूपमिदं विश्वं प्रविश्यानेको विभा-  
 तीति सदृष्टान्तमाह । विविधेषु जलाशयेषु यथा सूर्यः प्रतिबिम्बितस्वभावस्तथाऽऽ-  
 शयेषु प्रतिबिम्बितस्वभावः सोऽयं भवानित्यन्वयः । तथाच श्रुतिः । ‘यथा ह्ययं  
 ज्योतिरात्मा विवस्वानपो भिन्ना बहुवैकोऽनुगच्छन् । उपाविना क्रियते भेदरूपो देवः  
 क्षेत्रेष्वेवमजोऽयमात्मा’ इति ॥ ५२ ॥

ववन्द इति कर्मणि लिट् । ते तं शिरसा ववन्दिर इत्यर्थः ॥ ५३ ॥ [ असौ  
 श्रीशंकराचार्यः ] ॥ ५३ ॥

कुशलिनो भवन्त इति कुशलप्रश्नपूर्वकं सदयं यथा स्यात्तथा सान्त्वितेषु शिष्यगणेषु



भगवन्मभिगम्य रङ्गनाथं  
 पथि पद्माक्षमहं निवर्तमानः ॥  
 बहुधाविहितानुनीतिनीतो  
 बत पूर्वाश्रममातुलेन गेहम् ॥ १५५ ॥  
 अहमस्य पुरो भिदावदेन्दो-  
 रपि पूर्वाश्रमवासनानुबन्धात् ॥  
 अपठं भवदीयभाष्यटीका-  
 मजयं चात्रकृतानुयोगमेनम् ॥ ५६ ॥  
 दग्धमुद्रमुखमुद्रणमन्त्रै-  
 र्ध्वस्ततर्कगुरुकापिलतन्त्रैः ॥  
 वर्मितो निगमसारमुधाक्तै-  
 र्मातुलं तमजयं तव सूक्तैः ॥ ५७ ॥  
 खड्गास्त्राङ्गविहारकाल्पतरुजं काणादसेनामुखे  
 शस्त्राशास्त्रकृतं श्रमं च विषमं पश्यत्पदानां पदे ॥  
 यष्टीयष्टिभवं च कापिलबले स्वेदं मुने तावकैः  
 सूक्तैर्यौक्तिकवंशमौक्तिकमयैर्नाऽऽपद्यते वर्मितः ॥ ५८ ॥

मध्ये स पद्मपादोऽजहद्रद्रदिकं यथा स्यात्तथोऽवादीत् ॥ ५४ ॥ [ गद्रेदिति बाष्पक्लिन्नक-  
 ण्ठध्वन्यनुकरणमेव ] ॥ १५४ ॥

पूर्वाश्रममातुलेन स्वगेहं प्रति बहुधाविहितानुनयेन नीतो बतेत्यत्यन्तस्वेदे ॥ १५५ ॥  
 [ रङ्गनाथं पद्माक्षं विष्णुम् ] ॥ १५५ ॥

भेदवादीन्दोरप्यस्याग्रे मम मातुलोऽयमिति पूर्ववामनानुबन्धादहं भवदीयभाष्यटी-  
 कामपठमस्यां टीकायां कृतोऽनुयोगश्चोद्यं येन तमजयं च ॥ ५६ ॥

अजयमित्यनेन प्राप्तं गर्वं वारयति । तव सूक्तैर्वर्मतुल्यै रक्षितस्तमजयं न तु स्वसा-  
 मर्थ्येनेति भावः । तानि विशिनष्टि । दग्धा तप्ता चक्रादिमुद्रा येषां तेषां मुखापिषा-  
 यकमन्त्रैः । पुनश्च ध्वस्तानि गौतमादिशास्त्राणि यैर्वेदमारुणसुधयाऽञ्जितैः ।  
 स्वागता वृत्तम् ॥ ५७ ॥ [ दग्धेति । दग्धेव मुद्राऽऽकृतिर्यस्य यथा दग्धा काष्ठव्यक्तिः  
 सद्यः परमारुणकान्तिरतिसंतप्ता भवति तादृशं मुखं स्वमतमर्दनरोषादतिसंतप्तत्वाद-  
 रुणं वदनं येषां भेदवादिनां तेषां यन्मुद्रणं मूलीकरणं तस्य मन्त्रा इव संपादकानि  
 तैरित्यर्थः । वर्मितो वर्म कवचं संजातं यस्य ] ॥ १५७ ॥

किंच हे मुने यौक्तिकलक्षणवंशमौक्तिकमयैस्तव सूक्तैर्वर्मितः कवचैरिव रक्षितः काणा-



अथ गूढहृदो यथापुरं मा-  
 मभिनन्द्याऽऽहितसत्क्रियस्य तस्य ॥  
 अधिसन्न निधाय भाष्यटीका-  
 महमस्याऽऽयमशङ्कितो निशायाम् ॥ ५९ ॥  
 युगपर्ययनृत्यदुर्ग्रफाल-  
 ज्वलनज्वालकरालकीलजालः ॥  
 दहनोऽधिनिशीथमस्य धाम्ना  
 बत टीकामपि भस्मसादकार्षीत् ॥ १६० ॥  
 अदहत्स्वगृहं स्वयं हुताशो  
 विमतग्रन्थमसौ विदग्धुकामः ॥  
 मतिमान्द्यकरं गरं च भैक्षे  
 व्यधितास्येति विजृम्भते स्म वार्ता ॥ ६१ ॥

दमेनामुखे खङ्गाखङ्गिविहारेण कल्पितं रुजं नाऽऽपद्यते । तथाऽक्षपादानां गौतमानां  
 पदे शस्त्राशस्त्रिकृतं श्रमं च नाऽऽपद्यते । तथा कापिलसैन्ये यष्टीयष्टिजन्यं स्वेदं च  
 नाऽऽपद्यते । शार्दूलविक्रीडितं वृत्तम् ॥५८॥ [ पदे 'पदं व्यवसितत्राणस्थानलक्ष्मा-  
 न्ध्रिवस्तुषु' इत्याभिधानाद्युद्धाख्यव्यापारविशेष इत्यर्थः । विषमं दुःसहम् ] ॥१५८॥

अथ पराजयानन्तरं यथापुरं मामभिनन्द्य संपादितसत्क्रियस्य गूढहृदयस्यास्य  
 सन्नानि भाष्यटीकां निधायामहमशङ्कित आयं गतवान् । निशायामित्यस्य परेणान्वयः ।  
 मालभारिणी वृत्तम् ॥ ५९ ॥ [ गूढहृदः कपटिनः । अस्य मातुलस्याशङ्कित एतत्सं-  
 बन्धितमिदमकरणशङ्काशून्य एव सन्नित्यर्थः । निशायामेव सेतुदिदृक्षात्वरयाऽरुणोदय  
 एव शौचस्नानादिनित्यकृत्यं संपाद्य सूर्योदयात्पूर्वमेवेत्यर्थः । आयं गतवानित्य-  
 न्वयः ] ॥ १५९ ॥

निशायामधिनिशीथमर्धरात्रावग्निरस्य धाम्ना सह टीकामपि भस्मसादकार्षीत् ।  
 दहनं विशिनष्टि । युगपर्यये प्रलयकाले नृत्यत उग्रस्य महारुद्रस्य फाले ललाटे यो  
 ज्वलनो वह्निस्तस्य शिखावद्वयंकरं शिखाजालं यस्य सः ॥ ६० ॥ [ अधिनिशीथं  
 मध्यरात्र एव । द्वितीयदिनस्येत्यार्थिकम् ] ॥ १६० ॥

हता कुत्सिताऽऽशा यस्य सः । इत्येवमस्य वार्ता विजृम्भते स्म विलासं प्राप  
 ॥ ६१ ॥ [ हताशोऽहमेतत्खण्डनं विधाय स्वाभिमतप्राभाकरमतसंस्थापनमन्यग्रन्थ-  
 रचनेन करिष्यामीति नष्टाऽऽशा यस्य स तथेत्यर्थः । गरं विषसमानं कोद्वक्त्रकुलमाष-  
 तुण्डीफलादिदुरन्नमित्यर्थः । व्यधित नियोजयामासेत्यर्थः । इत्यस्य मातुलस्य ] ॥६१॥



अधुना धिषणा यथापुरं नो  
विधुनाना विशयं प्रसादमेति ॥  
विषमा पुनरीदृशी दशा नः  
किमु युक्ता भवदङ्घ्रिकिंकराणाम् ॥ ६२ ॥  
गुरुवर तव या भाष्यवरेण्ये  
व्यरचि मया ललिता किल वृत्तिः ॥  
निरतिशयोज्ज्वलयुक्तियुता सा  
पथि किल हा विननाश कृशानौ ॥ ६३ ॥  
प्रयतेऽहं पुनरेव यदा तां  
प्रविधातुं बहुधाकृतयत्नः ॥  
न यथापूर्वमुपक्रमते ताः  
पटुयुक्तीर्भगवन्मम बुद्धिः ॥ ६४ ॥  
कृपापारावारं तव चरणकोणाग्रशरणं  
गता दीना दूनाः कति कति न सर्वेश्वरपदम् ॥  
गुरो मन्तुर्नन्तुः क इव मम पापांश इति चे-  
न्मृषा मा भाषिष्ठाः पदकमलचिन्तावाधिरसौ ॥ ६५ ॥

गरप्रभावश्च जात इत्याह । अधुना नो बुद्धिर्देवेन यथापुरं संशयरहितं प्रसादं  
नाऽऽप्नोति । विषमा पुनरीदृशी दशा भवदङ्घ्रिकिंकराणामस्माकं किमु युक्ताऽपि  
तु नैव युक्तेत्यर्थः ॥ ६२ ॥

अतिदुःखितः साक्रोशं पुनराह । गुरुवरैति । उपाचिन्ना वृत्तम् ॥ ६३ ॥

ननु पुनस्तथैव रचनीयेत्याशङ्क्याह । यदा बहुधाकृतप्रयत्नस्तां विधातुमहं  
प्रयते हे भगवंस्तदा यथापूर्वं ताः पटुयुक्तीर्मम बुद्धिर्नोपक्रमते ॥ ६४ ॥

कृपासमुद्रं तव चरणकोणाग्रशरणं गताः पूर्वं दीना अपि दूनाः खिन्ना अपि  
सर्वेश्वरपदं के के न प्राप्ता अपि तु सर्वेऽपि प्राप्ताः । गता इत्यस्य देहलोदीपकन्या-  
येनोभयत्र संबन्धः । हे गुरो नमनं कर्तुर्मम क इव मन्तुरपराधः । 'मन्तुः पुंस्यपरा-  
धेऽपि मनुष्येऽपि प्रजापतौ' इति मेदिनी । पापांश इति चेतैर्ह्यमौ पापांशो गुरुपदक-  
मलचिन्तनमेवावधिर्यस्येति मृषा मा भाषिष्ठाः शिखरिणी वृत्तम् ॥ ६५ ॥



इति वादिनमेनमार्यपादः  
 करुणापूरकरम्भितान्तरङ्गः ॥  
 अमृताब्धिसस्रैरपास्तमोहै-  
 र्वचनैः सान्त्वयति स्म वल्गुबन्धैः ॥ ६६ ॥  
 विषमो बत कर्मणां विपाको  
 विषमोहोपमदुर्निवार एषः ॥  
 विदितः प्रथमं मयाऽयमर्थः  
 कथितश्चाङ्ग सुरेशदेशिकाय ॥ ६७ ॥  
 पूर्वं शृङ्गक्षमाधरे मत्समीपे  
 प्रेम्णा याऽसौ वाचिता पञ्चपादी ॥  
 सा मे चित्तान्नापयात्यद्य शोको  
 याताच्छीघ्रं तां लिखेत्याख्यदार्यः ॥ ६८ ॥  
 आश्वासयेत्थं जलजचरणं भाष्यकृत्पञ्चपादी-  
 माचख्यौ तां कृतिमुपहितां पूर्वयैवाऽऽनुपूर्व्या ॥  
 नैतच्चित्रं परमपुरुषेऽव्याहतज्ञानशक्तौ  
 तस्मिन्मूले त्रिभुवनगुरौ सर्वविद्याप्रवृत्तेः ॥ ६९ ॥

करुणापूरकेणाऽऽश्लिष्टमन्तरङ्गं यस्य स आर्यपादः श्रीशंकराचार्य इत्येवं वादिन  
 मेनं पञ्चपादं पीयूषसमुद्रतुल्यैरपास्तो निराकृतो मोहो यैर्वल्गुः सुन्दरो बन्धो बन्धो  
 ग्रन्थनं येषां तैर्वचोभिः सान्त्वयति स्म । वसन्तमालिका वृत्तम् ॥ ६६ ॥

बत इति खेदे । विषजन्ममोहतुल्यश्चासौ दुर्निवारश्चैष कर्मणां विपाको विषमोऽस्ति  
 प्रथमेव मयाऽयमर्थो ज्ञातः सुरेश्वराचार्याय कथितश्च ॥ ६७ ॥

अतोऽद्य ते शोको यातादपगच्छतु शीघ्रं तां लिखेत्याख्यः श्रीशंकरोऽवोचत्  
 शालिनी वृत्तम् ॥ ६८ ॥ [ शृङ्गक्षमाधरे शृङ्गगिरावित्यर्थः ] ॥ ६८ ॥

अमुना प्रकारेण पञ्चपादमाश्वास्य भाष्यकारस्तां पञ्चपादीं कृतिं पूर्वयैवाऽऽनु-  
 पूर्व्या युक्तामाचख्यौ । चित्रं मन्वानान्प्रत्याह । अव्याहता ज्ञानशक्तिर्यस्य तस्मिन्  
 त्रिभुवनगुरौ सर्वविद्याप्रवृत्तेर्मूले महापुरुषे तच्चित्रं न भवति । मन्दाक्रान्ता वृत्त  
 ॥ ६९ ॥ [ सर्वेति । मूले निदाने । अत एव त्रिभुवनगुरौ । तथा च तैत्तिरीय  
 समामनन्ति । 'ईशानः सर्वविद्यानाम्' इत्यादि ] ॥ ६९ ॥



प्रसभं स विलिख्य पञ्चपादीं  
 परमानन्दभरेण पञ्चपादः ॥  
 उदतिष्ठदतिष्ठदभ्यरोदी-  
 त्पुनरुद्गायति तु स्म नृत्यति स्म ॥ ७० ॥  
 कविताकुशलोऽथ केरलक्ष्मा-  
 कमनः कश्चन राजशेखराख्यः ॥  
 मुनिवर्यममुं मुदं वितेने  
 निजकौटीरानघृष्टपन्नस्वात्रयः ॥ ७१ ॥  
 प्रथते किमु नाटकत्रयी से-  
 त्यमुना संयमिना ततो नियुक्तः ॥  
 अयमुत्तरमाददे प्रमादा-  
 दनले साऽऽहुतितामुपागतेति ॥ ७२ ॥  
 मुखतः पठितां मुनीन्दुना तां  
 विलिखन्नेष विसिष्मियेऽथ भूपः ॥  
 वद किं करवाणि किंकरोऽहं  
 वरदेति प्रणमन्व्याजिज्ञपच्च ॥ ७३ ॥

स पञ्चपादः प्रसभं हठेन पञ्चपादीं विलिख्य परमानन्दातिशयेनोदतिष्ठदूर्ध्वमाति-  
 ष्टपुनः सममतिष्ठत्पुनरभ्यरोदीदानन्दाश्रूण्यमुश्चत्पुनरुद्गायति स्म तु पुनर्नृत्यति स्म ।  
 वसन्तमालिका वृत्तम् ॥ ७० ॥

कमनो रञ्जको निजकौटीरैः किरीटसम्बन्धिवरत्नैर्निघृष्टं पादनखाग्रं येन सोऽमुं  
 मुनिं मुदं वितेने । मालभारिणी वृत्तम् ॥ ७१ ॥ [ मुदा हर्षेण । अमुं प्रकृतम् ।  
 मुनिवर्यं श्रीशंकराचार्यम् । निजेति । एतादृशं वितेने विस्तारितवांस्तं प्रति प्रणना-  
 मेति यावत् ] ॥ ७१ ॥

एवं प्रसादितेनामुना संयमिना सा नाटकत्रयी किं प्रथत इति ततो नियुक्तः  
 प्रमादादग्नौ साऽऽहुतितामुपागतेतीदमुत्तरमुपाददे ॥ ७२ ॥

तां नाटकत्रयीम् । हे वरद किंकरोऽहं किं करवाणीति प्रणमन्विज्ञापि-  
 तवान् ॥ ७३ ॥



नृप कालटिनामकाग्रहारा-

द्विजकर्मानधिकारिणोऽद्य शप्ताः ॥

भवताऽपि तथैव ते विधेया

बत पापा इति देशिकोऽशिषत्तम् ॥ ७४ ॥

पञ्चाङ्गौ प्रतिपद्य नष्टविवृतिं तुष्टे पुनः केरल-

क्षमापालो यतिसार्वभौमसविधं प्राप्य प्रणम्याञ्जसा ॥

लब्ध्वा तस्य मुखात्स्वनाटकवराण्यानन्दपाथोनिधौ

मज्जंस्तत्पदपद्मयुग्ममनिशं ध्यायन्प्रतस्थे पुरीम् ॥ १५६२ ॥

इति श्रीमाधवीये तत्तीर्थयात्राटनार्थकः ॥

संक्षेपशंकरजये सर्गोऽजनि चतुर्दशः ॥ १४ ॥

एवं राजशेखरेण विज्ञापितो देशिकः श्रीशंकरो हे नृप कालटिनामकोऽग्रहारे  
येषां ते द्विजकर्मानधिकारिण इत्यद्येदानीं शप्ता भवताऽपि तथैव विधेया यतः पाप  
इति राजानमशिषत् ॥ ७४ ॥

उपसंहरति । पञ्चपादे नष्टविवृतिं प्रतिपद्य तुष्टे सति पुनः केरलभूपालो यतिसा-  
र्वभौमस्य सविधं समीपं प्राप्याञ्जसा झटिति प्रणम्य तस्य मुखात्स्वनाटकवराणि  
लब्ध्वाऽऽनन्दजलधौ मज्जंस्तस्य चरणकमलयुग्ममनिशं ध्यायन्पुरीं प्रतस्थे  
शार्दूलविक्रीडितं वृत्तम् ॥ १५६२ ॥ [ नष्टेति । नष्टा या विवृतिर्भाष्यटीका तामि-  
त्यर्थः । प्रतिपद्य प्राप्य ] ॥ १७५ ॥

[ इति श्रीति । तदिति । तस्य पञ्चपादस्य या तीर्थयात्रा तीर्थार्थं गमनं तदर्थं  
यदटनमितस्ततः परिभ्रमणं तदेवार्थो यस्य स तथेत्यर्थः ] ॥ १४ ॥

इति श्रीमत्परमहंसपरिव्राजकाचार्यबालगोपालतीर्थश्रीपादशिष्यदत्तवं-

शावतंमरामकुमारसुनुवनपतिसृरिक्ते श्रीशंकराचार्यवि-

जयडिण्डिमे चतुर्दशः सर्गः ॥ १४ ॥



अथ पञ्चदशः सर्गः ।

अथ शिष्यवरैर्युतः सहस्रै-

रनुयातः स सुधन्वना च राज्ञा ॥

ककुभो विजिगीषुरेष सर्वाः

प्रथमं सेतुमुदारधीः प्रतस्थे ॥ १ ॥

अभवत्किल तस्य तत्र शाक्तै-

गिरिजार्चाकपटान्मधुप्रसक्तैः ॥

निकटस्थवितीर्णभूरिमोद-

स्फुटरिङ्गत्पटुयुक्तिमान्विवादः ॥ २ ॥

अथ दिग्विजयकौतुकं सपरिकरं निरूपयितुमुपक्रमते । अथानन्तरं पञ्चपादहस्ता-  
मलकसमित्पाणिंचिद्विलामज्ञानकन्दविष्णुगुप्तशुद्धकीर्तिमानुमरीचिकृष्णदर्शनबुद्धिवृद्धि-  
विरिञ्चिपादशुद्धानन्तानन्दगिरिप्रमुखैः सहस्रैः शिष्यवरैर्युतः सुधन्वना राज्ञा चानुयातः  
सर्वा दिशो विजिगीषुः स एष उदारधीः श्रीशंकराचार्यः प्रथमं सेतुं प्रति प्रतस्थे ।  
वसन्तमालिका वृत्तम् । अत्र प्राचीनानुरोधेन मध्यार्जुनं प्राप्य ततः सर्वाः ककुभो  
विजिगीषुः प्रथमं सेतुं प्रति प्रतस्थ इति व्याख्येयम् । तथाहि । “श्रीशंकराचार्यो  
मध्यार्जुनं नाम शिवाविर्भूतिस्थलविशेषं प्राप । ‘मध्यार्जुनेशानमदृष्टपूर्वं विद्यादिभिः  
पूजितपादपद्मम् । बुद्धोपचारैरभजत्परेषां निष्पापतां प्राप फलैकपात्रम्’ ॥  
तत्र किल भगवाञ्श्रीशंकराचार्यः सदाशिवमेवमब्रवीत्स्वामिन्मध्यार्जुन सर्वोपनि-  
षदर्थोऽसि सर्वज्ञोऽसि तस्मान्निगमादितात्पर्यगोचरो द्वैतमद्वैतं वेति संशयस्य सर्वेषां  
पश्यतां निवृत्तिं कुर्विति प्रार्थितो मध्यार्जुनेशो लिङ्गाग्रात्सावयवरूपेण निष्क्रम्य मेघ-  
वद्गम्भीरया गिरा दक्षिणहस्तमुद्यम्य सत्यमद्वैतं सत्यमद्वैतं सत्यमद्वैतमिति त्रिरुक्त्वा  
लिङ्गाग्रेऽन्तर्दधे । पश्यतां नराणां महद्भुतमासीत्तद्भक्ताश्च तद्देशस्थिताः श्रीशंकरमेव  
सद्गुरुं कृत्वोमागणपतीशार्काच्युतार्चापराः प्रातःस्नानादिविशुद्धाः पञ्चयज्ञपरायणाः  
श्रुतिसंचोदिताचारगाः शुद्धाद्वैतपरायणा बभूवुः । एवं तद्देशस्थानद्वैतवादिनः कृत्वा  
प्रमथैः शंकर इव शिष्यसमेतो रामेश्वरं प्रति जगाम” इति ॥ १ ॥ [ सहस्रैर्विपुलैः ]  
[ सुधन्वना प्रागिन्द्रावतारत्वेन वर्णितेन सुधन्वाभिवेनेत्यर्थः ] [ सर्वाः ककुभो दिशो  
लक्षणया तत्स्थभेदवादिनः प्रतीत्यर्थः ] ॥ १ ॥

तत्र किल तस्य शाक्तैर्विवादोऽभवत् । तान्विशिनष्टि । गिरिजार्चाकपटान्मधुप्र-  
सक्तैः । विवादं विशिनष्टि । निकटस्थेभ्यो वितीर्णो दत्तो बहुमोदो याभिस्ताश्च ताः  
स्फुटं यथा स्यात्तथा रिङ्गन्त्यः स्फुरन्त्यो याः पटुचश्चतुरा युक्तयस्तद्वान् । पदेति



क्वचित्पाठः । तथाहि । “तत्रस्था गुरुशेखरं यतिवरं मूर्धाऽभिवाद्योचिरे स्वामिन्नस्म-  
दिदं मतं शृणु सितं चित्रं परं पावनम् ॥ आद्या शक्तिरशेषकार्यजननी शंभोर्गुणेभ्यः  
परा यन्मायावशतो महत्प्रमुखरं सर्वं जगज्जायते ॥ १ ॥ तस्या वागाद्यगम्यत्वात्से-  
वायोग्यत्वहेतुतः ॥ तदंशाया भवान्यास्तु पादसेवापरा वयम् ॥ २ ॥ स्वर्णनिर्मितत-  
त्पादैर्बद्धग्रीवाः सुबाहवः ॥ जीवन्मुक्तिर्यतो विद्योपासकानां फलं श्रुतम् ॥ ३ ॥  
विद्यां चाविद्यां च यस्तद्वेदोभयं सह ॥ अविद्यया मृत्युं तीर्त्वा विद्ययाऽमृतमश्नुते ॥ ४ ॥  
तस्मात्कटाक्षलेशेन मुक्तिदा या मुमुक्षुभिः ॥ सेवनीया प्रयत्नेन प्रकृतिः सेशरू-  
पिणी ॥ ५ ॥ प्रकृतिश्चेश्वरश्चेति श्रुतितस्तदभिन्नता ॥ सदेवेत्यादिवाक्यानि तत्पराणि  
मतानि तु ॥ ६ ॥ अकारादेर्यथोत्पत्तिः प्रणवस्थस्य संमता ॥ तच्छक्तीनां भवानी-  
लक्ष्म्यादिकानां तथाऽस्ति सा ॥ ७ ॥ सिद्धान्तः सर्वदेवानां कारणस्य प्रभोः परा ॥  
चन्द्रस्य चन्द्रिकावद्या रुद्रोद्बोधकरूपिणी ॥ ८ ॥ स्वाधीनवल्लभेत्युक्ता शक्ती रुद्रस्य  
भो यते ॥ सैवास्तीयं भवानीति निश्चयेन युता वयम् ॥ ९ ॥ नरव्याघ्रैर्भवद्भिश्च  
कृत्वा तच्चिह्नधारणम् ॥ सैवोपास्या सैतो माता मुक्तिदा परमेश्वरी ॥ १० ॥ इत्युक्त  
आचार्यवरो महेशः संप्राह तान्सत्यमिदं तथाऽपि ॥ श्रेष्ठस्यै बोधात्पुरुषस्य मुक्तेः  
संप्रोदितत्वात्सकलेऽपि शास्त्रे ॥ ११ ॥ आत्मानमात्मना ध्यात्वा मुक्तो भवति  
नान्यथा ॥ तमेवेत्यादिवाक्यानि प्रमाणान्यत्र कोटिशः ॥ १२ ॥ अजामित्यादिमन्त्रेऽ-  
जास्वरूपमभिवाय वै ॥ ततस्तत्त्वं परेशस्य मुक्त्यर्थं संप्रकाशितम् ॥ १३ ॥ किंचापि  
सांख्यैः प्रकृतेः परस्य विकारहीनस्य सुबोधतः सा ॥ उक्ताऽत ईशस्य सुखैकधाम्नो  
ज्ञानाद्विमुक्तिः परमस्य भूम्नः ॥ १४ ॥ ऐक्यं चोक्तं ब्रह्मणा ज्ञानिनो हि ब्रह्मज्ञो  
ब्रह्मैव नान्योऽस्ति कश्चित् ॥ ब्रह्मेत्यादौ वेदवार्क्येऽत एव ज्ञानं सम्यक्साधनीयं  
भवद्भिः ॥ १५ ॥ विद्यारूपा भवानी या संप्रोक्ता द्वैतबोधिनी ॥ तस्याः संसेवना-  
दाशु चित्तशुद्धिर्विजायते ॥ १६ ॥ तस्मात्कुङ्कुमपुण्ड्रादि परित्यज्य तथैव च ॥ हैम-  
पादादिचिह्नानि विद्यायां रतिमागताः ॥ १७ ॥ ब्रह्माहमितिरूपायां मुक्ता भवथ  
नान्यथा ॥ एवमुक्तास्त्यक्तचिह्नाः सर्वे नत्वा परं गुरुम् ॥ १८ ॥ स्नानसंध्यापराः  
पञ्चपूजादिनिरतास्तथा ॥ शुद्धाद्वैतकृतश्रद्धाः सच्छिष्यत्वमुपागताः ॥ १९ ॥ महा-  
लक्ष्म्या भक्ताः परमपुरुषं शंकरमथो समेत्योचूर्णत्वा निखिलफलदा सर्वजननी ॥  
महालक्ष्मीराद्या प्रकृतिरसदित्यादिनिगमैः सदेवेति श्रुत्योक्तपरपुरुषस्यामलतनोः ॥ २० ॥  
ब्रह्मादयोऽपि जायन्ते यस्या यस्यां परेशितुः ॥ अप्यन्तर्भाव एवास्ति सैव सेव्या

१ क. 'म् ॥ ९ ॥ निरवद्यैर्भ' । २ क. सर्वमा' । ३ घ. 'स ज्ञानात्पु' । ४ ग. घ. हि ।  
५ क. 'क्ये तदेव । ६ क. 'या प्रोक्ता सा द्वै' । ७ ग. घ. 'स्याः सुसे' । ८ ग. घ. 'रा नित्यं पू' ।  
९ क. 'श्रुत्या परमपु' । १० ग. यस्यां ।



मुमुक्षुभिः ॥ २१ ॥ लक्ष्म्याः समाराधनतत्पराणां पद्माक्षमालाभिरलंकृतानाम् ॥  
 बाह्वोश्च कञ्जाङ्गुलिभूषितानां सुकुङ्कुमेनाङ्कितमस्तकानाम् ॥ २२ ॥ हस्तस्थिता मुक्ति-  
 रतो भवद्भिरुपासनीया सकलेश्वरेश्वरी ॥ इत्युक्त आहादुतमेतदुक्तं मत्वं भवद्भिः शृणु-  
 तापि तत्त्वम् ॥ २३ ॥ स्रष्टा परात्मा न तु कश्चिदन्य एकोऽद्वितीयः सदसत्स्वरूपः ॥  
 तत्त्वं स आत्मेति निबोधितः श्रुतावानन्दरूपः स तु वर्तते सदा ॥ २४ ॥ प्रकृते-  
 स्तदधीनाया मोचकत्वं न संज्ञतम् ॥ अहं ब्रह्मेति यो ध्याता तस्य मुक्तिः करे  
 स्थिता ॥ २५ ॥ अनित्योपासकानां तु लोकावाप्तिस्तथाविधा ॥ अतो यूयं परि-  
 त्यज्य पद्मकुङ्कुमधारणम् ॥ २६ ॥ शुद्धामद्वैतविद्यां वै समाश्रित्य सुसाधवः ॥ मुक्ता  
 भविष्यथेत्युक्ताः शिष्यतां समुपागताः ॥ २७ ॥ तत आगत्य चाऽऽचार्यं शारदा-  
 पासने रताः ॥ पुस्तपुण्ड्रकचिह्नेन युक्ता नत्वा बभाषिरे ॥ २८ ॥ स्वामिन्वेदस्य  
 नित्यत्वाच्छारदा नित्यरूपिणी ॥ कारणं सर्वलोकानां परात्परतरा मता ॥ २९ ॥  
 जगत्कर्त्रीति नित्यावागिति च श्रुतिवाक्यतः ॥ सैवाऽऽत्मब्रह्मविष्ण्वादिशब्दजालैरुदा-  
 हृता ॥ ३० ॥ गुणातीतस्वरूपा च सेव्या सर्वैर्मुमुक्षुभिः ॥ वागुपासनमेवातः कुरुध्वं  
 सुप्रयत्नतः ॥ ३१ ॥ नावेदेत्यादिवाक्येन वेदार्थज्ञानवर्जितः ॥ तत्परं वाक्स्वरूपं  
 ना न वेदेति प्रकाशनात् ॥ ३२ ॥ वाक्स्वरूपानुसंधानं सर्वदा निश्चयेन हि ॥ वेदा-  
 र्थज्ञानपूर्वं वै प्रकर्तव्यं द्विजातिना ॥ ३३ ॥ इत्युक्तो भगवानाह कण्ठतालवादिसंग-  
 मात् ॥ समुद्रूतस्य वेदस्य नित्यता कथमुच्यते ॥ ३४ ॥ वर्णमात्रस्य नित्यत्वं वर्णा-  
 नां संततेरुत । नाऽऽद्यः सर्वलये तेषां लयसंभवहेतुतः ॥ ३५ ॥ यस्य निःश्वसितं  
 वेदा इति जन्यत्वदर्शनात् ॥ यज्जन्यं तदनित्यं चेति प्रमाणान्न चान्तिमः ॥ ३६ ॥  
 महर्षिभ्यो रविः प्राह सृष्टिकालेऽखिलप्रभुः ॥ युगान्ते प्रलयं यातं वेदमङ्गसमन्वि-  
 तम् ॥ ३७ ॥ इत्युक्तं सूर्यसिद्धान्ते वेदराशेः प्रवर्तनम् ॥ गतस्य प्रलयं सूर्याच्छार-  
 दानित्यता कुतः ॥ ३८ ॥ अनित्यत्वेऽपि देवानां ब्रह्मणो नित्यता मता ॥ नित्या  
 सा शारदाऽतश्चैव रम्यमिदं यतः ॥ ३९ ॥ आद्यस्य जीवस्य चतुर्मुखस्य  
 नित्यत्वशून्यस्य मुखे स्थितायाः ॥ अनित्यतायां खलु शारदाया न संशयो बुद्धिम-  
 तोऽस्ति कैश्चित् ॥ ४० ॥ प्रकृतिः परमा सरस्वती या महदादेः सकलस्य कारणं  
 सा ॥ इति चेन्न समञ्जसं यतोऽस्ति परमात्मव्यतिरेकिणो मृषात्वम् ॥ ४१ ॥ वागा-  
 द्यतीतः पर एव भूमा सदादिवोध्यः प्रकृतिर्न वाच्या ॥ सदादिशब्दैरत एव तस्य  
 ज्ञानं सुसम्यक्परिसाधनीयम् ॥ ४२ ॥ ज्ञात्वा तमेव खलु मुक्तिपदं प्रयाति मार्गो  
 न चान्य इति वेद उदाजहार ॥ शुद्धाद्वये सततमेव रता भवन्तः स्नानादिकर्मपरमा-  
 र्पणबुद्धिमन्तः ॥ ४३ ॥ कुर्वन्नेकदुरितान्यपहाय दूरं शुद्धिं गताः सुखघनस्य विबो-



स हि युक्तिभरैर्विधाय शाक्ता-  
 न्प्रति वाग्व्याहरणेऽपि तानशक्तान् ॥  
 द्विजजातिबहिष्कृताननार्यान्-  
 करोल्लोकहिताय कर्मसेतुम् ॥ ३ ॥

धतो वै' ॥ मुक्ता भविष्यथ कदाऽपि न चान्यथा हीत्युक्ता बभूवुरखिला यमिनः  
 सुशिष्याः ॥ ४४ ॥ वामाचाराः समेत्याहुस्ततो ज्ञानवतां वरम् ॥ संवित्स्वरूपम-  
 ज्ञात्वा वृथावेषधरो भवान् ॥ ४५ ॥ निरतोऽद्वैतविज्ञाने वन्ध्यापुत्रसमे यतः ॥  
 लयेऽपि भेदसत्तातोऽद्वैतं नैव कदाचन ॥ ४६ ॥ ईश्वरेऽपि विमर्शोऽयं पृथगेवास्ति  
 सर्वदा ॥ यया विना परेशस्य क्रिया स्वल्पाऽपि दुर्लभा ॥ ४७ ॥ सा शक्तिरस्तीह  
 सदा स्वतन्त्रा जगद्विधात्री च शिवस्य बीजम् ॥ विद्यात्मिका तत्र रतिं गतानां मुक्तिः  
 करस्था किल नेतरेषाम् ॥ ४८ ॥ विमर्शसंज्ञमव्यक्तं ब्रह्म भृग्वादयो जगुः ॥ तत्परास्तत्त्व-  
 तोऽस्त्यन्यत्ततो यद्यत्तु तद्वशम् ॥ ४९ ॥ तस्याः सेवानिरतमनसां नो निषेधेऽधिकारो  
 नास्त्येवैवं विहितकरणे सिद्धतामागतानाम् ॥ निस्त्रैगुण्ये पथि विचरतां को विविः को  
 निषेधो भृग्वादीनाममलमनसां नः प्रवृत्तिर्हि मानम् ॥ ५० ॥ तस्माद्भवन्तोऽपि विहाय सर्वं  
 विद्यां परामाश्रयताऽऽत्ममुक्त्यै ॥ इत्युक्त आचार्य उवाच मैवं यत्रेति' वेदेन हि  
 बोधकाले ॥ ५१ ॥ आत्मातिरिक्तस्य निषेध एव कृतस्तदानीं न विमर्शदेशः ॥ न  
 ह्यस्ति सत्यत्वमनात्मनो नो मुक्तिस्त्वनित्यप्रकृतेरुपास्त्या ॥ ५२ ॥ मायाभिरिन्द्रः  
 पुरुरूप ईयत इत्येवमस्या बहुरूपता श्रुता ॥ तस्माच्चिदात्मा प्रकृतेः परः प्रभुर्ज्ञेयोऽस्ति  
 मोक्षाय मुमुक्षुभिर्मुदा ॥ ५३ ॥ ईशानो भूतभव्यस्येत्यादिकश्रुतिबोधिते ॥ अकिञ्चि-  
 त्कर इत्युक्तिर्मौढ्यादेव न चान्यथा ॥ ५४ ॥ कलञ्जादनशीलानां सुरापानादि कुर्व-  
 ताम् ॥ ब्राह्मण्यं नास्ति युष्माकं कुरुतातो विनिष्कृतिम् ॥ ५५ ॥ भृगुणा ताडितो  
 विष्णुः कुम्भजेन सरित्पतिः ॥ पीतः कथं न भवतामस्ति शक्तिस्तथाविधा ॥ ५६ ॥  
 तस्माद्विमूढतां त्यक्त्वा भ्रष्टैर्ब्राह्मणजातितः ॥ प्रायश्चित्तमनुष्ठेयमित्युक्तास्ते परं गुरुम्  
 ॥ ५७ ॥ नत्वा प्रायश्चित्तमेवाऽऽशु कृत्वा शुद्धाद्वैते संरताः साधुवृत्ताः ॥ सत्क-  
 र्मस्थाः पञ्चपूजापरास्ते जाताः शिष्याः सर्वपापैर्विहीनाः'' ॥ ५८ ॥ २ ॥

एतत्सर्वं संग्रहेण दर्शयति । स हि श्रीशंकरस्ताज्ज्ञाक्तान्प्रति वाग्व्याहरणेऽपि  
 युक्त्यतिशयैरशक्तान्विधाय कर्मसेतुमकरोत् । तान्विशिनष्टि । द्विजेति । आचार्यस्य  
 विजयोऽपि न स्वख्यात्याद्यर्थमित्याह । लोकाहितायेति ॥ ३ ॥



अभिपूज्य स तत्र रामनाथं  
 सह पाण्ड्यैः स्ववशे विधाय चोलान् ॥  
 द्रविडांश्च ततो जगाम काञ्चीं  
 नगरीं हस्तिगिरेर्नितम्बकाञ्चीम् ॥ ४ ॥

एवं सेतुं प्रति प्रस्थितेन तत्र प्रस्थाने तुलाभवानीनिकटस्थानां पराजयं संक्षेपेण प्रदर्श्य रामेश्वरप्रान्तदेशस्थानां तं संग्रहेण वर्णयितुमाह । अभिपूज्येति । रामेश्वरं वक्ष्यमाणप्रकारेणाभिपूज्य पाण्ड्यैः सह चोलान्देशविशेषान्द्रविडांश्च वशे विधाय । ततो हस्तिसंज्ञकस्य पर्वतस्य कटिमेखलाभूतां काञ्चीं नगरीं जगाम । इदमत्राववेयम् । “रामेश्वरं रामकृतप्रतिष्ठं कामेश्वरीभूषितवामभागम् ! महेन्द्रनीलोज्ज्वलदुत्किरीटं भीमेश्वरं त्वामिह पूजयामि ॥१॥ इति गङ्गाजलैः शुद्धैरर्चयामास शंकरः । सुबिल्वैः पङ्कजैः पुष्पैर्वन्यैर्वन्यफलैस्तथा ॥२॥ तत्र मासद्वयं वासं कृतवत्यार्य आगताः ॥ अद्वैतद्रोहिणः शैवालङ्गाङ्कितभुजद्वयाः ॥३॥ फाले शूलाङ्किता रौद्रा भक्ता लिङ्गेन चिह्निताः ॥ डमर्वङ्कधरा बाहुद्वये तूयास्तथा हृदि ॥४॥ शूलं शिरसि लिङ्गं च धारिणो जङ्गमास्तथा ॥ ललाटे हृदये नाभौ बाह्वोः शूलेन चिह्निताः ॥५॥ गुरुं पाशुपता नत्वा प्रोचुः कारणमीश्वरः ॥ शिवोऽतश्चिह्नमयुक्तैः सेवनीयः प्रयत्नतः ॥ ६ ॥ ऋतं सत्यं परं ब्रह्म पुरुषं कृष्णपिंगलम् ॥ उर्ध्वरेतं विरूपाक्षं विश्वरूपाय वै नमो नमः ॥७॥ द्यौर्मूर्धानं यस्य वेदा वदन्ति खं वै नाभिं चन्द्रसुर्यो च नेत्रे ॥ दिशः श्रोत्रे वाग्विवृत्ताश्च वेदास्तं मुमुक्षुर्वै शरणमहं प्रपद्ये ॥८॥ इत्यादिवचनैरुक्ते शिवे भक्तिमतां यते ॥ तस्य लोके भवेद्वामः शिवचिह्नाङ्कितात्मनाम् ॥९॥ किञ्च कारणचिन्तायां शंभुराकाशमध्यगः ॥ प्रोक्तस्तथा सुरैः पृष्टः कस्त्वमित्याह शंकरः ॥१०॥ अहमेकः पुरा देवा आसं मत्तो न चापरः ॥ इदानीमहमेवास्मि सद्यो जगदीश्वरः ॥११॥ इति तस्माच्छिवः कर्ता सामान्यैरप्युदीरितः ॥ सद्ब्रह्मात्मादिकैः शब्दैरुपादानतया प्रभुः ॥१२॥ वासुदेवः पुरा ह्यासीन्न ब्रह्मा न शच शंकरः ॥ इत्यत्र वासुदेवाख्यो महादेव इतीरितः ॥१३॥ वसत्यस्मिञ्जगत्सर्वं वासुस्तेन प्रकीर्तितः ॥ स चासौ देव इत्युक्तो जगत्कर्ता महेश्वरः ॥१४॥ शं सुखं जीवनं योऽसौ करोत्यस्य सशंकरः ॥ पालको विष्णुराख्यातः स नाऽऽसीत्प्राकृते लये ॥१५॥ पाल्यस्याभावतोऽस्त्यत्र प्रमाणं कृष्णभाषितम् । रुद्राणां शंकरश्चास्मीत्येवं शिवरहस्यके ॥१६॥ महादेवस्य वाक्यानि मुनिं दुर्वाससं प्रति । सावधानतया तानि श्रोतव्यानि यतीश्वर ॥१७॥ अहमेकाक्षरः कर्ता परात्परतरः शिवः ॥ सदात्मा ब्रह्मविष्णोश्च लोकानामादिकारणम् ॥१८॥ पुराणः पूर्वगः पूर्वज्येष्ठः श्रेष्ठोऽहमद्वयः ॥ मदिच्छारूपिणी शक्तिर्जगत्संहारकारिणी ॥१९॥ लीना मय्येव सा सृष्टा पुनः सृष्टौ मयाऽनघ ॥ सा महत्तत्त्वमुत्पाद्य त्रिगुणाङ्कु-



रकारणम् ॥२०॥ अहंकारं समुत्पाद्य त्रैगुण्यं पूर्वतत्त्वतः ॥ गुणत्रयात्मिकान्कृत्वा रुद्राने-  
कादशाव्ययान् ॥२१॥ राजसान्मृष्टिकर्मार्थं कारयामास सादरम् ॥ सात्त्विकान्पालनपरां-  
स्तामसान्प्रलयेश्वरान् ॥२२॥ क्रमादवर्णात्संजाता उवर्णाच्च मवर्णतः ॥ तेषु मुख्यतया  
ब्रह्मविष्णुरुद्रा इति त्रिधा ॥ २३ ॥ अन्ये तदनुवृत्तिस्था एवमेकादशेश्वराः ॥ तेषां  
विभूतयः सर्वे देवा लोकाश्चराचराः ॥ २४ ॥ पृथक्पृथङ्नामगतास्तत्तत्कर्मानुसारतः ॥  
ते सर्वे प्रलये ब्रह्मतेजस्यैव लयं गताः ॥ २५ ॥ राजसे रक्तवर्णे च स तु ब्रह्मा सम-  
स्तभृत् ॥ कृष्णे नारायणस्यैव तेजस्यस्तोऽभवत्पुरा ॥ २६ ॥ रुद्रस्य शुक्लवर्णे तु  
ह्यस्तो नारायणः स्वयम् ॥ स तु रुद्रः प्रकृत्यन्तर्गतः शुक्लेन तेजसा ॥ २७ ॥ मदि-  
च्छाशुक्लवर्णा सा मय्येव विलयं गता ॥ अतोऽस्म्यनन्तः सर्वार्थवेदैरपि न गोचरः ॥  
॥ २८ ॥ वेत्ति कश्चिन्न मन्मायां जन्मस्थितिलयावहाम् ॥ अतो रुद्रार्चनपरा रुद्रसू-  
क्तजपाश्रिताः ॥ २९ ॥ पञ्चाक्षरीजपपरा रुद्राक्षाभरणैर्युताः ॥ भूतिभूषितसर्वाङ्गाः  
सदा ध्यानपरायणाः ॥ ३० ॥ ईश्वरं रुद्रमव्यक्तं व्यक्तरूपं जगत्त्रये ॥ येऽर्चयन्ति  
नरश्रेष्ठास्तेषां मुक्तिः करे स्थिता ॥ ३१ ॥ अतस्त्वं भूतिरुद्राक्षधारणं कुरु सर्वदा ॥  
कुरु नित्यं महादेवपूजनं भक्तिसंयुतः ॥ दुर्वाससे मुनीन्द्राय ह्येवमुक्त्वा सदाशिवः ॥  
॥ ३२ ॥ अन्तर्दधे तदाचारमक्तोऽभून्मुनिसत्तमः ॥ इत्यतः परमात्माऽसौ सेवनीयो  
मुमुक्षुभिः ॥ ३३ ॥ नारायणोऽकामयताद्वितीयः प्रजाः सृजामीति ततो महान्ति ॥  
भूतान्यजायन्त तथा विधाता प्रजापतिश्चापि जनिं प्रयातौ ॥ ३४ ॥ अत्रापि नारा-  
यणशब्दवाच्यो महेश एवास्ति यतस्तु नारम् ॥ ब्रह्मेन्द्रविष्ण्वादिनृणां समूहः स्थानं  
तदस्याखिलबुद्धिगस्य ॥ ३५ ॥ अस्यैवांशा विश्वदेवाः प्रमाणं त्वस्मिन्नर्थे वेद एवा-  
स्ति योऽसौ ॥ ये भूम्यादौ सन्ति रुद्रा नतिस्तेभ्यः सर्वेभ्योऽस्त्वेवमाहातियत्नात् ॥  
॥ ३६ ॥ कारणत्वेन ज्येष्ठत्वं तथा ग्राह कनिष्ठताम् ॥ कार्यात्मना यतो जातास्त्रिदेवा  
इति च श्रुतिः ॥३७॥ सत्यं ज्ञानमनन्तं यो गुहायां निहितं प्रभुम् ॥ वेदेत्यादिश्रुति-  
प्रोक्तस्ततो देवो महेश्वरः ॥ ३८ ॥ निर्गुणोऽप्येष एवेशश्चिन्तयित्वाऽचिरं पुरा ॥ सृजामी-  
त्यात्मनस्तेजः सूर्याकारेण सृष्टवान् ॥ ३९ ॥ मनश्चन्द्रं तथा सत्त्वं भौमं सौम्यं तु वाङ्म-  
यम् ॥ सुखज्ञानमयं देवगुरुं शुक्लमयं सितम् ॥ ४० ॥ क्लेशात्मकं शनिं चैवं चकार परमे-  
श्वरः ॥ सूर्यादिमण्डलानीशतेजसा भान्ति न स्वतः ॥ ४१ ॥ न तत्र सूर्यो भाति न चन्द्र-  
तारकं नेमा विद्युतो भान्ति कुतोऽयमग्निः ॥ तमेव भान्तमनुभान्ति सर्वे तस्य भासा सर्व-  
मिदं विभाति ॥ ४२ ॥ इति श्रुतेस्ततो देवान्नारायणपदास्पदात् ॥ ब्रह्मा प्रजायते विष्णुः  
प्रजापालनकृत्तथा ॥ ४३ ॥ आसीन्नारायणः पूर्वं नेशानो न विविस्तथा ॥ इति श्रुतौ  
विष्णुरुक्त ईशानो न महेश्वरः ॥ ४४ ॥ सर्वाभावेऽपि नाभावः परेशस्य कदाचन ।



जगत्कारणभूतस्य वेदवाक्यप्रमाणतः ॥ ४५ ॥ कर्मणा जायते लोकः कर्मणैव हि लीयते ॥ इति वाक्याज्जगद्बीजं कर्मवास्त्विति नोचितम् ॥ ४६ ॥ ईशं विना जडं कर्म फलदाने क्षमं न हि ॥ ब्रह्माभावविदो निन्दा वेद उक्ता ततो न सः ॥ ४७ ॥ असन्नेव स भवति असद्ब्रह्मेति वेद चेत् ॥ अस्ति ब्रह्मेति चेद्वेद सन्तमेनं ततो विदुः ॥ ४८ ॥ इति तस्माज्जगत्कर्तुर्महेशस्य परात्मनः ॥ उपासनं तथा तस्य चिह्नानां धारणं सुसत् ॥ ४९ ॥ इत्युक्त आचार्यवरो बभाषे सृष्टिं स्थितिं नाशमथैक एव ॥ ब्रह्मादिरूपेण करोति देवो वेदार्थ एषोऽभिमतो ममापि ॥ १ ॥ मूलहीनं तु लिङ्गादे-  
र्धारणं त्याज्यमेव हि ॥ सर्वदेवालयस्यास्य तापः श्रेयस्करो न हि ॥ २ ॥ नाभे-  
रूर्ध्वं सोमपास्तु नाभ्यधस्तादसोमपाः ॥ देवास्तिष्ठन्ति विप्रेन्द्रे वेदवेदाङ्गपारगे ॥ ३ ॥ शिखां शिरो ललाटं च कर्णौ घ्राणं कपोलकम् ॥ जिह्वाग्रं च तथा चौष्ठौ चिबुकं कण्ठमेव च ॥ ४ ॥ अंसद्वयं भुजद्वन्द्वं बाहुहस्तयुगं तथा ॥ वक्षो नाभिं कटिं लिङ्गं वृषणं चोरुजानुकम् ॥ ५ ॥ गुल्फौ पादौ समाश्रित्य मदाद्याः सर्वदेवताः ॥ पितरो मुनयश्चैव स्नानाद्याहारमिश्रितैः ॥ ६ ॥ नित्यादिकर्मभिस्तृप्ता भवामो नात्र संशयः इत्येवं प्रोक्तवान्ब्रह्माऽरुणकेतुं प्रतीश्वरः ॥ ७ ॥ श्रुतिस्तथोचे सकला हि देवा वसन्ति देहे खलु भूसुरस्य ॥ ततोऽस्य तापे तु कृते सुरास्ते पलाय्य संयान्ति शरीर-  
तोऽस्य ॥ ८ ॥ एनं शप्त्वा पलायन्ते देवाः शीर्षादिवासिनः ॥ पतितोऽयं भवत्येव शूद्रवच्चितिकाष्ठवत् ॥ ९ ॥ व्याधिं विना कर्मयोग्यविप्राङ्गे चिह्नमीक्ष्य च ॥ लोके-  
श्वरं भानुमीक्षेदथ वा हृदमविशेत् ॥ १० ॥ इत्यादिवाक्यानि बहूनि सन्ति योऽ-  
न्यामितीयं श्रुतिरेव साक्षात् ॥ उपासनं भेदयुतं विनिन्द्यं ब्रूते तथाऽन्या श्रुतिरे-  
वमाह ॥ ११ ॥ लोकान्हि सर्वान्खलु कर्मणा चितान्नित्यत्वहीनानवलोक्य भूसुरः ॥ निर्वेदमायान्न कृतेन लभ्यते मोक्षोऽत आत्मज्ञमनन्यमानसः ॥ १२ ॥ वेदार्थज्ञं ब्रह्मबोधाय गच्छेदित्येवं तस्माद्विमोक्षाय बोध्यम् ॥ ब्रह्मैवान्यच्चिह्नसंवारणं तु व्यर्थं मुक्तिः केवलज्ञानतोऽस्ति ॥ १३ ॥ तं दुर्दर्शं गूढमनुप्रविष्टं गुहाहितं गह्वरेष्ठं पुरा-  
णम् ॥ अध्यात्मयोगानुगतेन देवं मत्वा धीरो हर्षशोकौ जहाति ॥ १४ ॥ नाय-  
मात्मा प्रवचनेन लभ्यो न मेधया न बहुना श्रुतेन ॥ यमेष वै वृणुते तेन लभ्यस्त-  
स्यैष आत्मा विवृणुते तन्नं स्वाम् ॥ १५ ॥ अशरीरं शरीरेष्वनवस्थेष्ववस्थितम् ॥ महान्तं विभुमात्मानं मत्वा धीरो न शोचति ॥ १६ ॥ यदा चर्मवदाकाशं वेष्टयि-  
ष्यन्ति मानवाः ॥ तदा देवमविज्ञाय दुःखस्यान्तो भविष्यति ॥ १७ ॥ तस्मादु-

\* आर्षत्वात्साधुत्वम् । † अनुदात्तेत्त्वलक्षणात्मनेपदस्यानित्यत्वादिना साध्यम् ।



पाश्रित्य परात्मविद्यां प्राप्तां गुरोरेव कृपाकटाक्षात् ॥ अभेदवादामृतपानं तृप्तो भवेति  
 संश्रुत्य गुरोर्मुखाब्जात् ॥ १८ ॥ विद्वेषनोरनामा वै कश्चिलिङ्गभृदग्रणीः ॥ उवाच  
 परमप्रीतः स्वामिनं परमं गुरुम् ॥ १९ ॥ स्वामिंस्त्वमेव शरणं मम सर्वदाऽसि संसार-  
 सर्पविषदष्टतनुं नयाऽऽशु ॥ मामद्य युष्मदतिनिर्मलवेदवाक्यैर्नष्टा भिदाऽस्मि शिव  
 एव जगत्पिताऽहम् ॥ २० ॥ महादेवस्य पूजायाः फलं त्वमसि सत्तम ॥ अद्वैता-  
 मृतदाता त्वं रुद्रादप्युत्तमोत्तमः ॥ २१ ॥ इत्येवं स्तुतिपात्रं तं स्तुत्वा नत्वा मुहुर्मुहुः ॥  
 पीत्वा पादोदकं सम्यक् तदुक्ताचारस्तत्परः ॥ २२ ॥ स्वकुलग्रामदेशस्थान्सर्वानद्वैत-  
 वर्तिनः ॥ कृत्वा गुरुं नमस्कृत्य सुखमास स शंकरम् ॥ २३ ॥ ततोऽन्ये भूतिरुद्रा-  
 क्षधारिणो लिङ्गचिन्हिताः ॥ प्रोचुर्विपक्षशूलाद्या दृष्ट्वा स्वामिनमद्भुतम् ॥ २४ ॥  
 मायावेषवरः कस्त्वं प्रामाणिकमतादमुम् ॥ भ्रष्टं कृत्वाऽधुना गन्तुं प्रवृत्तोऽस्यातिव-  
 श्रकः ॥ २५ ॥ ब्राह्मण्यादुत्तमं प्रोक्तं वैष्णव्यं मुनिसत्तम ॥ वैष्णव्यादधिकं शैव्य-  
 मित्यजः प्राह नारदम् ॥ २६ ॥ तस्मादारूढपतनं किमर्थं भवता कृतम् ॥ नमस्त इति  
 वेदेन स्तुतः सम्यङ्महेश्वरः ॥ २७ ॥ सर्वाननशिरोभ्रीवः सर्वभूतगुहाशयः ॥ सर्व-  
 व्यापी स भगवांस्तस्मात्सर्वगतः शिवः ॥ २८ ॥ इति श्वेताश्वतैर्या पुंमूक्तमुक्त्वो-  
 पसंहृतम् ॥ ततस्तेनापि सर्वात्मा शिव एव निरूपितः ॥ २९ ॥ पत्न्यौ ते ह्रीश्च  
 लक्ष्मीश्च पार्श्वेऽहोरात्रके मते ॥ इति वाक्यद्वयेनापि शिव एव निरूपितः ॥ ३० ॥  
 गङ्गा ह्रीः पार्वती लक्ष्मीस्तत्पतिः शिव ईरितः ॥ स्कान्दे च यामले चैव तद्वाक्यानि  
 मुने शृणु ॥ ३१ ॥ हिमाग्रादपतन्मौलौ गङ्गा रुद्रस्य वेगतः ॥ तदीयभारसंभ्रान्तो  
 ह्यवार्दीप्तां सदाशिवः ॥ ३२ ॥ ह्रीमती भव नात्युच्चैर्वर्तसे प्राप्य मामिह ॥ पुरुषं  
 पुरुषश्रेष्ठं ब्रह्मविष्णवादिकारणम् ॥ ३३ ॥ सा तं नत्वा महादेवं तदाप्रभृति भक्तितः ।  
 द्विया तं याऽऽशु मिलिता ह्रीरिति प्रोच्यते बुधैः ॥ ३४ ॥ तस्याङ्गमधुनाऽऽरूढा  
 शक्तिर्माहेश्वरी परा ॥ महालक्ष्मीरिति ख्याता श्यामा सर्वमनोहरा ॥ ३५ ॥ तस्या-  
 स्तेजःकणाज्जाता लक्ष्मीवाक्कोटयः पुरा ॥ शिवतेजःसमुद्भूता हरिब्रह्मादिकोटयः ॥ ३६ ॥  
 क्रियन्ते पुनरेवैते तत्र तत्र लयानुगाः ॥ इति तस्माच्छिवस्यैव तत्पतित्वं सुनिश्चि-  
 तम् ॥ ३७ ॥ शुद्धस्फटिकसंकाशे दक्षिणे पार्श्वके मतम् ॥ दिनत्वं रात्रिता वामे  
 भागे देव्या मता यतः ॥ ३८ ॥ श्यामवर्णाऽपि चार्थर्ववेदे सर्वात्मरूपताम् ॥ नित्या-  
 नित्योऽहमित्यादिनाऽऽह स्वस्य सुराज्जिवः ॥ ३९ ॥ जगत्कारणभूतस्य तथा शिव-  
 रहस्यके ॥ ध्येयत्वादिकमाख्यातं शिवस्य परमात्मनः ॥ ४० ॥ ध्येयत्वे तव  
 साक्षिणो मुनिगणा ज्ञानप्रदत्वे शूको वेद्यत्वे निगमाः स्वभक्तविमतक्रान्तौ कृतान्वादयः ।

१ घ. 'नतुष्टो म' । २ घ. 'मो मतः ॥ २९ ॥ ३ ग. घ. 'तद्वर्तिनः । ४ घ. 'तर्या पुं' ।  
 ५ ग. घ. 'न्दे या' । ६ ग. घ. 'मलके चै' । ७ क. 'तत्त्वं तं' ।



नित्यत्वे भगवन्पितामहशिरःस्रग्वृन्दमाद्यन्तयोः शून्यत्वे च वराहहंसवपुषौ पद्माक्ष-  
पद्मासनौ ॥ ४१ ॥ एवं श्रुतिषु सर्वत्र जगत्कारणभीश्वरः ॥ रुद्र उक्त इति ज्ञेयं न  
न चैवान्यो विवेकिभिः ॥ ४२ ॥ तप्तलिङ्गादिरुद्राक्षविभूत्यादिकधारणात् ॥ पीठाद्य-  
र्चनया चैव रुद्राध्यायजपेन च ॥ ४३ ॥ सर्वपापविनिर्मुक्तः प्राप्नोति शिवरूपताम् ॥  
रुद्रकाण्डेऽयमर्थो हि सम्यक्त्वेन निरूपितः ॥ ४४ ॥ स्तेयं कृत्वा गुरुदारांश्च गत्वा  
सुरां पीत्वा ब्रह्महत्यां च कृत्वा ॥ भस्मच्छन्नो भस्मशय्याशुयानो रुद्रा-  
ध्यायी मुच्यते सर्वपापैः ॥ ४५ ॥ कोटिजन्मार्जितैः पुण्यैः शिवे भक्तिः  
प्रजायते ॥ बहुनाऽत्र किमुक्तेन यस्य भक्तिः शिवे दृढा ॥ ४६ ॥  
महापापौघपापौघकोटिग्रस्तोऽपि मुच्यते ॥ इत्युक्तं शिवगीतासु पुनस्तत्र च कीर्ति-  
तम् ॥ ४७ ॥ धर्मार्थकाममोक्षाणां पारं यास्यथ येन वै ॥ मुनयस्तत्प्रवक्ष्यामि व्रतं  
पाशुपताभिधम् ॥ ४८ ॥ कृत्वा तु विरजां दीक्षां भूतिरुद्राक्षधारणम् ॥ जप्यतां वेद-  
साराख्यं शिवनामसहस्रकम् ॥ ४९ ॥ संत्यज्य तेन मर्त्यत्वं शैवीं तनुमवाप्स्यथ ॥  
ततः प्रसन्नो भगवाञ्शंकरो लोकशंकरः ॥ ५० ॥ भवतां दृश्यतामेत्य कैवल्यं वः  
प्रदास्यति ॥ इति कालाग्निहोत्रोपनिषद्यपि निरूपितम् ॥ ५१ ॥ अवश्यं ब्राह्मणैर्वार्या  
विभूतिरिति विस्तृतम् ॥ अतो विभूतिमाहात्म्यं प्रवक्तुं केन शक्यते ॥ ५२ ॥ शीर्षे  
कण्ठे कर्णयोश्च बाह्वो रुद्राक्षधारणात् ॥ नीलकण्ठो भवेन्मर्त्यो ब्राह्मणश्चेत्परात्परः ॥ ५३ ॥  
इत्यगस्त्यस्य संप्रोक्तं संहितायां यतीश्वर ॥ अतस्मात्मतनुनैव तद्धामैतीति मानतः  
॥ ५४ ॥ लिङ्गाङ्कनमवश्यं वै कर्तव्यं मोक्षकाङ्क्षिभिः ॥ इत्युक्त आह नैवात्र वह्नि-  
तापो विवक्षितः ॥ ५५ ॥ किंतु कृच्छ्रादिकं तापः कृच्छ्रचान्द्रायणैः कृशः ॥ इत्यु-  
क्तेर्नारदीयेन विरोधाद्बृहता तथा ॥ ५६ ॥ लिङ्गाङ्किततनुं दृष्ट्वा शङ्खचक्राङ्कितं तथा ॥  
स्नानमेव तदा कार्यमथ वा सूर्यभिक्षयेत् ॥ ५७ ॥ पतितं तप्तलिङ्गाङ्क्यं चक्राङ्कितमथापि  
वा ॥ वाङ्मात्रेणापि नार्चेत पाण्डाचारतत्परम् ॥ ५८ ॥ शूद्रवत्स परित्याज्यो  
जीवञ्शवसमाकृतिः ॥ तस्मै दत्तं च हव्यं च कव्यं चापि वृथा भवेत् ॥ ५९ ॥  
तद्दर्शनात्परित्याज्यमन्नं मन्त्राभिमन्त्रितम् ॥ अपि शूद्रेक्षणाद्भुञ्जेत्लिङ्गचक्राङ्कितं विना  
॥ ६० ॥ अपि चेन्निगमाचाररतो वेदाङ्गतत्परः ॥ लिङ्गचक्राङ्कमात्रेण स सद्यः  
पतितो भवेत् ॥ ६१ ॥ इत्युक्तं हि बृहन्नारदीये किं च प्रकीर्तितम् ॥ मार्कण्डेयपु-  
राणे वै श्रोतव्यं तत्समाहितैः ॥ ६२ ॥ ब्राह्मणानां च गायत्र्याः संवादोऽभून्महा-  
न्पुरा ॥ अतस्तयाऽतिसंशप्ताः पाषण्डाश्चैव देवताः ॥ ६३ ॥ वेदोक्तकर्महीनाश्च  
त्रात्रिकाचारतत्पराः ॥ यूयं कलौ भवन्त्वेवामिति तानाह सा रुषा ॥ ६४ ॥ अतः

१ क. 'त्म्यं केन वक्तुं सुशं'। २ ग. घ. 'ङ्कनं तथाऽत्र'। ३ ग. घ. 'श्यं क'। ४ घ. 'ङ्गाङ्क'। ५ ग. घ. 'पाषण्डा'। ६ घ. च। ७ घ. 'याऽपि सं'।



कलियुगे प्राप्ते भविष्यन्ति द्विजाधमाः ॥ वेदार्थहीनाः पाषण्डा लिङ्गचक्रादिचिह्निताः ॥ ६५ ॥ ज्ञानकर्मपथाद्भ्रष्टाः कामक्रोवादिपीडिताः ॥ दुरात्मानः सत्यधर्मवार्जिताः शापभागिनः ॥ ६६ ॥ कलौ त्रिंशत्सहस्राब्दे पुनर्नष्टा भवन्ति ते ॥ निःशेषतां गताः पश्चादद्वैतार्थानुचिन्तकाः ॥ ६७ ॥ सत्यधर्मपरा भूयो भविष्यन्ति न संशयः ॥ इति तस्मान्न कर्तव्यं लिङ्गादेर्धारणं नरैः ॥ ६८ ॥ यतो वाचो निवर्तन्ते अप्राप्य मनसा सह ॥ इति सत्यादिलक्ष्यस्योपास्त्यगोचरता मता ॥ ६९ ॥ ततो ब्रह्मावतारस्य शिवस्योपासनं श्रुतौ ॥ प्रोक्तं तस्य निरासो नो कर्तुं केनापि शक्यते ॥ ७० ॥ भूतिरुद्राक्षयोश्चापि कर्तव्यं धारणं नरैः ॥ किंतु लिङ्गादिचिह्नानां धारणे मानशून्यता ॥ ७१ ॥ ततः प्रोवाच भक्ताग्रगण्यस्तं परमं गुरुम् ॥ असमर्थाः पुरा देवास्त्रिपुरासुरनाशने ॥ ७२ ॥ इषुं ते कल्पयामासुस्त्रिभिर्विष्ण्वग्निचन्द्रकैः ॥ आदावग्निः शशी मध्ये विष्णुरन्ते प्रतिष्ठितः ॥ ७३ ॥ ततो विचारयामासुः क इषुं धारयिष्यति । रुद्रो धारयिता केचित्प्रोचुस्तत्र दिवौकसः ॥ ७४ ॥ यतो रुद्रस्य वह्न्यादि तेजः सकलमेव हि ॥ तस्य नेत्रेऽग्निचन्द्रौ स्तो विष्णुस्तद्देहजः स्मृतः ॥ ७५ ॥ सात्त्विकांशात्समुद्भूतस्तस्माद्भारो न तस्य वै ॥ इति देवा विचार्याऽऽशु प्रार्थयामासुरीश्वरम् ॥ ७६ ॥ सोऽब्रवीद्वरमिच्छामि देवाः कमिति चाब्रुवन् ॥ सोवाचाहं पशूनां वै प्रधानः स्यां पतिः किल ॥ ७७ ॥ ऊचुर्देवा वयं सर्वे पशवः पद्मजादयः ॥ त्वमेकः पतिरस्माकमित्युक्त्वा ते सदाशिवम् ॥ ७८ ॥ लिङ्गशूलादिचिह्नानि धारयामासुरीश्वरः ॥ ततो ज्यां वासुकिं कृत्वा मेरुं कृत्वा धनुर्वराम् ॥ ७९ ॥ रथं चन्द्ररवी चक्रे वेदानश्रान्विधाय च ॥ ब्रह्माणं सारयिं कृत्वा स्तूयमानः शिवोऽमरैः ॥ ८० ॥ बाणेन तेन तान्दैत्यान्ददाह परमेश्वरः ॥ तस्माल्लिङ्गादिचिह्नानां धारणं युक्तमेव हि ॥ ८१ ॥ दर्शनञ्च तथा लोके सेव्यसेवकयोर्भुने ॥ अस्माभिः सेवकैश्चिह्नं सेव्यस्य परमेशितुः ॥ ८२ ॥ अवश्यमेव संग्राह्यमित्युक्तः प्राह तं गुरुः ॥ मानहीनमिदं वाक्यं यतो देवादिषु कंचित् ॥ ८३ ॥ लिङ्गादेर्धारणं नैव प्रसिद्धं किंतु तेषु वै ॥ मूर्त्यादेर्धारणं किंच कैवल्योपनिषद्वचः ॥ ८४ ॥ श्रद्धाभक्तिध्यानयोगादवेहीत्येवं ब्रूते नैव शूलादिचिह्नम् ॥ ज्ञानस्याङ्गं तेन नास्त्येव तस्य ज्ञानेऽसूनां धारणं भोः कदाऽपि ॥ ८५ ॥ नान्यः पन्था विद्यते कोऽपि मुक्त्या इत्याद्यैर्वे वेदवाक्यैर्भुमुक्षोः ॥ नास्त्येवार्थो देहसंतापनेन निन्दा तस्य श्रूयमाणा हि शास्त्रे ॥ ८६ ॥ लोके राजश्लोत्रचिह्नं न भृत्ये दृष्टं शूलादेर्हि संवारणं चेत् ॥ युष्माकं कोऽप्याग्रहस्तर्हि लौहं स्वीकर्तव्यं तेन तद्भार एव ॥ ८७ ॥ किंचास्य भक्तेन भुजादिभूषणं सर्पादिकं धार्यमनन्यचेतसा ॥ परं तु नैतत्स्वल्पं युज्यते नरे सर्पभ्रमेणापि भयेन कम्पिते ॥ ८८ ॥



तस्मादिमां पामरबुद्धिमाणु विहाय चिह्नं च समर्प्य कर्म ॥ वेदोक्तमीशे परजीवयोश्चै-  
क्यस्यानुसंधानमनन्यचित्तः ॥ ८९ ॥ कुर्वन्निबोवेन परस्य तस्याज्ञानस्य नाशेन  
भविष्यसि त्वम् ॥ मुक्तो न चान्येन यथा कदाऽपीत्युक्तः स आचार्यवरं प्रणम्य  
॥ ९० ॥ चिह्नानि संत्यज्य सपुत्रबान्धवः शिष्यो बभूवाद्वयवादतत्परः ॥ तथैव  
चान्येऽपि गुरोः प्रसादतो बभूवुरद्वैतपराः सुखार्थिनः ॥ ९१ ॥ अनन्तशयनं नाम  
प्रदेशं प्राप्तवांस्ततः ॥ देवस्य दर्शनं कृत्वा मासमास स तत्र ये ॥ ९२ ॥ भक्ता भाग-  
वताश्चैव वैष्णवाः पाञ्चरात्रिणः ॥ वैखानसाः कर्महीनाः षड्विधा वैष्णवा मताः ॥ ९३ ॥  
तानाह शंकराचार्यः किं वो लक्षणमुच्यताम् ॥ भक्ताः प्रथममाहुस्तं सर्वज्ञो जगदी-  
श्वरः ॥ ९४ ॥ वासुदेवः स रामाद्यानवतारान्विभर्त्यजः ॥ तदुपास्त्या वयं मूढाः  
प्राप्स्यामस्तत्सलोकताम् ॥ ९५ ॥ इति बुद्ध्या वयं सर्वे कौण्डिन्यमुनिना प्रभोः ॥  
प्रसादितस्य सेवायामनन्तस्य सदा रताः ॥ ९६ ॥ आचारो द्विविधोऽस्माकं क्रियाज्ञा-  
नविभेदतः ॥ कर्मठा ब्रह्मगुप्ताद्या विष्णुशर्मादयो वयम् ॥ ९७ ॥ ज्ञानिनोऽत्रैव  
तिष्ठाम इत्युक्तो ज्ञानलक्षणम् ॥ पप्रच्छ विष्णुशर्माऽथ प्राह तेषु विचक्षणः ॥ ९८ ॥  
अनन्तभगवत्पादकमलं शरणं परम् ॥ इति तृष्णींस्थितिर्ज्ञानं यतो नैव तदाज्ञया ॥ ९९ ॥  
विना तृणादिसंचारो भवतीत्युक्त आह तम् ॥ जन्मना जायते शूद्रः कर्मणा जायते द्विजः  
॥ १०० ॥ नित्यं संध्यामुपासीत प्रत्यवाय्यन्यथा भवेत् । प्रातरादिषु कालेषु ह्यग्निहोत्रा-  
दिकं बुधः ॥ १०१ ॥ कुर्वन्वै ब्राह्मणो विद्वान्सकलं भद्रमश्नुते । इत्यादिश्रुतिवाक्यानि  
नित्यं कर्म स्तुवन्ति हि ॥ २ ॥ अनः सर्वैः श्रुतिप्रोक्तं कर्तव्यं कर्म सर्वदा ॥ वैधस्य  
तस्य संत्यागाद्दुःखस्याऽऽप्तिं मनुजगौ ॥ ३ ॥ जीवन्कर्मपरित्यागं यः करोति नरा-  
धमः ॥ स मूढो नरकं याति यावदाभूतमलवम् ॥ ४ ॥ यतीनामपि कर्मास्ति स्नानदेवा-  
र्चनादिकम् ॥ ब्राह्मण्यहानिरेवातो भ्रष्टानां स्वीयकर्मतः ॥ १०५ ॥ अब्दैः कातिपयैरेवं  
स्थितिरित्युक्त आह तम् ॥ विष्णुशर्मा मया तुल्यः सप्तमः पुरुषः प्रभो ॥ ६ ॥ किञ्चित्क-  
र्मपरस्तस्य पिताऽभूदिति वै श्रुतम् । बाल्ये मयेति संप्रोक्तः प्राह दूरं ब्रजाधुना ॥ ७ ॥  
एवमुक्तः स तु क्लेशापूरितः सगणस्तदा ॥ प्रणम्य दण्डवद्भूमौ क्षमस्वेत्याह तं गुरुम् ॥  
॥ ८ ॥ दृष्ट्वा तं शरणं प्राप्तं प्राह शिष्यान्दयानिविः ॥ प्रायश्चित्तविधानार्थं तेऽपि  
कुर्युस्तथैव हि ॥ ९ ॥ प्रायश्चित्तेन संशुद्धा विष्णुशर्मादयोऽपि ते ॥ कर्मनिष्ठास्तमाचार्य  
प्रोचुस्त्वत्कृपया प्रभो ॥ ११० ॥ ब्राह्मण्यसिद्धिरस्माकं जाता मुक्तिः कथं भवेत् ॥  
इत्युक्त आह परमो गुरुः करुणयाऽन्वितः ॥ ११ ॥ ब्राह्मणाचारदेवाः स्युरीशो विष्णु-  
र्दिनेश्वरः ॥ उमागणपतिश्चैव तेषां पूजापरा नराः ॥ १२ ॥ ब्रह्मार्पणविया कामां-  
स्त्यक्त्वा कर्म चरन्ति वै ॥ एवं कृते नित्यकर्मण्यमले मनसि प्रभोः ॥ १३ ॥ जीवस्य



च मिदाभावो भवत्येव न संशयः ॥ मूलाज्ञानस्य तत्तस्मान्निवृत्तिर्ज्ञानकारणम् ॥ १४ ॥  
 तेन भग्ने लिङ्गदेहे मुक्तिर्भवति नान्यथा ॥ इत्यादिष्टो विष्णुशर्मा दण्डवत्प्रणिपत्य तम् ॥  
 ॥ ११५ ॥ सगणः कारयामास नित्यं कर्म गुरुं स्मरन् ॥ स्मार्ताचारपरिश्रान्तः पञ्चपू-  
 जाविशारदः ॥ १६ ॥ त्रिपुण्ड्रं भस्मना कुर्वन्श्चन्दनेन च सुव्रतः ॥ स्नात्वा मृत्तिकया  
 चोर्ध्वपुण्ड्रं कुर्वन्प्रयत्नतः ॥ १७ ॥ एवं तेषु निरस्तेषु ब्रह्मगुप्तादयस्ततः ॥ समागत्य  
 प्रणम्योचुः स्वामिन्स्मार्तेन वर्त्मना ॥ १८ ॥ कुर्वन्तो वयमाचार्य कर्म ब्रह्मार्पणं धिया ॥  
 कृत्वा वयं वसामोऽत्रेत्युक्तः स प्राह तान्गुरुः ॥ १९ ॥ इतः परं पञ्चपूजावत्पराः  
 शुद्धमानसाः ॥ भेदवासनया मुक्ता भवन्तः स्वात्मबोधतः ॥ १२० ॥ लिङ्गदेहेन  
 निर्मुक्ताः सच्चिदानन्दमद्वयम् ॥ प्राप्नुवन्तीति संप्रोक्ता नत्वा तं स्वस्थमानसाः ॥ २१ ॥  
 बभूवुरथ तं प्राह समागत्य परं गुरुम् ॥ कश्चिद्भागवतो विप्रः स्वामिञ्शृणु मतं मम  
 ॥ २२ ॥ सर्ववेदेषु यत्पुण्यं सर्वतीर्थेषु यत्फलम् ॥ तत्फलं नर आप्नोति स्तुत्वा देवं  
 जनार्दनम् ॥ २३ ॥ इत्यादिवचनाद्विष्णोः कीर्तनेऽहर्निशं रतः ॥ शङ्खचक्रादि-  
 संचिह्नैश्चिह्नितस्तुलसीगलः ॥ २४ ॥ ऊर्ध्वपुण्ड्री वसाम्यत्र मुक्तिर्मम करे स्थिता ॥  
 इत्युक्त आह मा चक्राद्यङ्कनस्य विनिन्दनात् ॥ १२५ ॥ किञ्च मूर्तिर्भगवतश्चतुर्धा  
 वर्तते शृणु ॥ परैकाऽऽकाशरूपा स्याद्वचसामप्यगोचरा ॥ २६ ॥ यतो वाचो निव-  
 र्तन्ते अप्राप्य मनसा सह ॥ इत्यादिश्रुतिवाक्येभ्यो द्वितीया व्यूहसंज्ञिका ॥ २७ ॥  
 सर्वलोकात्मिका तस्य विष्णोश्चिह्नस्य धारणम् ॥ समर्थश्चेत्कुरुष्वऽऽशु तप्तेनैकेन वा  
 दृढम् ॥ २८ ॥ शीर्षादिपादपर्यन्तं देहमङ्कय नाशतः ॥ तस्य सेत्स्यति तं वैष्ण-  
 वत्त्वं यदुर्लभं नृणाम् ॥ २९ ॥ विभूतिमूर्तयस्तस्य मत्स्याद्याः परिकीर्तिताः ॥ तप्त-  
 लोहमयीभिर्वै ताभिरङ्कय देहकम् ॥ १३० ॥ किमर्थं जडशङ्खादेः कर्तव्यं चिह्नधा-  
 रणम् ॥ विष्णुवल्लौहचक्रादेर्वारणं कुरु वा सदा ॥ ३१ ॥ अर्चामूर्तेः शिलामय्याः  
 स्वरूपेणाथ वाऽङ्कय ॥ शरीरं मूढ तस्मात्त्वं कर्तव्यं चिह्नधारणम् ॥ ३२ ॥ विष्णो-  
 रिति विहायाऽऽशु पाखण्डमतिमाश्रय ॥ स्वकर्माणि फलं तेषां समर्पय परेश्वरे ॥ ३३ ॥  
 तेन शुद्धस्वतोऽद्वैतवादिनं गुरुमाश्रय ॥ तस्योपदेशतो नष्टकर्मबन्धो विमोक्ष्यसि ॥ ३४ ॥  
 नान्यः पन्था विद्यते मुक्तये हीत्युक्तं श्रुत्या तेन बोधेऽतियत्नः ॥ कार्यो मोक्षाकाङ्-  
 क्षिभिः शुद्धचित्तरित्युक्तोऽसौ विप्रदेवो यतीशम् ॥ १३५ ॥ सम्यङ् नत्वा प्राह पुण्यै-  
 रनेकैः सत्त्वत्पादाम्भोजयोर्दर्शनं मे ॥ जातं तस्मान्मां कृतार्थं कुरुष्वेत्येवं तेन प्रार्थि-  
 तोऽसौ बभाषे ॥ ३६ ॥ भो विप्रदेवाऽऽशु विहाय चिह्नं कर्माणि कुर्वन्स्वलु काम-  
 हीनः ॥ ब्रह्माहमस्मीति विभावय त्वं मुक्तो भविष्यस्यवबोधतोऽद्धा ॥ ३७ ॥ पुन-  
 रन्यो गुरुं प्राह शार्ङ्गपाणिरिति श्रुतः ॥ नमो नारायणायेति मन्त्रमुच्चारयन्पुनः ॥ ३८ ॥



तस्य मुद्रादिकैः शङ्खचक्रकाद्यैः सुचिह्नितः ॥ संसारबन्वनान्मुक्तो वैकुण्ठं वैष्णवो-  
त्तमः ॥ ३९ ॥ गमिष्यामि यतस्तत्र तथाभूता वसन्ति तत्र ॥ चिह्नस्य धारणे मानं  
पुराणं शृणु भो मुने ॥ १४० ॥ ये बाहुमूलपरिचिह्नितशङ्खचक्रा ये कण्ठलग्नतुल-  
सीनलिनाक्षमालाः ॥ ये वा ललाटफलके लसदूर्ध्वपुण्ड्रास्ते वैष्णवा भुवनमाशु पवि-  
त्रयन्ति ॥ ४१ ॥ इत्युक्त आचार्य उवाच मैवं श्रुतेरभावात्कथनीयमत्र ॥ अतस्तदेहो  
न समश्रुतेऽयं विमोक्षमेषा श्रुतिरस्ति मानम् ॥ ४२ ॥ नैवं यतः पातकनाशनार्थं  
महत्तपः कृच्छ्रमुखं स्वकर्म ॥ यद्वाऽथवा ध्यानमधीश्वरस्य प्रोक्तं श्रुतौ चिह्नमतो न  
कार्यम् ॥ ४३ ॥ ब्रह्मज्ञो यः सोऽश्रुते मोक्षमित्यादेर्वाक्यान्मोक्षस्य हेतुर्विबोधः ॥  
क्षीणे पुण्ये मर्त्यलोकं विशन्तीत्यादेर्वाक्यादन्यतः संमृतिः स्यात् ॥ ४४ ॥ पुराणेषु  
बृहन्नारदीयादिषु निषेधनम् ॥ दृश्यते तप्तशङ्खादेर्वारिणस्य प्रयत्नतः ॥ १४५ ॥  
चिह्नानां धारणेनाहं भविष्यामि हरेः समः ॥ इत्येतत्तु मनोराज्यमात्रं शूद्रो यथा न  
हि ॥ ४६ ॥ शिखायज्ञोपवीतादिधारणादेव साद्विजः ॥ ब्रह्मात्मबोधतस्तस्मात्तत्प्राप्तिः  
श्रुतिमानतः ॥ ४७ ॥ तस्माद्ब्रह्माहमित्येवं चिन्तनं सर्वदा कुरु ॥ तेन नष्टे भिदागन्धे  
जीव एव परः शिवः ॥ ४८ ॥ शिवः शिवोऽहमस्मीति वादिनं यं च कंचन ॥ आत्मना  
सह तादात्म्यभागिनं कुरुते भृशम् ॥ ४९ ॥ इत्युक्तं शिवगीतास्वित्युक्तो वैष्णव आह  
तम् ॥ नमस्कृत्य कृतार्थोऽहं स्वामिंस्त्वदुपदेशतः ॥ १५० ॥ अधुनाऽद्वैतनिष्ठोऽहं भविष्या-  
मीति सोऽब्रवीत् ॥ ननाम दण्डवद्भूमौ तं प्राह गुरुसत्तमः ॥ ५१ ॥ मुक्तो भवेति सोऽ-  
प्युक्तः स्मार्ताचारेषु तत्परः ॥ पञ्चपूजारतो नित्यं स्वदेशस्थाञ्जनानापि ॥ ५२ ॥ तथाऽकरो-  
त्ततः पाञ्चरात्रागमसुदीक्षितः ॥ आह मुक्तिप्रतिष्ठादिमूलभूतोऽस्मदागमः ॥ ५३ ॥  
तस्माद्यतेऽयमाचारो विप्रैः कार्योऽखिलैरपि ॥ इत्युक्तः श्रीगुरुः प्राह यदि वेदावि-  
रुद्धता ॥ ५४ ॥ अस्त्यागमे तदा तस्याऽऽचारो ग्राह्यो न चान्यथा ॥ अन्यमन्त्रा-  
ग्रहे तत्र वैष्णवत्वं प्रकीर्तितम् ॥ १५५ ॥ गायत्र्या उपदेशस्तु ब्राह्मण्यायास्ति सर्वथा ॥  
एवं च वैष्णवत्वस्य भङ्ग एव समागतः ॥ ५६ ॥ तदभावे न विप्रत्वं विष्णुमन्त्रशत-  
रपि ॥ वैष्णवत्वं कुतोऽस्त्यस्याः सत्त्वे ननु हरेरियम् ॥ ५७ ॥ शक्तिः शङ्खादिव-  
त्त्वस्य श्रवणादिति चेत्तदा ॥ रुद्रस्य शक्तिरेवास्तु चन्द्रशेखरतादिकम् ॥ ५८ ॥  
श्रूयतेऽस्या यतः पञ्चमुखत्वाद्यं च देहगम् ॥ अस्तु वा सर्वसंपूज्या शुभदा परमे-  
श्वरी ॥ ५९ ॥ ननु सूर्ये स्थितस्यास्यां प्राधान्यं तेजसो यतः ॥ निरूप्यते ततो  
विष्णोः शक्तिरेव यतो हरिः ॥ १६० ॥ भानुमण्डलवर्तीति वर्ण्यते तत्र तत्र ह ॥  
पञ्चास्यताऽपि नो तस्मिन्बहुरूपे विरुध्यते ॥ ६१ ॥ इति चेन्न यतस्तस्याः समु-  
त्पत्तिर्निरूपिता ॥ व्याहृतिभ्यः किलाऽऽसां तु प्रणवात्सा महेश्वरात् ॥ ६२ ॥  
अस्य प्रोक्ताऽत एतस्य शक्तिर्नान्यस्य कस्यचित् ॥ नारायणश्रुतौ प्रोक्तः स्वरकर्ता  
महेश्वरः ॥ ६३ ॥ यो वेदादौ स्वरः प्रोक्तो वेदान्ते च प्रतिष्ठितः ॥ तस्य प्रकृति-



लीनस्य यः परः स महेश्वरः ॥ ६४ ॥ अष्टमूर्तिमहेशस्य मूर्तिरादित्य ईरितः ॥  
 तस्मात्तस्यैव शक्तिः सा पञ्चवक्त्रादिसंयुता ॥ १६५ ॥ वैष्णवेन त्वयैवं नो शिवमूर्तिर्वि-  
 भावसुः ॥ सेव्योऽतो ब्राह्मणत्वस्य हानिरेव तवाऽऽगता ॥ ६६ ॥ तदभावोऽस्तु  
 का हानिर्वैष्णवोऽस्मीति चेत्तदा ॥ भ्रष्टोऽसि भाषणायोग्यो जीवन्नेव मृतोऽसि भोः  
 ॥ ६७ ॥ ततस्तु माधवः कश्चिद्वैष्णवः प्राह तं गुरुम् ॥ तेषां शङ्खादिकं धार्यं लोकं  
 प्राप्नोति वैष्णवम् ॥ ६८ ॥ पाञ्चरात्रागमे प्रोक्तमित्येवं तस्य मानता ॥ त्वदुक्त्या  
 नाशमायावीत्युक्तः प्राह परो गुरुः ॥ ६९ ॥ आगमाद्युक्त आचारो ग्राह्यो वेदानुकू-  
 लतः ॥ विरोधे तस्य न ग्राह्य उक्तं चेदं स्फुटं किल ॥ १७० ॥ अतीन्द्रियार्थविज्ञाने  
 प्रमाणं श्रुतिरेव हि ॥ श्रुत्याचारमृतेऽग्राह्यताऽऽगमानां प्रसज्यते ॥ ७१ ॥ अतो  
 वेदविरुद्धं यत्तन्मानं न कदाचन ॥ अतो ब्राह्मण्यसिद्धयर्थं स्वकर्मनिरतो भव ॥ ७२ ॥  
 तेन सम्यग्विशुद्धः संस्तत्त्वज्ञानमवाप्स्यसि ॥ मुक्तिस्तस्मान्न चान्यस्मादत्रार्थे त्वं श्रुतिं  
 शृणु ॥ ७३ ॥ सर्वभूतेषु चाऽऽत्मानं सर्वभूतानि चाऽऽत्मनि ॥ संपश्यन्ब्रह्म परमं  
 याति नान्येन हेतुना ७४ ॥ तस्मात्पाखण्डचिह्नानि विहायाद्वैतनिष्ठता ॥ संपाद्या  
 मोक्षसिद्ध्यर्थमित्युक्तः स च माधवः ॥ १७५ ॥ स्वकुलग्रामदेशस्थैः सहाद्वैतपरः सदा ॥  
 संध्याग्निहोत्रमुख्यानि कुर्वन्कर्माणि शुद्धताम् ॥ ७६ ॥ प्राप श्रीशंकराचार्यप्रसादा-  
 त्तत आगतः ॥ वैखानसमताचारो व्यासदास इति श्रुतः ॥ ७७ ॥ उवाच भो यते  
 ब्रह्माऽपि मत्पक्षनिवारणे ॥ न समर्थो यतो देवः परो नारायणो मम ॥ ७८ ॥ तद्वि-  
 ष्णोः परमं धामेत्यादिवेदेन बोधिता ॥ नारायणपदस्यैव श्रेष्ठता मुनिसत्तम ॥ ७९ ॥  
 तथा नारायणाद्ब्रह्मा जायते रुद्र एव च ॥ इत्यादिश्रुतिभिस्तस्य कारणत्वमुदीरितम्  
 ॥ १८० ॥ तस्मात्सेव्यः सदैवायमन्तर्यामी परेश्वरः ॥ लक्षणं तस्य भक्तस्य प्रोक्तं  
 वैखानसे मते ॥ ८१ ॥ शङ्खचक्रपवित्राङ्ग ऊर्ध्वपुण्ड्र इति प्रभो ॥ इत्युक्तः प्राह  
 विष्णुस्तु पालको वाऽथ ब्रह्म वा ॥ ८२ ॥ अस्तु तत्र विवादः कः पदं त्वावृत्तिव-  
 र्जितम् ॥ लभ्यते तत्त्वबोधेन नैव त्वन्येन हेतुना ॥ ८३ ॥ यदि त्वं विष्णुभक्तोऽसि  
 तदा तत्प्राप्तये कुरु ॥ कर्म नैव तु तप्तानां चक्रादीनां विधारणम् ॥ ८४ ॥ प्रमाणा-  
 भावतो वेदविरुद्धे नैव मानता ॥ आगमे विप्रतानाशो नो चेत्स्यादेव सर्वथा ॥ १८५ ॥  
 इत्युक्त आह तं व्यासदासः पूर्वयुगे मुने ॥ दत्तात्रेयः परो योगी पञ्चमुद्राविमुद्रितः  
 ॥ ८६ ॥ आसीत्तस्मान्महद्भिः स्वीकृतो मार्गो मुमुक्षुभिः ॥ ग्राह्यः किञ्च पुराणेषु  
 चक्रादेर्वारणं श्रुतम् ॥ ८७ ॥ अन्यथा वैष्णवत्वस्य हानिरेव समापतेत् ॥ तस्माद्ब्र-  
 गवतश्चिह्नं धार्यमित्युदितो गुरुः ॥ ८८ ॥ उवाच भो विवेकस्ते किमु वाच्योऽस्ति  
 बालकाः ॥ अपि जानन्ति मुद्राभिरङ्कनेन प्रयोजनम् ॥ ८९ ॥ दत्तात्रेयस्य नैवास्ति



योगिनस्तत्त्वदर्शिनः ॥ मुद्रयाऽङ्कितदेहो दत्तात्रेयोऽस्तीति केनचित् ॥ १९० ॥ श्रुतं  
 नैव ततो मूढबुद्धिं त्यक्त्वा सुखी भव ॥ पुराणेषु श्रुतं चिह्नधारणं त्विति नोचि-  
 तम् ॥ ९१ ॥ प्रह्लादस्य विभीषणस्य गजराजस्य ध्रुवस्याऽऽनिलेद्रौपद्या ब्रजवा-  
 सिनां च खलु कश्चक्राङ्कनं रेऽकरोत् ॥ तस्मान्मूढमतिं विहाय सकलं पाण्डचिह्नं  
 त्यज ब्रह्मास्मीति विभावेन सुमुखं गच्छाऽऽशु मोक्षं पदम् ॥ ९२ ॥ अवश्यं  
 चेत्त्वया कार्यं चिह्नानां धारणं तदा ॥ कपोलयोर्गले चैव शेषेण गरुडे न च ॥ ९३ ॥  
 अङ्कनं कुरु कर्मेन्द्रियप्रधाने भुजद्वये ॥ कपोलद्वितये चैव ज्ञानेन्द्रियसमीपगे ॥ ९४ ॥  
 चिह्निते पशुवद्धर्तुं योग्यो भव विबन्धनः ॥ तथाचैवंविधस्यात्र वैष्णवस्य स्वकर्मणा  
 ॥ १९५ ॥ हीनस्य शुभ्रवस्त्राणां धारणं त्ववशिष्यते ॥ न तु कर्माग्निहोत्रादीत्युक्तः  
 संप्राह सद्गुरुम् ॥ ९६ ॥ स्वामिस्तव प्रसादेन सविवेकोऽस्मि नाङ्कितः ॥ किंतु मे  
 गुरुरेवाऽऽसीत्तथेति भगवञ्श्रुतम् ॥ ९७ ॥ ततः शुद्धाद्वयस्थं मां कुरु त्वं यतिशे-  
 खर ॥ इति विज्ञाप्य तं भूमौ दण्डवत्प्रणिपत्य च ॥ ९८ ॥ कृताञ्जलिं समासीनमी-  
 षन्नम्रं विलोक्य सः ॥ करुणानिधिराचार्यः प्रहसन्निदमब्रवीत् ॥ ९९ ॥ ब्रह्मैवाहं न  
 संसारी मुक्तोऽहमिति भावय ॥ तस्मिन्निवावशक्तस्त्वं वाक्यमेतदुदीरय ॥ २०० ॥  
 इत्यभ्यासपरित्यक्तद्वंद्वैषणषडूर्मिकः ॥ विदित्वा परमात्मानं मुक्तोः भवसि नान्यथा  
 ॥ २०१ ॥ इति संबोधितः शिष्यः कृतार्थोऽहमितीरयन् ॥ ब्रह्माहमिति संजल्पन्त्ययौ  
 स्वकुलसंयुतः ॥ २०२ ॥ तत आचार्यमागत्य नामतीर्थो हि वैष्णवः ॥ कर्महीन इदं प्राह  
 भोः स्वामिञ्शृणु मे मतम् ॥ ३ ॥ शेषेणाप्यप्रकर्म्म्यं वै सर्वं विष्णुमयं जगत् ॥ इत्यादेशा-  
 द्यतो मोक्षं गुरुरेव प्रयच्छति ॥ ४ ॥ तदानीं भगवन्तं स गुरुः प्रार्थयते प्रभो ॥ मच्छिष्यं  
 निजपादारविन्दं प्रापय सोऽप्यथ ॥ २०५ ॥ एवमुक्तः करोत्येव तथैव जगदीश्वरः ॥  
 तस्मान्मम पुनर्जन्महेत्वभावो यतीश्वर ॥ ६ ॥ जीवन्मुक्तोऽहमेवं वै भवन्तोऽपि मुमुक्षवः ॥  
 कर्महीनाः सुरेशं तं विष्णुं सर्वमयं प्रभुम् ॥ ७ ॥ समालम्ब्याञ्जसा मुक्ता भविष्यन्तीति  
 निश्चयः ॥ एवमुक्तो गुरुः प्राह सत्यमुक्तं त्वया मतम् ॥ ८ ॥ कर्मभ्रष्टो भवाञ्जीवन्मुक्त  
 एव न संशयः ॥ निन्द्यानिन्द्यविहीनः सन्प्रवृत्तोऽसि पिशाचवत् ॥ ९ ॥ वेदोक्तसर्व-  
 कर्माणि कृत्वा तेषां फलार्पणम् ॥ कर्तव्यं ब्रह्मणीत्येवं ज्ञानमार्गोऽयमीरितः ॥ २१० ॥  
 फलार्थं कर्मकरणं कर्ममार्गोऽस्ति तद्विधात् ॥ भ्रष्टस्त्वं दण्डनीयोऽसि विष्णुभक्तोऽपि  
 नो भवान् ॥ ११ ॥ न चलति निजवर्णधर्मतो यः समवतिरात्मसुहृद्विपक्षपक्षे ॥  
 न जैहति न च हन्ति कंचिदुच्चैः सितमनसं तमवोहि विष्णुभक्तम् ॥ १२ ॥ श्रुति-

\* अत्राऽऽर्षत्वाध्रस्वोऽपूर्वो जहतिर्वा कल्पनीयः ।

१ घ. मुद्राङ्किततनुर्दत्ता । २ घ. 'ति तु के' । ३ ग. प्रह्लादस्य । ४ क. घ. विभीषणस्य ।  
 ५ ग. घ. पाण्ड । ६ ग. घ. 'म्यं यत्सर्व' । ७ ग. घ. 'हमस्म्येवं म' ।



स्मृती ममैवाऽऽज्ञे ते उल्लङ्घ्य प्रवर्तते ॥ आज्ञाभङ्गी मम द्रोही मद्रक्तोऽपि न  
वैष्णवः ॥ १३ ॥ आज्ञाछेदी मम द्रोही स याति नरकं सदा ॥ इत्यादिवचनेभ्योऽतः  
कर्मत्यागो न शस्यते ॥ १४ ॥ ब्राह्मणः कर्म कुर्वीतेत्यादिवाक्यान् कर्मणः ॥  
त्यागो देवान्तरत्यागो ब्राह्मणानां न चास्ति हि ॥ २१५ ॥ अग्निर्देवो द्विजातीनामिति  
वाक्यात्ततस्तु भोः ॥ ब्रह्मचार्यादिकैः सर्वैः कर्म त्यक्तं न शक्यते ॥ १६ ॥ संध्यात्र-  
यातिक्रमदोषशान्तिः कृच्छ्रत्रयेणास्ति ततो द्विजत्वम् ॥ तत्त्यागतो नैव न कर्मणेति  
श्रुतिस्तु संन्यासमुप्य वक्ति ॥ १७ ॥ इत्युक्तोऽसौ नामतीर्थः प्रणामैः प्रीतिं कृत्वा  
कर्मशीलो बभूव ॥ एवं सर्वे खण्डनं स्वैस्वपक्षस्य श्रुत्वा ते निष्कृतिं संविधाय ॥ १८ ॥  
शुद्धाद्वैतालम्बिनः सन्निपुण्ड्रावेदप्रोक्ताचारनिष्ठा बभूवुः ॥ तस्मात्सुब्रह्मण्यसंज्ञं कुमार-  
स्थानं प्राप श्रीगुरुः पञ्चघस्रैः ॥ १९ ॥ ज्ञात्वा कुमारधारायां नद्यां शिष्यसमन्वितः ॥  
भक्त्या संपूजयामास षण्मुखं शेषरूपिणम् ॥ २० ॥ काषायवस्त्रदण्डाढ्यः कम-  
ण्डलुलसत्करः ॥ भूतिभूषितसर्वाङ्गो बभौ रुद्र इव स्वयम् ॥ २१ ॥ नानादेशस्थवि-  
प्रौघाः सुब्रह्मण्यं समागताः ॥ दृष्ट्वा तं शंकराचार्यमिदमूचुः सुविस्मिताः ॥ २२ ॥  
द्विजा वयं ब्रह्मकुलोद्भवाः प्रभो मनुप्रभृत्युक्तसुकर्मतत्पराः ॥ हिरण्यगर्भार्चनलब्धमान-  
सप्रशुद्धयः स्वैर्यमुपागतास्तथा ॥ २३ ॥ हिरण्यगर्भः समवर्तताग्रे भूतस्य जातः  
पतिरेक आसीत् ॥ स दाधार पृथिवीं द्यामुतेमां कस्मै देवाय हविषा विधेम ॥ २४ ॥  
इत्यादिमन्त्रात्सकलस्य कर्ता ब्रह्मा तथा पालक एष एव ॥ लयस्य कर्ता निखिलोत्त-  
मश्च सर्वाधिकानन्दकरूप उक्तः ॥ २२५ ॥ स एव सृष्ट्वा निखिलं जगत्प्रभुः प्रविश्य  
सर्वात्मतया स्थितो वै ॥ तदैक्षतेत्यादिवचोभिरीरितः करोति विष्णुं च शिवं भुजा-  
भ्याम् ॥ २६ ॥ तदीयभक्ताः किल योगनिष्ठाः कर्मस्थिताः कूर्चकमण्डलुश्रिताः ॥  
वयं यतिं वीक्ष्य भवन्तमद्वा जाताः कृतार्थाः शृणु भोस्तथाऽपि ॥ २७ ॥ वचोऽस्म-  
दीयं भगवन्प्रयोजनं किमस्त्यमेदेन यतश्चतुर्मुखात् ॥ जनिं गतो जीवगणः स्वकर्मणा  
पुनः पुनः संसृतिमेति दुःखदाम् ॥ २८ ॥ ततो लये ब्रह्मण एव कुक्षौ लयं प्रया-  
त्येष लयस्य काले ॥ मोक्षोऽन्यथा ब्रह्मविदेष याति परं पदं ब्रह्मण एव लोकम्  
॥ २९ ॥ तस्माद्भवान्दण्डकमण्डलुश्रितस्तल्लोकयोग्यो यतिशेखरो गुरुः ॥ इत्युक्त  
आचार्य उवाच शंकरो ब्रह्मादिभूतानि यतो भवन्ति तम् ॥ २३० ॥ ज्ञात्वा विमुक्ति-  
र्भवतीति हि श्रुतौ प्रोक्तं ततस्तस्य विबोधकारणम् ॥ वेदान्तवाक्यश्रवणादिकं सदा-  
कार्यं विमोक्षो हि लयो न कीर्तितः ॥ ३१ ॥ सुषुप्तिर्तुल्यो न च लभ्यते परः  
कार्यस्य हि ब्रह्मण एव सेवनात् ॥ श्रुत्वावमाचार्यमुखाद्विहाय ते चिह्नानि शुद्धात्मवि-

१ घ. शस्यते । २ क. स्वस्य पं । ३ ग. 'लं' प्रपञ्चं प्रं । ४ ग. घ. 'तोऽत्र । तं' । ५ ग.  
'दिभिरीरितोऽसौ क' । घ. 'दिभिरीरितोऽसौ क' ।



बोधतत्पराः ॥ ३२ ॥ शिष्या बभूवुस्तत आगतास्तं प्रोचुर्गुरुं वह्निमतानुवर्तिनः ॥  
 स्वामिन्वयं वह्निपरा यतो वै मन्त्रेण देवोऽयमुदीरितोऽस्ति ॥ ३३ ॥ अग्निरग्रे प्रथमो  
 देवतानां संपातानामुत्तमो विष्णुरासीत् ॥ यजमानाय परिगृह्य देवोन्दीक्षयेतं हविरा-  
 गच्छतं नः ॥ ३४ ॥ ततश्च विस्फुलिङ्गात्ममणेः शकलधारणम् ॥ कृत्वा मुक्ता भवि-  
 ष्यन्ति ब्राह्मणा वह्न्युपासकाः ॥ २३५ ॥ अग्निर्देवो द्विजातीनामिति वाक्याद्यती-  
 श्वर ॥ अग्निर्देवो न चान्योऽस्ति किञ्च पापहरः श्रुतः ॥ ३६ ॥ उदीप्यस्व जात-  
 वेदोऽपन्ननिर्झातिं मम ॥ पशूंश्च मह्यमावह जीवनं च दिशो दिश ॥ ३७ ॥ अतः  
 सर्वैर्द्विजैरग्निरेव सेव्यः प्रयत्नतः ॥ कृतकृत्या भवन्त्वस्माद्भवन्तोऽप्यस्य सेवया ॥ ३८ ॥  
 इत्युक्त आह देवानामवमो वह्निरीरितः ॥ परमो विष्णुरारूपातो देवास्तन्मध्यगाः  
 स्मृताः ॥ ३९ ॥ तथाचाग्निः सुराणां वै भागदः कर्मदेवता ॥ अभिकारणवाक्यानि  
 भूतात्माग्निपराणि तु ॥ २४० ॥ तस्माद्ययं वह्न्यधीनं हि कर्म कुर्वन्तोऽस्मिन्विष्णुमा-  
 राधयन्तः ॥ शुद्धाद्वैते तत्परा यास्यथाह्ना मुक्तिं प्रोक्ता एवमाचार्यवर्यैः ॥ ४१ ॥  
 नत्वा सर्वे स्वीकृताद्वैतानिष्ठाः स्वस्था जातास्ते सुहोत्रादयोऽन्ये ॥ तत्राथाऽऽगत्याऽऽ-  
 हुराचार्यवर्य भक्ता भानोर्मण्डिता रक्तपुष्पैः ॥ ४२ ॥ दिवाकरादयः पूर्णमण्डलाका-  
 रमाश्रिताः ॥ तिलकं शृणु भोः स्वामिन्नस्मदीयं मतं ध्रुवम् ॥ ४३ ॥ सूर्यः प्रोक्तः सर्व-  
 लोकस्य चक्षुः श्रुत्या तस्मात्सोऽस्ति विद्यादिरूपः ॥ सृष्टिस्थित्यादेः स हेतुश्च तस्मा-  
 दादित्योऽसौ ब्रह्म चेत्याह वेदः ॥ ४४ ॥ श्रीघृणिः सूर्य आदित्यमिति वेदे मनुः  
 श्रुतः ॥ स्युरस्योपासका रक्तचन्दनाश्रितमस्तकाः ॥ २४५ ॥ तन्मालालंकृतग्रीवाः  
 षड्भुजाः सूर्यसेवकाः ॥ उद्यन्तं मण्डलं केचित्कारणं ब्रह्मरूपिणम् ॥ ४६ ॥ भजन्त्या-  
 काशमध्यस्थमीशरूपेण केचन ॥ जगल्लयस्य हेतुं तं तेनैवोपक्रमोऽपि च ॥ ४७ ॥  
 उपसंहारकेणेति विनिश्चित्य भजन्ति तम् ॥ केचित्केचित्तु विष्ण्वात्मकत्वेनास्तमये  
 प्रभोः ॥ ४८ ॥ बिम्बं पालकमेतस्मादेव सृष्ट्यादिकारणम् ॥ त्रिमूर्त्यात्मतया काल-  
 त्रये बिम्बस्य सेवकाः ॥ ४९ ॥ केचिदन्ये तु तन्मण्डलेक्षणव्रतधारिणः ॥ हिरण्य-  
 श्मश्रुकेशादियुक्तं तन्मण्डले स्थितम् ॥ २५० ॥ भजन्ति किञ्च तन्नैकदेशिनस्तु तदीक्ष-  
 णम् ॥ कृत्वा संपूज्य पाद्याद्यैरन्नमश्नन्ति नान्यथा ॥ ५१ ॥ केचित्तु तप्तलोहेन फाले  
 भुजयुगेतथा ॥ वक्षस्थले च चिह्नानि मण्डलस्य विधाय ते ॥ ५२ ॥ अनुक्षणं मन-  
 स्येवं ध्यायन्तः सन्त्युपासकाः ॥ सर्वैरेतैरुपास्योऽयमुक्तमन्त्रो यतीश्वर ॥ ५३ ॥  
 श्रुतयः सन्ति तन्मण्डलस्तुतिप्रतिपादिकाः ॥ बह्वचः पुरुषसूक्तेऽपि भानुरेव निरू-  
 पितः ॥ ५४ ॥ सर्ववेदनिरूप्यत्वात्पुरुषं कृष्णपिङ्गलम् ॥ इत्यादिरुद्रमन्त्रे पुरु-

१ ग. संयातां। २ क. घ. 'वान्देहक्षये'। ३ घ. 'स्ति दिव्यादि'। क. 'स्ति ब्रह्मादि'। ४ क. 'दित्य इति'। ५ घ. 'तः'। अस्य चोपां। ६ क. ग. भुजद्वये।



षडब्दोऽपि तत्परः ॥ २५९ ॥ अरुणः सूर्यभानू च चन्द्रस्तपन एव च ॥ मित्रो  
 हिरण्यरेताश्च रव्यर्यमगभस्तयः ॥ ५६ ॥ विष्णुर्दिवाकरश्चेति संप्रोक्तादित्यमध्यगः ॥  
 विष्णुरुक्तस्ततो विष्णुः स एवास्ति न चापरः ॥ ५७ ॥ आदित्यानामहं विष्णुर्ज्यो-  
 तिषां रविरंशुमान् ॥ इति कृष्णेन संप्रोक्तं किंच ब्रह्मादिका विभोः ॥ ५८ ॥ सूर्या-  
 देव समुत्पन्नास्त्वस्मात्सर्वैर्मुमुक्षुभिः ॥ अयमेव समाराध्य इति प्रोक्तः परो गुरुः ॥ ५९ ॥  
 उवाच शृणु भो मूढ दिवाकर वचो मम ॥ चन्द्रमा मनसो जातः सूर्यस्तस्य तु चक्षुषः  
 ॥ २६० ॥ इति वेदेन जन्यत्वं यस्योक्तं तदनित्यता ॥ तर्कसिद्धान्ततोऽनित्ये  
 ब्रह्मता कथमागता ॥ ६१ ॥ सूर्यनिष्ठपरब्रह्मबोधिकाः श्रुतयस्तु ताः ॥ जगदीशा-  
 ज्ञया सूर्यो भ्रमतीति श्रुतं स्फुटम् ॥ ६२ ॥ भीषाऽस्माद्वातः पवते भीषोदेति सूर्यः ॥  
 भीषाऽस्मादग्निश्चेन्द्रश्च मृत्युर्वावति पञ्चमः ॥ ६३ ॥ न यत्र सूर्यो भाति न चन्द्र-  
 तारकं नेमा विद्युतो भान्ति कुतोऽयमग्निः ॥ तमेव भान्तमनुभान्ति सर्वं यस्य भासा  
 सर्वमिदं विभाति ॥ ६४ ॥ इति श्रुत्या परेशस्य भासा भानं प्रकीर्तितम् ॥ सूर्यादेस्तु  
 तथा प्रोक्ता ज्योतिः शास्त्रेऽप्यनित्यता ॥ २६५ ॥ सृष्टिः सरोजासनवासरादौ वियच्च-  
 राणां विलयस्तदन्ते ॥ आद्यन्तकालः स च कल्प उक्तः कल्पद्वयं तद्विवसं विरिञ्चेः  
 ॥ ६६ ॥ एवंभूतस्य सूर्यस्य जनकत्वं त्वेयोरितम् ॥ ब्रह्मादिकस्य तस्मात्ते विद्या त्वत्यन्तशो-  
 भना ॥ ६७ ॥ तस्मादेकः परात्मैव सूर्यस्थो निर्गमैः स्तुतः ॥ ततः पाण्डुचिह्नानि  
 विहायाऽऽचारतत्पराः ॥ ६८ ॥ शुद्धाद्वैतस्य बोधेन मुक्ता भवथ भो द्विजाः ॥ इत्यु-  
 क्तास्ते गुरुं नत्वा सर्वे तच्छिष्यतां गताः ॥ ६९ ॥ ततस्तत्राऽऽगर्तविप्रैः सर्वैरपि  
 यतीश्वरः ॥ सभाजितो ययौ तस्माद्वायोराशां जयेच्छया ॥ २७० ॥ शिष्येषु त्रिस-  
 हस्रेषु केचित्तं शङ्खपूरणैः ॥ केचिद्वाद्यविशेषैश्च केचित्तालैः शुभोक्तिभिः ॥ ७१ ॥  
 केचिद्वट्टानिनादैश्च करतालैश्च केचन ॥ केचिद्वजनवातैश्च पिच्छवातैश्च केचन  
 ॥ ७२ ॥ समर्चयन्ति संन्यस्तसुखदुःखं यतीश्वरम् ॥ तत्तद्देशगता विप्रा दृष्ट्वा  
 तच्छिष्यतां गताः ॥ ७३ ॥ एवं प्रतिदिनं गत्वा तत्र तत्राऽऽगतान्द्विजान् ॥ कुम-  
 स्थान्परानन्दभाजः कृत्वा शुभोक्तिभिः ॥ ७४ ॥ पुरं गणवरं प्राप गणपत्याश्रमं  
 शुभम् ॥ तत्र नद्यां हि कौमुद्यां स्नात्वा विघ्नेशमव्ययम् ॥ २७५ ॥ संपूज्य यतिरात्तत्र  
 मासमास सहानुगैः ॥ पद्मपादमुखाः शिष्याः पञ्चपूजापरायणाः ॥ ७६ ॥ दिग्गजा  
 इति विख्याताः परविद्याप्रभेदिनः ॥ परपक्षक्षयोद्युक्तवचसः प्रौढवादिनः ॥ ७७ ॥  
 तद्वाक्यं शिरसाऽऽगृह्य शिष्योऽन्यः पुरजिह्वलः ॥ नियतः सर्वशिष्याणां पाकादिषु  
 च कर्मसु ॥ ७८ ॥ समर्चयन्गुरुं भिक्षां दत्त्वा तस्मै परात्मने ॥ पद्मपादस्तथाऽन्येषां

१ घ. त्वयोदितं । २ घ. परो ह्यात्मा सू । ३ ग. घ. 'गमे स्तु' । ४ ग. घ. 'पाण्डु' । ५ क.  
 ग. 'स्तत्र ग' । ६ ग. घ. शुकोक्तिभिः । ७ घ. 'राट्त्र' । ८ क. 'क्षहरोद्यु' ।



शिष्याणां षड्सैर्युतम् ॥ ७९ ॥ अददाद्भोजनं नित्यं ब्रह्मार्पणमिति स्मरन् ॥ सायं-  
 वने गुरुं शिष्यास्तमाचार्यशिरोमणिम् ॥ २८० ॥ द्विषद्वा तं नमस्कृत्य ठक्कातालकराः  
 शिवम् ॥ स्तुवन्तो नृत्यमाचक्रुः परेशं सच्चिदद्वयम् ॥ ८१ ॥ प्रपूर्णं ब्रह्माहं निखि-  
 लजनकं बुद्धिनिहितं चिदानन्दं सत्यं सकलजगदाधारममलम् ॥ अगम्यं वागाद्यैः  
 सुजितकरणैर्ज्ञातमनघैः सुनिर्वाणं लब्ध्वा यदिह न पुनः संसृतिरयः ॥ ८२ ॥ जल्पन्त  
 एवं बहुधा मुनृत्यं कुर्वन्त आचार्यसमीपसंस्थाः ॥ प्रीतिं गतास्तस्थुरुदारचित्ता हर्षेण  
 युक्ता निखिला विनेयाः ॥ ८३ ॥ एवमानन्दसंतुष्टमाचार्यं सेवकानपि ॥ तत्पटन-  
 द्विजाः प्रेक्ष्य किमेतदिति चाब्रुवन् ॥ ८४ ॥ न हि युष्मन्मतं सम्यगिव भाति हि  
 पश्यताम् ॥ आकाशवन्निरालम्बमद्वयं ब्रह्म केवलम् ॥ २८५ ॥ मनोवागादिवृत्तीनामगो-  
 चरतरं परम् ॥ कथमज्ञोपबोधाय योग्यं स्यान्मतमीदृशम् ॥ ८६ ॥ तत्त्यक्त्वाऽस्म-  
 न्मतं सम्यगाचरन्तु शुभाप्तये ॥ गाणपत्यमिति ख्यातं षड्विभैः समन्वितम् ॥ ८७ ॥  
 समस्तवेदतात्पर्यैस्तदेव हि समीरितम् ॥ तदाचरतमत्यन्तशान्तिदं मोक्षदं नृणाम् ॥ ८८ ॥  
 तुण्डैकदन्तचिह्नाभ्यां चिह्नितं शक्तिसंयुतम् ॥ महागणपतिं यस्तु सदा ध्यायत्यन-  
 न्यधीः ॥ ८९ ॥ तन्मूलमन्नपठनपरः सन्ब्राह्मणोत्तमः ॥ यो वर्तते स एवात्र मोक्षभा-  
 ग्भवति ध्रुवम् ॥ ९० ॥ ध्येयो वल्लभया च चन्द्रकलयाऽऽश्लिष्टो ज्वलद्भूषया विश्वो-  
 त्पत्तिविपत्तिसंस्थितिकरोऽविघ्नो विशिष्टार्थदः ॥ इत्येवं गणनायकः खलु जगत्सृष्ट्या-  
 दिकर्तोरितो युक्तं चैतदजादिकस्य विलयेऽप्यस्मिन्स्थिते हीश्वरे ॥ ९१ ॥ आसीद्ग-  
 णपतिस्त्वेक इति श्रुत्या प्रकीर्तितः ॥ ब्रह्मादिकगणेशोऽयं तस्मादखिलकारणम् ॥ ९२ ॥  
 तन्मायया विरचिता ब्रह्माद्या जगदीश्वराः ॥ इत्युक्त आह भो मूढ गजास्यः कारणं  
 कथम् ॥ ९३ ॥ किञ्च रुद्रमुतत्वेन प्रसिद्धः कारणं पितुः ॥ कथं भवेदतो ब्रह्म कारणं  
 श्रुतिमानतः ॥ ९४ ॥ ब्रह्म वा इदमित्यादिवाक्यतस्त्वत्समीरितम् ॥ वाक्यं ब्रह्मपरं  
 नेयमित्युक्तो गिरिजासुतः ॥ २९५ ॥ उवाच पुनराचार्य सत्यमेतद्वचोऽस्तु ते ॥ तथाऽ-  
 प्यङ्केन शून्योऽयं पुमान्देवस्य संनिधौ ॥ ९६ ॥ गन्तुं योग्यः कथं भूयात्स्वेष्टस्य  
 यातिपुङ्गव ॥ इत्युक्तः श्रीमदाचार्यः प्राह मूढमते शृणु ॥ ९७ ॥ ब्राह्मणस्य कुले  
 जन्म शिखादेश्च विधारणम् ॥ वेदोक्तकर्मनिष्ठत्वं विप्रत्वं समुदाहृतम् ॥ ९८ ॥ एता-  
 वता भवेद्विप्रः कृतकृत्यस्ततोऽस्य तु ॥ पौखण्डमात्रमेवास्ति तत्तच्चिह्नस्य धारणम्  
 ॥ ९९ ॥ वेदेन हि विरुद्धं यत्पुराणेषु च निन्दितम् ॥ न तत्कार्यं प्रवृत्तेन मोक्ष-  
 स्यार्थे विवेकिना ॥ ३०० ॥ किञ्च हेमनिभे चक्रे मूलाधारे चतुर्दले ॥ गणेशोऽस्ति  
 तथा चक्रे स्वाविष्टानकसंज्ञके ॥ ३०१ ॥ षड्दले विद्रुमाकारे ब्रह्माऽस्ति मणिपूरके ॥  
 द्विषश्चदलसंयुक्ते नीलवर्णे स्थितो हरिः ॥ ३०२ ॥ द्विषद्विस्तु दलैर्युक्तेऽनाहते



पिङ्गले स्थितः ॥ रुद्रो भूतपतिर्देवो जीवात्मा धूम्रवर्णके ॥ ३ ॥ विशुद्धे द्यष्टभिर्युक्ते  
 दलैराज्ञाभिधे तथा ॥ सहस्रदलसंयुक्ते चक्रे कर्पूरवर्णके ॥ ४ ॥ परमात्मा स्थितस्त-  
 स्माद्देह एव व्यवस्थितः ॥ गणेशस्तस्य चिह्नेन न प्रयोजनमप्यपि ॥ ३०५ ॥  
 तथाचाऽऽज्ञाभिधे चक्रे सर्वगोऽपि व्यवस्थितः ॥ सर्वान्संप्रेरयित्वा हि स्वयं साक्षी सै  
 निर्गुणः ॥ ६ ॥ सच्चिदानन्दरूपोऽसौ सर्वातीतोऽखिलोत्तमः ॥ सम्यग्वेदेषु संप्रोक्तस्त्वं  
 परेशं विचिन्तय ॥ ७ ॥ मुक्तो भविष्यसीत्युक्तः सगणः शिष्यतां गतः ॥ त्यक्तचिह्नो  
 गुरोस्तस्य शंकरस्य महात्मनः ॥ ८ ॥ पञ्चपूजापरो नित्यं पञ्चयज्ञपरायणः ॥  
 गुरुशुश्रूषणासक्तः समभूद्विरिजासुतः ॥ ९ ॥ आगत्यान्यो हरिद्रागणपतिमतवादी  
 गुरुं तं जगाद ब्रह्मादीनां गणानामधिपतिममरेशोपदेष्टादिकानाम् । आदिष्टारं कवीनां  
 सलिलजजपतिं ज्येष्ठराजं परेशं ध्यायेमेत्यादि वेदो वदति यतिपते सर्वकार्येषु पूज्यम्  
 ॥ ३१० ॥ तस्माद्देवादिभिः सर्वैः संपूज्योऽयं गणेश्वरः ॥ ध्यानमस्य तु संप्रोक्तं  
 स्कान्दे सम्यग्यतीश्वर ॥ ११ ॥ पीताम्बरधरं देवं पीतयज्ञोपवीतिनम् ॥ चतुर्भुजं  
 त्रिनयनं हरिद्रालसदाननम् ॥ १२ ॥ पाशाङ्कुशधरं देवं दण्डाभयकराम्बुजम् ॥ एवं  
 यः पूजयेद्देवं स मुक्तो नात्र संशयः ॥ १३ ॥ जगत्कारणमेवायं ब्रह्माद्या अंश-  
 रूपिणः ॥ अस्मादेव समुत्पन्नास्तस्मात्सर्वपितामहम् ॥ १४ ॥ विघ्नेशानं भवन्तोऽपि  
 भजन्तु जगदीश्वरम् ॥ तुण्डाकारेणलोहेनैकदन्ताकारकेण च ॥ ३१५ ॥ संतप्तेनाङ्कि-  
 तस्यैव मुक्तिरस्ति भुजद्वये ॥ इत्युक्त आह सर्वज्ञो गुरुस्तं करुणानिधिः ॥ १६ ॥  
 अस्त्वेवं परमात्मैव जगत्कर्ता त्वयोरितः ॥ गणाधिपतिशब्देन सर्वनामा महेश्वरः  
 ॥ १७ ॥ अंशांशिनोरभेदेन रुद्रपुत्रोऽपि च स्वयम् ॥ संभवत्येव सर्वात्मा सर्वविघ्न-  
 निवारकः ॥ १८ ॥ उपासनीय एवायं निखिलैरस्तु सर्वदा ॥ किंच विप्रैर्गणेशाद्याः  
 पञ्च पूज्या मुमुक्षुभिः ॥ १९ ॥ किंतु तुण्डादिचिह्नस्य धारणं संविरुध्यते ॥  
 वेदेन च पुराणेन तस्माच्चिह्नं विहाय भोः ॥ ३२० ॥ पञ्चपूजादिसंपन्नोऽद्वैतनिष्ठो  
 विमोक्ष्यसे ॥ एवमुक्तो गुरुं नत्वा द्विषद्ध्या तत्कटाक्षतः ॥ २१ ॥ पवित्रतां गतो  
 ध्यायंस्तमेव परमं गुरुम् ॥ पञ्चपूजादिकं कुर्वन्सुखमापामितं द्विजः ॥ २२ ॥ ततो  
 गणकुमाराख्ये निरस्तेऽन्यः समागतः ॥ आचार्यमाह हेरम्बमुतस्तं परमं गुरुम्  
 ॥ २३ ॥ महागणपतेस्त्वेकं हरिद्रागणपस्य च ॥ उच्छिष्टगणपस्यैकं नवनीतगणे-  
 शितुः ॥ २४ ॥ मतमेकं तथा स्वर्णगणपस्यैकमीरितम् ॥ संतानगणपस्यैकमागमे शैव-  
 संज्ञके ॥ ३२५ ॥ उच्छिष्टगणपस्याहमुपासनपरायणः ॥ उच्छिष्टगणपः प्रोक्तो वाम-  
 मार्गावलम्बनात् ॥ २६ ॥ चतुर्भुजं त्रिनयनं पाशाङ्कुशगदाभयम् ॥ तुण्डाग्रतीव्रम-

१ ग. 'द्धे त्वष्ट' । २ क. हि । ३ घ. विचिन्तयन् । ४ घ. विघ्नेश्वरं । ५ घ. सर्वदा । ६ क.  
 घ. 'वामाङ्गेनात्' ।



धुकं गणनाथमहं भजे ॥ २७ ॥ महापीठनिषण्णं तं वामाङ्गपरिसंस्थिताम् ॥ देवीमा-  
लिङ्ग्यच्युबन्तं स्पृशंस्तुण्डेन वै भगम् ॥ २८ ॥ इति ध्यानं हि संप्रोक्तं तस्माद्युक्तं तु  
चिन्तनम् ॥ जीवेशयोरिवैक्यस्य तयोस्तु यतिनायक ॥ २९ ॥ कुङ्कुमाङ्कितफालोऽहं  
भक्तो मार्गद्वये स्थितः ॥ इच्छार्धानानि कर्माणि कृत्वा देवं भजे सदा ॥ ३३० ॥  
एतत्समं मतं नास्तीत्येवं मत्वाऽतिदृष्टधीः ॥ संपन्नोऽस्मि यते किंच धर्मोऽस्त्यस्मि-  
न्मते नृणाम् ॥ ३१ ॥ सर्वेषामेक एवैकजातित्वात्तद्वदेव हि ॥ समस्ता योषितस्तेषां  
तासां चैव वियोगतः ॥ ३२ ॥ संयोगतश्च नो दोषः कश्चिदस्ति यतीश्वर ॥ अय-  
मेव पतिर्ह्यस्या इति नास्ति नियामकः ॥ ३३ ॥ अन्योन्यसङ्गजानन्दप्राप्तिरेव  
विमुक्तता ॥ आनन्दात्मा गणेशोऽयं तदंशाः पञ्चजादयः ॥ ३४ ॥ अंशांशिनोरमे-  
दस्तु वेदे सम्यक्प्रकीर्तितः ॥ गणेभ्यो गणपेभ्यश्च नम इत्यादिना यते ॥ ३३५ ॥  
रुद्रस्तु गणपात्मैव न त्वन्यो मुनिपुंगव ॥ न कर्मणेति हि श्रुत्या कर्म नो मोक्षकार-  
णम् ॥ ३६ ॥ किंतु त्यागः सहिष्णुत्वमुख्यैरुक्तः समीरितः ॥ द्वंद्वता पुण्यपापा-  
दावप्यस्ति हि मते मम ॥ ३७ ॥ अनुकूलमिदं तस्मादेतदेव मुमुक्षुभिः ॥ सेव्यमि-  
त्युक्त आचार्यस्तमुवाच यतीश्वरः ॥ ३८ ॥ सुरां नैव पिबेन्नैव परभार्या समाप्नुयात् ॥  
इत्यादिबहुभिर्वेदवचोभिर्निन्दितं मते ॥ ३९ ॥ गृह्यते यत्र तत्त्याज्यं दृग्गतः सुख-  
काङ्क्षिभिः ॥ न कर्मणेत्यादिका तु श्रुतिस्तत्त्वविदो यतेः ॥ ३४० ॥ सर्वपापविही-  
नस्य ब्रूते मोक्षं न पापिनः ॥ सुरापानपरस्याथ परदाररतस्य च ॥ ४१ ॥ सुरापा-  
नादिना मुक्तिं प्राप्स्याम इति जल्पनम् ॥ दुःखदं दौष्ट्यमेवास्ति त्यक्त्वा तस्मा-  
दिदं मतम् ॥ ४२ ॥ विप्राणां वाक्यतस्तेषां प्रसादनं विनिष्कृतिम् ॥ विवाय  
मोक्षमार्गस्थाः पञ्चपूजापरायणाः ॥ ४३ ॥ पञ्चयज्ञादिनिरता मूलाधारादिचक्रके ॥  
संध्यायन्तो गणेशादीनजपामन्त्रतत्पराः ॥ ४४ ॥ तद्देवध्यानतो मुक्ता भविष्यन् न  
संशयः ॥ एवमुक्तास्तथा चक्रहरेरम्बसुतपूर्वकाः ॥ ३४५ ॥ आगत्याथ गुरुं प्रोचुरवशि-  
ष्टास्त्रयोऽपि ते ॥ स्वामिन्नेतज्जगत्सर्वं गणपत्यात्मना वयम् ॥ ४६ ॥ चिन्तयामो  
विमोक्षाय पूज्यं सर्वैः शुभार्थिभिः ॥ तस्माद्वृषितवन्तो वै कथमेतन्मतत्रयम् ॥ ४७ ॥  
भवन्त इति संप्रोक्तस्तानाह यतिपुंगवः ॥ मूढा यूयं ततः शास्त्रतत्त्वं शृणुत निश्चि-  
तम् ॥ ४८ ॥ पुरुषाविष्टतायाः प्रकृतेरादौ महानभूत् ॥ ततोऽहंकार उत्पन्नास्त्रिगु-  
णात्मा स एव हि ॥ ४९ ॥ रुद्रविष्ण्वादिरूपोऽभूत्तत्र रुद्रस्य सूनवः ॥ गणेशश्च  
कुमारश्च भैरवश्चेति विश्रुताः ॥ ३५० ॥ स्वस्वाधिकारनिर्वाहे तत्पराः पूज्यतां गताः ॥  
तस्माद्विप्रेर्गणेशाद्यास्तत्तच्चक्रेषु संस्थिताः ॥ ५१ ॥ चिन्तनीयाः प्रयत्नेन तदशक्तौ

१ ग. 'नं द्विधा प्रो' । २ ग. तस्य युक्तमतो यते । जी' । ३ ग. 'स्य ह्येतयोश्चिन्तनं तयोः ।  
२९ । कुं' । ४ ग. घ. 'तमालोऽ' । ५ घ. 'त्वा प्रसन्नधीः' । ६ ग. घ. 'मस्तयो' । ७ घ. 'मुखाथिभिः' ।



सुरधाम स तत्र कारयित्वा परविद्याचरणानुसारि चित्रम् ॥  
 अपवार्य च तान्त्रिकानतानीद्भगवत्याः श्रुतिसंमतां सपर्याम् ॥ ५ ॥  
 निजपादसरोजसेवनार्यै विनयेन स्वयमागतानथाऽऽन्धान् ॥  
 अनुगृह्य स वैकटाचलेशं प्रणिपत्याऽऽप विदर्भराजधानीम् ॥ ६ ॥

तु देवताः ॥ पञ्च पुज्या महेशाद्या इत्युक्तास्ते परं गुरुम् ॥ ५२ ॥ वीरभद्रादयो  
 नत्वा त्यक्तचिह्नाः सुशिष्यताम् ॥ गतास्ते पञ्चपूजादिरता अद्वैतवादिनः ॥ ३५३ ॥  
 तदेतत्संक्षिप्योक्तं स्ववश इत्यादिना ॥ ४ ॥

तत्र काश्यां परविद्याचरणानुसारि चित्रं देवमन्दिरं कारयित्वा तान्त्रिकांश्च विनि-  
 वार्य श्रुतिसंमतां भगवत्याः पूजां स श्रीशंकराचार्यो विस्तारितवानित्यर्थः । अत्रेदम-  
 वधेयम् । “परमगुरुः श्रीशंकराचार्यो यत्र किल महादेवः स्वकीयपृथिवीमूर्त्याविर्भूतलि-  
 ङ्गरूपेणाम्बरेश इति प्रसिद्ध्या वर्तते तस्मिन्काश्चीनगरे मासमात्रं स्थित्वा शंकरप्रति-  
 ष्ठापूर्वकं शिवकाश्चीति पट्टनं निर्माय तत्प्रागाविर्भूतविष्णुं वरदराजं समाश्रित्य तत्र  
 विष्णुकाश्चीति पट्टनं निर्माय तत्सेवार्थं ब्राह्मणादीननेकभक्तजनान्संपाद्य तानपि शुद्धा-  
 द्वैतवृत्तीनेव सर्ववेदान्ततात्पर्यनिष्ठांश्चकार । ततस्तद्देशवासिनः सर्वे ताम्रपर्णीतटादा-  
 गत्य परमगुरुं नत्वेदमूचुः । हे स्वामिन्नस्मिल्लोके देहादिभेदस्य प्रत्यक्षत्वात्परलोकेऽपि  
 तत्तत्कर्मणा तत्तदुपासनया च तत्तल्लोकप्राप्तिश्रवणाच्च भेद एव सत्यवद्भातीति पृष्ठ  
 आचार्य उवाच । भो द्विजाः परमार्थतत्त्वमविदित्वेदमुक्तं भवद्भिः । “यत्र त्वस्य सर्व-  
 मात्मैवाभूत्तत्केन कं पश्येत्” इत्यादिश्रुतिभिस्तत्त्वज्ञानाग्निदग्धपापपञ्जरस्य मुक्तिदशायां  
 भेदाभावप्रतिपादनात् । “तत्सृष्ट्वा तदेवानुप्राविशत्” “अनेन जीवेनाऽऽत्मनाऽनुप्रविश्य  
 नामरूपे व्याकरवाणि” इत्यादिशास्त्रतात्पर्येण जगत्कर्तुर्ब्रह्मण एव जीवरूपेण जगदन्तः  
 प्रवेशावगमाच्च । किंच ‘कति देवाः’ इत्युपक्रम्य त्रयश्च त्री च शता त्रयश्च त्री च  
 सहस्रेति देवानेकतामभिधायान्तर्भाविक्रमेणैकां देव इति प्राण इति स ब्रह्मेति ब्रह्मण  
 एवानेकत्वं प्रदर्शितम् । ‘बहु स्यां प्रजायये’ इत्यादिश्रुत्या च भोक्तृभोग्यात्मकसकलस्यापि  
 प्रपञ्चस्य परमात्मरूपता प्रतिपादिता । तस्मात्सर्वज्ञं नित्यशुद्धबुद्धमुक्तस्वभावं सकल-  
 विवर्ताधिष्ठानं ब्रह्म मुमुक्षुभिरुपासनीयं तस्माद्भवन्तोऽपि जीवपरमात्मभेदं देवताभेदं च  
 विहाय शुद्धाद्वैतब्रह्मोपासनया मुक्ता भवयेति सम्यगुपदिष्टाः काश्चीताम्रपर्णीदेशवा-  
 सिनः शुद्धाद्वैतविद्याश्रिता बभूवुः” इति ॥ ५ ॥

एतदेव संग्रहेणाऽऽह । अथ निजपादसरोजसेवनार्यै विनयेन स्वयमागतानान्धदे-  
 शीयाननुगृह्य स वैकटाचलेशं प्रणिपत्य विदर्भराजधानीं प्राप ॥ ६ ॥



अभिगम्य स भक्तिपूर्वमस्यां कृतपूजः क्रथंकैशिकेश्वरेण ॥  
 निजशिष्यनिरस्तदुष्टबुद्धीन्व्यदधाद्भैरवतन्त्रसावलम्बान् ॥ ७ ॥  
 अभिवाद्य विदर्भराजवादीदथ कर्णाटवसुंधरामियासुम् ॥  
 भगवन्बहुभिः कपालिजालैः स हि देशो भवतामगम्यरूपः ॥ ८ ॥  
 न हि ते भगवद्यशः सहन्ते निहितेष्वाः श्रुतिषु ब्रवीम्यतोऽहम् ॥  
 अहिते जगतां समुत्सहन्ते महितेषु प्रतिपक्षतां वहन्ते ॥ ९ ॥  
 इतिवादिनि भूमिपे सुधन्वा यतिराजं निजगावधिज्यधन्वा ॥  
 मयि तिष्ठति किं भयं परेभ्यस्तव भक्ते यतिनाथ पामरेभ्यः ॥ १० ॥  
 अथ तीर्थकराग्रणीः प्रतस्थे किल कापालिकजालकं विजेतुम् ॥  
 निशम्य तमागतं समागात्क्रकचो नाम कपालिदेशिकाग्र्यः ॥ ११ ॥  
 पितृकाननभस्मनाऽनुलिप्तः करसंप्राप्तकरोटिरात्तशूलः ॥  
 सहितो बहुभिः स्वतुल्यवैषैः स इति स्माऽऽह महामनाः सगर्वः ॥ १२ ॥  
 भसितं धृतमित्यदस्तु युक्तं शुचि संत्यज्य शिरःकपालमेतत् ॥  
 वहथाशुचि स्वर्परं किमर्थं न कथंकारमुपास्यते कपाली ॥ १३ ॥

क्रथंकैशिकेश्वरेण भक्तिपूर्वमभिगम्यास्यां विदर्भराजवान्यां कृतपूजः स भैरवतन्त्रेण  
 सावलम्बानवलम्बसहितान्निजशिष्यैर्निरस्ता दुष्टबुद्धिर्येषां तथाभूतान्व्यदधात् ॥ ७ ॥

अथ कर्णाटभूमिं गन्तुमिच्छुमभिवाद्य विदर्भराजुक्तवान् । हे भगवन्स हि देशो  
 बहुभिः कापालिकैर्भवतामगम्यरूपः ॥ ८ ॥

यतस्ते कापालिका भगवद्यशो न सहन्ते । यतश्च श्रुतिषु निहिता स्थापितेष्वा  
 यैस्ते यतश्च जगतामहिते समुत्सहन्ते सम्यगुत्साहयुक्ता भवन्ति । यतश्च महत्सु  
 प्रतिपक्षतामुद्बहन्ते स्वीकुर्वन्त्यत एवमहं ब्रवीमि ॥ ९ ॥

इत्येवं विदर्भाधिपे वदति सत्यधिज्यधन्वा सुधन्वा यतिराजं बभाषे हे यतिनाथ  
 मयि तव भक्ते तिष्ठति पामरेभ्यः परेभ्यस्तव किमपि भयं नास्ति ॥ १० ॥ [ परेभ्यः  
 शत्रुभ्यः ] ॥ १० ॥

अथ शास्त्रकराग्रणीः कापालिकजालकं विजेतुं स उज्जयिन्याख्यपुरं प्रतस्थे ॥ ११ ॥

श्मशानभस्मना लिप्ताङ्गः करसंप्राप्तमनुष्यशिरःकर्पालः ॥ १२ ॥

यद्भस्म धृतमितीदं तु युक्तं परं तु शुचि शिरःकपालमेतत्परित्यज्यापवित्रं मृन्मय-  
 स्वर्परं किमर्थं वहथ । कथंकारं कथं कपाली भैरवो भवद्भिर्नोपास्यते ॥ १३ ॥



नरशीर्षकुशेशयैरेलब्ध्वा रुधिराक्तैर्मधुना च भैरवार्चाम् ॥

उमया समया सरोरुहाक्ष्या कथमाश्लिष्टवपुर्मुदं प्रयायात् ॥ १४ ॥

इति जल्पति भैरवागमानां हृदयं कापुरुषेति तं विनिन्द्य ॥

निरवासपदात्मवित्समाजात्पुरुषैः स्वैरधिकारिभिः सुधन्वा ॥ १५ ॥

भृकुटीकुटिलाननश्चलोष्ठः सितमुद्यम्य परश्वधं स मूर्खः ॥

भवतां न शिरांसि चेद्विभिन्द्यां क्रकचो नाहमिति ब्रुवन्नयासीत् ॥ १६ ॥

रुषितानि कपालिनां कुलानि प्रलयाम्भोधरभीकरारवाणि ॥

भ्रमुना प्रहितान्यतिप्रसंख्यान्यभियातानि समुद्यतायुधानि ॥ १७ ॥

अथ विप्रकुलं भयाकुलं तद्भुतमालोक्य महारथः सुधन्वा ॥

कुपितः कवची रथी निषङ्गां धनुरादाय ययौ शरान्विमुञ्चन् ॥ १८ ॥

अवनीभृति योधयत्यरीस्तांस्त्वरयैकत्र ततोऽन्यतो नियुक्ताः ॥

क्रकचेन वधाय भूभुराणां द्रुतमासेदुरुदायुधाः सहस्रम् ॥ १९ ॥

अवलोक्य कपालिसंघमाराच्छमनानीकनिकाशमापतन्तम् ॥

व्यथिताः प्रतिपेदिरे शरण्यं शरणं शंकरयोगिनं द्विजेन्द्राः ॥ २० ॥

रुधिराक्तैर्नरशिरोलक्षणकमलैर्मद्येन च भैरवार्चामलब्ध्वा कपाली भैरवः स्वसमानया कमलाक्ष्योमयाऽऽश्लिष्टवपुर्मुदं कथं प्राप्नुयात् ॥ १४ ॥ [ नरेति । नर इति शेषः ] ॥ १४ ॥

इत्येवं क्रकचे भैरवागमानां हृदयं जल्पति सति हे कुत्सितपुरुषेति तं विनिन्द्य स्वयैरधिकारिभिः सुधन्वाऽऽत्मविदां समाजाद्विह्वलश्चकार ॥ १५ ॥

सितं परश्वधमुद्यम्य भवतां शिरांसि न विभिन्द्यां चेत्तर्हि क्रकचो नाहमिति ब्रुवन्नयासीत् ॥ १६ ॥

प्रलयाम्भोधरवद्भयंकरः शब्दो येषाममुना क्रकचेन प्रेषितान्यप्रगणितानि कपालिनां कुलानि कुपितानि समुद्यतायुधान्यभियातानि ॥ १७ ॥

अथ तेषामभिगमनानन्तरं तद्विप्रकुलं भयेन व्याकुलमालोक्य झटिति कुपितः सुधन्वा धनुरादाय बाणान्विमुञ्चन् ययौ ॥ १८ ॥

त्वरया तानरीनेकत्र भूमिषु सुधन्वनि योधयति सत्यन्यतो ब्राह्मणानां ववाय क्रकचेन नियुक्ताः सहस्रसंख्या उदायुधा द्रुतमासेदुराययुः ॥ १९ ॥

यतिसैन्यसमीपमापतन्तं कपालिसंघं दूरादवलोक्य व्यथिता भूसुरेन्द्राः शरण्यं



असितोमरपट्टिशत्रिशूलैः प्रजिघांसून्भृशमुज्झिताट्टहासान् ॥  
 यतिराट्स चकार भस्मसात्तान्निजहुंकारभुवाऽग्निना क्षणेन ॥ २१ ॥  
 नृपतिश्च शरैः सुवर्णपुंखैर्विनिवृत्तैः प्रतिपक्षवक्त्रपद्मैः ॥  
 रणरङ्गभुवं सहस्रसंघैः समलंकृत्य मुदाऽगमन्मुनीन्द्रम् ॥ २२ ॥  
 तदनु क्रकचो हतान्स्वकीयानरुजांश्च द्विजपुंगवानुदीक्ष्य ॥  
 अतिमात्रविदूयमानचेता यतिराजस्य समीपमाप भूयः ॥ २३ ॥  
 कुमताश्रय पश्य मे प्रभावं फलमाप्स्यस्यधुनैव कर्मणोऽस्य ॥  
 इति हस्ततले दधत्कपालं क्षणमध्यायदसौ निमील्य नेत्रे ॥ २४ ॥  
 सुरया परिपूरितं कपालं झटिति ध्यायति भैरवागमज्ञे ॥  
 स निपीय तदर्धमर्धमस्या निदधार स्मरति स्म भैरवं च ॥ २५ ॥  
 अथ मर्त्यशिरःकपालमाली ज्वलनज्वालजटाछटस्त्रिशूली ॥  
 विकटप्रकटाट्टहासशाली पुरतः प्रादुरभून्महाकपाली ॥ २६ ॥  
 तव भक्तजनद्रुहं दृशा संजहि देवेति कपालिना नियुक्तः ॥  
 कथमात्मनि मेऽपराध्यसीति क्रकचस्यैव शिरो जहार रुष्टः ॥ २७ ॥

शरणयोग्यं श्रीशंकरयोगिनं शरणं प्रपदिरे ॥ २० ॥ [ शमनेति । यमसैन्यसदृश-  
 मित्यर्थः ] ॥ २० ॥

निजहुंकारप्रसूतेन वह्निना ॥ २१ ॥

नृपतिश्च सुवर्णपुंखैः शरैर्विच्छिन्नैः प्रतिपक्षिणां मुखपद्मैः सहस्रसंघै रणभूमिं सम-  
 लंकृत्य मुदा मुनीन्द्रमगमत् ॥ २२ ॥

अतिमात्रमत्यन्तं विदूयमानं पीड्यमानं चित्तं यस्य सः ॥ २३ ॥

असौ क्रकचो नेत्रे निमील्य क्षणमात्रं ध्यानं कृतवान् ॥ २४ ॥ [ कुमतेति ।  
 इति जल्पन्नित्यार्थिकम् ] ॥ २४ ॥

भैरवागमज्ञे क्रकचे ध्यायति सति सुरया मद्येन कपालं परिपूरितं परिपूर्णमभवै-  
 त्तस्याः सुराया अर्धं स क्रकचः सम्यक्पीत्वा तस्याः सुराया अर्धं निदधार स्थापया-  
 मास च पुनर्भैरवं स्मरति स्म ॥ २५ ॥

अथ भैरवस्वरूपस्मरणानन्तरं वह्निज्वालासदृशानां जटानां छटा समूहो यस्य स  
 महाकपाली भैरवः ॥ २६ ॥

हे देव तव भक्तजनद्रुहं दृष्ट्या संजहीति कपालिना क्रकचेन नियुक्तो भैरवस्त-



यतिनामृषभेण संस्तुतः सन्नयमन्तर्धिमवाप देववर्यः ॥

अखिलेऽपि खिले कुले खलानाममुमानर्चुरलं द्विजाः प्रहृष्टाः ॥ २८ ॥

त्वविदो ममाऽऽत्मत्वान्मदवतारत्वाद्वा कथं ममाऽऽत्मनि श्रीशंकरेऽपराध्यसीति रुष्ट-  
स्त्वस्यैव शिरो जहार ॥ २७ ॥

खलानामखिलेऽपि कुले खिल उच्छिन्ने सति प्रहृष्टा द्विजा अमुं श्रीशंकरमा-  
नर्चुः ॥ अत्रेदमवधेयम् ॥ “संहारभैरवं नत्वा समासीनः किलाब्रवीत् ॥ स्वामिन्वेदेषु  
शास्त्रेषु पुराणेषु च कर्म यत् ॥ १ ॥ प्रतिपादितमस्तीह तत्कर्तव्यं हि धर्मतः ॥  
विप्राणां कर्मणा धर्मः साध्यः स्यादिति मे मतम् ॥ २ ॥ धर्मेण सर्वपापौघो नाशं याति  
शुचिव्रतात् ॥ पापसंघे तथा नष्टे मनःशुद्धिः प्रजायते ॥ ३ ॥ शुद्धे मनसि सर्वात्म-  
साक्षात्कारो भवत्यलम् ॥ एवं सदसि सर्वेषां ब्राह्मणानां मयेरितः ॥ ४ ॥ त्वद्भक्तः  
सहसाऽऽपादि दुष्टयुक्तिपरंपराम् ॥ एतन्नोचितमित्युग्रो मच्छिष्यैस्ताडितः स तु ॥ ५ ॥  
अकरोदागतं त्वां तु मन्त्रबीजपरायणम् ॥ इतः परं त्वमेवैतत्सत्यासत्यं विवेचय ॥ ६ ॥  
इत्युक्तो भैरवः प्राह विप्रदण्डार्थमागतः ॥ शंकरस्त्वं सदा पूज्यः सर्ववेदपदार्थभाक् ॥ ७ ॥  
भवत्कृतं हि यत्कर्म मयाऽपि च कृतं हि तत् ॥ तेषां कापालिकानां तु ब्राह्मण्या-  
चारतां कुरु ॥ ८ ॥ विकले तु कलौ प्राप्ते तेषां वृत्तिर्यथेप्सिता ॥ बभूव मन्त्रबद्धोऽहं  
प्रत्यक्षोऽस्मि न धर्मतः ॥ ९ ॥ इत्युक्त्वाऽन्तर्द्वे देवः कापालिकमतानुगाः ॥ तद्वा-  
क्यश्रवणाद्गताः परिव्राट्कुलशेखरम् ॥ १० ॥ नत्वा द्वादशधा सर्वे बटुकाद्याः सुवि-  
स्मिताः ॥ स्वामिन्मूढा वयं यस्मात्पालयास्मांश्च सादरम् ॥ ११ ॥ एवमालापिनो  
दृष्ट्वा करुणापूर्णविग्रहः ॥ आज्ञपयामास यतिः शिष्यांस्तेषां विशोधने ॥ १२ ॥  
पद्मपादमुखाः शिष्याश्चक्रुस्तान्ब्राह्मणाध्वगान् ॥ प्रातःस्नानरतान्नित्यं संध्याकर्मदृढ-  
व्रतान् ॥ १३ ॥ पञ्चपूजापञ्चयज्ञपरान्निश्चैलमानसान् ॥ परं गुरुं समाश्रित्य तेऽपि  
सच्छिष्यतां गताः ॥ १४ ॥ तत्राऽऽगत्य ततः कश्चित्कापाली दारुणाकृतिः ॥ प्राहेदं  
न्यूनता चेत्कापालिकानां मते तदा ॥ १५ ॥ फलं किमपि नान्यत्र विद्यते बटुका-  
दयः ॥ बभूवुः स्वमतभ्रष्टा यत्तु तत्रास्ति दूषणम् ॥ १६ ॥ महद्ब्राह्मणजातित्वं न मे  
जात्या प्रयोजनम् ॥ किञ्च देहस्य सर्वस्य भौतिकत्वान्न कस्यचित् ॥ १७ ॥ वक्तुं हि  
शक्यते जातिस्तस्मात्संकोल्पिता त्वियम् ॥ जातिर्नातः प्रमाणं तत्किंतु जातिद्वयं  
मतम् ॥ १८ ॥ स्त्रीजातिरेका नरजातिरन्या तत्रापि श्रेष्ठत्वमुपागताऽऽद्या ॥ प्राक-  
व्यमानन्द उपैति यस्याः संयोगतोऽतो न विचार इष्टः ॥ १९ ॥ गम्या हीयं नैव  
गम्येयमस्ति गच्छेन्नासावन्यभार्यामितीदम् ॥ वाक्यं नाङ्गीकुर्महे दोषभावाद्यस्मात्सर्वा-



स्वीयतामाव्रजन्ति ॥ २० ॥ आनन्दार्थं चर्मणश्चर्मयोगं कुर्वञ्जीवः प्राप्नुयात्कं ह्यनर्थम् ॥  
जीवस्यासौ मोक्ष एवास्ति तृप्तिः सर्वोत्कृष्टाऽऽनन्दतो दर्शिताऽतः ॥ २१ ॥ आनन्दो  
यो व्यक्तिमायाति सङ्गात्तद्रूपोऽसौ भैरवो देहपाते ॥ तस्य प्राप्तिर्मोक्ष इत्येव तत्त्वमित्युक्तः  
श्रीशंकराचार्य आह ॥ २२ ॥ उक्तं भोः कापालिकेदं सुसम्यक्सत्यं वाच्यं कस्य पुत्री  
त्वदीया ॥ मातेत्युक्तः प्राह कापालिकोऽसौ स्वामिन्माता दीक्षितस्यास्ति पुत्री ॥ २३ ॥  
दीक्षितत्त्वमिदमागतं कुतस्तत्पितुः स तु जगाद् भो यते ॥ तालमुख्य तरुणां सुराम-  
सावाहरन्ननु रसे विशेषतः ॥ २४ ॥ ज्ञानवानपि न च स्वयं स तां पातुमिच्छति  
परं तु विक्रये ॥ शीलवानत इमं सदा जनो दीक्षितं वदति तस्य पुत्रिका ॥ २५ ॥  
मातृतामुपगता ममाऽऽत्मदेहार्पणेन सुखसागरे जनान् ॥ आगतान्खलु नरान्सदाऽ-  
करोत्संस्तुतान्सुमुखलब्धये यते ॥ २६ ॥ उन्मत्तभैरवसमाख्यमिमं विबोध तस्याः सुतं  
मम पिताऽपि सुराकरोऽभूत् ॥ तत्संनिधौ स्थितिमपीह सुरा लभन्ते नो मद्यगन्ध-  
विमुखा हि पलायितास्ते ॥ २७ ॥ तस्मादेवं सत्कुलेहं प्रसूतः सम्यक्पूज्योऽहं  
भवद्भिः सुभक्त्या ॥ इत्युक्तोऽसौ प्राह कापालिक त्वं गच्छैतस्मात्स्वेच्छया संच-  
राऽऽशु ॥ २८ ॥ ब्राह्मणान्ननु सुदुष्टमतस्थानेव दण्डयितुमत्र समागाम् ॥ नेतरानत  
इतोऽयमभाष्यो दूर आशु करणीय इतीत्यम् ॥ २९ ॥ प्रोदिता यतिवरेण तदाष्ट-  
ह्याऽऽश्रवाः सुवचनं शिरसा ते ॥ प्रात्यजन्खलममुं सुविदूरं शंकरं तु तत एत्य स  
दृष्ट्वा ॥ ३० ॥ चार्वाक इत्थं ह्यकरोद्विचारं मूर्खैर्जनैर्व्याप्तमिदं समस्तम् ॥ देहाद्यती-  
तात्मविबोधिभिस्तत्सङ्गाद्रता मूढतमत्वमन्ये ॥ ३१ ॥ दुष्टा मतिर्नो भविताऽपि  
तस्मात्तथाऽपि तेषामयमग्रचारी ॥ संन्यासवानस्ति तु कश्चिदेष विवेकयुक्तो यदि  
चेत्तदग्रे ॥ ३२ ॥ स्थास्यामि नो चेदहमेमि शीघ्रमेवं विचार्यास्य सभां प्रविश्य ॥  
उवाच तत्त्वं विदितं तवास्ति तदा विमुक्तेर्वद लक्षणं त्वम् ॥ ३३ ॥ आदौ विवेको  
मम बुध्यतामयं कायात्मदेहस्य तदादिरूपिणः ॥ जीवस्य मोक्षो विलयो न चेतस्त्व-  
स्याऽऽगमं मूढवियो ब्रुवन्ति भोः ॥ ३४ ॥ लयं गतानां सरितां समुद्रे यद्यागमः  
स्यान्मरणं गतानाम् ॥ स स्यादतो मोक्ष इयं मृतिर्हि श्राद्धादिकं कर्म तु कुर्वते ये  
॥ ३५ ॥ तृप्तिस्त्वनेनेति मृतिं गतानां तेषां विवेकः किमु वाचनीयः ॥ किंच प्रजल्पन्ति  
परोस्ति लोक स्वर्गस्तथाऽन्यो नरकोऽतिघोरः ॥ ३६ ॥ पुण्येन पापेन च यान्ति  
तत्र क्षयात्तयोर्मर्त्यमिमं विशन्ति ॥ तेषां मतं तत्सुतराममानं यतस्त्वहैवास्त्युभयानु-  
भूतिः ॥ ३७ ॥ स्वर्गो भोक्ता कथ्यतेऽसौ सुखस्य यो वा भुङ्क्ते क्लेशमेष द्वितीयः ॥  
तस्माद्युक्ता कल्पना नो परोक्षा प्रत्यक्षेणैवानुभूतिं गताऽस्ति ॥ ३८ ॥ देहेन्द्रियेषु  
भूतेषु नष्टेषु परलोकगः ॥ को वा जीवस्य भेदेऽपि घटाकाशवदस्य तु ॥ ३९ ॥



गमनं रूपहीनत्वान्नैव संभवति कचित् ॥ तस्मादस्मन्मतं सम्यगित्युक्तः प्राह शंकरः  
 ॥ ४० ॥ श्रुतिबाह्यमिदं मतं यतोऽतो न च सम्यक्शृणु मे मतं ततस्त्वम् ॥ स तु  
 देहमुखाद्विभिन्न आत्मा परमात्मा परिपठ्यते विमुक्तः ॥ ४१ ॥ विबद्धः परात्माऽ-  
 प्रबोधाद्विमुक्तः परिज्ञानतो देहपाताद्विमुक्तिः ॥ त्वदीयेयमुक्तिर्धर्मादेव नूनं श्रुतिर्ज्ञा-  
 नमात्राद्वि मुक्तिं जगाद ॥ ४२ ॥ ज्ञानाग्निदग्धकर्माणो यान्ति ब्रह्म सनातनम् ॥  
 इत्याद्याऽस्ति श्रुतिः साक्षात्तद्वाक्यं न प्रमेति चेत् ॥ ४३ ॥ भवद्वाक्यं कथं मानं  
 कुत्सितं किल वह्निना ॥ स्थूले दग्धेऽपि देहेऽस्मिच्छिङ्गयुक्तो ब्रजत्यमुम् ॥ ४४ ॥  
 ज्योतिष्टोमादिकं वाक्यं मानमत्र दृढं स्मृतम् ॥ जलौकाजन्तुतुल्योऽयं जीवः  
 प्रोक्तस्तथा श्रुतौ ॥ ४५ ॥ देहाद्देहान्तरं याति परलोकं स गच्छति ॥ श्राद्धादिकर्म  
 कर्तव्यं तस्य पुत्रादिना खलु ॥ ४६ ॥ तत्प्रेतत्वविमुक्त्यर्थं पुण्यलोकस्य चाऽऽप्तये ॥  
 गयादौ पिण्डदानं च कर्तव्यं तस्य मुक्तये ॥ ४७ ॥ इत्यर्थस्तु पुराणादौ बहुधा  
 संप्रदर्शितः ॥ तस्मात्सप्तदेशाङ्गं स लिङ्गं स्वात्मतया गतः ॥ ४८ ॥ परत्र पक्षिवद्याति  
 सिद्धान्तोऽयमुदीरितः ॥ मूढ चार्वाक तस्मात्त्वमितस्तूष्णीं ब्रजाधुना ॥ ४९ ॥  
 इत्युक्तो वेषभाषादि त्यक्त्वा गुरूपद्वयम् ॥ नत्वा तत्पुस्तभारस्य भरणे ह्युद्यतोऽ-  
 भवत् ॥ ५० ॥ ततः सौगतः शंकरं पीनकायः प्रणम्याऽऽह लोका इमे मूढभावात् ॥  
 सदा कर्मशीला यतो भौतिकस्य विशुद्धिर्न च स्नानदानादिनाऽस्ति ॥ ५१ ॥ सदा  
 निर्मलो देहपाताद्विमुक्तस्तु जीवः पुनर्जायतेऽसावृणेन ॥ प्रजल्पन्ति मूर्खा धनं तद्वि  
 देहाद्यदृष्टेन लभ्यं ततो नास्ति भीतिः ॥ ५२ ॥ देहान्ते वा ऋणाभावाद्दणं कृत्वा  
 घृतं पिबेत् ॥ इति वाक्यस्य मानत्वाद्देहपुष्टिः सदैव हि ॥ ५३ ॥ कर्तव्या बुद्धियुक्तेन  
 तत्कृत्वा तत्र तत्र च ॥ सर्वभक्षणशीलस्य सुखस्याऽऽवाप्तिराप्तिः ॥ ५४ ॥  
 विमोक्षस्येति संप्रोक्तः शंकरः प्राह सौगतम् ॥ वृथा ते जल्पनं यस्मात्परलोकगमादि-  
 कम् ॥ ५५ ॥ श्रुतिस्मृतीतिहासादौ प्रोक्तं भोगाय कर्मणः ॥ तस्मादृणादिकं कर्तुः  
 पुनर्जन्म सुनिश्चितम् ॥ ५६ ॥ तथाचाज्ञानबुद्धिं त्वं पापदिग्वां विहाय वै ॥ सन्मा-  
 र्गस्थो भवेदानीमित्युक्त पुनराह सः ॥ ५७ ॥ सुगताख्यो मुनिः सर्वा भुवं दृष्ट्वा  
 सुविस्मितः ॥ विचार्य जगतः सत्त्वं प्राण्युपासनतत्परः ॥ ५८ ॥ काले मधुपदेशस्य  
 करुणाविष्टमानसः ॥ इदमाह स धर्मोऽस्ति परः प्राण्यविहंसनम् ॥ ५९ ॥ तथाविवेन  
 धर्मेण कपालस्य निवर्तनात् ॥ मुक्तो भविष्यसीत्युक्तस्तदारभ्याहमप्ययम् ॥ ६० ॥  
 तत्पादयुगलध्यानी शिरसाऽऽगृह्य तद्वचः ॥ दयापरोऽस्मि सर्वेषु प्राणिजातेषु सर्वदा  
 ॥ ६१ ॥ यस्माद्धर्मोऽतो न चान्योऽस्ति सारस्तस्माद्धर्मस्थानमेतन्मतं मे ॥ सर्वैरङ्गी-  
 कार्यमित्येवमुक्तो भूयः प्राहाऽऽचार्य इत्थं महात्मा ॥ ६२ ॥ किं त्वं जल्पसि



दुष्टसौगत कथं धर्मोऽस्त्यहिंसापरो यागीयस्य हि हिंसनस्य निगमे धर्मत्वमुक्तं स्फुटम् ॥  
 अग्निष्टोममुखे क्रतौ खलु पशोः स्वर्गप्रदं हिंसनं श्रुत्याचाररतैरुपेयमपरे पाखण्डिनो  
 विस्फुटम् ॥ ६३ ॥ वेदनिन्दापरा ये तु तदाचारविवर्जिताः ॥ ते सर्वे नरकं यान्ति  
 यद्यपि ब्रह्मवीर्यजाः ॥ ६४ ॥ इत्येवं मनुनोक्तत्वात्तदाचाररताः किल ॥ पच्यन्ते  
 नरके घोरे यावद्ब्रह्मलयो भवेत् ॥ ६५ ॥ तस्माद्विप्रादिवर्णानां वेदादिषु निरूपितः ॥  
 आचारः परमं मानं यस्य तन्नास्ति सोऽधमः ॥ ६६ ॥ इत्युक्तोऽसौ सौगतो मान-  
 शून्यो नत्वाऽऽचार्यं पद्मपादादिकानाम् ॥ तच्छिष्याणां पादुकावाहकोऽभूत्तेषामुच्छि-  
 ष्टादनेनातिपुष्टः ॥ ६७ ॥ कौपीनमात्रधारी तु कश्चित्क्षपणकः स्मृतः ॥ स  
 एकस्मिन्करे धृत्वा गोलयन्त्रं द्वितीयके ॥ ६८ ॥ तुरीयन्त्रं समादाय समागत्याऽऽह  
 शंकरम् ॥ स्वामिञ्शृणु विचित्रं मे मतं परमशोभनम् ॥ ६९ ॥ पूर्णममयनामाहं सूर्यं  
 कालप्रवर्तकम् ॥ बद्ध्वा त्वाभ्यां सुयन्त्राभ्यां समयज्ञानतः शुभम् ॥ ७० ॥ अशुभं  
 च त्रिलोक्यां यलभ्यं तद्वच्चि मंस्फुटम् ॥ किंच कालः परो देवो मत्पक्षस्य विचालने  
 ॥ ७१ ॥ परेशोऽपि समर्थो नेत्युक्तस्तं प्राह शंकरः ॥ सम्यगुक्तं त्वया त्वं  
 यत्कालवित्तं च वेद्म्यहम् ॥ ७२ ॥ तस्मान्मदाश्रयस्तिष्ठ परीक्षाकाल आगते ॥  
 त्वां पृच्छामीति संप्रोक्तस्तथैवाङ्गीचकार सः ॥ ७३ ॥ कौपीनमात्रसंवारी जैनस्तु तत  
 आगतः ॥ मलेन दिग्धसर्वाङ्गः सदाऽर्हन्नम इत्यासौ ॥ ७४ ॥ उच्चरन्नसकृच्चोचैः  
 शून्याङ्कः शून्यपुण्ड्रकः ॥ बिन्दुपुण्ड्रसमेतश्च शिष्यैः सर्वभयंकरः ॥ ७५ ॥ पिशाचव-  
 त्समागत्य प्राह श्रीशंकरं गुरुम् ॥ जिनो देवोऽस्ति सर्वेषां मुक्तिदः प्राणिनां हृदि ॥  
 ॥ ७६ ॥ जीवात्मना स्थितः सोऽतिज्ञानमात्रेण सर्वदा ॥ मुक्तत्वात्तस्य देहस्य  
 पातात्तु समनन्तरम् ॥ ७७ ॥ जीवः शुद्धः सदैवास्ति मलपिण्डस्तु देहकः ॥ स्नाना-  
 दिकर्मणा नैव शुद्धिं याति कदाचन ॥ ७८ ॥ तस्मात्स्नानादिकं नैव प्रकर्तव्यं वृथा  
 यतः ॥ इत्युक्तोऽसौ जगादेदं मैवं भो जैनदुर्मते ॥ ७९ ॥ जीवस्य देहवित्तं हि  
 विद्यते स्थूलश्च सूक्ष्मश्च तथैव कारणम् ॥ तेषां क्रमाज्जातु लयो भवेद्यदा स्यात्सच्चि-  
 दानन्दवपुस्तदा त्वयम् ॥ ८० ॥ भिन्नोऽहमिहादिति धीरविद्या बद्धस्तया भेदधिया  
 विमुक्तः ॥ एवं विमोक्षस्य सुदुर्लभस्य देहस्य पातान्न समाप्तिसंभवः ॥ ८१ ॥ एवं  
 श्रुत्वा शिष्ययुक्तः स जैनो भाषावेषाद्यैर्विमुक्तो गुरूणाम् ॥ नित्यं धान्याकर्णणे  
 संप्रयुक्तः पद्मास्याद्यैरेष जातो वणिग्वै ॥ ८२ ॥ बौद्धस्ततस्तं शबलारूप एत्य प्रोवाच  
 बोधस्तव भो निरर्थः ॥ नरस्य शृङ्गेण समो ह्यभेदः सर्वोत्तमः सन्निमतः प्रवृत्तः ॥ ८३ ॥  
 दृष्टं फलं त्वं परिहाय दूरमदृष्टमाकाङ्क्षसि दृष्टशत्रुः ॥ तत्रापि ते नैव फलं परोक्षे  
 शून्यं परोक्षं न फलाय कल्पम् ॥ ८४ ॥ निर्जीवत्वाच्चाप्यपार्थं मतं त एकोऽप्यात्मा



चेतनो मे मते' तु ॥ भूत्वाऽनेकः प्रेरको हन्मुखानां नित्यं मुक्तो द्वैतशून्यः सुखात्मा ॥८५॥ कर्ता भोक्ताऽहं परानन्दरूपो मन्वानः स्वाभीष्टमस्यास्ति यावत् ॥ तावत्क्रीड-  
 नेषु देहेषु पश्चाद्देहं त्यक्त्वा मुक्त इत्युक्त आह ॥ ८६ ॥ सत्यशौचपरो  
 यस्तु देवतातिथिपूजने ॥ स याति ब्रह्मणो लोकं यावदिन्द्राश्चतुर्दश ॥ ८७ ॥  
 अग्निष्टोमं देवताप्रीतिदं चेत्कुर्यादस्मादिन्द्रलोकं स याति ॥ सत्याख्यं सत्पौ-  
 ण्डरीकात्प्रयाति तत्तद्देवोपासकास्तं तमेव ॥ ८८ ॥ यो यो यां यां तनुं भक्तः  
 श्रद्धयाऽर्चितुमिच्छति ॥ तस्य तस्याचलां श्रद्धां तामेव विदधाम्यहम् ॥ ८९ ॥  
 इत्यादिवचनादस्य परलोकगमादिकम् ॥ सिद्धं तस्मान्न देहस्य पातमात्राद्विमुच्यते  
 ॥ ९० ॥ सर्वभूतेषु चाऽऽत्मानं सर्वभूतानि चाऽऽत्मनि ॥ संपश्यन्ब्रह्म परमं याति  
 नान्येन हेतुना ॥ ९१ ॥ इत्यादिश्रुत्या ज्ञानेन विना मोक्षोनलभ्यते ॥ इत्युक्तमत्र  
 आत्मानं परं ज्ञात्वा विमुच्यते ॥ ९२ ॥ कल्पितां जीवतां हित्वा सर्वानर्थप्रदा-  
 यिनीम् ॥ सच्चिदानन्दरूपेण मुक्तिरुक्ता सदा स्थितिः ॥ ९३ ॥ तस्मात्त्वं मूढर्ता  
 त्यक्त्वा भव स्वस्थ इतीरितः ॥ परं गुरुं नमस्कृत्य तद्यशःस्तवतत्परः ॥ ९४ ॥  
 बन्दिमागधसूतानां वेषधारी बभूव ह ॥ \*तस्माच्छिष्ययुतः प्राप प्रोद्यद्दिनकरप्रभः ॥९५॥  
 अनुमलपुरं तत्र दिनानामेकविंशतिम् ॥ स्थित्वा तत्र स्थितान्वीक्ष्य तानुवाच परो  
 गुरुः ॥ ९६ ॥ प्रभातमुखकाले स्वं कृत्यं वदत भो द्विजाः ॥ एवमुक्ता नमस्कृत्य  
 प्रोचुस्ते पुरवासिनः ॥ ९७ ॥ मल्लासुरहरः स्वामिन्मल्लारीति प्रसिद्धताम् ॥ लोके  
 प्राप्तः परेशो यस्तस्य मूर्तिमिमे वयम् ॥ ९८ ॥ संपूज्यानुदिनं भक्त्या शुनस्तद्वाहनस्य  
 च ॥ †वेषभाषादिसंयुक्ताः कण्ठे धृतवराटिकाः ॥ ९९ ॥ निःशङ्कास्त्रिषु कालेषु नाट्य-  
 वाद्यादिभिः प्रभुम् ॥ मल्लारिं सुप्रसन्नं तं कृत्वा वासं प्रकुर्महे ॥१००॥ तत्कटाक्षजनिते  
 हि सर्वदावर्धमानसुखसागरे लुताः ॥ तस्य गर्भगमिदं तुं नित्यदा चिन्तयाम न सुखे-  
 च्छया युताः ॥१॥ किंच वेदेऽस्य सार्वार्थ्यं प्रोक्तं तद्वाहनस्य च ॥ तद्विद्धि तत्त्व-  
 मेवातस्तद्वेषादिकधारणम् ॥ २ ॥ इच्छा न जायतेऽन्यत्र तत एव भवानपि ॥  
 वेदोक्तमिममाचारं सशिष्यः स्वीकरोतु मे ॥ ३ ॥ श्रुतिराह नमः श्वभ्यः श्वपाति-  
 भ्यश्च वो नमः ॥ वराटकानि दास्यामो योग्यानीत्युक्त आह तान् ॥ ४ ॥ एकोऽ-  
 द्वितीयः खलु सर्वसाक्षी स्वमायया सर्वजगद्विधाता ॥ सदादिवेदाभिहितः परेशो  
 यद्रर्भजा रुद्रविरिञ्चिमुख्याः ॥ १०५ ॥ यथा वीरभद्रादिकैरंशभूतैर्लयः साध्यते कापि  
 रुद्रस्य नैव ॥ तथाऽप्यस्ति तेषां विबोधाद्विमुक्तिस्तथा ब्रह्मणोऽशस्य रुद्रस्य बोधात्

\* कर्णाटभूमेः सकाशात् ।



॥ ६ ॥ किंचैकादशरुद्राणामियं स्तुतिरुदाहृता ॥ तदंशानां कथं सा स्यादेकस्य  
 बहुता तथा ॥ ७ ॥ यस्य स्पृष्ट्या मृदा स्नानं विप्राणां परिकीर्तितम् ॥ तस्य वेषा-  
 दिचिह्नस्य धारणं बहुदोषदम् ॥ ८ ॥ एवं वंशप्रवृत्त्या हि श्ववेषादिविधारणम् ॥  
 नित्यादिकर्मसंत्यागस्त्रिकालं नात्यसक्तता ॥ ९ ॥ चरितं भवतां सर्वं ब्राह्मण्यस्य  
 विधातकम् ॥ तस्मान्निरीक्षणेनापि मुखस्य भवतां किल ॥ ११० ॥ सूर्यावलोकनं शास्त्रे  
 चोदितं मौनमेव तु ॥ कर्तव्यमिति संप्रोक्ता न्यपतन्गुरुसंनिधौ ॥ ११ ॥ कृत्तमूला  
 यथा वृक्षा राज्ञो मूलेऽपराधिनः तानवेक्ष्य दयायुक्तस्तिष्ठतमिति सोऽब्रवीत् ॥ १२ ॥  
 अथाऽऽज्ञया गुरोः शिष्याः पद्मपादमुखाः खलु ॥ तच्छिरोमुण्डनं नद्यामयुतस्नान-  
 मेव च ॥ १३ ॥ मृदाऽथ मुण्डनं भूयः शतस्नानं मृदा तथा ॥ योग्यं च कारयित्वाऽ-  
 न्यत्प्रायश्चित्तमतन्द्रिताः ॥ १४ ॥ ब्राह्मण्यमार्गगांश्चक्रुस्तांस्तेऽपि तु परं गुरुम् ॥  
 नत्वा सच्छिष्यतां याताः शौचस्नानादितत्पराः ॥ ११५ ॥ पञ्चपूजारता जाताः  
 शास्त्राध्ययनसंरताः ॥ श्रीशंकरप्रसादेन मुक्तिभाजनतां गताः ॥ १६ ॥ तस्मात्पुरात्प-  
 श्विममार्गगामी मरुन्धसंज्ञं पुरमाप शिष्यैः ॥ ढक्कादिवाद्यानुचलत्करौघैर्विचित्रबन्वा-  
 दिबहुप्रपद्यैः ॥ १७ ॥ तत्र पुर्यां विचित्रं वै विष्वक्सेनस्य गोपुरम् ॥ तत्पूर्वतः प्रपा-  
 शालां विपुलां तत्र कल्पनाम् ॥ १८ ॥ गृहादीनामसौ कृत्वा सम्यग्दर्भासनस्थितः ॥  
 मनोन्मन्यभिधाङ्गुष्ठमात्रलक्ष्यं परं प्रभुम् ॥ १९ ॥ संपूर्णमण्डलाकारमात्मानं संनिरीक्ष्य सः ॥  
 पीयूषबिन्दुसंदोहपानतृप्ताङ्गएव हि ॥ १२० ॥ कुण्डलिनीं पुनर्मूलाधारं नीत्वा तदी-  
 श्वरम् ॥ स्तुत्वा गणपतिं तत्र चिरमास सुखं गुरुः ॥ २१ ॥ तत्रत्याः स्वामिनं नत्वा  
 विष्वक्सेनपरायणाः ॥ शङ्खचक्रविराजद्भुजदण्डास्तोत्रपाणयः ॥ २२ ॥ ऊचुरस्मन्मतं  
 सुष्ठु विष्वक्सेनाधिदैवतम् ॥ पुण्यदं स तु वैकुण्ठे सेनापतिरुदाहृतः ॥ २३ ॥ तस्य भक्ता  
 वयं नास्ति भयं नो यमराजतः ॥ देहपाताद्भट्टैस्तस्य चोदितेन यथा किल ॥ २४ ॥  
 वैकुण्ठ एव गन्तव्य इत्युक्तः प्राह तान्गुरुः ॥ मैवं नारायणस्यैष विष्वक्सेनः प्रकीर्तितः  
 ॥ १२५ ॥ भक्तस्तथैवेशभक्ता वैकुण्ठे सन्त्यनेकशः ॥ तद्भक्ता अपि संपूज्यास्तद्भक्तैरित्यनुज्ञया  
 ॥ २६ ॥ कथं तेषामुपास्यत्वं स्वातन्त्र्येण भवेत्किल ॥ प्रमाणाभावतस्तस्मात्सगुणत्वात्स  
 एव हि ॥ २७ ॥ तल्लोकप्रेप्सुभिः सेव्यः पारंपर्येण मुक्तिदः ॥ नारायणस्त्वमेकं तु  
 ध्यातुः प्रत्यगभेदतः ॥ २८ ॥ मुक्तिः साक्षादतो यूयं यदि चेन्मुक्तिकाङ्क्षिणः ॥  
 तदाऽद्वयमखण्डं तं गुरुशास्त्रोपदेशतः ॥ २९ ॥ ध्यात्वा सम्यक्प्रयत्नेन मुक्ता भवथ  
 मा चिरम् ॥ इत्युक्तास्त्यक्तलिङ्गास्ते प्रणम्य शिरसा गुरुम् ॥ १३० ॥ तदादेशेन  
 संप्राप्य विद्यां स्मृत्यादिदर्शिताम् ॥ कर्मादौ सुगताः सर्वे बभूवुः साधुवृत्तयः ॥ ३१ ॥  
 ततः समागत्य तु मन्मथस्य भक्ता नमस्कृत्य गुरुं समूचुः ॥ शृण्वस्मदीयं मतमद्भुतं



त्वं यो मन्मथः सर्वहृदि स्थितः सः ॥ ३२ ॥ सर्गादिकर्ताऽत उपासनीयः सर्वार्थिभिः  
 सर्वनुतः परात्मा ॥ सुवर्तुलाकारविभूषणाभ्यां वशीकृतं येन हृदि स्थिताभ्याम् ॥ ३३ ॥  
 कान्ताकदम्बेन तदीयदर्शनप्रस्पर्शनाभ्यां बहुसौख्यदाभ्याम् ॥ कामात्मनः पूर्णसुखस्य  
 लब्धिर्मोक्षोऽस्त्यतो यूयमपीह तस्य ॥ ३४ ॥ समुत्सवे पञ्चशरस्य चिह्नं धृत्वा ह्यन-  
 न्तेन सुखेन युक्ताः ॥ तं ज्ञेन मुक्ता भवथेति सोक्तः प्रोवाच मैवं वदताप्रमाणम्  
 ॥ १३५ ॥ कमलजप्रमुखा जगतः स्मृता उदयपालनसंयमने रताः ॥ न च  
 हरेः सुत एष हि पालको न च सुते सवितुर्हि तथा प्रभा ॥ ३६ ॥ स्त्रीणां तत्स-  
 ङ्गिणां सङ्गं दूरतः परिवर्जयेत् ॥ इत्येवं प्रतिषेधस्य सत्त्वाद्दुष्टं भवन्मतम् ॥ ३७ ॥  
 किञ्चानङ्गस्य मोक्षादिदातृत्वे शक्ततां कुतः ॥ प्रद्युम्नस्य च कर्तृत्वं सृष्ट्यादेर्न विरो-  
 धतः ॥ ३८ ॥ प्रत्यक्षादेरिति श्रुत्वा नत्वा क्रौञ्चविदादयः ॥ त्यक्तचिह्ना बभूवुस्ते  
 पञ्चपूजादितत्पराः ॥ ३९ ॥ तस्माद्बुद्धकपथायातं पुरं मागधमद्भुतम् ॥ कुबेरोपासका-  
 स्तत्र कुबेरप्रमुखाः स्थिताः ॥ १४० ॥ नवनिध्यात्मसौवर्णपदकावलिशोभिताः ॥ ऊचु-  
 र्नवनिधीशत्वात्सर्वाधिकधनः किल ॥ ४१ ॥ कुबेरस्तस्य भक्तानामस्माकं न दरिद्रता ॥  
 ततो नः पूर्ण आनन्दो ब्रह्मरूपोऽस्ति भो यते ॥ ४२ ॥ कर्मणोऽप्यर्थमूलत्वात्तत्पतेः  
 सेवनं वरम् ॥ मोक्षाद्याकाङ्क्षिभिः सर्वैः कर्तव्यं सुप्रयत्नतः ॥ ४३ ॥ किञ्च ब्रह्मा-  
 दिकानां स धनदानेन पालकः ॥ तस्मात्समग्रलोकानां स्वाम्ययं सेव्यतां गतः ॥ ४४ ॥  
 तस्य सेवाकरी काचिद्यक्षिणी सुरसुन्दरी ॥ महदैश्वर्यलाभस्तत्सेवनादपि जायते ॥ १४५ ॥  
 तस्मात्तदन्यसेवां ये कुर्वन्ति मनुजादयः ॥ मोक्षाद्याकाङ्क्षिणस्ते तु मन्दा भाग्यविव-  
 र्जिताः ॥ ४६ ॥ तस्माद्भवन्तोऽपि कुबेरसेवां कुर्वन्तु मोक्षार्थमनन्यचित्ताः ॥ इत्युक्त  
 आचार्य उवाच युष्मन्मतं प्रमाणेन विहीनमेव ॥ ४७ ॥ स्वामी कुबेरोऽस्तु परो धनस्य  
 तथाऽपि कश्चिन्न हि तेन तृप्तः ॥ लोभेन युक्तस्य कुतोऽस्ति तृप्तिरतोऽस्य धर्मोऽपि  
 न विद्यतेऽणुः ॥ ४८ ॥ मोक्षस्य वार्ता त्वतिदूरगाऽस्ति तस्मात्परित्याज्यमनर्थरूपम् ॥  
 द्रव्यं प्रयत्नेन मुमुक्षुभिःस्तत्सेव्यं न यस्यास्ति पुनर्वियोगः ॥ ४९ ॥ अर्थमनर्थ  
 भावय नित्यं नास्ति यतः सुखलेशः सत्यम् ॥ पुत्रादपि धनभाजां भीतिः सर्वत एषा  
 विहिता नीतिः ॥ १५० ॥ इत्युक्तेर्ननु धर्मोऽपि तत्साध्य इति चेत्तथा ॥ अस्तु नाम  
 कुबेरस्तु सेव्यो नैव धनार्थिना ॥ ५१ ॥ यतः प्राक्सुकृतादेव धनभाजो जना मताः ॥  
 ब्रह्मा हिरण्यगर्भोऽस्ति विष्णुर्लक्ष्मीपतिर्हरः ॥ ५२ ॥ हिरण्यवीर्यं इन्द्रस्तु सुवर्णाच-  
 लसंस्थितः ॥ एवंविधा धनेनास्य जीवन्तीत्यतिसाहसम् ॥ ५३ ॥ महन्निन्दार्थकं  
 वाक्यं नैव वाच्यमितः परम् ॥ चिह्नानि संपरित्यज्य स्नानसंध्यादितत्पराः ॥ ५४ ॥  
 अद्वैतविद्यया युक्ताः पञ्चपूजारताः सदा ॥ भवतेत्यदिताः सर्वे गुरुपादाम्बुजे रताः



॥ १५५ ॥ त्यक्तचिह्ना बभूवुस्ते पञ्चपूजादितत्पराः ॥ इन्द्रभक्तास्ततो नत्वा तमूचुः  
परमं गुरुम् ॥ ५६ ॥ इन्द्रः स्वामिन्देवगन्धर्वयक्षैः सर्वेशः सर्गादिकर्ता सुसेव्यः ॥  
ब्रह्मा विष्णू रुद्र इत्येष वेदे तत्तच्छब्दैर्वाच्य एवैष नान्यः ॥ ५७ ॥ सर्वेशत्वं सर्व-  
दातृत्वमस्य वेदे प्रोक्तं वामनश्चानुजोऽस्य ॥ रत्नं सर्वं तद्रूहे चामृताद्यं देवाः सर्वे  
यस्य कुर्वन्ति सेवाम् ॥ ५८ ॥ सर्वस्याऽऽत्मा निर्विशेषः परात्मा सर्वातीतः शिक्ष-  
कोऽसौ यतीनाम् ॥ प्रायच्छत्तान्स्वार्थहीनान्वृकेभ्यस्तस्मादिन्द्रः सेवनीयो भवाद्विः  
॥ ५९ ॥ श्रेयस्कामैरित्यसौ प्रोक्त आह मैवं वाच्यं ब्रह्मशब्दादिवद्धि ॥ पूर्णैश्वर्यं  
सच्चिदानन्दरूप इन्द्रः शब्दो नैव वज्रादियुक्ते ॥ १६० ॥ सदेवेत्यादिवाक्येषु परं ब्रह्म  
निरूपितम् ॥ कारणं जगतो यस्माद्ब्रह्मविष्णवादिसंभवः ॥ ६१ ॥ ब्रह्मणस्त्विन्द्रव-  
ह्न्यादिदेवादीनां समुद्भवः ॥ इन्द्रः स्रष्टेति चेदन्ये लोकपालाः कुतो न हि ॥ ६२ ॥  
सर्वदातृत्वमप्यस्य सापेक्षं सर्वजन्तुवर्त ॥ ब्रह्मतायां सुधापानात्तदानन्त्यं प्रसज्यते  
॥ ६३ ॥ एकमेवेति वेदो हि व्यर्थः स्यात्तु तथा सति । सहस्रयुगकालस्य ब्रह्मणो  
दिवसस्य वै ॥ ६४ ॥ चतुर्दशांशसंजीवी कथं स्यात्परमेश्वरः ॥ तस्मात्सर्वलये शिष्टं  
सदादिप्रतिपादितम् ॥ १६५ ॥ जगत्कारणमेष्टव्यं श्रुतिरूपात्प्रमाणतः ॥ भद्रहर्यादिभिः  
शुद्धाद्वैतविद्यामुपाश्रितैः ॥ ६६ ॥ एवमुक्ता गुरुं नत्वा स्मार्तकर्मपरायणाः ॥ बभूवुः  
पञ्चपूजादितत्पराः शिष्यतां गताः ॥ ६७ ॥ तस्माद्यमप्रस्थपुरं प्रयातस्तत्र स्थितो  
मासमथाऽऽगता ये ॥ यमस्य भक्ता महिषात्मतप्तलोहाङ्किता बाहुषु नृत्यवन्तः  
॥ ६८ ॥ नत्वोच्चैरे किंकरसंज्ञकाद्या लयस्य हेतुर्यम एव तस्मात् ॥ सृष्ट्यादिक-  
र्ताऽपि स एव नूनं ततस्तदीयाः खलु मुक्तिभाजः ॥ ६९ ॥ यमाय सोमं सुनुत  
यमाय जुहुता हविः ॥ यमं ह यज्ञो गच्छत्यग्निदूतो अरं कृतः ॥ १७० ॥ इत्येवं  
यज्ञभोक्तृत्वं श्रुतौ प्रोक्तं यमस्य हि ॥ तस्मादयं परं ब्रह्म सृष्ट्युत्पत्त्यादिकारणम्  
॥ ७१ ॥ तस्य मूर्तिर्द्विधा ज्ञेया शुक्लकृष्णविभेदतः ॥ यच्छुक्लं तत्परं ब्रह्मेति श्रुतेः  
शुक्लरूपिणी ॥ ७२ ॥ या मूर्तिः सा परं ब्रह्म तस्मान्निर्गुणतो यमात् ॥ महत्तत्त्वा-  
दिसंभूतिद्वारा रुद्रो यमस्य ह ॥ ७३ ॥ जातोऽवतार एतस्मात्कृष्णवर्णो यमः किल ।  
विष्णुनामा समुत्पन्नस्तस्य नाभिसरोजके ॥ ७४ ॥ रक्तवर्णो विविस्तस्मादष्टौ दिक्प-  
तयोऽभवत् ॥ ग्रहाः सूर्यादयः सर्वे जगज्जज्ञे चराचरम् ॥ १७५ ॥ एवं कृत्वा स  
शिक्षार्थं दक्षिणाशाधिपालकः ॥ दण्डपाणिर्महानीशो महिषारूढ आभवत् ॥ ७६ ॥  
इन्द्रादीनां निजांशानां मध्ये तद्वद्विलक्ष्यते ॥ भस्मनोऽन्तर्गताङ्गारवत्स सत्यादिरूपकः  
॥ ७७ ॥ तस्माद्विशुद्धबुद्धादिरूपः सर्वस्य कारणम् ॥ तस्यांशः सगुणो नैव निर्गुणो-  
पासने प्रभुः ॥ ७८ ॥ कश्चित्तस्माद्वयं नीलवर्णस्योपासनं सदा ॥ कुर्मस्तेन यतो नाशं



मूलाज्ञानं प्रपद्यते ॥ ७९ ॥ तस्मिन्नष्टे यमः सर्वमिति बोधो विजायते ॥ ततः शुक्ल-  
 यमस्याऽऽप्तिरूपो मोक्षो भवत्यतः ॥ १८० ॥ यूयं मोक्षार्थिनः सर्वे कुरुतानन्यचेतसः ॥  
 तदीयोपासनं तस्य मुक्तिं प्राप्स्यथ बोधतः ॥ ८१ ॥ इत्युक्त आचार्य उवाच मैवं वाच्यं  
 विरुद्धं श्रुतिवो भवाद्विः ॥ पुरा पितुः शापवशाद्वि कश्चिद्विजः पुरं प्राप्य यमस्य गेहम्  
 ॥ ८२ ॥ स नाचिकेता अवसन्निरात्रमन्नं विना तं ह्यतिथिं सुकान्त्या ॥ युक्तं यमः प्रेक्ष्य  
 सुवेपमानः प्रोवाच भूदेवमतीव नम्रः ॥ ८३ ॥ तिस्रो रात्रीर्यदवात्सीर्गृहे मेऽनश्नन्ब्रह्म-  
 तिथिर्नमस्यः ॥ नमस्तेऽस्तु ब्रह्मन्स्वस्ति मेऽस्तु तस्मात्प्रति त्रीन्वरान्वृणीष्व ॥ ८४ ॥  
 इत्येवं तु यमेनासौ नमः पूर्वमुदीरितः ॥ नचिकेता उवाचैनं वचनं सुमनोहरम् ॥ १८५ ॥  
 शान्तसंकल्पः सुमना यथा स्याद्वीतमन्युर्गौतमो माऽभि मृत्यो ॥ त्वत्प्रसृष्टं माऽभि वदे-  
 त्प्रतीत एतत्रयाणां प्रथमं वरं वृणे ॥ ८६ ॥ यम उवाच । यथा पुरस्ताद्भविता प्रतीत  
 औद्दालकिरारुणिर्मत्प्रसृष्टः ॥ सुखं रात्रीः शयिता वीतमन्युस्त्वां ददृशिवान्मृत्युमुखा-  
 त्प्रमुक्तम् ॥ ८७ ॥ स्वर्गे लोके न भयं किञ्चनास्ति न तत्र त्वं न जरया बिभेति ॥ उमे  
 वीर्त्वाऽशनायापिपासे शोकातिगो मोदते स्वर्गलोके ॥ ८८ ॥ नचिकेता उवाच ॥  
 स त्वमग्निं स्वर्ग्यमध्येषि मृत्यो प्रब्रूहि त्वं श्रद्धधानाय मह्यम् ॥ स्वर्गलोका अमृतत्वं  
 भजन्त एतद्वितीयेन वृणे वरेण ॥ ८९ ॥ एवमुक्त उवाचाग्नेः स्वरूपं यम आदरात् ॥  
 नचिकेतास्ततः प्राह मृत्युं बुद्धिमतां वरः ॥ १९० ॥ येयं प्रेते विचिकित्सा मनुष्येऽ-  
 स्तीत्येके नायमस्तीति चैके ॥ एतद्विद्यामनुशिष्टस्त्वयाऽहं वराणामेष वरस्तृतीयः  
 ॥ ९१ ॥ एवमुक्तो यमस्तस्य लोभमुत्पादयन्बहु ॥ धनादिना वरस्यास्य गोप्यताम-  
 भिलक्ष्य सः ॥ ९२ ॥ अथैनं लोभनिर्मुक्तं विद्यार्थिनमकल्मषम् ॥ दृष्ट्वा प्राह यम-  
 स्तत्त्वं सुगोप्यमधिकारिणे ॥ ९३ ॥ सर्वे वेदा यत्पदमामनन्ति तपांसि सर्वाणि च  
 यद्वदन्ति ॥ यदिच्छन्तो ब्रह्मचर्यं चरन्ति तत्ते पदं संग्रहेण ब्रवीम्योमित्येतत् ॥ ९४ ॥  
 अशरीरं शरीरेष्वनवस्थेष्ववस्थितम् ॥ महान्तं विभुमात्मानं मत्वा धीरो न शोचति  
 ॥ ९५ ॥ यस्य ब्रह्म च क्षत्रं च उमे भवत ओदनः ॥ मृत्युर्यस्योपसेचनं क इत्था  
 वेद यत्र सः ॥ ९६ ॥ इत्यादिनोपदिष्टः स कृतार्थो गृहमागमत् ॥ इति श्रुतौ यमे-  
 नैव मृत्युर्ब्रह्मोपसेचनम् ॥ ९७ ॥ प्रोक्तं न च स्वयं स्वस्य भक्ष्यं भवितुमर्हति ॥ ततो  
 यमात्परं ब्रह्म कारणं सर्ववस्तुनः ॥ ९८ ॥ ब्रह्मविष्ण्वादिरूपेण सेवनीयं प्रयत्नतः ॥  
 उपसेचनलिङ्गानां धारणेन विमुक्तता ॥ ९९ ॥ इत्युक्तिरवबोधान्नो भवतां साहसा-  
 त्मिका ॥ मार्कण्डेये शृणु प्रोक्तं पुराणे भक्तवत्सलः ॥ २०० ॥ महादेवो यमं निष्पीड्य  
 भक्तपरिपालनम् ॥ अकरोत्किञ्च पापात्मा सुन्दराख्यो बभूव ह ॥ १ ॥ कृतं  
 जागरणं तेन धनलोभात्कदाचन ॥ शिवरात्रौ ततो दूतैर्यमस्याऽऽकृष्यतां गते ॥ २ ॥



जीवेऽस्य तत आगत्य शिवदूतैः सुताडिताः ॥ परित्यज्य गता याम्याः शिवलोकं स  
 सुन्दरः ॥ ३ ॥ नीतः शैवैर्हि भक्तानामग्रगण्यो बभूव ह ॥ अजामिलोऽपि कर्माणि  
 ब्राह्मणानां विहाय तु ॥ ४ ॥ नोचस्त्रोसङ्गतः पुत्रान्पञ्च प्राप्य कनिष्ठिकम् ॥ नारा-  
 यणं ब्रुवन्प्राणास्त्यजन्याम्यैः प्रपीडितः ॥ २०५ ॥ विष्णुदूतैस्तदाऽऽगत्य रक्षितस्ते  
 तु किंकराः ॥ यमस्य भग्नसंकल्पास्तन्मन्दिरमथो ययुः ॥ ६ ॥ तस्माद्युयं परित्यज्य  
 चिह्नान्यद्वैततत्पराः ॥ वैदिकं कर्म कुर्वन्तः शुद्धास्तेन ततः परम् ॥ ७ ॥ गुरूपदेशतो  
 ज्ञानं लब्ध्वा शान्तिं गमिष्यथ ॥ इत्युक्तास्तं प्रणम्याशु बभूवुस्ते तथैव हि ॥ ८ ॥  
 तस्मात्प्राप प्रयागारूयं स्थलं पुण्यविवर्धनम् ॥ गङ्गाया यमुनायाश्च सरस्वत्याश्च संगमम्  
 ॥ ९ ॥ तत्र स्थिते गुरौ पाशचिह्ना वरुणसेवकाः ॥ समागतास्तथा वायूपासका  
 ध्वजचिह्निताः ॥ २१० ॥ भूमिदेवस्य सेवायां रताः पूर्णाङ्गधारिणः ॥ तीर्थस्योपासका  
 बिन्दुचिह्नाश्चैव समागताः ॥ ११ ॥ तत्राऽऽद्यानां गुरुः प्राह गुरुं तीर्थपतिस्तदा ॥  
 श्रोतव्यं मन्मतं चित्रं पुण्यदं यतिशेखर ॥ १२ ॥ सर्वोत्तमो जीवनहेतुरस्य देवादि-  
 वन्धो वरुणः सुसेव्यः ॥ तं प्राणनाथस्त्ववदत्सर्मारः सर्वस्य हि प्राण उपासनीयः  
 ॥ १३ ॥ मुनिं ततोऽनन्त उवाच चैनं सर्वोत्तमा भूमिरुपासनीया ॥ नत्वा ततो  
 जीवनदो जगाद् तीर्थं सुमेव्यं सकलैः सुखार्णः ॥ १४ ॥ तच्च त्रिवेणीति प्रथामुपेतं  
 पापापहं यस्य हि बिन्दुमात्रम् ॥ केचित्तु तद्दर्शनतो विमुक्तिं वदन्ति सर्वोत्तमता  
 ततोऽस्य ॥ २१५ ॥ अम्ब त्वद्दर्शनान्मुक्तिर्न जाने स्नानजं फलम् ॥ नारदेनोक्तमेतद्धि  
 किञ्च सर्वात्मकं जलम् ॥ १६ ॥ आपो वै स्युरिदं सर्वमित्यादिश्रुतिवाक्यतः ॥  
 तस्मात्सर्वात्मकत्वेन ब्रह्मत्वेऽस्यैतदेव हि ॥ १७ ॥ मोक्षार्थिभिर्भवद्विस्तु सेवनीयं  
 प्रयत्नतः ॥ इत्येवमुक्त आहृदं शंकरः परमो गुरुः ॥ १८ ॥ उपासना सुखजननी न  
 कार्यगा ह्यनित्यताऽङ्ग सकलकार्यगा मता ॥ जलस्य सर्वपरमता तु योदिता श्रुतौ तु  
 सा क्षितिमुखराद्यपेक्षया ॥ १९ ॥ मुक्तिरतो युष्माकमलभ्या नास्ति विमोक्षेऽनित्य-  
 सुसेवा ॥ साधनमात्मज्ञानमतः संसाध्यमलं मोहं परिहाय ॥ २२० ॥ विश्वमुखाति-  
 क्रान्तममेयं प्राप्य विमुक्ता अभवथाद्धा ॥ ते श्रुतवन्तः श्रीगुरुशिष्यास्त्यक्तनिजाङ्काः  
 संप्रति जाताः ॥ २१ ॥ शून्यवादी ततो नत्वा गुरुं प्रोवाच शंकरम् ॥ किञ्चिद्दृष्टं  
 मया मार्गे सावधानमनाः शृणु ॥ २२ ॥ मृगतृष्णाम्भासि स्नातः खपुष्पकृतशेखरः ॥  
 सुखं वन्ध्यासुतो याति शशशृङ्गधनुर्वरः ॥ २३ ॥ तं दृष्ट्वा देवभावेन प्रणम्य शिरसा  
 भृशम् ॥ आगतोऽस्मि यतिश्रेष्ठ तवान्तिकमहं द्रुतम् ॥ २४ ॥ इत्युक्त आह भो  
 विद्वत्तर त्वन्नाम किं स्मृतम् ॥ स तु प्रोवाच भो स्वाभिन्निरालम्बनसंज्ञकः ॥ २२५ ॥  
 अहं पिता मदीयस्तु कृप्यनामेति विश्रुतः ॥ मन्मतस्य प्रवक्तेति श्रुत्वा प्राह परो



गुरुः ॥ २६ ॥ शून्यत्वात्ते मतं निन्द्यं शून्यस्य ब्रह्मता न च ॥ तमेव भान्तमित्यादि  
 श्रुतेस्तस्माद्विमूढताम् ॥ २७ ॥ विहायाद्वैतविद्यां त्वं समाश्रित्य सुखी भव ॥ इत्यु-  
 क्तस्तं पुनः प्राह खं ब्रह्मास्तु श्रुतीरितम् ॥ २८ ॥ आकाशः सर्वभूतेभ्यो जायान्सोऽस्ति  
 परायणम् ॥ तं प्रत्येवास्तमायान्तीत्येवं हि श्रुतिरब्रवीत् ॥ २९ ॥ किंच वेदान्त  
 आकाशस्तल्लिङ्गादिति तस्य सा ॥ निश्चिता ब्रह्मता तस्मात्स्वीकर्तव्यमिदं मतम् ॥ २३० ॥  
 इत्युक्तोऽसौ गुरुवर आह मैवं भो मूढतम कदाऽपि ॥ वाच्यं खं यत्सगुणमतो नास्य  
 ब्रह्मत्वं ननु पवनस्य ॥ ३१ ॥ हेतुः प्रोक्तं खलु परकार्यं सद्ब्रह्मेऽसावुभयविबोधी ॥  
 आकाशोऽतः परमिह बोध्यः शब्देनैतेन न तु खमेतत् ॥ ३२ ॥ ज्यायस्त्वं यस्य  
 स्वादिभ्यः श्रुत्या सम्यगुदीरितम् ॥ तद्ब्रह्मानन्दविज्ञानं सन्मात्रं द्वैतवर्जितम् ॥ ३३ ॥  
 अन्तवत्त्वेन दोषेण शालावत्यमतं पुरा ॥ निन्दित्वा शैवली राजा दोषयुक्तं कथं  
 वदेत् ॥ ३४ ॥ एवमसौ श्रवणादतिदृष्टः प्राह गुरुं परमं पुनरित्थम् ॥ दर्शनतो  
 भवतामहमेषः पावनतामुपयात इतस्त्वम् ॥ २३५ ॥ ब्रह्मोपदेशं कुरु येन मुक्तः  
 स्यामित्यसौ प्रोक्त उवाच भूयः ॥ आकाशमात्मानमुपास्व सम्यग्धृदि स्थितं तेन  
 तवास्तु मोक्षः ॥ ३६ ॥ इत्युक्त आचार्यवरस्य शिष्यो बभूव तं शंकरदेशिकेन्द्रम् ॥  
 प्राहाऽऽगतो भक्त इदं वराहे नत्वा येते मे शृणु सुन्दरं मतम् ॥ ३७ ॥ प्रलयाम्भसि  
 लीनाऽऽदिवराहेणोद्धृता मही ॥ येन तं मुक्तिसिद्धयर्थं भजध्वं युक्तचेतसः ॥ ३८ ॥  
 दंष्ट्राङ्कितभुजाः सर्व इत्युक्तः प्राह तं गुरुः ॥ मैवं हि ब्राह्मणेनैकं तपः कार्यं प्रयत्नतः  
 ॥ ३९ ॥ वेदोक्तं यदि चिह्नानां धारणेऽस्ति दुराग्रहः ॥ तदाऽङ्कैः कूर्ममत्स्यादेरङ्कनीयं  
 शरीरकम् ॥ २४० ॥ वेदोक्तकर्मणोऽन्येन विप्रस्यार्थो न कश्चन ॥ सगुणं ब्रह्म संसे-  
 व्यमिति चेत्सेव्यतां मुदा ॥ ४१ ॥ शिवविष्णवादिरूपं तत्संत्यक्त्वा चिह्नधारणम् ॥  
 विप्रः संत्यक्तसंध्यादिकर्मा दण्डं समर्हति ॥ ४२ ॥ तस्मान्मूढमतिं त्यक्त्वालिङ्गशून्यः  
 कुलोचितम् ॥ कुरु कर्मैव तेन त्वं शुद्धो मुक्तिं गमिष्यसि ॥ ४३ ॥ ज्ञानलाभेन  
 सोऽप्युक्तो ज्ञानं प्राप्य गुरोर्मुखात् ॥ बभूव लक्ष्मणारूढोऽस्य शिष्यः परमतापसः  
 ॥ ४४ ॥ ततोऽन्यः कामकर्मारूढो मनुलोकसुसेवकः ॥ आगत्यतं नमस्कृत्य प्रोवाच  
 परमं गुरुम् ॥ २४५ ॥ लोकानां संघ एवास्ति परेशोऽतो मुमुक्षुभिः ॥ सेवनीयो भव-  
 द्विर्वै स एवानन्यबुद्धिभिः ॥ ४६ ॥ सत्यलोकात्मिका मुक्तिस्तत्सेवातो न चान्यथा ॥  
 इत्युक्तः प्राह भो मूढतम नानित्यसेवया ॥ ४७ ॥ अनृतभूतया मुक्तिः सत्यरूपा न  
 लभ्यते ॥ इत्युक्तोऽसौ गुरुं नत्वाऽद्वैतवृत्त्याश्रितोऽभवत् ॥ ४८ ॥ ततस्तं गुणसे-  
 वायां तत्पराः परमं गुरुम् ॥ नैवोचुर्हि गुणाः स्वाभिन्कारणं जगतां मताः ॥ ४९ ॥  
 ब्रह्मादीनां हि कर्तारिस्तेषां सेवापरा वयम् ॥ कृतार्थाः सर्वसंपूज्यास्तेषां सर्वमयत्नतः



॥ २५० ॥ भवद्विरपि ते सेव्या इत्युक्तः प्राह तान्गुरुः ॥ जन्योपासनमत्यन्तमयुक्तं मोक्षसिद्धये ॥ ५१ ॥ इत्युक्ताः कुमतिं त्यक्त्वा शुद्धाद्वैतपरायणाः ॥ तथैव शिष्यतां यातास्ततः कश्चित्समागतः ॥ ५२ ॥ सांख्यः प्रधानवादी तं नत्वोवाच परं गुरुम् ॥ उपादानं प्रधानं तु कारणं जगतः स्मृतम् ॥ ५३ ॥ स्मृतिः प्रमाणमस्माकं मन्वादि- स्मृतिवद्यते ॥ गुणसाम्यं प्रधानं स्यान्महत्तत्त्वादिकारणम् ॥ ५४ ॥ अव्यक्तं व्यक्त- भावं च जगत्येकं परात्परम् ॥ तदुपासनमात्रेण मुक्तिः संनिहिता नृणाम् ॥ २५५ ॥ इत्यादि स्मर्यते तस्मात्स्वीकर्तव्यमिदं मतम् ॥ इत्युक्त आह भोः सांख्य मैवं वेदवि- रोधतः ॥ ५६ ॥ स्मृतेर्वेदानुकूलायाः प्रामाण्यं हि न चान्यथा ॥ अशब्दत्वात्प्रधानं तु जगतः कारणं न हि ॥ ५७ ॥ वेदोक्तस्येक्षितृत्वस्याभावादस्य जडस्य वै ॥ नाश- ब्दमीक्षतेरित्यत आचार्यैरुदीरितम् ॥ ५८ ॥ तस्मात्स ऐक्षतेत्यादिश्रुतिवाक्यान् कारणम् ॥ प्रधानं किंतु चैतन्यं परं ब्रह्म सदात्मकम् ॥ ५९ ॥ अतो मूढमतिं त्यक्त्वाऽ- द्वैतनिष्ठो भवावुना ॥ इत्युक्तः प्राह नाशब्दं प्रधानं श्रुतिरस्ति हि ॥ २६० ॥ अचि- न्त्यमव्यक्तमरूपमव्ययं तथाऽरसं नित्यमगन्धवच्च यत् ॥ अनाद्यनन्तं महतः पर ध्रुवं निचाय्य तं मृत्युमुखात्प्रमुच्यते ॥ ६१ ॥ इत्यव्यक्तेन शब्देन प्रधानं प्रतिपादि- तम् ॥ इति श्रुत्वा गुरुः प्राह प्राज्ञः प्रकरणादिना ॥ ६२ ॥ उक्तशब्देन संप्रोक्तः किंच ज्ञानं न संभवेत् ॥ गुणसाम्यसुसेवातः सत्त्वस्योद्वेकरूपकम् ॥ ६३ ॥ तस्मादे- तन्मतं त्यक्त्वाऽद्वैतविद्यां समाश्रितः ॥ सुखीभवेति संप्रोक्तः सांख्योऽसौ शिष्यतां गतः ॥ ६४ ॥ ततोऽन्यस्तं नमस्कृत्य कापिलो योगवित्तमः ॥ प्राह प्रामाणिकं योगा- न्मुक्तिरस्तीति मे मतम् ॥ २६५ ॥ विविक्तदेशे च सुखासनस्थः शुचिः समर्थावशिरः- शरीरः ॥ अन्त्याश्रमस्थः सकलेन्द्रियाणि निरुध्य भक्त्या स्वगुरुं प्रणम्य ॥ ६६ ॥ हृत्पु- ण्डरीकं विरजं विशुद्धं विचिन्त्य मध्ये विशदं विशोकम् ॥ अचिन्त्यमव्यक्तमनन्तरूपं शिवं प्रशान्तं अमृतं ब्रह्मयोनिम् ॥ ६७ ॥ अनादिमस्यान्तविहीनमेकं विभुं चिदान- न्दमरूपमद्भुतम् ॥ उमासहायं परमेश्वरं प्रभुं त्रिलोचनं नीलकण्ठं प्रशान्तम् ॥ ६८ ॥ ध्यात्वा मुनिर्गच्छति भूतयोनिं समस्तसाक्षिं तमसः परस्तात् ॥ इत्यादिवाक्यैर्नगमेषु संस्थैः प्रमाणतां याति मतं मदीयम् ॥ ६९ ॥ किंचाऽऽगमेषु संप्रोक्ता जपविद्या विधानतः ॥ भेदनं चक्रषट्कस्य तथा प्रोक्तमतो मतम् ॥ २७० ॥ मुक्त्याकाङ्क्षिभि- राचार्यं सेवनीयं प्रयत्नतः ॥ इत्युक्त आह मैवं भो वेदैर्देहरसंज्ञिका ॥ ७१ ॥ विद्योक्ता न त्वदुक्तोऽयं योगो मोक्षस्य कारणम् ॥ ७२ ॥ अजपामूलमन्नस्य सोऽह- मित्यर्थनिश्चयात् ॥ जीवेशयोर्मिदागन्वाभावाद्योगः कथं भवेत् ॥ ७३ ॥ सर्वभूतस्थ- मात्मानं सर्वभूतानि चाऽऽत्मनि ॥ संपश्यन्ब्रह्म परमं याति नान्येन हेतुना ॥ ७४ ॥



इत्यादिश्रुतिभिर्मार्गो ज्ञानादन्यो निषिध्यते ॥ षट्चक्रभेदनाद्योऽयं मुक्तेः किञ्च श्रुति-  
 र्जगौ ॥ २७५ ॥ शान्त्यादियुक्त आत्मानं पश्येदात्मनि केवलम् ॥ अधिकारी शुद्ध-  
 चित्तः श्रवणाद्यैः सुसाधनैः ॥ ७६ ॥ वेदान्तविज्ञानमुनिश्चितार्थाः संन्यासयोगाद्य-  
 तयः शुद्धसत्त्वाः ॥ ते ब्रह्मलोकेषु परान्तकाले परामृतात्परिमुच्यन्ति सर्वे ॥ ७७ ॥  
 इत्यादिभिः श्रौतवचोभिरेष योगो भवत्प्रोक्त उपेक्षणीयः ॥ इत्युक्त आचार्यमुवाच  
 भूयो यतेऽपरिज्ञानवशाद्ब्रवीषि ॥ ७८ ॥ अज्ञात्वा खेचरीं मुद्रां ब्रह्मज्ञोऽहमिति  
 द्विजः ॥ यो वदेत्तस्य जिह्वायां छेदं कुर्विति शासनम् ॥ ७९ ॥ नदीत्रितयसंयोगं  
 त्रिकूटाख्यामिति द्विजः ॥ ब्रह्माहमिति यो ब्रूते तज्जिह्वाछेदमाचरेत् ॥ २८० ॥  
 अविदित्वा द्विजो यस्तु शृङ्गाटकमतः परम् ॥ ब्रह्माहमिति यो ब्रूते तज्जिह्वाछेदमाच-  
 रेत् ॥ ८१ ॥ मनोन्मन्याः स्वरूपं हि पूर्णमण्डलमार्गतः ॥ अविदित्वाऽब्रवीद्ब्रह्मेत्यस्य  
 जिह्वां हि संछिनेत् ॥ ८२ ॥ अङ्गुष्ठमात्रस्य पुंसः स्थानज्ञानं विना द्विजः ॥ ब्रह्मा-  
 स्मीत्युच्यते येन तस्य जिह्वां हि \*संछिनेत् ॥ ८३ ॥ अवस्थात्रितयस्थानं नीचोन्म-  
 त्तविगर्हितम् ॥ अज्ञात्वा ब्रह्म यो ब्रूते शिरस्त्वस्य पतत्यधः ॥ ८४ ॥ लयवित्परमं  
 याति ब्रह्म नान्येन वर्त्मना ॥ हठवित्परमं स्थानं याति ब्रह्म सनातनम् ॥ २८५ ॥  
 इत्यादिवचनैर्योगः सर्वदा मोक्षकाङ्क्षिभिः ॥ भवद्विरतियत्नेन स्वीकर्तव्य इती-  
 रितः ॥ ८६ ॥ गुरुराहं वृथैवं त्वं जल्पस्य ज्ञानमोहितः ॥ अष्टाङ्गयोगजा मुक्तिर्न  
 तु किंतु विशुद्धिदः ॥ ८७ ॥ ऐकाग्र्यदस्तथा श्रौतो विरुद्धो वेदतो न हि ॥  
 खेचर्यादिकमुद्राया विज्ञानेन विना न हि ॥ ८८ ॥ मुक्तिरित्युक्तिरत्यन्तसाहसादेव  
 नान्यथा ॥ ब्रह्मज्ञानाद्यतो मुक्तिं वेदो वदति नान्यतः ॥ ८९ ॥ तस्माच्छ्रुतिप्रोदि-  
 तकर्मनिष्ठो विशुद्धचित्तः पुरुषो विवेकी ॥ वैराग्यवाञ्छान्तिदमादियुक्तो मुमुक्षुरात्मान-  
 मजं सहिष्णुः ॥ २९० ॥ गुरोर्मुखात्तत्त्वमसीति वाक्यं श्रुत्वा विचार्याऽऽत्मगतिं  
 स सम्यक् । सच्चित्मुखं भेदविहीनमद्धा विज्ञाय मुक्तो भवतीति चोक्तः ॥ ९१ ॥ नत्वा  
 गुरोः पादयुगं सुभक्त्या शिष्यो बभूवाथ पराणुवादम् ॥ समाश्रिता धीरशिवादयोऽन्ये  
 समागताः प्रोचुरिदं यतीशम् ॥ ९२ ॥ कर्ता परेशो यदुदीरितोऽस्ति सृष्टौ स भूम्या-  
 द्यणुकान्युनक्ति ॥ नित्याल्लये तान्वियुनक्ति चैष भूम्यादिभिर्लोकगुरुः स लोकान् ॥  
 ॥ ९३ ॥ विवाय सृष्ट्वा विविधांश्च जीवानास्ते स्वयं साक्षिवदेष पूर्णः ॥ इत्युक्त  
 आचार्य उवाच मैवं श्रुतेर्विरोधाच्छृणु तद्विरोधम् ॥ ९४ ॥ परात्मनः स्वादिकसर्ग  
 उक्तः श्रुतौ कथं तेषु तु नित्यताऽतः ॥ परेश एकः खलु नित्यरूपो जन्यं जगत्सर्व-  
 मनित्यमेव ॥ २९५ ॥ जगदीशादजन्यत्वं केषु चिद्यादि वर्तते ॥ तस्य तत्त्वं न वक्तव्यं



सर्वस्याजनकत्वतः ॥ ९६ ॥ अधीत्य गौतमीं विद्यां सार्गालीं योनिमाविशेत् ॥ इत्या-  
दिवचनात्तां तु विहायाद्वैतमाश्रिताः ॥ ९७ ॥ मुक्ता भवथ शुद्धात्मविज्ञानादुरुभक्ति-  
जात् ॥ इत्युक्त्वास्ते बभूवुर्वे शिष्या धीरशिवादयः ॥ ९८ ॥ प्रातः स्नात्वा त्रिवेण्यां  
हि गुरुः शिष्यसमन्वितः ॥ प्राङ्मार्गात्प्राप्य पक्षार्धात्काशीं काशीशसंयुताम् ॥ ९९ ॥  
स्तुतिभिः करतालैश्च शङ्खादिनिनदेस्तथा ॥ चित्रमासीत्तत्र मासत्रितयं संस्थिते गुरौ ॥  
॥ ३०० ॥ स्वामिनं केचिदागत्य नत्वा तं कर्मवादिनः ॥ प्रोचुर्विश्वस्य सृष्ट्यादि  
कर्मणो भवति प्रभो ॥ १ ॥ रम्येण कर्मणा रम्यां योनिं विप्रादिकस्य वै ॥ पापेन  
कर्मणा पापां शूद्रादेस्तां व्रजन्ति हि ॥ २ ॥ कर्मणैव हि संसिद्धिमास्थिता जनका-  
दयः ॥ इत्यादिकैर्वचोभिर्मुमुक्षुभिः कर्म यत्नतः ॥ ३ ॥ कार्यं सुखस्य संप्राप्तिर्मोक्ष  
इत्यभिधीयते ॥ इत्युक्तः प्राह मैवं यस्यैतत्कर्मेति हि श्रुतिः ॥ ४ ॥ ब्रह्मकार्यं जग-  
द्धूते ध्येयं तत्कारणं तथा ॥ इत्युपक्रम्य संब्रूते शंभुराकाशमध्यगः ॥ ३०५ ॥ ऋतं च  
सत्यमित्यादिश्रुतिश्चास्ति विबोविका ॥ ब्रह्मणः सूक्ष्मस्थूलादिविश्वकारणरूपिणः ॥ ६ ॥  
तस्मात्सर्वज्ञ एवेशः कारणं जगतो मतः ॥ नैव कर्म जडत्वाद्ये मन्दास्तेऽथाऽऽश्रयन्ति  
तत् ॥ ७ ॥ इत्युक्त्वास्ते परां विद्यामाश्रिताः शिष्यतां गताः ॥ ततो वाभरणाख्यस्तं  
शिष्यैः सह समागतः ॥ ८ ॥ नत्वोवाच स चन्द्रोऽसौ सर्वलोकप्रकाशकः ॥ देवा-  
दिपालकः पूर्णिमादौ पूज्यः प्रयत्नतः ॥ ९ ॥ तदुपासनया मुक्तिरित्युक्तः प्राह  
नास्ति सः ॥ अनित्योपासनालभ्यो नित्यो मोक्षः कदाचन ॥ ३१० ॥ इष्टापूर्वादिकं  
कर्म कृत्वा चन्द्रस्य मण्डलम् ॥ प्राप्य भूयोऽस्य लोकस्य प्राप्तिरुक्त्वा परात्मना ॥ ११ ॥  
धूमो रात्रिस्तथा कृष्णः षण्मासा दक्षिणायनम् ॥ तत्र चान्द्रमसं ज्योतिर्योगी प्राप्य निव-  
र्तते ॥ १२ ॥ एष देवान्नमित्युक्तं श्रुतौ तस्मान्न मुक्तता ॥ अन्नस्यास्य सुसेवातः किं-  
तु तल्लोकसंस्थितिः ॥ १३ ॥ तस्मान्मूढमतिं त्यक्त्वा शुद्धाद्वैतं समाश्रितः ॥ मुक्तो  
भवेति संप्रोक्तः सच्छिष्योऽसौ बभूव ह ॥ १४ ॥ ततो भौमादिकानां ये ग्रहाणां  
समुपासकाः ॥ नमस्कृत्योचुराचार्यं शंकरं ते कृपानिधिम् ॥ ३१५ ॥ भौमादिकस्य  
सेवातो मुक्तिर्वेदे प्रचोदिता ॥ तस्मान्मुमुक्षुभिः सेव्या एत एव प्रयत्नतः ॥ १६ ॥  
इत्युक्त आह लोकानां ग्रहपीडानिवृत्तये ॥ सेवा प्रोक्ता न मुक्त्यर्थं सा तु चेतन-  
बोधतः ॥ १७ ॥ सदेवेत्यादिभिर्वाक्यैर्वेदे सम्यगुदीरिता ॥ इति श्रुत्वाऽथ ते सर्वे  
गताः शिष्यत्वमादरात् ॥ १८ ॥ ततः क्षपणको नत्वा गुरुमाह प्रभो मया ॥ त्वदा-  
श्रयेण षण्मासः कालो नीतस्ततो मतम् ॥ १९ ॥ मदीयं शृणु कालोऽयं परं ब्रह्म  
सुमेव्यताम् ॥ मुक्त्यर्थमिति संप्रोक्तः प्राह कालस्य जन्म हि ॥ ३२० ॥ संवत्सरोऽजा-  
यत काल एष इति श्रुतिः प्राह ततः कुबुद्धिम् ॥ विहाय शुद्धाद्वयमाश्रितस्त्वं मुक्तो



भवेत्युक्त इमं मुनीशम् ॥ २१ ॥ समस्तसर्वज्ञशिरोवतंसं नत्वाऽद्वये ब्रह्मणि संरतोऽ-  
 भूत् ॥ ततः पितॄणां समुपासकास्तं समागताः प्राहुरिदं यतीशम् ॥ २२ ॥ अग्निष्वा-  
 त्तादयश्चन्द्रमण्डलोपरि वासिनः ॥ नित्यमुक्तास्त्रयस्तेषु मूर्तिहीनाः समूर्तयः ॥ २३ ॥  
 चत्वारः सेवनं तेषां धर्मादिफलदं स्मृतम् ॥ मुक्तिदं चैव संप्रोक्तं सेव्यास्तेऽतः प्रयत्नतः  
 ॥ २४ ॥ श्राद्धकृतसत्यवादी च गृहस्थोऽपि विमुच्यते ॥ चान्द्रमासप्रमाणेन पितृम-  
 ध्याह्नभीरितम् ॥ २५ ॥ अमातस्तत्र कर्तव्यं श्राद्धादि परितुष्टये ॥ तेषामिति स  
 संप्रोक्तः प्राह तान्परमो गुरुः ॥ २६ ॥ मैवं नेत्यादिवेदो हि कर्म मुक्तेर्न साधनम् ॥  
 इति ब्रूते परं ब्रह्म प्राप्नोत्यात्मज्ञ इत्यपि ॥ २७ ॥ तस्मात्कर्माणि संत्यज्य शुद्धचित्तः  
 परेश्वरम् ॥ श्रुत्वा गुरुमुखात्सम्यग्विचार्याऽऽशु विमुच्यते ॥ २८ ॥ इति श्रुत्वाऽथ ते  
 सर्वे सत्यशर्मादयो गुरुम् ॥ नत्वा तदुपदेशेन संगताः कृतकृत्यताम् ॥ २९ ॥ शङ्ख-  
 पादाभिधः कश्चित्कुञ्जलीढस्तथैव च ॥ समागत्योच्चतुर्नत्वा यतीशं परमं गुरुम् ॥ ३० ॥  
 यत्र नारायणः शेते स सेव्यः शेष ईश्वरः ॥ गरुडोऽथ विमोक्षाय तस्य वाहनतां  
 गतः ॥ ३१ ॥ इत्युक्त आह चेदेवं नारायणमुसेवनम् ॥ कर्तव्यं तु ततः शुद्धचित्तौ  
 गुरुमुखात्परम् ॥ ३२ ॥ श्रुत्वा विचार्य विज्ञाय ततो मुक्तिं गमिष्यथ ॥ इत्युक्तौ तौ  
 गुरुं नत्वा सच्छिष्यत्वमुपागतौ ॥ ३३ ॥ चिरकीर्तिमुखाः सिद्धोपासकास्तत आगताः ॥  
 प्रणम्योर्चुर्वयं मन्त्रालब्ध्वा सिद्धोपदेशतः ॥ ३४ ॥ कृतकृत्यास्ततो यूयं भवथैतन्म-  
 तानुगाः ॥ श्रीशैलादिकशैलेषु प्राप्य मन्त्रादिकाञ्ज्जमान् ॥ ३५ ॥ सत्यनाथादयः  
 सिद्धाः कृतार्थाश्चिरजीविनः ॥ तेषां समुपदेशेन तथाभूता वयं स्थिताः ॥ ३६ ॥  
 विचित्राञ्जनमुख्याभिर्विद्याभिः सर्ववेदिनः ॥ तस्मादस्मन्मतं भेत्तुं न शक्यं केनैचिद्यते ॥  
 ॥ ३७ ॥ इत्युक्त आचार्य उवाच फल्गुफलेप्सुभिर्भाषणमप्ययुक्तम् ॥ विचित्रवेषैर्हि  
 कियानिहार्यो दोषाग्निरेवास्ति परस्वलाभात् ॥ ३८ ॥ तथा चिरं जीवनतः फलं नो  
 देहो यतो दुःखमयोऽस्ति सर्वदा ॥ तस्माद्विशुद्धैः किल साधनीयस्त्यागेन देहस्य विमु-  
 क्त्युपायः ॥ ३९ ॥ श्रुत्वाऽथ ते शिष्यवरा बभूवुर्गन्वर्वभक्तास्तत ऊचुरार्यम् ॥ विश्वा-  
 त्सृपासनतो हि नादविज्ञानतो बिन्दुकलाविबोधात् ॥ ४० ॥ कृतकृत्या वयं यूयमतो  
 मुक्त्यभिलाषिणः ॥ श्रमं गान्धर्वविद्यायां कुरुध्वं सर्वदैव हि ॥ ४१ ॥ इत्युक्तः  
 श्रीगुरुः प्राह मैवं वेदविरोधतः ॥ तत्र शब्दाद्यतीतत्वं ब्रह्मणः प्रतिपादितम् ॥ ४२ ॥  
 अशब्दमस्पर्शमरूपमव्ययं तथाऽरसं नित्यमगन्धवच्च यत् ॥ अनाद्यनन्तं महतः परं  
 ध्रुवं निचाय्य तं मृत्युमुखात्प्रमुच्यते ॥ ४३ ॥ इति स्मृतौ तथा प्रोक्तः परः शब्दा-  
 द्यगोचरः ॥ नादबिन्दुकलार्तीतं यस्तं वेद स वेदवित् ॥ ४४ ॥ इति तस्माद्भवन्तोऽपि  
 ब्रह्म नादाद्यगोचरम् ॥ भजध्वं तेन मुक्तिं तु गमिष्यथ न संशयः ॥ ४५ ॥ इत्युक्ताः



यतिराढ्य तेषु तेषु देशेष्विति पाषण्डपरान्द्विजान्विमग्नम् ॥  
 अपरान्तमहार्णवोपकण्ठं प्रतिपेदे प्रतिवादिदर्पहन्ता ॥ २९ ॥  
 विललास चलत्तरङ्गहस्तैर्नदराजोऽभिनयन्निगूढमर्थम् ॥  
 अवधीरितदुन्दुभिस्वनेन प्रतिवादीव महान्महारवेण ॥ ३० ॥  
 बहुलभ्रमवानयं जडात्मा सुमनोभिर्मथितश्च पूर्वमेव ॥  
 इति सिन्धुमुपेक्ष्य स क्षमावानिव गोकर्णमुदारधीः प्रतस्थे ॥ ३१ ॥  
 अवगाह्य सारित्पतिं स तत्र प्रियमासाद्य तुषारशैलपुन्याः ॥  
 स्तवसत्तममद्भुतार्थचित्रं रचयामास भुजंगवृत्तरम्यम् ॥ ३२ ॥

शिष्यतां यातास्ततो वेतालसेवकाः ॥ चिताभस्मानुलिप्ताङ्गा भूतसेवारतास्तथा ॥ ४६ ॥  
 बभाषिरे गुरुं नत्वा स्वामिन्भूताद्युपासकाः ॥ सर्वलोकवशीकारे समर्था इति तद्वचः  
 ॥ ४७ ॥ श्रुत्वोवाच यतीशस्तान्न युक्तं भवतां मतम् ॥ ब्राह्मणानां न संप्रोक्ता  
 यतो भूताद्युपासना ॥ ४८ ॥ अपसर्पन्तु ते भूता ये भूतो भूमिसंस्थिताः ॥ ये भूता  
 विघ्नकर्तारस्ते नश्यन्तु शिवाज्ञया ॥ ४९ ॥ इत्यादिवचनात्तस्माद्ब्रह्मचारं विहाय  
 तम् ॥ स्ववर्णोचितकर्माणि कुरुताद्वैतमाश्रिताः ॥ ३५० ॥ स्वकर्महीना न गतिं  
 लभन्ते श्रुत्वेदमाचार्यवरं प्रणम्य ॥ स्वकर्मशीलाः किल पञ्चपूजापरायणाः शिष्यवरा  
 बभूवुः ॥ ३५१ ॥ २८ ॥

तदेतत्सर्वं संक्षिप्याऽऽह । यतिराडिति । अपरान्तमहार्णवोपकण्ठं पश्चिमसमु-  
 द्रसमीपम् ॥ २९ ॥

चलद्भिस्तरङ्गात्मकैर्हस्तैस्तथाऽवधीरितस्तिरस्कृतो दुन्दुभिस्वनो येन तथाभूतेन  
 महता शब्देन निगूढमर्थमभिनयन्प्रकटयन्महान्नदराजः समुद्रः प्रतिवादिवद्विललास  
 विशुशुभे ॥ ३० ॥

आचार्यैस्तर्हि किमित्युपेक्षित इत्याशङ्क्याऽऽह । बहुलेति । प्रतिवादितुल्योऽपि  
 बहुलावर्तलक्षणभ्रमवाञ्जडात्मा पुनश्च देवलक्षणैः संस्कृतचित्तैः पण्डितैः पुरैव मथि-  
 तश्चेति हेतोः समुद्रमुपेक्ष्य स श्रीशंकराचार्यः क्षमावानिवोदारधीर्गोकर्णं प्रतस्थे ।  
 इवशब्द उत्प्रेक्षार्थकः ॥ ३१ ॥ [ जडेति । डलयोः सावर्ण्याञ्जलरूपः । पक्षे जडबु-  
 द्विरित्यर्थः ] ॥ ३१ ॥

स श्रीशंकरस्तत्र सारित्पतिं समुद्रमवगाह्य हिमाचलसुतायाः पार्वत्याः प्रियं महा-  
 देवमासाद्य 'चतुर्भिर्यकारैर्भुजंगप्रयातं' इत्युक्तलक्षणभुजंगप्रयातवृत्तै रम्यमद्भुतैरर्थैर्विचित्रं  
 स्तवसत्तमं रचयामास ॥ ३२ ॥



तदनन्तरमागमान्तविद्यां प्रणतेभ्यः प्रतिपादयन्तमेनम् ॥  
 हरदत्तसमाह्वयोऽधिगम्य स्वगुरुं संगिरते स्म नीलकण्ठम् ॥ ३३ ॥  
 भगवन्निह शंकराभिधानो यतिरागत्य जिगीषुरार्यपादान् ॥  
 स्ववशीकृतभट्टमण्डनादिः सह शिष्यैर्गिरिशालये समास्ते ॥ ३४ ॥  
 इति तद्वचनं निशम्य सम्यग्ग्रथितानेकनिबन्धरत्नहारः ॥  
 शिवतत्परसूत्रभाष्यकर्ता प्रहसन्वाचमुवाच शैववर्यः ॥ ३५ ॥  
 सरितां पतिमेष शोषयेद्वा सवितारं वियतः प्रपातयेद्वा ॥  
 पटवत्सुरवर्त्म वेष्टयेद्वा विजये नैव तथाऽपि मे समर्थः ॥ ३६ ॥  
 परपक्षतमिस्रचञ्चदकैर्मम तर्कैर्बहुधा विशीर्यमाणम् ॥  
 अधुनैव मतं निजं स पश्यत्विति जल्पन्निरगादनल्पकोपः ॥ ३७ ॥  
 सितभूतितरङ्गिताखिलाङ्गैः स्फुटरुद्राक्षकलापकम्रकण्ठैः ॥  
 परिवीतमधीतशैवशास्त्रैर्मुनिरायान्तममुं ददर्श शिष्यैः ॥ ३८ ॥

स्तवसत्तमरचनानन्तरं वेदान्तविद्यां नम्रीभूतेभ्यो विनेयेभ्यः प्रतिपादयन्तमेनं  
 श्रीशंकरं हरदत्तसमाख्योऽधिगम्य स्वगुरुं नीलकण्ठं प्रोक्तवान् ॥ ३३ ॥

यत्प्रोक्तवांस्तदुदाहरति । हे भगवञ्शंकराख्यो यतिरात्यपादान्भवतो विजिगीषुरि-  
 हाऽऽगत्य शिष्यैः सह शिवालये समास्ते । तस्यापेक्षणीयत्वं वारयति । स्ववशीकृता  
 भट्टपादमण्डनमिश्रादयो येन सः ॥ ३४ ॥

इति तस्य हरदत्तस्य वचनं श्रुत्वा सम्यग्ग्रथितोऽनेकनिबन्धलक्षणै रत्नैर्हारो येन  
 पुनश्च शिवतत्परस्य 'अथातो ब्रह्मजिज्ञासा' इत्यादिसूत्राणां भाष्यस्य कर्ता स शैववर्यः  
 प्रहसन्वाचमुवाच ॥ ३५ ॥

वाचमेव सगर्वामुदाहरति । यद्येष यतिः समुद्रं शोषयेत् । यदि वा गगनात्स-  
 वितारं सूर्यं प्रपातयेत् । यदि वा पटवदाकाशं वेष्टयेत्तथाऽपि मे विजये समर्थो नैव  
 भवेत् ॥ ३६ ॥

परपक्षलक्षणान्वकाराणां निवारणे स्फुरद्भिः सूर्यैर्मम तर्कैरधुनैवानेकधा विशीर्यमाणं  
 निजं मतं स यतिः पश्यत्विति जल्पन्नल्पकोपो नीलकण्ठो निर्गतवान् ॥ ३७ ॥

श्वेतभूत्या व्याप्तान्यङ्गानि येषां पुनश्च स्फुटरुद्राक्षाणां समूहेन कम्पाः कमनीयाः  
 कण्ठा येषां तथाभूतैरधीतशैवशास्त्रैः शिष्यैः परिवेष्टितमायान्तममुं नीलकण्ठं मुनिः  
 श्रीशंकरो ददर्श ॥ ३८ ॥



अधिगत्य महर्षिसंनिकर्षं कविरातिष्ठिपदात्मपक्षमेषः ॥

शुकतातकृतात्मशास्त्रतः प्राक्कपिलाचार्य इवाऽऽत्मशास्त्रमद्धा ॥ ३९ ॥

भगवन्क्षणमात्रमीक्ष्यतां तत्प्रथमं तु स्फुरदुक्तिपाटवं मे ॥

इति देशिकपुंगवं निवार्य व्यवदत्तेन सुरेश्वरः सुधीशः ॥ ४० ॥

सुमते तव कौशलं विजाने स्वयमेवैष मुनिः प्रतिब्रवीतु ॥

इति तं विनिवर्त्य नीलकण्ठो यतिकण्ठीरवसंमुखस्तदाऽऽसीत् ॥ ४१ ॥

परपक्षविसावलीमरालैर्वचनैस्तस्य मतं चखण्ड दण्डी ॥

अथ नीलगलः स्वपक्षरक्षां जहदद्वैतमपाकरिणुरुचे ॥ ४२ ॥

प्रशमिंस्तदसीति यस्त्रयीकैः कथितोऽर्थः स न युज्यते त्वदिष्टः ॥

अभिदा तिमिरप्रकाशयोः किं घटते हन्त विरुद्धधर्मवत्त्वात् ॥ ४३ ॥

महर्षेः श्रीशंकराचार्यस्य संनिकर्षं समीपं प्राप्यैष कविर्नीलकण्ठ आत्मपक्षमातिष्ठिपत्सम्यक्स्थापितवान् । तत्रापमानमाह । शुकस्य वातेन श्रीवेदव्यासेन कृतादात्मप्रतिपादकाच्छास्त्राच्छारीरकमीमांसासंज्ञकात्प्राग्यथा कपिलाचार्यः साक्षात्स्वशास्त्रं स्थापितवांस्तद्वत् ॥ ३९ ॥

तदानीं स्वगुरुं निवार्य सुरेश्वरो विवादं कृतवानित्याह । हे भगवन्क्षणमात्रं प्रथमं तु मे तत्स्फुरदुक्तिपाटवमीक्ष्यतामिति देशिकपुंगवं निवार्य सुधीनामीशः सुरेश्वरस्तेन नीलकण्ठेन व्यवदत् ॥ ४० ॥

विवदमानं सुरेश्वरं प्रति नीलकण्ठो यदुक्तवांस्तदाह । हे सुमते तव कुशलतां विजानेऽतः स्वयमेवैष मुनिः प्रतिब्रवीत्विति तं सुरेश्वरं विनिवर्त्य तदा यतिसिंहसंमुख आसीत् ॥ ४१ ॥

ततः परपक्षलक्षणविसावलीमक्षणे हंसैर्वचनैस्तस्य सम्यक्स्थापितं मतं दण्डी श्रीशंकरश्चखण्ड खण्डितवान् । अथानन्तरं नीलकण्ठः स्वपक्षरक्षां त्यजन्नद्वैतमतं निराकर्तुमिच्छुरुवाच ॥ ४२ ॥

यदूचे तदाह षड्विः । हे प्रशमिंस्तत्त्वमस्यादिवेदत्रयीमस्तकैर्जीवेश्वराभेदलक्षणो यस्त्वाद्विष्टोऽर्थः कथितः स न युज्यते किं तमःप्रकाशयोरभेदो घटते नैव युज्यते । तत्र हेतुर्विरुद्धधर्मवत्त्वात् । तथाच जीवेश्वराभेदो न भवति विरुद्धधर्मवत्त्वात्तमःप्रकाशयोरिवेति युक्तिविरोधात्त्वदिष्टोऽर्थो वेदान्तैर्नैव कथित इति भावः ॥ ४३ ॥



रवितत्प्रतिबिम्बयोरिवाभिद्वटतामित्यपि तत्त्वतो न वाच्यम् ॥  
 मुकुरे प्रतिबिम्बितस्य मिथ्यात्वगतेर्व्योमशिवादिदेशिकोक्त्या ॥ ४४ ॥  
 मुकुरस्थमुखस्य बिम्बवक्त्राद्भिदया पार्श्वगलोकलोकेन ॥  
 प्रतिबिम्बितमाननं मृषा स्यादिति भावत्कमतानुगोक्तिका च ॥ ४५ ॥  
 न च मायिकजीवनिष्ठमाण्ड्येश्वरसार्वज्ञविरुद्धधर्मबाधात् ॥  
 उभयोरपि चित्स्वरूपताया अविशेषादभिदैव वास्तवीति ॥ ४६ ॥  
 न हि मानशतैः स्थितस्य बाधाऽपरथा दत्तजलाञ्जलिर्भिदा स्यात् ॥  
 विपरीतहयत्वगोत्वबाधाद्व्यपश्वोर्निजरूपकैक्ययुक्त्या ॥ ४७ ॥  
 यदिमानगतस्य हानमिष्टं न भवेत्तर्हि न चेश्वरोऽहमस्मि ॥  
 इति मानगतस्य जीवसर्वेश्वरभेदस्य न हानमप्यभीष्टम् ॥ ४८ ॥

ननु रवितत्प्रतिबिम्बयोर्व्यभिचारश्चाश्रल्याच्चाश्रल्यादिविरुद्धधर्मवत्त्वेऽप्यभेदाभा-  
 वाभावस्य सत्त्वात्तथाच विरुद्धधर्मयोरपि तयो रवितत्प्रतिबिम्बयोरिवाभेदो युज्यतामि-  
 त्याशङ्क्य परिहरति । रवितत्प्रतिबिम्बयोरिव तत्त्वतोऽभिदभेदो घटतामित्यपि  
 न वाच्यं तत्र हेतुर्व्योमशिवादिदेशिकोक्त्या दर्पणे प्रतिबिम्बितस्य मिथ्यात्वा-  
 वगतेस्तथाच बाध्यस्यप्रतिबिम्बस्याभेदयोग्यताया अभावेन व्यभिचाराभावात्तदृष्टा-  
 न्तेन जीवेश्वरयोरभेदो न युज्यत इत्यर्थः ॥ ४४ ॥ [ व्योमेति । व्योमशिवनामा  
 कश्चित्पाशुपतमतप्रवर्तकस्तत्प्रभृतिगुरुकृत्येत्यर्थः ] ॥ ४४ ॥

किंच भवदीयमतानुयाय्युक्तिरप्यस्तीत्याह । बिम्बमुखान्मुकुरस्थमुखस्य भेदेन  
 समीपस्थलोकावलोकनेन हेतुना प्रतिबिम्बितं मुखं मृषा स्यादिति भवदीयमतानुगो-  
 क्तिका च । स्वार्थे कः ॥ ४५ ॥

ननु जीवनिष्ठमाण्ड्येश्वरसार्वज्ञस्य च विरुद्धधर्मस्य मायिकत्वेन बाधादुभयोरपि  
 चैतन्यस्वरूपताया अविशेषाद्वास्तवोऽभेद एवेत्याशङ्क्य परिहारं प्रतिजानीते ।  
 न चेति ॥ ४६ ॥

तत्र हेतुमाह । हि यस्मात्प्रमाणशतैः स्थितस्य विरुद्धधर्मस्य बाधो न संभवाति  
 बाधाभावेन मायिकत्वमप्यस्य नास्तीति भावः । विपक्षे बाधकमाह । अपरथेति ।  
 मानशतैः स्थितस्यापि बाधाङ्गीकारे भेदो दत्तजलाञ्जलिः स्यात् । तत्र युक्तिमाह ।  
 विपरीतयोरश्वत्वगोत्वयोर्बावादश्वपश्वोः स्वरूपस्यैक्यमेवेति युक्त्येत्यर्थः ॥ ४७ ॥  
 [ अपरथाऽन्यथा ] ॥ ४७ ॥

यदि प्रत्यक्षादिमानावगतस्य हानमिष्टं न भवेत्तर्हि न चेश्वरोऽहमस्मीति प्रत्यक्षप्र-  
 माणावगतस्य जीवसर्वेश्वरभेदस्य हानमप्यभीष्टं न भवेदित्यर्थः ॥ ४८ ॥



इति युक्तिशतैः स नीलकण्ठः कविरक्षोभयदद्वितीयपक्षम् ॥  
 निगमान्तवचः प्रकाशयमानं कलभः पद्मवनं यथा प्रफुल्लम् ॥ ४९ ॥  
 अथ नीलगलोक्तदोषजालो भगवानेवमवोचदस्तु कामम् ॥  
 शृणु तत्त्वमसीतिसंप्रदायश्रुतिवाक्यस्य परावरेऽभिसंधिम् ॥ ५० ॥  
 ननु वाच्यगता विरुद्धताधीरिह सोऽसाविति वद्विरोधहाने ॥  
 अविरोधि तु वाच्यमाददैक्यं पदयुग्मं स्फुटमाह को विरोधः ॥ ५१ ॥  
 यदिहोक्तमतिप्रसञ्जनं भो न भवेन्नो हि गवाश्वयोः प्रमाणम् ॥  
 अभिदाघटकं तयोर्पतः स्यादुभयोर्लक्षणयाऽभिदानुभूतिः ॥ ५२ ॥  
 ननु मौढ्यसमस्तवित्त्वधर्मान्वितजीवेश्वररूपतोऽतिरिक्तम् ॥  
 उभयोः परिनिष्ठितं स्वरूपं बत नास्त्येव यतोऽत्र लक्षणा स्यात् ॥ ५३ ॥  
 इति चेन्न समीक्ष्यमाणजीवेश्वररूपस्य च कल्पितत्वयुक्त्या ॥  
 तदधिष्ठितसत्यवस्तुनोऽद्धा नियमेनैव सदाऽभ्युपेयतायाः ॥ ५४ ॥

इत्येवं युक्तिशतैः स कविर्नीलकण्ठो वेदान्तवचोभिः प्रकाशयमानमद्वैतपक्षमक्षोभयत् ।  
 यथा प्रफुल्लं सरोजवनं हस्तिपोतः क्षोभयति तद्वत् ॥ ४९ ॥

अथ तत्कृताद्वैतपक्षक्षोभानन्तरं नीलकण्ठेनोक्तं दोषजालं यस्मै स भगवाञ्छंकरा-  
 चार्य उवाच । एवं त्वदुक्तं यथेष्टमस्तु तथाऽपि तत्त्वमसीतिसंप्रदायश्रुतिवाक्यस्य  
 परावरेऽभिसंधिमभिप्रायं शृणु । परे ब्रह्मादयोऽवरे यस्मात्तथाभूतेऽखण्डैकरमे । यद्वा  
 कार्योपाधिको जीवः कारणोपाविरीश्वर इत्युक्तत्वात्कारणमिन्ने कार्ये ॥ ५० ॥

इह तत्त्वमसिवाक्ये सोऽयमिति वद्विरुद्धताबुद्धिर्ननु वाच्यगता न तु लक्ष्यगता ।  
 तथाच भागलक्षणया तस्य विरोधस्य हाने सत्यविरोधि वाच्यं चैतन्यमात्रं तु स्वीकु-  
 र्वत्तत्त्वमिति पदद्वयैक्यं स्फुटमाहातः कोऽपि विरोधो नास्ति ॥ ५१ ॥

यत्त्वपरथेत्याद्युक्तं तत्राऽऽह । यदिति । इहैवमुच्यमाने योऽतिप्रसङ्गात्वयोक्तः  
 स न भवेत् । हि यस्माद्गवाश्वयोरभेदघटकं प्रमाणं नास्ति । यतः प्रमाणात्तयोर्गवा-  
 श्वयोरुभयोर्भागलक्षणया भेदानुभवः स्यादित्यर्थः ॥ ५२ ॥

नीलकण्ठः शङ्कते । ननु 'मौढ्यधर्मान्वितजीवस्वरूपात्सर्वज्ञत्वधर्मयुक्तेश्वरस्वरूपा-  
 च्चातिरिक्तमुभयोर्जीवेश्वरयोः परिनिष्ठितं स्वरूपं खलु नास्त्येव । यतस्त्वथाभूतस्वरूप-  
 सत्त्वादत्र स्वरूपे लक्षणा स्यात् । यद्वाऽत्र तत्त्वमसिवाक्ये ॥ ५३ ॥ [ परिनिष्ठितं  
 वस्तुस्वभावसिद्धम् ] ॥ ५३ ॥

परिहरति । इति चेन्न । तत्र हेतुमाह । मौढ्यादिविरुद्धधर्मविशिष्टं जीवादिस्वरूपं



भवताऽपि तथा हि दृश्यदेहाद्यहमन्तस्य जडत्वमभ्युपेयम् ॥  
 परिशिष्टमुपेयमेकरूपं ननु किञ्चिद्धि तदेव तस्य रूपम् ॥ ५५ ॥  
 जगतोऽसत् एवमेव युक्त्या त्वनिरूप्यत्वत एव कल्पितत्वात् ॥  
 तदधिष्ठितभूतरूपमेष्ट्यं ननु किञ्चिद्धि तदीश्वरस्य सत्यम् ॥ ५६ ॥  
 तदिह श्रुतिगोभयस्वरूपे निरुपाधौ न हि मौढ्यसर्ववित्त्वे ॥  
 न जपाकुसुमात्तलोहितिम्नः स्फटिके स्यान्निरुपाधिके प्रसक्तिः ॥ ५७ ॥  
 अपि भेदधियो यथार्थतायां न भयं भेददृशः श्रुतिर्ब्रवीतु ॥  
 विपरीतदृशो ह्यनर्थयोगो न भिदाधीर्विपरीतधीर्यतः स्यात् ॥ ५८ ॥

कल्पितं दृश्यत्वाच्छ्रुतिरूप्यादिवदिति परिदृश्यमानजीवेश्वरस्वरूपस्य कल्पितत्व-  
 युक्त्या तेन स्वरूपेणाधिष्ठितस्य तदधिष्ठानस्य सत्यस्य वस्तुनः सदा नियमेनैव  
 साक्षादभ्युपगन्तव्यत्वात् । अद्वैत्यस्य पूर्वपदेन वा संबन्धः ॥ ५४ ॥

नन्वभ्युपगन्तव्यं भवद्विर्मया तु नाभ्युपगम्यत इत्याशङ्क्याऽऽदौ समीक्ष्यमाणजी-  
 वस्वरूपाधिष्ठानमभ्युपेयमेवेत्याह । भवताऽपीति । हि यस्माद्भवताऽपि दृश्यस्य  
 देहादेरहमन्तस्य जडत्वमभ्युपेयं तस्य जीवस्य परिशिष्टं तदेव किञ्चित्सत्यं रूपं स्वीक-  
 र्तव्यमेव ॥ ५५ ॥

तथेश्वरस्वरूपमपीत्याह । असतो जगतो व्युत्थितं प्रति विमतं कल्पितमनिरूप्य-  
 त्वाद्गज्जूरगवदित्येवमेव युक्त्या कल्पितत्वात्किञ्चिद्धि तत्सत्यमीश्वरस्य जगदधिष्ठानभूतं  
 रूपमेष्ट्यमवश्यमङ्गीकार्यमित्यर्थः ॥ ५६ ॥

तत्तस्मादिह श्रुतिगम्ये निरुपाधावुभयस्वरूपे मौढ्यसर्ववित्त्वे नैव स्तः । तत्र  
 दृष्टान्तमाह । जपापुष्पात्प्राप्तस्य लोहितिम्नो निरुपाधिके स्फटिके प्रसक्तिर्न हि  
 स्यात्तद्वत् ॥ ५७ ॥

अपि च भेदधियो यथार्थतायां भेददृशः पुरुषस्य । “मृत्योः स मृत्युमाप्नोति य इह  
 नानेव पश्यति य उदरमन्तरं कुरुतेऽथ तस्य भयं भवति” इत्यादिश्रुतिर्भयं न ब्रवीतु  
 न ब्रूयात् । हि यस्मादनर्थसंबन्धो विपरीतदर्शिनः स्यात् । यतश्च भिदाधीर्भेदबुद्धिः  
 विपरीतधीर्न स्यात्तथाचोक्तश्रुत्या भेददर्शिनो भयस्योक्तत्वादनर्थयोगस्य च विपरी-  
 तदर्शिन एव युक्तत्वाद्भेदधीर्विपरीतधीरेवेत्यर्थः ॥ ५८ ॥



अभिदा श्रुतिगाऽप्यतात्त्विकी चेत्पुरुषार्थश्रवणं न तद्वतौ स्यात् ॥  
 अशिवोऽहमिति भ्रमस्य शास्त्राद्विधुमानत्वगतेरिवास्ति बाधः ॥ ५९ ॥  
 तदबाधितकल्पनाक्षतिर्नो श्रुतिसिद्धात्मपरैक्यबुद्धिबाधः ॥  
 निगमात्प्रबलं विलोक्यते माकरणं येन तदीरितस्य बाधः ॥ ६० ॥  
 ऋषिभिर्बहुधा परात्मतत्त्वं पुरुषार्थस्य च तत्त्वमप्यथोक्तम् ॥  
 तदपास्य निरूपितप्रकारो भवताऽसौ कथमेक एव धार्यः ॥ ६१ ॥  
 प्रबलश्रुतिमानतो विरोधे बलहीनस्मृतिवाच एव नेयाः ॥  
 इति नीतिबलात्रयीविरुद्धं न ऋषीणां वचनं प्रमात्वमीयात् ॥ ६२ ॥

एवं भेददृशः श्रुत्याऽन्यथानुपपत्त्या भेदबुद्धेर्विपरीतधीत्वमुपवर्ण्य 'तत्र को मोह-  
 कः शोक एकत्वमनुपश्यतः' इति श्रुत्याऽभेदज्ञाने श्रुतपुरुषार्थान्यथानुपपत्त्याऽभेदस्य  
 तात्त्विकत्वमाविष्करोति । अभिदाऽभेदः । श्रुतिगाऽप्यतात्त्विक्ययथार्था चेत्तर्हि तद्वतौ  
 तस्या अभिदाया गतौ ज्ञाने पुरुषार्थस्य श्रवणं न स्यात् । यत्तु यदि मानगतस्ये-  
 त्यादि तत्राऽऽह । अशिवोऽहमिति भ्रमस्य प्रत्यक्षसिद्धचन्द्रगतप्रादेशमानत्वबुद्धेरिव  
 शास्त्राद्बाधोऽस्ति । तथाच न चेश्वरोऽहमस्मीति बुद्धिर्भ्रमः शास्त्रेण बाध्यमानत्वा-  
 द्विधुमानत्वबुद्धिवत्तस्य बाधेन चाभेद एव श्रुतिगम्यो वास्तव इति भावः । यत  
 एवमतस्तदबाधितकल्पनायाः क्षतिः क्षयो न तु श्रुतिसिद्धात्मपरैक्यबुद्धिबाधोऽतस्त-  
 दबाधितत्वकल्पनाक्षतेर्हेतोर्नोक्तबुद्धिबाध इति पाठान्तरे व्याख्येयम् । कुतो नास्तीति  
 वदन्तं प्रत्याह । निगमात्प्रबलं प्रमाकरणं प्रमाणं किं विलोक्यते येन निगमोक्त-  
 स्याऽऽत्मपरैक्यस्य बाधः स्यात् ॥ ५९ ॥ ६० ॥

नीलकण्ठ आह । ऋषिभिः कपिलादिभिर्बहुधा परात्मतत्त्वमथ पुरुषार्थस्य च  
 तत्त्वमप्युक्तं तदपास्यैक एव निरूपितप्रकारो भवता कथं धार्यो बहूनामनुसरणस्य  
 न्याय्यत्वात् ॥ ६१ ॥

परिहरति । प्रबलश्रुतिप्रमाणेन विरोधे सति बलहीनाः स्मृतिवाच एव नाङ्गीक-  
 र्तेव्या इति नयबलाद्वेदत्रयीविरुद्धमृषीणां वचनं प्रमात्वं न प्राप्नुयात् । तथाच प्रमाण-  
 लक्षणस्थो जैमिनिन्यायः । विरोधे त्वनपेक्षं स्यादसति ह्यनुमानमिति । "औदुम्बरी  
 स्पृष्टोद्गायेत्" इति श्रुतेर्विरुद्धाऽपि सर्वा वेष्टयितव्येति स्मृतिर्मानं न वेति विषयेऽष्टका-  
 स्मृतिवन्मानमिति पूर्वपक्षे राद्धान्तस्तु पूर्वपक्षमपनुदाति । श्रुतिविरोधे स्मृतेः प्रामाण्य-  
 मनपेक्षमनादरणीयं स्याद्धि यस्मादसति विरोधे मूलश्रुत्यनुमापकतया स्मृतिरपि  
 मानमिति न्यायार्थः । एवं च वेदविरुद्धवचसां बहूनामप्यनुसरणमन्याय्यमेवेति भावः



ननु युक्तियुतं महर्षिवाक्यं श्रुतिवद्ग्राह्यतमं परं तथाहि ॥  
 प्रतिदेहमसौ विभिन्न आत्मा सुखदुःखादिविचित्रतावल्लोकात् ॥ ६३ ॥  
 यदि चाऽऽत्मन एकता तदानीमतिदुःखी युवराजसौख्यमीयात् ॥  
 अमुकः ससुखोऽमुकस्तु दुःखीत्यनुभूतिर्न भवेत्तयोरभेदात् ॥ ६४ ॥  
 अयमेव विदन्वितश्च कर्ता न हि कर्तृत्वमचेतनस्य दृष्टम् ॥  
 अत एव भुजेर्भवेत्स कर्ता परभोक्तृत्वमतिप्रसङ्गदुष्टम् ॥ ६५ ॥  
 पुरुषार्थ इहैष दुःखनाशः सकलस्यापि सुखस्य दुःखयुक्त्वात् ॥  
 अतिहेयतया पुमर्थता नो विषष्टक्तान्नवदित्यभेद्युक्तेः ॥ ६६ ॥  
 इति चेन्न सुखादिचित्रताया मनसो धर्मतयाऽऽत्मभेदकत्वम् ॥  
 न कथंचन युज्यते पुनः सा घटयेत्प्रत्युत मानसीयभेदम् ॥ ६७ ॥

॥ ६२ ॥ [ प्रबलेति । अत्र प्राबल्यदौर्बल्ये क्रमान्मूलप्रमाणानपेक्षत्वसापेक्षत्वे  
 एव ] ॥ ६२ ॥

एवमुक्तो नीलकण्ठः शङ्कते चतुर्भिः । ननु युक्तियुक्तं महर्षिवाक्यं परं केवलं  
 ग्राह्यतमं न तु त्याज्यम् । युक्तियुक्तत्वमेव दर्शयितुमाह । तथाहीति ॥ ६३ ॥

विपक्षे दोषमाह । यदि चाऽऽत्मन एकता स्यात्तदानीमतिदुःखी युवराजसौख्यं  
 प्राप्नुयात्किंचामुकः सुख्यमुकस्तु दुःखीत्यनुभवो न स्यात्तयोरभेदात् ॥ ६४ ॥

किंचाऽऽत्मनोऽकर्तृत्वमचेतनस्यान्तःकरणादेः कर्तृत्वमिति भवन्मतमप्ययुक्तमित्या-  
 शयेनाऽऽह । अयमेव ज्ञानान्वितः कर्ता हि यस्मादचेतनस्य कर्तृत्वं न दृष्टम् । अत  
 एव भुजेरपि स आत्मा कर्ता भवेद्यतः कर्तुरन्यस्य भोक्तृत्वं देवदत्तकृतकर्मफलभोक्तृत्वं  
 यज्ञदत्तस्य स्यादित्यतिप्रसङ्गेन दुष्टम् ॥ ६५ ॥

किंच मोक्षोऽपि भवदभिमतोऽयुक्त इत्याशयेनाऽऽह । इह लोके वेदे वा । पुरु-  
 षार्थोऽप्येष दुःखनाश एव न तु सुखाभिस्तत्राभेदां युक्तिमाह । सर्वस्यापि सुखस्य  
 दुःखयुक्तत्वाद्धेयत्वेन विषष्टक्तान्नवत्पुरुषार्थत्वं नास्तीत्यभेदाया युक्तेर्हेतोस्तथाचायं  
 प्रयोगो विमतं न पुरुषार्थो दुःखसंयुक्तत्वाद्विषसंष्टक्तान्नवत् ॥ ६६ ॥

परिहरति । इति चेन्नेति । तत्र सुखदुःखादिचित्रतावल्लोकनादिहेतोः पक्षावृत्ति-  
 त्वेनाऽऽत्मभेदकत्वाभावे हेतुमाह । सुखादिचित्रताया मनसो धर्मत्वेनाऽऽत्मभेदकत्वं  
 कथंचिदपि न युज्यते प्रत्युत सा चित्रता मानसीयं मनोनिष्ठं भेदं घटयेत् । तस्या  
 मनोधर्मत्वे तु 'कामः संकल्प' इत्यादिश्रुतिर्मानमिति भावः ॥ ६७ ॥



चितियोगविशेष एव देहे कृतिमत्ताघटकोऽप्यचेतने स्यात् ॥  
 तदभावत एव कर्तृता स्यान्न तृणादेरिति कल्पनं वरीयः ॥ ६८ ॥  
 विषयोत्थसुखस्य दुःखयुक्त्वेऽप्यलयं ब्रह्मसुखं न दुःखयुक्तम् ॥  
 पुरुषार्थतया तदेव गम्यं न पुनस्तुच्छकदुःखनाशमात्रम् ॥ ६९ ॥  
 इति युक्तिशतोपबृंहितार्थैर्वचनैः श्रुत्यवरोधसौविदल्लैः ॥  
 यतिरात्ममतं प्रसाध्य शैवं परकृद्दर्शनदारुणैरजैषीत् ॥ ७० ॥  
 विजितो यतिभूभृता स शैवः सह गर्वेण विमृज्य च स्वभाष्यम् ॥  
 शरणं प्रतिपेदिवान्महर्षिं हरदत्तप्रमुखैः सहाऽऽत्मशिष्यैः ॥ ७१ ॥  
 यामिनामृषभेण नीलकण्ठं जितमाकर्ण्य मनीषिधुर्यवर्यम् ॥  
 सहसोदयनादयः कवीन्द्राः परमद्वैतमुषश्चकम्पिरे स्म ॥ ७२ ॥  
 विषयेषु वितत्य नैजभाष्याण्यथ सौराष्ट्रमुखेषु तत्र तत्र ॥  
 बहुधा विबुधैः प्रशस्यमानो भगवान्द्वारवतीं पुरीं विवेश ॥ ७३ ॥

अथ न हीत्यादि यदुक्तं तत्राऽऽह । चैतन्ययोगविशेष एव देहद्वयेऽचेतनेऽपि कर्तृत्वघटकः स्यात् । तस्य चितियोगविशेषस्याभावादेव तृणादेः कर्तृता न स्यादिति कल्पनमेव श्रुत्यनुकूलत्वाच्छ्रेष्ठमित्यर्थः ॥ ६८ ॥

यदपि पुरुषार्थ इत्यादि तत्राप्याह । विषयोत्थसुखस्य दुःखयुक्तत्वेऽपि नाशरहितं ब्रह्मसुखं न दुःखयुक्तम् । 'आनन्दं ब्रह्मणो विद्वान्न बिभेति कुतश्चन' 'तत्र को मोहः कः शोक एकत्वमनुपश्यतः' इत्यादिश्रुतेः । तस्मात्तदेव पुरुषार्थतयाऽवगम्यं न तु तुच्छकं दुःखनाशमात्रम् । स्वार्थे तद्धितः ॥ ६९ ॥

इत्येवं युक्तिशतैरुपबृंहितोऽर्थो येषां तैः पुनश्च 'सौविदल्लाः कश्चुकिनः' इत्यमराच्छ्रुत्यवरोधकश्चुक्वाद्भिर्वचनैर्यतिः श्रीशंकराचार्यः स्वीयमद्वैतमतं प्रसाध्य परकृच्छास्त्रस्य दारुणैस्तथामूर्तैर्वचनैः शैवं मतमजैषीत् । निराकरणेन जितवान् ॥ ७० ॥

यतिराजेन विजितः स शैवो नीलकण्ठो गर्वेण सह स्वभाष्यं विमृज्य च पुनर्हरदत्तप्रमुखैरात्मशिष्यैः सह महर्षिं शरणं प्राप्तवान् ॥ ७१ ॥

परमत्यन्तं चकम्पिरे । स्मेति पादपूरणे ॥ ७२ ॥ [ परमित्यनेनातुलत्वं भीतेर्द्योत्यते ] ॥ ७२ ॥

अथ सौराष्ट्रादिषु तत्र तत्र देशेषु स्वीयभाष्याणि प्रसार्य विबुधैः सुपण्डितैर्देवैश्च बहुधा स्तूयमानो भगवाञ्शंकरो द्वारवतीं पुरीं विवेश ॥ ७३ ॥



भुजयोरतितप्तशङ्खचक्राकृतिलोहाहतसंभृतव्रणाङ्गाः ॥  
 शरदण्डसहोदरोर्ध्वपुण्ड्रास्तुलसीपैर्णसनाथकर्णदेशाः ॥ ७४ ॥  
 शतशः समवेत्य पाञ्चरात्रास्त्वमृतं पञ्चभिदाविदां वदन्तः ॥  
 मुनिशिष्यवरैरतिप्रगल्भैर्मृगराजैरिव कुंजराः प्रभग्नाः ॥ ७५ ॥  
 इति वैष्णवशैवशाक्तसौरप्रमुखानात्मवशंवदान्विधाय ॥  
 अतिवेलवचोझरीनिरस्तप्रतिवाद्युज्जयिनीं पुरीमयासीत् ॥ ७६ ॥  
 सपदि प्रतिनादितः पयोदस्वनशङ्काकुलगेहकेकिजालैः ॥  
 शशभृन्मुकुटार्हणामृदङ्गध्वनिरश्रूयत तत्र मूर्छिताशः ॥ ७७ ॥  
 मकरध्वजविद्विडार्माविद्वान्श्रमहत्पुष्पसुगन्धवन्मरुद्भिः ॥  
 अगुरुद्रवधूपधूपिताशं स महाकालनिवेशनं विवेश ॥ ७८ ॥  
 भगवानभिवन्द्य चन्द्रमौलिं मुनिवृन्दैरभिवन्द्यपादपद्मः ॥  
 श्रमहारिणि मण्डपे मनोज्ञे स विशश्राम विसृत्वरप्रभावः ॥ ७९ ॥

भुजयोरतितप्तेन शङ्खचक्राकृतिलोहेनाऽऽहतेषु ताडितेष्ववयवेषु संभृतानि समा-  
 सादितानि व्रणानामङ्गानि यैः पुनश्च शरदण्डसदृश ऊर्ध्वपुण्ड्रो येषां पुनश्च तुलसीपत्रैः  
 सनाथः कर्णदेशो येषां ते । शतशः पाञ्चरात्राः समवेत्यामृतं मोक्षं पञ्चभिदाविदां जीवे-  
 श्वरभेदो जीवानां परस्परभेदो जीवानामचितां भेद ईश्वरस्याचितां भेदोऽचितां च पर-  
 स्परभेद इत्येवं पञ्चविधभेदविदां वदन्तः प्रगल्भैर्मुनिशिष्यवरैः सिंहैरिमा इव प्रभग्ना इति  
 द्वयोरर्थः ॥ ७४ ॥ [ शरस्तृणविशेषः ] ॥ ७४ ॥ ७५ ॥

इत्येवं शैवादीनात्मवशं वदन्तीति तथाविधान्विधायातिक्रान्तवेलाभिर्वचोझरीभिर्नि-  
 रस्ताः प्रतिवादिनो येन स उज्जयिनीं पुरीं प्राप्तवान् ॥ ७६ ॥

पयोदस्वनशङ्कया मधुशब्दाशङ्कया व्याकुलैर्गेहे पञ्चरात्रैर् रुद्धैर्मयुरसमुदायैस्तत्क्षणे  
 प्रतिनादितः पुनश्च व्याप्ता दिशो येन तथाभूतश्चन्द्रशेखरस्य महाकालाख्यशिवस्ये-  
 ज्यासंबन्धिमृदङ्गाणां ध्वनिस्तत्रोज्जयिन्यामश्रूयत ॥ ७७ ॥

मकरध्वजविद्विषः कामविद्विषः शिवस्य प्राप्तिं जानातीति तथाभूतः स महाकाल-  
 मन्दिरं विवेश । तद्विशिनष्टि । पुष्पसुगन्धवद्वायुभिः श्रमहत् । पुनश्चागुरुद्रवधूपेन  
 धूपिता आशा यत्र तत्र ॥ ७८ ॥

मुनिसंवैरभिवन्द्यपादपद्मो विसृत्वरः प्रसरणशीलः प्रभावो यस्य स भगवाञ्शंकर-  
 श्चन्द्रशेखरं महाकालेश्वरमभिवन्द्य श्रमहारिणि मनोज्ञे मण्डपे विश्रामं कृतवान् ॥ ७९ ॥



कवये कथयास्मदीयवार्तामिह सौम्येति स भट्टभास्कराय ॥  
 विससर्ज वशंवदाग्रगण्यं मुनिरभ्यर्णगतं सनन्दनार्यम् ॥ ८० ॥  
 अभिरूपकुलावतंसभूतं बहुधाव्याकृतसर्ववेदराशिम् ॥  
 तमयत्ननिरस्तदुःसपत्नं प्रतिपद्येत्थमुवाच वावदूकः ॥ ८१ ॥  
 जयति स्म दिगन्तगीतकीर्तिर्भगवाञ्शंकरयोगिचक्रवर्ती ॥  
 प्रथयन्परमाद्वितीयतत्त्वं शमयंस्तत्परिपन्थिवादिदर्पम् ॥ ८२ ॥  
 स जगाद बुधाग्रणीर्भवन्तं कुमतोत्प्रेक्षितसूत्रवृत्तिजालम् ॥  
 अभिभूय वयं त्रयीशिखानां समवादिष्म परावरेऽभिसंधिम् ॥ ८३ ॥  
 तदिदं परिगृह्यतां मनीषिन्मनसाऽऽलोच्य निरस्य दुर्मतं स्वम् ॥  
 अथ वाऽस्मदुदग्रतर्कवज्रप्रतिघातात्परिरक्ष्यतां स्वपक्षः ॥ ८४ ॥  
 इति तामवेहलपूर्ववर्णां गिरमाकर्ण्य तदा स लब्धवर्णः ॥  
 यशसां निधिरीषदात्तरोपस्तमुवाच प्रहसन्यतीन्द्रशिष्यम् ॥ ८५ ॥

विश्रम्य यत्कृतवांस्तदाह । इहास्यां पुर्यां भट्टभास्कराय कवयेऽस्मदीयवार्तां हे सौम्य कथयंत्युक्त्वा स मुनिर्वशंवदाग्रगण्यं शिष्याग्रगण्यं समीपगतं पद्मपादार्यं विससर्ज ॥ ८० ॥

वावदूकोऽतिवक्ता सनन्दनार्यस्तं प्रतिपद्योवाच । तं विशिनष्टि । अभिरूपकुलस्य बुधगणस्यावतंसभूतम् । 'अभिरूपो बुवे रम्ये' इति मेदिनी । बहुधा व्याख्यातो वेदराशिर्येनायत्नेन निरस्ता दुःसपत्ना येन तम् ॥ ८१ ॥

यदुवाच तदाह । यो दिगन्तगीतकीर्तिर्भगवाञ्शंकरयोगिचक्रवर्ती परममद्वैततत्त्वं प्रथयंस्तस्य परिपन्थिनां वादिनां गर्वं शमयञ्जयति स्म । स बुधाग्रणीर्भवन्तं जगादेतिपरेणान्वयः ॥ ८२ ॥

यद्वभाषे तदाह । कुत्सितं मतं येषां तैः कुमतैरुत्प्रेक्षितं सूत्रवृत्तिजालमभिभूय वेदान्तानां परावरे ब्रह्माभिन्ने प्रतीचि तात्पर्यमवादिष्म ॥ ८३ ॥

तत्तस्मादिदमस्मदीयं मतं मनसाऽऽलोच्य स्वीयं मतं विहाय परिगृह्यतां यतो हे मनीषिन् । अथवा स्वमते दुराग्रहश्चेत्तर्ह्यस्मदीयोदग्रतर्कलक्षणवज्रप्रतिघातात्स्वपक्षः परिरक्ष्यताम् ॥ ८४ ॥

इत्येवमवज्ञापृर्वका वर्णा यस्यां तां गिरमाकर्ण्य स लब्धवर्णो विचक्षणो यशसां निधिरीषत्प्राप्तरोषो भट्टभास्करः प्रहसन्तं यतीन्द्रशिष्यमुवाच ॥ ८५ ॥



ध्रुवमेष न शुश्रुवानुदन्तं मम दुर्वादिवचस्ततीर्नुदन्तम् ॥  
 परकीर्तिबिसाङ्कुरानदन्तं विदुषां मूर्धसु नानटत्पदं तम् ॥ ८६ ॥  
 मम वल्गति सूक्तिगुम्फवृन्दे कणभुग्जलिपतमल्पतामुपैति ॥  
 कपिलस्य पलायते प्रलापः सुधियां कैव कथाऽधुनातनानाम् ॥ ८७ ॥  
 इति वादिनमब्रवीत्सनन्दः कुशलोऽथैनमविज्ञ माऽवमंस्थाः ॥  
 न हि दारितभूधरोऽपि टङ्कोः प्रभवेद्वज्रमणिप्रभेदनाय ॥ ८८ ॥  
 स तमेवमुदीर्य तीर्थकीर्तेरुपकण्ठं प्रतिपद्य सद्भिदत्रयः ॥  
 सकलं तदवोचदानुपूर्व्यां स महात्माऽपि यतीशमाससाद ॥ ८९ ॥  
 अथ भास्करमस्करिप्रवीरौ बहुधाक्षेपसमर्थनप्रवीणौ ॥  
 बहुभिर्वचनैरुदारवृत्तैर्व्यदधातां विजयैषिणौ विवादम् ॥ ९० ॥  
 अनयोरतिचित्रशब्दशय्यां दधतोर्दुर्नयभेदशक्तयुक्तयोः ॥  
 पटुवादमृधेऽन्तरं तटस्थाः श्रुतवन्तोऽपि न किञ्चनान्वविन्दन् ॥ ९१ ॥

एष तव गुरुर्मम तं वृत्तान्तं न शुश्रुवान् । उदन्तं विशिनष्टि । दुर्वादिवचस्ततीर्नु-  
 दन्तं परकीर्तिलक्षणबिसाङ्कुरान्भक्षयन्तं विदुषां शिरःसु नानटदतिशयेन नृत्यत्पदं  
 यस्य ॥ ८६ ॥ [ नुदन्तं खण्डयन्तम् ] ॥ ८६ ॥

मम सूक्तिगुम्फवृन्दे सूक्तिरचनासमुदाये वल्गति सति कणादभाषितमल्पतां प्राप्नोति  
 कपिलस्य तु प्रलापः पलायते तथाचाधुनातनानां सुधियां कैव कथा ॥ ८७ ॥

इति वादिनमेनं भट्टभास्करमथानन्तरं कुशलः सनन्दनोऽब्रवीत् । हेऽविज्ञ माऽव-  
 मंस्था माऽवजानीह्यवज्ञां मा कुरु यस्माद्दारितपर्वतोऽपि टङ्को ग्रावदारणो वज्रमणिभेद-  
 नाय समर्थो न भवति ॥ ८८ ॥

स पद्मपादस्तं भट्टभास्करमेवमुदीर्य तीर्थकीर्तेर्गुरोः समीपं प्राप्य सद्भिदामत्रयस्तत्स-  
 र्वमानुपूर्व्यां प्रोक्तवान् । स महात्मा भट्टभास्करोऽपि यतीशं प्राप ॥ ८९ ॥  
 [ तीर्थेति । तीर्थवत्प्रयागादितार्थराजवद्विश्वपावनकर्त्री कीर्तियस्यतस्य भगवत्पाद-  
 स्येत्यर्थः ] ॥ ८९ ॥

अथानन्तरं भास्करयतीशप्रवीरौ बहुधाक्षेपसमर्थनयोरतिकुशलौ विजयैषिणौ बहु-  
 भिरुदारपद्यैर्वचनैर्विवादं कृतवन्तौ ॥ ९० ॥

अतिचित्रशब्दशय्यां तथाभूतपदानुगुण्यविश्रान्तिं दधतोर्दुर्युक्तिभेदे शक्ता युक्तयो  
 ययोस्तयोरनयोः पटुवादसंख्ये तटस्थाः श्रुतवन्तोऽपि किञ्चिदन्तरं न प्राप्त-  
 वन्तः ॥ ९१ ॥



अथ तस्य यतिः समीक्ष्य दाक्ष्यं निजपक्षाब्जशरज्जडाब्जभूतम् ॥  
 बहुधाऽऽक्षिपदस्य पक्षमार्यो विबुधानां पुरतोऽप्रभातकक्ष्यम् ॥ ९२ ॥  
 अथ भास्करवित्स्वपक्षगुप्त्यै विधुतो वाग्गमवरः प्रगल्भयुक्त्या ॥  
 श्रुतिशीर्षवचःप्रकाश्यमेवं कविरद्वैतमपाकरिष्णुरूचे ॥ ९३ ॥  
 प्रशमिंस्त्वदुदीरितं न युक्तं प्रकृतिजीवपरात्मभेदिकेति ॥  
 न भिनत्ति हि जीवगेशगा वो भयभावस्य तदुत्तरोद्भवत्वात् ॥ ९४ ॥  
 मुनिरेवमिहोत्तरं बभाषे मुकुरो वा प्रतिबिम्बविम्बभेदी ॥  
 कथमीरय वक्त्रमात्रगश्चेत्चितिमात्राश्रित्यं तथेति तुल्यम् ॥ ९५ ॥  
 चितिमात्रगतप्रकृत्युपाधेर्जहतो बिम्बपरात्मपक्षपातम् ॥  
 प्रतिबिम्बतजीवपक्षपातो मुकुरस्येव विरुध्यते न जातु ॥ ९६ ॥

अथ यतिस्तस्य दाक्ष्यं समीक्ष्य स्वपक्षचन्द्रस्य शरत्कालीनकमलभूतम् । ‘अब्जो धन्वन्तरौ चन्द्रे निचुले शङ्खपद्मयोः’ इति विश्वप्रकाशः । तथाच चिदब्जस्य चन्द्र-  
 स्याग्रे यथा जडाब्जं कमलं मुकुलितं भवति तथाभूतमस्य पक्षमार्यः श्रीशंकरो बहु-  
 धाऽऽक्षिपत् । पक्षं विशिनष्टि । सुपण्डितानामग्रेऽप्रभाताः कक्ष्याः कोट्यो यस्मिं-  
 स्तम् ॥ ९२ ॥ [ दाक्ष्यं दक्षत्वम् ] ॥ ९२ ॥

अथ भास्करो विद्वान्वाग्गमवरः प्रकम्पितः मन्स्वपक्षपालनाय श्रुतिशीर्षवचोभिः  
 प्रकाश्यमद्वैतं प्रगल्भया युक्त्याऽपाकरिष्णुरेवमुवाच ॥ ९३ ॥ [ एवं वक्ष्यमा-  
 णम् ] ॥ ९३ ॥

हे प्रशमिन्प्रकृतिजीवपरात्मनांभेदिकेति तदुक्तं न युक्तं हि यस्मात्सा जीवगा परा-  
 त्मगा वा न भिनत्ति । तत्र हेतुरुभयभावस्य जीवभावस्येशभावस्य च प्रकृत्युत्तरोद्भ-  
 वत्वात् ॥ ९४ ॥ [ उभयेति । जीवत्वपरमात्मत्वस्येत्यर्थः । तदिति । “जीवेशावामा-  
 सेन करोति माया चाविद्या च स्वयमेव भवति” इति श्रुतेः प्रकृत्युत्तरभावित्वादिति  
 यावत् ] ॥ ९४ ॥

इत्युक्तो मुनिरेवमिहोत्तरमुवाच । आदर्शः किल प्रतिबिम्बविम्बभेदी कथं किं  
 प्रतिबिम्बग उत बिम्बग इतीरय मुखमात्रगश्चेन्मुकुरस्तद्वेदी तर्हि चिन्मात्राश्रितेयं  
 प्रकृतिरपि बिम्बप्रतिबिम्बभेदिकेति तुल्यमित्यर्थः ॥ ९५ ॥

नन्वेवं तर्हि चिन्मात्र एव दुःखित्वादिकं कुतो नाऽऽपादयति किमिति जीव  
 एवाऽऽपादयतीति चेत्तत्राऽऽह । चितिमात्रगतप्रकृत्युपाधेर्बिम्बभूतपरात्मपक्षपातं  
 त्यजतः प्रतिबिम्बभूतजीवात्मपक्षपातो दर्पणस्येव कदाचिदपि न विरुध्यते ॥ ९६ ॥



अविकारिनिरस्तसङ्गबोधैकरसात्माश्रयता न युज्यतेऽस्याः ॥

अत एव विशिष्टसंश्रितत्वं प्रकृतेः स्यादिति नापि शङ्कनीयम् ॥ ९७ ॥

न हि मानकथा विशिष्टगत्वे भवदापादित ईक्षते तथाहि ॥

अहमज्ञ इति प्रतीतिरेषा न हि मानत्वमिहाश्रुते तथा चेत् ॥ ९८ ॥

अनुभवहमित्यपि प्रतीतेरनुभूतेश्च विशिष्टनिष्ठता स्यात् ॥

अजडानुभवस्य नो जडान्तःकरणस्थत्वमितीष्टता न तस्याः ॥ ९९ ॥

ननु दाहकता यथाऽग्नियोगादधिकूटं व्यपदिश्यते तथैव ॥

अनुभूतिमदात्मयोगतोऽन्तःकरणे सा व्यपदिश्यतेऽनुभूतिः ॥ १०० ॥

इति चेन्मैवमिहापि तस्य मायाश्रयचिन्मात्रयुते तथोपचारः ॥

न पुनस्तदुपाधियोगतोऽन्तःकरणस्येति समाऽन्यथागतिर्हि ॥ १ ॥

नन्वस्या विकारिण्या अबोधरूपायाः प्रकृतेरविकारी निरस्तसङ्गं ज्ञानैकरसस्वरूपं ब्रह्माऽऽश्रयो न युज्यते विरोधात् । अत एवान्तःकरणविशिष्टसंश्रितत्वं प्रकृतेः स्यादित्याशङ्क्य परिहरति । अविकारीति । अत एवेत्यपि न शङ्कनीयमिति वा ॥ ९७ ॥

[ विशिष्टेति । प्रकृतिलेशात्मकाविद्याविशिष्टजीवसंश्रितत्वमित्यर्थः ] ॥ ९७ ॥

हि यस्मात्त्वयाऽऽपादिते विशिष्टगत्वे प्रमाणकथा न दृश्यते । नन्वहमज्ञ इति विशिष्टाश्रिताज्ञानानुभव एव मानमित्याशङ्क्याऽऽह । तथाहीति । इहास्मिन्नर्थेऽहमज्ञ इत्येषा प्रतीतिर्मानत्वं न ह्यश्रुते । तथा चेदित्यस्योत्तरेण संबन्धः ॥ ९८ ॥ [ विशिष्टगत्वे प्रकृतेर्विशिष्टस्तदेकदेशभूताविद्याविशिष्टो यो जीवस्तन्निष्ठत्वे विषय इत्यर्थः ] ॥ ९८ ॥

विपक्षे दोषमाह । तथा चेदुक्तप्रतीतिर्मानत्वमश्रुते चेदहमनुभवीत्यपि प्रतीतेर्हेतो-  
रनुभूतेरपि विशिष्टनिष्ठता स्यात् । इष्टापत्तिमाशङ्क्याऽऽह । अजडस्यानुभवस्य जडा-  
न्तःकरणनिष्ठत्वं न संभवतीति हेतोस्तस्या विशिष्टनिष्ठताया इष्टता नास्ति ॥ ९९ ॥

भट्टभास्करः शङ्कते । ननु यथा दाहकवह्नितादात्म्यालोहपिण्डे दाहकता व्यपदि-  
श्यते तथैवानुभूतिमदात्मतादात्म्यादन्तःकरणे साऽनुभूतिर्व्यपदिश्यत इत्यर्थः ॥ १०० ॥

परिहरति । इति चेन्मैवं यतस्तथेहापि मायाश्रयचिन्मात्रयुतेऽन्तःकरणे तस्या-  
ज्ञानस्योपचारो न पुनस्तस्य चिन्मात्रस्योपाधेः प्रकृतेर्योगतोऽन्तःकरणस्येत्यन्यथा-  
गतिः समाना ॥ १ ॥ [ इहाप्यहमज्ञ इत्यनुभवेऽपीत्यर्थः ] ॥ १ ॥



न च तत्र हि बाधकस्य सत्त्वादियमस्तु प्रकृतेर्न साऽस्त्यबाधात् ॥  
 इति वाच्यमिहापि तज्जचित्ते तदुपाश्रित्ययुतेश्च बाधकत्वात् ॥ २ ॥  
 अधिसुप्त्यपि चित्तवर्ति तत्स्यार्द्यदि चाज्ञानमिदं हृदाश्रितं स्यात् ॥  
 तदिहास्ति न मानमुक्तरीत्या प्रकृतेर्दृश्यविशिष्टनिष्ठतायाम् ॥ ३ ॥  
 ननु न प्रतिबन्धिकैव सुप्ताविति सा दूरत एव चिद्रतेति ॥  
 प्रतिबन्धकशून्यता तु सुप्तेः परमात्मैक्यगतेः सतेति वाक्यात् ॥ ४ ॥  
 न च तत्र च तत्स्थितिप्रतीतिः सति संपद्य विदुर्न हीति वाक्यात् ॥  
 श्रुतिगीस्तदधिक्षिपत्यभावप्रतिपत्तेर्न च निह्नवोऽत्र नेति ॥ १०५ ॥

ननु तत्रान्तःकरणेऽनुभूतेर्व्यपदेशेऽजडानुभवस्य जडान्तःकरणस्थत्वमनुपपन्नमिति  
 बाधकस्य सत्त्वादनुभूतिमदात्मयोगादन्तःकरणेऽनुभूतिव्यपदेश इतीयं गतिरस्तु प्रकृ-  
 तेऽन्तःकरणस्य मायाश्रयत्वे बाधाभावान्मायाश्रयचिन्मात्रयुतेऽन्तःकरणेऽज्ञानस्योप-  
 चार इत्युक्ता सा गतिर्नास्तीत्याशङ्क्य परिहरति । इति न च वाच्यमिति । कुत  
 इत्यपेक्षायामाह । तज्जे विद्याजनिते चित्ते विद्याश्रयत्वायोगस्य बाधकत्वात् ॥ २ ॥

किंचेदमज्ञानं यदि हृदाश्रितं स्यात्तर्ह्यधिसुप्त्यपि सुषुप्तावपि चित्तवर्ति तदज्ञानं  
 स्यात्तत्तस्मादिहास्यां प्रकृतेर्दृश्यान्तःकरणविशिष्टनिष्ठतायामुक्तरीत्या प्रमाणं नास्त्यत-  
 श्चिद्रतैव सेत्यर्थः ॥ ३ ॥

एवमुक्तो भट्टभास्करः शङ्कते नन्वित्यादिचतुर्भिः । ननु सुषुप्तौ जीवब्रह्मैक्यप्रतिब-  
 न्धिकाऽविद्यैव नास्तीति हेतोः साऽविद्या तदानीं चिद्रतेति दूरत एव । अत्र प्रमा-  
 णाकाङ्क्षायामाह । सुप्ते प्रतिबन्धकशून्यता तु “सता सौम्य तदा संपन्नो भवति  
 स्वमपीतो भवति” इति वाक्याज्जीवस्य परमात्मनैक्यस्यावगतेस्तथाचोक्तश्रुतिवाक्यमे-  
 वात्र प्रमाणमिति भावः ॥ ४ ॥

ननु सति संपद्य न विदुरिति वाक्यात्तत्र सुषुप्तावज्ञानस्थितिप्रतीतिरित्याशङ्क्य  
 परिहरति । न चेति । सति परमात्मनि संपद्यैक्यं प्राप्य जना न विदुः किमपि न  
 जानन्ति । हेतुमाह । यत उक्तश्रुतिगीस्त्वज्ञानमधिक्षिपति निषेवति । ननु निह्नवो  
 ज्ञाननिषेधोऽत्र नास्तीत्याशङ्क्य परिहरति । न चेति । निह्नवोऽत्र श्रुतिगिरि  
 नेति न च । अत्र हेतुमाह । न विदुरिति ज्ञानाभावप्रतीतिरिति ॥ ५ ॥



किमु नित्यमनित्यमेव चैतत्प्रथमो नेह समस्ति युक्त्यभावात् ॥  
 अनिवर्तकसत्त्वतोऽस्य नान्त्यो न हि भिद्यादविरोधि चित्प्रकाशः ॥ ६ ॥  
 न च तच्छमयेज्जडप्रकाशोऽप्यविरोधात्सुतरां जडत्वतोऽस्य ॥  
 तदिहाप्रतिबन्धकत्वमस्य प्रभवेत्किं त्विह तद्भ्रमाग्रहादि ॥ ७ ॥  
 इति चेदिदमीरय भ्रमः को मनुजोऽहं त्विति शेमुषीति चेन्न ॥  
 अतिविस्मृतिशीलता तवाहो गदितुः सर्वपदार्थसंकरस्य ॥ ८ ॥

किंचैतदज्ञानं किमु नित्यमुतानित्यमेवेति विकल्प्य दूषयति । किं त्विति । इहोक्त-  
 विकल्पद्वये प्रथमो विकल्पः सम्यङ्नास्ति । तत्र हेतुर्युक्त्यभावात् । नान्त्योऽस्यानि-  
 वर्तकसत्त्वतो निवर्तकसत्त्वाभावात् । एतदेवोपपादयन्किमस्य चित्प्रकाशो निवर्तक  
 उत जडप्रकाश इति विकल्प्याऽऽद्यं प्रत्याह । हि यस्मात्तदज्ञानमविरोधि चित्प्रकाशो  
 न भिद्यात् । उत्तरश्लोकस्थतत्पदमत्रापि संबन्धनीयम् ॥ ६ ॥ [ अविरोधीति ।  
 साक्षित्वेनाज्ञानविरोधित्वविधुर एतादृशो यश्चित्प्रकाशः स तावदज्ञानं प्रकृतं भावरू-  
 पत्वेन भवत्संमतं नैव भिद्यादित्यन्वयः ] ॥ ६ ॥

द्वितीयं प्रत्याह तदज्ञानं जडप्रकाशो न च शमयेत्तत्र हेतुर्जडेन जडस्य विरोधा-  
 भावात् । \*तत्तस्मादिहावस्थात्रयेऽस्याज्ञानस्याप्रतिबन्धकत्वं प्रभवेदज्ञानं प्रतिबन्धकं  
 न भवतीत्यर्थः । तथाच सकलसंसारबीजभूतमवस्थात्रयेऽप्यनपायि संसारविमोक्षद्वारा  
 जायमानमज्ञानमस्तीति भवत्सिद्धान्तोऽनुपपन्न इति भावः । किं तर्हि प्रतिबन्धक-  
 मित्याशङ्क्याऽऽह । किं त्विति । इहावस्थात्रये तत्प्रतिबन्धकं चिदनवभासनिमित्तं  
 भ्रमाग्रहादि । भ्रमो मिथ्याज्ञानमग्रहोऽग्रहणम् । आदिपदेन तत्संस्कारादिसंग्रहः ।  
 ॥ ७ ॥ [ प्रतिबन्धकत्वं जीवब्रह्मैक्यभान इत्यार्थिकम् । प्रभवेत्किमपि तु नैव प्रभवे-  
 दित्यर्थः । नन्वेवं तर्हि निद्रातो व्युत्थितस्य किंविषयकः परामर्श इत्यत्राऽऽह ।  
 त्विहेत्यादिकेषेण । इह सुषुप्तौ तु भ्रमाग्रहाद्येव तदज्ञानत्वेन जाग्रतिपरामृश्यमानं  
 वस्त्वस्तीत्यर्थः ] ॥ ७ ॥

भ्रमे निरस्ते संस्कारनिरासोऽर्थात्सेत्स्यत्यग्रहणं त्वयोंग्यत्वादेव नोपपन्नमित्यभि-  
 प्रायेणाऽऽचार्य आह । इतीति । भिन्नाभिन्नविषयत्वेन सर्वप्रत्यययाथार्थ्यान्न भ्रमसि-  
 द्धिरिति किंशब्दार्थः । प्रश्नं मत्वोत्तरमाह । मनुष्योऽहमित्यहंकारादिदेहपर्यन्तोऽना-  
 त्मन्यात्मबुद्धिर्भ्रम इत्यर्थः । उपहासपूर्वकमुत्तरं वक्तुमाचार्य आह । इति चेन्नाहो  
 सर्वपदार्थसंकरस्य वक्तुस्तवातिविस्मरणशीलता ॥ ८ ॥ [ सर्वोत । भेदाभेदाभ्यां

\* एतदारभ्य ग्रह इत्यन्तो ग्रन्थः 'क' 'ग.' पुस्तकयोर्न दृश्यते ।



प्रमितित्वमुपाश्रयन्प्रतीतेरमुकः खण्ड इति स्वशास्त्रसिद्धात् ॥  
 भिदभिद्वयगोत्तरत्वहेतोर्धियमेतां तु किमित्युपेक्षसे त्वम् ॥ ९ ॥  
 अनुमानमिदं तथाच सिद्धं विमता धीः प्रमितिर्भिदाभिदत्वात् ॥  
 इह चारु निदर्शनं भवेत्सा तव खण्डोऽयमिति प्रतीतिरेषा ॥ ११० ॥  
 ननु संहननात्मधीः प्रमाणं न भवत्येव निषिध्यमानगत्वात् ॥  
 इदमिति प्रतिपन्नरूप्यधीवत्प्रबला सत्प्रतिपक्षतेति चेन्न ॥ ११ ॥  
 व्यभिचारयुतत्वतोऽस्य खण्डः पशुरित्यत्र तदन्यधीस्थमुण्डे ॥  
 इतरत्र निषिध्यमानखण्डोल्लिखितत्वेन निरुक्तहेतुमत्त्वात् ॥ १२ ॥

सर्ववस्तुसंमिश्रीभावस्येत्यर्थः । अतीति । परमविस्मरणशीलताऽस्तीत्यर्थः । तथा च  
 त्वन्मते भ्रमः पदार्थ एव नास्तीति भावः ] ॥ ८ ॥

विस्मरणशीलतामेवाऽऽह । सर्वस्यापि भिदभिद्वयविषयत्वात्स्वशास्त्रसिद्धाद्धेतोरमुकः  
 खण्ड इति भेदाभेदप्रत्ययस्य प्रमाणत्वमुपाश्रयन्नहं मनुज इति प्रत्ययं भेदाभेदविषयं  
 तु त्वं भेदाभेदाभ्यां सर्वसंकरवादी किमित्युपेक्षसे ॥ ९ ॥

तथाचेदमनुमानं सिद्धम् । विवादास्पदाऽहं मनुज इति बुद्धिः प्रमाणं भिन्नाभिन्नवि-  
 षयत्वात्सा खण्डोऽयमित्येषा तव प्रतीतिरिहानुमाने चारु निदर्शनं दृष्टान्तः ॥ ११० ॥

ननु संघातात्मबुद्धिरप्रमाणं निषिध्यमानविषयत्वादिदमिति प्रतिपन्नरजतबुद्धि-  
 वादिति साध्याभावसाधकहेत्वन्तरेण प्रबलां सत्प्रतिपक्षतामापादयति भट्टभास्करः ।  
 नन्विति । नाहं मनुजो ब्रह्मास्मीति प्रतिप्रत्ययसामर्थ्यान्निषिध्यमानविषयत्वमित्यर्थः ।  
 दृषयती । इति चेन्नेति ॥ ११ ॥ [ इदमिति प्रतिपन्नेत्यत्र 'प्रह्लाभ्यां च' इति वचनेन  
 पूर्ववर्णस्य वैकल्पिकगुरुत्वाभिधानात् 'सा मङ्गलस्नानविशुद्धगात्री गृहीतप्रसूद्रमनीयव-  
 स्त्रा' इति कुमारसंभवे तथैव प्रयुक्तत्वाच्च न च्छन्दोभङ्गापत्तिरिति दिक् ] ॥ ११ ॥

तत्र हेतुमाह । अस्य हेतोः खण्डः पशुरित्यत्र व्यभिचारयुक्तत्वात् । कुत  
 एतदिति तत्राह । इतरत्र नायं खण्डो गौः किंतु मुण्डो गौरिति खण्डान्यधीस्थे  
 मुण्डे निषिध्यमानखण्डोल्लिखितत्वेन निषिध्यमानविषयत्वरूपनिरुक्तहेतुमत्त्वात् । तथाच  
 खण्डमुण्डाभ्यां गोत्वस्याभेदप्रत्ययवद्देहब्रह्मभ्यां जीवस्याभेदप्रत्ययस्यापि प्रामाण्यो-  
 पपत्तिरिति भावः ॥ १२ ॥

\* अर्शआदेराकृतिगणत्वादच् ।



ननु हेतुरयं विवक्ष्यतेऽत्र प्रतिपन्नोपधिके निषेधगत्वम् ॥  
 इति चेन्न विवक्षितस्य हेतोर्व्यभिचारात्पुनरप्यमुत्र चैव ॥ १३ ॥  
 ननु गोत्व उपाधिके त्वमुष्य प्रतिपन्नस्य हि तत्र नो निषेधः ॥  
 अपि तु प्रथमानमुण्ड इत्यत्र तथाच व्यभिचारिता न हेतोः ॥ १४ ॥  
 इति चेन्न विकल्पनासहत्वात्किमु खण्डस्य तु केवले निषेधः ॥  
 उत गोत्वसमन्विते स मुण्डे प्रथमो नो घटते प्रसक्त्यभावात् ॥ १५ ॥  
 न हि जात्वपि खण्डके प्रसक्तः परमुण्डस्त्विति संप्रसक्त्यभावः ॥  
 चरमोऽपि न गोत्वयुक्तमुण्डे खलु खण्डस्य निषेधकाल एव ॥ १६ ॥  
 स्वविशेषणभूतगोत्व एव स्फुटमेतस्य निषेधनं श्रुतं स्यात् ॥  
 तदिहोदितहेतुसत्त्वतोऽस्य व्यभिचारो दृढवज्रलेप एव ॥ १७ ॥

ननु नायं निषिध्यमानविषयत्वमात्रं हेतुः किंतु प्रतिपन्नोपाधौ निषिध्यमानवि-  
 षयत्वमिति भट्टभास्करः शङ्कते । नन्विति । प्रतिपन्नस्य प्रतीतस्योपधिक उपाधाव-  
 विष्ठाने । तथाचेदमंशे प्रतिपन्नं तत्रैव निषिध्यते नेदं रजतमिति तथाऽऽत्मनि प्रति-  
 पन्नं मनुजत्वं तत्रैव निषिध्यत इति तस्य भ्रमत्वं खण्डो गौरित्यस्य तु तद्वैपरीत्यान्न  
 तत्त्वमिति भावः । दूषयति । इतीति । तत्र हेतुर्विवक्षितस्य हेतोः पुनरप्यमुत्र खण्डो  
 गौरित्यमुष्मिन्व्यभिचारादेव ॥ १३ ॥

ननु नायं खण्डः किंतु मुण्ड इति गोत्व उपाधौ प्रतिपन्नस्य खण्डस्य न  
 तत्र निषेधोऽपि तु प्रथमानमुण्ड इति तथाच हेतोर्व्यभिचारिता नास्तीति शङ्कते ।  
 नन्विति ॥ १४ ॥

परिहरति । इति चेन्न विकल्पनामहत्वात् । विकल्पनामहत्वमेव दर्शयति । किमु  
 खण्डस्य केवले मुण्डे निषेध उत गोत्वोपहिते मुण्डे स निषेधस्तत्र प्रथमो न युज्यते  
 प्राप्त्यभावात् ॥ १५ ॥

हि यस्मादिह भूतले घटो नेत्यत्र भूतलसंसृष्टतया प्रतिपन्नस्य स्मर्यमाणस्यान्यत्र  
 निषेधो दृष्टः परो मुण्डस्तु कदाचिदपि खण्डे प्रसक्तो न भवतीत्येतस्मात्प्रसक्त्यभावः ।  
 द्वितीयं प्रत्याह । चरमोऽपि न यतो गोत्वोपहितमुण्डे खण्डस्य निषेधसमय एव  
 मुण्डविशेषणीभूतगोत्वेऽप्येतस्य खण्डस्य निषेधनं श्रुतं स्याद्यथेदमि प्रतिपन्नाभिदंतो-  
 पहितशुक्तिव्यक्तौ निषिध्यते तद्वदित्यर्थः । तत्तस्मादिह प्रतिपन्नोपाधौ निषिध्यमान-  
 विषये खण्डज्ञान उक्तहेतोः प्रतिपन्नोपाधौ निषिध्यमानविषयस्य सत्त्वादस्य हेतोर्व्य-  
 भिचारो दृढवज्रलेप एव ॥ १६ ॥ १७ ॥



ननु भातितरामुपाधिरत्रादलदेतद्व्यवहर्तुतेति चेन्न ॥

अहमोऽनुभवेन साधनव्यापकभावादवगत्यनन्तरं च ॥ १८ ॥

ननु तद्व्यवहारसंछिदाया इह तत्केन कमित्यनेन मुक्तौ ॥

श्रुतिवाक्यगतेन संप्रतीतेर्व्यवहर्तुर्न कथं छिदेति चेन्न ॥ १९ ॥

तदिदं घटते मतेऽस्मदीये तदबोधोल्लसितत्वतोऽखिलस्य ॥

तदबोधलये लयोपपत्तेर्जगतः सत्यतया छिदा न ते स्यात् ॥ १२० ॥

ननु पञ्चसु तु स्थलेषु भेदो ह्यभिदा नो तु शरीरदेहिनोस्ते ॥

प्रथितस्थलपञ्चकेतरत्वात्फलित्वा ह्यत्र तथाच हेत्वसिद्धिः ॥ २१ ॥

अत्रानुच्छिन्नैतद्व्यवहारत्वमुपाधिरतिशयेन भार्ताति शङ्कते । नन्विति । नायं खण्डो गौरिति निषेधप्रत्ययोत्तरकालमपि खण्डे गोत्वव्यवहारो लक्ष्यते न तथा ब्रह्म-साक्षात्कारादूर्ध्वं मनुजत्वव्यवहार इति भावः । साधनव्यापकत्वान्नायमुपाधिरिति समाधत्ते । इति चेन्न साक्षात्कारोत्तरकालमपि प्रारब्धकर्मानुरोधादहं मनुज इत्यहमोऽनुभवेन साधनव्यापकत्वात् ॥ १८ ॥ [ अदलन्त्यनुच्छिद्यमाना चासावेतद्व्यवहर्तृता चेत्यर्थः ] ॥ १८ ॥

प्रारब्धकर्मसमाप्तेरूर्ध्वं व्यवहारस्य व्यवहर्तुश्चोच्छेदान्न साधनव्यापकत्वमित्याशयेन चोदयति । नन्विति । 'यत्र त्वस्य सर्वमात्मैवाभूत्तत्केन कं पश्येत्' इति श्रुतिवाक्य-गतेन मोक्ष इह तत्केन कमित्यनेन तद्व्यवहारोच्छेदस्य सम्यक्प्रतीतेर्व्यवहर्तुरुच्छेदः कथं नास्ति किं त्वस्त्येव । परिहरति । इति चेन्नेति ॥ १९ ॥

यस्मात्तदिदमस्मदीये मते घटते तस्य परब्रह्मणोऽबोधः स चासावबोध इति वा । सर्वस्य तदज्ञानविलसितत्वात्तदज्ञानलये लयोपपत्तेः । ते मते तु जगतः सत्यतया-च्छेदो न स्यात् ॥ १२० ॥

भिन्नाभिन्नविषयत्वस्य हेतोरसिद्धिं शङ्कते ननु जातिव्यक्तिगुणगुणिकार्यकारणवि-शिष्टस्वरूपांशांशिसंबन्धा यत्र विद्यन्ते तत्र पञ्चसु तु स्थलेषु भेदोऽभेदश्च न तु शरी-रदेहिनोस्ते भिदाभिदे तत्र हेतुरुक्तः प्रथितस्थलपञ्चकेतरत्वात् । अयमर्थः । देहदेहिनो-र्द्रव्यत्वाज्जातिव्यक्तिता गुणगुणिभावश्च न संभवाति । नापि कार्यकारणता देहस्य भौति-कत्वात् । नापि विशिष्टस्वरूपता दण्डवैशिष्ट्यस्य चैत्रतत्रतावदेहस्याऽऽत्मतत्रत्वा-भावात् । नाप्यंशांशिता देहिनो निरवयवद्रव्यत्वात् । तथाचात्र देहदेहिनोर्हेत्वसिद्धि-रेव फलितेत्यर्थः ॥ २१ ॥



इति चेन्न विकल्पनासहत्वान्मिलितानां भिदभेदतन्नता किम् ॥

उत वा पृथगेव तत्र नाऽऽद्यो मिलिताः पञ्च न हि क्वचिद्यतः स्युः ॥ २२ ॥

चरमोऽपि न युज्यते तदाऽङ्गाङ्गिकभावस्य च तन्नता न किं स्यात् ॥

न च योजकगौरवं च दोषः प्रकृते तस्य तवापि संमतत्वात् ॥ २३ ॥

अपि चान्यतमस्य जातितद्वत्प्रभृतीनां घटकत्व आग्रहश्चेत् ॥

अपि सोऽत्र न दुर्लभश्चिदात्माङ्गकयोः कारणकार्यभावभावात् ॥ २४ ॥

न च वाच्यमिदं परात्मजत्वात्सकलस्यापि न जीवकार्यतेति ॥

तदभेदत एव सर्वकस्याप्युपपत्तेरिह जीवकार्यतायाः ॥ २५ ॥

तदसिद्धिमुखानुमानदोषानुदयादुक्तनयस्य निर्मलत्वम् ॥

भ्रमधीप्रमितित्ववेदिनोऽतस्तव न भ्रान्तिपदार्थ एव सिध्येत् ॥ २६ ॥

अपि च भ्रम एष किं तवान्तःकरणस्येति चिदात्मनोऽथवाऽसौ ॥

परिणाम इहाऽऽदिमो न तस्याऽऽत्मगतत्वानुभवस्य भङ्गपत्तेः ॥ २७ ॥

परिहरति । इति चेन्नेति । किं मिलितानामेतेषां भेदाभेदप्रयोजकत्वमुत पृथगेव । तत्राऽऽद्यो न संभवति यतो मिलिताः पञ्च क्वचिदपि न स्युः ॥ २२ ॥

अन्त्योऽपि न युज्यते तदा प्रत्येकं प्रयोजकत्वे गुणगुणिभावादिवदङ्गाङ्गिकभावस्य देहदेहिभावस्यापि प्रयोजकत्वं किं न स्यात् । न च प्रयोजकगौरवमपि दोषः । प्रकृते तस्याङ्गाङ्गिकभावस्य तवापि संमतत्वात् । देहदेहिनोर्भेदाभेदानङ्गीकारे सर्वसंकरवादिनस्तव सिद्धान्तो बाध्येत ॥ २३ ॥

अपि च जातिजातिवत्प्रभृतीनां जातिव्यक्त्यादीनामन्यतमस्य प्रयोजकत्वेऽभिनिवेशश्चेत्सोऽप्यत्र दुर्लभो नास्ति । चिदात्मशरीरकयोः कार्यकारणभावसत्त्वात् ॥ २४ ॥ सकलस्यापि परात्मकार्यत्वान्न जीवकार्यतेतीदं त्वया न च वाच्यम् । जीवस्य ब्रह्माभेदादेव सर्वस्यापीह जीवकार्यताया उपपत्तेः ॥ २५ ॥

असिद्ध्यादिदोषवैधुर्यादनुमानं निरवद्यमित्युपसंहरति । तत्तस्मादसिद्ध्यादीनामनुमानदोषाणामनुदयादुक्तानुमानस्य निर्मलत्वमतो भ्रमप्रमितित्ववेदिनस्तव भ्रमपदार्थ एव न सिध्येत् ॥ २६ ॥

अहं मनुज इत्यादिप्रत्ययानां याथार्थ्यान्न भ्रमत्वमित्युक्तं संप्रति समवायिकारणपर्यालोचनयाऽपि भ्रमत्वं प्रतिसिध्यत इत्याह । अपि चैष भ्रमः किं तव मतेऽन्तःकरणस्य परिणामोऽथवा चिदात्मनोऽसौ परिणाम इत्यस्मिन्पक्षद्वय आद्यो न संभवति । तस्य भ्रमस्याऽऽत्मगतत्वानुभवस्य भङ्गापत्तेः । मृज्जस्य घटस्य तन्त्वनाश्रयत्ववदन्तःकरणपरिणामित्वे भ्रमस्याऽऽत्माश्रयत्वं न स्यादित्यर्थः ॥ २७ ॥ [एषोऽहं मनुष्य इति भ्रमः] २७



ननु रक्ततमप्रसूनयोगात्स्फटिके संस्फुरणं यथाऽरुणिम्रः ॥

भ्रमसंयुतचित्तयोगतोऽस्य भ्रमणस्यानुभवस्तथाऽऽत्मनि स्यात् ॥२८॥

इति चेदयमीरयाऽऽत्मयोगोभ्रमणस्याऽऽश्रित एष सन्नसन्वा ॥

प्रथमो घटते न संसृजेस्तेऽपरथाख्यातिवदस्य शून्यकत्वात् ॥ २९ ॥

चरमोऽपि न युज्यतेऽपरोक्षप्रथनस्यानुपपद्यमानतायाः ॥

परिणामविशेष आत्मनोऽसौ भ्रम इत्येष न युज्यतेऽन्त्यपक्षः ॥१३०॥

असभागतयाऽऽत्मनो निरस्तेतरयुक्तेः परिणत्ययोग्यतायाः ॥

परिणत्ययुंजेश्च योग्यतायामपिबुद्ध्याकृतितश्चिदात्मनोऽस्य ॥ ३१ ॥

न हि नित्यचिदाश्रयप्रतीचः परिणामः पुनरन्यचित्स्वरूपः ॥

गुणयोः समुदायगत्ययोगाद्गुणतावान्तरजातितः सजात्योः ॥ ३२ ॥

ननु रक्ततमस्य जपाकुसुमस्य योगाद्यथा स्फटिके लौहित्यस्य स्फुरणं तथा भ्रमसं-  
युतचित्तयोगादस्य भ्रमस्याऽऽत्मन्यनुभवः स्यादिति शङ्कते । नन्विति ॥ २८ ॥

एतत्परिहर्तुं पृच्छति इति चेदयमन्तःकरणाश्रितस्य भ्रमस्य स्वीकृत आत्मसंबन्धः  
सन्नसन्वा तत्र प्रथमो न घटते । अन्यथाख्यातिवादिनस्तत्र मते संसर्गस्य शून्यत्वात् ।  
तथाचाऽऽत्मभ्रमसंबन्धो न स्यादित्यर्थः ॥ २९ ॥

नाप्यसत्त्वमपरोक्षप्रथाया अनुपपद्यमानत्वादित्याह । चरमोऽपीति । एवमन्तःक-  
रणस्य परिणामो भ्रम इति पक्षं निराकृत्याऽऽत्मनः परिणामविशेषोऽसौ भ्रम इत्ये-  
वमन्त्यपक्षं निराचष्टे । परिणामविशेष इति ॥ १३० ॥

तत्र हेतुर्निरस्तेतरसङ्गस्याऽऽत्मनोऽसभागतया निरवयवद्रव्यत्वेन परिणामायो-  
ग्यत्वात् । परिणामित्वमङ्गीकृत्याप्याह । योग्यतायामपि बुद्ध्याकृतितो ज्ञानान्तरा-  
कारेण चिदात्मनोऽस्य परिणामायोगादित्यर्थः ॥ ३१ ॥

हि यस्मान्नित्यज्ञानाश्रयस्य सुखमहमस्वाप्सं न किञ्चिदवेदिषमिति सुप्तोत्थित  
परामर्शानुमेयं करणविरमेऽपि सत्त्वेन नित्यं च यज्ज्ञानं तदाश्रयस्य प्रत्यगात्मनः पुन-  
रन्यचित्स्वरूपो भ्रमज्ञानात्मकः परिणामो न संभवति । गुणतावान्तरजातितः सजा-  
त्योर्गुणयोः समुदायगत्ययोगाद्गुणपत्समवायायोगात् । एकद्रव्याश्रितरूपरसादिगुण-  
व्यावृत्त्यर्थं गुणतावान्तरेति विशेषणम् ॥ ३२ ॥ [ गुणतेति । गुणत्वावान्तरजात्ये-  
त्यर्थः ] ॥ ३२ ॥



युगपत्समवैति नो हि शौक्ल्यद्वयकं यत्र च कुत्रचिद्यदेतत् ॥  
 ननु चिन्न गुणो गुणी तथाच प्रसरेन्नोदितदुष्टतेति चेन्न ॥ ३३ ॥  
 कटकाश्रयभूतदीप्तहेम्नो रुचकाधारकभाववत्तथैव ॥  
 अविनाशिचिदाश्रयस्य भूयोऽन्यचिदाधारतया स्थितेरयोगात् ॥ ३४ ॥  
 न च संस्कृतिरग्रहोऽप्यविद्या भ्रमशब्दार्थनिरुक्त्यसंभवेऽपि ॥  
 भ्रमसंज्ञितवस्त्वसंभवेन भ्रमसंपादितसंस्कृतेरयोगात् ॥ १३५ ॥  
 अपि नाग्रहणं चितेरभावश्चितिरूपग्रहणस्य नित्यतायाः ॥  
 तदसंभवतो न वृत्त्यभावस्तदभावेऽपि चिदात्मनोऽवभासात् ॥ ३६ ॥  
 न च भञ्जकमीक्ष्यते न तस्योपगमे दुःखजडानृतात्मकस्य ॥  
 इति वाच्यमखण्डवृत्तिरूढेश्वरबोधस्य निवर्तकत्वयोगात् ॥ ३८ ॥  
 अपि चेष्टतदन्यहेतुधीजे जगतः कृत्यकृती न ते घटेते ॥  
 सकलव्यवहारसंकरत्वात्तदलं जीवनिकाऽपि दुर्लभा ते ॥ ३८ ॥

हि यस्माच्छौक्ल्यद्वयं यत्र कुत्रचिदपि नो संभवति । ननु मन्मते ज्ञानं न  
 गुणोऽपि तु गुणी द्रव्यपदार्थस्तथाच नोदितदुष्टता प्रसरेत् । एतद्वृषयति । इति  
 चेन्नेति ॥ ३३ ॥

तत्र हेतुमाह । कटकाश्रयभूतदीप्तसुवर्णस्य तदैव रुचकाधारत्वं यथा तथैव नित्य-  
 ज्ञानाश्रयस्य भूयो ज्ञानान्तराधारतया स्थितेरयोगात् ॥ ३४ ॥ [ रुचकेति । रुच-  
 कसंज्ञकालंकारविशेषाधारकत्वं तदैव कटकदशायामेव यथा न घटते तथैव ] ॥ ३४ ॥

ननु भ्रमशब्दार्थनिरुक्त्यसंभवेऽपि संस्कृतिरग्रहणं वाऽविद्या स्यादित्याशङ्क्य  
 परिहरति । न चेति । तत्र हेतुमाह । भ्रमसंज्ञितेति ॥ १३५ ॥

अग्रहणमपि किं स्वरूपग्रहणस्याभावः उत आगन्तुकस्येति विकल्प्याऽऽद्यं  
 प्रत्याह । नाप्यग्रहणं चितेरभावश्चितिरूपग्रहणस्य नित्यत्वेन तस्य चितेरभावस्यासं-  
 भवात् । द्वितीयं प्रत्याह । वृत्त्यभावोऽप्यग्रहणं न भवति तत्र हेतुस्तस्या वृत्तेरागन्तु-  
 कस्य ग्रहणस्याभावेऽपि चिदात्मनः स्फुरणान्न तस्य प्रतिबन्धकत्वमित्यर्थः ॥ ३६ ॥

नन्वात्मन्यज्ञानाभ्युपगमे तस्य भञ्जकं नेक्ष्यत इत्याशङ्क्य परिहरति । न  
 चेति । तत्त्वमस्यादिमहावाक्यजन्याखण्डवृत्त्यारूढपरब्रह्मचैतन्यस्य निवर्तकत्वयो-  
 गात् ॥ ३७ ॥ [ ननु दुःखाद्यात्मकाज्ञानोपगमे किं तन्निवर्तकमित्याशङ्क्य समाधत्ते ।  
 न चेति ] ॥ ३७ ॥

किंचेष्टानिष्टसाधनज्ञानजनिते सर्वस्य जङ्गमस्य प्रवृत्तिनिवृत्ती न च ते सर्वसंकर-

१ क. 'नु विन्न । २ क. ग. 'शिविदा' । ३ क. ग. 'न्यविदा' । ४ घ. 'न चि' । ५ घ.  
 'न संभ' ।



इति युक्तिशतैरमर्त्यकीर्तिः सुमतीन्द्रं तमतन्द्रितं स जित्वा ॥  
 श्रुतिभावविरोधिभावभाजं विमतग्रन्थममन्थरं ममन्थ ॥ ३९ ॥  
 इति भास्करदुर्मतेऽभिभूते भगवत्पादकथासुधा \*प्रसस्ते ॥  
 घनवार्षिकवारिवाहजाले विगते शारदचन्द्रचन्द्रिकेव ॥ १४० ॥  
 स कथाभिरवन्तिषु प्रसिद्धान्विबुधान्बाणमयूरदण्डिमुख्यान् ॥  
 शिथिलीकृतदुर्मताभिमानान्निजभाष्यश्रवणोत्सुकांश्चकार ॥ ४१ ॥  
 प्रतिपद्य तु बाहूलिकान्महर्षौ विनयिभ्यः प्रविवृण्वति स्वभाष्यम् ॥  
 अवदन्नसहिष्णवः प्रवीणाः समये केचिदथार्हताभिधाने ॥ ४२ ॥  
 ननु जीवमजीवमास्त्रवं च श्रितवत्संवरनिर्जरौ च बन्धः ॥  
 अपि मोक्ष उपैषि सप्तसंख्यान् पदार्थान्कथमेव सप्तभङ्ग्या ॥ ४३ ॥

मते संभवतः । सकलव्यवहारस्य संकीर्णत्वात् । जीवनिःकाऽपि ते दुर्लभा तत्तस्माद-  
 लमित्याह । अपि चेति ॥ ३८ ॥

इत्येवं युक्तिशतैः सोऽमर्त्यकीर्तिर्भगवान्भाष्यकारस्तमनलसं सुधीन्द्रं भट्टभास्करं जित्वा  
 श्रुतिभावविरोधिभावभाजं विमतग्रन्थं झटिति ममन्थ ॥ ३९ ॥

इत्येवं भास्करदुर्मतेऽभिभूते सति भगवत्पादकथालक्षणा सुधा प्रसस्ते विस्तारं  
 गता । यथा घनीभूतानां वार्षिकपयोदानां जाले विगते सति शरत्कालीनचन्द्रच-  
 न्द्रिका तद्वदित्यर्थः ॥ १४० ॥

सोऽवन्तिषु जनपदेषु प्रसिद्धान्बाणादीन्पण्डितान्कथाभिः शिथिलीकृतदुर्मताभिमा-  
 नान्निजभाष्यश्रवणोत्कण्ठितांश्चकार । कथाभिः प्रसिद्धानिति वा ॥ ४१ ॥ [ स प्रकृतः  
 श्रीशंकराचार्यः ] ॥ ४१ ॥

बाहूलिकांस्तु देशान्प्रतिपद्य महर्षौ श्रीशंकरे शिष्येभ्यः स्वभाष्यं प्रविवृण्वति सत्या-  
 र्हतसंज्ञके विवसनसमये प्रवीणाः केचिदसहिष्णव ऊचुः ॥ ४२ ॥ [ प्रविवृण्वति  
 प्रकर्षेण विवेचयति सतीत्यर्थः ] ॥ ४२ ॥

बोधात्मको जीवो जडवर्गस्त्वजीव एतयोरयमपरः प्रपञ्चो जीवास्तिकायः पुद्गला-  
 स्तिकायो धर्मास्तिकायोऽधर्मास्तिकाय आकाशास्तिकायश्चेति पञ्च । अस्तिकाया नामा-  
 स्तीति कायन्ते शब्दन्त इत्यस्तिकायाः । कै गै शब्द इति स्मरणात् । तत्र जीवा-  
 स्तिकायस्त्रिधा बद्धो मुक्तो नित्यसिद्धश्च । अर्हन्नित्यसिद्ध इतरे केचित्साधनैर्मुक्ता अन्ये  
 बद्धाः । पुद्गलास्तिकायः षोढा । पृथिव्यादीनि चत्वारि भूतानि स्थावरं जङ्गमं चेति ।

\* प्रसरणानुकूलव्यापारानुकूलव्यापारार्थकात्प्रोपसृष्टात्सृष्टातोः कर्मकर्तारि लिट्प्रत्ययेन आत्मनेपदम् ।



शास्त्रीयबाह्यप्रवृत्त्या ह्यन्तरोऽपूर्वस्थो धर्मोऽनुमीयत इति प्रवृत्त्यनुमेयो धर्मास्तिकायः ।  
 ऊर्ध्वगमनशीलस्य जीवस्य देहेऽवस्थानेनाधर्मोऽनुमीयत इति स्थित्यनुमेयोऽधर्मास्ति-  
 कायः । आकाशास्तिकायो द्वेवा । लोकाकाशोऽलोकाकाशश्च । तत्रोपर्युपरि स्थितानां  
 लोकानामन्तर्वर्त्याद्यस्तेषामुपरि मोक्षस्थानं द्वितीयः । पुरुषं विषयेष्वास्त्रावयति गमय-  
 तीतीन्द्रियप्रवृत्तिरास्त्रवः । इन्द्रियद्वारा हि पौरुषं ज्योतिर्विषयान्स्पृशद्रूपादिज्ञानरूपेण  
 परिणमते । अन्ये तु कर्माण्यास्त्रवमाहुस्तानि कर्तारमभिव्याप्य स्रवन्ति कर्तारमनु-  
 गच्छन्तीत्यास्त्रवः । सेयं मिथ्या प्रवृत्तिरनर्थहेतुत्वात् । जीवमजीवमास्त्रवं चाऽऽश्रित-  
 वन्तौ तैः सहितौ संवरनिर्जरौ सम्यक्प्रवृत्तौ तत्र शमदमादिप्रवृत्तिः संवरः । सहास्त्र-  
 वस्त्रोत्तसो द्वारं संवृणोतीति संवर उच्यते । निर्जरस्त्वनादिकालप्रवृत्तिकषायकलुषपु-  
 ण्यापुण्यप्रहाणहेतुस्त्वप्ताशिलारोहणादिः । स हि निःशेषं पुण्यापुण्यं सुखदुःखोपभोगेन  
 जरयतीति निर्जरः । बन्धोऽष्टविधं कर्म । तत्र घातिकर्म चतुर्विधं तद्यथा ज्ञानावरणीयं  
 दर्शनावरणीयं मोहनीयमान्तरायमिति । तथा चत्वार्यघातिकर्माणि । तद्यथा वेदनीयं  
 नामिकं गोत्रिकमायुष्कं चेति । तत्र सम्यग्ज्ञानं न मोक्षसाधनं न हि ज्ञानाद्वस्तुसि-  
 द्धिरतिप्रसङ्गादिति विपर्ययो ज्ञानावरणीयम् । आर्हतदर्शनाभ्यासान्न मोक्ष इति ज्ञानं  
 दर्शनावरणीयम् । बहुषु विप्रतिषिद्धेषु तीर्थकरैरुपदर्शितेषु मोक्षमार्गेषु विशेषानवधारणं  
 मोहनीयम् । मोक्षमार्गप्रवृत्तानां तद्विघ्नकरं ज्ञानमान्तरायम् । तानीमानि श्रेयोहन्तृ-  
 त्वाद्धातीनि कर्माण्युच्यन्ते । अघातीनि कर्माणि तद्यथा शुक्लशरीराकारेण परिणामहे-  
 तुर्वेदनीयम् । तद्वारेण तत्त्ववेदनहेतुत्वात् । तदनुगुणं नामिकं तद्धि शुक्लपुद्गलस्याऽऽ-  
 द्यामवस्थां कललबुद्बुदादिरूपामारभते । गोत्रिकं त्वव्याकृतं ततोऽप्याद्यं देहाकारप-  
 रिणामशक्तिरूपेणावस्थितम् । आयुष्कं चाऽऽयुः कायति कथयत्युत्पादनद्वारेणेति  
 शुक्रशोणितस्वरूपम् । यद्वा मम वेदनीयं तत्त्वमसीति वेदनीयम् । एतन्नामाहमस्मी-  
 त्यभिमानो नामिकम् । अहमत्रभगवतो देशिकस्यार्हतः शिष्यवंशे प्रविष्ट इत्यभिमानो  
 गोत्रिकम् । शरीरस्थित्यर्थं कर्माऽऽयुष्कम् । तान्येतानि तत्त्ववेदकशुक्लपुद्गलाश्रयत्वा-  
 दघातीनि कर्माणि । तदंतत्कर्माष्टकं पुरुषं बध्नातीति बन्धः । विगलितसमस्तक्लेशत-  
 द्वासनस्यानावरणीयज्ञानस्य सुखैकतानस्याऽऽत्मन उपरिदेशावस्थानं मोक्ष इत्येके ।  
 अन्ये तूर्ध्वगमनशीलो हि जीवो धर्माधर्मास्तिकायेन बद्धस्तद्विमोकादूर्ध्वं गच्छत्येव स  
 मोक्ष इति । सप्तानामस्तित्वादीनां भङ्गानां समाहारः सप्तभङ्गी तयोपलक्षितान्सप्तपदार्था-  
 न्कथं नाङ्गीकरोषि । सप्तभङ्गास्तु स्यादस्ति । स्यान्नास्ति । स्यादस्ति च नास्ति च ।  
 स्यादवक्तव्यः । स्यादस्ति चावक्तव्यः । स्यान्नास्ति चावक्तव्यश्च । स्यादस्ति च नास्ति  
 चावक्तव्यश्चेति । स्यादिति तिङन्तप्रतिरूपकं कथंचिदर्थकमव्ययम् । तत्र वस्तुनोऽ-  
 स्तित्ववाञ्छायां प्रथमो भङ्गः प्रवर्तते । नास्तित्ववाञ्छायां द्वितीयः । क्रमेणोभयवा-  
 ञ्छायां तृतीयः । युगपदुभयवाञ्छायां चतुर्थः । आद्यचतुर्थभङ्गयोर्वाञ्छायां पञ्चमः ।



कथयाऽऽर्हत जीवमस्तिकायं स्फुटमेवंविध इत्युवाच मौनी ॥  
 अवदत्स च देहतुल्यमानो दृढकर्माष्टकवेष्टितश्च विद्वन् ॥ ४४ ॥  
 अमहाननणुर्घटादिवत्स्यात्स न नित्योऽपि च मानुषाच्च देहात् ॥  
 गजदेहमयन्विशेन्न कृत्स्नं प्रविशेच्च पुषिदेहमप्यकृत्स्नः ॥ १४५ ॥  
 उपयान्ति च केचन प्रतीका महता संहननेन संगमेऽस्य ॥  
 अपयान्त्यधिजग्मुषोऽल्पदेहं तदयं देहसमः समश्रुतेश्च ॥ ४६ ॥  
 उपयन्त इमे तथाऽपयन्तो यदि वर्ष्मेव न जीवतां भजेयुः ॥  
 प्रभवेयुरनात्मनः कथं ते कथमात्मावयवाः प्रयन्तु तस्मिन् ॥ ४७ ॥  
 जनितारहिताः क्षयेण हीनाः समुपायान्त्यपयान्ति चाऽऽत्मनस्ते ॥  
 अमुकोपचितः प्रयाति कृत्स्नं त्वमुकैश्चापचितः प्रयात्यकृत्स्नम् ॥ ४८ ॥

द्वितीयचतुर्थेच्छायां षष्ठः । तृतीयचतुर्थेच्छायां सप्तम इति विवेकः ॥ ४३ ॥

एवमुक्तो मौनी श्रीशंकराचार्य उवाच । हे आर्हत जीवारितकायमेवंविधो जीवा-  
 स्तिकाय इति स्फुटं कथय । एवमुक्तः स चाऽऽर्हतो बभाषे । देहतुल्यप्रमाणो दृढे-  
 नोक्तकर्माष्टकेन बद्धश्च ॥ ४४ ॥

आचार्य आह । अमहाननणुर्देहपरिमाणो जीवो घटादयो मध्यमपरिमाणत्वाद्यथा  
 न नित्यास्तथा नित्यो न स्यात् । अपि च शरीराणामनवस्थितपरिमाणत्वान्मनुष्य-  
 जीवो मनुष्यशरीरपरिमाणो भूत्वा पुनः केनचित्कर्मविपाकेन हस्तिजन्मप्राप्नुवन्न सर्वं  
 हस्तिशरीरं प्रविशेद्देहापरदेशो निर्जीवः स्यात्पुत्तिकादेहं च प्राप्नुवंस्तं सर्वो न प्रविशेत् ।  
 देहाद्वहिरपि जीवः स्यादित्यर्थः । चकारादस्मिन्नपि जन्मनि कौमारयौवनस्थविरेष्वेष  
 दोषो बोध्यः ॥ १४५ ॥

एवमुक्त आर्हतः शङ्कते । महता संघातेनास्य जीवस्य संगमे सति केचनावयवा  
 उपयान्ति । तथाऽल्पदेहमभिगन्तुमिच्छोः केचनावयवा अपयान्तीत्येवं समानव्याप्तेश्च  
 स चासावयं जीवो देहसमः ॥ ४६ ॥

आचार्य आह । यदीमेऽवयवा उपयन्तस्तथाऽपयन्तश्च तर्ह्यागमापायित्वाच्छ-  
 रीरवदात्मतां न भजेयुः । किंचानात्मनस्ते जीवावयवाः कथं प्रादुर्भवेयुः । कथं च  
 तस्मिन्ननात्मनि ते लीयेरन्विरोधादित्यर्थः ॥ ४७ ॥

आर्हत आह । आत्मनस्तेऽवयवा जन्मना रहिताः क्षयेण च हीना नित्या एव  
 समुपायान्त्यपयान्ति च । तथाचामुकैरुपचितो गजादिदेहं कृत्स्नं प्रयात्यमुकैश्चापचितः  
 पुत्तिकादिदेहमकृत्स्नं स्वल्पं प्रयाति ॥ ४८ ॥



किमचेतनतो चेतनत्वं वद तेषां चरमे विरुद्धमत्या ॥  
 वपुरुन्मथितं भवेत्तु पूर्वं बत कात्स्न्येन वपुर्न चेतयेयुः ॥ ४९ ॥  
 चलयन्ति रथं यथैकमत्या बहवो वाजिन एवमप्रतीताः ॥  
 इतरेतरमङ्गमेजयन्तु जपते चेतनतामपि प्रपद्य ॥ १५० ॥  
 बहवोऽपि नियामकस्य सत्त्वात्सुमते तत्र भजेयुरैकमत्यम् ॥  
 कथमत्र नियामकस्य तद्वद्विरहात्कस्यचिदप्यदो घटेत ॥ ५१ ॥  
 उपयान्ति न चापयान्ति जीवावयवाः किंतु महत्तरे शरीरे ॥  
 विकसन्ति च संकुचन्त्यनिष्टे यतिवर्यात्र निदर्शनं जलौका ॥ ५२ ॥  
 यदि चैवमभी सविक्रियत्वाद्धटवत्ते च विनश्वरा भवेयुः ॥  
 इति नश्वरतां प्रयाति जीवे कृतनाशाकृतसंगमौ भवेताम् ॥ ५३ ॥  
 अपि चैवमलाबुवद्गवाब्धौ निजकर्माष्टकभारमग्नजन्तोः ॥  
 सततोर्ध्वगतिस्वरूपमोक्षस्तव सिद्धान्तसमर्थितो न सिध्येत् ॥ ५४ ॥

आचार्य उवाच । किं तेषामचेतनत्वमुत चेतनत्वमिति वद । तत्रान्त्ये पक्षे  
 बहूनां चेतनानामेकाभिप्रायनियमाभावात्कदाचिद्विरुद्धमत्या शरीरमुन्मथितं भवेत् ।  
 आद्ये तु कात्स्न्येन शरीरं न चेतयेयुः ॥ ४९ ॥

अन्त्यकल्पमवलम्ब्याऽऽर्हत् आह । यथा बहवोऽप्यश्वा एकमत्या रथं चल-  
 यन्ति तथाऽन्योन्यमप्रतीताश्चेतनतामपि प्रतिपद्य हे तत्त्वज्ञाधिपतेऽङ्गं शरीरमेजयन्तु  
 चालयन्तु ॥ १५० ॥ [ अन्त्यपक्षेणाऽऽर्हत् आह । वलयन्तीति ] ॥ १५० ॥

आचार्यः परिहरति । बहवोऽपि वाजिनो नियामकस्य सत्त्वादैकमत्यं तत्र रथ-  
 चालने भजेयुरत्र तु तद्वत्कस्यचिदपि नियामकस्याभावादद ऐकमत्यं कथं घटेत ।  
 कटाक्षेण संबोधयति । हे सुमत इति ॥ ५१ ॥

आर्हत् आह । उपयान्तीति । अनिष्टे पुत्तिकादिदेहे ॥ ५२ ॥

एवमुक्त आचार्य उवाच । यदि चैवं तर्हि स विक्रियत्वात्तेऽभी विनश्वरा भवेयु-  
 रित्येवं जीवे नश्वरतां प्रयाति सति कृतनाशाकृताभ्यागमौ भवेताम् ॥ ५३ ॥

किंचैवं सति तुम्बिकावत्संसारसागरे निजकर्माष्टकभारेण मग्नस्य जन्तोः सततो-  
 र्ध्वगतिस्वरूपो मोक्षस्तव सिद्धान्तसमर्थितो बाध्येत ॥ ५४ ॥



अपि साधनभूतसप्तभङ्गीनयमप्यार्हत नाऽऽद्रियामहे ते ॥  
 परमार्थसतां विरोधभाजां स्थितिरेकत्र हि नैकदा घटेत ॥ १५५ ॥  
 इति माध्यमिकेषु भग्नदर्पेष्वथ भाष्याणि स नैमिशे वितत्य ॥  
 दरदान्भरतांश्च गूरसेनान्कुरुपाञ्चालमुखान्वहूनजैषीत् ॥ ५६ ॥  
 पटुयुक्तिनिकृत्तसर्वशास्त्रं गुरुभट्टोदयनादिकैरजय्यम् ॥  
 स हि खण्डनकारमूढदर्पं बहुधा व्युद्य वशंवदं चकार ॥ ५७ ॥  
 तदनन्तरमेष कामरूपानधिगत्याभिनवोपशब्दगुप्तम् ॥  
 अजयत्किल शाक्तभाष्यकारं स च भग्नो मनसेदमालुलोचे ॥ ५८ ॥  
 निगमाब्जविकासिबालभानोर्न समोऽमुष्य विलोक्यते त्रिलोक्याम् ॥  
 न कथंचन मद्दृशंवदोऽसौ तदमुं दैवतकृत्यया हरेयम् ॥ ५९ ॥  
 इति गूढमसौ विचिन्त्य पश्चात्सह शिष्यैः सहसा स्वशाक्तभाष्यम् ॥  
 परिहृत्य जनापवादभीत्या यमिनः शिष्य इवान्ववर्ततैषः ॥ १६० ॥

अपि च हे आर्हत ते साधनभूतसप्तभङ्गीनयमपि नाऽऽद्रियामहे । हि यस्मात्परमार्थसतां विरोधभाजां सदसत्त्वादिधर्माणामेकस्मिन्धर्मिण्येकदा युगपत्स्थितिर्न घटेत ॥ ५५ ॥

इत्येवं माध्यमिकेषु भग्नगर्वेषु सत्स्वथानन्तरं स श्रीशंकराचार्यो नैमिशे भाष्याणि विस्तार्य दरदादिकान्देशविशेषाञ्जितवान् ॥ ५६ ॥ [ माध्यमिकेषु मध्यमपरिमाणात्मवादिषु दिगम्बराख्यार्हतमतानुयायिषु नास्तिकविशेषेष्वित्यर्थः ] ॥ ५६ ॥

स हि भाष्यकारः खण्डनकारं श्रीहर्षाख्यं बहुधा वादं कृत्वा वशंवदं चकार । तं विशिनष्टि । पटुयुक्तिभिः खण्डितानि सर्वशास्त्राणि येन । गुरुः प्रभाकरो भट्टो भट्टपादो भट्टभास्करश्च । गुर्वादिभिर्जेतुमशक्यमत एवोढदर्पम् ॥ ५७ ॥ [ उदयनो न्यायभाष्यकारः । आदिना पार्थसारथिमिश्रादयः । व्युद्य वादं कृत्वा ] ॥ ५७ ॥

कामरूपान्देशविशेषानधिगत्य प्राप्य अभिनव उपशब्दो यस्य स चासौ गुप्तश्च तमभिनवगुप्तमिति यावत् । स च भग्नोऽभिनवगुप्ताचार्यो मनसेदं वक्ष्यमाणं विचारयामास ॥ ५८ ॥ [ शाक्तेति । शक्तिपरत्वेन ब्रह्मसूत्रभाष्यकर्तारम् ] ॥ ५८ ॥

तदेवाऽऽह । वेदाब्जविकासिनो बालसूर्यस्यामुष्य शंकरस्य समस्त्रिलोक्यां न विलोक्यतेऽतोऽसौ मद्दृशंवदः कथंचिदपि न भविष्यति । तस्मादमुं दैवतकृत्ययाऽहं परिहरेयम् ॥ ५९ ॥

इत्येवमसौ गूढं विचिन्त्य पश्चाच्छिष्यैः सह विचिन्त्य जनापवादभयेन स्वशाक्तभाष्यं सहसा परित्यज्यैष यमिनः शिष्य इवान्ववर्तत ॥ १६० ॥



निजशिष्यपदं गतानुदीच्यानिति कृत्वाऽथ विदेहकौशलाद्यैः ॥  
 विहितापचितिस्तथाऽङ्गवङ्गेष्वयमास्तीर्य यशो जगाम गौडान् ॥ ६१ ॥  
 अभिभूय मुरारिमिश्रवर्यं सहसा चोदयनं विजित्य वादे ॥  
 अवधूय च धर्मगुप्तमिश्रं स्वयशः प्रौढमगापयत्स गौडान् ॥ ६२ ॥  
 पूर्वं येन विमोहिता द्विजवरास्तस्यासतोऽरीन्कलौ  
 बुद्धस्य प्रविभेद मस्करिवरस्तान्भास्करादीन्क्षणात् ॥  
 शास्त्राम्नायविनिन्दकेन कुधिया कूटप्रवादाग्रहा-  
 निष्णातो निगमागमादिषु मतं दक्षस्य कूटग्रहे ॥ ६३ ॥  
 शाक्तैः पाशुपतैरपि क्षपणकैः कापालिकैर्वैष्णवै-  
 रप्यन्यैरखिलैः खिलं खलु खलैर्दुर्वादिभिर्वैदिकम् ॥  
 मार्गं रक्षितुमुग्रवादिविजयं नो मानहेतोर्व्यधा-  
 त्सर्वज्ञो न यतोऽस्य संभवति संमानग्रहग्रस्तता ॥ ६४ ॥

इत्येवमुदीच्यानुत्तरादिंशे भवान्स्वशिष्यपदं गतान्विधायाथ विदेहाद्यैर्विहिता पूजा  
 यस्य स तथाऽङ्गादिष्वयं यश आस्तीर्य गौडाञ्जगाम ॥ ६० ॥

तेषु गौडदेशेषु स्थितान्मुरारिमिश्रादीन्विजित्य प्रौढं स्वयशो गौडदेशोद्भवानगा-  
 पयत् ॥ ६२ ॥

पूर्वं कलौ येन शास्त्राम्नायविनिन्दकेन कुबुद्धिना द्विजवरा विमोहितास्तस्यासतो  
 बुद्धस्यारीस्तान्भास्करादीन्निगमागमादिषु निष्णातः पारं गतो मस्करिवरो यतिश्रेष्ठः  
 श्रीशंकराचार्यः क्षणमात्रेण प्रविभेद । ननु बुद्धारीणां तेषां प्रविभेदनमनुचितमित्या-  
 शङ्कानिरासाय तान्विशिनष्टि । कूटेषु मिथ्याभूतेषु प्रवादेष्वाग्रहो येषाम् । नन्वेवं  
 तर्हि बुद्धमतस्थापनं कृतं भविष्यतीत्याशङ्काव्यवच्छेदायाऽऽह । कूटग्रहे मिथ्या-  
 भूतपक्षस्वीकारे दक्षस्य बुद्धस्यापि मतं प्रविभेदेत्यनुषज्यते । शार्दूलविक्रीडितं  
 वृत्तम् ॥ ६३ ॥

शाक्तादिभिरन्यैर्वैशेषिकादिभिरपि सर्वैर्दुष्टैर्वादिभिः खिलमुच्छिन्नं वैदिकं मार्गं  
 रक्षितुं सर्वज्ञः श्रीशंकराचार्य उग्रवादिविजयं व्यधान्मानहेतोर्न । यतोऽस्य संमान-  
 ग्रहग्रस्तता न संभवति ॥ ६४ ॥



दिष्टे पङ्कजविष्टरेण जगतामाद्येन तत्सूनुभि-  
 निर्दिष्टे सनकादिभिः परिचिते प्राचेतसाद्यैरपि ॥  
 श्रौताद्वैतपथे परात्मभिदुरान्दुर्वादिनः कण्टका-  
 न्प्रोद्धृत्याथ चकार तत्र करुणो मोक्षाध्वगक्षुण्णतां ॥ ६५ ॥  
 शान्तिर्दान्तिविरागता ह्युपरतिः क्षान्तिः परैकाग्रता  
 श्रद्धेति प्रथिताभिरेधिततनौ षड्वक्त्रवन्मातृभिः ॥  
 भिक्षुक्षोणिपतौ पिचण्डिलतरोच्चण्डातिकण्डूच्चल-  
 त्पाखण्डासुरखण्डनैकरसिके बाधा बुधानां कुतः ॥ ६६ ॥  
 यत्राऽऽरम्भजकाहलाकलकलैर्लोकायतो विद्रुतः  
 काणाः काणभुजास्तु सैन्यरजसा सांख्यैर्धृताऽसांख्यधीः ॥  
 युद्ध्वा तेषु पलायितेषु सहसा \*योगाः सहैवाद्रव-  
 न्को वा वादिभटः पटुर्भुवि भवेद्वस्तुं पुरस्तान्मुनेः ॥ ६७ ॥

किंच जगतामाद्येन कमलासनेन चतुर्मुखेन दिष्ट उपदिष्टे पुनश्च तस्य पुत्रैः सन-  
 कादिभिर्निर्दिष्टे' सम्यगुपदिष्टे पुनश्च वाल्मीक्यादिभिः परिचिते परि समन्तात्संचिते  
 श्रौताद्वैतमार्गे परात्मभेदिनो दुर्वादिनः कण्टकान्प्रोद्धृत्याथानन्तरं तत्र मोक्षाध्वानि  
 मोक्षाध्वगैर्मुमुक्षुभिः क्षुण्णतामभ्यस्ततां चकार ॥ ६५ ॥ [ करुण इति हेतुगर्भं विश-  
 षणम् । दयालुर्भगवान्भाष्यकार इत्यर्थः ] ॥ ६५ ॥

मातृभिः षडाननवत्प्रथिताभिः शान्त्याद्याभिरेधिततनौ पुनश्चातिशयितं पिचण्डमुदरं  
 येषां ते पिचण्डिलाः स्थूलोदराः । 'पिच्छादित्वादिलच्' 'बृहत्कुक्षिः पिचण्डिलः' इत्य-  
 मरः । अतिशयेन पिचण्डिलानां प्रचण्डानामतिकण्डूच्चलतां पाखण्डात्मकानामसुराणां  
 खण्डनैकरसिके भिक्षुराजे श्रीशंकराचार्ये सति बुधानां पण्डितात्मकानां देवानां बाधा  
 कुतः कुतोऽपि नैवेत्यर्थः ॥ ६६ ॥

यत्राऽऽरम्भजन्यैः काहलाकलकलैः कर्णालारूपवाद्यविशेषकोलाहलैः । 'कलकल  
 उक्तः कोलाहलः' इति मेदिनी । लोकायतश्चार्वाको विद्रुतः । काणादास्तु सैन्यरजसा  
 काणा जाताः । सांख्यैस्त्वसांख्यधीर्धृता । युद्धं कृत्वा तेषु चार्वाकादिषु पलायितेषु  
 तैः सहैव पातञ्जला अपि सहसा पलाय्याऽऽगतास्तथाच भुवि को वा वादिभटो मुनेः  
 पुरस्ताद्वस्तुं पटुर्भवेन्न कोऽपीत्यर्थः ॥ ६७ ॥ [ † असंख्यधीरितिच्छेदः । अयुद्धबु-  
 धिरित्यर्थः ] ॥ ६७ ॥

\* अर्शआदेराकृतिगणत्वादच् । † मूले सांख्यैर्धृताऽसांख्यधीरित्यत्र सांख्यैर्धृताऽसंख्यधीरिति  
 पाठानुरोधेनेदम् । आदर्शपुस्तकेषु तु नायमुपलभ्यते ।

१ क. 'लैलौका' । २ क. 'ख्यैर्धृताऽ' । ३ ग. घ. 'ष्ठे पु' ।



उच्चण्डे पणबन्धबन्धुरतरे वाचंयमक्षमापतेः  
 पूर्वं मण्डनखण्डने समुदभूद्यो डिण्डिमाडम्बरः ॥  
 जाताः शब्दपरंपरास्तत इमाः पौखण्डदुर्वादिना-  
 मद्य श्रोत्रतटाटवीषु दधते दावानलज्वालताम् ॥ ६८ ॥  
 बुद्धो युद्धसमुद्यतः किल पुनः स्थित्वा क्षणाद्विद्रुतः  
 कोणे द्राक्कणभुग्व्यलीयत तमःस्तोमावृतो गौतमः ॥  
 भग्नोऽसौ कपिलः पलायत ततः पातञ्जलाश्चाञ्जलिं  
 चक्रुस्तस्य यतीशितुश्चतुरता केनोपमीयेत सा ॥ ६९ ॥  
 हस्तग्राहं गृहीताः कतिचन समरे वैदिका वादियोधाः  
 काणादाद्याः परे तु प्रसभमभिहता हन्त लोकायताद्याः ॥  
 गाढं बन्दीकृतास्ते सुचिरमथ पुनः स्वस्वराज्ये नियुक्ताः  
 सेवन्ते तं विचित्रा यतिधरणिपतेः शूरता वा दया वा ॥ १७० ॥  
 शान्त्याद्यर्णववाडवानलशिखा सत्याभ्रवात्या दया-  
 ज्योत्स्नादर्शनिशाऽथ शान्तिनलिनीराकाशशाङ्ककद्युतिः ॥  
 आस्तिक्यद्रुमदावपावकनवज्वालावली सत्कथा-  
 हंसीप्रावृडखण्डि दण्डिपतिना पौखण्डवाङ्मण्डली ॥ ७१ ॥

पणस्य ग्लहस्य बन्धनेन बन्धुरतरेऽतिशोभने प्रचण्डे पूर्वं मण्डनस्य खण्डने यो  
 वाचंयमक्षमापतेऽडिण्डिमाडम्बरः समुदभूत्तस्माडिण्डिमाडम्बराज्जाताः शब्दपरंपरा अद्य  
 पौखण्डदुर्वादिनां श्रोत्रतटाटवीषु दावाग्निज्वालतां दधते ॥ ६८ ॥

किंच युद्धाय समुद्यतो बौद्धः किल पुरः स्थित्वा क्षणाद्विद्रुतः । कणादस्तु झटिति  
 कोणे विलयं गतः । गौतमस्तु तमःस्तोमेनाऽऽवृतः कचिद्राटान्वकारे भग्नः । अमौ  
 कपिलस्तु भग्नः संस्ततः पलायत । ततस्तस्मात्कारणादिति वा । पातञ्जलाश्चाञ्जलिं  
 चक्रुस्तस्य यतिपतेः सा चतुरता केनोपमीयेत ॥ ६९ ॥

केचित्काणादाद्या वैदिका वादियोधाः संग्रामे हस्तग्राहं गृहीता हस्तेन गृहीता  
 इत्यर्थः । परे तु वेदबाह्याश्चार्वाकाद्या बलात्कारेणाभिहताः । हन्तेति हर्षे । ते  
 काणादाद्याः सुचिरं गाढं बन्दीकृताः । अथ पुनः स्वस्वराज्ये स्वस्वरूपब्रह्मानन्दलक्षणे  
 नियुक्तास्तं सेवन्ते । तथाचाहो अतिचित्रा यतिभूमिपतेः शूरता वा दया वा ।  
 स्रग्धरा वृत्तम् ॥ १७० ॥

किंच पौखण्डवाङ्मण्डली दण्डिपतिनाऽखण्डि खण्डिता । तां विशिनष्टि । शान्त्या-



अद्वैतामृतवर्षिभिः परगुरुव्याहारधाराधरैः  
 कान्तैर्हन्त समन्ततः प्रसृमरैरुत्कृत्ततापत्रयैः ॥  
 दुर्भिक्षं स्वपरैकताफलगतं दुर्भिक्षसंपादितं  
 शान्तं संप्रति खण्डिताश्च निविडाः पौखण्डचण्डातपाः ॥ ७२ ॥  
 शान्तानां सुभटाः कपालिकपतद्ग्राहग्रहव्यापृताः  
 काणादप्रतिहारिणः क्षपणकक्षाणीशवैतालिकाः ॥  
 सामन्ताश्च दिगम्बरान्वयभुवश्चार्वाकवंशाङ्कुरा  
 नव्याः केचिदलं मुनीश्वरागरा नीताः कथाशेषताम् ॥ ७३ ॥  
 इति सकलदिशामु द्वैतवार्तानिवृत्तौ  
 स्वयमथ परितस्तारायमद्वैतवर्त्म ॥  
 प्रतिदिनमपि कुर्वन्सर्वसंदेहमोक्षं  
 रविरिव तिमिरौघे संप्रशान्ते महः स्वम् ॥ १७३६ ॥

दिलक्षणमुद्रस्य वाडवाग्निशिखा सत्यलक्षणमेवस्य वात्या वायुममूहो दयालक्षणाया-  
 श्चन्द्रिकाया अमावास्यारात्रिः शान्तिलक्षणायाः कमलिन्याः पूर्णमार्साचन्द्रकान्तिरा-  
 स्तिक्वयवृक्षस्य दावानलनूत्नज्वालानामावली सत्कथालक्षणाया हंस्याः प्रावट् । अथेति  
 पदं सर्वत्र संबन्धनीयम् । खण्डनयोग्यताबोधकानि विशेषणानि । शार्दूलविक्रीडितं  
 वृत्तम् ॥ ७१ ॥

हन्तेति हर्षे । समन्ततः प्रसृमरैः प्रसरणशीलैः कान्तैः सुन्दरैरद्वैतामृतवर्षिभिरु-  
 त्कृत्तमुन्मूलितमाध्यात्मिकाविदैविकाविमौतिकलक्षणं तापत्रयं यैः परगुरुव्याहारलक्षणैः  
 पयोदैर्दुर्भिक्षसंपादितं स्वपरैकतालक्षणफलविषयं दुर्भिक्षं संप्रति शान्तम् । निविडाः  
 पौखण्डलक्षणाश्चण्डातपाश्च खण्डिताः ॥ ७२ ॥ [ स्वेति । स्व आत्मा परं ब्रह्मानयोर्ये-  
 कतैक्यं तदेव फलं तत्र गच्छतीति तथा तद्विषयकमिति यावत् । दुर्भिक्षो बौद्धा-  
 दयः ] ॥ ७२ ॥

शान्तानां पातञ्जलानां सुभटाः कपालिकानां पतद्ग्राहाणां ग्रहणे व्यापृताः ।  
 काणादानां प्रतिहारिणः । क्षपणकराज्ञां वैतालिकाः । दिगम्बरवंशोद्भवाः सामन्ताः ।  
 केचिन्नव्याश्चार्वाकवंशाङ्कुरा मुनीश्वरागिरा कथाशेषतामलं नीताः ॥ ७३ ॥

उपसंहरति । इत्येवं सकलामु दिशामु द्वैतवार्तानिवृत्तौ सत्यामथ स्वयमयं प्रति-  
 दिनं संदेहनाशं कुर्वन्नद्वैतमार्गं विस्तारितवान् । यथा तिमिरौघे संप्रशान्ते सति रवि-



इति श्रीमाधवीये तत्तदाशाजयकौतुकी ।

संक्षेपशंकरजये सर्गः पञ्चदशोऽभवत् ॥ १५ ॥

अथ षोडशः सर्गः ।

अथ यदा जितवान्यतिशेखरोऽभिनवगुप्तमनुत्तममान्निकम् ॥

स तु तदाऽपजितो यतिगोचरं हतमनाः कृतवानपगोरणम् ॥ १ ॥

स ततोऽभिचचार मूढबुद्धिर्यतिशार्दूलममुं प्ररूढरोषः ॥

अचिकित्स्यतमो भिषग्भिरस्मादजनिष्टास्य भगंदराख्यरोगः ॥ २ ॥

मेहः स्वं प्रकाशं वितनोति तद्वत् । \*इत्थमद्वैतमतस्थापनानन्तरं कलियुगोद्धृतनराणां शुद्धाद्वैतविद्यायामनधिकारमालक्ष्य परमतकालन-लक्ष्मण-दिवाकर-त्रिपुरकुमार-गिरि-जाकुमाराख्याञ्जिशिवविष्णुसूर्यशक्तिगणपतिभक्तानाहूय तदाशयं श्रुत्वा क्रमेण स्वस्व-मतस्थापनार्थं प्रेषयामास । ततो भगवन्मन्मतस्य का गतिरित्युक्तवन्तं बटुकनाथाख्यं कापालिकं शैवादिमतपूर्वपक्षतया स्वमतं स्वयेत्याज्ञापयामामेति प्राचीनादवगन्तव्यम् । मालिनी वृत्तम् ॥ १७३६ ॥ [ परितस्तार सूत्रभाष्यादिप्रतिष्ठापनद्वारा विस्तारयामा-सेति संबन्धः ] ॥ १७३६ ॥

[ इति श्रीति । तदिति । भाष्यकारीयदिग्विजयकौतुकवर्णनशालीत्यर्थः । संक्षेप-त्याद्युक्तार्थम् ] ॥ १५ ॥

इति श्रीमत्परमहंसपरिव्राजकाचार्यबालगोपालतीर्थश्रीपादशिष्य-

दत्तवंशावतंसरामकुमारसनुधनपतिसूरिकृते श्रीमच्छंकरा-

चार्यविजयडिण्डिमे पञ्चदशः सर्गः ॥ १५ ॥

अथ षोडशसर्गस्य टीका ।

एवं दिग्विजयकौतुकं प्रतिपाद्य शारदापीठवासं सपरिकरं निरूपयितुमारभते । अथानुत्तममान्निकमभिनवगुप्तं यतिशेखरो यस्मिन्काले जितवास्तस्मिन्काले स तु परा-जितो हतमना यतिविषयमपगोरणं वधोद्यमं कृतवान् । द्रुताविलम्बितं वृत्तम् ॥ १ ॥ [ हतेति । दुर्बुद्धिः ] ॥ १ ॥

स मूढबुद्धिः प्ररूढकोपोऽभिनवगुप्तस्तदनन्तरं यतिशेखरमभिचचाराऽऽभिचारिकं कर्म कृतवान् । अस्मादभिचारादस्य श्रीशंकरस्य वैद्यैरचिकित्स्यतमो भगंदराख्यो रोगोऽजनिष्ट । वमन्तमालिका वृत्तम् ॥ २ ॥

\* एतदादिरवगन्तव्यमित्यन्तो ग्रन्थः 'क' 'ग' पुस्तकयोर्न दृश्यते ।

१ ग. तदाशविज' । २ क. 'त्तमं मा' । ३ क. ग. 'मं कृत्या कृ' ।



अचिकित्स्यभगंदराख्यरोगप्रसरच्छोणितपङ्क्तिस्वशाव्याः ॥  
 अजुगुप्सविशोधनादिरूपां परिचर्यामकृतास्य तोटकार्यः ॥ ३ ॥  
 भगंदरव्याधिनिपीडितं गुरुं निरीक्ष्य शिष्याः समबोधयञ्जनैः ॥  
 नोपेक्षणीयो भगवन्महामयस्त्वपीडितः शत्रुरिवार्धिमाप्नुयात् ॥ ४ ॥  
 ममत्वहानाद्भवता शरीरके न गण्यते व्याधिकृताऽऽर्तिरीदृशी ॥  
 पश्यन्त एवान्तिकवर्तिनो वयं भृशानुराः स्मः सहसा व्यथासहाः ॥ ५ ॥  
 चिकित्सका व्याधिनिदानकोविदाः संप्रच्छनीया भगवान्नितस्ततः ॥  
 प्रत्यक्षवत्संप्रति सन्ति पूरुषा जीवातुवेदे गदितार्थसिद्धिदाः ॥ ६ ॥  
 उपेक्षमाणेऽपि गुरावनास्थया शरीरकादौ सुखमात्मनीश्वरैः ॥  
 नोपेक्षणीयं गुरुदुःखं दृष्ट्वाभिर्दुःखं विनेयैरिति शास्त्रनिश्चयः ॥ ७ ॥  
 स्वस्थे भवत्पादसरोरुहद्वये स्वस्था वयं यन्मधुपायिवृत्तयः ॥  
 तस्माद्भवेत्तावकविग्रहो यथा स्वस्थस्तथा वाञ्छति पूज्य नो मनः ॥ ८ ॥

अचिकित्स्येन भगंदराख्यरोगेण प्रसरच्छोणितस्य पङ्क्तेन व्याप्ताया आचायेशाव्या  
 अजुगुप्सपरिशोधनादिरूपां सेवां तोटकार्यः कृतवान् ॥ ३ ॥

हे भगवन्महारोगस्तूपेक्षणीयो न भवति नो चेदपीडितः शत्रुर्यथार्धिमाप्नोति तथा  
 वृद्धिं प्राप्नुयात् । उपजातिवृत्तम् ॥ ४ ॥

यद्यपि शरीरके ममत्वहानाद्भवतैवविधाऽपि रोगकृता पीडा न गण्यते तथाऽपि  
 समीपवर्तिनः शिष्या वयं पश्यन्त एव सहसा व्यथासहा भृशार्ताः स्मः ॥ ५ ॥

तर्हि किं कर्तव्यमिति तत्राऽऽहुः । चिकित्सका इति । संप्रति जीवातुवेदे जीव-  
 नौषधवेदे वैद्यकशास्त्रे । 'जीवातुरस्त्रियां भक्ते जीविते जीवनौषधे' इति मेदिनी । गदि-  
 तार्थसिद्धिदा उक्तार्थसिद्धिदाः पुरुषाः प्रत्यक्षवत्सन्ति ॥ ६ ॥

ननु यथा मयोपेक्ष्यते तथा भवद्भिरप्युपेक्षणीयमित्याशङ्क्याऽऽहुः । शरीरकादा-  
 वनास्थया गुरावात्मानि सुखमुपेक्षमाणे सत्यपि गुरुदुःखदर्शिभिः समर्थैः शिष्यैर्नोपेक्ष-  
 णीयमिति शास्त्रनिश्चयः ॥ ७ ॥

किंच स्वस्थे भवत्पादसरोरुहद्वये वयं स्वस्था यत्र पादसरोरुहद्वये भ्रमराणां वृत्ति-  
 र्येषां तस्मात्तावकविग्रहो यथा स्वस्थो भवेत्तथा हे पूज्यास्माकं मनो वाञ्छति । इन्द्र-  
 वंशा वृत्तम् ॥ ८ ॥



व्याधिर्हि जन्मान्तरपापपाको भोगेन तस्मात्क्षपणीय एषः ॥  
 अभुज्यमानः पुरुषं न मुञ्चेज्जन्मान्तरेऽपीति हि शास्त्रवादः ॥ ९ ॥  
 व्याधिर्द्विधाऽसौ कथितो हि विद्विः कर्मोद्भवो धातुकृतस्तथेति ॥  
 आद्यक्षयः कर्मण एव लीनाच्चिकित्सया स्याच्चरमोदितस्य ॥ १० ॥  
 संक्षीयतां कर्मण एव संक्षयाद्ध्याधिः प्रवृत्तो न चिकित्स्यते मया ॥  
 पतेच्छरीरं यदि तन्निमित्ततः पतत्ववश्यं न बिभेमि किञ्चन ॥ ११ ॥  
 सत्यं गुरो ते न शरीरलोभः स्पृहालुतां नस्तु चिराय तस्मै ॥  
 त्वज्जीवनेनैव हि जीवनं नः पाथश्चराणां जलमेव तद्धि ॥ १२ ॥  
 स्वयं कृतार्थाः परतुष्टिहेतोः कुर्वन्ति सन्तो निजदेहरक्षाम् ॥  
 तस्माच्छरीरं परिरक्षणीयं त्वयाऽपि लोकस्य हिताय विद्वन् ॥ १३ ॥

एवं शनैर्बोधित आचार्य उवाच । हि यस्माद्रोगो जन्मान्तरपापस्य पाकस्तस्मा-  
 देष भोगेन नाशनीयो हि यतश्चाभुज्यमान एष पुरुषं जन्मान्तरेऽपि न त्यजेदिति  
 शास्त्रवादः । उपजातिवृत्तम् ॥ ९ ॥

नन्वेवं तर्हि चिकित्माशास्त्रवैयर्थ्यमिति चेत्तत्राऽऽह । विद्वद्विरसौ व्याधिर्द्विप्रकारः  
 कथितः । कर्मोद्भवो वातादिधातुभिः कृतश्च तत्र कर्मणो लीनादेवाऽऽद्यस्य क्षयः ।  
 चरमोक्तस्य चिकित्सया क्षयः स्यात् ॥ १० ॥

तर्हि धातुकृत्वाच्चिकित्सया नाशनीय इति चेत्तत्राऽऽह । अयं प्रवृत्तो व्याधिः कर्मण  
 एव संक्षयात्संक्षीयतां मया नैव चिकित्स्यते तर्हि । रोगवशाच्छरीरं पतिष्यतीत्याश-  
 ङ्क्याऽऽह । यदि तन्निमित्ततः शरीरं पतेत्तर्ह्यवश्यं पततु तत्पतनात्किञ्चिदपि न  
 बिभेमि ॥ ११ ॥

एवमुक्ताः शिष्याः प्राहुर्हे गुरो मयं तव शरीरलोभो नास्ति तथाऽप्यस्माकं  
 चिराय चिरकालं तत्स्थितये स्पृहालुताऽस्ति । हि यस्मात्तव जीवनेन नो जीवनम् ।  
 हि यतो जलचराणां जलमेव तज्जीवनम् ॥ १२ ॥

भवत्वेवं तथाऽपि मया निजदेहरक्षा किमिति कर्तव्येत्याशङ्क्याऽऽहुः । स्वयमिति ।  
 ॥ १३ ॥ [ विद्वन्निति भाष्यकारसंबुद्ध्या सर्वविषयकज्ञानवति परमेश्वरावतारे सद्गुरा-  
 वस्माभिः पामरैः किं प्रार्थनीयमित्याशयः सूच्यते ] ॥ १३ ॥

१ ग. 'ता नोऽस्ति चि' । २ घ. 'या त्रिलो' । ३ ग. क्षपणीयो । ४ क. 'ष ज' । ५ घ. 'तुष्ट' । ६ ग. 'या वै न चि' । ७ क. घ. 'कं तदर्थं चिरा' ।



निर्वन्धतो गुरुवरः प्रददावनुज्ञां  
 दिग्भ्यो भिषग्वरसमानयनाय तेभ्यः ॥  
 नत्वा गुरुं प्रतिदिशं प्रययुः प्रहृष्टाः  
 शिष्याः प्रवासकुशला हरिभक्तिभाजः ॥ १४ ॥  
 प्रायो नृपं कविजना भिषजो वदान्यं  
 वित्तार्थिनः प्रतिदिनं कुशला जुषन्ते ॥  
 तस्मादमी नृपपुरेषु निरीक्षणीया  
 इत्येव चेतसि मनोरथमादधानाः ॥ १५ ॥  
 तेऽतीत्य देशान्बहुलान्स्वकार्य-  
 सिद्धयै कचिद्राजपुरे भिषाग्भः ॥  
 अवाप्य संदर्शनभाषणानि  
 समानयंस्तान्गुरुवर्यपार्श्वम् ॥ १६ ॥  
 ततो द्विजेन्द्रैर्निजसेवकैस्ता-  
 न्संतोषितान्स्वाभिमतार्थदानैः ॥  
 यदत्र कर्तव्यमुदीर्यतां त-  
 त्कुर्मः स्वशक्त्येति वदाञ्जगौ सः ॥ १७ ॥  
 उपगुदं भिषजः परिबाधते  
 गद उदेत्य तनुं तनुमध्यगः ॥  
 यदिदमस्य विधेयमिदं ध्रुवं  
 वदत रोगतमस्तिमिरारयः ॥ १८ ॥

एवं शिष्याणामग्रहाद्गुरुवरो दिग्भ्यो वैद्यवराणां समानयनार्थं तेभ्यः शिष्येभ्योऽ-  
 नुज्ञां प्रददौ । वसन्ततिलका वृत्तम् ॥ १४ ॥

वदान्यमुदारं जुषन्ते सेवन्ते ॥ १५ ॥

गुरुवर्यसमीपं तान्भिषजः समानीतवन्तः । उपजातिवृत्तम् ॥ १६ ॥

ततो निजसेवकैः स्वाभिमतार्थदानैः संतोषितान्यदत्र कर्तव्यं तत्कथ्यतां स्वशक्त्या  
 कुर्म इति भाषमाणांस्तान्स गुरुवरो जगौ ॥ १७ ॥

यदुवाच तदाह । हे भिषजो गुदसमीपे तनुमध्यगो गदो रोग उदेत्य शरीरं परि-  
 बाधते । यदिदमस्य रोगस्य विधेयमौषधं तदिदं ध्रुवमव्यभिचारि वदत । यतो रोग-  
 तमस्तिमिरारयः । द्रुतविलम्बितं वृत्तम् ॥ १८ ॥ [ गदत कथयत ] ॥ १८ ॥



चिरमुपेक्षितवानहमेतकं  
 दुरितजोऽयमिति प्रतिभाति मे ॥  
 तदपि शिष्यगणैर्निरहिंस्यहं  
 प्रहितवान्भवदानयनाय तान् ॥ १९ ॥  
 निगदिते मुनिनेति भिषग्वरा  
 विदधिरे बहुधा गदसत्क्रियाः ॥  
 न च शशाम गदो बहुतापदो  
 विमनसः पटवो भिषजोऽभवन् ॥ २० ॥  
 अथ मुनिर्विमनस्त्वसमन्विता-  
 निदमवोचत सिद्धभिषग्वरान् ॥  
 अटत गेहमगात्समयो बहु-  
 र्गदहते भवतार्मत ईयुषां ॥ २१ ॥  
 दिनचयं गणयन्पथिलोचनः  
 प्रियजनो निवसेद्विरहातुरः ॥  
 नरपतिर्भवतां शरणं ध्रुवं  
 स च विदेशगमं श्रुतवान्यदि ॥ २२ ॥  
 रुषितवान्न च वो वितरेन्नृपैः  
 फणितजीवितमक्षतशासनः ॥  
 तुरगवन्नृपतिश्चलमानसो  
 भिषजमन्यमसौ विदधीत वा ॥ २३ ॥

नन्वेवंभूतो रोग एतावत्कालं किमित्युपेक्षितस्तत्राऽऽह । चिरमिति । तदपि  
 तथाऽपि शिष्यगणैरहं निरहिंस्यत्याग्रहेण नियोजितत्वाद्धिमितः ॥ १९ ॥

इत्येवं मुनिना कथिते सति वैद्यवरा रोगस्य सत्क्रिया बहुधा विदधिरे ॥ २० ॥  
 [ पटवश्चतुरा अपीत्यर्थः ] ॥ २० ॥

इतो गेहमटत गच्छत । यतो रोगहरणार्थमित आगतानां भवतां कालो महान-  
 गात् ॥ २१ ॥

अवश्यमेव भवद्विर्गन्तव्यमित्यनुशयेनाऽऽह । विरहातुरः प्रियजनः पथिलोचनो  
 दिनसमुदायं गणयन्निवसेदिति । संभावनायां लिङ् । किंच नरपतिर्भवतां ध्रुवं शरणं स  
 च भवतां विदेशगमनं यदि श्रुतवान् ॥ २२ ॥

तदा कुपितः सन्नृपः कथितं जीवितं प्रतिज्ञातां जीविकां युष्मभ्यो न दद्यात् ।



जनपदो विरलो गदहारकैर्बहुलरुग्णजनः प्रकृतेरतः ॥

मृगयते भवतो भवतां गृहे गदिजनः सहितुं गदमक्षमः ॥ २४ ॥

पितृकृता जनिरस्य शरीरिणः समवनं गदहारिषु तिष्ठति ॥

जनितमप्यफलं भिषजं विना भिषगसौ हरिरेव तनूभृतः ॥ २५ ॥

यदुदितं भवता वितथं न तत्तदपि न क्षमते व्रजितुं मनः ॥

सुरभुवं प्रविहाय मनुष्यगां व्रजितुमिच्छति कोऽत्र नरः सुधीः ॥ २६ ॥

इति निगद्य ययुर्भिषजां गणा विमनसः पटवोऽपि निजान्गृहान् ॥

अथ मुनिर्विजहन्ममतां तनौ गुरुवरो गुरुदुःखमसोढ सः ॥ २७ ॥

प्रथितैरवनौ परःसहस्रैरगदंकारचयैरथाचिकित्स्ये ॥

प्रबले सति हा भगंदराख्ये स्मरति स्म स्मरशासनं मुनीन्द्रः ॥ २८ ॥

स्मरशासनशासनानियुक्तौ द्विजवेषं प्रविधाय भूमिप्राप्तौ ॥

उपसेदतुरश्विनौ च देवौ सुभुजौ साञ्जनलोचनौ सुपुस्तौ ॥ २९ ॥

यतोऽक्षतशासनः । यद्वा यस्मादश्ववन्नृपतिश्चलमानसस्ततोऽसावन्यं वैद्यं विदधीत ॥

॥ २३ ॥ [ तुरगवादिति चलत्वमात्रे निदर्शनम् ] ॥ २३ ॥

किंच रोगहारकैर्विरलो रहितो जनपदः स्वभावादेव बहुलं रुग्णा जना यस्मिन्नतो रोगिजनो रोगं सहितुमसमर्थो भवतां गृहे भवतो विचिनुवे ॥ २४ ॥

जनिर्जन्मावनं पालनं तस्मादसौ वैद्यः शरीरभृतो विष्णुरेव तद्वदुपासनीय इत्यर्थः ॥ २५ ॥ [ जनितमपीति । शरीरमित्यार्थिकम् ] ॥ २५ ॥

एवमुक्ता भिषज ऊचुः । भवता यत्कथितं तन्मिथ्या न भवति तथाऽपि गन्तुं मनो न क्षमते यतो देवभूमिं प्रविहाय मनुष्यभूमिं गन्तुं सुधीर्नरोऽत्र जगति क इच्छति न कोऽपीत्यर्थः ॥ २६ ॥ [ सुरभुवमिति । अमरावतीमित्यर्थः ] ॥ २६ ॥

इति निगद्यैवमुक्त्वा ॥ २७ ॥

भूमौ प्रथितैः सहस्रादप्यविकैरापधकारसमूहैर्भगंदराख्ये प्रबले । हेति स्वेदे । अचिकित्स्ये सति मुनीन्द्रः श्रीशंकराचार्यः कामशासनं महादेवं स्मरति स्म । वसन्त-मालिका वृत्तम् ॥ २८ ॥

स्मृतमहादेवाज्ञया नियुक्तौ देवावश्विनीकुमारौ द्विजवेषं प्रविधाय भूमिं प्राप्तौ सुभुजौ साञ्जनलोचनौ सुपुस्तकयुक्तौ मुनीन्द्रसमीपे विविशतुः ॥ २९ ॥ [ सुभुजावित्यादि ब्रह्मचारिवेषत्वादेव ] ॥ २९ ॥



यतिवर्यं चिकित्सितुं न शक्या परकृत्याजनिता हि ते रुगेषा ॥  
 इति तं समुदीर्य योगिवर्यं विबुधौ तौ प्रतिजग्मतुर्यथेतम् ॥ ३० ॥  
 रु तदनु स्वभुरोर्गदापनुत्यै परमम्रं तु जजाप जातमन्युः ॥  
 मुहुरार्यपदेन वार्यमाणोऽप्यरिवर्गेऽप्यनुकम्पिनाऽब्जपादः ॥ ३१ ॥  
 अमुनैव ततो गदेन नीचः प्रतियातेन हतो ममार गुप्तः ॥  
 मतिपूर्वकृतो महानुभावेष्वनयः कस्य भवेत्सुखोपलब्धयै ॥ ३२ ॥  
 स्वस्थः सोऽयं ब्रह्म सायं कदाचिध्यायन्गङ्गापूरसङ्गार्द्रवातैः ॥  
 आगच्छन्तं सैकते प्रत्यगच्छद्योगीशानं गौडपादाभिधानम् ॥ ३३ ॥  
 पाणौ फुल्लश्वेतपङ्केरुहश्रीमैत्रीपात्रीभूतभासा घटेन ॥  
 आराद्राजत्कैरवानन्दसंध्यारागारक्ताम्भोदलीलां दधानम् ॥ ३४ ॥

उपविश्य यदूचतुस्तदाह । भो यतिवर्येषां ते रुग्णोगश्चिकित्सितुं न शक्या हि  
 यस्मात्परकृत्ययोत्पादितेति तं योगिवर्यं समुदीर्य तौ देवौ यथागतं प्रतिज-  
 ग्मतुः ॥ ३० ॥

तदनन्तरं जातकोपः शत्रुवर्गेऽप्यनुकम्पिनाऽऽर्यपादेनाऽऽचार्येण मुहुर्वार्यमाणोऽपि  
 पद्मपादः स्वगुरो रोगस्य नाशाय परं मम्रं तु जजाप ॥ ३१ ॥ [ परेति । परश्चासौ  
 मम्रश्च परमम्रः सर्वमम्रराजत्वेनोत्कटः प्रणवस्तमित्यर्थः । 'तारमेव जपेद्विष्वक्थालम-  
 तन्द्रितः । मम्रान्तरे नाधिकारः श्रूयते स्मर्यते यतेः' इति वचनाद्यतीनां मम्रान्तरेऽन-  
 धिकारात् ] ॥ ३१ ॥

ततः किं वृत्तमित्याकाङ्क्षायामाह । अमुनैवेति । प्रतियातेन प्रतिमाप्तेन ॥ ३२ ॥  
 [ गुप्तोऽभिनवगुप्तः शाक्त इत्यर्थः ] [ अनयोऽपराधः ] ॥ ३२ ॥

स्वस्थः सोऽयं श्रीशंकराचार्यः सैकते सायंकाले ब्रह्म ध्यायन्सङ्गापूरेणाद्रैवायुभिः  
 सहाऽऽगच्छन्तं योगीशं गौडपादसंज्ञं प्रत्यबुध्यत । शालिनी वृत्तम् ॥ ३३ ॥  
 [ स्वस्थः सद्यो निरस्तभगंदराख्यरोगः ] [ सैकते सिकतामये गङ्गातट एवावलोक्येति  
 शेषः । प्रत्यगच्छदभिमुखो जगामेत्यन्वयः ] ॥ ३३ ॥

तमेव वर्णयति । पाणौ हस्ते प्रफुल्लितस्य श्वेतकमलस्य या श्रीस्तया या मैत्री  
 तस्याः पात्रीभूता भाः कान्तिर्यस्य तेन घटेन कमण्डलुनाऽऽराद्राजत्कैरवस्य सितपङ्क-  
 जस्याऽऽनन्दो यस्य तस्य संध्यारागेणाऽऽसमन्वाद्रक्तस्य पयोदस्य च लीलां दधा-  
 नम् ॥ ३४ ॥



पाणौ शोणाम्भोजबुद्ध्यासमन्ताद्भ्राम्यद्दृङ्गीमण्डलीतुल्यकुल्पाम् ॥  
 अङ्गुल्यग्रासङ्गिरुद्राक्षमालामङ्गुल्यग्रेणासकृद्भ्रामयन्तम् ॥ ३५ ॥  
 आर्यस्याथो गौडपादस्य पादावभ्यर्च्यसौ शंकरः पङ्कजाभौ ॥  
 भक्तिश्रद्धासंभ्रमाक्रान्तचेताः प्रह्वस्तस्थावग्रतः प्राञ्जलिः सन् ॥ ३६ ॥  
 सिञ्चन्नेन क्षीरवाराशिवीचीसाचिव्यायांऽऽसन्नयत्नैः कटाक्षैः ॥  
 दन्तज्योत्स्नादन्तुराश्वापि कुर्वन्नाशाः सूक्तिं संदधे गौडपादः ॥ ३७ ॥  
 कच्चित्सर्वा वेत्ति गोविन्दनाम्नो हृद्या विद्या संसृद्धेद्वारकृद्या ॥  
 कच्चित्तत्त्वं तत्त्वमानन्दरूपं नित्यं सच्चिन्मलं वेत्ति वेद्यम् ॥ ३८ ॥  
 भक्त्या युक्ताः स्वानुरक्ता विरक्ताः शान्ता दान्ताः संततं श्रद्धधानाः ॥  
 कच्चित्तत्त्वज्ञानकामा विनीता श्रुश्रूषन्ते शिष्यवर्या गुरुं त्वाम् ॥ ३९ ॥  
 कच्चिन्नित्याः शत्रवो निर्जितास्ते कच्चित्प्राप्ताः सद्गुणाः शान्तिपूर्वाः ॥  
 कच्चिद्योगः साधितोऽष्टाङ्गयुक्तः कच्चिच्चित्तं साधुचित्तत्त्वगं ते ॥ ४० ॥

पुनश्च हस्ते शोणपद्मबुद्ध्या समन्ताद्भ्राम्यन्तीनां भ्रमरीणां या मण्डली तत्तुल्यकु-  
 लोद्भवां तत्सदृशामङ्गुल्यग्रासङ्गिरुद्राक्षमालां पुनः पुनर्भ्रामयन्तम् ॥ ३५ ॥

अथो अनन्तरमार्यस्य गौडपादस्य पङ्कजाभौ पादावसौ शंकरोऽभ्यर्च्य भक्तिश्र-  
 द्धाभ्यां यः संभ्रमस्तेन तैर्वाक्रान्तचित्तो नम्रीभूतोऽग्रतः प्राञ्जलिः सन्नवतस्थे ॥ ३६ ॥  
 [ भक्तीति । भक्तिरनुरागः । श्रद्धा विश्वासः ] ॥ ३६ ॥

एनं शंकरं क्षीरवारिराशिसादृश्यायांऽऽसन्नयत्नैः प्राप्तयत्नैः कटाक्षैः सिञ्चन्दिश-  
 श्च दन्तज्योत्स्नया दन्तुराव्याप्ताः कुर्वन्सुषूक्तिं संदधे ॥ ३७ ॥

तामेव दर्शयति । कच्चिदिति प्रश्ने । संसारोद्धारकारणीभूता हृदयस्य प्रिया या  
 गोविन्दनाम्नो विद्या तां सर्वा वेत्ति जानासि । सच्छास्त्रप्रसिद्धं नित्यं सच्चिदमलं  
 वेद्यं तत्त्वं त्वं कच्चिद्वेत्ति ॥ ३८ ॥ [ विद्यामद्वैतब्रह्मविद्यामित्यर्थः ] ॥ ३८ ॥

भक्त्या सेवया युक्ताः स्वस्मिंस्त्वयि स्वात्मनि वाऽनुरक्ता विषयेषु विरक्ता वशीकृ-  
 तान्तरिन्द्रिया जितबाह्यकरणा निरन्तरं श्रद्धावन्तस्त्वज्ञानाभिलाषा विनयं प्राप्ताः  
 शिष्यवर्याः कच्चित्त्वां गुरुं सेवन्ते ॥ ३९ ॥

नित्याः शत्रवः कामाद्या यमनियमासनप्राणायामप्रत्याहारधारणाध्यानसमाधिसं-  
 जकैरष्टभिरङ्गैर्युक्तः साधुचित्तत्त्वगं सम्यक्कैतन्यतत्त्वविषयम् ॥ ४० ॥

१ ग. 'याऽऽपन्न' । २ क. ग. 'दुत्तार' । ३ घ. 'न्ताङ्गमन्ती' । ४ क. 'न्ती भ्र' । ५ ग.  
 'याऽऽपन्न' । ६ क. 'श्चन्द' ७ क. 'रा उन्नतरदा आशा दिशोऽपि धवलीकु' । ८ ग. घ. 'सि ।  
 तच्छा' ।



इत्यद्वैताचार्यवर्येण तेन प्रेम्णा पृष्ठः शंकरः साधुशीलः ॥  
 भक्त्युद्रेकाद्वाष्पपर्याकुलाक्षो बध्नन्मूर्धन्यञ्जलिं व्याजहार ॥ ४१ ॥  
 यद्यत्पृष्ठं स्पष्टमाचार्यपादैस्तत्तत्सर्वं भो भविष्यत्यवश्यम् ॥  
 कारुण्याब्धेः कल्पयुष्मत्कटाक्षैर्दृष्टस्याऽऽहुर्दुर्लभं किंनु जन्तोः ॥ ४२ ॥  
 मूको वाग्मी मन्दधीः पण्डिताग्र्यः पापाचारः पुण्यनिष्ठेषु गण्यः ॥  
 कामासक्तः कीर्तिमान्निस्पृहाणामार्यापाङ्गालोकतः स्यात्क्षणेन ॥ ४३ ॥  
 लेशं वाऽपि ज्ञातुमीष्टे पुमान्कः सीमातीतस्याद्य युष्मन्महिम्नः ॥  
 तुष्टाऽत्यन्तं तस्वविद्योपदेशा जातः साक्षाद्यस्य वैयासकिः सः ॥ ४४ ॥  
 आजानात्मज्ञानसिद्धं यमारादौदासीन्याज्जातमात्रं व्रजन्तम् ॥  
 प्रेमावेशात्पुत्र पुत्रेति शोचन्पाराशर्यः पृष्ठतोऽनुप्रपेदे ॥ ४५ ॥  
 यश्चाऽऽहूतो योगभाष्यप्रणेत्रा पित्रा प्राप्तः स प्रपञ्चैकभावम् ॥  
 सर्वाहंताशीलनाद्योगभूमेः प्रत्याक्रोशं प्रातनोदृक्षरूपः ॥ ४६ ॥

बाष्पपर्याकुले परिव्याप्ते अक्षिणी यस्य ॥ ४१ ॥ [ मूर्धनि मस्तके ] ॥ ४१ ॥

हे भगवन्नाचार्यपादैर्यद्यत्पृष्ठं तत्तत्सर्वमवश्यं स्पष्टं भविष्यति । यस्मात्कारु-  
 ण्यसमुद्रस्य कल्पैः सदृशैर्भवत्कटाक्षैर्दृष्टस्य जन्तोः किंनु दुर्लभं किमपि दुर्लभं  
 नेत्याहुः ॥ ४२ ॥

एतदेवोपपादयति । भवद्विधानामार्याणां कटाक्षावल्लोकात्क्षणमात्रेण मूको वाग्मी  
 स्यादेवमग्रेऽपि । निस्पृहाणां मध्ये कीर्तिमान् ॥ ४३ ॥

सीमातीतस्य भवन्महिम्नो लेशं वाऽपि ज्ञातुमद्य कः पुमान्समर्थो न कोऽपीत्यर्थः ।  
 कुत इति चेत्तत्राऽऽह । यस्य भवतः सोऽतिप्रसिद्धो व्याससूनुः शुकाचार्योऽत्यन्तं  
 तुष्टो भूत्वा साक्षात्स्वयमेव विद्योपदेशा जातोऽत इत्यर्थः ॥ ४४ ॥

वैयासकिरित्युक्त्या व्यासपुत्रत्वेनैव तस्य श्रेष्ठ्यं नास्त्यपि तु स्वतोऽपीत्याशयेन  
 तं वर्णयति । यं जन्मत एवाऽऽत्मज्ञानसिद्धमौदासीन्येनाऽऽरात्समीपाहूरं वा जात-  
 मात्रं व्रजन्तं प्रेमावेशात्पुत्र पुत्रेति शोचन्पराशरनन्दनो वेदव्यासः पृष्ठतोऽनुप्रपेदे ।  
 अवैदिक इतिशब्दे परे स्तुतोऽस्तुतवत्स्यादित्यर्थकेनास्तुतवदुपस्थित इति सूत्रेणास्तुतव-  
 त्वात्स्वरसंधिः ॥ ४५ ॥

यश्च योगभाष्यप्रणेत्रा पित्राऽऽहूतः सर्वाहंभावशीलनाद्योगभूमेः प्रपञ्चैकभावं  
 प्राप्तः स वृक्षरूपः प्रत्याक्रोशं प्रातनोत् । तथाचोक्तम् । “यं प्रव्रजन्त्वमनुपेतमपेतकृत्यं  
 द्वैपायनो विरहकातर आजुहाव । पुत्रेति तन्मयतया तरवोऽभिनेदुस्त्वं व्याससूनुमु-



तत्तादृक्षज्ञानपाथोधिगुणमत्पादद्वंद्वं पद्मसौहार्दहृद्यम् ॥

दैवादेतदीनदृग्गोचरश्चेद्वक्तस्यैतद्भागधेयं ह्यमेयम् ॥ ४७ ॥

इत्याकर्ण्यार्थाब्रवीद्गौडपादो वत्स श्रुत्वा वास्तवांस्त्वद्गुणौघान् ॥

द्रष्टुं शान्तस्वान्तवन्तं मम त्वां गाढोत्कण्ठागर्भितं चित्तमासीत् ॥ ४८ ॥

कृतास्त्वया भाष्यमुखा निबन्धा मत्कारिकावारिजंनुःसुस्वार्काः ॥

श्रुत्वेति गोविन्दमुखात्प्रहृष्य दृग्ध्वनीनोऽस्मि तवाद्य विद्वन् ॥ ४९ ॥

इति स्फुटं प्रोक्तवते विनीतः सोऽश्रावयद्भाष्यमशेषमस्मै ॥

विशिष्य माण्डूक्यगभाष्ययुग्मं श्रुत्वा प्रहृष्यन्निदमब्रवीत्तम् ॥ ५० ॥

मत्कारिकाभावविभेदितादृक्पाण्डूक्यभाष्यश्रवणोत्थहर्षः ॥

दातुं वरं ते विदुषां वराय प्रोत्साहयत्याशु वरं वृणीष्व ॥ ५१ ॥

स प्राह पर्यायशुकार्षिमीक्ष्य भवन्तमद्राक्षमतिष्यपूरुषम् ॥

वरः परः कोऽस्ति तथाऽपि चिन्तनं चित्तत्त्वगं मेऽस्तु गुरो निरन्तरम् ५२

पयामि गुरुं मुनीनाम्” इति । योगमाहात्म्येन गमनागमनयोः संभवात्परीक्षितुपदेष्टृत्वव-  
द्रौडपादोपदेष्टृत्वमपि न विरुध्यत इति द्रष्टव्यम् ॥ ४६ ॥ [ सर्वेति । “अहमेवेदं  
सर्वम्” इति सर्वत्र यदहंताशीलनमात्मैक्यानुसंधानाभ्यसनं तल्लक्षणो योऽयमासमन्ता-  
द्योगश्चित्तवृत्तिनिरोधस्तस्य भूम्ना महिम्नेत्यर्थः । सप्रपञ्चेति । सप्रपञ्चं प्रपञ्चविशिष्टं  
यद्ब्रह्म तेन साकं य एकभाव एकत्वं तं प्राप्तः सन्निति यावत् ] ॥ ४६ ॥

तत्तस्मादेवंविधस्थ ज्ञानसमुद्रस्य भवतः कमलस्य सौहार्देन सादृश्येन हृद्यमेतत्पा-  
दद्वंद्वं दैवादस्मद्विवदीनदृष्टिविषयभूतं यदि स्यात्तर्ह्येतद्वक्तस्याप्रमेयं भाग्यम् ॥ ४७ ॥

शान्तमनस्वन्तं त्वां द्रष्टुमत्यन्तोत्कण्ठागर्भितं मम मानसमासीत् ॥ ४८ ॥

किंच मत्कृतकारिकाब्जमुखसूर्या भाष्यादयो निबन्धास्त्वया कृता इति गोविन्द-  
मुखाच्छ्रुत्वा हर्षं प्राप्याद्य हे विद्वंस्तव दृष्टिमार्गेणोऽस्मि ॥ ४९ ॥

माण्डूक्यगतं भाष्ययुग्मं श्रुतिभाष्यं गौडपादीयकारिकाभाष्यं चेत्यर्थः । उपजाति-  
वृत्तम् ॥ ५० ॥

यदुवाच तदाह । मत्कारिकाभावविभेदिनोस्तादृशयोर्माण्डूक्यभाष्ययोः श्रवणेनो-  
त्थितो हर्षो विदुषां मध्ये श्रेष्ठाय तुभ्यं वरं दातुं प्रोत्साहयति । तस्माच्छीघ्रं वरं  
वृणीष्व । इन्द्रवज्रा वृत्तम् ॥ ५१ ॥

एवं वरग्रहणाय प्रेरितः स श्रीशंकरः प्राह । भवन्तं पर्यायेण रूपान्तरेणोपलक्षितं  
शुकार्षिं शुकर्षेः पर्यायमिति वा । सर्वात्मना शुकार्षितुल्यमीक्ष्य भगवन्तमकलिपूरुषं



तथेति सोऽन्तर्धिमपास्तमोहे गते चिरंजीविमुनावथासौ ॥  
 वृत्तान्तमेतं स मुदाऽऽश्रवेभ्यः संश्रावयंस्तां क्षणदामनैषीत् ॥ ५३ ॥  
 अथ चुनद्यामुषसि क्षमीन्द्रो निर्वर्त्य नित्यं विधिवत्स शिष्यैः ॥  
 तीरे निदिध्यासनलालसोऽभूदत्रान्तरेऽश्रूयत लोकवार्ता ॥ ५४ ॥  
 जम्बूद्वीपं शस्यतेऽस्यां पृथिव्यां तत्राप्येतन्मण्डलं भारताख्यम् ॥  
 काश्मीराख्यं मण्डलं तत्र शस्तं यत्राऽऽस्तेऽसौ शारदा वागधीशा ॥ ५५ ॥  
 द्वारैर्युक्तं माण्डपैस्तच्चतुर्भिर्देव्या गेहं यत्र सर्वज्ञपीठम् ॥  
 यत्राऽऽरोहे सर्ववित्सज्जनानां नान्ये सर्वे यत्प्रवेष्टुं क्षमन्ते ॥ ५६ ॥  
 प्राच्याः प्राच्यां पश्चिमाः पश्चिमायां ये चोदीच्यास्तामुदीचीं प्रपन्नाः ॥  
 सर्वज्ञास्तद्द्वारमुद्घाटयन्तो दाक्षा नद्धं नो तदुद्घाटयन्ति ॥ ५७ ॥  
 वार्तामुपश्रुत्य स दाक्षिणात्याो मानं तदीयं परिमातुमिच्छन् ॥  
 काश्मीरदेशाय जगाम हृष्टः श्रीशंकरो द्वारमपावरीतुम् ॥ ५८ ॥

त्रियुगं परमात्मानं विष्णुमेवाहमद्राक्षमतोऽस्मात्परो वरः कोऽस्ति कोऽपि नास्ति  
 तथाऽपि हे गुरो मे चिन्तनं सदैव चैतन्यतत्त्वाविषयमस्तिवति वरं देहीत्यर्थः । उप-  
 जातिवृत्तम् ॥ ५२ ॥ [ \*ईक्ष्यावलोक्य संभ्रमादेवायमपप्रयोगोऽपि भक्तिरसपरिपो-  
 षकत्वाद्भक्तुर्गुण एव हापितः 'कासि हे सुभ्रु' इति भट्टिरित्यादिवदिति ज्ञेयम् ] ॥ ५२ ॥

तथेति स गौडपादः प्राहेत्यनुकृष्य संबन्धनीयम् । अथापास्तमोहे चिरंजीविमु-  
 नावन्तर्धि गते सत्यसावेतं वृत्तान्तं शिष्येभ्यो मुदा संश्रावयंस्तां रात्रिमनैषीत् ॥ ५३ ॥

अथ प्रातःकाले श्रीशंकरः शिष्यैः सह नित्यकर्तव्यं गङ्गायां विधिवत्संपाद्य  
 तस्यास्तीरे निदिध्यासनलालसोऽभूदेतस्मिन्नन्तरे लोकवार्ताऽश्रूयत ॥ ५४ ॥

तामेवाऽऽह । जम्बूद्वीपमिति । शालिनी वृत्तम् ॥ ५५ ॥

मण्डपसंबन्धिभिश्चतुर्भिर्द्वारैर्युक्तं तस्या देव्या गेहं यस्मिन्गेहे सर्वज्ञपीठं यत्राऽऽ-  
 रोहे सति सज्जनानां मध्ये सर्वज्ञो भवति । सर्वज्ञादन्ये सर्वेऽपि यद्वेहं प्रवेष्टुमपि न  
 क्षमन्ते । यद्वा यदेवंभूतं तद्देव्या गेहमित्यन्वयः ॥ ५६ ॥

दाक्षा दाक्षिणात्याः पिनद्धं तद्द्वारं नोद्घाटयन्ति ॥ ५७ ॥

तस्या वार्ताया इदं प्रमाणं मातुमिदं मानं न वेति निश्चेतुमिच्छंस्तद्द्वारमुद्घाटयितुं  
 काश्मीरदेशाय जगाम ॥ ५८ ॥

\* शुक्रार्धमेक्ष्येति तु पठितुं युक्तम् ।



द्वारं पिनद्धं किल दाक्षिणात्यं  
न सन्ति विद्वांस इतीह दाक्षाः ॥  
तां किंवदन्तीं विफलां विधातुं  
जगाम देवीनिलयाय हृष्यन् ॥ ५९ ॥  
वादिब्रातगजेन्द्रदुर्मदघटादुर्गर्वसंकर्षण-  
श्रीमच्छंकरदेशिकेन्द्रमृगराडायाति सर्वार्थवित् ॥  
दूरं गच्छत वादिदुःशठगजाः संन्यासदंष्ट्रायुधो  
वेदान्तोरुवनाश्रयस्तदपरं द्वैतं वनं भक्षति ॥ ६० ॥  
करटतटान्तवान्तमदसौरभसारभर-  
स्खलदलिसंभ्रमत्कलभकुम्भविजृम्भिवलः ॥  
हरिरिव जम्बुकानमददन्तगजान्कुजना-  
नपि खलु नाक्षिगोचरयतीह यतिर्हतकान् ॥ ६१ ॥  
संश्रावयन्नध्वनि देशिकेन्द्रः  
श्रीदक्षिणद्वारभुवं प्रपेदे ॥  
कंवाटमुद्धास्य निवेष्टुकामं  
ससंभ्रमं वादिगणो न्यरौत्सीत् ॥ ६२ ॥

किलेति प्रसिद्धं दाक्षिणात्यं द्वारं पिनद्धं यत इह भूमौ दाक्षिणात्या विद्वांसो नैव  
सन्तीति किंवदन्तीं जनश्रुतिं विफलां विधातुं जगाम । आख्यानकी वृत्तम् ॥ ५९ ॥

वादिसमूहा एव गजेन्द्रास्तेषां दुर्मदघटानां यो गर्वस्तं सम्यक्कर्षतीति तथा स  
चासौ श्रीमच्छंकरदेशिकेन्द्रलक्षणो मृगेन्द्रः सर्वार्थविदायात्यतो हे वादिदुःशठगजा  
दूरं गच्छत । किं करोतीति चेत्संन्यासलक्षणदंष्ट्रायुधो वेदान्तलक्षणबृहद्वनाश्रयो  
वेदान्तादन्यद्वैतप्रतिपादकशास्त्रलक्षणं वनं भक्षतीत्यध्वनि संश्रावयन्निति व्यवहितेना-  
न्वयः । शार्दूलविक्रीडितं वृत्तम् ॥ ६० ॥

करटतटान्ताद्गजगण्डतटप्रान्तभागादुद्धामितमदसौरभसारभरेण स्खलद्विरलिभिः संभ्र-  
मति गजकुम्भे विजृम्भि स्फुरद्वलं यस्य स सिंहो यथा क्षुद्रान्सृगालान्मददन्तवर्जिता-  
न्गजांश्च नाक्षिगोचरयति न प्रतिगणयति तथेह लोके यतिर्निन्दितान्कुत्सितजनान्ना-  
क्षिगोचरयति न गणयति । 'यदि भवतो नजौ भजजला गुरुर्मर्कटकम्' ॥ ६१ ॥

इत्येवं मार्गे संश्रावयन्देशिकेन्द्रः श्रीदक्षिणद्वारभूमिं प्राप्तवान् । ततः कंवाटमुद्धास्य  
प्रवेष्टुकामं ससंभ्रमं तं वादिगणो निरुद्धवान् । उपजातिवृत्तम् ॥ ६२ ॥

१ घ. कपाटं । २ घ. 'प्रान्तादु' । ३ ग. 'द्राञ्शृणा' । ४ घ. 'न ग' । ५ ग. घ. 'ति' ।  
हयदन्ताभिर्नजौ । ६ घ. 'भूमिमाप्त' । ७ घ. कपाटं ।



अथाब्रवीद्वादिगणः स देशिकं  
 किमर्थमेवं बहुसंभ्रमक्रिया ॥  
 यदत्र कार्यं तदुदीर्यतां शनै-  
 र्न संभ्रमः कर्तुमेलं तदीप्सितम् ॥ ६३ ॥  
 यः कश्चिदेत्येतु परीक्षितुं चे-  
 द्देदाखिलं नाविदितं ममाणु ॥  
 इत्थं भवान्वक्ति समुन्नतीच्छो  
 दत्त्वा परीक्षां ब्रज देवतालयम् ॥ ६४ ॥  
 षड्भाववादी कणभुङ्क्षतस्थः  
 पप्रच्छ तं स्वीयरहस्यमेकम् ॥  
 संयोगभाजः परमाणुयुग्मा-  
 ज्ञातं हि सूक्ष्मं द्व्यणुकं मतं नः ॥ ६५ ॥  
 यत्स्यादणुत्वं तदुपाश्रितं त-  
 ज्जायेत कस्माद्वद सर्वविच्चेत् ॥  
 नो चेत्प्रभुत्वं तव वक्तुमेते  
 सर्वज्ञभाषां विहितां \*कथन्ते ॥ ६६ ॥

अथ निरोवनानन्तरं स वादिगणो देशिकमुवाच । एवं बहुसंभ्रमा क्रिया किमर्थं  
 बहुसंभ्रमस्य क्रियाकरणमिति वा । यदत्र कार्यं तत्कथ्यताम् । यतस्तदीप्सितं कर्तुं  
 संभ्रमः समर्थो न भवति वंशस्थवृत्तम् ॥ ६३ ॥

यः कश्चित्परीक्षितुमायाति स काममागच्छतु यतोऽहमखिलं वेदाण्वपि ममाविदितं  
 नास्तीति भवान्वक्ति चेत्तर्हि हे समुन्नतीच्छो परीक्षां दत्त्वा देवतालयं ब्रज । इन्द्रवज्रा  
 वृत्तम् ॥ ६४ ॥

एवं श्रुत्वा परीक्षां दातुमवस्थितं श्रीशंकराचार्यं प्रति कणादमते स्थित एकं स्वीयं  
 रहस्यं पप्रच्छ । तं विशिनष्टि । द्रव्यगुणकर्मसामान्यविशेषसमवायाः षड्भावा इति  
 वादी । रहस्यमेव दर्शयति । संयोगभागिनः परमाणुद्वयात्सूक्ष्मं द्व्यणुकं जातमिति नो  
 मतम् ॥ ६५ ॥

द्व्यणुकाश्रितमणुत्वं यत्स्यात्तत्कस्माज्जायेतेति वद यदि त्वं सर्वज्ञो नो चेत्तव प्रभुत्वं  
 वक्तुमेते तव शिष्या रचितां सर्वज्ञभाषां ब्रुवन्ति न त्वर्थतस्त्वं सर्वज्ञोऽसीत्यर्थः ॥ ६६ ॥

\* इदं चिन्त्यम् । कथंचिच्छिष्यो वैकल्पिकत्वेन तदभावेऽप्यात्मनेपदोपपत्तेर्दुःसाधत्वात् । आद-  
 र्शपुस्तकेषु तु सर्वेष्वपीदमेवोपलभ्यते ।

१ ग. 'ल त्वदी' । २ ग. घ. 'इमताश्रयः पप्र' । ३ क. नास्ति । वादिगण आह । अमुना  
 प्रकारेण भ' । ४ ग. घ. 'मताश्रय ए' ।



या द्वित्वसंख्या परमाणुनिष्ठा सा कारणं तस्य गतस्य मात्रा ॥  
 इतीरिते तद्वचनं प्रपूज्य स्वयं न्यवर्तिष्ठ कणादलक्ष्मीः ॥ ६७ ॥  
 तत्रापि नैयायिक आत्तगर्वः कणादपक्षाच्चरणाक्षपक्षे ॥  
 मुक्तेर्विशेषं वद सर्वविच्छेन्नो चेत्प्रतिज्ञां त्यज सर्ववित्त्वे ॥ ६८ ॥  
 अत्यन्तनाशे गुणसंगतेर्या स्थितिर्नभोवत्कणभक्षपक्षे ॥  
 मुक्तिस्तदीये चरणाक्षपक्षे साऽऽनन्दसंवित्सहिता विमुक्तिः ॥ ६९ ॥  
 पदार्थभेदः स्फुट एव सिद्धस्तथेश्वरः सर्वजगद्ब्रधाता ॥  
 स ईशवादीत्युदितेऽभिनन्द्य नैयायिकोऽपि न्यवृत्तनिरोधात् ॥ ७० ॥  
 तं कापिलः प्राह च मूलयोनिः किं वा स्वतन्त्रा चिदाधिष्ठिता वा ॥  
 जगन्निदानं वद सर्ववित्त्वान्नो चेत्प्रवेशस्तव दुर्लभः स्यात् ॥ ७१ ॥  
 सा विश्वयोनिर्बहुरूपभागिनी स्वयं स्वतन्त्रा त्रिगुणात्मिका सती ॥  
 इत्येव सिद्धान्तगतिस्तु कापिली वेदान्तपक्षे परतन्त्रता मता ॥ ७२ ॥

परमाणुद्वयनिष्ठा या द्वित्वसंख्या सा तस्य द्वाणुकगतस्याणुत्वस्य कारणमिति मात्रा  
 ज्ञात्रा श्रीशंकरेण कथिते सति तद्वचनं प्रपूज्य कणादलक्ष्मीः स्वयमेव निवृत्तिं गता ।  
 षडपजातिवृत्तम् ॥ ६७ ॥

तदनन्तरं तेषु मध्ये गौतममताश्रय आत्तगर्वो नैयायिक आह । कणादपक्षाद्गौतम-  
 पक्षे मुक्तेर्विशेषं वद यदि त्वं सर्वज्ञो नो चेत्सर्ववित्त्वे प्रतिज्ञां त्यज ॥ ६८ ॥

एवमुक्त आचार्य आह । गुणसंबन्धस्यात्यन्तनाशे नभोवद्या स्थितिः सा कणाद-  
 पक्षे मुक्तिः । तदीये गौतमपक्षे तु सा गुणसंगतेरत्यन्तनाशे नभोवास्तिथितिरानन्दसंवि-  
 त्सहिता मुक्तिरित्यर्थः ॥ ६९ ॥

पदार्थभेदस्तु स्फुट एव सिद्धः कणादमते सप्त पदार्था गौतममते तु षोडश ते ।  
 तथाच कणभुक्सूत्रम् । 'द्रव्यगुणकर्मसामान्यविशेषसमवायाभावाः सप्त पदार्थाः' तथा  
 गौतमीयमपि 'प्रमाणप्रमेयसंशयप्रयोजनदृष्टान्तसिद्धान्तावयवतर्कनिर्णयवादजल्पवि-  
 तण्डाहेत्वाभासच्छलजातिनिग्रहस्थानानां तत्त्वज्ञानान्निःश्रेयसाधिगमः' इति । सर्वजग-  
 न्निमित्तकारणभूत ईश्वरस्तथा कणादपक्षवदेवेत्युदिते सति स ईशवादी नैयायिकोऽपि  
 निरोधनाद्यवृत्तनिवृत्तः ॥ ७० ॥

ततस्तं सांख्यः प्राह मूलप्रकृतिः किं स्वतन्त्रा जगत्कारणमुत चिदाधिष्ठिता सर्व-  
 ज्ञत्वात्त्वं वद । नो चेत्प्रवेशस्तव दुर्लभः स्यात् ॥ ७१ ॥

एवमुक्त आचार्य आह । सा विश्वयोनिः सत्त्वरजस्तमोभिद्यगुणत्रयात्मिका स्वतन्त्रा



ततो नदन्तो न्यरुधन्सगर्वा दत्त्वा परीक्षां ब्रज धाम देव्याः ॥  
 बौद्धास्तथा संप्रथिताः पृथिव्यां बाह्यार्थविज्ञानकशून्यवादैः ॥ ७३ ॥  
 बाह्यार्थवादो द्विविधस्तदन्तरं वाच्यं विविक्षुर्यदि देवतालयम् ॥  
 विज्ञानवादस्य च किं विभेदकं भवन्मताद्ब्रूहि ततः परं ब्रज ॥ ७४ ॥  
 सौत्रान्तिको वक्ति हि वेद्यजातं लिङ्गाधिगम्यं त्वितरोऽक्षिगम्यम् ॥  
 तयोस्तयोर्भङ्गुरताऽविशिष्टा भेदः कियान्वेदनवेद्यभागी ॥ ७५ ॥  
 विज्ञानवादी क्षणिकत्वमेषामङ्गीचकारापि बहुत्वमेषः ॥  
 वेदान्तवादी स्थिरसंविदेकेत्यङ्गीचकारेति महान्विशेषः ॥ ७६ ॥  
 अथाब्रवीद्दिग्वसनानुसारी रहस्यमेकं वद सर्वविच्चेत् ॥  
 यदस्तिकायोत्तरशब्दवाच्यं तत्किं मतेऽस्मिन्वद देशिकाऽऽशु ॥ ७७ ॥

सती बहुरूपभागिनी जगन्निदानमिति तु कापिली सिद्धान्तगतिर्वेदान्तपक्षे त्वस्याः  
 परतन्त्रता मता ॥ ७२ ॥

ततस्तदनन्तरं तथैव बाह्यार्थविज्ञानकशून्यवादैः पृथिव्यां प्रथिताः सगर्वाः सौत्रान्तिकवैभाषिकयोगाचार्यमाध्यमिकमतावलम्बिनो बौद्धाः परीक्षां दत्त्वा देव्या धाम ब्रजेति नादं कुर्वन्तो निरोधं कृतवन्तः ॥ ७३ ॥

यदि त्वं देवतालयं विविक्षुस्वर्हि द्विविधो यो बाह्यार्थस्तदन्तरं त्वया वाच्यम् ।  
 विज्ञानवादस्य च भवतो वेदान्तवादिनो मतात्किं विभेदकमिति ब्रूहि ततः परं ब्रज ॥ ७४ ॥

एवमुक्त आचार्य उवाच । सौत्रान्तिकः सर्वमपि वेद्यमनुमानगम्यं वक्ति । वैभाषिकस्तु तत्सर्वं प्रत्यक्षगम्यं वक्ति । तयोः सौत्रान्तिकवैभाषिकयोस्तैयोः पदार्थयोः क्षणभङ्गुरता समाना वेदनवेद्यविषयो भेदो लिङ्गवेद्यत्वाक्षिवेद्यत्वरूपो विशेषः कियान्विद्यत इत्यर्थः ॥ ७५ ॥

विज्ञानवाद्ययं विज्ञानानां क्षणिकत्वं बहुत्वं चाङ्गीचकार । अयं वेदान्तवादी तु स्थिरमेकं ज्ञानमित्यङ्गीचकारेति महान्विशेषः । इन्द्रवज्रा वृत्तम् ॥ ७६ ॥

अथ दिगम्बरानुसारी जगाद । यदि त्वं सर्वज्ञस्तर्ह्येकं गुह्यं वद । किं तदिति तत्राऽऽह । काय इत्युत्तरशब्दो येषां तैर्वाच्यं यदस्मिञ्जनमतेऽस्ति तत्किं हे देशिकाऽऽशु वद । उपजातिवृत्तम् ॥ ७७ ॥



तत्राऽऽह देशिकवरः शृणु रोचते चे-  
 जीवादिपञ्चकमभीष्टमुदाहरन्ति ॥  
 तच्छब्दवाच्यमिति जैनमतेऽप्रशस्ते  
 यद्यस्ति बोद्धुमपरं कथयाऽऽथु तन्मे ॥ ७८ ॥  
 दत्तोत्तरे वादिगणे तु बाह्ये  
 बभाण कश्चित्किल जैमिनीयः ॥  
 शब्दः किमात्मा वद जैमिनीये  
 द्रव्यं गुणो वेति ततो ब्रज त्वम् ॥ ७९ ॥  
 नित्या वर्णाः सर्वगाः श्रोत्रवेद्या  
 यत्तद्रूपं शब्दजालं च नित्यम् ॥  
 द्रव्यं व्यापीन्यब्रुवज्जैमिनीया  
 इत्येवं तं प्रोक्तवान्देशिकेन्द्रः ॥ ८० ॥  
 शास्त्रेषु सर्वेष्वपि दत्तवन्तं  
 प्रत्युत्तरं तं समपूजयंस्ते ॥  
 द्वारं समुद्धाव्य ददुश्च मार्गं  
 ततो विवेशान्तरभूमिभागम् ॥ ८१ ॥

तैर्जीवास्तिकायः पुद्गलास्तिकायो धर्मास्तिकायोऽधर्मास्तिकाय आकाशास्तिकाय  
 इति शब्दैर्वाच्यं जीवादिपञ्चकमभीष्टमित्युदाहरन्ति । तत्पृष्टमुक्त्वाऽप्रशस्ते जैनमतेऽ-  
 परमपि यज्ज्ञातुमस्ति तच्छीघ्रं वदत्याह । जैनमत इति । वसन्ततिलका वृत्तम् ॥ ७८ ॥

एवं वेदबाह्ये वादिगणे तु दत्तोत्तरे सति कश्चिज्जैमिनिमतावलम्ब्यध्वरमीमांसको  
 जगाद । जैमिनीये मते शब्दः किंस्वरूपः । किंशब्दार्थमाह । द्रव्यं गुणो वेति ।  
 तथाच शब्दस्वरूपमुक्त्वा ततो ब्रज । उपजातिवृत्तम् ॥ ७९ ॥

नित्या वर्णा व्यापकाः श्रोत्रेन्द्रियवेद्या यद्रूपं शब्दजालं तच्च नित्यं द्रव्यं  
 व्यापीति जैमिनीया अब्रुवन्नित्येवं तं जैमिनीयं देशिकेन्द्रः प्रोक्तवान् । शालिनी  
 वृत्तम् ॥ ८० ॥

सर्वेष्वपि शास्त्रेषु प्रत्युत्तरं दत्तवन्तं तं श्रीशंकरं ते वादिनः सम्यगपूजयन्द्वारं  
 समुद्धाव्य मार्गं च ददुः । तदनन्तरमन्तरभूमिभागं विवेश । उपजातिवृत्तम् ॥ ८१ ॥



पाणौ सनन्दनमसाववलम्ब्य त्रिद्या-  
 भद्रासनं तदवरोढुमनाश्चचाल ॥  
 अत्रान्तरे विधिवधूर्वेबुधाग्रगण्य-  
 माचार्यशंकरमवोचदनङ्गवाचा ॥ ८२ ॥  
 सर्वज्ञता तेऽस्ति पुरैव यस्मा-  
 त्सर्वत्र पर्येक्षि भवान्न चेत्ते ॥  
 विरिञ्चिरूपान्तरविश्वरूपः  
 शिष्यः कथं स्यात्प्रथिताग्रणीः सः ॥ ८३ ॥  
 सर्वज्ञतैकैव भवेन्न हेतुः  
 पीठाधिरोहे परिशुद्धता च ॥  
 सा तेऽस्ति वा नेति विचार्यमेत-  
 त्तिष्ठ क्षणं त्वं कुरु साहसं मा ॥ ८४ ॥  
 त्वं चाङ्गनाः समुपभुज्य कलारहस्य-  
 प्रावीण्यभाजनमभूर्यतिधर्मनिष्ठः ॥  
 आरोढुमीदृशपदं कथमर्हता ते  
 सर्वज्ञतेव विमलत्वमपीह हेतुः ॥ ८५ ॥

हस्ते सनन्दनमसाववलम्ब्य तद्विद्याभद्रामनमारोढुमनाश्चचालैतस्मिन्नन्तरे विबुधा-  
 ग्रगण्यं श्रीशंकराचार्यमशरीरवाचा शारदाऽवोचत् । वसन्ततिलका वृत्तम् ॥ ८२ ॥

यदवोचत्तदुदाहरति । ते सर्वज्ञतायां संशयो नास्ति यस्मात्पूर्वमेव सर्वत्र परीक्षां  
 प्राप्तोऽसि । यदि भवान्मर्वज्ञो नो भवेत्तर्हि विरिञ्चिरूपान्तरं यस्य स चासौ विश्वरूपः  
 प्रथितानामग्रणीस्ते शिष्यः कथं स्यात् । उपजातिवृत्तम् ॥ ८३ ॥

यद्यप्येवं तथाऽपि पीठाविरोहे केवलं सर्वज्ञतैव हेतुर्न भवेदपि तु परिशुद्धताऽपि  
 सा तेऽस्ति न वेत्येतद्विचारणीयमतः क्षणमात्रं त्वं तिष्ठ साहसं मा कुरु । इन्द्रवज्रा  
 वृत्तम् ॥ ८४ ॥

एवं कोटिद्वयमुक्त्वा उत्तरकोटिं साधयति । त्वं यतो यतिधर्मनिष्ठः सन्नङ्गनाः सम्य-  
 गुपभुक्त्वा कामकलारहस्यप्रवीणतापात्रमभूरत् ईदृशपदमारोढुमेवंभूतस्य तव योग्यता  
 कथमपि नास्ति । यतः सर्वज्ञतेव विमलताऽर्पाहाऽऽरोहे हेतुः ॥ ८५ ॥



नास्मिन्शरीरे कृतकिल्विषोऽहं  
 जन्मप्रभृत्यम्ब न संदिहेऽहम् ॥  
 व्यधायि देहान्तरसंश्रयाद्य-  
 न्न तेन लिप्येत हि कर्मणाऽन्यः ॥ ८६ ॥  
 इत्थं निरुत्तरपदां स विधाय देवीं  
 सर्वज्ञपीठमधिरुह्य ननन्द सभ्यः ॥  
 संमानितोऽभवदसौ विबुधैश्च वाण्या  
 गार्ग्या कहोलमुखरैरिव याज्ञवल्क्यः ॥ ८७ ॥  
 वादप्रादुर्विनोदप्रतिकथनमुधीवाददुर्वारतर्क-  
 न्यक्कारस्वैरधाटीभरितहारिदुपन्यस्तमाहानुभाव्यः ॥  
 सर्वज्ञो वस्तुमर्हस्त्वमिति बहुमतः स्फारभारत्यमोघ-  
 श्लाघाजोघुष्यमाणो जयति यतिपतेः शारदापीठवासः ॥ ८८ ॥

एवमुक्तः श्रीशंकर उवाच । नेति । अहमपि न संदिहेऽम्बायास्तव संदेहो  
 नास्तीति किमु वक्तव्यमित्यतिशयेन संबोधयति । हेऽम्बेति । यत्तु त्वं चाङ्गना  
 इत्यादि तत्र शृणु यत्कर्म देहान्तरसंश्रयाद्विहितं तेन कर्मणाऽन्योऽयं देहो न लिप्यते ।  
 लोकशास्त्रप्रसिद्धं चैतत् । उपजातिवृत्तम् ॥ ८६ ॥

सरस्वत्या पण्डितैश्च पूजितोऽभवत् । यथा गार्ग्या कहोलादिभिश्च याज्ञवल्क्य-  
 स्तद्वत् ॥ ८७ ॥ [ कहोलेति । कहोल एव मुखरः शुद्धाद्वैतात्मानुभवाप्त्या वास्त-  
 विकातिवक्ता येषां तैः ] ॥ ८७ ॥

अथ भगवत्पादस्य शारदापीठवासं वर्णयति । वादेन प्रादुर्प्रकटतां गतो विनोदो येषां  
 ते च ते प्रतिकथनमुधियः प्रतिवादिपण्डिता मण्डनमिश्रप्रमुखास्तैः साकं यो वादस्तत्र  
 ये दुर्वारास्तर्का अविज्ञाततत्त्वेऽर्थे कारणोपपत्तितस्तत्त्वज्ञानार्थमूहस्तर्क इत्युक्तलक्षणा-  
 स्तेषां न्यक्कारे तिरस्कारं स्वैराभिः स्वतन्त्राभिर्धाटीभिर्युद्धयात्राभिर्भरिताभिव्याप्ताभिर्हरि-  
 द्विर्दिग्भिरुपन्यस्तं वर्णितं माहानुभाव्यं महाप्रभावत्वं यस्य स त्वं सर्वज्ञोऽत एव  
 बहुभिः समस्तगुणशालित्वेनात्यन्तं संभावितोऽस्मिन्पाठे वस्तुमर्हो योग्य इति स्फारभा-  
 रत्या विशालया वाचाऽमोघश्लाघया सफलप्रशंसया सर्वैर्जोघुष्यमाणो भृशं घुष्यमाणो  
 यतिपतेः श्रीशंकरस्य शारदापीठवासो जयति सर्वोत्कर्षेण वर्तते । स्फारं यथो तथा  
 भारत्या सरस्वत्याऽमोघश्लाघया जोघुष्यमाण इति वा । स्वम्बरा वृत्तम् ॥ ८८ ॥



कुत्राप्यासीत्प्रलीने क्षणचरणकथा कापिली कापि लीना  
 भग्नाऽभग्ना गुरुक्तिः कचिदजनि परं भट्टपादप्रवादः ॥  
 भूमावायोगकाणादजनिमतमथाभूतवाग्भेदवार्ता  
 दुर्दान्तब्रह्मविद्यागुरुदुरुदकथादुन्दुभेर्धिधिमेतः ॥ ८९ ॥  
 काणादः क प्रणादः क च कपिलवचः काक्षिपादप्रवादः  
 काप्यन्धा योगकन्धा क गुरुरतिलघुः कापि भाट्टप्रघट्टम् ॥  
 क द्वैताद्वैतवार्ता क्षपणकविवृतिः कापि पाषण्ड षण्ड-  
 ध्वान्तध्वंसैकभानोर्जयाति यतिपतेः शारदापीठवासे ॥ ९० ॥  
 ततो दिविषदध्वनि त्वरितमध्वराशावली-  
 धुरंधरसमीरितान्नदशपाणिकोणाहतः ॥  
 अरुन्ध हरिदन्तरं स्वरभरैर्भ्रमत्सिन्धुभि-  
 र्धनाघनघनारवप्रथमबन्धुभिर्दुन्दुभिः ॥ ९१ ॥

किंच दुर्दान्तैरुद्धतैर्वादिभिः सह ब्रह्मविद्यागुरोः श्रीशंकरस्य वादलक्षणघृतक-  
 थाया दुन्दुभेर्धिविम इति शब्दादीक्षणचरणस्याक्षपादस्य गौतमस्य कथा कापि प्रकर्षेण  
 लीनाऽऽसीत्तथा कापिली कपिलकथा कापि लीनाऽऽसीत्तथा पूर्वमभग्नाऽपि प्रभाक-  
 रोक्तिर्भग्नाऽऽसीत् । भट्टपादप्रवादः परं केवलं कचिदपि भूमावजनि प्रादुर्भूतः ।  
 किंचाथ तथा पातञ्जलैः काणादैश्च जनितं यन्मतं तदभिव्याप्य भेदवार्ताऽभूतवागनु-  
 चितवागासीत् । असमवागिति वाऽसत्यवागिति वा । 'भूतं क्षमादौ पिशाचादौ जन्तौ  
 क्लीबं त्रिषूचिते । प्राप्ते वृत्ते समे सत्ये देवयोन्यन्तरे तु ना' इति मेदिनी ॥ ८९ ॥

किंच पाषण्डसंघातात्मान्धकारध्वंसैकसूर्यस्य यतिपतेः शारदापीठवासे जयति सति  
 काणादः प्रवादः क न कापीत्यर्थः । कापि क च क्षपणकविवृतिरार्हतव्याख्यानम्  
 ॥ ९० ॥ [ प्रघट्टं वाक्यरचनम् । द्वैतेति । भट्टभास्करसंमतभेदाभेदकथेत्यर्थः ] ॥ ९० ॥

ततः शारदापीठारोहणानन्तरं दिविषदध्वनि देवमार्गे त्वरितं झटिति यज्ञभुक्प-  
 ङ्क्तिधुरंधुर इन्द्रस्तेन सम्यक्प्रेरितानां देवानां हस्तप्रान्तभागैराहत आसमन्तात्ताडितो  
 दुन्दुभिर्भ्रमन्तः सिन्धवः समुद्रा यैर्धनाघनो मेघस्तस्य घनीभूतानामारवाणां शब्दानां  
 प्रथमबन्धुभिस्तत्तुल्यैः स्वराणामतिशयैर्हरितां दिशामन्तरमन्तरालमरुन्ध रोधितवान् ।  
 पृथ्वी वृत्तम् ॥ ९१ ॥



कचभरवहनं पुलोमजायाः  
 कतिचिदहान्यपगर्भकं यथा स्यात् ॥  
 गुरुशिरसि तथा सुधाशनाः स्व-  
 स्तरुकुसुमान्यथ हर्षतोऽभ्यवर्षन् ॥ ९२ ॥  
 इति मुनिरतितुष्टोऽध्युष्य सर्वज्ञपीठं  
 निजमतगुरुतायै नो पुनर्मानहेतोः ॥  
 कतिचन विनिवेश्याथर्ष्यश्रृङ्गाश्रमादौ  
 मुनिरथ बदरीं स प्राप कैश्वत्स्वशिष्यैः ॥ ९३ ॥  
 दिवसान्विनिनाय तत्र कांश्चि-  
 त्स च पातञ्जलतन्त्रनिष्ठितेभ्यः ॥  
 कृपयोपादिशन्स्वसूत्रभाष्यं  
 विजितत्याजितसर्वदर्शनेभ्यः ॥ ९४ ॥  
 नितरां यातिराडुडुराजकर-  
 प्रकरप्रचुरप्रसरस्वयशाः ॥  
 स्वमयं समयं गमयन्नमय-  
 न्हृदयं सदयं सुधियां शुशुभे ॥ ९५ ॥

अथानन्तरं सुधाभुजो देवाः पुलोमजायाः शच्याः संयतकेशभरवहनं कतिचिदि-  
 वसान्यपगर्भकमपगतेषु द्विकसत्पुष्पकं यथा स्यात्तथा गुरोः श्रीशंकरस्य शिरसि कल्प-  
 वृक्षपुष्पाणि हर्षेणाभ्यवर्षन्सम्यग्गृष्टिं कृतवन्तः । पुष्पिताग्रा वृत्तम् ॥ ९२ ॥ [ अपगर्भकं  
 माल्यं “मालास्त्रजौ मूर्ध्नि केशमध्ये तु गर्भके” इत्यमरादपगतो गर्भकः कुन्तलोत्तंसीकृ-  
 तसंतानादिकुसुमविशेषो यस्मात्तत्तथेत्यर्थः । अत्रातिशयोक्तिरलंकारः ] ॥ ९२ ॥

इत्येवमतितुष्टो मुनिः श्रीशंकरः सर्वज्ञपीठमध्युष्य तैदुपरि स्थित्वा तदपि निज-  
 मतस्य गुरुतायै श्रैष्ठ्याय न पुनर्मानहेतोरथानन्तरं कतिचन सुरेश्वरादीञ्जिष्यान्-  
 ष्यश्रृङ्गाश्रमादौ विनिवेश्याथ स मुनिर्बदरीं बदरिकाश्रमं कैश्वत्स्वशिष्यैः सहितः  
 सन्प्राप मालिनी वृत्तम् ॥ ९३ ॥ [ निजेति । अद्वैतमतमहत्त्वार्थम् ] ॥ ९३ ॥

अथ तत्र यत्कृतवांस्तदाह । तत्र बदर्यां स च श्रीशंकराचार्यो विजिताश्च ते  
 त्याजितसर्वदर्शनाश्चेति ते तथाभूतेभ्यः पातञ्जलशास्त्रनिष्ठितेभ्यः कृपया स्वकृतं  
 भाष्यमुपादिशन्सन्कानिचिद्विवसानि व्यतिक्रान्तवान् । वसन्तमालिका वृत्तम् ॥ ९४ ॥

उडुराजस्य चन्द्रस्य करप्रकरः किरणकलापस्तद्वत्प्रचुरः प्रसरो यस्य तथाभूतं



एवंप्रकारैः कलिकल्मषघ्नैः  
 शिवावतारस्य शुभैश्चरित्रैः ॥  
 द्वात्रिंशदत्युज्ज्वलकीर्तिराशोः  
 समा व्यतीयुः किल शंकरस्य ॥ ९६ ॥  
 भाष्यं भूष्यं सुशीलैरकलि कलिमलध्वंसि कैवल्यमूल्यं  
 हन्ताहंता समन्तात्कुमतिनतिकृता खण्डिता पण्डितानाम् ॥  
 सद्यो विद्योतिताऽसौ विपथविमथनैर्मुक्तिपद्याऽनवद्या  
 श्रेयो भूयो तुधानामधिकतरामतः शंकरः किं करोतु ॥ ९७ ॥  
 हन्ताऽऽशोभियशोभरैस्त्रिजगतीमन्दारकुन्देन्दुभा-  
 मुक्ताहारपटीरहीरविहरनीहारतारानिभैः ॥  
 कारुण्यामृतनिर्झरैः सुकृतिनां दैन्यान्तः शून्यतां  
 नीतः शंकरयोगिना किमधुना सौरभ्यमारभ्यताम् ॥ ९८ ॥

स्वीयं यशो यस्य स यतिराट् श्रीशंकराचार्यः स्वमयमात्मप्रचुरं समयं शास्त्रमवगमय-  
 न्सदयं सुविद्यां हृदयं रमयन्सन्नितरां शुशुभे । तोटकं वृत्तम् ॥ ९५ ॥

उपसंहरति । एवंप्रकारैः कलिकल्मषघ्नैः शुभैश्चरित्रैरुज्ज्वलकीर्तिराशोः शिवावता-  
 रस्य शंकरस्य द्वात्रिंशत्संवत्सरा व्यतीयुरिति योजना । आख्यानकी वृत्तम् ॥ ९६ ॥  
 [ 'चतुर्वेद्यष्टमे वर्षे द्वादशे सर्वशास्त्रवित्र । षोडशे सर्वदिग्जेता द्वात्रिंशं मुनिरत्यागात्'  
 इत्यभियुक्तोक्तेर्द्वात्रिंशत्संख्याकाः समाः 'हायनोऽस्त्री शरत्समाः' इत्यमराद्वर्षाणि व्यती-  
 युरतिक्रान्तान्यासन्नित्यन्वयः ] ॥ ९६ ॥

श्रीशंकराचार्यो भाष्यादिकरणैः सुविद्यां कृते निरतिशयं श्रेयः संपादितवानित्या-  
 शयेनाऽऽह । भाष्यमिति । सुशीलैर्भूष्यं कलिमलविनाशकं कैवल्यस्य मूल्यं वेतनं  
 भाष्यमकलि कृतम् । हन्तेति हर्षे कोमलामन्त्रणे वा । कुमर्तानां नमस्कारैः कृता  
 या पण्डितानामहंता सा समन्तात्खण्डिता । एवं च विपथमथनैरसावनवद्या मुक्तिपद्या  
 मोक्षपद्धतिः सद्योः विद्योतिता तस्मादेवंकर्ता शंकर इतोऽधिकतरं श्रेयः पुनः किं करोतु  
 तस्याभावादित्यर्थः । स्रग्वरा वृत्तम् ॥ ९७ ॥ [ सुशीलैर्भूष्यं व्याख्येयम् । कलिमल-  
 विनाशकं कैवल्यस्य मूल्यं वेतनं भाष्यमकारि कृतम् । अत्र पूर्वपूर्वं प्रत्युत्तरोत्तरस्य  
 कारणत्वं बोध्यम् ] ॥ ९७ ॥

किंच हन्तेत्याश्चर्ये हर्षे वा । त्रिजगत्यां त्रिलोक्यां यानि मन्दारादीनि तत्तुल्यै-  
 रासमन्ताच्छोभनैर्यशसां भैरभैरतिशयैर्वा कारुण्यामृतस्य निर्झरैः प्रवाहैः शंकरयोगिना  
 सुकृतिनां दैन्यलक्षणोऽग्निः शून्यतां नीतोऽतस्तेनावुनाऽतः परं सौरभ्यं सौगन्ध्यं



आक्रान्तानि दिगन्तराणि यशसा साधीयसा भूयसा  
 विस्मेराणि दिगन्तराणि रचितान्यत्यद्भुतैः क्रीडितैः ॥  
 भक्ताः स्वेप्सितभुक्तिमुक्तिकलनोपायैः कृतार्थीकृता  
 भिक्षुक्षमापतिना किमन्यदधुना सौजन्यमातन्यताम् ॥ ९९ ॥  
 पारिकाङ्क्षीश्वरोऽप्यापदुद्धारकं  
 सेवमानातुलस्वस्तिविस्तारकम् ॥  
 पापदावानलातापसंहारकं  
 योगिवृन्दाधिपः प्राप केदारकम् ॥ १०० ॥  
 तत्रातिशीतार्दितशिष्यसंघ-  
 संरक्षणायतुलितप्रभावः ॥  
 तप्तोदकं प्रार्थयते स्म चन्द्र-  
 कलाधरात्तीर्थकरप्रधानः ॥ १०१ ॥  
 कर्मन्दिवृन्दपतिना गिरिशोऽर्थितः स-  
 न्संतप्तवारिलहरीं स्वपदारविन्दात् ॥  
 प्रावर्तयत्प्रथयती यतिनाथकीर्त्तिं  
 याऽद्यापि तत्र समुदञ्चति तप्ततोया ॥ १०२ ॥

किमारभ्यताम् । तत्रेन्दुभाश्चन्द्रज्योत्स्ना पटीरश्चन्दनम् । हीरो वज्रम् । विहरन्नीहा-  
 रश्चलतुषारः । शार्दूलविक्रीडितं वृत्तम् ॥ ९८ ॥

किंच साधीयसा बाढतरेणातिदृढेन भूयसा यशसा दिगन्तराण्याक्रान्तानि  
 व्याप्तानि । अन्तिकबाढयोर्नेदसाधाविति बाढशब्दस्य साधादेशः । “बाढं दृढप्रतिज्ञयोः”  
 इति मेदिनी । तथाऽत्यन्तमाश्चर्यरूपैरतिमानुषैः क्रीडितैर्दिगन्तराणि विस्मेराणि विस्म-  
 यशीलानि रचितानि । तथा स्वभक्ताः स्वस्वेप्सितभोगमोक्षप्राप्त्युपायैः कृतार्थीकृतास्त-  
 स्मादेवं कृतवता यतिराजेनाधुनेतोऽन्यत्सौजन्यं किमातन्यताम् ॥ ९९ ॥

पारिकाङ्क्षीश्वरोऽपि तापसेश्वरोऽपि ‘तपस्वी तापसः पारिकाङ्क्षी’ इत्यमरः ।  
 केदारकं प्राप । तं विशिनष्टि । आपदुद्धारकं सेवमानानामतुलायाः स्वस्तेर्विस्तारकं  
 पापदावाग्निपारितापस्य संहारकम् । स्रग्विणी वृत्तम् ॥ १०० ॥

तत्र केदारकेऽतिशीतेन पीडितस्य शिष्यसमूहस्य संरक्षणार्थमतुलप्रभावः शास्त्रक-  
 र्त्तृषु प्रधानः श्रीशंकराचार्यश्चन्द्रकलाधरान्महादेवात्तप्तोदकं प्रार्थयामास । उपजाति-  
 वृत्तम् ॥ १०१ ॥

कर्मन्दिवृन्दस्य भिक्षुसमुदायस्य पतिः श्रीशंकराचार्यस्तेन प्रार्थितः सन्निरिशः शिवः



इतिकृतसुरकार्यं नेतुमाजग्मुरेनं  
 रजतशिखरिशृङ्गं तुङ्गमीशावतारम् ॥  
 विधिशतमखचन्द्रोपेन्द्रवायव्यभिपूर्वाः  
 सुरनिकरवरेण्याः सर्षिसंधाः ससिद्धाः ॥ १०३ ॥

संतप्ततोयलहरीं नदीं स्वचरणारविन्दात्प्रवर्तितवान् । या तप्ततोया यतिनाथकीर्तिं  
 विस्तारयन्त्यद्यापि तत्रै समुदञ्चति समुद्रच्छति समुल्लसतीति वा । वसन्ततिलका  
 वृत्तम् ॥ १०२ ॥

इत्येवं कृतं देवकार्यं येन तमेनमीशावतारं श्रीशंकरं तुङ्गमुन्नतं कैलासगिरि-  
 शृङ्गं प्रति नेतुं ब्रह्मेन्द्रादयः सुरसमुदायप्रवरा ऋषिसंघैः सिद्धैश्च सहिता आजग्मुः ।  
 मालिनी वृत्तम् ॥ १०३ ॥ [ ईशेति । ईश्वरावतारम् । विधीति । विधिर्ब्रह्मा ।  
 शतमख इन्द्रः । गौरीरमणावतारत्वं तु श्रीशंकराचार्यस्योक्तं शिवरहस्ये नवमांशे  
 षोडशाध्याये ॥

स्कन्द उवाच—

“तदा गिरिजया पृष्ठस्त्रिकालजस्त्रिलोचनः । भविष्यच्छिवभक्तानां भक्तिं संवीक्ष्य  
 विस्मये ॥ १ ॥ ‘विस्मये जाते सति गिरिजया पृष्ठ इति संबन्धः’ । मालिमान्दोलय-  
 न्देवो बभाषे वचनं मुने । शृणु त्वमेभिर्गणैर्मुनिशिष्यैः सुरैस्तथा ॥ २ ॥ प्रभावं  
 शिवभक्तानां भविष्याणां कलावपि ।

ईश्वर उवाच—

शृणु देवि भविष्याणां भक्तानां चरितं कलौ ॥ ३ ॥ वदामि संग्रहेणैव श्रवणाद्भ-  
 क्तिवर्धनम् । गोपनीयं प्रयत्नेन नाऽऽख्येयं यस्य कस्यचित् ॥ ४ ॥ पापघ्नं पुण्यमा-  
 युष्यं श्रोतृणां मङ्गलावहम् । पापकर्मैकनिरतान्विरतान्सर्वकर्मसु ॥ ५ ॥ वर्णाश्रमपरि-  
 भ्रष्टान्वर्मप्रस्रवणाञ्जनान् । कल्यब्धौ मज्जमानांस्तान्दृष्ट्वाऽनुक्रोशतोऽम्बिके ॥ ६ ॥  
 मदंशजातं देवेशि कलावपि तपोवनम् । केरलेषु तदा विप्रं जनयामि महेश्वरि ॥ ७ ॥  
 तस्यैव चरितं तेऽद्य वक्ष्यामि शृणु शैलजे । कलाविमे महादेवि सहस्राद्वितयात्परम्  
 ॥ ८ ॥ सारस्वतास्तथा गौडा मिश्राः कार्णाजिनो द्विजाः । आममीनाशना देवि आर्या-  
 वर्तानुवासिनः ॥ ९ ॥ औत्तरा विन्ध्यनिलया भविष्यन्ति महातले । शब्दार्थज्ञानकु-  
 शलास्तर्ककर्मशुद्धयः ॥ १० ॥ जैना बुद्धा बुद्धियुता भीमांसानिरताः कलौ । वेद-  
 बोधदवाक्यानामन्यथैव प्रोचकाः ॥ ११ ॥ ‘वेदस्य बोधदान्यद्वैतबोधप्रदानि  
 यानि वाक्यानि तेषामित्यर्थः’ । प्रत्यक्षवादकुशलाः शल्यभूताः । मिश्राः शास्त्रमहाश-  
 स्त्रैरद्वैतोच्छेदिनोऽम्बिके ॥ १२ ॥ कर्मैव परमं श्रेयो नैवेशः फलदायकः । इति युक्तिपरामृ-



ष्टवाक्यैरुद्धोवयन्ति च ॥ १३ ॥ तेन घोराः कुलाचाराः कर्मभारा भवंस्तथा । 'कर्म-  
भारा अभवन्नितिपदयोरपि संभिरयं छान्दसः' । तेषामुद्धाटनार्थाय मृजामीशो मदंश-  
नम् ॥ १४ ॥ केरले शशलग्रामे विप्रपत्न्यां मदंशतः । भविष्यति महादेवि शंकराख्यो  
द्विजोत्तमः ॥ १५ ॥ उपनीतस्तदा मात्रा वेदान्माङ्गान्ग्रहीष्यति । अब्दावधि ततः  
शब्दे विहृते स सुतर्कजाम् ॥ मतिं मीमांसमानोऽमौ कृत्वा शास्त्रेषु निश्चयम् । वादि-  
मत्तद्विपवराज्शंकरोत्तमकेसरी ॥ १७ ॥ भिनत्येव महाविद्यान्मिद्विद्यानपि द्रुतम् ।  
जैनान्विजिग्ये तरया तथाऽन्यान्कुमतानुगान् ॥ १८ ॥ तदा मातरमामत्रय परिव्राट्स  
भविष्यति । परिव्राजकवेपेण मिश्रानाश्रमदृषकान् ॥ १९ ॥ दण्डहस्तस्तथा कुण्डी  
काषायवसनोऽमलः । भस्मदिव्यत्रिपुण्ड्राङ्को रुद्राक्षभरणोज्ज्वलः ॥ २० ॥ साररुद्राक्ष-  
पारीणः शिवलिङ्गार्चनप्रियः । स्वशिष्यैस्तादृशैर्घुष्यन्भाष्यवाक्यानि सोऽम्बिके ॥ २१ ॥  
मद्वत्तविद्यया भिक्षुर्विराजति शशाङ्कवत् । 'आपं विराजतीति' । सोऽद्वैतोच्छेदकान्पा-  
पानुच्छिद्याऽऽक्षिप्य तर्कतः ॥ २२ ॥ स्वमतानुगतान्देवि करोत्येव निर्गलम् ॥  
तथाऽपि प्रत्ययस्तेषां नैवाऽऽसीच्छ्रुतिदर्शनैः ॥ २३ ॥

सूत उवाच—

मिश्राः शास्त्रास्त्रकुशलास्तर्ककर्कशबुद्धयः ॥ तेषामुद्धोवनार्थाय यतिर्भाष्यं करि-  
ष्यति ॥ २४ ॥ भाष्यघुष्यमहावाक्यैस्तिष्यजातान्हनिष्यति ॥ 'तिष्यः कलिः' ।  
व्यासोपदिष्टसूत्राणां द्वैतवाक्यात्मनां शिवे ॥ २५ ॥ अद्वैतमेव सूत्रार्थं प्रामाण्येन  
करिष्यति ॥ अविमुक्ते समासीनं व्यासं वाक्यैर्विजिग्य च ॥ २६ ॥ शंकरं स्तौति  
दृष्टात्मा शंकराख्योऽथ मस्करी ॥

शंकर उवाच—

सत्यं सत्यं नेह नानाऽस्ति किञ्चिदीशावास्यं ब्रह्म सत्यं जगद्धि ॥ ब्रह्मैवेदं ब्रह्म  
पश्चात्पुरस्तादेको रुद्रो न द्वितीयोऽवतस्ये ॥ २७ ॥ एको देवः सर्वभूतेषु गूढो  
नानाकारोद्भासमानैस्त्वमात्मा ॥ पूर्णोऽपूर्णैर्नामरूपविहीनो विश्वातीतो विश्वनाशे महेशः  
॥ २८ ॥ भूतं भव्यं वर्तमानं त्वयीशे सामान्यं वै देशकालादिहीनः ॥ नो ते मूर्ति-  
र्वेदेद्यस्त्वसङ्गः सङ्गीव त्वं लिङ्गसंस्थो विभासि ॥ २९ ॥ उद्भामा वै सोमसूर्यानलेन्द्रा  
भीषैर्वादैत्येष सूर्यश्च देवः ॥ त्वं वेदादौ स्वर एको महेश वेदान्तानां सारवाक्यार्थवेद्यः  
॥ ३० ॥ वैद्योऽमेद्यः सर्वभूताद्यविधो भिद्यद्दृष्टा तव मे हृत्तमोऽद्य ॥ ॐकारार्थः  
पुरुषस्त्वमृतं च सत्यज्ञानानन्दभूमाऽसि सोम ॥ ३१ ॥ बद्धो मुक्तो नासि सङ्गेष्वसङ्गः  
प्राणप्राणो मनसस्त्वं मनश्च ॥ त्वत्तो वाचो मनसा संनिवृत्तास्तावाऽऽनन्दज्ञानिनो  
बद्धभावाः ॥ ३२ ॥ ताः संनिवृत्ता वाचः । वा निश्चितम् । आनन्देति । ब्रह्मविदः  
। बद्धेति । ज्ञानिमात्रकर्तृकनिबद्धप्रेमविशेषाः सन्तीत्यर्थः । "त्वत्तो जातं भूतजालं



विद्युद्वल्लीनियुतसमुदारब्धयुद्धैर्विमानैः

संख्यातीतैः सपदि गगनाभोगमाच्छादयन्तः ॥

स्तुत्वा देवं त्रिपुरमथनं ते यतीशानवेषं

मन्दारोत्थैः कुसुमनिचयैरब्रुवन्नर्चयन्तः ॥ १०४ ॥

महेश त्वया जीवत्यैवमेवं विचित्रम् ॥ त्वय्येवाऽन्ते संविशत्येव विश्वं त्वा वैको वा  
स्तुवते स्तव्यमीशम् ॥ ३३ ॥ किञ्चिज्ज्ञात्वा सर्वभावस्य बुद्ध्या त्वामात्मानं वेद्मि  
देवं महेशम् ॥ ३४ ॥

ईश्वर उवाच—

इति शंकरवाक्येन विश्वेशाख्यादहं तदा ॥ प्रादुर्बभूव लिङ्गात्स्वादलिङ्गोऽपि महे-  
श्वरि ॥ ३५ ॥ 'प्रादुर्भविष्यामीति वाच्ये प्रादुर्बभूवेत्यार्षम्' । त्रिपुण्ड्रविलसत्फालश्व-  
न्दार्धकृतशेखरः ॥ नागाजिनोत्तरामङ्गा नीलकण्ठस्त्रिलोचनः ॥ ३६ ॥ वरकाकोदरान-  
द्धराजद्वारस्त्वयाऽम्बिके ॥ तमब्रूयां महादेवि प्रणतं यतिनां वरम् ॥ ३७ ॥ शिष्यै-  
श्चतुर्भिश्च युतं भस्मरुद्राक्षभूषणम् ॥

ईश्वर उवाच—

मदंशस्त्वं सुजातोऽसि भुवि चाद्वैतमिद्वये ॥ ३८ ॥ पापमिश्राश्रिते मार्गे जैन-  
दुर्बुद्धिबौद्धकैः ॥ भिन्ने वेदैकसंसिद्धे अद्वैते द्वैतवाक्यतः ॥ ३९ ॥ तद्भेदगिरिवज्रस्त्वं  
संजातोऽसि मदंशतः ॥ द्वात्रिंशत्परमायुस्ते शीघ्रं कैलासमावस ॥ ४० ॥ एतत्प्रति-  
गृहाण त्वं पञ्चलिङ्गं सुपूजय ॥ भस्मरुद्राक्षसंपन्नः पञ्चाक्षरपरायणः ॥ ४१ ॥ शत-  
रुद्रावर्तनैश्च तारेण भस्मि तेन च ॥ बिल्वपत्रैश्च कुसुमैर्नैवेद्यैर्विविधैरपि ॥ ४२ ॥  
त्रिवारं सावधानेन गच्छ सर्वजयाय च ॥ ४३ ॥ त्वदर्थे कैलासाचलवरसुपालीगतमहा-  
समुद्यच्चन्द्राभं स्फटिकधवलं लिङ्गकुलकम् ॥ समासीनं द्योतद्विमलकमलैरर्चय परं कलौ  
लिङ्गार्चायां भवति हि विमुक्तिः परतरा ॥ ४४ ॥ स शंकरो मां प्रणनाम मस्करी  
मयस्करं तस्करवर्यमार्गे ॥ संगृह्य लिङ्गानि जगाम वेगाद्भूमौ सुबुद्धार्हतमिश्रजैनान् ॥ ४५ ॥  
तद्योगभोगवरमुक्तिसुमोक्षयोगलिङ्गार्चनात्प्राप्तजयस्वकाश्रयम् ॥ तान् वै विजिग्य  
तरमाऽक्षतशास्त्रवादैर्मिश्रान्स काश्यामथ सिद्धिमाप ॥ इति ॥ ४६ ॥ एतत्क-  
थाजालं बृहच्छंकरविजय एव श्रीमदानन्दज्ञानाख्यानानन्दगिरिविरचिते द्रष्टव्यमिति  
दिक् ] ॥ १०३ ॥

आगत्य यत्कृतवन्तस्तदाह । विद्युद्वल्लीनां नियुतैर्लङ्गैः सम्यगागव्यं युद्धं यैर्विद्यु-  
द्वल्लीनियुततुल्यैरिति यावत् । तथाभूतैः संख्यारहितैर्विमानैः सपदि तत्क्षण आभोगं  
पूर्णं गगनमाकाशमाच्छादयन्तो यतीशवेषं त्रिपुरमथनं महादेवं स्तुत्वा मन्दारोत्थैः  
पुष्पसमुदायैरर्चयन्तस्तं ब्रह्मादयो देवा अब्रुवन्नुक्तवन्तः । मन्दाक्रान्ता वृत्तम् ॥ १०४ ॥



भवानाद्यो देवः कवलितविषः कामदहनः

पुरारातिर्विश्वप्रभवलयहेतुस्त्रिनयनः ॥

यदर्थं गां प्राप्तो भवमथन वृत्तं तदधुना

तदायाहि स्वर्गं सपदि गिरिशास्मत्प्रियकृते ॥ १०५ ॥

उन्मीलद्विनयप्रधानसुमनोवाक्यावसाने महा-

देवे संभृतसंभ्रमे निजपदं गन्तुं मनः कुर्वति ॥

शैलादिः प्रमथैः परिष्कृतवपुस्तस्थौ पुरस्तत्क्षणा-

दुक्षा शारदवारिदुग्धवरटाहंकारहुंकारकृत् ॥ १०६ ॥

इन्द्रोपेन्द्रप्रधानैस्त्रिदशपरिवृढैः स्तूयमानः प्रसूनै-

र्दिव्यैरभ्यर्च्यमानः सरसिरुहभुवा दत्तहस्तावलम्बः ॥

आरुह्योक्षाणमग्र्यं प्रकटितसुजटाजूटचन्द्रावतंसः

शृण्वन्नालोकशब्दं समुदितमृषिभिर्धाम नैजं प्रतस्थे ॥ १८४३ ॥

यदब्रुवंस्तदुदाहरति । आद्यः सर्वकारणभूतो देवो द्योतनात्मकः सकलदेवादिर्जग-  
द्रक्षणाय कवलितं असितं विषं समुद्रमथनादुत्थं हालाहलाख्यं येन पुनश्च कामदहनः  
पुरारातिस्त्रिपुरसंहारकर्ता विश्वोत्पत्तिलयकारणं त्रिनेत्रो महादेवो भवान्यदर्थं वेदम-  
र्यादास्थापनार्थं भूमिं प्राप्तस्तदधुना हे संभृतिनिवारक वृत्तं संपन्नं तत्तस्मादधुना सपदि  
द्राग्धे गिरिशास्मत्प्रियार्थं स्वर्गमायाहि । शिखरिणी वृत्तम् ॥ १०५ ॥ [ स्वर्गं स्वर्गो-  
पलक्षितं कैलासं प्रत्यायाहीति योजना ] ॥ १०५ ॥

विकसद्विनयप्रधानानां सुमनसां देवानां वाक्यस्यान्त उन्मीलतो विनयप्रधानसु-  
मनोवाक्यस्येति वा । महादेवे श्रीशंकरे स्वीकृतसंभ्रमे निजपदं गन्तुं मनः कुर्वति  
सति प्रमथै रुद्रगणैः परिष्कृतं भूषितं वपुर्न्यस्य स शैलादिरुक्षा नन्द्याख्यो वृषस्त-  
त्क्षणाच्छ्रीशंकराचार्यस्याग्रे तस्थौ । तं विशिनष्टि । शरत्कालानजलस्य दुग्धस्य वर-  
टाया हंसयोषितश्चाहंकारस्य शौकल्याहंभावस्य हुंकारकृद्भूतसंनकृतेभ्योऽपि शुक्ल  
इत्यर्थः । 'हंसस्य योषिद्वरटा' इत्यमरः । शार्दूलविक्रीडितं वृत्तम् ॥ १०६ ॥

अथ संपादितसमस्तसुरकार्यस्य श्रीशंकराचार्यस्य स्वधामारोहणं वर्णयति । इन्द्रो-  
पेन्द्रप्रधानैस्त्रिदशपरिवृढैर्देवाविपैः स्तूयमानः पुनश्च दिवि भवैः पुष्पैरर्च्यमानः  
कमलजेन ब्रह्मणा दत्तो हस्तावलम्बो यस्यै सोऽग्र्यं श्रेष्ठं वृषं नन्दिनं ममारुह्य  
प्रकटितौ जटाजूटचन्द्रावतंसौ येन स ऋषिभिः समुदितमालोकशब्दं बन्दिभाषणशब्दं  
शृण्वन्स्वीयं धाम प्रतस्थे । 'आलोकस्तु पुमान्द्योते दर्शने बन्दिभाषणे' इति मेदिनी ।  
स्रग्धरा वृत्तम् ॥ १८४३ ॥



इति श्रीमाधवीये तच्छारदापीठवासगः ।

संक्षेपशंकरजये सर्गः पूर्णोऽपि षोडशः ॥ १६ ॥

[ इति श्रीति । तच्छारदेति । तस्य श्रीशंकराचार्यस्य यः शारदापीठे प्रागुक्ते वासः समाधिरोहस्तं गच्छति प्रतिपादयतीति तथेत्यर्थः । षोडशोऽपि पूर्णः ] ॥ १६ ॥

जीवन्नेव विमुच्यते यदुदितं ब्रह्माद्वयं तारकं  
श्रुत्वा तं द्विजराजसंश्रितपदं भाषाविपस्याऽऽत्मदम् ॥  
वेदान्तामृतयुक्तकण्ठममलैर्हंसैः सदा सेवितं  
भोग्यासङ्गविवर्जितं यातिवरं नौम्यद्भुतं शंकरम् ॥ १ ॥  
पाण्डवेष्वाहितारेशप्रमिते शुभवत्सरे ॥  
श्रावणे सितपञ्चम्यां सिंहे सिद्धो गुरावयम् ॥ २ ॥

इति श्रीमत्परमहंसपरिव्राजकाचार्यबालगोपालतीर्थश्रीपादशिष्यमारस्वतजात्य-  
न्तर्गतदत्तवंशावतंसरामकुमारमूनुधनपतिसूरिविरचिते श्रीमच्छंकराचार्य-  
विजयडिण्डिमे षोडशः सर्गः ॥ १६ ॥

[ अद्वैतसच्चिदानन्दवाणीन्द्रगुरुरूपिणम् ।  
नत्वा श्रीशंकराचार्यमच्युतोऽहं तथाऽभवम् ॥ १ ॥  
श्रीनारायणगुर्वङ्घ्रिपद्मपांसुप्रसादतः ।  
अद्वैतराज्यलक्ष्मीर्नः समाप्ताऽभवादिष्टदा ॥ २ ॥  
क्व श्रीमाधववाणी श्रीशंकरावजयरूपिणी तदपि ।  
श्रीरघुवीरगुरुकृपा तस्यां मेऽद्वैतराज्यलक्ष्मीकृत् ॥ ३ ॥  
शाके शास्त्रश्रुतिमुनिकलानाथमख्येऽत्र वर्षे  
मासेऽन्त्येऽपि द्विजवरदिने शुक्लपक्षे चतुर्थ्याम् ।  
पूर्णा व्याख्या समभवदियं पञ्चवक्ष्यां प्रयत्ना-  
च्छ्रीमच्छंभोश्चरणरूपैवाच्युतो यामकार्षीत् ॥ ४ ॥

इति श्रीमत्परमहंसपरिव्राजकाचार्यश्रीमदद्वैतसच्चिदानन्देन्द्रमरस्वतीमद्गुरु-  
वरचरणमगोजगजहंसीभूतमानसेनाच्युतन विगर्चितायां श्रीम-  
न्माधवीयसंक्षेपशंकरविजयव्याख्यायामद्वैतराज्यलक्ष्मी-  
समाख्यायां षोडशोल्लामः संपूर्णः ॥



